


زور دەۋن ساپىر

ئانا يۇرت

(1)



ئىككىنچى نەشر - ئۈرۈمچى شەھىرىدىكى ئىككىنچى نەشرخانىسى





زوردۇن سابىر

زور دەۋن ساپىر

ئانا يۇرت

تارىخى رومان

(1)

شىنجاڭ ياشلار ئۇنىۋېرسال نەشرىياتى

«ئانا يۇرت» رومانىنى تەكشۈرۈپ بېكىتكۈچىلەر :
ئابدۇشۈكۈر تۇردى ، ئىمىن ئەخمىدى ، ئابلەت نۇردۇن ،
ئابدۇكېرىم راخمان ، مەمتىمىن ھوشۇر ، سۇلتان ھاشىم ،
ئازات سۇلتان ، نىجات مۇخلىس

مەسئۇل مۇھەررىرلىرى : ئابدۇراخمان ئەبەي
مەسئۇت خالىت
مەسئۇل كوررېكتورلىرى : ئابلىز ئابباس
ۋەلى زەيدىن
مۇقاۋىنى لايىھىلىگۈچى : شادىيە ھاشىم

ئانا يۇرت

(تارىخىي رومان)

(1)

ئاپتورى : زوردۇن سابىر

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ ، پ : 830001)

شىنجاڭ شىنخۇا كىتابخانىسىدىن تارقىتىلدى
شىنجاڭ شىنخۇا باسما زاۋۇتىدا بېسىلدى

ئۆلچىمى : 850×1168 م.م ، 32 كەسەم ، باسما تاۋىقى : 18.5

2000 - يىل 11 - ئاي 1 - نەشرى

2006 - يىل 12 - ئاي 6 - بېسىلىشى

ISBN 7 - 5371 - 2970 - 3/I·988

باھاسى : 26.00 يۈەن

(ئۈچ كىتابنىڭ ئومۇمىي باھاسى : 78.00 يۈەن)

بېسىلىشتا ، تۈپلەشتە خاتالىق بولسا نەشرىياتىمىزغا ئەۋەتىڭ ، تېگىشىپ بېرىمىز

نەشرىياتتىن

ئاتاقلىق يازغۇچى زوردۇن سابىرنىڭ «ئانا يۇرت» ناملىق بۇ تىرلوگىيىسىدە 1940 - يىللاردا شىنجاڭ تارىخىدا يۈز بەرگەن ئەڭ زور ۋەقە — «ئۈچ ۋىلايەت ئىنقىلابى» ئاساسىي تېما قىلىنغان . ئەسەردە بۇ ئىنقىلابنىڭ كېلىپ چىقىش سەۋەبلىرى ، ئەگرى - توقاي ، مۇرەككەپ تارىخىي مۇساپىلىرى ، ئاخىرىدا جۇڭگو كوممۇنىستىك پارتىيىسىنىڭ توغرا رەھبەرلىكىنى قوبۇل قىلىپ شانلىق غەلىبىگە ئېرىشكەنلىكى ماركسىزىملىق تارىخىي قاراش ئاساسىدا يۈكسەك بەدىئىي ماھارەت بىلەن يورۇتۇپ بېرىلگەن ھەمدە داھىي ماۋزېدۇڭنىڭ : «ئۈچ ۋىلايەت ئىنقىلابى پۈتۈن جۇڭگو خەلق دېموكراتىك ئىنقىلابىي ھەرىكىتىنىڭ بىر قىسمى» دېگەن يۈكسەك باھاسى ئەينەن تارىخىي پاكىتلار بىلەن دەلىللەنگەن . ئاپتورنىڭ قان - تەرى بەدىلىگە پۈتكەن بۇ بۈيۈك ئابىدە ئاجايىپ يارقىن تارىخىي ۋە بەدىئىي چىنلىق تۇيغۇسى ، مۇرەككەپ ھېس - تۇيغۇلارغا باي ئىنچىكە تەسۋىرلىرى ، يېقىم - لىق بەدىئىي ئۇسلۇبى ، راۋان ، مەنىلىك تىل سەنئىتى بىلەن بىر پۈتۈن دەۋرنىڭ تارىخىي ئوبرازىنى مۇۋەپپەقىيەتلىك سىزىپ بەرگەن .

ئاپتور ئۆزىگە خاس بەدىئىي ئىجادىيەت داۋامىدا ئەينى دەۋر - دىكى تۈرلۈك ئىجتىمائىي قاتلام ۋە تەبىئىدىكى كىشىلەرنىڭ ، ئىنقىلابقا ھەر خىل مەقسەت - مۇددىئىغا ۋە ئاڭلىق - ئاڭسىز رەۋىشتە قاتناشقان شەخسلەرنىڭ ئوبرازىنى يارىتىشتا ئۇلارنىڭ ئىجتىمائىي ئارقا كۆرۈنۈشى ، مەدەنىيەت قاتلىمى ۋە خاسلىقى

بىلەن ئىنقىلابتىكى رولى ۋە تەرەققىياتىنىڭ مۇناسىۋىتىنى ماس ھالدا يېزىشقا ئالاھىدە كۈچ سەرپ قىلغان. بۇ ھال بىر تەرەپ-تىن، روماننىڭ بەدىئىي چىنلىق تۇيغۇسىنى ئاشۇرسا، يەنە بىر تەرەپتىن، تارىخىي چىنلىقنىڭ ئەينەن يورۇتۇلۇشىغا ئىمكان بەرگەن. بولۇپمۇ ئەينى چاغدىكى «شەرقىي تۈركىستان»، «ئىستىق-لالىيەت»، «غازات» بايرىقىنى كۆتۈرۈپ چىققان بۆلگۈنچىلەر بىلەن ۋەتەننىڭ بىرلىكى، خەلقنىڭ ئازادلىقى، مىللەتلەرنىڭ باراۋەرلىكى، ئىتتىپاقلىقى ۋە بەخت - سائادىتى ئۈچۈن قان كېچىپ كۈرەش قىلغان ۋە تەنپەرۋەر قەھرىمانلار ئوتتۇرىسىدىكى كەسكىن كۈرەش چىن، جانلىق، ئوبرازلىق تەسۋىرلەنگەن. شۇڭا ئەينى دەۋرنىڭ تىنىقى ئۇرغۇپ تۇرىدىغان بۇ يىرىك ئەسەر دەۋرىمىز ياشلىرىغا ۋە تەنپەرۋەرلىك تەربىيىسى ئېلىپ بېرىشتا ئەڭ ياخشى بىر بەدىئىي ئوقۇشلۇق ھېسابلىنىدۇ.

ئەسەردە ئەينى دەۋردىكى ماكان، زامان ئەينەنلىكىنى ئىپادىلەش ئۈچۈن بەزىدە سەلبىي شەخسلەرنىڭ ئاغزىدىن بېرىلگەن سەلبىي سۆزلەرنى ئوقۇرمەنلەرنىڭ توغرا چۈشىنىشىنى، سەلبىي سۆز - ئاتالغۇلارغا تەنقىدىي قارىشىنى ئۈمىد قىلىمىز. ئانا قىلىق بازغۇچى زوردۇن ساير «ئانا يۇرت» ناملىق بۇ تىرلوگىيىسىنىڭ ئەڭ ئاخىرقى بابلىرىنى نەشرىياتىمىزغا تاپشۇرۇپ ئون كۈندىن كېيىن يۈرەك كېسىلى بىلەن ئۈشتۈمتۈت ۋاپات بولدى. ئەپسۇس، مەرھۇم بۇ يىرىك بەدىئىي ئەمگىكىنىڭ بۈگۈنكى كۆركەم نەشر نۇسخىسىنى كۆرەلمەي كېتىپ قالدى. ئىشىنىمىزكى، مەرھۇمنىڭ ئىخلاسمەن ئوقۇرمەنلىرى بۇ كىتابنى ئۆز قەلبىگە ئىلھام ۋە ئوزۇق ئېلىشتىكى بىر ۋاسىتە ۋە مەنبە قىلغۇسى، ئۇلارنىڭ زوق - ئىلھاملرىدىن قاناتلانغان ئارزۇ - ئارمانلىرى مەرھۇمنىڭ پاك روھىنى تېخىمۇ شاداندۇرغۇسى!

— ۋاي ئوغرى! ...

ئايىنىڭ كېچە. يىگىرمە توققۇز ئائىلىلىك بۇ كىچىككىنە يېزىدا ئەزەلدىن بۇنداق ئاۋاز ئاڭلىنىپ باقمىغان. كىشىلەر پەقەت ئەزان ئاۋازى، ناخشا ئاۋازى، ئات كىشىگەن، بۇقا ئازىنىغان، ئىت ھاۋشىغان، بۈك - قاراغۇ باغلاردا ھۇۋۇقۇش ھۇۋۇلىغان ئاۋازلارنى كېچىلىرى ئۆيلەردە، ھويلىلاردا ياكى ئىشكى ئالدىلىرىدا يانپاشلاپ يېتىپ ئاڭلاپ كەلگەن، خالاس. يېرىم كېچىدە بۇ يېزا شۇنچىلىك جىمجىت، جانلىقلار ئۇيقۇدا، مەھەللىنىڭ ئوتتۇرىسىدىن ئېقىپ ئۆتىدىغان ئۆستەڭلا تۈگىمەس ناخشىسى بىلەن تەبىئەتنى مەدھىيىلەپ شارقىرايدۇ. پاكار ئۆيلەر باغلارنىڭ سوقما تاملىق قورۇقلىرى ئارقىلىق بىر - بىرىگە تۇتىشىپ تۇرىدۇ. شۇڭا ئۆگزىلىرى يانداش ئۆيلەر بۇ يەردە يوق. بۇ يېزىنىڭ مال - ۋاران، توخۇ - غازلىرىمۇ ئۆز ئۆيلىرىنىڭ ئالدىدىكى بوشلۇقتا تۇنەيدۇ، ئۇلارنى چۆچۈتىدىغان سۈرلۈك ئاۋازمۇ، قوپال قىلىقلارمۇ بۇ يەردە يوق، بۇ يەر ئادەتتە ئەنە شۇنداق خاتىرجەم ۋە كۆڭۈللۈك.

— ۋاي ئوغرى! ...

ناھايىتى قورقۇنچىلۇق ۋارقىرىغان بۇ ئاۋاز يېزىنى چۆچۈتۈۋەتتى، بىردىنلا پۈتۈن مەھەللە ئىتلىرى غەزەپ بىلەن ھاۋشىپ كۈچىغا چىقتى، خورازلار تەڭلا چىلاشتى، كالىلار مۆرەشتى، ئاتلار كىشەشتى، ئۆيلەردە چىراغلار يېنىپ، ئادەملەر تەمتىردى. شىپ يالاڭ كىيىملىرى بىلەنلا كۈچىغا چىقىشتى. ئۇلار بىر -

بىرىدىن :

— توۋلاۋاتقان كىم ؟ — دەپ سوراقتى ۋە ياقىلىرىنى

تۇتۇشۇپ :

— پاه ، يەر تەۋرىگەندەك بولدى — ھە !..

— چاقماق چۈشكەندەك دېگىنە...

— توپان سۈيى كەلگەندەك... ، — دېيىشىپ ئاۋاز چىق-

قان تەرەپكە — مەھەللىنىڭ ئۇ بېشىغا قاراپ يۈگۈرۈشتى .

مەھەللىنىڭ جەنۇبىي چېتىدىكى يالغۇز ئۆي ئۆستەڭ بويىد-

دىكى باغلار ئارىسىدا بولۇپ ، ھويلا تامللىرى ئېگىز ، غورۇلىرى

مەھكەم ئىدى . ئۆي ئىگىسى پىششىق ئادەم بولغاچقا ، ئادەملەر

بىلەن كەمدىن — كەم ئارىلىشاتتى . بۇ ئۆينىڭ ئايال خوجا-

يىنى — كىرلەشكەن قىزىل مائا ياغلىقىنى ئېڭىكىدىن چىڭىۋې-

لىپ قار چۈشكۈچە يالاڭ ئاياغ يۈرىدىغان كەم سۆز ئايالمۇ

مەھەللە ئۆيلىرىدىن زادىلا نان ، چاي ئۆتنە ئالمايدىغان ، نان

ياقسا باشقا ئاياللاردەك كۆك سۈت سوراپ باشقا ئۆيلەرگە بالا

كىرگۈزمەيدىغان ، ھەتتا توي — تۆكۈنلەرگە ئامالسىز بېرىشقا

توغرا ئەلگەندە ئاياغ كىيىم ياكى ياغلىق — كۆڭلەك سوراپ

قوشنىلىرىنىڭ ئىشىكىگە دەسسەمەيدىغان غەلىتە ئايال ئىدى .

«بۈگۈن بۇ ئايالنىڭمۇ ئاغزى ئېچىلغان :

ئون مېتىر ئورۇس تىرىكىسى ، ئۈچ مېتىر مەخمەل ،

بېيىڭى يەكەن ، مەسكاپ ئۆتۈك ، ھۇ — ھۇ — ھۇ... ئىلاھىم

قولغا كۆيدۈرگە چىقار ، سىل بولۇپ ئۆلەر... ھۇ — ھۇ...

ئۇلۇغئاخۇن ئىسىملىك ئۆي ئىگىسى — قويۇق قاشلىرى

ئاستىدىكى سارغۇچ يوغان كۆزلىرىدىن دائىم گۇمان ئالامەتلىرى

چاقناپ تۇرىدىغان ، قويۇق ساقاللىق ، مەيدە يۇڭلىرى بۇدۇر ،

ياز بويى مائا ئىشتىنىنىڭ پۇچقىنى تىزىدىن يۇقىرى تۇرۇپ ،

قوي يۇڭىدىن ئېشىلگەن ئىشتانېغىنى تىزىدىن تۆۋەن ساڭگىلىد-

تىپ ئالدىراش يۈرىدىغان قاۋۇل دېھقان يەردە زوڭرىيىپ ئولتۇ-

رۇۋېلىپ نالە قىلماقتا ئىدى :

— ئوغلۇمنى ئۆيلەيمەن دەپ تۆت يىلدىن بېرى تاپقان —

تۈگكەننىڭ ھەممىسىنى مۇشۇ ساندۇققا يىغقاندىم . بۇ ئويۇمنى

خۇدادىن باشقىسىغا ئېيتمىغانمەن . ئەدىن بىلدى بۇ كاساپەتلەر ،

تۇڭلۇككە ئارغامچا باغلاپ ساڭگىلاپ چۈشكىنىنى تۇيماپتىمەن .

چاشقانىنىڭ شەپسىنى تۇيۇپ ھاۋشىيدىغان ئالا قانچۇقنى نېمە

غەپلەت باستىكىنتاڭ ، ساندۇقنى ئېچىپ ، مال — دۇنيانى تاغارغا

تىقىپ ماڭغۇچە خۇۋالىق ياتقىنىمنى دېمەمدىغان ، ۋاي ، ۋاي

ئىسىت... خوتۇن ئۆندەرەپ نوقۇدى ، كۆزۈمنى ئاچسام سارايدىن

بىرى ئېتىلىپ چىقىپ بېشىمغا چومىقىنى تەڭلەپ تۇرۇپ :

— مىدىرلىساڭ خېمىر قىلىۋېتىمەن ! — دەپ تۈۋلدى-

دى . مەن چىدىدىم ، جېنىم ئامان قالسا مال — دۇنيانىڭ كارى

چانلىق دېدىم ، ئەمما لېكىن خوتۇن چىدىدى . «تويۇق مال !» دەپ

چىرقىرىۋېردى ، كالتەك ئۇنىڭ بېشىغا تەگكىلى تاسلا قالدى ،

مەن ئوغرىنى گەۋدەم بىلەن تۇرۇۋېلىپ تالاغا ئۆزۈمنى ئاتا-

تىم — دە :

— ۋاي ئوغرى !... — دەپ ۋارقىرىدىم...

ئۇلۇغئاخۇن ئوغرىلارنىڭ ئاۋۋال ھويلىغا ، ئاندىن باغ ئىد-

شىكى بىلەن باغقا چىقىپ ئۆستەڭ ياقىلاپ پىيادە ماڭغانلىقى ،

كېيىن ئات بىلەن قاچقانلىقى ، ھويلىدا ھېپىزخاننىڭ بىر ئوغ-

رىنىڭ ، پۇتىغا يامىشىپ ئۇنىڭ پاچىقىنى چىشلىگەنلىكى ، ئۆزد-

ىنىڭ ئايالىنى قوغدايمەن دەپ چوماق يېگەنلىكى ، ئىككى ئىتنىڭ

ئوغرىلارنى قوغلاپ چىقىپ كەتكەنلىكى ، ئوغرىلارنىڭ قامچىسى

قېلىپ قالغانلىقى... قاتارلىق ئىشلارنى ئاغزى — ئاغزىغا تەگمەي

يېنىشلاپ سۆزلەيتتى .

— بولدى ! — دەپ كۆزلىرىنى ئويناتتى ھاشىم پوچى

ئىسىملىك ۋىجىككەن ، يوغان كۆز يىگىت ، — ئېگىز بوي ،

بۇرۇتلۇق دېدىڭما ، بۇ چوقۇم ئەمەت ئوغرى !

— ياق، بۇ سەپەر ئوغرىنىڭ ئۆزى!
— غېنى ئوغرى، جەزمەن شۇ. ئېگىز دەيسەن، غېنى بولماي كىم، ئۇنىڭدىن ئېگىز كىم بار بۇ تۆڭگىرەكتە؟
— ياق، غېنى گادايلارنىڭ ئۆيىگە تەگمەيدۇ.
— ئۇلۇغئاخۇننى ئۇلۇغۋاي دېگىلى نېكەم، ئۇنىڭ يېرى ئاز بولغىنى بىلەن مېلى جىق، ئۇمۇ باي!

— ھەي ساراڭ، غېنى ئوغرى دېگەن ھېقىدئۆاي، مۇراپ ھاجىم، سىدىر شاڭيولاردەك قورۇ-قورۇ قويى، ئۇيۇر - ئۇيۇر يىلقىسى، قوتان - قوتان كالىسى، ساڭ - ساڭ ئاشلىقى، ساندۇقلىرىدا ئالتۇن - كۈمۈشى بار بايلارنى قاقشىتىدىغان ئەرەك ئوغرى. ئۇلۇغئاخۇننىڭ تويلۇق مېلىغا ئەمەت، سەپەر-دەك پاسكىنا ئوغرىلار تەگمىسە غېنىدەك ئوغۇل بالىلار قارايمۇ قويمايدۇ - دە!

— بۇ چوقۇم يانچىلارنىڭ ئىشى!
— ياق، رەسلىكلەرنىڭ^① ئىشى، ھازىر چېلەكلىكلەردىن-مۇ ئى - ئى ئوغرىلار چىقىۋاتىدۇ.
— كۆزەتچى قويماق بولمىدى. كۆزەت قىلايلى خالا-يىق. ئوتتۇز كۈندە بىر كۈن كۆزەتچىلىك كېلىدۇ، قورقما، خوتۇنۇڭغا مەن كۆزەتچىلىك قىلىمەن، ھا - ھا - ھا...
مەھەللىنىڭ مۇتۋەللىسى، ئىمام - مەزىنى، قازىلىق قى-لىپ دېمىۋاتقان مىرا ئىسىملىك كەمبەغەل، گەپدان، گۆشكە ئامراق، پاكار، يوغان قورساق ئادەم بامداتتىن يېنىپ ئۇلۇغئا-خۇننىڭ ھويلىسىغا كىرىپ كەلگەندە، شەرق قىزىرىپ كۈن چىقاي دېگەندى.

— مىڭبېگىگە ئەر زى يېزىپ پۈتۈن مەھەللە بارماق باسايلى، — دەپ قولىنى قىلىچتەك شىلتىدى مىرا قورساق، —

(1) رەسلىكلەر — روسىيلىكلەرنى دېمەكچى.

بۇ ئەلۋەتتە يانچىلارنىڭ ئىشى. ئات ئىزلىرى ھاجىمنىڭ كۈزلى-كىگە كىرىپ كەتكەن. ساۋدانباي ئىزچىلىققا ئۇستا قازاق. ئۇ دېگەن تۈلكىنىڭ ئىزىغا بىرلا قاراپ ئەرەك - چىشىسىنى ئايرىدۇ. ئۇ كۈزلەككە بارغۇچە ئىز قوغلىدى، مۇراپ ھاجىم-نىڭ كۈزلىكى ئوغرىلارنىڭ ئۇۋىسى. ئەر زى يازايلى!

— مىرا قازى دېگەندەك قىلايلى، — دېدى مەھەللە ئىمامى كۆزلىرىنى يۇمغىنىچە، مەيدىسىگە چۈشىدىغان ئاپئاق ساقىلىنى بارماقلىرى بىلەن تاراپ، — شېڭ دۈبەن ئاتى-مىزغا يازايلى، غوجام ئاتىمىزغا يازايلى...

— كىم يازىدۇ، كىمگە يازىمىز؟ — دېدى مەھەللىنىڭ ئەڭ چوڭ بېيى تەكەببۇرلۇق بىلەن قىسقا قارا ساقىلىنى ئوچۇم-لاپ قويۇپ، — سىز يېزىڭ ئىمام، مىرا قازى دەپ بەرسۇن!
— شۇنداق بولسۇن، يېزىڭ ئەمىسە ئىمامئاخۇن!

— مەن ئوقۇيالايمەن، لېكىن يازالمايمەن، — دېدى ئىمام مەيۋىلىنىپ، — قەغەزمۇ، قېرىنداشمۇ يوق.
— سىزدە نېمە بار، نېمىنى قىلالايسىز ئىمامئاخۇنۇم، تۆت خولۇق ۋەخپە يەرنى تېرىپ بېرىمىز، دۆۋە قىلىپ ئورۇپ بېرىمىز. خامانغا ئەكېلىپ غارام قىلىپ بېسىمۇ بېرىمىز. سىز شۇنىمۇ قارغا مېلەپ ئارانلا ئالىسىز. قۇشناچمىنىڭ قولى تەگمىسە ئۇمۇ يوق تېخى!

مۇشۇ يېزىنىڭ ئەڭ چوڭ بېيى — يۈز خويەر، تۆت چوڭ باغ، بىر قورۇ قوي، ئون سەككىز كالا، ئالتە ئاتنىڭ خوجايدى-نى، ئۆگزىدىكى چىرايلىق بېسىلغان بېدە - چۆپلىرى كوندى-راپ - قارىيىپ كەتكەن، قوتان - ئېغىللىرىنىڭ ئارقىسىدە-كى قىغ ئۆگزە بىلەن تەڭلەشكەن، كاتتا قورۇنىڭ ئىگىسى مۇختەر باي مەھەللە ئىمامى دائىم مۇشۇنداق سىلكىشلەشكە ئادەتلەنگەندى. بۇنىڭ سەۋەبى، بۇ ئىمام يېڭىساردىن بۇ مەھەل-لىگە يېڭى چىققاندا، مۇختەر باينىڭ دادىسى ئوسمان ھاجىغا

چاكار بولۇپ تۆت يىل قوغۇن نېرىغان ، مېلىنى باققان ، سۈيىنى توشۇپ ، ئوتۇنىنى يېرىپ جان كۆيدۈرسىمۇ بايغا ئىشى يارىماي تىل - ھاقارەت ئاڭلاپلا كەلگەندى . ھاجىمۇ ئۇنىڭ ئىسمىنى بىلمەيلا «قاشقالىق» دەپ چاقىرىپ دۇنيادىن ئۆتكەندى . مۇخ- تەر باي دادىسىنىڭ تىلىغا ۋارىسلىق قىلمىغىنى بىلەن ئىمامنى بەرىبىر ھويلا خىزمەتچىسىدەك كۆرەتتى . ئەمدىلىكتە مۇختەر باي سۇندى ، دادىسى ۋاپات بولغاندىن كېيىن ، ئىنىلىرى ئۆي ئايرىپ مىراس بۆلۈشتى ، شۇڭا ئۇنىڭ يېرى ۋە مال - ۋارانلىرى بۇرۇنقى ساننىڭ يېرىمىدىنمۇ ئازىيىپ ، ئارانلا بىر ئايلىق- چى ، بىر مالچى ياللىيالايدىغان بولۇپ قالدى . مەھەللىنىڭ ئىمامى بولسا مالايلىقتىن قۇتۇلدى ، ھازىر خېلى چوڭ قورۇ - جايى ، ئىككى ئات ، ئالتە كالا ، ئون بەش قوي ، تېخى بىر جۇۋىزىمۇ بار . ئۇنىڭ يېرىنى جامائەت تېرىپ بېرىدۇ ، بۇغدىيىدىنمۇ مەھەللە ئورىدۇ ، ھەتتا توپانلىرىنىمۇ باشقىلار سورۇپ بۇغدىيىنى چەشلەپ ، ئورسىغا كۆمۈپ بېرىدۇ . شۇڭا ئىمام تىترەپ تۇرغىنى بىلەن ، مەھەللىنىڭ ئوتتۇراھال بايلىرىدىن بىرى بولۇپ قالغان . مۇختەر باي ئۇنىڭدىن ئەنسىرەيدۇ ، ناۋادا ئۆز تارانچىلىرىدىن ئەلەمدۇ بىلەن قۇلھۇۋاللاھۇ ئەھدەتتىن باش- ھا بىر تەجە ئۇششاق سۈرىنى بىلىدىغان بىرى چىقىسىدى ، ئۇ بۇ «ھاشالەم» نى مەھەللىدىن ھەيدىۋېتەتتى ، مۇختەر باي شۇڭا ئىمامغا قىرتىق - سىرتىق تەگمەكتە :

— دەڭا ، كىم يازىدۇ ، كىمگە يازىمىز بۇ ئەرزىنى ؟
— نۇر يازسۇن ! — دېدى ئىمام ئاپئاق ساقىلىنى خېلى نۇزاق سىيپاپ خىيال سۈرگەندىن كېيىن ، — شۇ بالا يازالايدۇ .

— كىم ئۇ ، ھە ، بىزنىڭ زىيەكنىڭ بالىسىما ؟
— ھەئە ، شۇ بالا ، مۇختەر باي ، — دېدى مۇتەۋەللى بىردىنلا ھايجانلىنىپ ، — زىيەك بالىسىنى شەھەردە ئوقۇتۇۋا-

تىدۇ ، ئۇ بالامنى ئوقۇتۇپ مەسئۇد ئەپەندىدەك ، رەخمجاندەك ئوقۇمۇشلۇق ئادەم قىلىمەن دەيدۇ تېخى . بىزنىڭ مەھەللىنىڭ تۇنجى ساۋاتلىق ئادىمى شۇ زىيەكنىڭ بالىسى نۇرى بولۇپ قالدى مۇختەرباي .

— ساۋاتلىق ئىش ، تولا ساۋاتلىق ئىش ، — دەپ گەپ باشلىدى ئىمام ، — مېنىمۇ دادام رەھىمىتى قەشقەر خانلىق مەدرىسىگە قۇلىقىمىدىن تۇتۇپ ئەكىرىپ بەرمىگەن بولسا ، ئابدۇ- قادىر داموللام ، قۇتلۇق شەۋقىگە ئوخشاش كاتتىلارنى كۆرەلەم- تىم ؟ نۇرى ئوقۇغاچقا ھېكىمبەگ غوجامنى ، مۇتائالى خەلىپى- تىم ، زوردۇن مۇپتى ، تۇرداخۇنبايلارنى كۆرۈپتۇ ئەمەسمۇ ! سەنمىنجۇيىنىڭ خىتايچىسىنىمۇ ، ئۇيغۇرچىسىنىمۇ يادقا بىلىدىكەن . بەك ئەقىللىق بالا بوپتۇ . ساۋاتلىق ئىش ، پەيغەمبىرىمىز ئۆزى ساۋاتلىق بولالمىغان ، ئەمما ساۋاتلىق قەدىرىگە بەك يەتكەن . ئىتىلىرىڭىمۇ بىلىم ئۆگەت دېگەن ئەمەسمۇ !

— نېمە دەيدۇ مۇنۇ قاشقالىق ! — دېدى مۇختەرباي بىردىنلا خاپا بولۇپ ، — پەيغەمبىرىمىز شۇنداق دېگەنما ؟
— كۇپۇرلۇق ، — دېدى ئىمام ساقىلىنى سىيپاپ ، — شەك كەلتۈرۈش كۇپۇرلۇق بولىدۇ...

— كۇپۇرلۇق دېدىڭما ؟ — مۇختەرباينىڭ بىردىنلا سەپراسى ئۆرلىدى ، — سەن قاشقالىق نېمىنى بىلەتتىڭ ، بىزنىڭ ئۆيگە شەھەرنىڭ ھەممە بايلىرى ، نى - نى ئۆلىمالىرى چىققان ، پاقلان يەپ ، قىمىز ئىچىپ ئايلاپ - ئايلاپ ياتقان ، بىز ئالتە ئوغۇل مەكتەپ يۈزى كۆرمىگەن بىلەن كاتتىلارنىڭ گەپلىرىنى ، ھەتتا ھېكىمبەگ غوجامنىڭ گەپلىرىنىمۇ ئاڭلىدىغان ، لېكىنئە ئىتلار خەت تونۇسۇن دېگەن گەپنى ئاڭلاپ باقمىدىغان . مېنىڭچە ، بىز ئىتتىنىمۇ تۆۋەنكەنمىز - دە . ساڭا ئوخشاش بىر ساياق كەلگۈندىگە يۇندا بېرىپ ، ئۇستىخان تاشلاپ بەر- گەندىكىن...

— بېگىم ، مەن گەپنى سىلىگە قاراتمىدىم ، ئۆزۈم-
چە... — ئىمام غالىلداپ كەتتى . ئۇنىڭ ھەيۋەتلىك ساقىلى
شۇنداق تىتىرىدىكى ، مۇشۇ يېزىدا ئۆسۈپ ، مۇشۇ يېزىدا ئاقار-
غان بۇ داڭلىق ساقالنىڭ بۇنچىلا تىتىرىگىنىنى ھازىرغىچە ھېچ-
كىم كۆرمىگەندى .

— قويساڭا ، مۇختەر ھۇي ! — دېدى بىر دېھقان بىللە
ئۆسكەن دوستىنى ئەيىبلەپ ، — دېمىسىمۇ نۇرىدىن باشقا سا-
ۋاتلىق بولمىسا بۇ مەھەللىدە .

— بۇ تۆڭگىرەكتە دېگىنە ، بىر مەھمۇت چۇجاڭدىن باشقا
خەت تونۇيدىغىنىمىز يوق — دە !

— نۇرىنى چاقىرىڭلار ! — دېدى مۇختەرباي ئاچچىقىدىن
بىردىنلا يېنىپ ، — بالا يازسۇن ، سەن دە ئىمام ، ئاغزىڭ
يۈگۈرۈك ئەمەسمۇ ، بەيگىگە سالغۇدەك ئاغزىڭ باردە قاشقالىق !
مۇختەر باي شۇنداق ، ھەرقانداق ماجىرانى چاقچاققا ، ھازىر-
نى تويغا ئايلاندۇرۇشقا ئامراق .

— دەيدىغاننى ئويلاپ قويدۇم ، — دېدى مىرا «قازى»
سوزۇپ سۆزلەپ ، — بالا يازىدۇ ، مەن دەپ بېرىمەن .

— كىمگە يازىمىز ؟

كۆپەيلىمەكچىمىز قېلىشتى .

— شېك دۈبەن ئاتىمىزغا يازىمىز — دە ئەلۋەتتە ، —
دېدى ، ھىرايىغا قان يۈگۈرۈپ ، يۈرىكى ئورنىغا ئەمدىلا چۈشكەن
مەھەللى ئىمامى .

— سىلىگە قويۇپ بەرسە ، قوتاندىكى كالام قىسىر قالدى ،
قانداق قىلىمەن دەپمۇ ئەر زىز يازىلا ، ئىمام ئاخۇنۇم !

— ۋەخپە يەرگە سۇنىڭ بېشى تەگمىدى دەپ مېڭىپكىگە
ئەر زىز يازغان ئادەم بۇ !

— پوشكالنىڭ مېيى چۈچۈمەپتۇ دەپ قاسىم تەرسانىڭ
ئۈستىدىن ئەللىكىپىشىغا شىكايەت سۇنغان... —

— ئىشتانېغى قېچىپ كەتسە مۇتۋەللىنى چاقىرىپ...
— ساقىلى قېچىشسا پىتنىڭ ئۈستىدىن ھۆكۈماتقا ئەر زىز !...
— ھا - ھا - ھا... ھى - ھى... —

ئوغرىنىڭ ۋەھمىسى ، ئۇلۇغئاخۇننىڭ يىغىسى ، ھېيىزى-
خاننىڭ نالىسى ھەش - پەش دېگۈچە كىشىلەرنىڭ يادىدىن
كۆتۈرۈلدى ، ئۇلار گويىا بۇ يەردە ھېچ ئىش بولمىغاندەك قاقاقلد-
شىپ كۈلۈشكە باشلىدى . مۇنداق سورۇنغا خوجايىنلىق قىلىشقا
ئادەتلەنگەن مۇختەر باي قاپقارا ، يىرىك ساقاللىرى ئارىسىدىكى
ئاپئاق چىشلىرىنى يالتىرتىپ تېلىقىپ كۈلۈپ ، ئادەملەرنى
چاقچاققا كۈشكۈرتەتتى :

— ھە ، قېنى رېھىم توغاي سايرا !

— مۇسا قاغا ، گەپ قىل .

— ھەمرا توقۇم ، جىمىپ قالدىڭغۇ ؟

— سۇلتان پالاز ، نادىر بويناق ، تۇرسۇن
قانجۇق... ھا - ھا - ھا... —

— ھاي ، ھاي ، ھاي ، مۇختەرباي ئۇكام ، بۈگۈن ھازا ،
ئۇكام يېرىم ھازا ! ئۇلۇغئاخۇننىڭ ئون يىل يىغقان - تۈگىنى
بىراقلا ئوغرىلاندى ، يانچىلار بىزگە كۈن بەرمەيۋاتسا بىز تاران-
چىلار پىسەنت قىلماي كۈلۈۋېرىمىزمۇ ، يانچىلارنىڭ ئۈستىدىن
ئەر زىز يازىلى . ئەنە نۇرىمۇ كەلدى ، — دېدى مىرا «قازى»
ھەربىر سۆزنى دانىمۇ دانە ، سالماق سۆزلەپ .

— ئەسسالامۇ ئەلەيكۈم ! — نۇرى قولىنى كۆكسىگە
قويۇپ ، سەل - پەل ئېگىلىپ سالام بەردى .

— ۋە ئەلەيكۈم ئەسسالام ، ۋابەر كەتتەھ ! — ئىمام ئورنىدىن
دەن يېرىم قوزغالدى .

— ۋە ئەلەيكۈم ، كەل بالام ! — دېدى مىرا قازىمۇ مىدىر-
لاپ قويۇپ ، — پاه ، يائىلا قازارەن... —

— كەلدىڭما ، ھە . بورىغا چىق ! — دېدى مۇختەرباي

ئۆستەڭ بويىدىكى يازلىق چايخاننىڭ سۈپىسىغا سېلىنغان بورا ئۈستىگە باداشقان قۇرۇشقان مەھەللە چوڭلىرىنىڭ قاتارىنى شە- رەت قىلىپ ، — ياخشى ئوقۇپسەن — ھە ، بالدۇر چىققان قۇلاقتىن كېيىن چىققان مۇڭگۈز ئۆتۈپ كېتىپتۇ دېگەن مۇشۇ — دە ! قىسقا يەڭلىك ئاق كۆڭلەك ، ئاسما پوتا ئۆتكۈزۈلگەن كۆك شىم ، كۆك شەپكە كىيگەن ، پۇتلىرىغىمۇ يېڭى سەندەل كىيىۋالغان زىلۋا بوي ، ئاق يۈز ، قارا كۆز ، قارا قاش ، ئون تۆت — ئون بەش ياشلاردىكى تولىمۇ چىرايلىق بۇ بالىغا ھەممىلا ئادەمنىڭ ھەۋىسى كەلدى . بۇنداق كىيىملەرمۇ ، بۇنداق چىرايمۇ بۇ مەھەللىگە يات ، تېخى ئۇنىڭ سالام قىلىشلىرىچۇ...

— رەھمەت ، ئۆرە تۇرۇۋېرەي ، — دېدى بالا سەل قىزدى- رىپ — ھودۇقۇپ ، — قېرىنداش ، قەغەزمۇ ئالغاج كەلدىم... — پاه ، سۈت قەغەز ، — دېدى ئىمام قەغەزنى ئالدىنىغا قويۇپ ، — قاراڭلار ، مۇنۇ قەلەممۇ رەسىنىڭ ئىكەن تېخى ! ئادەملەر قېرىنداش بىلەن قەغەزنى قولدىن — قولغا ئېلىپ سىلاشتى ، ھەتتا پۇراپمۇ بېقىشتى .

— ھوششەرە ، — دېدى مۇختەر باي نۇرىنىڭ مۇرىسىگە قولىنى قويۇپ ، — بىزنىڭ مەھەللىنىڭ تۇنجى ئەپەندىسى سەن ، ھەممىدىن بۇرۇن شەھەرگە كىرىپ ئوقۇدۇڭ ، يارايىسەن ، خالايق ئاڭلاپ قويۇڭلار ، زىيەك⁽¹⁾ خەقنىڭ ئىشىكىدە چاكار بو- لۇپ يۈرۈپ بالىسىنى شەھەردە ئوقۇتۇپتۇ .

— قانچە يىل بولدى ، ھوي زىيەك ؟
— ئىت يىلى ئەكىرگەن...

— قويساڭا ، ئىت — كۈچۈكلىرىڭنى ، تۆت يىل بولدىمۇ ؟
— ھەئە...

(1) زىياۋدۇننىڭ ئاغزاكى ئاتىلىشى (ئا) .

— 1934 - يىل 9 - ئاينىڭ 3 - كۈنى «روشن» مەكتەپكە بىرىنچى سىنىپقا كىردىم ، — دېدى نۇرى جاراڭلىق ئاۋاز بىلەن ، — بۇ يىل تۆت يىل بولدى .
— بۇ يىل قانچىنچى يىل ؟ — سورىدى مۇختەر باي گاڭگىراپ .

— خۇدايىم بۇيرۇسا 1938 - يىل 6 - ئاينىڭ 31 - كۈنى ، — دېدى مىرا «قازى» تەكەببۇرلۇق بىلەن ، — ھە قېنى ، قەغەزنى كىرلەشتۈرۈۋەتمەيلى ، قېرىنداشنى سۇندۇرۇپ قويمايلى ، قازارەن...

ئۈستەل ئورنىغا قىزىرىپ سىلىقلاشقان نانتاختا قويۇلدى . نۇرىنىڭ قولىغا ھەممە ئادەم قاراپ تۇرۇشتى . ئۇ «خىمىچىسى- كى» قېرىندىشىنى ھۆلدەپ قويۇپ قەغەزنىڭ بېشىغا «ئەرزە» دېگەن خەتنى يازدى . كۆپچىلىك تەڭلا :
— پاه ! ھوي... ، — دېيىشىپ كەتتى .

مىڭبېگىنىڭ قورۇ - جايى كاتتا دەرۋازىلىق ، ئۆيلىرى تۇڭلۇڭلۇك ، ھويلا ئىچى تال باراڭلىق ، قۇچاق يەتمەيدىغان چوڭ تۇۋرۇككە چىرايلىق ، لېكىن مايلىشىپ كەتكەن چىراغپاي مىخلانغان ، سول تەرەپكە ئات ئېغىلى ۋە ئامبار سېلىنغان ، ئوڭ تەرەپتە باغقا كىرىدىغان ئىشىك كۆرۈنۈپ تۇرۇپتۇ . ئۇدۇلغا قارىسىڭىز ، ئۆيگە كىرىدىغان ئىشىك كۆزىڭىزگە تاشلىنىدۇ . قوش قاناتلىق دالان ئىشىكىدىن كىرگەندە ئوڭ تەرەپكە چوڭ سۇپا جايلاشقان ، قارىغاي لىم ، تۇۋرۇكلەر ، چاقماق كۆز- لۈك تۇڭلۇك پەنجىرىسى ، باغقا قارايدىغان چاقماق سالاسۇنلۇق بىر جۈپ پەنجىرە ، دالان سۈپىسى ئۈستىگە سېلىنغان گۈلسىز قارا كىگىزلەر ، كىگىزلەرگە سېلىنغان كۆرىپلەر ،

تىزىلغان ياستۇقلار ، ئۈچ پەلەمپەيلىك ساراي ئىشىكى ، سولدىن-
كى ئاشخانا ئىشىكى... ساراينىڭ تۇڭلۇك پەنجىرىسى ، نەقىشلەن-
گەن تام - تورۇسى ، لىمتاق ، ئويۇقلار ، ئۆي ئىچىگە سېلىنغان
ئاجايىپ چىرايلىق ئانار نۇسخىلىق ، ئىران نۇسخىلىق خوتەن
گىلەملىرى ، يىپەك زىلچىلار بۇ يۇرتتىكى باشقا ئۆيلەردە يوق .
نۇرى ساراي ئۆيىگە كىرگۈچە ھەممىگە سىنچىلاپ قارىدى . ئۇنىڭ
خېتىنى كاتىپ مىڭبېگىگە ئوقۇپ بېرىۋىدى ، مىڭبېگى ھەيران
قېلىپ :

— كىم يازغاندۇر بۇ خەتنى ؟ دەپ سورىدى .
— زىياۋۇدۇن دېگەن كەمبەغەلنىڭ ئوغلى نۇرى يېزىپتۇ .
— ئۇ بالىنى تېپىپ كېلىڭلار ! — دەپ بۇيرۇق بەردى
مىڭبېگى خىيال بىلەن ئېتىكىنى سىلاپ ، — پاه ، ئاجايىپ
ھە ؟ گېپىنى قارا بۇ كىسىپۇرۇشنىڭ ، ئوغرىنىڭ ئەدەپ كېتىشى
يۇرتنىڭ ياخشى باشقۇرۇلمىغىنىدىن دېگىنىنى قارا !...

ئۇ خىيالغا پاتتى . دېمىسىمۇ ئوغرىلار ئەدەپ كەتتى . غېنى
ئوغرى تەپ تارتماستىن مىڭبېگىنىڭ قەپەستەك ھويلىسىغا كى-
رىپ ، يولۋاستەك تۆت ئىتىنى زەھەرلىك گۆش بىلەن مەست
قىلىپ ، يېڭىلا شەھەردىن ئاچىققان ئورۇس ھارۋىسىنى سۆرەپ
ئېتىزمۇ ئېتىز مېڭىپ ، قاش دەرياسىدىن ئۆتكۈزۈپ سامىيۇزد-
دىكى كۈزلىكىگە ئاپىرىۋالدى . مىڭبېگى ئىز قوغلاپ كۈزلەككە
كىرسە ، غېنى ئوغرى ئەمدىلا تەرىنى سۈرتۈۋاتقاندىن .

— تاپ بېسىپلا كەلگىنىنى ماۋۇ قۇماينىڭ — دېدى ئۇ
مىڭبېگىنى كۆرۈپ ، — ئىككى يايىسىنىڭ قىلچىلىرىنى قانداق
قىلاي ، ئوغۇل بالا بولساڭ سەنمۇ سۆرەپ ئەكەت ، ماڭا ئوخ-
شاش !

مىڭبېگى «قۇماي» دەپ لەقىمىنى ئاتىغىنىغا مىڭ ئۆلۈپ-
مىڭ تىرىلدى ، لېكىن ئۇ ئالدىدا غېمىدىمۇ يوق ، گىرەدەپ

ئولتۇرغان دۋىدەك بەستلىك ، ئاق سېرىق ، سۈرلۈك يۈزىنى
چېچەك ئىزى قاپلىغان ئادەمنى نېمىمۇ قىلالايتتى ؟ ئۇ غېنى
ئوغرىنىڭ يالڭاچ بەدىنىگە ئەيمىنىپ قارىدى ، ئوغرىنىڭ كۆك-
رىكىدىكى بۇلجۇڭ گۆشلەر دەريا بېلىقىدەك سەكرىمەكتە ، ئۇ-
نىڭ پاكىز چۈشۈرۈلگەن بېشىنى سىلاۋاتقان قوللىرى بەشلىك
ئارىدەك يوغان ، بىلەكلىرى چار بۇقنىڭ يانپىشىدەك مەزمۇت .
— ئابدۇغېنى ئۇكام ، قىزىقىپ كەلدىم . ساناپ باقسام
يىگىرمە ئىككى كىچىك ئېرىق ، ئالتە غول ئېرىق ، ئۈچ ئۆس-
تەڭ ، بىر دەريادىن سۆرەپ ئۆتۈپسەن . ھەرقانداق ئاتمۇ ، ئۇ-
كۈزمۇ سەن قىلغاننى قىلالمايدۇ ، ئون ئۆكۈزنىڭ كۈچى باركەن
جۈمۈ سەندە ئۇكام !

— شۇنىڭ ئۈچۈن ئىككى يايىنى باشلاپ كەپسەندە ؟ ھاي
جارقىن ، مېھمانلارنىڭ ئېتىنى ئال !...

— نۇرىنى ئەكەلدىم ، — پاكىز ، كۆك كۆز ، سېرىق
بۇرۇت ، دوغىلاق بىر ئادەم مىڭبېگىگە خۇشامەت قىلىپ
چۈگۈلدى ، — بايتالغا مىنگەشتۈرۈپ ئەكەلدىم بۇ ئەپەندىنى .
— كەل ! — مىڭبېگى بوسۇغىدا پەيدا بولغان ئون بەش
ياشلاردىكى چىرايلىق بالغا قاراپ تەستە كۈلۈمسىرىدى ، —
زىيەكنىڭ بالىسىمۇ سەن ؟

— ھەئە ، زىياۋۇدۇننىڭ ئوغلى ، — كۆك كۆڭلەك ،
كۆك ئىشتان ، بېشىغا شەپكە ، پۈتتۈرۈش سەندەل كىيگەن شەھەر
بالىسى مىڭبېگىگە تىك تۇرۇپ جاۋاب بەردى .

— نەدە ئوقۇيسەن ؟
— شەھەردە .

— ئۇنى بىلىمەن ، شەھەرنىڭ قەيىرىدە ؟
— دۆڭمەھەللىدىكى «روشن» مەكتەپنى پۈتتۈردۈم ،
ئەمدى ئەكسىنىڭ ئالدىدىكى گىمنازىيىدە ئوقۇيمەن .

— ھە ، داموللا جاللاپنىڭ قورۇسىنىڭ ئالدىدا ، ھە راست نوغايگوتقا (نوۋىگورت — يېڭىشەھەر دېمەكچى) چىقىدىغان چوڭ يولنىڭ ئوڭ تەرىپىدە ، ئۆگزىسى قەلەي مەختەپما؟
 نۇرى مىڭبېگىگە ھەيران بولۇپ قارىدى : قارا ساقال —
 بۇرۇتى تولىمۇ يىرىك ، مەيدە تۈكلىرى ئوچۇق كۆكرىكىدىن سىرتقا چىقىپ تۇرغان ، چوڭقۇر ، سەل قىزارغان يوغان كۆزلىك-رى كەڭ ، قويۇق قاشلىرى ئاستىدا ماربلاپ تۇرغان بۇرنى تولىمۇ يوغان بۇ ئادەمنىڭ باغلاشمىغان جۈملە ، خاتا ئىسىملارنى ئىشلىتىپ تەكەببۇرلۇق بىلەن قىلغان گېپى ئۇنىڭ ساۋاتسىز ، بىلىمسىز ئادەم ئىكەنلىكىنى كۆرسىتىپ تۇراتتى . بۇ ئادەم قانداقمۇ ئون ئىككى يۈز بېگىلىك شۇنچە چوڭ زېمىندىكى يى-گىرمە نەچچە مىڭ ئۆيلۈك دېھقاننى باشقۇراالايدىكىن ؟ نۇرى تىنماي كىتاب ، گېزىت — ژۇرنال ئوقۇيتتى . ئۇ سوۋېت ئىتتى-پاقى توغرىسىدا ، ھازىرقى شېڭ دۇبەن ۋە ئۇنىڭ ئىدارىلىرى توغرىسىدا جىق گەپلەرنى بىلىۋالغان . ئۇ يەنە شەھەردە ئوقۇغۇ-چى دوستلىرى بىلەن سوۋېت ئىتتىپاقىدا ئوقۇپ كەلگەن مۇئەل-لىمىلەرنىڭ گەپلىرىنى ئاڭلىغان ، ھېكمىبەگ غوجامنىڭ پاشا غوجا ئىسىملىك ئوغلىنىڭ ، تېيىپزات خەلىپىتىم دېگەن كاتتا ئادەمنىڭ تارىخ ، جەمئىيەت ، سىياسەت ۋە جۇغراپىيە توغرىسىد-دىكى گەپلىرىگە قۇلاق سالغان . ھەيدەرۇف ئىسىملىك تىل مۇئەللىمىمۇ ئۇلارغا تىلنىڭ رولى ، قائىدىسى ، مەنىلىرى توغ-رىسىدا ، توغرا سۆزلەش ، توغرا يېزىش ، چىرايلىق سۆزلەش ، چىرايلىق يېزىش توغرىسىدا كۆپ سۆزلەپ بەرگەن . ئۇنىڭ قارىشىچە ، خاتا سۆزلەش مەدەنىيەتسىزلىك ، مەدەنىيەتسىزلىك بولسا بىر خىل ياۋايىلىق ھېسابلىناتتى .

— ھە ، نېمىگە كۈلسەن ؟ — دېدى مىڭبېگى ئۆزىدىن خۇدۇكسىنىپ ، — خاتا گەپ قىلمىغاندىمەن شەھەرلىك ؟
 — ياق ، توغرا دېدىلە ، مىڭبېگىم ، گىمنازىيە شۇ يەردە .

— سىلەرنى بىز خەق ئوقۇتامدۇ ، ئورۇسلارمۇ ؟
 — ئۇيغۇر ، تاتار ، ئۆزبېك ، قازاق ، رۇس ، خەنزۇ مۇ-ئەللىملەر بار .
 — نېمە ؟ سەن شۇنچە جىق خەقنىڭ زۇۋاننى بىلەمسىنا ؟
 — ئۇلار بىزچە سۆزلىيەلەيدۇ .
 — مۇنداق دە ! ھە ، ئوغرىلارنىڭ كۆپىيىشى يۇرتنى ياخ-شى باشقۇرمىغاننىڭ ئىشى دەپ يېزىپسەن ، بۇنى ساڭا كىم ئۆگەتكەن ؟

— مەن ئۇ گەپلەرنى كىتابلاردىن ئۆگەنگەن .
 — كىم يازغان كىتابلار ئۇ ؟
 — سوۋېت ئىتتىپاقىنىڭ رومانلىرى .
 — سەن ئورۇسچە بىلەمسىنا ؟
 — ياق ، ئۇلار تاتارچە ، ئۆزبېكچە كىتابلار .
 — نېمە ؟ نېمانداق ئادەم چۈشەنمەيدىغان گەپلەرنى قىلد-سەن بالا . تاتار دېگىنىڭ نوغاي ، ئۆزبۇك دېگىنىڭ ئەنجانلىقما ؟
 — ھەئە .

— ئۇلارنىڭ خېتىمۇ بىزچىما ؟
 — ياق ، لاتىنچە .
 — نېمە ؟ لاتىنچە دېگىنىڭ ئورۇسچىما ؟
 — ئوخشاپراق كېلىدۇ . ياۋروپادىكى ئورتاق يېزىق .
 — نېمە ؟ تېخىمۇ تەس گەپ قىلغىلى تۇردۇڭغۇ .
 نېمە دېدىڭا ، يارپا دېگىنىڭ مەسكاۋمۇ ؟

— موسكۋامۇ ياۋروپادا... ئالتە قىتئەنىڭ بىرى...
 — ۋاي — ۋاي... تېخىمۇ تەسلىشتى . بولدى ، بىزچە گەپ قىل ! بايقى گەپنى شۇ قىتئە يازدى دېگەن !...
 نۇرى كۈلكىدىن ئۆزىنى ئارانلا تۇتۇپ تۇرالىدى . ئۇ ئالدىدا ئولتۇرغان كۆرۈنۈشى سۈرلۈك ئادەمنى زاماندىن تولىمۇ يىراق-تا ، مىڭ بىر كېچە چۆچەكلىرىدىكى بۇلاڭچى — قاراقچىلارغا

ئوخشاپ كېتىدىكەن دەپ ئويلىدى . بۇ ئادەم قانداقمۇ مەھەللە خەلقىنىڭ ئەرزىنى ھەل قىلالىسۇن ، قانداقمۇ خەلقنىڭ ھالىغا يېتەلسۇن ؟ بىردىنلا ئۇنىڭ مەھەللىسىدىكى دېھقانلارغا ئىچى ئاغرىپ قالدى .

مىڭبېگى قاتتىق ئەسنىدى ، ئاندىن كېيىن كېكەردى . بۇ ئىككىلا قىلىق نۇرىنى يىرگەندۈردى . ئۇنىڭ مۇئەللىمى بۇ قىلىقلارنى نۇرغۇن قېتىم مەسخىرە قىلغان . نۇرى بىر قېتىم قىز ساۋاقدىشىنىڭ يېنىدا تۇيۇقسىزلا ئەسنەپ قويۇۋىدى ، تېرە سودىسى قىلىدىغان باينىڭ قىزى ئۇنىڭغا چۆچۈپ قاراپ قاشلىدى . رىنى سۈزۈپ :

— ئەسنىگەندە قولىڭىز بىلەن ئاغزىڭىزنى توسۇۋېلىڭ ، — دېگەندى . نۇرى نومۇستىن يەرگە كىرگۈدەك بولغان . ئۇ ھازىر بايىقى ئىككى قىلىقنىڭ يىرگىنىشلىك ئىكەنلىكىنى كۆرۈپ تۇرۇپتۇ . بىردىنلا ئۇنىڭ كالىسىدا «بۇ ئادەمدە كىشىنى يىرگەندۈرىدىغان قىلىقلاردىن نەچچىسى باركىن ؟» دېگەن سوئال پەيدا بولدى . نەق شۇ چاغدا مىڭبېگى ئوڭ قولىنى قوينىغا تىقىپ قولىقىنى تاتىلاشقا باشلىدى . ئۇ بىردىنلا قاپقىنى تۈرۈپ گەپ باشلىدى :

— نېمىگە ئۆرە تۇرۇۋېرسەن ، ھە ، راست گەپنى قىلە ، بۇ يەردە راستلا ئوغرى كۆپ ، قازاقلارنى ھېسابلىماي ، بىز خەقتىنلا ئون نەچچە داڭلىق ئوغرى بار . سەپەر ئوغرى دەريا ياقىسىدىكى جاڭگالنىڭ قاپلىنى بولدى . غېنى ئوغرى قاش بويدى . نىڭ يولۇسى ، ئەمەت ئوغرى ، ھوشۇر ئوغرى ، ئىمرەمزە قا . ۋان ، سىدىر تايغان ، ئىبراھىم قانجۇق ... ۋاي - ۋوي ، ھەممە . سىلا ئوغرى ، بۇ خەقنىڭ تولىسى تارانچى ، ئۇلارنىڭ كۆزى بايلاردا . گادايلارنىڭ كالىسى قىشۇ ياز تالادا ياتىدۇ ، ئوغرى كەلمەيدۇ . بايلار غورۇلىرىنى مېختا پانا قېقىپ ، ئىت باغلاپ ، ئېغىللىرىغا كۆزەتچى قويۇپ ساقلىسىمۇ ، ئۇلارنىڭ مال - ۋاراندا .

لىرى قوتان ، ئۇيۇرى بىلەن ئوغرىلانغان . تېخى بۇ ئوغرىلار ھۆكۈمەتنىڭ بانكىلىرىغىمۇ تېگىش قىلدى . راست ، ئوغرى تولا . بۇ مېنىڭ قولۇمدىن ئىش كەلمىگەنلىكىمۇ ؟ سەن شۇنداق دەپ يېزىپسىنا ، جالپىنىڭ بالىسى ، بۇ گەپنى ئاشۇ مۇختەر قاۋان يا بولمىسا مىرا كۆسەي يازدۇرغاندۇر ، راستىنى دە ، بول . مىسا...

— ياق ، ئۇلار دېمىدى ، ئۆزۈم يازدىم !
— سەن نېمىشقا ھۆكۈمەتكە تىل تەگكۈزدۈڭ ئەمىسە ؟
— ھۆكۈمەتنى تىلغا ئالغىنىم يوق ، يۈزبېگى ، مىڭبېگى .
لىر ئوبدانراق ئىشلىسە دېدىم شۇ ، مىڭبېگىم .
— مەن سېنى يامۇلغا ئەۋەتىپ بېرىمەن ، بىلىڭمۇ ، بۈگۈنلا ماڭدۇرمىەن ، سەن ئىتنىڭ بالىسى قالغان ئوقۇشنى يامۇلدا ئوقۇيسەن !

— مەن جىنايەت ئۆتكۈزمىسەم ، ئۇنىڭ ئۈستىگە مەن تېخى ئون بەش ياش بالا . ماڭا قانۇن ئىگە .
— نېمە ، قانۇن ؟ مېنىڭ گېپىم قانۇن ئەمەسمىكەن ؟ سەن جالاپ...

ئۇ گېپىنى تۈگىتەلمىدى . ئۆيگە سېرىق چاپلىق ، پۈرمە بەل گۈللۈك كۆڭلەك كىيگەن بىر ئايال ئېتىلىپ كىردى .
— يولسىزلىق قىلماڭ ، مىڭبېگى ! — بۇ مىڭبېگىنىڭ شەھەردە ئۆي تۇتۇپ ، باينىڭ پۇلى بىلەن ئىككى قىزىنى ئوقۇتۇ . ۋاتقان توقال ئايالى ئىدى ، — بالىنىڭ گېپى يوللۇق ، ھەممە گەپنى سەبىخە ئىككىمىز ئاڭلىدۇق ، بۇ بالا توغرا ئېيتىدۇ . قوللىڭىزدىن كەلسە بۇ بالىنى ئەمەس ، غېنى ئوغرىنى يامۇلغا سولتىڭ . كېلىنىڭىزنى خەلقىئالەم ئالدىدا ئېلىپ قاچقان سە . پەر ئوغرىنى تۇتۇپ بېرىڭ !

— بولدى ، ئاسىيە ! — دېدى مىڭبېگى تۆت باي بىلەن تالىشىپ يۈرۈپ بەش يۈز قوي خەجلىپ ئارانلا ئېرىشكەن توقالغا

بېلىنىپ - يالۋۇرۇپ ، — بۇ ھارمى بىلەن چېقىشىپ قوي-
دۇم ، يامانلاپ كېتىپ قالما يەنە خوتۇن !

— سەبىخە بۇ بالىنى تونۇيدىكەن ، بۇ بالا مەكتەپ بويىچىلا
ئەمەس ، شەھەر بويىچىمۇ ئەلاچىكەن . سىزنىڭ يۇرتىڭىزنىڭ
گۈلىكەن . سىزنىڭ تۆت خوتۇنىڭىزدىن ئون ئۈچ بالىڭىز بار ،
بىرىمۇ ساۋاتلىق ئەمەس . ئەتىۋارلىق بالىڭىز قەمىردىن مەدرى-
سىدە تۆت يىل ئوقۇپ ھەپتىيەكتىن چىقالمىدى . مانا ، بالا
دېگەن نۇرىدەك بولسۇن . بالىلىرىڭىزغا ئۈلگە قىلىڭ بۇ بالىنى .
بۇ بالا ھېسابتا ھېچكىمنى ئالدىغا ئۆتكۈزمەيدىكەن ، شېئىر يازا-
لايدىكەن ، رەسىم سىزلايدىكەن ، دۇتار چېلىپ ناخشا ئېيتالايدى-
كەن . قالتىس بالىكەن ، پۇشكىندەك ، ئابدۇللا توقايدەك ، نەۋا-
ئىيدەك...

— ھا - ھا - ھا... پادا ، قالتىسكىنا ! — دەيدى
مىڭبېگى ئۆزىنى تۈزەشتۈرۈپ كۈلۈپ تۇرۇپ ، — يۇقىرى
چىق ، بالام ، بىر مېھمان قىلىۋالاي ، نوغاي ھەدەڭ سېنى پەي-
غەمبەر قىلىۋەتتىغۇ ، ھاي ، قوزا سويۇڭلار ، قىمىز ئەكېلىڭ-
لار ، ئەتىۋارلىق مېھمان كېلىپ قاپتۇ !

مىڭبېگىنىڭ بەغى ئەجەبمۇ كۆڭۈللۈك . قېلىن قارىياغاچ-
لىقلار ، قۇچاق يەتكۈسىز تېرەكلەر شاخلىرىدىكى قاغىلارنىڭ
تولىلىقى ، خۇددى دۇنيادىكى ھەممە قاغىلار شۇ يەرگە توپلانغان-
دەك . سويسوپىياڭلارنىڭ ، گۇگۇكلارنىڭ يېقىملىق ئاۋازلى-
رى ، يۈگۈرۈشۈپ يۈرگەن ياۋا توشقانلارچۇ تېخى ؟ بۇ باغ
رىۋايەتلەردىكى سىرلىق ئورمانلىققا ئوخشايدۇ . باغنىڭ ئوتتۇرى-
سىدىكى ئۆستەڭچۈ تېخى . ئۇنىڭ بويلىرىدىكى قاپاق تېرەكلەر
بۇ قاشادىن - ئۇ قاشاغا يېتىۋالغان ، ئۇ ھەم كۆۋرۈك ، ھەم
ئىلگىگۈچ . غولى كاۋاكشىغان تېرەكلەر ئارىسىدىكى ئاق ئۈجمىچۈ ؟ ئۇ
بەلكى نەچچە يۈز يىلدىن بېرى مېۋە بېرىپ كېلىۋاتقاندىر .
قويۇق ئالمىلىقلار ئارىسىدىكى چىمەنلىك تېخىمۇ كۆڭۈللۈك ،

ياتساڭ كۆرپە ، موللاق ئاتساڭ مامۇق ، ئوڭدا يېتىپ ئاسمانغا
قارساڭ بىر سىرلىق دۇنيا...

— بۇنداق باغ شەھەردىمۇ يوق ، — دەيدى سەبىخە . ئۇ
ئەمدىلا ئون بەش ياشقا كىرگەن ، تولىمۇ چىرايلىق ، ئۇزۇن
يەڭلىك ئاق كوپتىسىدىن كۆكرەكلىرى ئەمدىلا بىلىنىشكە باش-
لىغان ، ئۇزۇن ئىككى ئۆرۈمە چېچى ھەم توم ، ھەم يالتىراپ
تۇرىدىغان زىلۋا قىز ئىدى ، — مەن بۇ باغنى ياخشى كۆرىمەن .
بۇ باغ چارباغقا ئوخشايدۇ .

— راست ، — دەيدى نۇرى قىزنىڭ ئوماق ، قىپقىزىل
لەۋلىرىگە تەلمۈرۈپ قاراپ چاقچاق ئارىلاش ، — بۇ باغ چارد-
باغنىڭ ئۆزى ، سەنەم جانىم چارباغلار خاس ئىكەننى بىلىم-
دىم !!! دېگەن مۇشۇ بولسا كېرەك .

— ۋىيەي ! — قىز ئانار دانىسىدەك قىزىرىپ يەرگە
قارىدى ، — ئۇنداق دېسىڭىز قېچىپ كېتىمەن بىكار !
نۇرى خىجىل بولۇپ يېنىدا ئېقىۋاتقان ئۆستەڭگە قارىۋال-
دى . ئېگىلىگەن سۆگەت شاخلىرى چېچەك سۈيى بىلەن تولۇپ ،
شوخلىنىپ ئېقىۋاتقان سارغۇچ سۈنى تويماي سۆيمەكتە ، بۈك
دەرەخلەر ئارىسىدىن گۈرىدە كۆتۈرۈلگەن قۇشقاچلار ئۇلارنىڭ
بېشىدىكى قېرى قارىياغاچ شېخىدا بەس - بەستە ۋىچىرلاشماقتا ،
ئاشىقنى تولا چىللاپ چارچىغان زەينەپ « كاككۇك كا... كا...
كاككۇك » دەپ ھارغىن ئاۋازدا نالە قىلماقتا . مانا نەدىدۇر
ئايغىر ئەسەبىيلىك بىلەن كىشىنى ، تېرەكلەرنىڭ تۆپە شاخلى-
رىدىكى غورالداي ، قۇرغۇي ، كۆكسەنەكلەر چۇرقۇراشتى ، كەپ-
تەرلەر كۆپكۆك ئاسمان قەرىدە گۈل چىقىرىپ پەرۋاز قىلىشتى .
ئىيۇل ئېيىنىڭ ھەممە گۈزەللىكى گويا شۇ دەقىقىدىلا ئۆزىنى
كۆرسەتتى ، ئىنسانغا راھەت - پاراغەت بېرىشكىلا ئۆزىنى بې-
غىشلىغان ئۇلۇغ تەبىئەت ئۆز پەرزەنتلىرىنى نېمىشقىدۇر پۈتۈن
مۇھەببىتى بىلەن ئالقىشلىدى . نۇرىنىڭ تومۇرلىرىدا گويا قان

ئەمەس ، ئوت ئاقتى ، ئۇنىڭ يۈرىكى شۇ دەقىقىدە بىر پارچە چوغقا ئايلاندى ، ۋۇجۇدى گويا بىر كۈچلۈك چاقماق ئۇرۇلغاندەك سىلكىنىدى . ئۇ ھاياتىدا مىسلى كۆرۈلمىگەن ھاياجانلىق ھېسسىيات قاينىمىدا ھوشسىزلاندى ، ئۇنىڭ تىلى ئۆزىنىڭ ئەمەس ، ئۇنىڭ سۆزمەنلىكى ، باتۇرلۇقى ، جاسارىتى كۈلگە ئايلاندى . ئۇ يەرگە قاراپ تۇرۇپ يېڭى تىلى چىققان بالدەك دۇدۇقلىدى :

— ... ياق ... سىز سەبىخە...

ئۇنىڭ بۇ گېپىگە بالىلىق ئۈمىدسىزلىكى ، نامرات ئارزۇ-لىرىنىڭ نابۇت بولۇۋاتقانلىقى ، ئۈنسىز نالە - پەريادى سىڭگەندى . ئۇ باي قىز بىلەن نامرات ئوغۇلنىڭ ئارىسىدا ئورتاق خۇشاللىق بولمايدۇ ، پەقەت پاجىئەلا بولىدۇ ، نامراتلار ئارزۇسى بايلارنىڭ ۋۇجۇدىغا يات ، شېرىن خىيال مېۋىسىز دەرەخ ، مەن خىيال بىلەن خۇشال بولۇشقا ئادەتلەنگەن ، سەبىخە بىلەن ئابدۇ-مەر مىڭبېگىنىڭ بېغىدا ئەمەس ، بەلكى بىر ئۆمۈر خىيال بېغىدىلا بىللە بولاي ، دېگەنلەرنى ئويلىدى-دە ، ۋاقتىسىز سۇنغان گۈل بەرگىدەك سۈلىشىپ :

— مەن كېتەي ، — دېدى .

— تېخى ئەتتەن ، — دېدى قىز چېچىنىڭ ئۇچىنى چۇۋۇپ تۇرۇپ ، — يۈرۈڭ ، ئۈجمە يەيلى ، ئاندىن كېيىن سورايدىغانلىرىم بار تېخى .

ئۇ قىزغا ئەگىشىپ ئەيمىنىپ مېڭىپ قېرى ئۈجمىنىڭ تۈۋىگە كەلدى . شاخلار شېرىن ئۈجمە بىلەن تولغان ، يەرمۇ دەسسگۈسىز ئۈجمە . ئۇلار يەردىن ئەڭ پاكىز ، شىرنىلىكلىرىدىكى تېرىپ يېدى .

— ئۇچىغا چىقىپ ئۈزۈپ يەيلىلا ، قاراڭ ، قارغۇچىلار جېنىدا شېخىدىكىنى يەۋاتىدۇ . ھا - ھا - ھا... — دەپ كۈلدى .

ئۇنىڭ كۈلكىسى شۇنچىلىك يېقىملىق — گويا تەمبۇرنىڭ ئاۋازى ، شۇنچىلىك زىل — جانان چىنىنىڭ ئاۋازى ، شۇنداق سىرلىق — گويا تېپىشماق ئىدى .

نۇرى قىزنىڭ بىر يېرىگە بەدىنى تېگىپ كەتسە خۇددى چوغ تېگىپ كۆيۈپ كېتىدىغاندەك ئۆزىنى قاچۇرۇپ ، دەرەخ غولىغا يامىشىپ يۇقىرىغا ئۆرلىدى . قىزمۇ يالاڭ ئاياغ بولۇۋېلىپ شاخ-لارغا يامىشىپ ئۇنىڭ يېنىدىلا ئۆرلىمەكتە . نۇرى ئۈچ ئاچىماق شاخقا ئولتۇرۇۋېلىپ شىرنىسى ئۇرغۇپ تۇرىدىغان ئۈجمە دانە-لىرىنى تېرىپ ئالىقىنىغا تولدۇردى . بۇنداق شىرنىلىك ، مەر-ۋايىتتەك يالتىراپ تۇرىدىغان مېۋىنى قانداقمۇ ئاغزىغا سالسۇن ؟ ئۇ كىچىكىدىنلا ياخشى مېۋە كۆرسە ئاپىسىغا ياكى ئۇكىسىغا بېرىشكە ئادەتلەنگەن ، ئۇ ئىختىيارسىز ھالدا تۆۋەنگە قارىدى . ئۇنىڭ تۆۋەنگە قارىشى بىلەن قىزنىڭ يۇقىرىغا قارىشى بىرلا ۋاقىتقا توغرا كەلدى . ئۇ قىزنىڭ ئۆزىگە تىكىلگەن يالقۇنلۇق كۆزلىرى ، كۈلۈمسىرەپ تۇرغان لەۋلىرىگە چەكسىز لەززەت ، ۋەھىمە ۋە تەشنىلىق بىلەن قارىدى - دە ، قىزىرىپ-ھودۇقۇپ قولىدىكى ئۈجمىنى قىزغا سۈندى . قىزنىڭ قولىلىرى شاختا ئىدى ، قىز ئاغزىنى ئاچتى . نۇرى ئۈجمىنى ئۇنىڭ ئوماق ئاغزىغا ساناپ تۇرۇپ بىر تالدىن سېلىۋىدى ، ۋۇجۇدى بەختتىن گويا شامالدا نازغىغان تال چىۋىقىدەك تىترىدى... نۇرى كەچقۇرۇن مەھەللىسىگە قاراپ پىيادە يولغا چىقتى . مىڭبېگىنىڭ باغلار بىلەن قورشالغان مەھەللىسى ، تۆت تەرەپكە كېتىدىغان ھارۋا يوللىرى ئارقىدا قالدى . نۇرى باغلاردىن قۇشتەك شۇڭغۇپ ئۆتۈپ ، مەھەللىنىڭ سەگەك ئىتلىرىنى ھاۋىشتىمىلا غول ئېرىق بويىغا يەتتى ۋە دېھقانلار سۇ ياقىلاپ پەيدا قىلغان چىغىر يول بىلەن جەنۇبقا قاراپ ماڭدى . ئۇ ھېچقاچان بۈگۈنكىدەك ھاياجان-لانمىغانىدى . ئۇ ئالدىدىكى سار تاغنىڭ قارلىق چوققىلىرىغا ، قاپتاللىرىدىكى قارىغايلىقلىرىغا ، ئىلى دەرياسىنىڭ نېرىقى قىر-

غىقىدىكى چەكسىز دالا ، قىرلارغا شائىرانە ھېسسىيات بىلەن تويماي نەزەر سالدى . تۇرۇپ - تۇرۇپلا ئۆزىدىن يىراقلىشىۋاتقان مىڭبېگى كۈزلىكىگە قايرىلىپ قارىدى . گويا ئۇ يەر نۇرىنى چىلىماقتا ، مەڭگۈلۈك ئەركەم بولغىن دەپ يالۋۇرماقتا ، ئۇ - نىڭغا ئىنسان ھاياتىدىكى ئەڭ گۈزەل نەرسىنى تەقدىم قىلماقتا ئىدى . بىراق ئۇنى بىر يوشۇرۇن كۈچ بۇ يەردىن كېتىشكە ، كەينىگە بۇرۇلۇپ قارىماسلىققا ئالدىرىتىۋاتتى . بۇ كۈچ ئىككى ئېغىز گەپنىڭ كۈچى . نىمىشقىمۇ نۇرى بۇ گەپلەرنى قايتا - قايتا تەكرارلاپ قەسەم ئورنىدا يادلىۋالغاندۇر - ھە ؟ يادلىسىمۇ قەسەم قىلىۋالماقچان بولسا بوپتىكەن : «نەپسىڭگە بېرىلمە ، مۇ - ھەببەتكە قۇل بولما ، بۇ ئىككىسى مۇراد - مەقسەت يولىدىكى ئىككى تىك داۋان» .

ئۇ قارلىق چوققىلارغا قارىدى . چوققىلار بۇلۇتلارغا تۇتاش - قان ، بۇلۇتلار چەكسىز ئاسمانغا باغلانغان . «ئاشۇنداق ئېگىز ئىككى داۋان ، — دەپى ئۇ چىغىر يول بوپىدىكى تېۋىلغا ، چىغلارنىڭ نوتىلىرىنى سىپىپ قويۇپ ، — مۇراد - مەقسەت نېمە ؟ ئۇنىڭ يولىچۇ ؟ لومۇنوسوفتەك ، دارۋىندەك ، پۇشكىندەك ئادەمگە ئايلىنىش . لومۇنوسوف ئون تۆت يېشىدا باشلانغۇچ مەكتەپكە كىرگەن ، تىرىشىپ يۈرۈپ ئالىم بولالغان . بولغاندە - مۇ يەتتە پەننىڭ ئالىمى... نيۇتون ئۆيلەنمىگەن ، نوبېلمۇ شۇنداق . مۇھەببەت ، راھەت - پاراغەتكە بېرىلىش ئادەمنى نابۇت قىلىدۇ... توغرا ، ئۇ قىزنى ئۇنتۇپ كېتەي ، كەينىمگە بۇرۇلۇپ ئۇ مەھەللىگە قارىماي...» ئۇ شۇنداق دەپى - دە ، بۇقۇلداپ يىغلىۋەتتى . ئۇنىڭ ئالدىدا يەنە سەبىخە پەيدا بولدى . ئۇنىڭ ئۆستەڭ بويىدا ، چىمەنلىكتە ئېيتقان گەپلىرى نۇرىنىڭ يادىغا كەلدى... قىز ئانىسىنىڭ : «داداڭ ئالمۇتىدا بىگۇناھ ئېتىلىپ كەتكەن . داداڭ ياخشى ئوقۇغان ، رۇسچىغا ئۇستا ، چىرايلىق ئۇيغۇر يىگىتى ئىدى . مەن داداڭ بىلەن موسكۋادا تونۇشۇپ

قالغان ، ئىككىمىز ئالمۇتىدا توي قىلغان . داداڭ باينىڭ قىزىنى ئالغىنى ئۈچۈن بولشېۋىكتىن قوغلانغان ، كېيىن ئالمۇتىدا ئا - لاش ئوردا ، شەيخۇلىئىسلام دېگەن ناملار بىلەن ئېتىلىپ كەت - كەن . داداڭ رەھىمىتى ئىككى قىزىمنى ئېلىپ غۇلجىغا كەت ، قىزلىرىمنى ياخشى ئوقۇت ، دەپ ماڭا قاتتىق جېكىلىگەن . ماڭا ئوخشاش ئوقۇغان مەدەنىيەتلىك تاتار قىزى بالىلىرىنى ئوقۇت - مەن دەپمە مۇشۇ قوپال مىڭبېگىگە توقاللىققا تېگەتتىمۇ ؟ مې - نىڭ بەدىنىم ھايات ، روھىم ئۆلگەن . سىلەر ياخشى ئوقۇپ ، ياراملىق ئادەم بولۇڭلار» دېگەن گەپلىرىنى كۆز ياشلىرى بىلەن ئېيتىپ بەرگەندى . نۇرى خىيالىدا ، چىغىر يولدا ، چىغ - تېۋىلغىلارنى قۇچاقلغىنىچە كۆز ياشلىرىنى تۆكۈپ : «خەير خوش ، سەبىخە ، مۇھەببەت ساڭمۇ ئوخشاشلا تىك داۋان ، ئا - مەت - تەلىيمىز بولسا ئاپاڭ بىلەن داداڭدەك بىر چوڭ شەھەر - دە ئۇچرىشىپ قالارمىز . ساڭا ۋەدە بېرىمەنكى ، تۇنجى مۇھەببەت - تىم بىلەن دۇنيادىن ئۆتمەن : نيۇتون ، نوبېل ، نەۋائىدەك...» دەپ سەبىخە بىلەن خىيالەن خوشلاشتى .

زىياۋۇدۇن بالىسىنىڭ تەلىپىنى زادىلا رەت قىلمىغان . بالىسىمۇ دادىسىغا ئارتۇق تەلەپ قويۇپ باقمىغانىدى . بالىسى بۈگۈن تۇيۇقسىزلا :
— دادا ، مەن شەھەرگە كىرىپ مۇسابايوفلار زاۋۇتىدا ئىشلەيمەن . تەتىل تۈگەشكە يەنە بىر يېرىم ئاي بار ئىكەن . ئازراق بولسىمۇ پۇل تاپاي ، دادا . بۇ يەردە ۋاقىت بىكار ئۆتۈپ كېتىدىكەن ، — دەپى .
دادا ئوغلىنىڭ ئىككى كۈندىن بۇيان خىيالچان ، غەمكىن

بولۇپ قالغىنىنى سەزگەن. ئۇ: «مېنىڭ بەش بالىنىڭ غېمىدە سەدپارە بولۇپ يۈرگىنىمگە چىدىماپتۇ - دە» دەپ ئويلىغان بولسىمۇ، ئوغلنىڭ مۇنداق تەلەپ قويۇشىنى زادىلا خىيالغا كەلتۈرمىگەنىدى. ئۇ بىرنەچچە يىلدىن بېرى ئوغلنى ئوقۇت-مەن دەپ قارغا مەلەپ ئاشلىقنى ئېلىپ بولۇپلا، تۆت بالىسى بىلەن ئايالىنى كۆتەك ھارۋىسىغا سېلىپ، شەھەردىكى ھال - ئوقىتى ياخشى ئادەملەرنىڭ ئېغىللىرى يېنىدىكى ھەم قاراڭغۇ، ھەم كىچىك بىر ئېغىز ئۆيىنىڭ قىشلىق ئىجارىسىگە ئۈچ خو بۇغداي بېرىپ، ئات ھارۋىسى بىلەن شەھەردە ئولتۇرۇپ تۇر-مۇش كەچۈردى. يېزىدىكى كەڭ، ئازادە ئۆي، باغلىرىنى تاش-لاپ، خەقنىڭ ھويلىسىدا قورۇنۇپ - ئەيمىنىپ يەر دەسسەپ يۈردى. ئايالى ئۆي ئىگىسىنىڭ نېنىنى يېقىپ، كىرىنى يۇيۇپ، ھويلىسىنى سۇيۇرۇپ قىشنى ئۆتكۈزۈشكە كۆندى. ئۆزى باش توخۇ بىلەن ئۆيدىن چىقىپ كەتسە، خۇپتەندىن كېيىن بوز ئېتىمۇ، ئۆزىمۇ ھالىدىن كەتكەن چاغدىلا ئۆيگە قايتىپ كېلىپ، مورا ئوچاق ئالدىدا شۇ كۈنى قار توشۇپ ياكى پىلىچى خاڭدىن كۆمۈر ئەكىرىپ سېتىپ تاپقان پۇلنى ساناپ، ھەر كۈنى تاپقان پۇلنىڭ نەق يېرىمىنى ئايالىغا بېرەتتى - دە:

— يىغىپ قوي خوتۇن، ئوغللىمىز شەھەر بالىلىرىنىڭ ئالدىدا بويۇن قىسىپ قالمىسۇن! — دەيتتى. ئۇ تۆت يىلدىن بېرى شۇنداق قىلىپ كەلمەكتە. ھازىر ئۇنىڭغا: «زىيەك شە-ھەرلىك» دېگەن لەقەممۇ سىڭىپ قالدى. تۆت يىلدىن بېرى تارتقان جاپا، تۆككەن تەرنىنى مۇنۇ ئەقىللىق ئوغلى ھېسابلاپ يۈرگەن چېغى - ھە، بولمىسا ھۈسەبىنىڭ زاۋۇتىدا ھاك، كىسلاتا پۇرىقىدا دىمىقتا بولۇپ ئىشلەش قانداق قىلىپ ئۇنىڭ ئېسىگە كەلسۇن؟

— نېمە دەيسەنوي بالام، نېمە كەم، نېمىگە قولۇڭ يەتمە-دى، دېمەمسەن ئاۋۋال؟

— گەپ بۇنىڭدا ئەمەس، دادا، ئۆز ئەمگەك تەرىمىنىڭ تەمىنى تېتىپ باقاي دەيمىنا!

— ئۇنداق بولسا ئۆيدە تېتى، — دېدى زىياۋۇدۇن ئوغلى بىلەن پەخىرلىنىپ، — ئەتىدىن باشلاپ بېدە باغلا، سەن كەتكۈچە بۇغداي پىشىدۇ، كۆرگەنسەن، چوڭ ئېتىزغا بەش خو بۇغداي چاچقان، تاختا بوپتۇ، ھەر باش، ھەر باش، غولى قاپقارا، بىر تالمۇ ئاپخانى، سۇلۇ يوق. خۇدايىم بۇيرۇسا خورد-دىن ئون خودىن ئاشلىق ئالىمىز. ئەللىك خو بۇغداينىڭ ئون بەش خورى دەنگە كەتسە، ئوتتۇز بەش خورى قالىدۇ. ئۇرۇق، ئوزۇققا ئون بەش خورى كەتسىمۇ يىگىرمە خورىنى ساتمىز، بالام، ئۈچ خو يەرنىڭ زىغىرىمۇ، بىر خو ئارپا، ئىككى خو سۇلۇمۇ ياخشى ئوخشىدى. قىرو چۈشكۈچە يىغىپ بولمىز. ئىنلىرىڭ بەرا بىلەن دەرامۇ ئىشقا ياراپ قالدى. بەرا تۆت ئورمىچىنىڭ بېغىنى باغلاپ بىر گۇڭغا ئىشلىيەلەيدۇ، كۈنىگە يەتتە يۈز باغ چۆپ باغلايدۇ ئۇكاڭ، دەرامۇ تۇلۇققا ئات مىنەلەي-دۇ، چاي توشۇيالايدۇ، بۇغداينىڭ بۇيىسىنى ئاشۇ ئىككىسى ئوتىدى. ئات سۇغىرىش، ئوقۇر تازىلاش، ئاتقا چۆپ سېلىش، توخۇغا دان چېچىش، ئىنقا ئاش ئېتىش ئاشۇلارنىڭ ئىشى، بالام. شۇنچە باغنىڭ قورىيىنى ئورۇپ، مىڭ نەچچە يۈز تۈپ قارىياغاچنىڭ شېخىنى پۇتاپ، ئۈچ مىڭ باغدەك شاخ - قوراي قىلىپ بېسىۋەتتى، ئۇنىڭ ھەممىسىنى ئاپاڭ بىلەن ئىككى ئى-نىڭ قىلدى، بالام. بۇ يىل خۇدايىم بۇيرۇسا ئۈچىنچى ئىنىڭ ھەمراھى خەتتە تويىنى قىلىپ بولۇپلا شەھەرگە كۆچۈپ كىرىپ كېتىمىز، ئۆيگە مۇختەرباينىڭ قويچىسى قاما قازاقنى ئولتۇر-غۇزۇپ قويىمەن.

تىنىمىز دادا ئوغلغا تاغارنىڭ ئاغزىنى ئاچقۇزۇپ، ئا-خرىقى بىر تاغار بۇغدىيىنى غەلۋىر بىلەن تاغارغا قويغاچ يۇقى-رىقى ئۇزۇن گېپىنى ئاخىرلاشتۇردى:

— زاكىر ئەپەندىم : زىياۋۇدۇن ، بالاڭنى ئوقۇتقىن ، مەن بۇنداق ئەقىللىق بالىنى كۆرمىگەن ، بالا ئوقۇتقىلى ئون تۆت يىل بولدى ، بۇنداق ئۆتكۈر بالىنى ئۇچراتمىدىم ، دېگەچكە ، ئاپاڭ ئىككىمىز قانچىلىك جاپا تارتساقمۇ سېنى ئوقۇتايلى دې- يىشكەن ، بالام ، قىسىندىغان يېرىڭ بولسا دە ، كۈچۈم يەتمىسە مۇختەر بايمۇ قاراپ تۇرمايدۇ . بىز بىر تۇغقاننىڭ بالىسىغۇ ، يامىنىغا كەلسە دادامدىن قالغان مۇشۇ سەكسەن خۇ يەرنىڭ ئوتتۇز خورىنى ئاتۇشلۇق بايلارغا ساتمەن . بىر خورىغا بىر قوي بېرىڭلار دېسەم ، ھازىرلا ئوتتۇز قويلۇق بولۇۋالسىمىز . ئوتتۇز قوي كېلەر يىلى ئوتتۇز قوزا تۇغسا ، يىگىرمىسى ئەي بولسىمۇ...

— گەپ ئۇنىڭدا ئەمەس ، دادا!...

— ئەمىسە نېمىدە ، دېمەمسەن ؟

— جاپالىق ئىش بىلەن چېنىقاي دەيمەن .

— جاپانىڭ ھەممىسى سەھرادا تۇرسا شەھەردە نېمە قىلات-

تىڭ ؟

— سېسىق پۇراق ، زەي يەر بۇ يەردە يوق . ئېتىزنىڭ ئىشى ئېغىر بولغىنى بىلەن ئۆزى گۈزەل ، نەگىلا قارساڭ بۆدۈنە «ۋىت - ۋىلىق» قىلىپ تۇرغان ، ھەممىلا يەر گۈل - چېچەك . قارا ، زىغىر - قىچا ، تىكەنلىرىمۇ گۈل بۇ يەرنىڭ . بۇ يەردە بەدىنىڭ چارچىغان بىلەن روھىڭ ياشىرىپ تۇرىدۇ ، دادا .

— پاه ، پاه ، قەنتتەك گەپ قىلىڭا ، بالام . مەنمۇ قىشچە شەھەردە ھارۋام بىلەن مەدىكارچىلىق قىلىمەن ، لېكىن خىيالىم يېزىدا بولىدۇ . ھەر كۈنى مۇشۇ مەھەللە چۈشۈمگە كىرىدۇ . ئاۋۇ ئۆستەڭ ، مۇنۇ كارىز ، چىغىرتماتلىق ، كوركىد - رىشىپ تۇرغان پاقىلار ، ئاۋۇ قىزىلگۈل ئارىسىغا ئۇۋا سالىدۇ . غان بۇلبۇل چۈشۈمدىن چىقمايدۇ . روھ دېدىڭما ، راست ، ئا - دەمنىڭ جېنى يايىراپ كېتىدۇ...

— دادا ، ماقۇل دېگەن ، ھۈسەنباينىڭ زاۋۇتىدا مېنىڭ تونۇشلىرىم بار . ئىشلەپ باقاي ، بۇ يەردە زېرىكىپ قالدىم ، ئاغىنىلىرىمنىڭ گەپلىرىمۇ ، قىلىقلىرىمۇ ماڭا ياقمىدى .
زىياۋۇدۇن جىمىپ قالدى . يازنىڭ كۆڭۈللۈك ئاخشاملىرى سەھرا بالىلىرى تەلۋىلىكتىن نېمىلەرنى قىلمايدۇ . ياش ئەر - خوتۇنلارنىڭ دېرىزىلىرىنى مارىشۋانتقان ، خەقنىڭ باغلىرىغا ، قوغۇنلۇقلىرىغا ئوغرىلىققا چۈشۈۋاتقان . گەپلىرىچۇ تېخى ، مۇختەر باينىڭ كېچىلىرى كىملىرىنىڭ ئۆيلىرىگە شۇڭغىغانلىق قى ، ئۆي ئىگىسى ئايالنىڭ نازلىرى ، ئەرلەر ئارىسىدىكى ئاشنا تالىشىش ، كۈنداشلىق جېدەللىرى ، ئاياللارنىڭ ئۆستەڭ بويىدۇ - كى تىللاشلىرى ، ئاتلار ، بۇقىلار ، ئىتلار ، خورازلار توغرىسىد - دىكى ئۇزۇندىن - ئۇزۇن تالاش - تارتىشلار ، ھەتتا بۇ تالاشلاردىن پەيدا بولىدىغان مۇشتىلىشىشلار... بۇ ئىشلارنىڭ قايسىبىرى ئوغلنىڭ دىنىغا ياقسۇن ؟ نۇرى بىكار بولسىلا كى - تاپ ئوقۇيدۇ ، خىيال سۈرىدۇ ، سۆزلىسە چوڭ - چوڭ ، باشقىد - لار بىلمەيدىغان ئىشلارنى سۆزلەيدۇ . گېرمانلارنىڭ نەلەرگىدۇر ھۇجۇم قىلغانلىقى ، روسىيىدىكى ئىشلار ، كۈلىدىكى سوقۇش - لار ، ياپونلارنىڭ جۇڭگوغا بېسىپ كىرگەنلىكى ، شېڭ دۇبەن - نىڭ سۆزلىرى ، سەنمىنچۇيى ، خائىن قىلىنغان بايلار ، يەنە ئادەملەر چۈشەنمەيدىغان ئاللىنېمىلەرنى سۆزلەيدۇ . راست ، ئۇ - نىڭ ئىچى پۇشتى ، ئۇ شەھەردىكى ئاغىنىلىرىنى ، ئەپەندىلىرىنى سېغىندى...

— بوپتۇ بالام ، — دېدى ئاخىر كۆڭۈلچەك زىياۋۇدۇن ئوغلنىڭ خۇشال چىرايىغا قارىغانسېرى ئىچ - ئىچىدىن خۇشال بولۇپ ، — ئانداق بولسا مەن سېنى ھارۋا بىلەن شەھەرگە ئەكىرىپ قويماي . بىر ھارۋا شاخ - قوراي ، تۆت توخۇ ، ئەللىك - ئاتمىش تۇخۇم ئېلىۋالساق ، سەن خەجلىگۈدەك پۇل چىقىپ قالىدۇ . مەن سېنى ھاشىم تەمبۇرنىڭ ئۆيىگە ئەكىرىپ

قوياي . بىلىسەنغۇ ، مېنىڭ ئاغىنەم ، ئۆيى ناغرىچىدا . ھە ، ھېلىقى سېرىق ھاشىم شۇ... .

لېكىن ئوغلى خۇشال بولۇشنىڭ ئورنىغا جىمىپ قالدى . دادا ئوغلىنىڭ مۇھەببەتتىن ئۆزىنى قاچۇرۇپ ئەتەي ئازاب قاي . نىمىغا ئۆزىنى ئاتماقچى بولۇۋاتقىنىنى نەدىن بىلسۇن . ئۇلار . نىڭ يېنىغا زىياۋۇدۇننىڭ ئىشچان ، ئاق كۆڭۈل ئايالى چىقتى . قارىقۇمچاق ، قاش - كۆزى چىرايلىق ، سەل دورداي كالىپۇك . راق ، ئىنچىكە ئىككى ئۈرۈمە چېچىنى يېلىم بىلەن قاتۇرۇپ قەلىقەي ياغلىقنى ئېڭىكى ئاستىدىن باغلىۋالغان ئورۇق ، يالاڭ ئاياغ ئايال ئوغلىغا قاراپ زوق بىلەن كۈلۈۋىدى ، ئۇنىڭ چىراي . لىق كۆزلىرىنىڭ قۇيرۇقلىرىدا قويۇق ، چوڭقۇر قورۇقلار پەيدا بولدى :

— بالام نۇرۇم ، سېنى قىشلاقتامغا ئەچۈشۈپ تۇغقانلارغا كۆرسىتىپ چىقاي ، شاڭخو داداڭ ، ئىمام داداڭ ، داداڭنىڭ باي تۇغقانلىرى سېنى كۆرۈپ ھەيران قالسۇن ، بىر چاي قاينىغىچىلا يېتىپ بارىمىز . ئۇكاڭ ئىمھاننى ھاپاش قىلىۋالسىمەن ، قالغان . لارمۇ ئەگەشمەيدۇ ، ھازىرلا ماڭىمىز ، بالام .

— ياق ، ئاپا مەن كىتاب ئوقۇيمەن .
— ئوقۇپ تويمايدىكەنسىنا ، ۋايىيەي ، ئاپاڭنىڭ كۆڭلىنى ئايا . بىر ماختىنىۋالاي ، ئەپەندى ئوغلىمنى بايلارنىڭ خوتۇنلى . رىغا بىر كۆز - كۆز قىلىۋالاي ، يۈر ، گەدەنكەشلىك قىلما ساقام .

— ياق ، ئاپا بارمايمەن ! — دېدى نۇرى ئاپىسىغا ئەركى . لىپ ، بالىلارغا خاس ئاۋازدا يېلىنىپ ، — تاپشۇرۇق كۆپ .
— نېمەڭ ئۇ ، تاپشۇرۇق دېگىنىڭ ؟
— يازىدىغان خەت ، چىقىرىدىغان ھېساب ، يادلايدىغان نۇرغۇن گەپلەر .

— شەھەرگە كىرگەندە قىلىۋالارسەن ، ماڭ ، ياسانغىن

بالام . ساممىيۇزىدە تويدا بىر ھويلا خوتۇنغا ئابدۇمەر مىڭبېگىنىڭ نوغاي خوتۇنى سېنى ماختاپ ۋارقىراپ سۆزلەپتەك ، ھازىر مە . ھەللىنىڭ ھەممە خوتۇنلىرىنىڭ ئاغزىدا سەن . قۇشناچىم ھەدەم ئەتەي بىر ئاتلىق ئادەم چىقارتىپ ، سېنى ئەچۈشسۇن ، كۆرىمىز دەپ ئېيتىپ بېرىپتۇ . ۋايىيەي ، ھېلىقى مىڭبېگىنىڭ خوتۇنى نېمىلەرنى دېۋىدىكىنىڭ ، خوتۇنلار ۋايىيەي ، زىيەكنىڭ بالىسى نۇرى چوڭ بولغاندا لەيلۇن^① بولغۇدەك ، كۆرۈۋالايلى دېيىشىپ ، ئوت - كاۋاپقا چۈشۈپلا قاپتەك !

— ھەي رەببان ، خوتۇن خەق دېگەننىڭ كۆزىمۇ ، تىلىمۇ يامان . بوپتۇ ئەمىسە ، ئىمامغا بىر تال نۇمار پۈتكۈزۈپ بالاڭنىڭ بوينىغا ئېسىپ قوي جۈمۇ !
— ماڭ ، ماڭ نېرى ، — دېدى نۇرى چالۋاقاپ تېرى .

كىپ ، — نەدىكى خۇراپاتلىقنى !...
— نېمە دېگىنىڭ بۇ ؟ تىلتۇمار ئاسمىساڭ بۇ خوتۇنلارنىڭ بە كۆزى تېگىدۇ ، يە تىلى تېگىدۇ !
— شەھەرگە ھازىرلا كېتىمەن ، ئۇنداق قىلساڭلار !
— شاڭخو بوۋاڭ بىر غۇنان ئات مىندۈرگۈدەك . بىزنىڭ غازى ھاجىنىڭ نەۋرىسى ، ھىدىلشا ھاجىنىڭ ئەۋلادىدىن بىر كاتتا ئادەم چىقىدىكەن - دە ! چىغلىقمازاردىن نېزەرخان غوجام چىقتى ، بىزدىن ئەمدى نۇرىدەك ئەپەندى چىقسا بېشىمىز كۆككە تاقىشىدۇ ، بالىنى ئەچۈشۈڭلار ، بىر كۆرمىسەم بولمايدۇ ! دې . گۈدەك تېخى .

— ئۇنداق بولسا ئاپاڭ بىلەن چۈش ، بالام . مىڭبېگىنىڭ نوغاي خوتۇنى ، شاڭخو بوۋاڭ تىلغا ئالغاندىكىن بوپۇن تولغىما ، بالام .

— ياق ، چۈشمەيمەن ! — دېدى نۇرى راستىنىلا خاپا

① لەيلۇن — لېنىن دېمەكچى .

بولۇپ ، — ھازىر ئەمەس ، مەن گىمنازىيىنى تۈگىتىۋالاي ، ئاندىن كېيىن كۆرۈشەي ، بۇنداق قىلساڭلار مەن راستتىنلا قېچىپ كېتىمەن !

بالا ھويلا ئالدىدىكى تاشلىق دۆڭدىن غورۇ ئاتلاپ كەڭ ھويلغا ماڭدى . زىياۋۇدۇن بىلەن رەيھان بىر - بىرىگە قاراش - تى . ئۇلارنىڭ مۇھەببەتلىك كۆزلىرىدە ، بەخت بىلەن مىدىرلىغان لەۋلىرىدە ئېيتىپ تۈگەتكۈسىز خۇشاللىق ، غۇرۇر ۋە ئۈمىد ، ئىشەنچ ئىپادىلەنمەكتە . ئۇلار بىر كاتتا ئادەمنى تەييارلاش ئۈچۈن ئۆزلىرىنىڭ ئەقىل - كۈچ ۋە بارلىقىنى سەرپ قىلىشقا قەسەم قىلىشىۋاتقاندەك بىرلا ۋاقىتتا باشلىرىنى لىڭشىتتى . بەختلىك ئەر - خوتۇن پاكىز ئۈگۈتتى ئوبدان نەمدەپ ، ئۆزلىرى توقۇۋالغان قىل تاغارنى قوللاپ كۆتۈرۈپ ، پاكىز سۈپۈرۈلگەن كەڭ ھويلنىڭ سۈپسىدىكى تۈۋرۈككە يۆلەپ قويدى .

— بالا قېنى ، خوتۇن ؟

— قاراپ باقسۇنا ھەي !

بىرى باغ ئىشىك بىلەن باغقا ، يەنە بىرى چاقماق پەنجىردە - لىك ساراينىڭ دېرىزىسىگە يۈگۈرۈشتى .

— يوقما ؟

— يوق تۇرامدا ؟

ئىككىسى بىردىنلا دالان ، ئاشخانا ، ئېغىللار ۋە كىچىك باغنىڭ ئىچىگە ، گۈللەرنىڭ تۈۋىگە قاراپ چىقتى .

— نۇرى قېنى ؟

نۇرى باغنىڭ قورۇق تېمىدىن ئاتلاپ ، مەھەللىنىڭ تۇتاش باغلىرىنىڭ بىردە سۇڭگۈچلىرىدىن ئۆتمەپ ، بىردە شورىلىرىدىن شۇڭغۇپ شەھەر يولىغا چىقىپ بولغانىدى .

زىياۋۇدۇن قارىباغچ سايسىدە چىۋىنقاپ بېشىنى لىڭشىد - تىپ ، قۇيرۇقى بىلەن كۆكۈيۈن قورۇپ تۇرغان بوز ئاتتى

مىنىپ خوتۇنغا :

— بالاڭ بەگۋاشلىق قىلىپ شەھەرگە قاچتىمۇ نېمە ؟ —

دەپ ئېتىنى دېۋىتىۋىدى ، بوز ئات ئېرىنچەكلىك بىلەن ئېغىر قەدەم ئېلىپ قۇيرۇقىنى كۆتۈرۈپ تېزەكلىدى - دە ، ئالدىرماي ماڭدى . ئېتىنى جېنىدەك كۆرىدىغان دېھقان بالا ۋە سۆھەسىسى بىلەن ئىختىيارسىز بىر قامچا سالىدى . ئات چىچاڭلاپ قاترىدى .

نۇرى مەھەللىسىدىن خېلى يىراقلىشىپ قايرىما ئۆستەڭ

قىرىغا چىقىپ مەھەللىسىگە بۇرۇلۇپ قارىدى . مېھرىبان ئاتا -

ئانىسى ھازىر ۋە سۆھەسىدە ، بەلكى ئۆكىلىرىمۇ ئەنسىرمەكتە .

ئۇ كىمىدىن ، نېمە ئۈچۈن ئۆزىنى قاچۇردى ؟ ئۇ نەگە ، نېمە

قىلغىلى بارىدۇ ؟ ئۇ بۇلارنى ئويلاپمۇ ئۈلگۈرەلمىگەن : ئۇنىڭ

قەلبىنى ئۆزىنى مۇھەببەتتىن قاچۇرۇش ئىستىكىلا ئىگىلىۋال -

غان ، مانا ھازىر ئاتا - ئانا ، ئۇرۇق - تۇغقانلىرىنىڭ مۇھەببىد -

تىمىدىمۇ ئۆزىنى قاچۇرماقتا . ئۇ گويا بىر چوڭ جۇدالىق ئۈچۈن

ئۆزىنى مەقسەتلىك تەربىيەلەۋاتماقتا ، يېقىن كەلگۈسىدە بولىدۇ -

خان بىر كاتتا ئازاب - ئوقۇبەت سىناقلىرى ئۈچۈن ئۆزىنى

جېنىقتۇرماقتا ، ئۇ دېھقانلارغا يات ، شەھەردىكى باي بالىلىرىغا

دۈشمەن بىلىنىدىغان مەقسەتلىك ھالدا ئازاب ئىزدەش يولىغا

ماڭماقتا ، شۇنىڭ ئۈچۈن ئۆزىنى دەۋرنىڭ قەھرىمانى ، كەلگۈ -

سىنىڭ گىگانىت ئادىمى بولۇشقا مۇناسىپ ھېسابلاپ ... ئۆز -

ئۆزىدىن پەخىرلەنمەكتە . ئۆزىنى ۋە يۈرەك پارلىرىنى ئازابلاش

ھېسابىغا ئېرىشىدىغان بۇ پەخىرلىنىشنىڭ قىممىتى قانچىلىك ؟

بۇ قىممەتنى ھېسابلاشنىڭ يولى نېمە ؟ ئەمدىلا ئون بەش ياشقا

كىرگەن ، سوۋېت كىتابلىرىنىڭ ، يېڭى ئىدىيە تارقاقچى ئو -

قۇتقۇچىلىرىنىڭ تەسىرى تۈپەيلى ، ئۆزى ھەيران قالغان ياۋروپا

سەركەردىلىرىنىڭ ئىزى بىلەن مېڭىشقا ئۆزىنى بېغىشلىغان

ئۇيغۇر بالىسىنىڭ ھازىرچە بۇ مۇرەككەپ سوئاللارغا نەق جاۋابى

يوق . ئۇنىڭ قەلبىنى بىرلا : مۇئەللىمى ئېيتقان ياخشى ئادەم

بولۇش ئۈچۈن بىر ئۆمۈر ئازاب چېكىشكە، ھەرقانداق قىيىنچىلىق ئالدىدىمۇ تەمتىرمەسلىككە ئۆزىنى تەييارلاش دېگەن سۆز-لىرى ئىگىلىگەن. ئۇ مۇشۇلارنى ئويلاپ، ئاتا - ئانىسىنىڭ ئەنسىرەشلىرىنى ئۇنتۇدى ۋە: «تېخى چۈش بولمىدى، يازنىڭ كۈنى ئۇزۇن، يولسىز مېڭىپمۇ شەھەرگە يېتىپ بارالايمەن. نۇرغۇن قېتىم پىيادە ماڭدىم، بار - يوقى قىرىق كىلومېتىرلا يولغۇ بۇ. دەريا ياقلاپمۇ، يامانبار بىلەن توپا كېچىپمۇ قاراڭغۇ چۈشكۈچە شەھەرگە كىرەلەيمەن» دەپ ئويلىدى - دە، يولدىن چىقىپ تەپتەكشى تاختا بولغان چەكسىز بۇغدايلىققا شۇڭغۇدى. بۇغدايلار ئارىسىدىكى چوڭقۇر تۇغانلىق ئېرىقلار، چىچ - تېۋىل - غىلار ئارىسىدىكى ھەرە ئۇۋىلىرى، ھېلىدىن - ھېلىغا تۇر كۈپ قاچىدىغان ياۋا توشقانلار، ھاڭگىت، قاقىرلار بىلەن ئوينىدى. شىپ يۈگۈرۈپ مېڭىش ئۇنىڭ ئۈچۈن كۆڭۈللۈك ئەمەك بولدى. ئۇ ئىككى قىرغىقى ياپىيىشلىق چىمەنلىك ئېرىقتىن دۈم يېتىپ سۇ ئىچىپ، ئالقانلىرىغا تايىنىپ ئورنىدىن تۇردى - دە، مەھەللىسىدىن شەھەرگە ماڭىدىغان يولغا قارىدى. دادىسى ئاق بوز ئاتنى ئۆكرەڭ تاشلىتىپ شەھەرگە قاراپ كېتىپ باراتتى. دادىسىنىڭ ئۆڭگەن چىرايى، ئاپىسىنىڭ ياشلىرى - غىلداپ تۇرغان كۆزلىرى، سەبىخەنىڭ يۈرەككە مەڭگۈلۈك مۇ-ھۈر بولۇپ بېسىلغان ياقۇتتەك لەۋلىرى ئۇنىڭ ھېسسىياتچان قەلبىنى چىمىلىدىتىپ خىيال ئېكرانىدىن ئۆتتى: «ياق، مەن تېرە زاۋۇتىنىڭ ھاك - كىسلاتا پۇرىقىغا ئېتىزنىڭ ئىپار ھىددىنى تېگىشىمەن. مۇھەببەت لەززىتىنى روھىي ئازابقا ئالماشتۇر-رىمەن. بىلىپ تۇرۇپ شۇنداق قىلىمەن. سوۋۇرۇق، كوتۇ-زوق، لېنىن، ستالىن، ماكسىم گوركىي، مائاكوۋسكىي، پاۋىل كورچاگىندەك پولات ئىرادىلىك بولۇپ چىقىد-مەن...»

نەق شۇ چاغدا ئۇنىڭ قاپقىنى ھەرە چاقتى، ئۇ ئېچىشۋات-

قان يەرگە لاي سۇۋۇندى، تېخىمۇ ئېچىشتى. ئۇ چىشىنى كىرىشتۈرۈپ: «يەنە چاقسۇن، ئون، يۈز ھەرە چاقسۇن، ۋاي دېسەم يىگىت ئەمەسمەن» دېدى ۋە غەربكە - ئۆزىنى تۈرلۈك سىناقلار بىلەن كۈتۈپ تۇرغان شەھەرگە قاراپ ئېرىق ئىچى بىلەن يۈگۈرۈپ كەتتى.

زىياۋۇدۇن نامازدىگەر بىلەن سولشىپ، بۇقا بوز ئېتىمۇ سالپىيىپ مەھەللىگە قايتىپ كەلدى. مەھەللىگە كىرىش بىلەنلا ئۆستەڭ ياقىسىدىكى چىمەنلىككە توپلاشقان خەلق:

— كەلدى، زىيەك كەلدى! — دەپ ۋارقىراشتى. ئۇ چۆچۈپ ئېتىدىن سەكرەپ چۈشتى. دائىم بېشى ئاغرىپ يۈرىدە-غان رەبھاندەن ئەنسىرەپ:

— نېمە بولدى، خالايتق ھۇي! — دەپ ۋارقىرىدى.

— نېمە بولاتتى، ماۋۇ قاشقالىق تارانچىلارنىڭ ئانىسىنى **لويىدى!** دەيدى، مۇخەتەر باي كۆپچىلىكنىڭ ئوتتۇرىسىدا چىمەنلىككە زورلىنىپ ئولتۇرغان ئۈستى يالىڭاچ ئادەمنى دۆرسىتىپ، — بول زىيەك، مۇنۇ كىگىزچىنىڭ بېشىنى چىمغا بىر پاتۇرۇپ باقمىنا!

بۇ يەردە ئوغلاق تارتىش، مەشرەپ - پېرە ئويناش، چېلىد-شىش كۆڭۈللۈك ئويۇن. مەھەللىنىڭ داخلىق ئوغلاقچىلىرى، ئورمىچىلىرى (كۈنىگە بىر خودىن بۇغداي ئورۇدىغان)، چېلىد-لىشىچىلىرى، ناخشىچى، ئۈسسۈل - ئۆلەڭچى، قىزىقچىلىرى بار. ئۇلارنىڭ خوجايىنىمۇ، پۈۋلەپ كۆپتۈرگۈچىسى، ھىمايە قىلغۇچىسىمۇ مۇشۇ مۇختەر باي، ئۇنىڭ بىر مۇ قېتىم بەيگىنىنىڭ بېشى بولالمىغان بولسىمۇ ئەتىۋارلاپ باقىدىغان بەيگە ئاتلىرى، يۇرتىمۇ يۇرت ھۆركىرەپ يۈرۈپ داڭق چىقارغان ساياق بۇقىسى، ھەتتا بۆرە ئالدىدۇ دەپ ماختىنىدىغان «قالماق» ئىتلىرىمۇ بار. ئۇ ئۆيىدىكى ھايۋانلىرى، مەھەللىسىدىكى ھېلىقىدەك ئادەملىرى بىلەن ھەر يەر - ھەر يەرلەردە ماختىنىدۇ. ھەتتا بىر قېتىم

تاھىر يۈزىنىڭ شاڭيوسى بىلەن كىمنىڭ مەھەللىسىدە قاغا جىق-لىقى ھەققىدە سوقۇشۇپمۇ قالغان. ئۇ قۇم ئارىشاڭغا ھەر يىلى بەشىنچى ئاينىڭ بەشىنچى كۈنىگە ئۆلگۈرتۈپ چېلىشچىلارنى تەييارلايدۇ. يېنى يەرگە تەگمىگەنلىرىگە پاقلان، كىگىز، چەك-مەن، پىيما مۇكاپاتمۇ بېرىدۇ تېخى. مەھەللە غۇرۇرى ئۇنىڭ جېنى، مەھەللىسى ئۇياتقا قالسا ئۇ ئازابلىنىپ ئورۇقلاپ كېتىدۇ ھەتتا.

— چۈشە زىيەك، ماۋۇ قالماقنىڭ بۇتى ھەممىنى يىقتىتى. مەيدىسىگە لىككىدە ئېلىپ مەيداننى پىرقىرىتىپ ئاتىدىغىنىنى بالاكەن بۇنىڭ. ئۆزۈڭ جۆندىمىسەڭ تۈگىدۇق ۋۇي!

مۇختەرباي قاپقارا ساقاللىرى ئارىسىدىن سەدەپتەك چىشلىرىنى كۆرسىتىپ، ئازاب بىلەن ھىجىيىپ — شىكايەت قىلىپ زىياۋۇدۇننىڭ ئېتىنى ئۆز قولى بىلەن ئالدى، ئاندىن ئۇنىڭ بېلىگە كۆك سەرگەز پوتىسىنى باغلىدى ۋە ئورنىدىن تۇرغان تۇلۇق تېشىدەك ئۇيۇل كەلگەن دېھقان چېلىشچىغا:

— سەنمۇ ھۈنرىڭنى كۆرسەت، زىيەكمۇ شۇ، چاپۇتلىدمايسەن، چىرماق ئۇرمايسەن دەپ غىغشىما، كۆزۈڭگە توپا چاپمىسىلا، پۈتۈڭنى تارتىۋەتمىسىلا بولدى، قوپە قاشقا-لىق! — دەپ ۋە كۆپچىلىككە قاراپ، — زىيەك تاشلىۋەتسە بىر قوزلىق قوي، قاشقالىق تاشلىۋەتسە تارانچى قىلىۋالمەن. بىر خۇ يەر بېرىمەن! — دەپ ۋارقىرىدى.

بىرى، ئون پۈتۈلۈق تاغاردەك دىقماق، بويىنى يوق، بېشى غىلتاڭ، قوللىرى قىسقا، يىگىرمە ئالتە — يىگىرمە يەتتە ياش-لىق قارا بۇرۇت قىران يىگىت، يەنە بىرى، ئېگىز، قاتاڭغۇر، ئاق سېرىق، ئوتتۇز سەككىز ياشلىق ئادەم مەيداننى ئايلىنىپ چاتلىرىنى كېرىپ مېڭىپ چېلىشقا چۈشتى. پاكار ھەدەپ ئېگىزنىڭ پوتىسىغا قول سۇناتتى، ئېگىز ئۇنى مۇرىسىدىن ئىتتىرىپ يېقىن كەلتۈرمەيتتى. مەھەللە خەلقى ئىككىگە بۆلۈنگەن:

ئىمامئاخۇنۇم بىلەن مىرا «قازى» باشلىق «قاشقالىق» لار (ئاقسۇ، كۇچا، خوتەندىن كەلگەنلەرنىمۇ بۇ يەرنىڭ «تارانچى» لىرى «قاشقالىق» دەيدۇ) بىر تەرەپ، مۇختەرباي باشلىق تارانچىلار بىر تەرەپ.

— ھابلا يولۋاس، كۆتۈرۈپ ئۇر!... — دەپ ۋارقىردى. دى ئىمامئاخۇنۇم يۇرتىدىن مەدەت تىلەپ.

— تەتۈر چىماق بىلەن بېشىنى تىكلەۋەت، زىيەك!

— قول قايرىشقا!...

— يانپاشقا!...

ئۇلار خۇددى ئىككى بۇقا تاقاشقانداك بىر — بىرىنى ئىتتىرىشەي، «پەم تالىشىپ» چىمەنلىكى تىلغۇۋەتتى. ئاخىر پاكار بىگىت زىيەكنىڭ بۇتىدىن تۇتۇۋالدى. ئۇ زىيەكنى قورۇپ تار-لىپ بېلىن ئەدەپلىپ، «با!...» دەپ كۆتۈرۈشىگىلا زىيەكنىڭ ئوڭ بۇلى ئۇنىڭ پۇتلىرىغا چىماق بولۇپ يۆگىشىپ بولدى. بىگىت ئۇنى دۈچەپ تۇتۇۋالدى. زىيەك ئوڭ قولىنى ئۇنىڭ مۇرىسىدىن ئارتىلىدۇرۇپ پوتىسىدىن تۇتتى — دە، ئۆزىنىڭ دۈچى بىلەن ئۆزىنى يىقىتىش ئۇسۇلىنى ئىشلىتىپ يىگىتنىڭ پۇتلىرىنى ئاسمانغا، بېشىنى چىمەنلىككە تىك قىلدى ۋە سول قولى بىلەن ئۇنىڭ پۇچقاقلرىنى تۇتۇپ تارتىپ ئاستىغا يىقىدغىنى، كۆكرىكىگە مىنىپ تارمۇش قوللىرى بىلەن پېشانىسىدىن بېسىپ تۇرۇۋالدى. يىگىت تېپىرلىدى، لېكىن ئۇنى ئۇرۇۋېتەلمىدى. مۇختەرباي بىرىنچى بولۇپ زىيەكنى يۆلدى ۋە تۇر-نۇزۇپ مۇرىسىگە ئۇرۇپ ۋارقىردى:

— خالايق، بۈگۈن كەچ بىزنىڭ بوستاندا مەشرەپ!

— ھېساب ئەمەس، — دەپدى يىگىت تەستە قوپۇپ

بىغلامسىراپ، — چاپۇتلاپ يۈرىدىبا!...

— چاتىراڭنى سىلاپ باق، ئاخىنلاپ قويمىغاندۇ ھا

ھا — ھا!...

مۇختەربايغا ئەگىشىپ كۆپچىلىك تېلىقىپ كۈلۈشتى .
— بالا قىنى ، دادىسى ! — رەيھاننىڭ يىغا ئارىلاش
نالىسى زىياۋۇدۇننى كۈلكىدىن توختاتتى .

— يوق ، خوتۇن . بالىنى جىرغىلاڭغا بارغۇچە دېرەكلەپ
بېرىپ تاپالمىدىم ، شەھەرگە كەتمىدى ، بىرەر قوغۇنلۇققا كەت-
كەن ئوخشايدۇ !

— نۇ... نۇ... نۇرما ؟ — دېدى مۇختەرباينىڭ مالىيى
كېكەچلەپ سۆزلەپ ، — نۇ... نۇ... نۇرى... بۇغداي قى...
قى... قىرىدا تېكىساقال ...

— قورقما ، — دېدى مۇختەرباينىڭ ئايال زاتىنى كۆرسىلا
زۇۋاننى باسالمايدىغان ئادىتى بىلەن رەيھانگۈلگە چاقچاق
قىلىپ ، — ئېرىڭ قوزىلىق قوينى ئالا - ئالمايلا باشلىرىڭنى
قاتۇرۇپ تاراپ تەييار بوپسنا !

— قويسىڭىزچۇ ، مەن بالا كويىدا ، باي ئاكا !
— ئاڭلىدىڭغۇ ، بالاڭ تېكىساقال ئېلىپ يۈرۈپتۇ . ماڭا
ئون تۇخۇملۇق سېغىز ئەكېلىدۇ . ھا - ھا - ھا...
كۆپچىلىك يەنە ھۇزۇرلىنىپ قىقاس - چۇقان سېلىپ
كۈلۈشتى .

كۈلكە بىلەن يىغا ، راھەت بىلەن ئازاب دائىم بىللە ، ئۇلار
قېرىنداش . كۆپچىلىك كۈلمەكتە ، رەيھان يىغلىماقتا ، مۇختەرباينىڭ
باي ماختانماقتا :

— قالتىس چىماقچى بۇ !

— بۇنىڭ چىمىقى ئامبۇر !

— ياق ، ئۇزۇڭ سېرىقىۋگەك !

— ھا - ھا - ھا...
— ھى - ھى - ھى...
— جېنىم بالام ، نەدىسەن ! چېچىمنى تاراپ ، ئوسما قو-
يۇپ ، ياسانغىنىم خوپ بولدىمۇ ئەمدى ، تۇغقانلارغا نېمىمۇ دەر-
مەن ئەمدى ! — مانا بۇ رەيھاننىڭ نالىسى ، لېكىن ئۇنىڭ

نالىسىنى كىچىك قىزى ئىمھانەمدىن باشقا ھېچكىم ئاڭلىمايدۇ .
بالا غەمىسىز ئانا كۆكسىنى ئېمىپ تۇرۇپ كىچىككىنە بارماقلى-
رى بىلەن ئانا كۆزىدىن تامچىۋاتقان ياشلارنى ئويىناپ كۈلمەكتە .
بەلكى ئوغلى نۇرۇمۇ ھازىر بىر يەردە غەمىسىز ، ئانىسىنى يىغلات-
قانلىقى ئۈچۈن مۇنۇ ئۆكسىدەك ، ئاشۇ دادىسىدەك ، موزايىنى
مىنىۋېلىپ «چۇ» دەپ دېۋىتىپ قاقاقلاپ كۈلۈۋاتقان كىچىك
ئىنىسىدەك نەلەردىدۇر كۈلۈۋاتقاندىر ھەرقاچان . غەم - قايغۇ ،
كۆز يېشىنى ئانىلارغىلا بەرگەنمۇ ، ئەگەر باي بالىلىرى غەمىسىز
بولسا رەيھانگۈل غەمىسىز يۈرگەن بولماسمىدى . مۇشۇ يىگىرمە
توققۇز ئۆيلۈك مەھەللىنىڭ نەچچە مىڭ خولۇق يېرى رەيھاننىڭ
بوۋىسى بىلەن زىياۋۇدۇننىڭ بوۋىسىنىڭ يەرلىرى ئىكەن . ئەر-
لەر يەر - زېمىن سېتىپ مۇشۇ مەھەللىنى بىنا قىلغۇچە مەش-
رەپ - پېرە ئويىناپ دۈنلىرىنى كۈلكە بىلەن ئۆتكۈزۈپتۇ . خو-
لۇن - قىزلارچۇ ؟ پىھا - زاردىن ، غەم - غۇسسەدىن باشقىنى
كۆرەنمەپتۇ . رەيھانگۈل ئون بەش يېشىدا زىياۋۇدۇنغا ياتلىق بول-
غاندىن بېرى غەم - قايغۇ ، كۆز يېشىدىن باشقا نېمە كۆردى .
يازىچە ئەرلەر بىلەن تەڭ ئېتىز ئىشىنى قىلىدۇ . سۆرەمگە ئات
مىنىدۇ ، چۆنەك تارتىدۇ . چىخ ئۇرۇپ باغلىق ئېتىدۇ ، باغ
باغلايدۇ ، خاماننىڭ ئاخىرقى قوشقاۋاقلرى ئۆيگە توشۇلۇپ بول-
غۇچە ھەر دان ئاشلىق ، ھەر باغ چۆپ - بېدە ، پاخال -
توپانغىچە رەيھان غەم قىلىدۇ . موزايىنىڭ ئىچى سۈرۈپ قالسا
ئۇخلىماي يېشىدا ئولتۇرۇپ تاڭ ئاتقۇزىدۇ . ئۆينىڭ ئىشى :
تېزەك چاپلاش ، كۈكۈم يېيىش ، توخۇغا ئۇۋىلىق سېلىش ، نان
ياقسا يوغان ياغاچ تەڭنىدە لىڭشىتىپ خېمىر يۇغۇرۇش ، نان
يېقىش ئۈچۈن ئۆيىمۇ ئۆي كىرىپ كۆك سۈت تىلەش ، تونۇرنى
كۈكۈم ، سامان بىلەن قىزىتىش ، نان راسلاش ، ھەتتا بىر
ھېجىر شاكاراپ ، بەڭلىك ، لاخشىگرلەرنىمۇ تونۇر يېشىغا تو-
شۇش ، تونۇرنىڭ تۇرخۇنىنى ئېتىش... ھەممىنى ئۆزى يالغۇز

قىلىدۇ . ئوغۇللار بۇ ئىشلارغا ئېگىلىپمۇ قويمايدۇ ، ھەممە ئىش ئانىنىڭ . ئۆي ئىشىمۇ ، ئېتىز ئىشىمۇ ئانىنىڭ . ئانىلار يىغ-لاشقا ، ئەجىلدىن بۇرۇن ئۆلۈپ كېتىشكە يارالغان . ئەرلەر كۈلۈشكىلا ، بەخىرامان ئويناشقىلا يارالغان . ئاھ ، ئانا بولماق-نىڭ تەسلىكى... مانا ھازىر زىياۋۇدۇن مەشرەپتە ، رەيھان بالد-لىرىنى ئۇخلىتىپ قويۇپ ، ئاللىقەيەرلەردە يۈرگەن ئوغلىنىڭ غېمىدە يىغلىماقتا . ئۇنىڭ كۆز يېشى قىشلاقتامنىڭ بۇلاقلىرىد-دەك توختىماي ئاقماقتا ، ئۇنىڭ بېشى تاراتانىڭ تاشكۆمۈرىدەك قاتقان . كۆزىگە ئۇيقۇ كەلمەيدۇ . يازنىڭ بۇ ئايدىڭ كېچىسى ئۇنىڭ ئۈچۈن گويا بىر تەگسىز زىندان ، بۇ زىندان ئۇنىڭ خىياللىرىدەك قورقۇنچلۇق .

كېچە جىمجىت ، نەلەردىندۇر ناخشا ئاڭلانماقتا . بۇ شەھەر-دىن چىقىۋاتقان ھارۋىكەشمۇ ، سۇ تۇتۇۋاتقان دېھقانمۇ ياكى پۇخا-دىن چىققان خوتۇنپەرەس بىرىمۇ ، كىم بولسۇن ، ئاۋازى ساز ، يېقىملىق ناخشىچىكەن . ياش ئايالنىڭ غەمخانى قەلبىگە شادلىق نۇرى شۇڭغۇغاندەك بولدى - دە ، ئېغىر ئۆھ تارتىپ قويۇپ :
— نۇرى بالام ناخشىغا ئەجەب ئۇستا ، لېگەننى داپ قىلىپ ئاۋۇشلىرىچۇ تېخى . ئورما ناخشىسىنى ، غېرىب - سەنەملەرنى دوراشلىرىچۇ ؟ نەلەردە يۈرىدىغانسەن ، كىيىملىرىڭ يىرتىلسا ، كىر بولسا قانداق قىلارسەن ؟ — ئۇ بالىسىنىڭ ئۆيدە قالغان كىيىملىرىنى باغرىغا بېسىپ يەنە يىغلىدى . شۇ چاغدا بىرى باغقا قارىغان چاقماق پەنجىرىنى قاقتى . ئۇ چۆچۈپ قارىۋىدى ، پەنجىر-ىرىگە ئېسىلغان سېغىزخان ئۆلۈكىدىن (قىشتا ئاسقاندى ، ھا-زىرغىچە تۇرۇپتۇ) باشقا ھېچنېمە كۆزىگە كۆرۈنمىدى .

— كىم ؟ — دەپ ۋارقىرىدى ئۇ .
— مەبەرگە چىق رەيھان ! — دېدى تونۇش ئاۋاز ، — ئېرىڭ زىيەك سۇلايمان قاشقالىقنىڭ ئۆيىگە شۇڭغۇدى ، بىل-مەمسىنا ، ئۇنىڭ خوتۇنى زىيەكنىڭ ئوينىشى ، بول چىق ، تۆت-

بۇلۇڭ چاي ، قەلىقەي ياغلىق ئەكەلدىم .
— بېشىڭنى يە ئىلاھىم ، ئۆلىدىغان قاۋان !
— غىڭشىما قانجۇق ، مەن بۇ مەھەللىدە كىمنى ساق قويغان . كاجلىق قىلساڭ كىرىمەن بىكار !
— ئۆل ئىلاھىم ، تۇغقان بولغىنىڭ قېنى ، مۇختەر باي دېسە زىياۋۇدۇننىڭ ئاغزىغا بىر كېلىسەن ، ئۆز قېرىندىشىڭغا پەيلىڭنى بۇزۇپسەندە جوھۇت ! زىياۋۇدۇن كەلسە تېرەڭنى تەتۈر سويىدۇ قاۋان !

— چىق دەيمەن غىڭشىماي ، زىيەك ھازىر تۇنساخان سەتەڭنىڭ تېرىسىنى تەتۈر سويۇۋاتىدۇ ، ھى - ھى - ھى !...
— يوقال !
— ئاپلا ، دەپ قالما يەنە !

— بېشىڭغا پالتا بىلەن سالىمەن بىكار !
— بايا كۆزۈمگە گۈل كۆرۈندۈڭ ، بولمىسا ماڭا خوتۇن كەممۇ ، نەچچىسى ھازىر مۇختەر باي قاچان كېلەركىن دەپ ئۇڭلۇۋا ، پەنجىرىدىن يۇلتۇز ساناپ پارقىراپ ياتىدۇ دېگىنە !
— بېشىڭنى يە ھايۋان ! — دېدى رەيھان بۇقۇلداپ يىغلاپ ، — يامانلىقتىڭدىن كېلىنلىرىڭ بۇزۇق ، ئوغۇللىرىڭ بۇزۇق ، ئېغىلىڭنىڭ ئارقىسىغا ئۆتكىنە ، كېلىنلىرىڭنى ماراپ كۇرسۇققا چۈشكەن ئىتتەك نەچچىسى ياتىدۇ .

— بولە ، بىرى كېلىۋاتىدۇ دەيمەن !
— ئىلاھىم ، زىياۋۇدۇن بولغىدى !
راست دېگەندەك ھويلىغا ناخشا ئېيتىپ زىياۋۇدۇن كىرىپ كەلدى . دېرىزىدىكى مۇختەرباي دەرھال غايىب بولدى .

— نېمانچە خۇشال ، — دېدى رەيھان ئاي يورۇقىدا ئېرىگە دومساراپ ، — نەدىن ؟
— قاشقالىقنى بېسىۋېلىۋىدىم ، مۇختەرباي مەشرەپ قىل-لىپ بەردى . تېخى بىر قوزىلىق قوي مۇكاپات بەردى دېگىنە

خوتۇن !

— سىزچۇ ، سۇلايماننىڭ خوتۇنىغا نېمە بەردىڭىز ؟
— ساراڭ بولدۇڭمۇ خوتۇن ، تېخى مەشرەپ تارىمىدى .
ناخشا بىلەن ئۇسسۇل تازا قىزىۋاتىدۇ . مەن سېنى دەپ قېچىپ
چىقتىم ، كۆڭلۈڭ يېرىم ، ئەنسىرەپ تۇرالمىدىم .
— نېمىگە ناخشا ئېيتىسىز ئەمەس ؟

— بىز تارانچى خەق دارغىمۇ ناخشا ئېيتىپ بارىدىغان
ساراڭ خەق . سىڭىپ كەتكەن خۇيدە بۇ خوتۇن !
رەبھان پىخىلداپ كۈلدى . زىياۋۇدۇن خوتۇننىڭ يېنىغا
ئاندىن تۇغما بولۇپ شۇڭغۇدى - دە ، خوتۇننى ئايدىن نومۇس
قىلىپ كالك تەرەپكە — تامنىڭ تۇۋىگە تارتتى . رەبھانگۈل
قاۋۇل دېھقاننىڭ تونۇش ھىدى ، تونۇش بەدىنى ۋە ئۆزىگە چەك-
سىز راھەت بېغىشلايدىغان كېچىلىك ھەرىكىتىدىن بۈگۈن بۆ-
لەكچىلا راھەتلىنىپ ، ئېرىنى ئۆزىمۇ كۈندۈزى دەپ بېرەلمەيدى-
غان سۈپەتلەر بىلەن كۆزلىرىنى چىڭ يۇمۇۋېلىپ نازلىنىپ ،
تولغىنىپ تۇرۇپ مەدھىيىلىدى . ئۇنىڭ مەقسىتى پەنجىرە سىر-
تىدىكى مۇختەرباينىڭ ئىچىگە ئوت يېقىش ئىدى . ئۇ مەقسىتىگە
يەتتى...

مۇختەرباي ئەتىسى قارىگىر يورغىسىنى توقۇتۇپ ، قۇرغۇ-
يىنى بىلىكىگە قوندۇرۇپ ، ئىككى ماشكىسىنى ئەگەشتۈرۈپ
ئادىتى بويىچە ئېتىز ئارىلاپ بۆدۈنە ئوۋلاشقا چىقتى . مەھەللى-
دىن چىقىسلا ئۇنىڭ يېرى ، بۇغدايلىرى تەكشى تاختا بولغان .
چەكسىز ئېتىزلىق تەكشى تەۋرىنىپ داۋالغۇپ تۇراتتى . ئېرىق
بويلىرى قويۇق چىغ ، تېۋىلغا ، ھەر خىل گۈل - قورايىلار بىلەن
كۆركەملەشكەن ، لېكىن ئۇنىڭ قارىگىر يورغىسى ھەرقانداق
يەردىن يول تېپىپ پۇتلاشماي ماڭالايدۇ ، ئۇنىڭ قەدەملىرى
چاققان ، مېڭىشى سىلىق . بۈگۈن نېمە ئۈچۈندۇر ئات ھەدەپسىلا
مۇدۇرۇپ ئۇنىڭ چىشىغا تەگمەكتە . بۆدۈنلەر كۈرۈلدىشىپ

ئۇچۇپ چىقىپ تۇردى ، لېكىن قۇرغۇي ئۇچۇپ بېرىپ قىردىكى
ئۈجمە شاخلىرىغا قونۇۋېلىپ بىرمۇ بۆدۈنە ئالالمىدى . بۇرۇن
قۇرغۇيىلار ئۇچۇپ چىققان بۆدۈننى كۆكسى بىلەن ئۇراتتى ،
بۆدۈنە يەرگە چۈشۈشى بىلەن ماشكىلار ئۇلارنى چىشلەپ ئىگى-
سىنىڭ ئالدىغا تىرىك پېتى ئەكېلەتتى . مۇختەرباي بولسا ئىت-
تىك بەكسى بىلەن ئۇلارنى ھۇزۇرلىنىپ بوغۇزلاپ غانجۇغىسىد-
غا باغلايتتى ، بۈگۈن ئۇ بىرمۇ بۆدۈنە ئوۋلىيالمىدى . بەك خاپا
بولدى ، ئۇنى ئاز دەپ زىياۋۇدۇننىڭ بەش خولۇق چوڭ شېڭىغا
كېلىۋىدى ، كۆڭلى تېخىمۇ غەش بولدى : ئۇنىڭ بۇغدىيى مۇخ-
تەر باينىڭكىدىن ياخشى ئوخشىغان . ھەر باش ، ھەر غول ،
قايقارا يوپۇرماقلىرى مول ھوسۇلدىن دېرەك بېرىپ تۇرۇپتۇ .
ئۇ كۆپكۈۋاي گۈللىرى بىلەن چىرايلىق كۆرۈنىدىغان زىغىرلىق-
سىڭاڭلىرىغا كېلىپ زىغىرىغا سۇ تونۇۋاتقان زىياۋۇدۇنغا ۋارقىد-
ىرىدى !

— ھەي زىيەي ، زىغىرىڭمۇ ، بۇغدىيىڭمۇ ئوخشايتۇ ، بۇ
يەل شەھەرگە كىرمە ، قىشىچە مەشرەپ ئوينا !
— باي ئاكا ، بالىنى ئوقۇتمىسام بولمايدۇ - دە !
— شەھەردە يېقىن بۇرادەرلىرىم بار ، بالاڭنى ئۆيلىرىدە
تۇرغۇزۇپ ئوقۇتۇۋېرىدۇ .

— ئۇغۇ شۇنداق ، لېكىن زە !
— نېمە لېكىن زە - پېكىن زە ، قارا ، بۇغدىيىڭ ئوخشايتىد-
ىمۇ ! مېنىڭ ئون خۇ بۇغدىيىمىدىن يەتتە خۇدىن چىقسا يەتمىش
خۇ ، سېنىڭ بەش خۇ بۇغدىيىڭدىن ئون بەش خۇدىن چىقسا
يەتمىش بەش خۇ ، ھە ماقۇل ، ئون ئىككى خۇدىن چىقسىمۇ
دېگىنە...

— بۇ يەرگە ئۈچ بوز ياتقۇزدۇم ، تۆت يېرىگە خامان
ياسىدىم ، پادا - كالىلارغا ، سىزنىڭ قويلرىڭىزغا ئۈچ يىل ئۇدا
مۇشۇ يەردىن قورۇ قىلغۇزدۇم . سېسىغان سامان ، ئات - كالا

قىغى ، سۈيۈكۈ يەرنى تازا كۈچلەندۈردى...

— بىلىمەن ، بىزنىڭ بۇغدايدىن ياخشى دېدىمغۇ ! —
دېدى باي ئەلەم بىلەن ، — زىغىرىڭمۇ ياخشىكەن ، ئالتە - يەتتە
خودىن زىغىر ئالسەن ، دېۋىدىمغۇ ، بۇ يىل قىش شەھەرگە
كىرمە ، سەن بولمىساڭ مەشرەپ قىزىمايدىكەن . قارا ، ئاخشام -
قى مەشرەپنى سەنلا قىزىتتىڭ ! — « ئاخشام » سۆزىنى تولىمۇ
ئازاب بىلەن تىلغا ئالدى مۇختەرباي ، چۈنكى ئۇنىڭ خىيالىدىن ،
قۇلقىنىڭ يېنىدىن زىياۋۇدۇننىڭ ئاۋازى ، رەيھاننىڭ ناز بىلەن
ئېيتقان : « باتۇرۇم ، پادىشاھىم... » دېگەندەك مەدھىيىلىرى
تېخىچە نېرى كەتمىگەن . ئۇ چىشلىرىنى غۇچۇرلىتىپ تۇرۇپ :
« سەن قانجۇققا بىر تېتىمىسام ! » دەپ قەسەم ئىچكەندى . مە -
ھەللىدە ھېچبىر خوتۇن ئۇنىڭ تەلىپىنى رەت قىلغان ئەمەس ،
ھېچبىر ئايال ئۇنى « قاۋان » دەپ تىللىغان ، رەسۋالارچە ئۇنىڭغا
ئۆز ئېرىنى كۆز - كۆز قىلغان ئەمەس . مۇختەرباي بۇ ئىنتىد -
قامنى ئالماي قويمايدۇ . ئۇنى بۇ يىل شەھەرگە كىرگۈزمىسىلا
رەيھانغا ئۆزىنى كۆرسىتىدۇ .

— شەھەرگە كىرمىسەم بولمايدۇ ! — دېدى زىياۋۇدۇن
تەرسالىق بىلەن ، — ئۆيىنى ساڭا بېرەي ، قازاقلارنىڭ مال
قىشلاتسۇن ، نۇرىنى ئوقۇتمەن ئاكا ، جان كەتسىمۇ بۇ بالىنى
پۇخادىن چىققۇچە ئوقۇتمەن . كۆرۈپ تۇرمىسا ئانىسى چىدىماي -
دۇ ، مەنمۇ شۇ !

— ھەي ساراڭ ، ماقۇل دە دەيمەن . بۇ يىل مۇنۇ رەسە -
لىكلەر بىلەن يۈز بېگىلىك تالىشىدىغان گەپ ! مىڭبېگىلىكنى
ئابدۇمەر قاشقالىققا تارتقۇزۇپ قويۇپ قاسىم مىراب ، سىدىر
شاڭخىو ، مۇسا شاڭخىو ، تۇرسۇن يۈز بېشىلارنىڭ بېشى چۈشۈپ
كەتتى . تارتىۋالمىساق بولمايدۇ . رەسلىكلەر ، قاشقالىقلار يەر -
لىرىمىزنى ئىگىلەپ بولدى . بىلىدىغانسەن ، سېنىڭ بوۋاڭ ،
مېنىڭ دادام مۇشۇ تۆڭگىرەكنىڭ خوجىسى ئىدى . سېنىڭ بى -

لەن مېنىڭ ئۈچ - تۆت مىڭ خودىن يېرىمىز بولماي ، نېمىدەپ
يەتمىش - سەكسەن ، ئوتتۇز - قىرىق خودىن يېرىمىز بولىدۇ -
كەن ، مېنىڭ سەكسەن ، سېنىڭ قىرىق خو . بىز غازى ھاجى ،
ھىدىلشا ھاجى ، نېدىرشا باينىڭ تۇخۇمى تۇرۇپ ، شۇنچىلىك
يەرگە خوجايىن . ئابدۇمەر قاشقالىق ، سېتىۋالدى تولىكىدەك
رەسلىكلەر يۈز خو ، توقسان خو يەرنىڭ خوجايىنى . ئون قورۇ
قوي ، ئون نەچچە مالاي ، نەچچە خوتۇن ، ھۆكۈمەت تامغىسى
شۇلارنىڭ قولىدا تېخى . ئۇلار نەدىن ئالدى ؟ بىزدىن تارتىۋال -
دى ، بۇلىۋالدى ، ئالدىۋالدى . گالۋاڭ تارانچىلار بىر تال يىڭىد -
ىگە ئىككى پۇتلۇق يەرنى ، بىر كېسەك چايغا بىر تۈپ قارىياغاچ -
نى ، بىر تال لوبۇغا بىر قويىنى تېگىشىۋەردى . مانا ئەمدى ئۇلار
خوجايىن ، بىز قول . ۋاي ئاناڭنى ، ئۇلارنىڭ كېرىلىپ كەتكە -

ئىككى تېخى !

— بۇ دېگەنلىرىڭ راست . بىزنىڭ يېرىمىز بىلەن كۆكلە -
گەن - دە ، ئۇلار .

ھويۇپ بەرسەڭ خوتۇن - قىزلىرىڭنىمۇ تارتىۋالىدۇ .
قاشقالىق دېگەن بىر قارىياغاچ ، بىر تۈپى بىر يىلدا مىڭ تۈپ
بولىدۇ . رەسلىك دېگەننىڭ سېرىقىۋىگەك ، پەيدا بولسا ھەممىگە
چىرمىشىدۇ . كەتمە ، زىيەك ، قىشچە ئۇلار بىلەن ياقىلىشىمىز
تېخى !

مۇختەرباي ئاخىر زىياۋۇدۇنغا ھېلىقى بىر قوزىلىق قويغا
ئىككى پاققان قوشۇپ بېرىشكە ۋەدە قىلىپ ، ئۇنى شەھەرگە بۇ
يىل كۆچۈپ كىرمەسكە ماقۇل قىلدى . مۇختەرباينىڭ دېيىشىد -
ىچە : بۇ يىل قىش تارانچى بايلىرىنىڭ مەشرىپىنى مۇختەرباي -
نىڭ ئۆيىدىن باشلامىش . مۇختەرباي مالايلىرىنى تاغقا چىقىد -
ىپ ، تونۇش قازاقلارغا قىشلىق قىمىز ئۈچۈن ئۈچ بىيە
تەييارلاشنى بۇيرۇپتۇ . تۆل بىيىدىن بىرنى ، راسا سېمىز تايىدىن
بىرنى قىشلىق سوقۇمغا ئاتاپتەك ، شەھەردىن سازچى - چاقچاق -

چىلارنى ئاچىقىپ قىشىچە باققۇدەك . ھېكىمبەگ غوجامنى بە-
رىنچى مەشرەپكە تەكلىپ قىلىپ قاسىم مىرەپ بىلەن ئالدىغا
كىرگۈدەك . غوجامغا زىياۋۇدۇننى ئالاھىدە تونۇشتۇرۇپ ئۇنىڭ
تۇڭگان قاچ - قاچتا ئورۇسلار بىلەن چىقىشىپ تۇڭگانلارنى
قوغلاشتا خىزمەت كۆرسەتكەنلىكى ، ئۇستا مەرگەن ، ئوغلاقچى ،
چېلىشچى ، ناخشىچى ، داپچى ۋە ئورمىچى ئىكەنلىكى ، ئۇنىڭ
ئوغلى نۇرىنىڭ شەھەردە ئوقۇپ داڭق چىقارغانلىقىنى بىرمۇبىر
سۆزلىگۈدەك . زىياۋۇدۇن ئېتىزىدىن بۈگۈنكىدەك خۇشال قايت-
مىغان . ئۇ كەچقۇرۇن بوز ئېتىغا بىر تۈرمەل قاشقا بېدىنى
ئارتىپ ، بېدىنىڭ ئۈستىدە سىڭايان ئولتۇرۇپ ئورغاقنى داپ
قىلىپ ، يەتتە ئاۋۇشنىڭ ئەۋجىگە ۋارقىراپ مەھەللىگە كىرىپ
كەلدى . ئۇ قىغىغىر ياقىلىق ئاق ماتا كۆڭلىكىنىڭ ياقىسىنى
ئېچىۋەتكەن ، يىرتىق مالخىيىنى كۆزىگە كىيىپ ، رەڭگى ئۈز-
تۈلغان كىر دوپپىسىنى كەينىدىن چىقىرىپ قويغان ، تېخى
قۇلىقىغا ئېتىز گۈللىرىدىن قىسىۋالغانىدى . ئۇ مەسچىتنىڭ
ئالدىدىن ئۆتكەندە ، مەسچىت ئالدىدىكى قېرى قارىباغاققا بۆل-
نىپ ئولتۇرۇشقان جامائەت ئۇنىڭغا نەپرەت بىلەن قاراشتى .
— زىيەك باخشى ، روزا - رامزاندا نېمىگە كار كىرايسەن ،
روزاڭ بۇزۇلمامدۇ ھەي شەلىك ! — دېدى ئاخشامقى مەشرەپكە
نارازى بولغان مىرا «قازى» قوللىرىنى شىلتىپ .
— قازارەن ! — دېدى مەھەللە ئىمامى ئۇنىڭغا ئەگىشىپ
زىياۋۇدۇننى ئەيىبلەپ ، — زىياۋۇدۇن روزا تۇتمايدۇ ، زوغا
قويمايدۇ ، ئىپتار قىلمايدۇ ، مەسچىتىكىمۇ دارمايدۇ ، ئىمانى
سۇيۇق بۇ يېتىمنىڭ !
زىياۋۇدۇن چوڭلارنىڭ گېپىگە خاپا بولمىدى . ئۇ ئاتتىن
سەكرەپ چۈشۈپ كۆپچىلىككە سالام بەردى ۋە ئاتنىڭ چۈلۈۋۇرد-
نى تېگىگە بېسىپ داق يەردە تىزلىنىپ ئولتۇردى :
— بەندىچىلىك ، دېگەنلىرى راست ، سىڭىپ كەتكەن

خۇي ، ناخشا ئېيتماي يۈرەلمەيدىكەنمەن . راست ، خۇدانىڭ ئۇچ
پەرھىزىنى ياخشى ئادا قىلالمايۋاتىمەن . ئەمما ئىمان بىلەن ئۆش-
رە - زاكاتنى ئۇنتۇمىدىم .

— راست ، — دېدى ئىمام دەرھاللا ، — بۇغداي چەش-
لىسە باش بۇرىنىنى ئۆشۈرگە ۋەخپە سېڭىغا تۆكىدۇ . قولى
ئوچۇق يېتىم بۇ . زاراتگاھلىقنىڭ يېنىدىكى ئىككى پۇت يەرنى
ۋەخپىگە بېرىۋەتتى تېخى .

— بىر خولۇق يەر ، — دەپ تۈزەتتى زىياۋۇدۇن ، —
چىغىرتماقلىقمۇ ئىككى پۇت كېلىدۇ ، ئىمامئاخۇنۇم .

— يازىچە ئاياغ سۈيى كۆل بولۇپ پاقا كوركىراپ چىقىدۇ-
غان يېرىڭنىمۇ ھېسابلامسىنا ؟ بوپتۇ ، ئۇمۇ ۋەخپىنىڭ يېرى
بولسۇن .

ئەق شۇ ھافىدا قارىگىر ئېتىنى ئوينىتىپ مەسچىت ئالدىدىن
مۇخەرباي ئۆلتى - دە ، زىياۋۇدۇننى كۆرۈپ ئېتىنىڭ بېشىنى
ئارتتى :

— نېمىگە تىزلىنىۋالدىڭ زىيەك ، گۇناھىڭ نېمە ؟ قاشقا-
لىققا يەر بەرگىنىڭ ، چېلەكلىككە سۇ بەرگىنىڭ گۇناھىڭمۇيە ؟
تۈرە ، ئېگىلمە بۇلارغا !

— روزا تۇتماپتىكەن ، — دېدى مىرا «قازى» خۇشياق-
مىغاندەك مىدىرلاپ قويۇپ ، — ئىمامئاخۇنۇم نەسەھەت قىلىۋا-
لىدۇ .

— روزا دېگەن نېنى يوقنىڭ ئىشى ، ناماز دېگەن ئىشى
يوقنىڭ ئىشى ، — مۇختەر باي قارا ساقاللىرى ئارىسىدىن
ئاپئاق چىشلىرىنى كۆرسىتىپ زەھەر خەندەلىك بىلەن كۈل-
دى ، — مەنمۇ روزا تۇتمىدىم ، ئەمما جامائەتنى ئىپتادا چاقىر-
دىم ، قېنى ئىمامئاخۇن ، جامائەتنى باشلاڭ ئەمەسە !

ئۇ ئېتىنى ئويناقتىن يۈرۈپ كەتتى ، ئۇنىڭ بېشىدىكى
ئىككى مارجىنى بار قالپاق ئىمام ئۈچۈن خاننىڭ تاجى ، ئاق

خەسە كۆڭلەك ئۈستىگە باغلىۋالغان قارا پوتىسى قورقۇنچلۇق مىسران قىلىچ . ئىمام ئورنىدىن ئۆزىگە ياراشمىغان چاققانلىق بىلەن دەس تۇرۇپ :

— ماشائاللا ، ھېلىلا بارىمىز مۇختەر بېگىم ! — دېدى .
بۇ كۆرۈنۈشلەر ، بۇ ئاۋازلار زىياۋۇدۇنغا تولمۇ ياقتى .
ئۇنىڭ بىر نەۋرە ئاكىسى بۇ يەرنىڭ پادىشاھى ، ئۇنىڭ قىل دېگىنىنى قىلسىلا زىياۋۇدۇن خارلانمايدۇ ، بويۇن قىسمايدۇ .
ئۇ تېخىمۇ خۇشال بولۇپ بوز ئېتىنى يېتىلەپ ھويلىسىغا كىرىپ كەلدى . ھويلىدىكى سۇپىغا — كىگىز ئۈستىگە سۇپرىسىنى يېيىپ ئاش يېمىۋاتقان رەيھانگۈل ئېرىگە ھەم زوق ، ھەم ھەيران بولۇپ قارىدى :

— نېمانچە گۈلچەقەلىرى ئېچىلىپ كەتتىكىنە !

— بۇغدايمۇ ، زىغىرمۇ قالىتس ، خوتۇن !

— ۋاقتىدا ئورۇپ — يىغىپ ، شەھەرگە بۇرۇنراق كىرىپ كېتەيلى ، غېمىم نۇرىدا ، ھۈسەنباينىڭ زاۋۇتىنى نەدىن بىلىۋال .
دىكىن بۇ بالا...

رەيھانگۈل بىر ئۇھ تارتىپ قويۇپ ئېشىنى نوغۇچقا تۈرمەل .
لىدى ۋە ئۇنى ئەپچىل قاتلاۋېتىپ :

— بۇ يىل قىممەت بولسىمۇ ئاشۇ سايىبويى ، دۆڭمەھەللىد .
دىن چوڭراق ئۆي تاپايلى . قارادۆڭ ، كۆكمەسچىت نۇرىغا يىد .
راقلىق قىلىدۇ . مەكتىپىگە يېقىندىراق بىر يەردە ئولتۇ .
رايلى ، — دېدى .

— خوتۇن ، بۇ يىل شەھەرگە كىرمەيدىغان بولدۇق .

— نېمىشقا ئەمدى ؟

— مۇختەر باي ئاكام نۇرىنى شەھەردىكى ئاغىنىلىرىنىڭ .

كىگە ئورۇنلاشتۇرۇپ قويدىغان بولدى .

— ياق ، خەقنىڭ ئۆيىدە بويىنى قىسىپ يۈرسۈنمۇ !

بالانىڭ قېشىدا تۇرمىسام كۆڭلۈم زادى تىنچمايدۇ .

— يېقىن بۇرادەرلىرىم بار ، بالاڭنى ئۆيلىرىدە تۇرغۇزۇپ ئوقۇتۇۋېرىدۇ ، دەيدۇ .

— ياق ، ياق ، ياق ! — دېدى ئايال بىردىنلا ئاچچىق .

لاپ ، — كۆچمىز دېدىم كۆچمىز !

— بىز كۆچسەك بەرا بىلەن دەرا ئوقۇشىمىز قالدۇ ،

خوتۇن .

— نېمە ، تۇرۇپلا ئۇلارنىمۇ ئوقۇتىدىغان بولۇپ قالد .

ئىز ؟ ئۇلارنى قىشلاقتا ئوقۇتايلى . ئاياملارنىڭكىگە ئاپىرىپ

قويىمىز ، شۇ يەردە دەرس ئوقۇيدۇ . كەنجى ئوغۇلنىڭ خەتتە

تويىنى قىلىپ بولۇپلا شەھەرگە كۆچمىز !

— كۆچمەيمىز ، خوتۇن !

— ياق ، سىز كۆچمەڭ ، مەيلى ، مەن كۆچمەن ! —

ئايال ئاچچىق بىلەن قىڭراقنى ئاستاخىغا ئۇرۇپ ئاش كېسىشكە

باشلىدى .

بۇ ئىناق ئەر — خوتۇن ئوتتۇرىسىدىكى تۇنجى ئىختىلاپ

رەيھانگۈلگە قانچىلىك قاتتىق تەسىر قىلغان بولسا زىياۋۇدۇنغا

ھەم قاتتىق تەسىر قىلدى . ئۇ ھېچقاچان ، ھېچكىم بىلەن قىزد .

رىشىمىغان ، كەمدىن — كەم خاپا بولىدىغان خۇش پېئىل ئادەم

ئىدى ، بۈگۈن مانا ئايالىغا كۆڭلىدە تۇنجى قېتىم نارازى بولۇپ

سىنچىلاپ قارىدى . ئايالىنىڭ بىر ئورۇم چېچى ئالدىغا چۈش .

كەن ، كۆز قۇيرۇقلىرىنى چوڭقۇر قورۇقلار قاپلىغان ، ئىككى

زىنىقى ئولتۇرۇشۇپ بويىنىدىمۇ چوڭقۇر سىزىقلار پەيدا بولغان .

دى . ئۇ تۇنجى توي ئاخشىمى ئون بەش ياشلىق بۇ باي قىزغا

زوقمەنلىك ، كۆيۈك ئىچىدە مۇشۇنداق زوقلىنىپ قارىغان . ئۇ

چاغدىكى رەيھانگۈل ئون تۆت كۈنلۈك ئاي ئىدى . ئۇ چاغدا بۇ

ئايالىنىڭ ھەممىلا يېرىدىن ھارارەت تېپىپ ، كىشىنىڭ بەدىنىنى

كۆيدۈرەتتى . ھازىر بۇ ئاي چىراي غۇۋا بۇلۇتلار بىلەن قاپلان .

غان ، يىللار ئۇنى سوۋۇتقان ، ئۇ ھازىر قىش ئاخشىمى تۇمان

دۇن غەم تېغى ئاستىدا نېمە قىلارنى بىلمەي بېشىنى سىلاپ
ئولتۇرۇۋەردى: «ئۇھ، — دەيدى ئۇ ئەلەم بىلەن، — ماۋۇ
باش قېتىنچىلىقنى!...»

4

ئورما باشلاندى .

بۇ چاغدا يېزا كوچىلىرىدا موزايىلاردىن باشقا جانلىق كۆرۈن-
مەيدۇ . ئاياللار قاپاقلىرىغا ئەتكەنچايلىرىنى قاقچىلاپ ، قىل
خۇرجۇنىنىڭ ئىككى بېشىنى چاي ، نان ، چىنىلەر بىلەن تولدۇ-
رۇپ ، يالاڭ ئاياغ پۇتلىرى بىلەن قىزىق يەرنى گۈرسۈلدەتتى
دەسسەپ ئېتىزغا يۈگۈرۈشىدۇ . ئۇششاق بالىلارمۇ دادىلىرىنىڭ
ئورما ئورۇشىغا زوقلىنىپ باش تېرىپ ، ئات يۆتكەپ ، باغلىق
توشۇپ ئېتىزلاردا يۈرۈشىدۇ . بۇنداق چاغلاردا مەھەللىدە خو-
رازلار جىمجىتلىقنى مەدھىيەلەشكەندەك بەس - بەس بىلەن
چىللاشسا ، تېرەكلەرنىڭ تۈپ شاخلىرىنى ئېگىپ قونۇۋالغان
قاغىلار گويا ئومۇمىي خور ئورۇندىشىۋاتقاندەك قاقلىدىشىپ
پەسىل گۈزەللىكىگە ھۆسن قوشىدۇ . كۈز پەسلىدىكى توقچى-
لىق ، ئاۋاتچىلىق ، مەمۇرچىلىق ئەنە شۇنداق شەكىللەنگەن ئوخ-
شايدۇ . يىگىرمە توققۇز ئۆيلۈك ئىككى توپقا بۆلۈنگەن . ئۇلار
لاپقۇتلىشىپ ، سول تارتىپ ئورما ئورۇشىدۇ . بىر خۇ بۇغدايغا
ئۈچ گۈڭ كەتسە زىياۋۇدۇننىڭ بۇغدايىغا ئون بەش گۈڭ كېتىد-
دۇ ، بېغى بىلەن يىگىرمە گۈڭغا يېتىپ بارىدۇ . دېمەك ، بۇغدا-
يىنى «يىغىۋېلىش» ئۈچۈن زىياۋۇدۇن توپتىكىلەرگە يىگىرمە
كۈن ئورما ئورۇشۇپ بېرىشى كېرەك . بىراق ، ئۇ مۇشۇ ئورغاق
سېلىشىدا ئىككى - ئۈچ ئادەمنىڭ ئورمىسىنى ئورۇيدۇ ، قا-
راڭ ، ئۇنىڭ سولمۇ ھەممىدىن كەڭ ، ئۈنچىسىمۇ چوڭ ، ئور-

ئارىسىدا قالغان نۇرسىز ئايغا ئوخشاپ قالغاندى . ئۇ ، ئايال-
نىڭ تەرسالق قىلالايدىغانلىقىنى بۈگۈنلا كۆردى . گېپىنى يىر-
مىسام بوپتىكەن دەپ ئويلىدى ئۇ . بىراق ئۇنداق قىلسا مۇختەر-
باي ئۇنى خوتۇنىنىڭ چىرايىغا بېقىپ ئىش قىلىدۇ ، دەيدۇ .
مۇختەرباي بىر گەپ قىلغان ھامان پۈتۈن مەھەللە ئوخشاش
سۆزلەيدۇ . ئۇ چاغدا زىياۋۇدۇننىڭ نېمە ھۆرمىتى قالىدۇ ، كىم
ئۇنى ۋاي دەيدۇ . ئايالىنىڭ رايىغا باقمىسىچۇ ؟ ئۇنىڭ خۇشال-
لىقلىرى يىلتىزسىز قامغاققا ئوخشاپ قالمادۇ ؟ ئۇنىڭغا كېلىد-
دىغان ھايات ھارارىتى ئۆچۈپ ، تۇرمۇشنىڭ لەززىتى تۈگىمە-
دۇ ؟

ھارۋىنى قايىققا تارتىش كېرەك ؟ بىر ياققا قارىسا تىك
ھاڭ ، يەنە بىر يېقى تىك تاغ ، زىياۋۇدۇن سۇپىدا ئولتۇرۇپ
بېشىنى تاتلاشقا باشلىدى . كىچىككىنە قىزى يانپىشى بىلەن يەر
سىلاپ كېلىپ ئۇنىڭ تىزىغا ياماشتى . ئىككى ئوغلى بىر خوراز-
نى تالىشىپ ۋارقىراشماقتا ، كىچىك ئوغلى بويۇنچاق بىلەن
باغلانغان موزايىنى نېمىشقىدۇر چىۋىق بىلەن ئورماقتا ئىدى .
ئايالىنىڭ قاپقى تۈرۈلۈۋىدى ، ھەممە ياق كۆڭۈلسىزلىك بىلەن
تولدى . ئايالى جانان چىندەك جاراڭلاپ كۈلگەن بولسىدى ،
ھەممە ياق نۇرلىنىپ ، ھويلىنىڭ ئىچى شادلىق بىلەن تولغان
بولاتتى .

— مۇختەر ئاكام خەتنە تويىمىزغا يەنە ئىككى توخلا
بەردى ، — دەيدى ئۇ خوتۇنىنى خۇش قىلىش ئۈچۈن .
— شۇنىڭ ئۈچۈن ئاڭىڭىزنىڭ دېگىنى دېگەن بوپتىد-
كەن . دە ! — رەيھانگۈل تېخىمۇ خۇپلاندى ، — دېدىمغۇ ،
سىز ئاڭىڭىزنىڭ يېنىدا قىشلاڭ ، مەن ئوغلۇمنىڭ يېنىغا كىرد-
مەن . ھارۋىنى ماڭا بېرىڭ ، كۆمۈرچىلىك قىلالايمەن ، قارمۇ
توشۇيالايمەن . بەرا بىلەن دەرانى ئېلىۋالسام قىينالمايمەن !...
رەيھانگۈل پاخال ئەكىرگىلى باغ ئىشكە ماڭدى . زىياۋۇ-

غاق سېلىشى تېز ھەم پاكىز . ئۇنىڭ ئالغان سولى ئىككى يېنىدىكىنىڭ سولىنى قوشسىمۇ ئۇلارنىڭكىدىن چوڭ . ئۇ چاتلىد . رىنى كېرىپ ، ئوڭ قولىدىكى ئىتتىك ئورغاننىڭ يېنىغا سول قول بارماقلىرىدىكى ئويمانلىرىنى «تاق - تاق» تەگكۈزۈپ ئورغاق سالسا كىشىنىڭ زوقى قوزغىلىدۇ . تۆت ئورمىچىنىڭ يېغىنى باغلىسا بىر گۈڭ ئۆتكۈزەلەيدىغان باغچى زىياۋۇدۇندەك ئىككى ئورمىچىنىڭ ئۈنچىسىنى ئارانلا ئۆلگۈرتۈپ باغلىيالىسا كېرەك . زىياۋۇدۇننىڭ ئۈچ ئۈنچىسىلا بىر باغ كېلىدىكەن ئەمەسمۇ ! يەرگە ئەمدىلا يورۇق چۈشكەندە ، ئېتىزغا بېرىپ ئەتىگەنلىك چايغىچە بىر سول ئېچىۋېتىدىغان بۇ ياش مەھەللە توپى خىللانغان ئورمىچىلاردىن قۇرۇلغان . ئۇلار چۈشتە كۈن قايرىلىغىچە باغ سايىسىدە ئۇخلىۋېلىپ ، «ھە - ھۇ» بىلەن ئورمىغا بىر چۈشسە ، پېشىنلىك چايدىن كېيىن يەنە ئېتىزغا ماڭىدۇ . كەچقۇرۇنلۇقى ئورما ناخشىسى باشلىنىدۇ ، بۇ چاغدا ئورما ئاۋۇمايدۇ ، ناخشا ئەۋجىگە چىقىدۇ . «ئالتۇنۇم» نى زىياۋۇدۇندەك تولۇق ، مۇڭلۇق ۋە يۇقىرى ئاۋازدا ئېيتالايدىغان ھېچكىم يوق...

زىياۋۇدۇننىڭ ئىككىنچى ئوغلى ئەمدىلا ئون بىردىن ئاش . قان بەرا دادىسىنىڭ كەينىدىن باغ باغلاپ يۈرۈپ شۇنداق ئويلايت . تى : «دادام ئىككىمىز ئىككى گۈڭ ئۆتكۈزۈۋاتىمىز . ئۆگۈن - لۈككە بىزنىڭ بۇغدايغا چۈشمىز ، ئىككى كۈندىلا ئورۇلۇپ باغلىنىپ بولىدۇ . بۇ توپىنىڭ بۇغدىيى تۈگىگىچە بىزنىڭ يەنە ئون ئىككى گۈڭمىز ئاشىدىكەن . بۇ ئون ئىككى گۈڭغا بىردەننىڭ ئۈچ خۇ بۇغدىيىنى بولمۇالسام بىر خۇ يەرگە بىر خۇ بۇغداي بېرىدۇ . ئۈچ خۇ بۇغدايىنى ساتسام ئۈچ يۈز مىڭ تەڭگە ، ياق ، ئۈچ يۈز ئون بەش مىڭ تەڭگە بولىدۇ ، بىر مەسكاپ ئۆتۈك ، شىم - تۇجۇركا ، قۇلاقچا كېلىدۇ . ئاشقىنىنى ئاكامغا بەرسەم خۇشال بولۇپ مۈرەمگە ئۇرۇپ ، يامان كۆكەنەك ، دەپ قويد .

دۇ - دە...» ئۇنىڭ شېرىن خىيالى شۇنداق ئاخىرلاشتى . ئۇ تۇيۇقسىز دادىسىنىڭ ئاۋازىنى ئاڭلاپ خىيالىدىن سەگىدى :
— بەرا ، بالام ، ماڭ ، ئاتنى يۆتكىۋەت ، قارا ، چىۋىنىقاپ ئوت يېمەي تۇرىدۇ .

بەرا باغلىقنى بېلىدىن چاققانلىق بىلەن سۇغۇرۇۋېلىپ يەر - گە تاشلىدى - دە ، دادىسىنىڭ ئۈنچىلىرىنى باغلىق ئۈستىگە ئىككى باشلىق قىلىپ قويدى - دە ، ياغاق تېرىدىن تىزلاق ئېسىلغان ئوڭ تىزى بىلەن ئۈنچىنى تىزلاپ بۇغدايىنى چىڭ باغلىدى ، ئۇنىڭ باغلىق تۇتقان قوللىرى تولىمۇ ئەپچىل ئىدى . ئۇ دادىسىغا قاراپ كۈلۈپ قويۇپ :

— ئاتنى سۇغىرىپ ، يۆتكىگەندىن كېيىن سۇغا چۆمۈلۈۋا - لاي ، ئۈنچىلىرىم كۆپىيىپ كەتسە باغلىشىپ بېرىسەن - ھە ؟ - دەيدى .

— ماڭ ، تېز كەل ، ۋۇي كۆكەنەك ! - دەيدى زىياۋۇ - دۇن . ئۇ يەنە يېنىدىكى ئورمىچىغا بالىسىنى ماختاشقا باشلىدى ، - يامان ئىشلەيدۇ ، تىنىم تاپمايدۇ ، دېگەنە !
— سېنى دورىدى - دە ، قارا ، ناخشىسىنى تېخى !
بالا چوڭۇلداپ ناخشا ئېيتىپ ، بوز ئاتنى مىنىپ سۇغا كېتىپ بارماقتا ئىدى .

كۈز پەسلىنىڭ بۇنداق كۈنلىرى دېھقانلار ئۈچۈن تولىمۇ كۆڭۈللۈك ، لېكىن مۇختەر باي ئۈچۈن بۇ كۈز كۆڭۈلسىز باشلاندى . ئۇ رەيھانگۈلدىن دەشەنە يېگەن ئاشۇ كۈندىن باشلاپ كۈندىن - كۈنگە روھسىزلاندى . قولى يەتمەيدىغان شاخ بارلىقىدىن تۇنجى قېتىم بىلىش ئۇنىڭ غۇرۇرىنى يەرگە ئۇردى . دېگىنى دېگەن ، قىلغىنى قىلغان بولۇپ ئۆسكەن باي بالىسى ئۈچۈن ئەرزىمەس بىر ئايالنىڭ «يوقال قاۋان» دېگەن گېپى مىڭ دەر - رە ، يۈز شاپىلاقتىنمۇ يامان ، يۈزىگە يۇندا چاچقاندىنمۇ ئار تۇيۇلدى ، لېكىن بۇ نومۇس ئۇنىڭغا نېمىشقىدۇر رەيھان ئىسىم -

لىك بۇ ئايالنى سىرلىق قىلىپ قويدى . ئۇنىڭ خىيالىنى شۇ خوتۇن ئىگىلىۋالدى . ئۇ خىيالىدا شۇ خوتۇن بىلەن تاكالاشتى : «سەن قانچۇق نازلىنىۋاتسەن !» ، «ياق ، نەپرەتلىنىۋاتسەن» ، «بەربىر تېگىمگە چۈشسەن» ، «ياق ، بېشىڭغا دەسسەيمەن» ، «مەن سېنى يالۋۇرتقۇزمەن !» ، «ياق ، يالۋۇرساڭمۇ تىللاۋې-رىمەن» ... ئۇ بىردىنلا ئالتە بالىسىنىڭ ئانىسى بولغان خوتۇن-نى ، نەۋرىلىرىنى تىللايدىغان ، مالاينى سىلكىيدىغان ، جىمى-غۇرلىشىپ زىياۋۇدۇننىڭ قورۇسىنىلا ئەگىيدىغان ، رەيھانگۈل-نى كۆرسە يۈرىكى ئويناپ كېتىدىغان بولۇپ قالدى . بالا ۋاقتىدا دادىسى بىلەن غوجامنىڭ كاتتا ھويلىسىغا كىرىپ بىر قىزنى كۆرۈپ مانا مۇشۇنداق بولۇپ قالغانىدى . ئۇ چاغدا مەدرىسىدە ئوقۇيدىغان روزاخۇن ئىسىملىك دوستى بۇ ھالنى ئاشىق بولغان-نىڭ بەلگىسى دېگەندى ، لېكىن ئۇ ھازىر ئەللىكتىن ھالقىغان ئادەم . نەۋرىلىرى بەيگىگە ئات مىنگۈدەك بولدى . بۇ يېشىدا ئاشىق بولغىنى نېمىسى ؟ يەنە كېلىپ تېخى بەش بالىنىڭ ئان-سى ، ئۆزىنىڭ بىر تۇغقان نەۋرە ئىنىسىنىڭ ئايالىغا - ھە ؟ ياق ، ياق ، ياق ! بۇ ئاشىقلىق ئەمەس ، غەزەپ - نەپرەت ، ئۇيات - نومۇس ، ئۆچ ئېلىش ... ئۇنداقمىكىن دەپسە مۇختەر باي رەيھانگۈلنى كۆرسىلا دۇدۇقلاپ ، كۆز ئۈزەلمەي ، تەمتىرەپ قالىدۇ . قېرىلارنىڭ ئاشىق بولۇشى كىتابلاردا بارمىكىن ، پال ئاچقۇزۇپ باقايمىكىن ؟ ئۇ بىر كۈنى شەھەرگە كىرىپ دىۋانە مەھەللىسىدىكى داڭلىق رەمچىنىڭ ئالدىدا يۈكۈنۈپ ئولتۇرۇپ :

— قېنى تاپە ، مەندە قانداق كېسەل باركىن ، — دېدى .

— سەۋدا ! — دېدى چارساقال ، ئورۇق بوۋاي ئۇنىڭ تومۇرىنى تۇتۇپ ، ئالتىقانىلىرىغا ئۇزاق قاراپ ، سىزىقلارنى سا-ناپ ، پىچىرلاپ بىر نېمىلەرنى ئوقۇپ .

— بۇ نېمە دېگىنىڭ ؟

— ئىشقىيى بىقارار !

— چۈشەنگۈدەك گەپ قىلساڭچۇ ؟

— كۆيۈك ! — دېدى بوۋاي ۋارقىراپ ، — بىرىگە كۆيۈپ قاپلا ، بېگىم .

— قانداق قىلاي ئەمدى ؟

— خېنىم سىلىدىن بىزاركەن .

— بىلىمەن ! جاجىسى نېمە ئۇنىڭ ؟

— تاۋار - دۇردۇن ، تاۋاردەك گەپ ، قەنت - شېكەر ، شېكەردەك گەپ !

— مەن ئۇنداق گەپ قىلىپ باقمىغان .

— ئۇنداق بولسا كۆيۈپ كۈل بولىدىلا .

— قېرىلارمۇ ئاشىق بولامدۇ ؟

— سەۋدانى ئىگىسى سالىدۇ ، بېگىم . لوقمان ھېكىم توقسان يېشىدا يىگىرمە ياشلىق بىمارغا ئاشىق بولۇپ ، ئۆزد-نىڭ يېشىدىن يىگىرمە ياشنى قىزغا تەقدىم قىلغان .

— يائاللا ، بالا - قازالا ئىشكەنغۇ بۇ ! رام قىلغىلى بولمامدۇ ئۇنى ؟

— ياق ، بېگىم ، ئازابقا چىدىسىلا ، ئىنساپ بىلەن مۇز كۆڭۈلنى ئىللىتقىلى بولىدۇ . سوغۇق گەپ ، سوغۇق چىراي ئىللىق كۆڭۈلنىمۇ مۇزلىتىدۇ . سىلىنىڭ تەبىئەتلىرى سى-غۇقكەن !

— بولدى ۋۇي ، قاشقالىق ! — مۇختەر باي رەمچىنىڭ ئالدىغا بىر سىقىم پۇل تاشلىدى - دە ، ئۆزىنىڭ ھەممە سىرىنى كىر داستىخانغا ياڭاق تەك بىر مۇبىر تۆككەن بوۋايغا نەپىرتى بىلەن توڭلۇق قىلدى ، لېكىن ئۇ ئۆيىگە چىقىپ رەمچىنىڭ دېگەنلىرىگە ئىقرار بولدى : «نېمىدەپ بۇ قارا خوتۇنغا ئاشىق بولمەن ، ياق دېگىنى ئۇچۇنلىما ؟»

ئۇ زىياۋۇدۇننىڭ ھويلىسىغا خىلمۇخىل باھانىلەرنى تېپىپ كۈندە بىر كىرىدىغان ، ھەرخىل ئىشلارنى قىلدۇرۇپ ، غەمخور-

لۇق قىلىدىغان بولۇۋالدى . زىياۋۇدۇن بۇنى ئۆزىگە قىلىۋاتقان قېرىنداشلىق دەپ ئويلاپ خۇشال بولاتتى ، رەيھان بولسا نىيىتى يامان دەپ ئويلاپ چۆنەكلىككە چىقىپ لارا ، پەمىدۇر ، پىيازلىد-رىغا ئېغىشىۋالاتتى . باي ھويلىدا ساقال - بۇرۇتى چىكىلگەن ، قىغىر ياقىلىق ئاق كۆڭلىكىنىڭ پېشى تىزىغا چۈشكەن ھالدا يوغان قورسىقىنى تومپايتىپ تۆردىن سۇپىغىچە ، غورۇدىن باغ ئىشىكىگە نەچچە قېتىملاپ مېڭىپ تىنماي سۆزلەيتتى :

— سېنىڭ بالاڭ مېنىڭ بالام . مەيلى ئۈچلىسىنى ئوقۇ-تۈۋەرگىن . چىقىمغا مانا مەن بار . يامىنغا كەلسە ئون قوي ، يىگىرمە قوينىڭ ئىشىغۇ ، بىر ھارۋا ئاشلىقنىڭ ئىشىغۇ ، قانداق دېدىم ، ھوي رەيھانگۈل !

— رەھمەت ، مۇختەرباي ئاكا !

— ھاي رەيھان ، قېتىق ئەكەل ، باي ئاكام قېتىققا ئام-

راق !

رەيھان ئېرىنىڭ دېگىنىنى يەرگە قاراپ ئۇن - تىنىسىز ئورۇندايتتى ۋە بايغا ھەر قېتىم ئېگىلىپ تەزىم قىلاتتى .

— ھەممىز قېرىنداش ، غازىباي ، ھىدىلشايى ، نېدىرشا-بەگ... بىر تارانچى ، مۇشۇ يەردىن ئۈنۈپ چىققان يەرلىكلەرنىڭ تۇخۇمىدىن...

بۈگۈن رەيھانگۈل كالا سېغىپ ، ھويلا سۇپۇرۇپ ، كۈكۈم بېيىپ ، كۈمىلاچ چاپلاپ بولۇپ سۈت سورۇپ قازانغا ئېغىشىپ تۇرغاندا ، ھويلىغا ۋارقىراپ - كۆكرىپ مۇختەرباي كىرىپ كەلدى :

— ھوي رەيھانگۈل ، پاھ ، قېتىقنىڭ ئەجەب تېتىدا ، بىر ھېجر قۇيساڭا !

— سۈزمە قىلىۋەتتىم ، يېڭىسى تېخى ئويۇمىدى .

— سۈزمەڭدىن ئەكەل ئەمسە !

رەيھانگۈل دالاندا ئۇخلاۋاتقان كىچىك ئوغلىنى ئويغىتىۋې-

تىپ بايغا ھېجرىدا سۈزمە سۈندى . باي ھېجرىنى ئەمەس ، ئۇنىڭ قولىنى تۇتۇۋالدى . رەيھان قولىنى ئىتتىك تارتىۋىدى ، ھېجر يەرگە چۈشۈپ سۈنۈپ كەتتى .

— بولدى ، جانان چىنە تۆلەپ بېرىمەن ، — دېدى باي چىنە سۈنۈقىنى يىغىۋاتقان رەيھانگۈلنىڭ مۇرىسىگە ئاستا پەيد-لەپ ، بۇ ئىش ئۇنىڭ ئۈچۈن چەكسىز ھۇزۇر تۇيۇلدى ، — ماڭا قاراپ بىرلا كۈلۈپ قويساڭ... — باي ئىختىيارسىز ئۇنىڭغا تەمشەلدى . رەيھانگۈل بۇرۇلۇپ دالان ئۆيىگە ماڭدى .

— بولە ساقام ، قىسماق بېرىمەن ، چېيىڭنى ئىچ ، ئېتىز-غا بارىمىز !

— يورغا مەنمەن ساقام ، — دېدى باي ئۆيدىن چىقىپ كېرىلىۋاتقان ئوماق ئوغۇلنىڭ ئېڭىكىدىن ئەركىلىتىپ ، — قارا كۆزلىرىڭ ئاپاڭنىڭكىدەك چىرايلىق ، پاھ ، قاش - كىر-پىكىلىرىڭچۇ تېخى ، كۈتمۈكۈت ئۆزى . چوڭ بولغاندا ساڭمۇ قىزلار ئاشىق بولىدۇ .

ئۇ «ئاشىق» دېگەن سۆزنى ئالاھىدە چوڭ ئاۋازدا ئېيتتى .

— ئاشىق دېگەن نېمە ئاپا؟

— ئەسكى گەپ بالام...

— باي چوڭ داداممۇ ئەسكى گەپ قىلامدۇ؟

— قىلىدىكەنغۇ تاڭ ! — دېدى رەيھان باغ تەرەپكە ئالدى-

راپ مېڭىپ ، — ۋايىيەي ، چۆنەكلىككە قاغىلار چۈشۈپتىغۇ ، قويت !

— مەن تېرەككە چىقىپ قاغىلارنىڭ ئۇۋىسىنى بۇزىمەن ،

تۇخۇمىنى چاقىمەن ، بالىسىنى يەرگە تاشلايمەن ! — دېدى ئوغۇل .

— بۇزساڭ ئۇلار يەنە ئۇۋا سالىدۇ ، ساقام !

شۇ چاغدا ئۆيدىن يىغلاپ - تەمتىلەپ كىچىك قىز چىقتى .

بايغا بۇ نارەسىدىلەر ئانىسىنىڭ تەرىپىنى ئېلىپ ئۆزىگە نارازىد-

لىق بىلدۈرۈۋاتقاندا تۇيۇلدى . ھويلىغا باينىڭ بالىسى ئۇنى ئىزدەپ كىرىپ ئابدۇمەر مىڭبېگىنىڭ چاپارمىنى كەلگىنىنى ئېيتىمىغان بولسا ، باي بۇ ھويلىدا قاچانغىچە تۇرۇپ نېمىلەرنى دەپتىكىن . رەيھانگۈل ئاخىر ئېغىر يۈكتىن قۇتۇلۇپ بالىلىرىنى زوق بىلەن سۆيۈپ كەتتى :

— زىيەك باخشىنىڭ كۈچۈكلىرى ، بولۇڭلار ، چېيىڭلار-نى ئىچىڭلار ، ئېتىزغا بېرىپ باراڭدا قاق سالىمىز ، چىلگە يەيسىلەر ، يانغاندا ئىككى بوغماق شىۋاق سۇپۈرگە تېرىپ كېلىمىز ، — دېدى . ئۇلار ئالدىرىشىپ شۇ كۈننىڭ لەززىتىگە ئىنتىلىشتى .

رەيھانگۈل بالىلىرىنى ئەگەشتۈرۈپ قوغۇنلۇققا باردى . تارانچىلاردىن قوغۇنچى كەم چىقىدۇ ، بۇ مەھەللىدە پەيزاۋات ، يېڭىساردىن كېلىپ ئورۇنلىشىپ قالغان ئۇستا قوغۇنچىلار بار . زىياۋۇدۇن شۇلاردىن قوغۇن بېقىشنىڭ يوللىرىنى ئۆگىنىۋالغان : ئۇنىڭ يازلىق تاۋۇزلىرى پىشتى ، قوغۇنلىرىدىن شېكەر-سۈيى ، ئابىناۋات ، كۆكچى ، بېسىۋالدى ، بىشەكشىرىن ، ھەتتا كېيىن پىشىدىغان مىزگان ، سېرىق قوغۇنلىرىمۇ تەييار بولدى . رەيھانگۈل باراڭنىڭ بىر شېخىنى قويماي قوغۇن قېقى قىلىپ ، شەھەردە قىشلاشنىڭ تەييارلىقىنى قىلىپمۇ قويدى .

مانا ئۇ ئېرىنىڭ يېنىغا — ئورما ناخشىسى ئاڭلانغان يەرگە قاراپ قىزىنى كۆتۈرۈپ ، ئوغلىنى ئەگەشتۈرۈپ بۈك ئوتلارنى ئارىلاپ ، سۈزۈك سۇلۇق ئېرىقلاردىن ئاتلاپ ئۆتۈپ خۇشال — خۇرام كەلمەكتە .

زىياۋۇدۇن ئورما ناخشىسى ئېيتماقتا :

ئايىدىڭدا ئورغان ئورمام

ئېتىزلاردا باغ قالدى .

ئاز كۈن ئويىناپ ئايرىلدۇق ،

يۈرەكلەردە داغ قالدى...

رەيھانگۈلنىڭ يۈرىكى «جىغ» قىلىپ قالدى . «داغ» قال-غىنى نېمىسى — ھە ؟

شۇ چاغدا ئورمىچىلارنىڭ يېنىغا مۇختەرباي بىلەن مىڭبېگىنىڭ چاپارمىنى كەلدى . ناخشا جىمىدى .

— ۋەئەلەيكۇم ! — دېدى مۇختەرباي روھسىز ھالدا ، — ئىشىڭلار ئىلگىرى !

— ئېيتقىنىڭ كەلسۇن !

— مۇنۇ چاپارمەن زىيەككە خەۋەر ئېلىپ كەپتىكەن ! — نېمە ؟ !

زىياۋۇدۇن بىلەن رەيھان تەڭلا چۆچۈپ سورىدى ، ئۇلارنىڭ ئېسۇ خىيالى ئوغلىدا ئەمەسمۇ !...

— مۇنداق ئىش ، — دېدى چاپارمەن ، — ئاخشام ئالا بايتال لوزۇڭنىڭ يايىسى چىققاندى ، داڭزىدىن زىياۋۇدۇن قىرىق خو يەرنىڭ ئۈچ يىللىق دەننى تۆكمەپتۇ دېگەن ھېساب چىقىپتەك !

— نېمە ؟ — دېدى زىياۋۇدۇن ئاسمانغا قاراپ ، — ھەر يىلى قىرىق خو يەر ئۈچۈن ئون يەتتە خو بۇغداي ئەكىرىپ شەڭگەن يامۇلغا تۆكۈۋاتمەنغۇ !

— داڭزىدا سېنىڭ سەكسەن خو يېرىڭ باركەن ، — دېدى مۇختەرباي چۈشەندۈرۈپ ، — سەن تېخى بىلمەمسىنا ، ئەيسا شاڭخىولار تېرىۋاتقان ئاۋۇ ئۆستەڭنىڭ ئاستىدىكى قىرىق خو يەر سېنىڭ . ئۇلار ئۈچ يىلدىن بېرى دەن تۆكمىگەن . يەر سېنىڭ نامىڭدا بولغاندىكىن ، ئۈچ يىللىق دەنگە ئەللىك بىر خو بۇغداي تۆكىدىكەنەن ، زىيەك !

— ۋىيەي ! — رەيھانگۈلنىڭ مېڭىسى زىڭىلداپ ، كۆزى قاراڭغۇلىشىپ كەتتى ، — نېمە دەيدىغاندۇر !...

— داڭزىدىكى مەن نەدىن بىلەي ، — دېدى زىياۋۇدۇن
ئاچچىق كۈلۈپ قويۇپ ، — سەكسەن خەبەر بولسا ياخشىغۇ ،
قىرىق خەبەر تېرىپ نېنىنى يېگەن ئاكىلىرىم دەننىمۇ تۆكەر !
— شۇنداق بولىدۇ — دە !
— تۆكەي بولامدۇ !
— شاڭيولارمۇزە !

كۆپچىلىك كەچكى قۇياش يورۇقىدا ئورغاقلىرىنى يالت -
يۇلت قىلغۇزۇپ تەرەپ - تەرەپتىن ۋارقىراشتى .

— چاپارمەن بېگىم ! — دېدى تېپىپ ئىسىملىك سۆز -
مەن دېھقان ، — ئالا بايتال بېگىمگە دەڭ ، قىچىشقان يەرنى
تاتلىسۇن ، قىچىشمىغان يەرنى تاتلىماي...
— ھەي تېپىپ ، تىلىڭغا ئىگە بول ، — دېدى مۇختەرباي

تەمەننا بىلەن ، — بىلەمسەن ، ئالا بايتال كېلىۋاتىدۇ دېسە
بۇشۈكتىكى بالا چىرقىرايدۇ ، تۇغماس خوتۇنمۇ تۇغۇۋېتىدۇ .
زەنجىر بىلەن باغلاپ ، كالىدەك قوشاقتاپ ھەممىمىزنى يامۇلغا
سولىمىسۇن يەنە ئۇ قاشقالىق !

— سېنىڭمۇ ئاكاڭ باركەن - ھە ، مۇختەركا !
— ئەنسىرمە زىيەك ، — دېدى مۇختەرباي تەنتەنلىك
ۋارقىراپ ، — شاڭيولار دەننى تۆكىدۇ ، تۆكىمىسە كۈزلىكىگە
ئوت قويۇۋېتىمىز . مەن مىڭبېگىگە ئېيتىپ قويىمەن ، يايىلار
شاڭيو ئاكامنى قىستايدۇ ، سەن قورقما ، رەيھانگۈلنى ئەكەل ،
ئانقا مىنگەشتۈرۈپ ئاپىرىپ قوياي ، قارا ، قورقۇپ تاتىرىپ
كەتتى بىچارە !

رەيھانگۈل «ياق» دەپ بولغۇچە ، زىياۋۇدۇن خوتۇنىنى بو -
ۋاقتەك يەردىن كۆتۈرۈپ قارىگىرنىڭ ساغرىسىغا ئولتۇرغۇزۇپ
بولدى . ئات تېپچەكلىدى ، رەيھانگۈل قورقۇپ مۇختەرباينىڭ
قارا پوتىسىنى تۇتۇۋالدى ، مۇختەرباي زىياۋۇدۇننىڭ كىچىك
قىزىنى قۇچىقىغا ئېلىپلا ئېتىنى دىۋىتى .

ئات يورغىلاپ مەھەللە يولىغا چىقتى .
— چىڭ تۇت ، ئۈرۈكۈيدۇ مۇنۇ ئات ، مېنى چىڭ قۇچاقلد -
مىسالىڭ تاشلىۋېتىدۇ ! — دەپ چاقچاق قىلدى مۇختەرباي .
رەيھانگۈل بىردىنلا كۆڭلىدىكى نەپرەتنى ئۇتتۇدى . ئۇ يە -
قىملىق ، تىترەڭگۈ ئاۋاز بىلەن :

— باي ئاكا ، — دېدى «باي» سۆزىنى چىڭراق ئېي -
تىپ ، — ئالا بايتال دېگەننى رەھىمسىز ئادەم دېيىشىدۇ ،
ئاۋۇنى باغلىۋېتەرمۇ ؟
— زىيەكنىمما ؟

— ھەئە !
— دېدىمغۇ ، باي ئاكاڭنىڭ كۆڭلىنى ئالساق زىيەكنىڭ
بىر تال مويىمۇ تەۋرىمەيدۇ !

— ئاكام تۇرۇپ ئۆز سىڭلىڭىزغا يامان نىيەتتە بولماس -
سىز - ھە ؟

— يامان نىيەت دېگەن نېمە ئۇ ؟ دېگىنىڭىزنى بېرىمەن ،
سەنمۇ شۇنداق قىلىسەن - دە !

باي سول قولى بىلەن دۈمبىسىگە چاپلىشىپ ئولتۇرغان
رەيھاننىڭ ساغرىسىغا ئۇرۇپ قويدى . رەيھان جىمىپ قالدى ۋە
گەپ يۆتكەپ :

— ھە ، راست بىر باغلام شۇناق سۈپۈرگە تېرىۋالماقچى -
دىم ، توختىسىڭىز قىزىمنى ئېلىۋالاي ، — دېدى .

مۇختەرباي شۇزامان ئېتىنى دىۋىتى ، شوخ ئات مەھەللىگە
قاراپ ئويناقلاپ يورغىلىدى ، رەيھان ۋارقىراشقا باشلىۋىدى ،
باي :

— ھېلىقىدەك ۋارقىرا ، ھېلىقى زىيەككە ۋارقى -
رىغاندەك ! — دېدى ۋە ئېتىنى يەنە دىۋىتى . ئات پۇرقۇپ -
پۇرقۇپ ئېرىقلاردىن ئاتلىغان پېتى مەھەللىگە ئەمەس ، مەھەللى -
نىڭ كۈنگەي تەرىپىدىكى قارىياغاچلىققا قاراپ ئۇچقاندەك يۈگۈ -

رۇپ كەتتى .

رەيھان ۋارقىرىدى ، باينىڭ دۈمبىسىگە ئۇردى . قىزى ئانا بىلەن تەڭ چىرقىردى ، لېكىن باي پەرۋا قىلمىدى . رەيھان قارىباغاچلىققا بارسىلا ھېچ ئىش بولمىسىمۇ يامان گەپ تارقىلىد . شىنى بىلەتتى . چۈنكى بۇ مەھەللىدە بۇ خىل گەپلەر مەزىلىك تاماقنىڭ پۇرىقىدەك تېز تارقىلىدۇ ئەمەسمۇ !

قايرىما ئۆستەڭگە يېتىپ كەلگەندە ، رەيھان قۇملۇق قىر - غاققا ئۆزىنى ئاتتى - دە ، يەرگە چۈشۈپ نەچچە دومىلاپ يۆگد - مەچلىكتە توختىدى . ئۇنىڭ جەينىكى سۈرۈلگەندىن باشقا ، ھېچبېرى ھېچنېمە بولمىدى . ئۇ ئورنىدىن تۇرغۇچە باي ئېتىنى توختاتتى ۋە ئاتتىن سەكرەپ چۈشۈپ بالىنى يەرگە ئولتۇرغۇ - زۇپ قويۇپ رەيھاننى يۆگمەچلىككە بېسىۋالدى . رەيھان نە ۋارقىراشقا ، نە تېپىراشقا ئۈلگۈرەلمىدى . باينىڭ يىرىك ساقال - لىرى ئۇنىڭ يۈز ، بويۇنلىرىغا سۈركەلدى . باي ئۇنىڭ ئىككى پۈتىنى ئىككى ياققا قايرىپ تىزلىنىۋېلىپ سول قولىنى ئىشتان - مېغىغا سۇنغاندىلا ، رەيھان يالاڭ ئاياغ ئوڭ پۈتى بىلەن باينىڭ چاتىرىقىغا قاتتىق تەپتى . باي بىر ئىگرىدى - دە ، سىڭايان بولۇپ قالدى . رەيھان تېز ئورنىدىن تۇرۇپ چىرقىراۋاتقان قىزىنى باغرىغا بېسىپ بۇقۇلداپ يىغلاپ :

— ئۆلمەيدىغان قاۋان ! — دېدى .

باي ئورنىدىن تەستە تۇرۇپ يەردىن قالىپقىنى ئېلىپ كىي - دى ۋە رەيھانغا قاراپمۇ قويماي :

— قانجۇق ! — دەپ تىللىدى - دە ، ئېتىغا مىنىپ كەينىگە بۇرۇلدى ۋە شەھەر تەرەپكە قاراپ ئېتىنى چاپتۇرۇپ يۈرۈپ كەتتى .

رەيھان قىزىنى كۆتۈرۈپ ، بىر باغلام شىۋاق تېرىپ ئۆيگە كەلگەندە گۈگۈم چۈشكەن ، ئورمىچىلار ئوت ئارتىلغان ئاتلىرىغا مىنىشىپ «ئورغاق بېشى» بولىدىغان ئۆيگە پولۇ يېيىش ئۈچۈن

كېتىپ باراتتى .

— ئەمدى كەلدىڭمۇ؟ — دېدى زىياۋۇدۇن خوتۇنغا ئاتلىق ياندېشىپ ، ئاندىن كەينىگە قايرىلىپ مىنگىشىۋالغان ئوغلىغا ، — ماۋۇ قوغۇن - تاۋۇزلارنى ئاپاڭ بىلەن ئۆيگە ئاپىرىۋېتىپ پولۇ يېگىلى بارغىن ، دەرانىمۇ باشلىۋال ، — دەپ جېكىلىدى .

رەيھان ئوغۇللىرى بەرا ، دەرا ، ھەمرا ۋە قىزى ئىمھان بىلەن ھويلا سۇپىسىدا ئولتۇرۇپ خۇشال - خۇرام تاۋۇز چېقىپ يېدى ۋە بالىلىرىغا :

— كاۋا ئېشى ئېتىپ بېرىمەن ، بىردەمدىلا ، — دەپ قويۇپ چېلىكىنى كۆتۈرۈپ ئۆستەڭگە ماڭدى . خۇشلۇق بىلەن خاپىلىق ، كۈلكە بىلەن كۆز يېشى پات - پاتلا ئالمىشىپ تۇرىدۇ - غان بۇ كىچىككىنە مەھەللىدە كۈن بىلەن تۈننىڭ ، ھەپتە - ئايلارنىڭ ئالماشمىقىمۇ تېز ۋە ئاسان . يازچە نەلەرگىدۇر ياۋا - يىلىشىپ كېتىشكەن توخۇلار غازاڭ بىلەن تولغان باغلاردىن پانال ۋە سامان دۆۋىسىگە ئايلانغان ھويلا - ئېغىللارغا ياتسىراپ بوجۇيۇپ كېلىشىدۇ . بەس - بەس بىلەن چېلىشىۋاتقان ، تاجلىد - رى قىپقىزىل ، يېڭىدىن جالا چىقارغان چۈجە خورازلار يازدىن بېرى ئەگەشتۈرۈپ ، قاننى ئاستىدا پەپىلەپ ئۇخلىتىپ باققان ئانىلىرىنى تونۇمىغاندەك ، ئۆز خوجايىنلىرى بولغان بەرا - دەرا ئىسىملىك ئادەم بالىلىرىنىمۇ تونۇمايدۇ . ئىككى پۈتى بىلەن ماڭىدىغان بۇ ئادەملەر ئۇلار ئۈچۈن باغدا دائىم ئۇلار كۆرىدىغان مولۇن مۈشۈك ، توشقان ، ئىت ، موزايىلاردەك تۆت پۈت بىلەن ماڭىدىغان ھايۋانلارغا ئوخشاش . ئۇلار ھازىر قايسى كوكات ئاستىدا تۇخۇمدىن چىققىنىنى بىلمىگەندەك ، ئاز كۈندە بۇ يەردە نېمىلەر بولىدىغىنىنىمۇ بىلمەيدۇ . تەبىئەت تىلسىز ، لېكىن ئۇ ھەممىنى ئىشارەت بىلەن ئۇقتۇرالايدۇ . ئاۋۇ شوخ خورازلار بولسا مېكىيان قوغلاش ، دانلاش ۋە ھاياجان بىلەن چېلاشتىن

باشقىنى بىلمەيدۇ ھەم بىلدۈرەلمەيدۇ. ناۋادا بىلگەن بولسىدى، مۇختەرباينىڭ مۇشۇ قاراڭغۇ باغنى يازدىن بېرى قانچە ئايلانغان. لىقى، بىر ئايالنىڭ باغقا چىقىشىنى تەقەززا بولۇپ كۈتۈپ، چۆپلەر ئارىسىدا نەچچە قېتىم تۈنەپ چىققىنىنى ئىگىلىرىگە ئېيتىپ بەرگەن بولاتتى. ھەر يىلى ئارىلاپ - ئارىلاپ ئورما ئورۇپ قويىدىغان، شۇنىڭ بىلەن ئۆزىنىڭ ھەممىگە قادىر ئەزىد. مەتلىكىنى كۆپچىلىككە كۆرسىتىپ قويىدىغان مۇختەرباي بۇ يىل بىر قېتىم ئورغاق تۇتمىدى. ئۇ پات - پات مەسچىتكە كېلىپ جۈمە ئوقۇپ، مەھەللە ئىمامغا سېلىق گەپ بىلەن زەربە بېرىپ، بۇ مەھەللەنىڭ خوجايىنى ئىمام، مۇتۋەلىلى ياكى ئەللىكېشىمۇ ئەمەس، بەلكى ئۆزى ئىكەنلىكىنى بىلدۈرۈپ قو- ياتتى. ئۇ بۇ يىل بۇ ئىشىنىمۇ تاشلىدى. ئۇنىڭ ئەس - خىيالى رەبھان بىلەن، ئۇ رەبھاننى كۆرۈشىنىلا ئويلايتتى، خىيالىدا ئۇنىڭغا: «زىيەكنى تاشلا، ماڭا تەگ، توقاللىققا ئۇنىمىساڭ چوڭ خوتۇن بول، ئاق باش گۈلنىسابۇۋىنى ئالتە بالىسى بىلەن ئۈچ تالاق قىلىشقىمۇ مەن رازى!» دەپ يېلىناتتى، زارلىناتتى. ئۇنىڭ ئۈچۈن بۇ دۇنيادىكى ھەممىلا ئىش مەنسىز، بىرلا رەبھان ھاياتىنىڭ ئۆزى، مەنسى، بارلىقى ئىدى. ئۇ بېغىغا چىقىپ قىزلىرىدىن گۈللەرنى سورايتتى، بىر گۈلنى رەبھانگۈل دەپسلا شۇنى تۇيدۇرماي پۇرايتتى، ئۆستەڭ بويىدا رەبھانگۈل بار ئىكەن دېگەننى ئاڭلاپ، ئۆستەڭ بويىدا ئۇخلايدىغان بولۇۋال- دى. ناۋادا بىر كىشى ئۇنىڭدىن كەبىنىڭ قەيەردىلىكىنى سورى- سا، ئۇ ئىككىلەنمەي كەبە دېگەن مۇشۇ زىيەكنىڭ ئۆيى دېگەن بولاتتى. ئۇ قوش قاناتلىق دەۋازىسىنىڭ ئورۇندۇقىغا ئولتۇ- رۇپ، سائەت - سائەتلەپ زىيەكنىڭ غورۇ ئىشىكىگە ھويلىسىغا قارايتتى. بىرى كېلىپ:

— ئەسسالامۇ ئەلەيكۇم، ئولتۇرۇپسىز! — دېسە، ئۇ:
— نەدە؟ — دەپ ئەس - ھوشىنى بىلمىگەن ھالدا

قوپاللىق قىلاتتى .

مانا ياز تۈگەپ، كۆڭۈللۈك كۈز ئاخىرلاشتى، توي - تۆكۈن، ئوغلاق، بەيگە پەسلى باشلاندى. كەچ كۈز مەزگىلى زىياۋۇدۇننىڭ ئۆيىدە ھەر كۈنى تالاش - تارتىش، ھەر سائەت گەپ تالاش بىلەن ئۆتمەكتە ئىدى .

— قار قېلىن يېغىشتىن بۇرۇن شەھەرگە كۆچۈپ كى- رەبھىلى! — دەيتتى رەبھان ھەر كۈنى ئەتىگەندە ھاۋاغا قاراپ قويۇپ، — قاراڭ، ھاۋانىڭ ئەلپازى يامان!

— تېخى ئوزاكۇنلا ئوغلۇڭنى يوقلاپ چىقىمغۇ خوتۇن، — دەيتتى زىياۋۇدۇن تولا تەكرارلانغان گەپتىن بىزار بولۇپ، — خەتتە توپنى ئۆتكۈزۈۋالايلى، ئاندىن كېيىن بىر گەپ بولار! — توپنى مەشەدە قىلىپ، بالىنى شەھەردە ياتقۇزايلى .

— ياق خوتۇن، مۇختەرباي ئاكام ئۇنىمايدۇ!

— بالا ئۇنىڭمۇ، سىزنىڭمۇ؟

— ئاتا يوللۇق ئاكا ئۇ دېگەن!

— ۋايىيە!...

رەبھانگۈل باينىڭ قىلمىشلىرى : يازچە پەنجىرىدىن كەتمە- گەنلىكى، ئېسىلغانلىقى، يېلىنغانلىقى ۋە يامان نىيەتتە بولغان- لىقلىرىنى ئاشۇ «ۋايىيە» بىلەنلا ئىپادىلەيتتى. لېكىن زىياۋۇ- دۇن بۇ ئاياللار تىلىنىڭ بۇنچىلىك چىق مەنسى بارلىقىنى نەدىن بىلسۇن. ئۇ ئايالغا تەسەللى بېرىپ، خۇش قىلىش ئۈچۈن:

— نۇرى ھۈسەنباينىڭ زاۋۇتىدا ئىشلەپ خېلى پۇل تېپىپ- تۇ خوتۇن. پۇل بەرسەم زادى ئالمدى! توقاچلىرىڭ بىلەن قايماقلىرىڭنىلا ئالدى. ھاشىم تەمبۈر بىلەن تونۇشتۇرۇپ قوي- دۇم. ئوغلۇمىز قالىتس ئوقۇۋېتىپتۇ. باي ئاكامنىڭ بىر ئاغى- نىسىنىڭ بالخانلىق ئۆيىدە ياتىدىكەن...

— ياق، ياق، بالام خەقنىڭ ئۆيىدە قورۇندۇ، قۇرسۇن ئۇنداق بالخانا...

بۇ گەپلەر كۈندە بىرنەچچە قېتىم بولۇپ تۇراتتى .

مانا ئۇ بۈگۈن سۇپىنىڭ گىرۋىكىدە تۇرۇپ دۈمچىنىۋېلىپ يوغان تەڭنىدىكى لىق خېمىرنى ئېگىلىپ تولغىنىپ چەپلىمەك- تە . زىياۋۇدۇن كىچىك قىزنى تىزغا ئولتۇرغۇزۇپ رەيھاننىڭ جۈدەڭگۈ چىرايىغا ، ئورۇق قوللىرىنىڭ خېمىر چەپلىشىگە ، يوغان خېمىرنى ئۆرىگەندە بويۇن تومۇرلىرىنىڭ كۆپۈشىگە ، پۇتلىرىنىڭ تىترەشلىرىگە قاراپ ئولتۇراتتى . ئۇنىڭ بۇ ئۆمۈر- لۈك ھەمراھىنى بۇ تۇرمۇش ئازابلىرىدىن قۇتۇلدۇرغۇسى كې- لەتتى ، لېكىن چارسى يوق ، خېمىرنى ئەر كىشى يۇغۇرسا توخۇنى چانغا قوشقاندا كۈلكىلىك بولىدۇ ، ئۆرۈشۈپ بەرسە- چۇ ؟ ياق ، تارانچى ئەرلىرى قازان بېشىغا يولمايدۇ ، بۇ بىر نومۇسلىق ، خۇددى كوچىدا ئانىدىن تۇغما ماڭغاندەك بىر ئىش . ئوچاققا كۆكۈم يۆلەپ قويۇپتۇ . سامان ئارىلاش كۆكۈم كۆيۈپ ئوچاقمانتىغا يامرىماقتا ، ئۇنى زىياۋۇدۇن ئىچىگە تىقىۋەتسە بولىدۇ ، لېكىن بۇ ھەم خوتۇن كىشىنىڭ ئىشى ، ئۇنداق قىلسا خوتۇنغا ئۆز قولى بىلەن ئوسما قويۇپ قويغاندەك بولىدۇ ، ئۇ تولىمۇ مەسخىرىلىك ئىش !

— ئوت تېشىغا چىقىپ كەتتى خوتۇن !

رەيھان پوپۇچ كىيگەن پۇتلىرى بىلەن ئوتنى تۈزدى . تالدىن بەرا يۈگۈرۈپ كىردى :

— ئاپا ، موزاي ئېمىپ كەتتى !...

— موزايىنى باغلاپ قوي ساقام . خېمىرنى كاڭغا دۈملەپ قويۇپلا كالا ساغىمەن .

بەش تونۇر نان ياقماق رەيھانغا مۇشكۈل ، زىياۋۇدۇنغا ئىش ئەمەس . شوخ موزايىنى ئۆزى باغلاپ كالىنى يالغۇز ساغماقمۇ زىياۋۇدۇنغا ئىش ئەمەس . قىزى يىغلىدى :

— قىزىڭنى بەزلىسەڭچۇ خوتۇن !

— ئويۇقتىن نان ئېلىپ بېرىڭ ، تاختۇشتا قايماقمۇ بار ،

يېگۈزۈپ قويۇڭ !

— نېمە دەيسەنوي !

— بىر قولۇمنى ئون قىلالمايۋاتسام قاراپ تۇرامسىز ؟

— خوتۇن بول دەمسىنا ؟

يازىچە باغ باغلاپ ، پايخان ھەيدەپ ، ئورما ئورسام ئەر

بولدۇڭ دەيسىزۇ ، ئەمدىزە بالغا قايماق يېگۈزگەنگە ...

ۋايىيە ! ...

زىياۋۇدۇن ئادىتى بويىچە كۈلۈپلا قويدى . نېمىلا بولمى-

سۇن ئۇ شۇ كۈنى بالا باقتى ، بەرا بىلەن دەرا ئانىسىغا قارشىپ

تونۇرغا ئوتۇن سالدى ، راسلانغان نان - توقاچلارنى تونۇر بېشىغا

توشۇدى ، كىچىك ئوغلىنىڭ خەتنە تويى ئۈچۈن مۇختەرباي بەر-

كەن ئۈچ قوي بىر قوزغا چۆپ بەردى ، ئۆيگە ئۆستەڭدىن سۇ

توشۇدى . مانا قاراڭغۇ چۈشۈۋىدى ، بۇ ئىككى بالا غورو سېلىپ

داۋالدى مانا قاقتى . زىياۋۇدۇن بۈگۈن رەيھاننىڭ ئىشلىرىغا

بىر نەرسە زەن قويدى . ئۇ يەرگە يورۇق چۈشمەستە ئورنىدىن

تۇرۇۋىدى ، مانا قاراڭغۇ چۈشۈپتۇ ، بىردەم جىم تۇرغىنى يوق .

شەھەرگە ئەكىرىپ كېتىش ئۈچۈن يازىچە قۇرۇتقان ئالما ، قو-

غۇن قاقلىرى ، پەمىدۇر ، لازا ، بوجا گۆشلەر ، بىر باداڭ ئۇن ،

ئون نەچچە قاپاق ياغ ، ماتا - شانتۇاردىن بولسىمۇ ئىچىگە يۇڭ

سېلىپ تىكىلگەن يوتقان - كۆرپە ، توزغاق - سامان تىقىلغان

قۇراق ۋە لەستىك ياستۇقلار ، باي ئاكىلىرى بىلەن سوقۇشۇپ

يۈرۈپ ، قىشلاقتامدىن تاغار - تاغاردا يۇڭ ئاچقىپ باستۇرغان

گۈلسىز كىگىزىلەر ، تىكىلگەن كىيىم - كېچەك ، بېسىلغان

قوراي - تېزەك ... ھەممىسى رەيھاننىڭ قولى بىلەن پۈتكەن .

مانا ئەمدى ئۇنىڭ خوتۇنى رەيھانگۈل بېشىنى تىزغا — جەينى-

كى بىلەن تايانغان ئوڭ قولىنىڭ ئالدىقىغا قويۇپ ، كەچ كىر-

گۈچە ئالدىراپ نان يېقىپ چارچىغان سول قولى بىلەن ئىسسىق

تونۇرغا سانسىز قېتىم باش تىقىپ قىزارغان يۈزىنى سىلاپ ،

خۇمارلاشقان كۆزلىرىنى ئېرىگە تىكىپ ئولتۇرۇپتۇ . تولۇن ئاينىڭ قارىياغاچ شاخلىرى ئارىسىدىن شامالدا لىغىلداپ چۈشۈپ تۇرغان غۇۋا يورۇقىدا رەيھان ئۇنىڭغا تولىمۇ چىرايلىق ، مېھىر-لىك ۋە مۇلايىم كۆرۈندى . ئۇ زىياۋۇدۇننىڭ قۇچقىدا ئۇخلاپ قالغان يالغۇز قىزىنىڭ مەڭزىنى سىلاپ قويۇپ :

— ئاق سېرىقلىقى سىزگە ، قاش - كۆزى ماڭا تارتىپتۇ ، نۇرىدەك چىرايلىق بولىدىغان ئوخشايدۇ ! — دېدى .

— ساڭا ئوخشاش چىرايلىق !

بەلكى زىياۋۇدۇننىڭ ئايالىنى بىرىنچى قېتىم مەدەھىيىلەشەن بولسا كېرەك ، رەيھان بۆلەكچىلا جانلىنىپ ، كۈلۈپ :

— ئىچىمگە ئوت كەتتى ، مۇزدەك تاۋۇز يېسەكمىغۇ ! — دېدى . زىياۋۇدۇن دەرھال ماڭماقچى بولۇپ مىدىرلىدى . بۇمۇ بەلكى تۇنجى قېتىم خوتۇن كىشىنىڭ ئىشىغا مىدىرلىغىنى بولسا كېرەك :

— مەن ئاچىقاي ، خوتۇن ، بالىلار ئاق تېرەك - كۆك تېرەك ئوينىۋاتىدۇ .

— ياق ، مىدىرلىماڭ ، بالا ئويغىنىپ كەتمسۇن ، ئۈزۈملا ئاچىقاي .

رەيھان چاققانلىق بىلەن تونۇر بېشىدىن چۈشۈپ باغ ئىشىك بىلەن ھويلىغا ماڭدى .

زىياۋۇدۇن خېلى كۈنتى ، رەيھان چىقىمىدى ، ئۇ رەيھاننىڭ پات - پاتلا شا بولۇپ قالىدىغىنىنى ، بۇ شا بولۇشنىڭ بۇ يىل كۆپىيىپ قالغىنىنى بىلەتتى . ئۇ ئەنسىرەپ :

— رەيھان ! — دەپ ۋارقىرىدى .

قىزى ئويغىنىپ يىغلىدى .

— بەرا ، دەرا ، ھەمرا !... — ئۇ بالىلىرىنى ۋارقىردى .

دى . ھويلىغا چىرىقراپ يىغلاپ ھەمرا يۈگۈرۈپ كىردى :

— دادا ، دادا ، باغ ئىشىكىدە ئالۋاستى ياتىدۇ !

زىياۋۇدۇن تونۇر بېشىدىن قىزىنى كۆتۈرگەن يېتى سەك-رەپ چۈشۈپ باغ ئىشىكىگە يۈگۈردى .

رەيھان سۇنالىنىپ ئوڭدا ياتاتتى ، ئۇنىڭ چاچلىرىغا سا-

مان - چوۋالار يېپىشقان ، خېلىلا كۆنۈرۈلگەن ئاي يورۇقىدا

ئۇنىڭ يېرىم ئوچۇق كۆزلىرى زىياۋۇدۇنغا تىكىلگەن ، لېكىن

نۇرسىز ، ئۇزۇن كىرىپكىلىرى ھەرىكەتسىز ، ئۇزۇن ، قاپقارا

ئاشلىرى قېتىپ قالغاندەك ، يېرىم ئوچۇق ئاغزى بىرىنمە دەپ-

چىشكە تەمىشلىۋاتقان دەك كۆرۈندى . زىياۋۇدۇن ئۇنىڭ بېشىنى

تىزىغا ئالدى ، ھاياتىدا ياش چىقىپ باقمىغان ئەر كۆزىدىن ھايات

پاجىئەسىنىڭ مارجانلىرى چاچراپ چىقتى . ئۇ تىترەپ تۇرۇپ

مەڭگۈلۈككە كۆز يۇمغان ھەمراھىنىڭ گۈزەل نامىنى ئاتا پ بار

كۈچى بىلەن ۋارقىرىدى :

— رەيھان !

ئۇنىڭ ئاۋازى پۈتۈن مەھەللىگە ئاڭلاندى . بىرىنچى بولۇپ

بۇ ھويلىغا مۇختەرباي يېتىپ كىردى ۋە رەيھاننىڭ جەستى

ئالدىدا تىزلىنىپ ئولتۇرغىنىچە زىياۋۇدۇننىڭ يىرىك قوللىرى-

نى ئالدىنىغا ئېلىپ بۇقۇلداپ يىغلاپ :

— قېرىندىشىم ! — دەپ ۋارقىرىدى .

بىردەمدىلا ھويلا ، كوچا ھازىچىلار بىلەن تولدى . رەيھان-

گۈل باينىڭ قىزى . زىياۋۇدۇن توي قىلغاندا پۈتۈن مەھەللە

مۇشۇنداق قوزغىلىپ بۇ ھويلىدا تۇنجى توي كېچىسىنى تۇڭلۇك

ماراپ ئۆتكۈزگەنىدى . لېكىن باي قىزى بىر ئەر ئۈچۈن ئون

نەچچە يىل كۆرمىگەننى كۆرۈپ ، قىلمىغاننى قىلىپ ، ئۆز سادا-

قىتىنى مەڭگۈلۈك قۇچاقلاپ ، ئۇلار بىلەن خوشلاشقاندا ئوخ-

شاشلا ھويلىدا بىر كېچىنى تۈنەك بىلەن ئۆتكۈزدى . پەرقى :

بىرىدە شادلىق ، ھاياجان ئۇلارغا ھەمراھ بولغان . بۈگۈن بولسا

قايقۇ ، كۆز يېشى ئۇلارغا ھۆكۈمران .

زىياۋۇدۇن تاڭغا يېقىن سۇپىدا ، توقۇم ئۈستىدە ئۇخلاپ

قالدى . ئۇ چۈش كۆردى ، چۈشىدە ئۆزىنىڭ ئەڭ گۈزەل ھايات خاتىرىسىنىڭ بېشى ، ئەڭ تەسىرلىك بەتلەرنى ئوقۇدى .

... زىياۋۇدۇن ئاپىسىنى كۆتەك ھارۋىغا سېلىپ قىشلاقتا- تامغا چۈشتى . ئۇ ئاپىسىنىڭ نېدىرشا ئىسىملىك تاغىسىنىڭ ھويلىسىغا كىرىپلا ئىككى چېچى تېقىمىغا چۈشىدىغان بىر قىزنى كەينىدىن كۆردى . يوغان ئۇن ساندۇقىدىن تەڭنىگە ئۇن ئېلىد- ۋاتقان قىز كەينىگە قايرىلىپ ، ئېتىنىڭ بوغىسىنى چىقىرىۋات- قان زىياۋۇدۇنغا قارىدى . بۇ قايرىلىپ قاراش ئەمەس ، ئوق ئېتىش ، سالما تاشلاش بولدى . ئۆزىگە ھازىرغىچە بىر مۇ قىز بالا تەبەسسۇم بىلەن قاراپ باقمىغان يىگىتنىڭ يۈرىكىگە ئوت تۇتاشتى ، ۋۇجۇدىغا قوقاس چېچىلدى . ئۇ بوغىنى ئالمەن دەپ قايتىدىن سالدى ، ھودۇقۇپ ھارۋىنىڭ شوتا ياغىچىغا پۈتلىشىپ ئوڭدا يىقىلدى . ئۇنىڭ قالىپقى قىزنىڭ ئالدىغا دومىلاپ باردى ، قىز قاقلاپ كۈلۈپ ئۇنىڭ قالىپقىنى قولغا ئالدى ۋە زىياۋۇ- دۇننىڭ قولىغا بەرمەي تىكلەكلىك ئارىنىڭ ئۇچىغا ئىلىپ شوخ- لۇق بىلەن ئۆگزىگە چۆرۈۋەتتى . زىياۋۇدۇن قالىپقىنى ئالغىلى دەرۋازا سىرتىدىكى شوتغا ياماشتى . ئۇ ئۆگزىگە چىقىپ قالپ- قىنى ئېلىپ چۈشەي دېسە شوتا يوق ، شوخ قىز باغدىكى قېرى قارىياغاچتا ئىلەڭگۈچ ئۇچۇۋاتاتتى ، ئۇ پۈتلىرىنى ئۇدۇلدىكى دەرەخ غولىغا تەگكۈزۈپ ھېچ ئىش بولمىغاندەك «گۈ - گۈ - گۈك» دەپ ئوينىماقتا ئىدى .

زىياۋۇدۇن ئۆگزىنىڭ لېۋىگە كېلىپ ئولتۇردى ، قىزنىڭ ئۇچۇۋاتقان توم چاچلىرىغا ، يىپەك كۆڭلەك ئىچىدىكى ئەۋرىشىم بەدىنىنىڭ تولغىنىشلىرىغا ، ھەر قېتىم قايرىلىپ ئۆزىگە قارىد- غاندا پەيدا بولىدىغان بىر جۈپ زىناق ۋە ئويناق قارا كۆزلىرىگە ھەۋەس ، زوق ۋە ئۆزىمۇ چۈشەنمەيدىغان بىر خىل قايىناق ھېس- سىيات بىلەن تىكىلىپ قارىدى . ئاخىر قىز ئۇنىڭ يېنىغا لەيلەپ كەلگەندە ئاۋازلىق قىلىپ :

— سەن پىشقان ئۈجمە ، مەن توقۇنماق قاغا بولۇپ قالسامكەن ! — دەدى .

قىز يەنە بىر ئايلىنىپ كېلىپ :

— ھەي قاغا ، مالىك كەت ، تېخى ئۈجمە پىشمىدى ! — دەپ قاقلاپ كۈلدى .

زىياۋۇدۇن كەچتە بار بويىدىكى بۇلاقتا ئېتىنى سۇغىرىۋات- ھاندا ، ئۇيۇلسىز ئۇنىڭ بويىغا مۇزدەك سۇ قۇيۇلدى . ئۇ چۆ- چۈپ قارىدى ، رەيھان چىغىر يول بىلەن بۇلاق بېشىدىن يۇقىرىغا بۈگۈرۈپ چىقىپ كېتىپ باراتتى... «قاغا بولسام ، كەينىدىن ئۇچسام !» دەپ ئويلىغانىدى شۇ چاغدا زىياۋۇدۇن .

شۇنىڭدىن كېيىن زىياۋۇدۇن ھەدەپسلا قىشلاقتامغا يۈگۈ- رىدىغان ، قۇم ئارىشاك كۈنلىرى ئۆيگە نەچچە كۈنلەپ كەلمەيدى- ھان بولۇۋالدى . ئاخىر ، يىگىت ئارزۇسىنى ئانا چۈشەندى . ئۇ ئۇلغانلىرىغا گەپ پۇرىتىۋىدى ، نېدىرشا ھاجىم بۇ ئىشنى ئاڭلاپ ئاچچىق بىلەن :

— بۇ نەۋرەمگە شەھەردىن سېتىۋالدى باينىڭ ئەلچىلىرى چىققان ، ھەممىنى بىلىپ تۇرۇپ يەنە ئېغىزلاغىنى نېمىسى ، بۇ شاۋۇدۇننىڭ شاللىقىنىڭ !... — دەدى . شاۋۇدۇن زىياۋۇ- دۇننىڭ دادىسى ئىدى . ئۆز ۋاقتىنىڭ چوڭ زېمىندارى ، ھازىر- قى ۋەيرانچىلىقنىڭ بوۋىسى بولغان ئۇ كىشى ئاللىقاچان ئالەم- دىن ئۆتكەن بولغاچقا ، ئۇنىڭ تۇل خوتۇنىنىڭ يۈز - خاتىرىسى قالمىغانىدى .

بىر كۈنى كەچقۇرۇن نېدىرشا باينىڭ قورۇسىدىكى مالاي قىز مەھەللىدە پەيدا بولدى . ئۇ زىياۋۇدۇنغا :

— ئۈجمە پىشتى ، بۇلاق بويىغا چۈشتى دەيدۇ رەيھانگۈل ، — دەدى .

— قاچان ؟

— بۈگۈن كەچ !

زىياۋۇدۇن ئاغىنىسى بىلەن ئىككى ئاتلىق بولۇپ قاراڭغۇ چۈشكەندە بۇلاڭنىڭ نېرىسىدىكى تاللىققا كەلدى. بىردەمدىن كېيىن ساينىڭ شېغىللىرىنى شىلدىرلىتىپ باينىڭ قىز نەۋرەسى پەيدا بولدى. زىياۋۇدۇن ئۇن - تىنىسىز ئۇنىڭ پۇتلىرىنى ئۈزەڭگىگە دەسسەتتى ۋە قولتۇقىدىن يۆلەپ ئاتقا مىندۈردى ، ئۆزى ئېگەرنىڭ كەينىگە مىندى . ئۇلار چاپچالمازاردىكى يىراق تۇغقانلىرىنىڭ ئۆيىگە دەريادىن ئاتلارنى ئۈزۈرۈپ ئۆتۈپ بېرىدۇ . ئۆزى (كېمە كېچىسى ماڭمايتتى) . ئۇ يەردە ئۈچ كۈن تۇردى . قىز قېچىش ئومۇمىي ئادەت ، ئەمما باي قىزىنىڭ قېچىشى چوڭ نومۇس . نېدىرشا باي — ئېگىز ، قاناڭغۇر ، سەپرا ئادەم زىياۋۇدۇننىڭ ئەلچىلىرىنى تىللاپ :

— بىر قانچۇق ئۆلدى ناھايىتى ، ئۇنداق نەۋرىمىز يوق ، كۆزۈم كۆرمىسۇن ئۇ رەسۋانى ! — دېدى .

ھاقارەتلەنگەن قىزنىڭ تويى ئاددىي ، نىكاھى كاتتا بولدى . شۇنىڭدىن بېرى باي قىزى زىياۋۇدۇننىڭ كەڭ ھويلىسىنىڭ خوجايىنى ھەم مالىيى ، قولغا قول ، پۇتغا پۇت بولۇپ يىللارنى ئۆتكۈزدى ، ھويلا ئۇنىڭغا سۆيۈملۈك بالىلارنى ، ئۇلارنىڭ مۇھەببىتىنى ، شادلىقى ھەمدە يۈزلىرىگە قورۇق ، سانسىز جەبرى - رى - جاپالارنى ھەدىيە قىلدى . نىھايەت ، ئۇنى ئۆز قولى بىلەن مۇشەققىتى يوق ئالەمگە ئۇزاتتى .

بۇ چۈش ئەمەس ، زىياۋۇدۇننىڭ خىيالى ، ئۇ ئۇخلىمىدى ، ھايات دەپتىرىنى ۋارقىلىدى ، ساۋاتسىز بولسىمۇ گەرچە... ئەتىسى يىغا - زار ۋە داغدۇغا بىلەن رەيھاننىڭ مېيىتى ئۆزىدى .

— ئۆلمەكنىڭ ئۈستىگە تەپمەك دېگەن شۇ ! — دېدى مىرا «قازى» قولىنى ھاۋادا پۇلاڭلىتىپ ، — ھۆكۈمەت بىلەن

ئىرەكەشكىلى بولامدۇ ؟

— قازارەن ئالىمادىس ! — دەپ ساقلىنىنى سىيىپىدى مەھەللە ئىمامى بېشىنى لىڭشىتىپ .

ئۆچىلىرىغا پەرىجە ، تاشلانمىغان جۇۋا ، شالۋۇر ، كىگىز بايپاق بىلەن پۈرمە چورۇق كىيىشىپ ، پۇتلىرىنى ئاستىغا باس - قىمىچە ، مەسچىت تېمىغا يۆلىنىپ كۈنگە قاقلىنىپ ئولتۇرۇش . قان يۇرت چوڭلىرى كۈندىلىك پارىڭىنى باشلىۋېتىشكەندى . ئۇلۇنئاخۇننىڭ ئۆيىگە ئوغرى چۈشكەن كۈنى ئوتتۇرىغا چىققان مەھەللە باتۇرلىرىنىڭ ئەتىسىدىن باشلاپ ھېچ ئىش بولمىغاندەك ئۆز ئىشلىرى بىلەن بولۇپ كەتكىنىگە مانا ئۈچ ئايدىن ئاشتى . ئادەملەر يازغان ئەرز ، قىلىشقان چوڭ گەپلىرىنى تامامەن ئۈز - تۈشتى . ۋەھالەنكى ، تۈنۈگۈن زىياۋۇدۇن تۈتۈپ كېتىلگەندى ، يەنە يېڭى باتۇرلار پەيدا بولدى :

بۇ مېڭىپكىنىڭ ئىشى ، مېڭىپكىنى ئولتۇرۇپ تازا سالاھىلى !

— غوجامغا ئەرز سۇنايلى !

— ياق ، بۇ ئالا بايتالنىڭ ئىشى ، مۇختەرباي ئالا بايتالنى

ئۆزىچىلا «ئۆي قاشقالىق !» دەپتۇ ئەمەسمۇ ، مانا ئەمەس دەپ زىيەكنى باغلاپ كەتتى !

تۈنۈگۈن قىبلىدىن ئاچچىق شامال چىققان كۈنى ، مەھەللە - گە قىلىچ ئاسقان ئىككى چېرىكى ئەگەشتۈرۈپ ئالا بايتالنىڭ بۇرۇتلۇق چاپارمىنى كىرىپ كەلدى - دە ، «زىياۋۇدۇننىڭ ئۆيى قايسى ؟» دەپ سورىدى .

— ئاۋۇ شۇ ! — دېيىشتى شۇ يەردە ئولتۇرۇشقان قىزىقچىلىققا ئامراق دېھقانلار ئورۇنلىرىدىن تۇرۇشۇپ . ئىككى دېھقان ئۇلارنى زىياۋۇدۇننىڭ غورۇلۇق ھويلا ئىشىكىگە باشلاپ كەلدى .

— زىيەك ، ھوي زىيەك !

بېشىغا ئاق كىگىز قالپاق كىيىپ ، تىزىغا چۈشىدىغان قارا

پەشمەت ئۈستىدىن ئاق پوتا باغلىۋالغان زىياۋۇدۇن ئىشىك ئال-
دىدا پەيدا بولدى. ئۇنىڭ ساقاللىرى ئۆسكەن، قاپىقى ئىشىد-
غان، كۆزلىرى قىزارغاندى، ئۇ كىچىك قىزنى پەشمەتتىگە
يۆگەپ كۆتۈرۈۋالغانىدى. ئۇ يايىلارغا چۆچۈپ قارىدى.

— ئۆيگە كىرىڭلار، ئۆيگە! — دېدى ئۇ ھودۇقۇپ.
— ساڭا چاقىرىق ئاچىقتۇق، شەڭگەن يامۇلدىن! —
دېدى چاپارمەن قوينىدىن پۈرلەشكەن قەغەزنى چىقىرىپ، —
ھازىرلا ماڭىسەن، بالاڭنى قويە!

— نېمە دەيدۇ ھوي مۇنۇ، خوتۇنۇم ئۆلۈپ كەتكەن، ئەتە
قىرىق نەزىرى، نەزىر بېرىۋالاي، بالالىق گىشى بولسىمۇ!
— «بالالىق» دەيسەنغۇ! — دېدى چاپارمەن كۈل رەڭ
چاپانلىق، بېلىگە تاسما پوتا باغلىغان، پۇتغا گوجەي يۆگەپ،
پاختىلىق خەي كىيىۋالغان يايىلارنى كۆرسىتىپ، — مۇنۇلار
ئۇقۇپ قالسا «تاناياڭ غىر!»

— ئۇقتۇرۇپ قوي بۇلىرىڭغا، سەن بىز خەق بولغانىدە-
كىن!

— تولا سۆزلىمە! ھازىرلا مىڭبېگىنىڭ ھويلىسىغا بارد-
سەن. ئۇ يەردە ساڭا ئوخشاش ئۈچ - تۆت يىل دەن تۆكمىگەن
گالۋاڭلاردىن يەتتە - سەككىزى بار، شۇلار بىلەن بىر قوشاققا
قېتىلسەن، ماڭ!

— ئۈچ - تۆت يىلنىڭ نېمىسى ھوي، مەن ھەر يىلى دەن
تۆكۈۋاتىمەن!

— مېنىڭ كارىم يوق، ماڭ، مەن ھەيدەپ ئاپىرىشىنلا
بىلىمەن!

زىياۋۇدۇن بالىنى ئەكىرىپ قويۇش ئۈچۈن غورۇدىن ئېڭىد-
شىپ ئۆيگە مېڭىۋىدى، چاپارمەن ئۇنىڭ مۇرىسىدىن تۇتۇۋېلىپ
تارتتى.

— ئۆيۈڭگە ئەمەس، مایاققا، ھوي گالۋاڭ!

— بالىنى ئەكىرىپ قويماي ھوي، ئەزرائىل بولساڭمۇ
غەرەز ئۇق دە!

— غەرەز! — چاپارمەن گۈرەنلىرىنى كۆپۈرۈپ يېنىدە-
كى ئىككى يايغا قارىدى، — ياڭ!

زىياۋۇدۇن كەينىگە بۇرۇلۇپ بولغۇچە ئىككى چېرىك ئۇ-
نىڭ قوللىرىنى كەينىگە قايرىپ چىگە ئارقان بىلەن جەينەك ۋە
بېغىشىدىن باغلىۋالدى. زىياۋۇدۇننىڭ قىزى چىقىرىپ يىغلىد-
دى، ئۇيىدىن قېيىناتىسى بىلەن بىر ياش جۇۋان يۈگۈرۈپ چىق-
تى، ئېغىلىدىن بەرا بىلەن دەرا، ئۇلارغا ئەگىشىپ ھەمرا قوللىد-
رىغا ئارا - كالتەكلەرنى ئېلىشىپ يۈگۈرۈشۈپ چىقىشتى،
زىياۋۇدۇن ئۇلارنىڭ يايىلارغا تەڭلىگەن تاپاقلارنى گەۋدىسى
بىلەن توراپ:

— تەگمەڭلار بالىلىرىم، ئورماڭلار! — دەپ ۋارقىرد-
دى. يايىلار نەيزىلىك مىلتىقلىرىنى تەڭلىگىنىچە، زىياۋۇدۇن
باغلانغان ئارقاننىڭ ئۈچىنى چاپارمەنگە تۇتقۇزۇپ مەھەللىنىڭ
تەسكەي تەرىپىگە قاراپ ماڭدى، زىياۋۇدۇننىڭ بالىلىرى يايىد-
لارغا ئېتىلىپ كەلدى، ئۇلار ئادەملەرنىڭ تۇتۇۋالغىنىغا قويماي
بىر يايىنىڭ دۈمبىسىگە ئارا بىلەن بىرنى سالىدى.

— ئەيىيا! — شالاڭ ساقال، ھىڭگاڭ چىش، پاناق يايى
تەرىنى سەت تۈرگەن ھالدا ئىڭراپ نەيزىنى بالىغا قارىتىپ
يۈگۈردى، — شا سىنى!

ئۇ بالىغا نەيزە ئۇرۇشىغا بىر چوماق ئۇنىڭ بېشىغا تەگدى.
ئۇ سەنتۈرۈلۈپ كەتتى ۋە بېشىنى تۇتۇپ ۋارقىردى:
— زىنى شەنرېن!

يەنە بىر يايى قورققىنىدىن ئاسمانغا قارىتىپ ئوق چىقار-
دى. مەھەللىنىڭ ئىتلىرى ھاۋشىپ كەتتى، قاغىلار قاقلىدە-
شىپ ئەتراپنى بىر ئالدى، ئادەملەر ئۆيلىرىدىن چىقىپ ئوپۇر-
توپۇر بولۇشتى. جىمجىت مەھەللە بىردەمدىلا قىقاس، ۋارالڭ-

چۇرۇڭ ، ۋارقىراش - جارقىراش بىلەن ۋەھىمە ئىچىدە قالدى .
زىيەكنىڭ يېنىدا بىردىنلا مۇختەرباي پەيدا بولدى . ئۇ بىر
يايىنى ئاتتىن تارتىپ چۈشۈرۈپ قوڭغىغا بىرنى تەپتى ، ئاندىن
ئىككى يايىنىڭ ئۇزۇن مىلتىق ، نەيزىلىرىنى تارتىۋېلىپ غەزەپ
بىلەن خىرقىردى :

— ۋۇي ئاناڭنى... سېسىق توڭگۇزلار ! — ئۇ زىياۋۇ-
دۇننى بوشتىپ يايى - چېرىكلەرگە ھۈرپەيدى ، — ماڭ بېرىپ
ئېيتىش ! يامان بولسا ئالا بايتالنىڭ ئۆزى كەلسۇن ، ئۇ ئالا
بايتال بولسا مەن قارا قاۋان !

ياپىلار كەتتى ، پۈتۈن مەھەللە ئەندىشىگە چۆكتى . مۇختەر
باي قارىگىر ئېتىنى مىنىپ چىقتى - دە :

— غوجامغا ئېيتىمەن ! — دەپ شەھەرگە قاراپ راۋان
بولدى . ئۇ كەتكەندىن كېيىن زىياۋۇدۇن ئۆيىدىن چىقتى .
— جاننى ئالسىمۇ ئالدىغا باراي ، مەن بارمىسام ئۇلار ئون
بولۇپ كېلىدۇ . ئابدۇل ئاداش ، بالىلارغا قارا ، ئەۋەتمە ، ھويلد-
دىن چىقارما جۇمۇ ! — دەپ ئۇ ۋە مىڭبېگىنىڭ كۈزلىكىگە
قاراپ يۈرۈپ كەتتى .

مانا بۈگۈن مەھەللىدىكى چوڭ - كىچىك ھەممە ئادەم
مەسچىت ئالدىغا توپلانغان ، ئۇلارنىڭ كۆزى شىمالغا كەتكەن
مىڭبېگى كۈزلىكىنىڭ يولىدا : ئۇ ياقىتىن بىر قارا بوران كېلىد-
دىغاندەك ، يەنە بىرلىرىنىڭ كۈزلىرى شەھەر يولى — غەربكە
كەتكەن ھارۋا يولىدا ، ئۇ ياقىتىن گويا يېڭى بىر قۇياش چىقىدۇ-
غاندەك .

— غوجامنىڭ ئالا بايتالغا چامى يېتەر - ھە ؟
— يەتمەي ۋاھ ، غوجامنىڭ يەتتە بوۋىسى بۇ يەرنىڭ
خوجايىنى تۇرسا !

— ئۇنداق دېگىنىڭ بىلەن ئالا بايتال دېگەن جاڭجۇڭ
بىلەن بىللە ئەپپۇن چېكىدىغان قاشقالىق - دە !

— جاڭجۇڭ ، دوتەي دېگەنلەر شېڭ دۈبەندىن قورقار - ھە ؟
— شېڭ دۈبەندىن ياپونمۇ قورققۇدەك . كۆرمىدىڭمۇ ،
بىزنىڭ ئىلىغا ياپون كەلمىدى .

— نى - نى بايلىرىڭنى خائىن قىلىپ زىندانغا تاشلىغان
شېڭ دۈبەن ئالا بايتالدىن قورقاتتىمۇ ؟

— نېزەرخان غوجام كەلمىدى !
— ھېكمىبەگ غوجاممۇ تېتىيدۇ ، مۇختەرباي ئاچىقالامدۇ-
كىننىڭ !

— ئاچىقماي ! — دەپ مىرا «قازى» ھاۋادا قوللىرىنى
پۇلاڭلىتىپ ، — شاھلىق بېگىم غوجامنىڭ يانچىلىرىنى باشقۇ-
رالماي قالسىلا مۇختەر باينىڭ دادىسى رەھىمىتى ئوسمان ھاجىمغا
يالۋۇراتتى . مۇراپ ھاجىم ، ئوسمان ھاجىملارنىڭ دادىلىرى
خالزاتخان غوجاملار بىلەن دوست ئىكەن ، يەتمىش - سەكسەن
يىل ئىلگىرى سەكسەن ئۈچ يۈز بېگىلىك يەرنىڭ دېھقانلىرى
قوزغىلىپ ئابدۇرۇسۇلبەگىنىڭ پېشىنى تۇتۇپ خاننىڭ سېپىلىغا
ھۇجۇم قىلغاندىمۇ ، بىزنىڭ ھاجىملارنىڭ دادىلىرى كالا دېگەننى
دوكتۇر تۇپ ئاپىرىپ سويۇپ ، ئۇن دېگەننى تۆگە - تۆگىلەپ
توشۇپ غازاتچىلارنى باققانىكەن ، سادىر قاڭرۇقنىمۇ نەچچە قې-
تىم كۆرۈپتىكەن . ئەلاخان سۇلتان مۇشۇ قىشلاقتام ، مازارلارغا
كەلگەندىمۇ بىزنىڭ ھاجىلىرىمىزنى يوقلىغانىكەن !...

«قازى» دېھقانلار چۈشەنمەيدىغان تىل بىلەن سۆزلىگەن بۇ
سۆزلىرىنى تېخىمۇ تەسلىشتۈرۈش ئۈچۈن :

— موللا شەۋكەت ئاخۇنۇمدىن «پەجمۇردە بولغان قۇرئان-
نى قانداق قىلىش لازىم» دەپ سورىغان توقىلەك شاڭيو بىلەن
بىزنىڭ ئوسمان ھاجىمكەن . موللا شەۋكەت ئاخۇنۇم : «ئۇنداق
قۇرئاننى تاغارغا سېلىپ دەرياغا تاشلىۋەتكۈلۈك» دېگەندە ، «مانا
ئەمىسە ئۆزلىرى پەجمۇردە بولغان قۇرئان» دەپ ئاخۇنۇمنى
ئىلى دەرياسىغا تاشلىغاندا ، تاغارنىڭ بىر بېشىنى تۇتقانمۇ ئوسمان

هاجىم ئۆزىكەن... — دېگەندەك تارىخىي ۋەقەلەرنى قوشۇپ قويدى .

— ۋاي كەلدى ! — دەپ ۋارقىردى مەسچىت ئۆگزىسىگە چىقىۋالغان كەيمە تاز ، توپا چىراي كورەك جۇۋىلىق بىرەيلەن ، — ئاتلىقلار كېلىۋاتىدۇ ، ئەنە ، ئەسكى تامدىن چىقتى !
دېھقانلار ئوپۇر — توپۇر بولۇشتى . ئويناقلاپ تۇرىدىغان تورۇق ئات مىنگەن ئامدۇمەر مىڭبېگى بىلەن كۆك ئات مىنگەن سۈرى يامان بىرى ، ئۇلارغا ئەگىشىپ چاپارمەن ، يۈز بېشى ، ئەللىكېشىلار ، باشلىرىغا تۆپە ، شەپكە كىيىشكەن ئاتلىقلار مە- ھەللىگە كىرىپ كېلىشتى .

كۆپچىلىك ئورۇنلىرىدىن تۇرۇشۇپ مەسچىت تېمىغا يۆلد- نىپ ، قوللىرىنى قوۋۇشتۇرۇپ تۇرۇشتى . ئاتلىقلار توختاش- تى . قارا ساقال ، قۇش بۇرۇن ، تۆپىسىنى چۆكۈرۈپ كىيىۋال- غان مىڭبېگى قامچا دەستىسى بىلەن ئېگەرگە تايىنىپ تۇرۇپ :
— نىياز بېگىم تۈنۈگۈنكى ئىشتىن ناھايىتى خاپا بول- دى ! — دېدى يېنىدىكى سۆسەر تۇماق ، كۆك پەرىجە كىيىپ بوينىغا كۆك سەرگازدىن «شارپا» ئوربۇۋالغان ، سارغۇچ ساقال ، قاڭشارلىق ، كۆزلىرى سۈرلۈك ، ئېگىز ، قاتاڭغۇر ئادەمنى كۆرسىتىپ ، — مۇختەر ئۆيىدە بارمۇ ؟
— يوق ، شەھەرگە كەتتى !

— خەپ ! — دېدى ھېلىقى سۈرلۈك ئادەم ئاچچىق بىلەن ، — ئاڭلاپ قويۇش خالايدىق ، كىمدە كىم گەدەنكەشلىك قىلىپ بىزگە ياندىكەن ، ئۇنى باغلايمىز ، ئاسمىز ، سولايمىز ، ئۇرمىز !

ئۇلار گۈپۈرلىشىپ جەنۇبقا يۈرۈپ كېتىشتى .
بىر قۇزغۇن مەسچىت ئالدىدىكى قېرى قارىياغاچنىڭ شې- خىغا قونۇپ قاقلىدى . ئۇنىڭ ئۇنى بايىقى ئادەمنىڭ ئاۋازىنى كەسلىتەتتى .

— ئالا بايتال دېگەن شۇ ! — دېدى مىرا «قازى» دېمى ئىچىگە چۈشۈپ كەتكەن ئادەملەرگە بايىقى «سۈرلۈك» ئادەمنى تونۇشتۇرۇپ ، — بىلىدىغىنى شۇ : باغلايمىز ، ئاسمىز ، سو- لايىمىز ، ئۇرمىزلا !

— مۇختەرباي بولغان بولسا قانداق قىلاردىكىن ؟
— باغلايدۇ — دە ، قارا ، مۇختەر باي دېمەستىن «مۇخ- تەر» دېگىنىنى ئۇنىڭ .

— مۇختەرباي ئۇنىڭدىن قورقمايدۇ جۇمۇ ! ئۇ بولغان بولسا «ۋۇي قاشقالىق !» دەيتتى — دە !
— دېيەلمەدا ؟

— دېمەيچۇ !
بۇ مەھەللىنىڭ خوجايىنى ، بېيى ، ھىمايچىسى مۇختەرباي ئۇلارنىڭ نەزىرىدە ھەممىدىن بىلىملىك ، ھەممىدىن چوڭ ، ھەم- مىدىن كۈچلۈك ئىدى .

— زىيەكنى نېمە قىلىۋەتتىكىن ؟
— باغلاپ ئامبارغا سولاپ قويۇپتەك !
— كېچىلەپ شەھەرگە ئەكەتتەك !
— ۋاي بىچارە !
— «ھالۋىنى ھېكىم يەيدۇ ، تاياقنى يېتىم» دېگەن شۇ .
— دەننى ئەيسا ھاجىلار تۆكىمىسۇنۇ ، سولاققا زىيەك چۈش- سۇن !

بۇ چاغدا مۇختەر باي قارىگىر ئات ئۈستىدە خىيال بىلەن كەلمەكتە ئىدى .

ئۇ تۈنۈگۈن كەچقۇرۇن شەھەرگە يېتىپ كىردى . قارا دۆڭ مەسچىتنىڭ پەشتىقىدا ئۇنى بوم چىقىدىغان مەزىن نامازشامغا ئەزان ئېيتىۋاتقان چاغ ئىدى . ئۇ مەسچىتنىڭ ئۇدۇلىدىكى ھوي- لىدىن بېشىغا چاققان سەللە ئوراپ ئالدىراپ چىقىپ كېلىۋاتقان ئوتتۇرا بوي ئادەمنى كۆردى — دە ، ئاتتىن سەكرەپ چۈشۈپ

سالام بەردى :

— ئەسسالامۇ ئەلەيكۇم ، تېيىپزات خەلىپىتىم !

— ھە ، مۇختەربايمۇ سىز ، سالامەت تۇردىڭىزمۇ ؟

تېيىپزات ئىسىملىك بۇ تېتىك ، قارا ساقال ئادەم غۇلجىد-
نىڭ قازىكالاڭ خەلىپىتى مۇتائالى خەلىپىتىمنىڭ ئەڭ يېقىن
مۇرىتى ، بىلىمى ۋە ئەخلاقى بىلەن تونۇلغان داڭلىق ئادىمى
ئىدى . ئۇ غوجام بىلەنمۇ يېقىن ئىدى .

— غوجام بىلەن كۆرۈشكىلى بولارمىكىن خەلىپىتىم ، —

دېدى مۇختەرباي خەلىپىتىمنىڭ قولىنى چىڭ تۇتۇپ .

— نېمە ، بىرەر كۆڭۈلسىزلىككە يولۇقتۇڭلارمۇ نېمە ؟

— ئاشۇ ئالا بايتال دېگەننىڭ زۇلۇمى ! — دېدى مۇخ-

تەرباي غەزىپىنى يوشۇرماستىن ۋارقىراپ ، — كۈن بەرمەيدى-

غان بولىدىغۇ ئۇ قاشقالىق !

— ھاي ، ھاي... مۇنۇ قارا دۆڭلۈكلەرنىڭ تولىسى شۇ

ھە ، مۇختەرباي ، بۇ مەھەللىنى گەيچاڭ باقىدۇ دېگەننى ئاڭلىد-

مىغانمۇ ؟ ھە ، مۇنداق دەڭ ، غوجام بۈگۈن ئەتىگەن روزى

تەمبۇر ، ھەسەن تەمبۇرلارنى ئېلىپ لىققىدە ئىككى خادىك ئادەم

بىلەن ئارائۇستەڭگە قاسىم مىرابنىڭكىگە چايغا ماڭدى . مىراب-

نىڭ تۆت تاش تۈگىمىنى ماڭغان چېغى ، شۇنىڭ خۇشاللىقى

ئوخشايدۇ .

— ئانداق بولسا مەن ياناي ! — دېدى مۇختەرباي ئېتىد-

نىڭ چۆلۈۋىرىنى يىغىپ تۇتۇپ .

— ئۆيگە كىرىپ قونۇپ كەتمەمسىز ، مۇختەرباي ؟

— رەھمەت خەلىپىتىم ، غوجامنى مىرابنىڭ ئۆيىدىن تاپاي

ئەمسە !

ئۇ قارىگىرنى يورغىلىتىپ بىردەمدىلا جىرغىلاڭ كۆۋرۈك-

گە يېتىپ كەلدى . ئۇ كۆۋرۈكنىڭ ئۇ قېتىدىكى دۆڭگە چىقىپ

ئېتىنىڭ تۆشپىغىنى چىڭىتتى . ئاچا يول بېشىدىكى دۆڭدە تۇ-

رۇپ ئوڭ ياقىتىكى يولغا قارىدى . بۇ يول چوڭقۇر جىلغىلاردىن
ئۆتۈپ ، ئىلى دەرياسىنى ياقىلاپ شەرققە مېڭىپ موڭغۇلكۈرە ،
تېكەس ، توققۇزتارا ، كۈنەسلەرگە ، ھەتتا شوتىدىن ئۆتۈپ مۇز
داۋاندىن ئېشىپ ، باي ، ئاقسۇلار بىلەن قەشقەر ، خوتەنلەرگە
كېتىدىغان چوڭ كارۋان يولى . بۇ كۆلدۈرمىلىق تۆڭلەر ،
ئېشەكچىلەر ، بورا ، شاخ - شۇمبا ساپىۋەنلىك ھارۋىلار ، كار-
ۋانلار توپا تۈزۈتۈپ توختىماي مېڭىپ تۇرىدىغان يول . ئۇ دەريا-
نىڭ ئۇ قېتىغىغا قارىدى : ئاشۇ تاغنىڭ تۆۋىنىدىكى سارغۇچ ئې-
دىرلار ، چەكسىز كەتكەن بېدىلىك ، ئۇ يەر - بۇ يەردە قارا -
قۇرا كۆرۈنگەن تارانچى يېزىلىرى ئۇنىڭغا تونۇش : سوپۇندى-
لاق — خونىخايدىن چاپچالمازارغىچە جاغىستاي ، قاينۇق ، يال-
غۇز ياغاچ ، قوغۇنچى يېزىلىرى مەشرەپ ۋە چاقچاقنىڭ كانى ،
دېھقانلار ئۆيلىرىدىكى جىنچىراغ يورۇقىدا كۆڭۈللۈك ئوينىشىپ
قاراڭغۇ قىشنى ئۆتكۈزىدۇ . مۇختەرباي ئۇ يەرلەرگە تولىمۇ
ئامراق . ئۇدۇلدىكى تۈزلەڭلىك — مۇشۇ توغراقتىن تارتىپ
ياماتۇغىچە بولغان كەڭ زېمىن ئۇلارنىڭ مىڭبېگىلىكى . نەچچە
يۈز يىللاردىن بېرى دەريا بويلىرىدىكى يارلىق ، جاڭگال -
ئورمانلىقلارنى پاناھ تارتىپ ئولتۇرۇپ كەلگەن تارانچىلار بۇ
كەڭ زېمىننىڭ خوجايىنى - ئىگىسى . نېمىشقا بۈگۈن بۇ يەرگە
قەشقەردىن چىققان ئابدۇمەر مىڭبېگى بولۇۋالدى ، ئاقسۇدىن
چىقىپ دوتەينىڭ يالىقىنى يالاپ چوڭ بولۇۋالغان ئالا بايتال
زورلۇق - زومبۇلۇق قىلىپ ئۇنىڭ قېرىنداشلىرىنى باغلاپ
ئۇرىدۇ - ھە ؟ ئۇنى ئاز دەپ كۈلخوز بولۇشتىن قورقۇپ رەس-
دىن قېچىپ كەلگەن چېلەكلىكلەر ، غالجاتلىقلار ، كەتمەنلىك -
پۇشكەكلىكلەر تېخى تارانچى بېيى مۇختەرباي بىلەن شاڭيولۇق
تالىشىدۇ - ھە ؟ غوجام ئۆز پۇقرالىرىغا نېمىشقا ئىگە بولمايدۇ...
مۇختەرباينىڭ ئويلىغانىپىرى غەزىپى ئۆرلەپ ، كىمىندۈر تىللىد-
غۇسى ، ئۇرغۇسى كېلەتتى . ئۇ ئۈزەڭگىنى دەسسەپ ئېتىغىغا

سەكرەپ مىندى - دە ، توپا - چاڭلىق كارۋان يولىغا ئەمەس ، يار ياقلاپ كەتكەن يالغۇز ھارۋا يولىغا قارىتىپ دىۋىتى . ئالدىدىكى يېزا رۇسلا رجايلاشقان توغراق يېزىسى . ئۇلار تۈگمەن بېقىپ ، بېلىق تۇتۇپ ، ھەسەل ھەرىسى قىلىپ غۇلجىدى . نىڭ سۇ ياقلىرى ، بۈك دەرەخلىك جىلغىلىرىغا ئۆگىنىپ قېلىشقان . 1881 - يىلى ئۇلار يۇرتلىرىغا قايتىپ كېتىشكەندى . لېكىن چار پادىشاھى ئاغدۇرۇلغاندىن كېيىن ئىلىغا يەنە قېچىپ كېلىشتى . ھازىر ئۇلارنىڭ بىر قىسمى بۇ ئىككى يېزىدى . نىڭ قەنتىنى چاقماقتا . بۇ يەرلەردە تاۋۇز شۇنداق ئوخشايدۇ . كى ، پىچاق بىسى تېگەر - تەگمەيلا يېرىلىدۇ ، يېسەك تىلىنى يارىدۇ . رۇسلارنىڭ ئىتىلىرى ئاتنىڭ ئۈستىدىكى ئادەمگە ھۈرە - دەيدۇ . بومبا ساقاللىق بوۋايىلار ، كەڭ كۆڭلەك كىيىدىغان يوغان قورساق مارجانكىلار ئىتىلىرى بىلەن پەخىرلىنىپ قاقاقلان كۈلىدۇ . تېخى ئۇلارمۇ تارانچى يېرىنىڭ خوجايىنى . شەھەردە - چۇ ؟ ئەنجانلىقلار بىلەن نوغايىلار تاختايلىق ، ئەينەك دېرىزىلىك ئۆيلەرنىڭ ئىگىلىرى : ئۇلار سودىگەر ، دۇكاندار ، ئوقۇمۇشلۇق ئەمەلدار . نەگىلا قارىسا تارانچىغا كۈن يوق . تۆت تال بۇغداينى تېرىپ قويۇپ ، يازچە سايدە يېتىپ چوڭ گەپ قىلىپ ، قارغا مىلەپ ئاشلىق يىغىپ تاپقان - تەرگىنىنى دەنگە ، چۆپ ئۇچىغا تۇتۇپ بېرىپ شىللىسىنى قورۇپ يۈرگىنى يۈرگەن ... ياق ، مۇختەر باي تارانچىلارنى ئويغىتىدۇ ، بۇ كەڭ زېمىننىڭ خوجا - يىنلىرىنىڭ كۆزىنى ئاچىدۇ .

ئۇ توغراق رۇسلارنىڭ ئىتىلىرىنى قامچىسى بىلەن ئۇرۇپ ئاچچىقىنى چىقىرىپ ، تۆۋەنكى توغراقنىڭ داڭلىق بۇلىقى يېنىدا ئاتتىن چۈشتى ، مۇزدەك بۇلاق سۈيىنى ئوچۇمداپ ئىچتى ، ئاندىن ئېتىغا مىنىپ سول تەرىپىدىكى قېرى قارىياغاچلار ئاردى - سىدا قاتار - قاتار تۇرۇشقان رۇس ئۆيلىرىگە قاراپ تۈكۈردى : «قارا ، ئۆيلىرىنىڭ ئۆگزىلىرىمۇ قازاننىڭ كىگىز ئۆيلىرىدەك

ئۇچلۇق ، ھارۋىلىرىمۇ تۆت چاقلىق تېخى ، ۋۇي دوزاختىن قېچىپ چىققان جوھۇتلار ، ئۆز يېرىڭگە سىغماي بىزنىڭ يەرگە قېچىپ كېلىشتىڭ ، سەنلەرنىڭ پادىشاھنىڭ غۇلىمىغان بولسا رەسىلىكلەر بۇ يەرگە كېلىپ مەن بىلەن شاڭيولۇق تاللىشىدۇ . مۇ ، ھەممە بالا - قازاننىڭ كاتتىۋېشى سەن يۇڭلۇقلار !... بۇ يەردە ئەمدى چۈمۈلىدەك تېز كۆپىيىپ ئۆزۈڭنىڭ چار پادىشاھى ھىڭنى تىكلەمسەن تېخى ، كىم بىلىدۇ . « ئۇ ئېتىنى ئويىناقتى . تىپ كەڭ سارلىققا چىقتى . ئۇ يەردە قازانچىلار مال بېقىپ يۈرەتتى : «مۇشۇ قازان دېگەن بولىدىغان ئىقلىمكەن ، مېلىڭنى باقىدۇ ، نە يېرىڭگە ، نە شەرىڭگە كۆز قىرىنى سالمايدۇ...» دەپ ئويلىدى ئۇ ئۆزىچە كۈلۈپ .

ئۇ كۆز باغلانغاندا بۇلاقبېشى مەھەللىسىگە يېتىپ كەلدى ۋە دۆڭدىن چۈشۈپ قارا سۇ ياقلاپ كەتكەن يول بىلەن كۈنپى - نىشقا قاراپ ماڭدى . جىمجىت كېچىدە تۈگمەن شارقىراتمىسى گۈركىرەتتى ، تۈگمەن تېشىنىڭ ئاۋازى تاقىلداپ ئاڭلىنىپ تۇراتتى : «پاھ ، سۇنى سۆزلەتكەن مىراب !» دەپ غودۇڭشىدى ئۇ .

قارا ئېرىق دەپ ئاتىلىدىغان سۇغا چىرايلىق كۆۋرۈك سې - لىنىغان . ئۇ كۆۋرۈككە قاراپ تۇرغان كۈنگەي دەرۋازا ئالدىدا ئاتتىن چۈشتى . چوڭ دەرۋازىنىڭ يېنىدىكى كىچىك دەرۋازىدىن بىر ئادەم چىقتى ۋە سالامدىن كېيىن مۇختەرباينىڭ ئېتىنى ئالدى .

— تازا مۇقام ئېيتىۋاتىدۇ ، روزى تەمبۇر ! — دەپدى مالاي ئاتتى يېتىلگىنىچە چوڭ دەرۋازىغا مېڭىپ .

چوڭ ھويلىغا چىراغ يېقىلغانىدى . سۇماي تولدۇرۇلغان دىڭخۇلۇ (قارا چىراغ) ھويلىنى غۇۋا يورۇتۇپ تۇراتتى . دەرۋازا - زىنىڭ سول تەرىپىدىكى ئۆيلەر كىرىسىن لامپىسى بىلەن يورۇ - غان . ئۆيدىن يالغۇز كىشى ئېيتىۋاتقان مۇقام ئاڭلىناتتى . مۇڭ -

لۇق ، ئەمما گەپلىرى چۈشىنىكسىز بولسىمۇ ئايەتتەك تەسىر-
لىك مۇقىملارنى مۇختەرباي كۆپ ئاڭلىغان ، مۇختەرباي مۇقام-
چىنىڭ نېمىلەرنى دەۋاتقىنىنى بىلمەيدۇ ، لېكىن ئۇنىڭ تەمبۇ-
رى بىلەن ئاھاڭغا ئامراق . بۈگۈن نېمە بولدىكىن ، مۇقام
ئۇنىڭغا تېخىمۇ تەسىر قىلماقتا . ئۇنىڭ يىغلىغۇسى ، ۋارقىرد-
غۇسى ، ياقىلىرىنى يىرتقۇسى كەلدى . ئۇ دالانغا كىرىپلا پۈت-
نىڭ ئۇچىدا دەسسەپ سۇپىنىڭ گىرۋىكىدە ئولتۇردى . گىلەم
سېلىنغان يوغان ئۆي مېھمان بىلەن تولغان . يۇقىرىدا لەستىك
يېكەندىلار ئۈستىدە مامۇق ياستۇقلارغا تايىنىپ ھېكمىبەگ غو-
جام ئولتۇراتتى ، ئۇنىڭ يانلىرىدا شەھەر بايلىرىدىن بىرنەچچە-
سى ، بېرىسىدا يېزا بايلىرى ، مۇقام مۇرىتلىرى ۋە تىڭشىغۇچى-
لار باشلىرىنى ساڭگىلىتىپ ئولتۇرۇشاتتى . مۇقام «بى - بى -
بى...» بىلەن ئاخىرلاشتى . دۇتار بىلەن داپ تەمبۈرگە ئەگەش-
تى . روزى تەمبۈر ، ھەسەن تەمبۈر ۋە ناخشىچىلار بار ئاۋازى
بىلەن ناخشا ئېيتىشتى :

ھەر كىشىنىڭ دەردى بولسا يىغلىسۇن يار ئالدىدا ،
قالمىسۇن كۆڭلىدە ئارمان بەلكى ئىزھار ئالدىدا...

مۇختەرباي مېچىلداپ يىغلاشقا باشلىدى . ئۇنىڭ دەردى
ئازمۇ؟ ئۇنىڭ سەۋەبىدىن رەيھانگۈل ۋاقتىسىز غازاڭ بولدى .
ئۇنىڭ ئېرى — باينىڭ پەخىرلىنىدىغان ئادىمى زىياۋۇدۇن
باغلاندى . ئۇلارنىڭ چۆچۈرىدەك بالىلىرى قارا يېتىم بولۇپ
چۇرقىرىشىپ - يىغلىشىپ قېلىشتى ، ئالا بايتال دېگەن كەلگۈن-
دى ھۆكۈمەت يايلىرىنى باشلاپ يۈرۈپ ئۇنىڭ ئادەملىرىگە
گۆلەيدى ، قامچا شىلتىدى ، پوپوزا قىلدى... ھېچكىم ئۇنىڭ
يىغىسىنى تىڭشىمىدى ، مۇختەرباي دەردلىك بولماي كىم دەرد-
لىك بولسۇن ، ئۇ يىغلىماي كىم يىغلىسۇن !

— يىغلىما ھوي ! — دەيدى بىرى ئۇنى ئىللىق پەپىلەپ .
— ياخشى كەپسەن ، يۈرە ، غوجامنىڭ يېنىغا ئولتۇرغۇ-
زۇپ قويماي !
ئۇ پەپىلىگۈچىگە قارىدى — ئۇنىڭ ئالدىدا ئېڭىشىپ كۈ-
لۈمسىرەپ تۇرغان ئادەم — ساھىبخان قاسىم مىراب ئىدى .
قارا ساقال ، ئاق يۈز ، گەۋدىلىك كەلگەن بۇ ئادەم غۇلجا ۋادىسى-
دىكى ئارا ئۆستەڭ ، بايتوقاي ئۆستەڭ ، كوسۇن ئۆستەڭلىرىگە
خوجايىنلىق قىلىدىغان ؛ ئەتىيازدا چاپتۇرۇپ ، لاتقىلىرىنى تازى-
لانقۇزۇپ ، چېچەك سۈيى كېلىشتىن بۇرۇن قاش دەرياسىغا بۇقا
قويغۇزۇپ ، تۈرمەل ئەكىرگۈزۈپ ، سۇ باغلاتقۇزۇپ ھەممە
يۇرتنىڭ غول ئېرىقلىرىغا باراۋەر سۇ بېرىشكە كېپىللىك قىل-
دىغان ئادىل مىراب مانا مۇشۇ ئىدى . ساز توختاش بىلەن
مۇختەرباي ئۆيگە كىردى ۋە ھەممە ئادەم بىلەن بىر مۇبىر
كۆرۈشۈپ ، ئىككى قولى بىلەن ئۇلارنىڭ قوللىرىنى تۇتۇپ
ئەھۋاللىشىپ چىقتى - دە ، غوجامنىڭ يېنىغا بېرىپ يېكەندىز
ئۈستىدە يۈكۈنۈپ ئولتۇرۇپ غوجامنى دۇئاغا تەكلىپ قىلدى .
غوجام دۇئا قىلدى ، كۆپچىلىك دۇئا قىلىپ بولغاندىن كېيىن ،
غۇلجا چاقچاقچىلىرى مۇختەرباينى «چاقچاق مۆلدۈرى» بىلەن
كۈتۈۋالدى :

— يەر - جاھان توڭلىمايلا جاڭگالدىن تۈزگە چىقىپسىزغۇ
ھوي !
— ئورۇسلار كۆرۈپ قالمىغاندۇر ، ھە !
— لايغا بىرلا ئېغىنىۋالسا ئوقمۇ ئۆتمەيدۇ جۈمۈ !
— ئايلانمىقى تەستە !
— تۇڭگان قاچ - قاچتا كىرگەن ئورۇس تانكىسى مۇشۇ-
مۇ يە !...»

«قاۋان» مەركەز قىلىنغان چاقچاقلارغا ھېكمىبەگ غوجام
تېلىقىپ - تېلىقىپ كۈلدى . مۇختەرباي دەسلەپ تېرىكتى .

بىرى ئۇنىڭ لەقىمىنى ئېيتسا ئۇ ھەمىشە تېرىكەتتى ، لېكىن ھازىر تېرىكىپ تەڭ كېلەلمەيتتى - دە ! ئۇ غوجامغا ئەگىشىپ زورمۇزور كۈچىنىپ كۈلدى . غوجام قاتاڭغۇر ، ئورۇقراق ، قاڭشارلىق ، سارغۇچ قارا ساقلىنى چىرايلىق چېكىپ ، بۇرۇتدە - غا ئۇلاشتۇرۇپ دۈگىلەك چەمبەر ھاسىل قىلىۋالغان ، چىشلدە - رى ئاپئاق ، كۆزلىرى چىرايلىق ئادەم ئىدى . ئۇ ھەر قېتىم قاققلاپ كۈلگەندە ، پۈتۈن ئۆيدىكىلەر ئۇنىڭ كۈلكىسىگە ئەگىشەتتى . مۇختەرباينىڭ نەزىرىدە بۇ ئادەم ئىلى تارانچىلىرىنىڭ پاسىبانى - ھىمايچىسى ھېسابلىناتتى . ئۇنىڭ چۇلۇقاي يېزدە - سى ، شاھلىق يېزىسى قاتارلىق يەرلەردە يانچىلىرى بار . بۇ يانچىلىرىنىڭ ھەممىسى تارانچى . ئۇنىڭ چوڭ بوۋىسى مۇسا گۇڭ ، ئورانزىپ ، مەزەمات ، بوۋاق غوجا ۋە ئىسمىنى مۇختەرباينى بىلمەيدىغان ئاتا - بوۋىلىرىنىڭ ھەننىۋاسى تارانچىلار ئىدى . تارانچىلار مەزەماتنى مانجۇلارنىڭ قاماقخانىسىدىن قۇتۇلدۇرۇۋالغان ، مانجۇلارنىڭ سېپىللىرىنى بۇزۇپ ، تۇخۇمنى قورۇۋ تۇپ بۇ يەردىن ھەيدىۋەتكەن . شۇ چاغلاردا مۇختەرباينىڭ بوۋىسى ئەلاخان پالۋانغا ئەگىشىپ بايانداي سېپىلغا ھۇجۇم قىلغان . سادىر پالۋان لەخمە كولاپ سېپىل ئاستىغا دورا ئەكىرگەندە ، مۇختەرباينىڭ بوۋىسى سادىر پالۋانغا لەخمە كولىشىپ بەرگەن . رەھىمىنى دادىسى ئوسمان ھاجى ھەسر يىلى نىرورۇز ۋاقتىدا موللاتوختىيۈزىگە بېرىپ سادىر پالۋاننىڭ روھىغا ئاتاپ نەزىر قىلاتتى . خۇدايىم بۇيرۇسا ئەتىيازلىققا مۇختەربايمۇ شۇنداق قىلىدۇ .

— ھە ، گەپ قىل ، مۇختەرباينى ! — دېدى قاسىم مىراب مۇلايىم ئاۋاز بىلەن ، — نېماندەك ھەممىسىلا سېنى چەنلەيدۇ - ھە !

— بىر چوڭ چاي قىلىپ لەقىمىڭنى يەڭگۈشلىۋەت ، — دېدى روزى تەمبۈر — بۇغداي ئۆڭ ، ئىنچىكە بۇرۇتلۇق ئادەم

ئالدىرىماي گەپ قىلىپ ، — قانداق دېدىم ، غوجام ، سىلى بۇنىڭغا بىر لەقەم قويۇپ بېرەملا يە ؟ — ساڭمۇ ؟ — دېدى غوجام مۇلايىم ، ئىنچىكە ئاۋاز بىلەن كۈلۈپ تۇرۇپ ، — لەقەم قويۇش خىزىرنىڭ ئىشى دەيدىكەن ئەمەسمۇ .

— خىزىر دەردىمەنگە يولۇقارمىش ، — دېدى سېمىز بىر چاقچاقچى يېنىچە يانپاشلاپ يېتىپ ، — بۇ ئاغىنە دىۋانە مەھەللىسىدە ئۈچ كۈنلا ئامىن دەپ ئولتۇرسا چوقۇم خىزىر ئەلەيھىسسالام كېلىپ يولۇقىدۇ !

— يولۇقىدىغان بولسا ئۈچ ئاي دېسىمۇ ئولتۇراتتىم ، — دېدى مۇختەرباينى بىردىنلا مەيۋىلىنىپ ، — دەردىم ئىچىمگە پاتماي - ۋاتىدۇ . غوجام ئاكا ، بۇ ئالابايتانىڭ ئەلىمى !

— قاۋان دېگەنمۇ بايتالدىن قورقۇمىدىغان ! — دېدى يەنە بىر چاقچاقچى گەپنى كۈلكىگە ئايلاندۇرۇپ ، — ئىككى نەيزەڭ بىلەن قارىنىنى يېرىۋەتمەسەن !

لېكىن بۇ قېتىم غوجام كۈلمىدى . ئۇمۇ مۇختەرباينىڭ غەمكىن ھالىغا قاراپ ئۇنىڭ بىر ئىش بىلەن ئۆزىنى ئىزدەپ كەلگىنىنى بىلگەندى . ئۇ بېشىنى لىڭشىتىپ قويدى .

نېرىن يېپىلىپ بولۇپ سىنچاي تارتىلغاندىن كېيىن ، مۇختەرباينى غوجامغا ھال ئېيتىشقا باشلىدى . غوجام « لەۋەي » دەپ بېشىنى لىڭشىتىپ ئاڭلىدى ، مۇختەرباينىڭ ئاخىرىنى : — بۇ قاشقالىق بىلەن رەسلىكىنىڭ دەستىدىن بىزگە كۈن يوق بولىدىغۇ ، غوجام ، ئۆزلىرى ئىگە بولمىسىلا كۈنىمىز تەس ! — دېدى .

غوجام بېشىنى لىڭشىتىپ قويدى . — ئۇلاردىنمۇ يامىنى بار تېخى — دېدى ئۇ ، — قاشقالىق ، رەسلىك دەۋەرمەڭلار ، ئۇلارمۇ بىز خەققۇ .

مۇختەرباينى كېچىلەپ قايتىپ كەلدى . ئۇ مەھەللىسىنىڭ

چېتىگە كەلگەندە يورۇق چۈشكەندى . ئۇ مەھەللىنىڭ سىرتىدا .
كى قەبرىستانلىققا كەلدى . ئەلەمدۇ بىلەن ئاتتىن چۈشۈپ ،
توپىسى يېڭى قەبرىنىڭ بېشىغا ئېغىر قەدەم بىلەن كېلىپ زوڭ .
زىيىپ ئولتۇردى .

— قېرىندىشىم ! — دېدى ئۇ رەيھانگۈلنىڭ قەبرىسىدىن
بىر سىقىم توپىنى ئېلىپ كۆزلىرىگە سۈرتۈپ ، — بالىلىرىڭغا
ئۆزۈم ئىگە ، خاتىرجەم يات ، مەن گۇناھىمنى يۇيىمەن ، ئۆزۈم .
نى ئاقلايمەن . قىلغان — ئەتكىنىمنى تۈگۈشكە تۈگۈپ بىرىگە
لام — جىم دېمەي ئۇ دۇنياغا ئېلىپ كەتتى . دۇنياغا تۇرىلىپ
ساڭا ئوخشاش بىر ئېسىل ئادەمنى كۆرمىدىم . زىيەك ئۈچۈن
ئاتا — ئاناڭدىن كەچتىڭ ، مېنى دەپ جېنىڭدىن كەچتىڭ ! باشقا
بىرى ئۈچۈن ئۆزىنى ئوتقا تىقىدىغان ئادەمنىڭ بارلىقىغا مېنى
سەن ئىشەندۈردۈڭ . توۋا ، «قۇربان بېرىش» دېسە نېمىكىن
دەيتتىم ، تېگىگە يەتكەندىمۇ ئىشەنمىگەندىم . سەن مېنى ئىشەندۈردۈڭ !

ئۇ ئالدىنقىدا سېغىز توپىنى مېچىپ بۇقۇلداپ يىغلىدى .
ئۇنىڭ خىيال ئېكرانىدا باشقا بىرى ئۈچۈن جان بېرىشنىڭ
ئۈلگىسى بولغان بىر گۈزەل ئايال پەيدا بولغىنى تۈپەيلى ۋۇجۇ .
دى شۈركىنىپ ، يۈرىكى ئوينىدى . «خوتۇن كىشى ھە ! —
دېدى ئۇ ئۆز — ئۆزىگە ، — قانچە خوتۇننىڭ قوينىغا كىردىم ؟
ئىشىك مۇجۇقلىرىنى قومۇرۇپ ئۆيلىرىگە كىرسەم ، مېنىڭ
مۇختەرباي ئىكەنلىكىمنى بىلىپ غىڭ — پىڭ قىلماي مېنى رازى
قىلىشقان شۇ خوتۇنلارنى ئېلىۋەتكەن تىرىقىمغا ئالمايتتىم ،
تۈڭلۈكتىن پوتىلارنى ئۇلاپ ئېسىلىپ چۈشۈپ قوينىغا كىر .
سەم ، مېنى دەپ تارتقان جاپايىڭىز ئۈچۈن دەپ مېنى چىڭ
قۇچاقلانغان ياش كېلىنلەرنى قۇل ئورنىدا دۈشكەلەيتتىم . ئو .
رۇسلار زەينىۋۇدۇن شاڭيونى مەسئۇد ئەپەندىنىڭ ئۇرۇقى سەن
دەپ ئاتقاندا ، خوتۇنى يۈگۈرۈپ چىقىپ : «ئوغلۇمنى ئاتتىڭ ،

ئېرىمنى ئاتتىڭ ، ۋۇي كاپىرلار مېنىمۇ ئاتە» دەپ ئوققا ئۆزىنى
تۇتقاندا ، ھەممە خەق ئۇنى قەھرىمان ئانا دېيىشتى . مەن ئىچىم .
دە كۈلدۈم : كۈچۈكى ئۈچۈن قانجۇقمۇ ئادەمگە ئېتىلىدۇ ،
مېكىيان جېنىدا چۈچكى ئۈچۈن ئىتقا ئېتىلىدۇ . قانجۇق بىلەن
مېكىيانمۇ باتۇرمۇ دېگەندىم . . . ئۆز بېشىغا كەلمىگۈچە بىلمەيدى .
كەن كىشى . ئاشىق بولماق ئاسان ئەمەس ، ئەزىز جاندىن كەچ .
مىگۈچە دېگەن ناخشىنى ئابدۇۋەلى بىلەن زېكىرنىڭ ئەجەبمۇ
مۇڭلۇق ئېيتقىنىنى مىڭ قېتىملاپ ئاڭلىغان ، ئەمما مست قە .
لىپ قويىمىغاندىم ، بۇدا قاسىم مىرانبىڭ مېھمانخانىسىدا بۇ
ناخشىنى ئاڭلاپ كۆڭلۈم بۇزۇلۇپ يىغلاپتىمەن ؟ غوجام سەز .
گۈردە ، ھوي مۇختەرباي ، دەردىڭ بار ئوخشىمامدۇ ، لەۋەي ،
دەيدۇ تېخى . . . مەسۇم شاڭيو ، باھام شاڭيولار غوجامنىڭ گېپى .
نىڭ تېگىگە يەتتى ، شۇڭا قاقاقلىشىپ كۈلۈشتى . پاه ، بىزنىڭ
بايلىرىمىزنىڭ مەشرەپلىرى نېمانداق كارامەت ، غوجام چېغىدا
پاششاپ بېگىگە بويسۇنۇپ يەكتىز ئولتۇرىدىكەن ، مەنمۇ يۈز
بېگى بولمىسام بولمايدىكەن . دە . ھەممىسىلا يۈز بېگى ، مىڭبې .
گى ، پالانى باي ، پوكۇنى بەگزادە ، بىرلا مەن مۇختەرباي ، مەن
قانچىلىك باي ؟ يەتمىش . سەكسەن خويە قانچىلىك بايلىق ؟
بىر خويە بىر قوي دېگەن سۆز . ئىككى يۈز قويغا سەكسەن
قوي قوشۇلسا ئىككى يۈز سەكسەن قوي ، ئات — كالا ، باغ —
ۋارانلىرىم قوشۇلسا بەش يۈز قويۇمۇ بولسۇن ! ھەي ، تارانچىلار
كۆرەڭلەيمىزۇ ھالىمىز چاغلىق ! . . . ئۇ شىۋاق ئۈستىگە قىيساي .
دى ، ئۇنىڭ ئاسماندىكى تولۇن ئايغا كۆزى چۈشتى . ئاي پايان .
سىز ئاسماننىڭ خوجىسى . ئۇ ئاستا سەيلە قىلىپ پايانسىز
ئاسماننى كېزىدۇ . ئۇنىڭ نە دۈشمىنى ، نە رىقابەتچىسى يوق .
ئۇنىڭغا نە ئۆلۈم ۋەھمىسى ، نە بايلىق ، مەنسەپ ۋە سۆھبەتسى
يوق . ئۇ غەمىسىز ، مۇشەققەتسىز ، ۋەھمىسىز . ئادەملەرمۇ
شۇنداق بولغان بولسا ، دۇنيادا يىغا ئاۋازى ، كۆز يېشى ، جۇدا .

لىق دېگەن نەرسىلەر بولمىسا ، ھەممىلا يەردە ھۆر - پەرىلەر بىلەن شوخ ئەرلەرنىڭ مۇھەببىتىلا بولسا... ئۇ خورەك تارتىشقا باشلىدى ، ئۇنىڭ ئېتى قەبرىلەر ئارىسىدا شۇاق ، قارا بېدىلەرنى ئاچ كۆزلۈك بىلەن يەپ يېڭى تاڭنى كۈتۈۋالدى .

ئەتىگەنلىكى رەيھانگۈلنىڭ ئاپىسى قىزىنىڭ قەبرىسىگە كېلىپ ئاجايىپ كۆرۈنۈشنى كۆردى . مۇختەر باي رەيھاننىڭ قەبرىسىنى قۇچاقلاپ گۈم ياتاتتى . جىمجىت قەبرىستانلىقتا قاتتىق خورەكتىن باشقا ئاۋاز يوق ئىدى . خورەك تولا يىغلاپ ئاۋازى پۈتۈپ كەتكەن ئادەمنىڭ نالىسى ، پەريادى ۋە ئەلىمىگە تەڭكەش ئىدى ، ئانا خىرقىرىغان ئاۋازى بىلەن قىزىنىڭ قەبرىسىگە يۈزدىنى يېقىپ يىغلىدى :

— جېنىم بالام ، يۈرىكىمنىڭ پارىسى قىزىم — رەيھان.

گۈل...

قارىگەر ئات ئىگىسىنىڭ ئەتراپىدا ئوتلاپ ، ئارىلاپ يەر چاپچىپ كىشىنەپ قويۇپ ئىگىسىنىڭ مۇھاپىزەتچىلىكىنى قىلماقتا ئىدى . بۇ ئات بۇ يىل توققۇز ياشتا ، ئۇنىڭ تۆت ياش ۋاقتى ئاجايىپ خاتىرىلەرگە گۇۋاھ . شۇ يىلى ، يەنى 1933 - يىلىنىڭ كۈز كۈنلىرىنىڭ بىرىدە «تۇڭگان قاچ - قاچ» بوپتۇ دېگەن خەۋەرنى شەھەردىن كۆتەك ھارۋىسىغا قېتىلغان چابدار بايتالنى ئۆكرەڭ تاشلىتىپ قېچىپ چىققان زۇليا كاسكا ئىدى . سىملىك ئادەم ئۆيمۇئۆي كىرىپ ھەممە ئادەمگە يەتكۈزدى . شۇ چاغدا «تۇڭگان قاچ - قاچ» دېگەننىلا بىلگەن دېھقانلار كېيىنچە بۇ ئىشنىڭ مەنىسىنى بىلىشتى .

ئىلىنىڭ «خاقانى» جالڭ پېيىۋەن شېڭ دۈبەننىڭ ئەسكەرلىرى بىلەن سوقۇشۇپ سەندۇخېزىغىچە قىستاپ بارغاندا ، سۈۋېت ئەسكەرلىرى شېڭ شىسەيگە ياردەمگە كېلىپ ، جالڭ پېيىۋەننىڭ ئەسكەرلىرىگە زەمبىرەك ، تانكىلار بىلەن ھۇجۇم قىلىپ ئەبجىقنى چىقاردى . جالڭ پېيىۋەننىڭ ئەسكەرلىرى پىتىراپ قاچ.

تى ، بىر قىسمى مۇزداۋاندىن ئاشمەن دەپ تۇڭلاپ ئۆلدى ، يەنە بىر قىسمى نىلقىنىڭ يۇقىرىسىدا تاغدىن ئېشىپ قاچماقچى بولدى . جالڭ پېيىۋەن شۇ سەپەردە يىراقتىكى توپ - توپ يىلقىنى كۆرۈپ ئەسكەر دەپ ئويلاپ قورقۇپ ئۆزىنى ئېتىۋالدى . شۇ چاغدا جالڭ پېيىۋەننىڭ تۇڭگان يىڭى ۋالڭ قادىر ، زازازا ، لىدۇر ، تەيساخۇن دېگەن تۇڭگان بايلىرى بىلەن بىرلىشىپ غۇلجا شەھىرىنى ئىگىلىۋېلىپ ، تۇرپان ، توقسۇن ، پىچاننى بېسىپ ياتقان يىگىرمە مىڭ ئەسكەرنىڭ بېشى بولغان يىگىرمە ئىككى ياشلىق گاسلىڭ (ماجۇڭيىڭ) بىلەن بىرلىشىپ ، پۈتۈن شىندى جايىدا تۇڭگان ھۆكۈمرانلىقىنى تىكلەش ئۈچۈن قوزغىلاڭ كۆتۈردى . ئۇلار غۇلجا شەھىرىنى بىرنەچچە كۈن سورىدى - دە ، قورغاستىن سوۋېت ئىتتىپاقىنىڭ «تارباغاتاي» قىسىملىرى ھۈجۇم قىلىپ كىرگەندە تانكىلارغا قارشى پالتا كۆتۈرۈپ ، زەمبىرەككە تاپاق - توقماق بىلەن تاقابىل تۇرۇپ تەڭ كېلەلمىگەندىن كېيىن ، ئىلى دەرياسىنى بويلاپ شەرققە قاراپ قاچتى . مانا بۇ قېچىش «تۇڭگان قاچ - قاچ» دەپ ئاتالدى . ئەنە شۇ قاچ - قاچتا تۇڭگانلار يول بويى ئورۇسلارنى ئېتىپ ، ئات ، ئۇن ، گۆش بۇلاپ ماڭدى ، بولۇپمۇ ياخشى ئاتلارنى بۇلىدى .

مۇختەرباي شۇ كېچىسى «شاغلىقتام» مەھەللىسىگە بىر باينىڭ كېلىنىنى «ئوۋلاش» ئۈچۈن چۈشتى . ئۇ تۇڭلۇكتىن ئارقانغا ئېسىلىپ چۈشمەكچى بولۇۋاتقاندا مىللىتى ئاۋازى ئاڭلاندى . مىللىتى بۇ يەرلەرگە يۈچۈن ، ئۇنىڭ ئاۋازى گويا جەددالنىڭ نەرسى . ئىتلار ھاۋشىپ قورۇلىرىنى چۆرگىلەشتى ، قەبرىلەر ئەپسۇن ئوقۇپ ، بالىلار چىرقىراشتى . گويا مەھەللىگە جەددال كەلگەن ، بەختسىزلەر ئۇنىڭ قولغا چۈشىدۇ ، ئۇنىڭ قولى بەجايىكى ۋەيلۈن !

مۇختەرباي قېچىشقا ئۆلگۈرەلمىدى ، ئۇ كالا ئېغىلىغا كىرىپ قارىگەر ئېتىنى بىر جۈپ ساپان ئۆكۈزىنىڭ ئوتتۇرىسىغا

باغلىدى ، ئاندىن ئاتنى يوپۇقلاپ ، بېشىغا يالغان مۇڭگۈز ياساپ كىيگۈزۈپ ئۆكۈز قىلىپ قويدى - دە ، ئۆزى بىر كورەك جۇۋىنى كىيىپ مالاي قىياپىتىگە كىرىۋالدى . تۇڭگانلار ئۆيلەر - نىڭ دەرۋازا ، غورۇلىرىنى ئۆرۈپ - چېقىپ ئۆيمۇئۆي كىرىپ : «ياخشى ئات ، نان ، گۆش چىقار !» دەپ ۋارقىراشتى . ئۆزۈن مىلتىقلاردىن قورققان دېھقانلار ئۇلارنىڭ دېگىنىنى قىلدى . كىچىككەنە مەھەللىنىڭ ئوتتۇرىسىدىكى مەسچىت ئالدىدا بىر - دەمدىلا ياراغ ئاتلار ، ئۇن ، گۆش ، نان ئارتىلغان ئات - ئۆكۈز - لەر توپى پەيدا بولدى . بېشىغا تۈلكە تۇماق كىيگەن ، ياغاق جۇۋىلىق ئۈچ نەپەر تۇڭگان يىگىت مۇختەرباي ئۆكۈزگە ئوت سېلىۋاتقان ئېغىلغا بېسىپ كىردى :

— ئات بارمۇ ؟

— ئۆكۈز بار .

نەق شۇ چاغدا قارىگىر يات ئاۋازدىن ئۈرگۈپ ، يەر چاپچىپ قاتتىق كىشىنەۋەتتى .

— ئۆكۈز ئات ! — دېدى تۇڭگان قارىگىرنىڭ ئوقۇرىغا كېلىپ . بىرى مۇختەربايغا مىلتىق تەڭلىدى . مۇختەرباي :

— مەن مالاي ، مەن ئات باقار ! — دېدى قورقۇپ .

— ماڭ ! — دېدى تۇڭگان ئۇنىڭغا مىلتىق تەڭلەپ .

مۇختەرباي قارىگىرغا ئەگىشىپ مەسچىت ئالدىغا چىقتى ، ئاندىن كېيىن تۇڭگان ئەسكەرلەرنىڭ ئوزۇق - تۈلۈك كارۋىنىغا قېتىلىپ ياماتۇغا قاراپ شەرققە يول ئالدى ، كېيىنچە ئىلى دەرياسىنىڭ شۈرمەل ئېقىپ تۇرىدىغان كېچىكىدىن ئانقا مىنىپ ئۆتۈپ شارغوجا (سارۇچىن) ، تەمتە يېزىلىرىنى بۇلاپ ماڭغان ئالاماندىن قالماستىن ، بىردە پىيادە يۈگۈرۈپ ، بىردە ئۆكۈزگە مىنىپ ئۆچكىلىك تېغىنىڭ قارلىق ، قارىغايلىق داۋانلىرىدىن ئېشىپ تېكەس بازىرىغا كەلدى . تېكەستىكى بۇلاڭچىلىقنىڭ گۇۋاھچىسى ، تۇڭگانلارنىڭ ئات باقارى بولۇۋالغان كورەك جۈ -

ۋا ، تېشى يوق تۆپە كىيىۋالغان مۇختەرباي قارىگىر ئېتىنى دەپ شۇ جاپانى تارتقان . ئۇنىڭ ئېتى ھازىر تۇڭگان قاچاق باشلىقنىڭ ئاستىدا . ئاتنىڭ ئېگەر - جابدۇق ، كۈمۈش شال - دىرمىلىرى ، قۇشقۇن ، ئۈزەڭگە باغ ، يۈگەنلىرىدىكى قىممەت - لىك تاشلارمۇ ھازىر تۇڭگان باشلىقنىڭ . ئۇ كېچىلىرىلا ئانقا يەم بەرگەن بولۇپ قارىگىرنىڭ ياڭاقلىرىغا يۈزىنى ياقالايدۇ . ئاتنىڭ يايلى ، كوكۈللىرىنى بارماقلىرى بىلەن تاراپ ، دۈمبە ، يوتا ، بويۇنلىرىنى مۇھەببەت بىلەن سىيىپ ، تاتلايدۇ . ئات جانىۋار ئىگىسىنى يېنىشلاپ - يېنىشلاپ پۇرايدۇ .

ئۇلار ئۇزاق سەپەردە كۈنلەرنى ئاشۇنداق ئۆتكۈزدى ، موڭ - خۇلكۈرنىڭ شوتا يېزىسىدىكى بۇلاش ئاخىرلاشقاندىن كېيىن ، شوتا دېگەن غول بىلەن جەنۇبقا — مۇزاتقا قاراپ ماڭدى ، تۇڭگانلارنىڭ نېمىلەرنى دېيىشكىنىنى مۇختەرباي نەدىن بىل - سۇن . ئۇ ئات بېقىش ، ئوت قالاش ، ئوتۇن تېرىشنى بىلىدۇ . ئۇ قېچىپمۇ كېتەلەيتتى ، لېكىن ئۇ قارىگىرنى تاشلاپ كېتەلمەي - دۇ - دە ! ئاتنى ئېلىپ قېچىشنىڭ زادىلا يولى بولمايدۇ . تۇڭگان ئەسكەرلەر سېغىزخانىدىمۇ سەگەك . ئۇ شۇ تۇرقى دۈم يېتىپ - دۈم قويۇپ ، لاي ، قار ، سۇلارنى كېچىپ مۇز داۋانغى - مۇ يېقىن باردى . تىك قارلىق چوققىلار ، قارىسا يۈرەك ئاغىدە - خان چوڭقۇر سايلار ، ئاتلىق ئادەم بىلەن بويلىشىدىغان قار دۆۋىلىرى . مۇنداق قورقۇنچىلۇق جايىنى مۇختەرباي ئۆمرىدە كۆر - مىگەن ، ئۆرلىگەنسىرى يول تارايدى ، مۇشكۈلات كۆپەيدى ، مۇختەرباي بىلەن بىللە شوتىدىن يول باشلىغۇچى قىلىپ ئېلىد - ۋالغان يەنە بىر ئاقسۇلۇق ماتاچىمۇ بار ئىدى . ئۇ بۇ يولدا ئېشەك - قېچىر بىلەن تولا ماڭغاچقا ھەممىلا يەرنى ئوبدان بىلەتتى . ئۇنىڭ ئۈستىگە ئارقىدىن قوغلاپ كېلىۋاتقان رۇس ئەسكەرلەرمۇ يىراقتا ، بەلكى شوتا غولىغا كىرمىگەن ھەم كىر - مەيتتى . قوغلاشتىن قۇتۇلغان تۇڭگانلارمۇ ئەمدى ئانچە ئالدىراپ

كەتمىدى . قارىغاي ئاستىلىرىدا مال سويۇپ ، قازان ئېسىپ تويغۇچە يەپ ، نامازلىرىنى ئوقۇشۇپ ئالدىرىماي مېڭىشماقتا ئىدى . مۇز داۋان يېقىنلاشتى ، بۇ يەردە نە قارىغاي ، نە تۈز يەر يوق . ھەممىلا جاي قار - مۈزلۈك چوققىلار . يولدا پەقەت بىر - بىرىدىنلا مېڭىشقا بولاتتى . ئاتلار ئادەملەرنىڭ ئارىسىدا ماڭاتتى . ئازراقلا بىخەستەلىك قىلىپ بىر قەدەم خاتا بېسىلسا ، تىك چوققىلاردىن تەگسىز ھاڭلارغا قاراپ ئۇچىدىغان گەپ . يول باشلىغۇچى خۇدانىڭ جۇدۇنسز كۈنىنى تاللاپ مۇز داۋاندىن ئېشىش تەكلىپىنى بېرىۋىدى ، تۇڭگان باشلىق — قارا ساقال ، قاپىقى يامان ئادەم :

— ماڭ ، ئۆلگەن ئۆلۈپ ، قالغىنى قالار ! — دېدى ساپ ئۇيغۇر تىلىدا .

بىر - بىرىگە ئۇلىشىپ ماڭغان ئۇزۇن كارۋان ئەنە ئاشۇنداق خەتەرلىك يول بىلەن مۇز داۋاندىن ئاشماقتا . ھېلىدىن - ھېلىغا مىلتىق ئاۋازى ئاڭلىناتتى . بۇ ، ئادەم ياكى ئۇلاغ غۇلدى دېگەن سىگنال بەلگىسى . قارا ساقال باشلىق شۇنداق دېگەچكە ، ھەربىر قازاغا بىر قېتىم مىلتىق ئېتىلاتتى . قارا ساقال قارىگىرنىڭ ئالدىدا . ئەڭ ئالدىدا ماتاچى بىلەن ئىككى مۇھاپىد - زەتچى ، قارا ساقالنىڭ كەينىدىمۇ ئىككى مۇھاپىزەتچى بار . ئۇلارنىڭ كەينىگە مۇختەر باي كىرىۋالغان . ئۇنىڭ ئەس - خىيالى قارىگىردە ئىدى . ئادەملەر بەزى جايلاردا ئۆمىلەپ ماڭاتتى . بەزى جايلاردا يول باشلىغۇچى قولىدىكى كۈرەك بىلەن قار كۈرەپ يول ئاچاتتى . چەكسىز كەتكەن قاتمۇقات قارلىق چوققىدىلار ، تىك يار ، ھاڭلارنىڭ سانى يوق ، مۇختەرباي ھاياتىدا بۇنداق مۇشكۈلچىلىكنى كۆرمىگەن ، ئۆمرىنى ئات ئوينىتىپ ، خوتۇن - قىزلارنى ئوۋلاپ ئۆتكۈزگەن باي بالىسى جاھاندا مۇنداقمۇ مۇشكۈلات بولارنى خىيالىغىمۇ كەلتۈرمىگەن - دە ! ئۇنىڭ نە يېڭىنى ، نە ئارامى ، نە ئۇيقۇسىنىڭ تايىنى يوق .

پۈتۈن غېمى جېنىدا ، ئۇ ھايات قېلىشىنىلا ، قارىگىرنىڭمۇ ھايات قېلىشىنىلا ئويلايتتى . ئۇ نەچچە قېتىم كېچىلىرى ئېتىنىڭ بوينىنى قۇچاقلاپ بۇقۇلداپ يىغلىدى ، لېكىن ئۇ ئېتىنى تاشلاپ قېچىپ كېتىشىنى ھاياتىدىكى خائىنلىق دەپ ئويلاپ ، ئۆلسە ئات بىلەن بىللە ئۆلۈشكە ئۆز - ئۆزىگە قەسەم بەرگەنىدى .

بىر قۇش «كاك - كاك - كاك !» قىلىپ قورقۇنچلۇق سايرىدى ، يول باشلىغۇچى شۇ ھامان توختاپ :
— يامان بولدى ، شۇرغان چىقىدىغان بولدى ! — دەپ چىرقىرىدى .

— نېمە ؟ ! — قارا ساقال ئۇنىڭغا شىپقىدى .
— ئۇلاي (ئۇلار قۇش دېمەكچى) سايرىدى ، جۇدۇن بولىدۇ دوتەي !

— قانداق جۇدۇن ؟
— قاتتىق شۇرغان ، كۆز ئاچقىلى بولمايدۇ ، ماڭماق تەس !

— نۇرساقچۇ ؟
— قارغا كۆمۈلۈپ قېتىپ قالغىمىز !
— ئەمىسە قانداق قىلىمىز ؟

— بىز ھازىر ئاغرىلدىغا^① كەلدۇق ، — دېدى يول باشلىغۇچى تەستە سۆزلەپ ، — بىر ئاش پىشىم ئۆمىلسەك داۋاندىن ئاشالايمىز !
— ئۆمىلە !

ئوڭ تەرەپتىن قاتتىق بوران ئۇرۇشقا باشلىدى . ئادەملەر تىك تۇرالمىدى . ئۆمىلەپ مېڭىش باشلاندى . مۇختەر باي ئادەم قۇدرىتىنىڭ ئۇلۇغ ئىكەنلىكىنى شۇ قېتىم كۆردى . ئادەملەر كۆزلىرىنى ئاچقىلى بولمايدىغان شۇرغاندا تەمتىلەپ - مۇددىر -

① ئايغىر ئالدى — يەنى سوغۇق ، ئايغىرنىمۇ ئۆلتۈرىدىغان جاي دېگەن سۆز .

شىپ ئىلگىرىلەشتى . بىرلا قەدەم خاتا باسقانلىرى تىك ھاڭغا غۇلاشتى ، ئات ، ئېشەكلەرمۇ بۇنداق چاغدا ئەقىل تاپالايدىكەن . يول باشلىغۇچىنىڭ ھەربىر ئىزى ئۇلارنىڭ ھايات يولى ، ھەممە - لا جان ھاياتلىق ئۈچۈن توغرا قەدەم بېسىشى كېرەك . بۇ بۇيرۇقنى ھاياتلارمۇ چۈشىنىپ ئىجرا قىلىشتى... قارا ساقال باشلىق قارىگىرنى مۇختەربايغا تاپشۇرۇپ :

— چەنتۇ ، ئاتنى ساق ئەچۈشكىن ، بولمىسا كاللاڭ يوق بولىدۇ ! — دېدى .

— سەن دېمىسەڭمۇ شۇ ! — دېدى مۇختەرباي كۆز ياشلىرىنى جۇۋا يېڭى بىلەن سۈرتكىنىچە ، ئاتنىڭ چۇلۇۋىرىنى بېلىگە چىڭ باغلاپ ، — ماڭ جانئۆرىم ... ئىزىمنى بېسىپ ! ئۆمىلىگۈچىلەر مۇز داۋاندىن ئېشىپ قىرىق ئىككى پەللى - كى بار پەسكە يۈزلەندى . ئەمدى يانپاش بىلەن سىيرىلىپ چۈ - شۇش باشلانغاندى . يول باشلىغۇچى ئاخىر دائىم نەزىر - چىراغ قىلىنىدىغان «شىپالىق» دېگەن نام بىلەن تونۇلغان تۈزرەك يەرگە چۈشۈپ بىر دۆڭگە چىقتى - دە ، ئىككى قۇلقىنى تۇتۇپ : — ئاللاھۇ ئەكبەر ، ئاللاھۇ ئەكبەر !... — دەپ ئەزان قىچقاردى .

مەيدانغا ئىككى مۇھاپىزەتچى بىلەن قارا ساقال باشلىق ، ئۇلارغا ئەگىشىپلا قارىگىرنى يېتىلەپ مۇختەرباي چۈشتى ، قالغان ئادەملەردىن تېخى خەۋەر يوق ئىدى :

— يارايىسەن چەنتۇ ! — قارا ساقال جۇۋىسى بىلەن تۆپىسى مۇزغا ئايلىنغان مۇختەرباينى بارمىقى بىلەن كۆرسى - تىپ ، — داداڭ مۇز ، ئاپاڭ قار ، قارا ئات ئاق ئات بولدى . ماجۇڭىڭنىڭ ئېتىغا ئوخشىدى ! — دېدى ئۇ ئاپئاق قارغا مەلنەنگەن ، ئەمما قۇلاقلىرىنى شىڭتاپتىپ ئۇچىدىغاندەك تېپىر - لاپ تۇرغان قارىگىرنى زوق بىلەن سىلاپ ، — سەن چەنتۇ ئەمدى مۇشۇ ئاتنىلا باقسەن ، بولامدۇ !

— بولىدۇ ، دوتەي !

— دوتەي ئەمەس ، ماسلىڭ دېگىن !

— ماقۇل ، ماسلىڭ !

مۇختەرباي ماسلىڭنىڭ ئات باقارى بولۇپ قالدى . كەچقۇرۇن ماسلىڭنىڭ ئادەم - ئۇلاغلىرى داۋاندىن چۈ - شۈپ بولدى . نېپىز قار ياغقان بوراندىن خالىي سايدا بىرنەچچە يۈز ئادەم ، ئات - ئۇلاغ پەيدا بولدى . تۇڭگان ئەسكەرلىرىدىن يەتمىش ئالتىسىنىڭ جەستى مۇز ھاڭلىرى ئىچىدە قالغان ، ئات - ئۇلاغلاردىن بىر يۈز ئون ئىككىسى ئۈستىدىكى يۈكلىرى بىلەن ئىز - دېرەكسىز يوقالغان . ئۇلار كالىلارنى سويۇپ ، ئوتۇن تېرىپ ئوت قالاپ نەزىر قىلىشقا كىرىشتى . مۇختەرباي يۇلغۇن - شىۋاقلارنى تېرىپ ئەكېلىپ قارىگىرنى باقتى ، يايلى - قۇيرۇقلىرىدىكى مۇز - قارلارنى تازىلىدى ، ئۇنىڭدىن چىن قەلبىدىن ئەپۇ سوراپ قۇلقىغا پىچىرىلدى :

— بەغۇاشلىقىم ساڭا زۇلۇم بولدى . قاشقالىقنىڭ كېلى - نىنى دەپ شاغلىقتامغا چۈشمەن بولسام مۇشۇ بالا يوق ئىدى ، ئىست ، ئىست... جانئۆرىم مېنى كەچۈرگىن !

شۇ كېچىسى تۇڭگانلار باي ناھىيىسىنى بۆلدى ، مال - ۋاران ، يېمەك - ئىچمەك ، ئالتۇن - كۈمۈش ، ھەتتا بىرنەچچە چىرايلىق خوتۇننىمۇ ئەكېلىشتى . تۇڭگان ئەسكەرلەر تولىمۇ كۆرەڭلەپ ، تولىمۇ قىلىقسىزلاشتى . ئەتىسى بايدىن چىقىپ يېرىم يولدا بىر توپ يات ئەسكەرلەر بىلەن توقۇنۇشتى ، ئۇلارمۇ تۇڭگان ، لېكىن خېشىلىقلار ئىكەن . غۇلجا تۇڭگانلىرى خېدۇڭ - لۇقلار ئىدى . ئۇلار نېمە تالىشىشتىكىناتىڭ ، كېچىسى ئېتىش - تى . قارا ساقال باشلىق بىلەن بىرنەچچە تۇڭگان باشلىق ئوق تېگىپ ئۆلدى . بىرنەچچە يۈز تۇڭگان خېشىلىقلارغا ئەل بولدى . مۇختەرباي ئەمدى ماخۇسەن ئەسكەرلىرىنىڭ ئات باقارى بولۇپ قالدى . ئۇلار ئاقسۇدا گاسلىڭ كەلگۈچە تۇرۇشتى . ئەتىسى

گاسلىك بۇرۇتى ئەمدىلا خەت تارتقان ، ھەربىيچە سارغۇچ كە-
يىم كىيگەن ، بېلىگە تاسما پوتا باغلاپ تاپانچا ئاسقان ، قاغشار-
لىق ، قارا قاش ، قارا كۆز ، ئاق يۈزلۈك چىرايلىق يىگىت نەچچە
مىڭ ئەسكەرگە ئىنچىكە ، تولىمۇ ساز ئاۋازدا بىرنەمىلەرنى
سۆزلىدى . ماتاچىنىڭ دېيىشىچە ، ئۇ : «بىز شېڭ شىسەينى
يوقىتىشقا ئازلا قالغان . ئۈرۈمچىنىڭ تۆپىلىكلىرىنى ئىگىلەپ
راسا ھۇجۇم قىلىپ يىگىرمە مىڭ ئەسكەر بىلەن شېڭ شىسەينى
غۇلتايلا دېگەندە ، ئورۇسلار زەمبىرەك ، مىنمىوت ، تانكىلىرى
بىلەن ھۇجۇم قىلىپ بىزنى ئۇيراتتى ، شېڭ شىسەينىڭ قىزىلا-
مۇڭگىچىگە تاقالغان پىچقىمىزنى قوللىمىزدىن تارتىۋالدى...» دېگۈ-
دەك . مۇختەرباي چۈشەنمەي ماتاچىدىن :

— ئورۇسلار نېمىشقا تۇڭگانغا بولۇشماي خىتايغا
بولۇشتى ؟ — دەپ سورىۋىدى ، ماتاچى — سېرىق ساقال ،
مەڭزى قىزىل ئادەم :

— نېمىشقا بولاتتى ، ئورۇسمۇ ، خىتايۇمۇ كاپىر ئەمەسمۇ ! —
دەپ جاۋاب بەردى .

تۇڭگان ئەسكەرلىرى ئاقسۇدىن قەشقەرگە بارغۇچە ، قاقاس
تاغلارنى ياقلاپ يول - يولغا بۆلۈنۈپ چۆللەردە قونۇپ ، ئۇچرىد-
غانلا يەردە ئادەملەرنى بۆلىدى . مۇختەرباي ئېتىنى مىنىپ
قېچىشنىڭ زادىلا يولىنى قىلالىدى . مىدىرلا قىلسا ئۇنىڭغا
مىلىتىق تەڭلەكلىك ئىدى . ئۇ چۆللەردە پىيادە ماڭدى ، ئاياغلىد-
رى تىتىلىپ ، يالاڭ ئاياغ قالدى . قەشقەرگە بارغۇچە ئاچارچىد-
لىق ، ئۇسسۇزلۇق ۋە ھېرىش - چارچاشنىڭ دەردىنى ھارغۇچە
تارتتى . نەچچە قېتىم تاياق يېدى ، تىل ئاڭلىدى . ھاياتىدا كۆر-
مىگەن خورلۇق ، كەمسىتىشلەرنى كۆردى . ئۇلار قەشقەر شەھىد-
رىگە كىم بىلەندۇر سوقۇشۇپ كىرىشتى . كىملىرىدۇر تۆمۈر
سېچىڭنىڭ كاللىسى دەپ بىر ئادەمنىڭ بېشىنى خۇرجۇنغا سې-
لىپ ماخۇسەننىڭ ئالدىغا قويۇشتى . قانچىلىغان ئۇيغۇرلارنى

چاپتى ، ئاتتى ، تىرىك كۆمدى . مۇختەرباي ئويلاپمۇ باقمىغان
ۋەھشىيلىكلەرنى كۆردى . ئۇلار قەشقەردە ھېلىقى گاسلىك
دېگەننى يولغا سالدى . ئۇ يىگىرمە ئاتلىق ئادەم بىلەن نۇرغۇن
ئالتۇن - كۆمۈشنى ئېلىپ توققۇزاق دېگەن يەردىن قىبلىگە —
تاغقا قاراپ يۈرۈپ كەتتى . ماخۇسەننىڭ نەچچە مىڭ كىشىلىك
ئەسكىرى قەشقەردىن چىقىپ يەكەن ، يېڭىسار ، پوسكام ، قاغى-
لىق دېگەن يەرلەرنى بۇلاپ ، ئادەملەرنى ئۆلتۈرۈپ ، تىرىك
كۆمۈپ ، ئاخىر گۇما دېگەن كىچىككىنە شەھەرگە كېلىپ ئو-
رۇنلاشتى . مۇختەرباي بۇ ئۇزۇن چۆللەردە قانچە ئاي ، قانچە
يىل سەپەر قىلغىنىنى بىلمەيدۇ ، ئۇ باشقىلا بىر ئادەمگە ، بەدە-
نىدە بىر تالمۇ گۆش يوق ، بىرنەچچە كۈندە ئارانلا بىر قېتىم
يۈزىنى يۇيىدىغان ، پۇتلىرى قاقاق ، بەدەنلىرى پىت - سىركە
بىلەن تولغان ، كىيىملىرى جۈل - جۈل بىر ئادەمگە ئايلىنىدى .
ئۇ ھارۋىگىرنىڭ ئورۇق ، دۈمبىسى يېغىر ، يايلى شالاڭ ، قۇيرۇ-
ھى قىلغىن ، تۇياقلىرى ئۇپرىغان مۇڭكۈگەك بىر قىرچاڭغۇغا
ئايلىنغىنىنى ئۆز كۆزى بىلەن كۆرۈپ تۇردى . ئۇ ئېتىنىڭمۇ ،
ئۆزىنىڭمۇ مۇشۇ چۆللەردە ئۆلۈپ كېتىدىغانلىقىغا ئىشەندى ، بۇ
ئۆلۈم كۈنىنىڭ كېيىنرەك كېلىشى ئۈچۈن بار كۈچى بىلەن
تىرىشتى . ئۇ ئۆلۈمنىڭ بەكمۇ ئاسان ۋە تېز بولۇشىنى كۆزى
بىلەن كۆردى . ئادەم بويى كولانغان ئوربىلارغا ، پۇت - قولى
باغلانغان ، ئاغزى تېڭىلغان ئادەملەر تىرىك پېتى تاشلاندى ،
ئوربىلار توپا بىلەن تىندۈرۈلدى . قاتار - قاتار ئۇيغۇر ياشلىرى
ئىنسان ئايىغى باسمىغان چۆللەردە ئاشۇنداق ھالاك بولدى .
ئۇلارنىڭ ئورسىنى كولاشقا ، ئۇلارنى كۆمۈشكە باشقىلار بىلەن
مۇختەربايۇم كۈچ چىقاردى . ئۇنىڭ شۇنداق قىلماي نېمە ئىلا-
جى ، كۆممىسە ئۆزى كۆمۈلىدۇ . ئۇ كۆمۈلسە قارىگىرنى كىم
باقىدۇ ؟ گۇما شەھىرىدە قانچە ۋاقىت تۇرغىنىنى ئۇ بىلمەيدۇ .
بىر كۈنى ماخۇسەن — قارا بۇرۇت ، ئېگىز قوماندان :

— مەن كەشمىرگە، ئاندىن كېيىن ھىندىستانغا كېتىدەمەن، مەن بىلەن يىگىرمە ئادەم بىللە ماڭىدۇ، قالغانلار ھازىر-دىن باشلاپ ئۆز جېنىغا ئۆزى ئىگە! — دەپ ۋارقىردى. ماخۇسەن بۇلاپ - تالانغان بايلىقنى ياراملىق ئات - تۆگە-لەرگە ئارتىپ يولغا چىقتى. ئۇنىڭ قارىسى يۈتمەيلا توپا-چاڭ توزۇتۇپ ئەسكەر بېسىلغان ماشىنىلار كېلىشكە باشلىدى. ماشىنىلار شۇنچىلىك جىڭكى، مۇختەرباي ئۆمرىدە بۇنداق جىق «كوڭكا» كۆرگەن ئەمەس. ئۇ قارىگىرنى ئېلىپ ياڭاقلىق باغقا مۆكۈشكە ئارانلا ئۇلگۈردى. ئېتىشىش باشلاندى، تۇڭگانلارنىڭ ئۆلگىنى ئۆلدى، قاچقىنى قاچتى. تۇتۇلغانلىرى ئورۇسلارنىڭ جازاسىغا ئۇچرىدى: تۇڭگان ئەسكەر باشلىقلىرىدىن قىرىق ئادەمنىڭ قولى باغلاقمى، پۇتى چۈشەكلىك ھالدا شەھەر سىرتىدىكى قۇملۇققا كەلتۈرۈلدى. ئۇلارنىڭ بويۇنلىرىنى بىلەكتىن سەل ئىنچىكە بىر تال سىم بىلەن بىر چىڭىش قىلىپ باغلاپ قورشىدى - دە، سىمنىڭ ئىككى بېشىنى ئىككى ماشىنىغا باغلاپ ئىككى ياققا تارتتى. مۇختەرباي چاچراپ چىققان كۆزلەر، ساڭگىلىغان تىللار، ھەتتا پىشقان قوغۇندەك ئۈزۈلگەن تۇڭگان باشلىرىنىمۇ كۆردى. ئادەملەر نېمىشقا بىر - بىرىنى ئۆلتۈرۈ-شىدۇ، ئۇلار نېمە تالىشىدۇ، بۇلارنى مۇختەرباي چۈشەنمەيتتى. مانا شۇ چاغدىلا مۇختەربايغا قېچىشقا پۇرسەت تۇغۇلدى. ئۇ بىر تۇڭگان بىلەن گۈمىنىڭ بىر يېزىسىغا چىقىۋالدى. ئۇلار ئۈچ ئاتنى شۇ يەردە يېرىم يىل مىدىرلاتماي باقتى - دە، باھار پەسلىدە ئۆز يۇرتىغا قاراپ يولغا چىقتى.

مۇختەرباي ئىز - دېرەكسىز يوقىلىپ تۆت يىل ئۆتكەندىن كېيىن، كەچ كۈزدە، ھەممە يەرنى غازاڭ قاپلىغاندا تۇيۇقسىزلا قارىگىرنى ئويىنىتىپ مەھەللىسىدە پەيدا بولدى.

مانا ئەمدى قارىگىر زاراتگاھلىقتا ئوتلاپ يۈرمەكتە، مۇختەرباي رەبھاننىڭ قەبرىسىنى قۇچاقلاپ بەخۇدۇك ئۇخلىماقتا.

ئۇ بۇنداق توپىغا مىلىنىپ راھەتلىنىپ ئۇخلاشنى ئاشۇ ئۇزۇن، جاپالىق سەپەردە ئۆگەنگەن. ئۇ ھازىر يەنە ئەركە باي، لېكىن ئۇ جەبرى - جاپا سەرگۈزەشتىلىرىگىمۇ باي.

6

... ئىلى دەرياسى ئەجەب كەڭ، ئەجەب گۈزەل دەپ ئويلايتەمەن، ئەمدى ئۇنىڭ تارىيىۋاتقانلىقىنى، بۇلغىنىۋاتقانلىقىنى بىلىمەن. بىزنىڭ يېرىمىزدە بەزىدە ئۆز ئىگىلىرىگە ئورۇن تېپىلمايدۇ، ئانا نۇپرىقىمىزغا ھەر كۈنى نەچچە يۈزلىگەن، مىڭلىغان ئادەم ئاق قېنى تۆكۈلىدۇ، ئەجەب شاڭخەي كوچىلىرىدا لۈكچەك-لىمەك، قىزىق بۈركەنلەردىن جياڭ جىيېشى جۇڭگونى سورىغاننى قاز دەپ، شىمال شىسى كېلىپ شىنجاڭغا دۈبەن بولۇۋالدى. مانا جۇڭگو، جياڭ پىيۈەن، ليۇ ۋېنلۇڭ دېگەنلەر بىزنىڭ يېرىمىزگە كېلىپ خوجايىنلىق ئالاشتى. ئۈچ مىليوندىن جىق ئۇيغۇر ۋە يەنە باشقا مىللەتلەرمۇ بار جايدا يۇرت سورايدىغانلار باردۇر دەپ ئويلايمۇ قويمىدى، ھەي ئۇيغۇر، سەن بىر تىنچ ئوتلاقتا ئولتۇرغان قوي، سىرتتىن بۆرە كەلسىمۇ، ئېيىق كەلسىمۇ كەلگەنلىكى مەخلۇقنى ئۇزۇڭگە ئوخشاش قوي دەپ ئويلايدى، سەن، ئۇنى يايلاقتا ئولتۇرسۇن، يايلىسۇن دەيسەن، ئۇنىڭ قەستى ئوت - چۆپتە ئەمەس، سەندە. ئۇ سېنى ئوزۇق قىلماقچى، ئوتلۇقۇڭنى يوقاتماقچى، سەن بۇنى بىلمەيسەن، بىچارە غوجاندە ياز ھاجى بۆرە بىلەن ئېيىقنىڭ ئالدىمغا چۈشتى. ۋەھشى ھايۋاننى قوي دەپ ئويلاپ ئۇلارنىڭ ئۇۋىسىغا كىردى، بىز ھازىر ئۇنى خائىن دەپ تىللاۋاتىمىز، قوشاقلارغىمۇ قاتتۇق تېخى. بىزدىن چىققان نېزەر خان غوجا چېغىدا ئىلىنىڭ دوتىيى بولۇۋالدى، غوجانىيازنى خائىن دېسە خائىن دەپ تىللايدىغان بولۇۋال-

دى . تۇرداخۇنبايدىن دوتەيلىكىنى ئۇنىڭغا ئېلىپ بېرىپ ، تۇردا-
خۇنباي ، سىراجىدىنبايلارنى خائىن قىلىپ تۇرمىگە سالغىنىغا
بۇ غوجام شۇنچە خۇشال بولامدىغاندۇ - ھە ؟ ئالتە بۈيۈك سىيا-
سەت دېگىنى قەغەز دە ، ئېغىزدىلا ئېيتىلىدىغان گەپكەن ، بولمى-
سا ئالتە بۈيۈك سىياسەتنىڭ^① بىرى مىللەتلەر باراۋەر بولۇش
ئەمەسمىدى . قېنى ئۇ باراۋەرلىك ؟ ھوقۇق ئىگىلىرى تامامەن
خەنزۇ ، ئۇلارنى باقىدىغانلار بىز خەق ، تۈرمىلەردە ئۆلۈۋاتقان ،
ھەممىلا جايدا تۇتۇلۇۋاتقانلارمۇ بىز خەق !

ھەممە گۇناھ تارانچىدا ، يەر تېرىغان بۇغدايچىدا ،
باشقا كەلگەن بۇ دەردلەرگە ھامان چىدا ، ھامان چىدا !...

بۇ شېئىرنى كىم يېزىۋىدى - ھە ؟ نەسۇھا داموللىمۇ ؟ ئۇ
كىشىنى ، زىغىر پاختىدا تىزلىنىپ ئوقۇيدىغانلارنى ئورۇند-
دۇق - ئۈستەلدە ئولتۇرۇپ ئوقۇيدىغان قىلىپ قويغىنىغا سەن
جەدەت دەپ دەرىرە بىلەن ئۇرۇپ ماڭالماس قىلىۋېتىشتى بىزنىڭ
چالا موللىلىرىمىز . بىچارە داموللام ئاخىر غۇلجىنى تاشلاپ
چەت ئەلگە يامانلاپ كەتتى ... بىزنىڭ ئادەملىرىمىز قاچانغىچە
يول ئىزدەيدىكىنتاڭ . شېڭ دۈبەنگە تايىنىپ بەخت تېپىش يو-
لى ، سايبىت داموللىنىڭ يولىنى تۇتۇپ ئىسلام جۇمھۇرىيىتى
قۇرۇش يولى ، سوۋېت ئىتتىپاقىغا تايىنىپ بايلارنى يوقىتىپ ،
كەمبەغەللەر دۆلىتى — سوتسىيالىزم قۇرۇش يولى ، گومىن-
داڭنى ئاغدۇرۇپ ، شېڭ شىسەينى يوقىتىپ يەنئەندىكى ماۋزې-
دۇڭنىڭ ئەسكەرلىرىنى باشلاپ كېلىپ كەمبەغەللەرگە ھاكىمىد-

① ئالتە بۈيۈك سىياسەت — جاھانگىرلىككە قارشى تۇرۇش ، سوۋېت ئىتتىپاقى
بىلەن ئىناق ئۆتۈش ، مىللەتلەر باراۋەر بولۇش ، تىنچ بولۇش ، قۇرۇلۇش قىلىش ،
پاك بولۇش ...

يەتنى تۇتقۇزۇش يولى... نېزەرخان غوجامنىڭ ئاغزىدىن شېڭ
دۈبەن چۈشمەيدۇ ، موللاملار سايبىت داموللىنى ماختايدۇ ، غوجا-
نىياز ھاجىنى تىللايدۇ ، مامۇت سىجاڭ دېگەن كىشىنىڭ ئارزۇ-
سىنى قىلىدۇ... مەنچۇ ؟ ھازىرغىچە نېمىشقا ئۇزۇمدىن : سېنىڭ
تەشەببۇسقا نېمە ؟ دەپ سوراپ باقمىدىم - ھە ؟ شۇنچە كىتاب
ئوقۇدۇم ، شۇنچە تالاش - تارتىش ، مۇلاھىزىلەرنى ئاڭلىدىم ،
شۇنچە ئويلىدىم ، شۇنچە نەپەرەتلەندىم ، ئىرادەم كۈچلۈك ، ئۆ-
لۈشكە قەسەمىيات قىلدىم ، ھەممىنى تىللىدىم ، ھەممىدىن نەپ-
رەتلەندىم ، ھەممىنى ياقتۇرمىدىم ، ھەممىدىن ۋاز كەچتىم...
مەن نېمە قىلماقچى ؟ نېمىشقا بۇ سوئالغا جاۋاب تەييارلىمىدىم -
ھە ؟ نېمىشقا ئاپامنىڭ ئۆلۈمى ، دادامنىڭ ناھەق سوللىنىشى ،
ئۆكىلىرىمنىڭ خورلىنىشى بىلەنلا بولۇپ قالدىمەن - ھە ؟ دادام
شەڭگەن يامۇلدا ياغاچ سالاسۇننىڭ ئىچىدە ناخشا ئېيتىپ ئولتۇ-
رۇپتۇ ، چوڭ ئىنىم مۇختەر باينىڭ قويچىسى ، ئىككى كىچىك
ئىنىم كىچىك دادامنىڭ ئۆيىدە ، سىڭلىم مومامنىڭ يېنىدا ،
مەن بولسام بىر سەرگەردان ، بېشىم قايغان ، پۈتۈم تايغان يەردە
يۈرمىن ، ھۈسەنباينىڭ زاۋۇتىدا ئىشلەيمۇ باقتىم ، بۇ يىل
قىشلىق تەتىلدە پىلىچى خاڭغا چۈشۈپ بىر ئاي مەدىكار بولۇپ
كۆمۈر ئۇۋاقلىرى ئۈستىدە دۈم يېتىپ - دۈم قويۇپ ئىشلەپ
خېلى پۇل تېپىۋالدىم ، ئۆكىلىرىمنى خۇش قىلىدىغان بولدۇم ،
ئاھ ۋەيرانچىلىق ! دادام سولانمىغان بولسىمۇ بۇ كۈنلەرنى ماڭا
كۆرسەتمەس ئىدى . تۇغقانلار يەرنى سات دېيىشىدۇ ، يەر دادام-
نىڭ . دادامنىڭ بايلىقى بىلەن ياخشى كۈن كۆرسەم مېنىڭ
قەسەملىرىم ، ۋەدىلىرىم بىكار بولمامدۇ ؟ مەن ئېغىر ئەمگەككە
پىشىتم ، قوللىرىم قاداقلاشتى ، تاپانلىرىم ئېيىقنىڭ تاپىنىدەك
بولدى ، تاش ئۈستىدە ئۇخلىيالايمەن ، ئۈچ كۈن بىرنېمە يېمىد-
سەممۇ كۆزلىرىم تورلاشمايدۇ ، ئەڭ مۇھىمى ، تاتار قىزىنى
بۇرۇنقىدەك سېغىنمايدىغان بولدۇم . بىچارە قىز ھازىر تاشكەنتتە-

كە ئوقۇشقا كەتتىمىكىن ياكى تېخىچە گىمنازىيىدە ئوقۇۋاتامدۇ.
كىن . ئۇنىڭ قەيسەر ئانىسى قىزىنىڭ بەختى ئۈچۈن ئۆزىنى
قۇربان قىلىپ نېمىگە ئېرىشەر كىن ؟...

نۇرى تارقاپ كېتىپ بارغان ئىككى ئات قوشۇلغان كۆتەك
ھارۋىدا ئولتۇرۇپ ، باش - ئاخىرى يوق خىياللار بىلەن بىردە
ئۆزىدىن پەخىرلىنىپ ، بىردە ئۆزىنى تىللاپ سېغىنىش ، ئازاب
ۋە ھەسرەت ، ئۈمىد بىلەن تولغىنىپ نەچچە سائەتنى ئۆتكۈزدى .
ھەممە يەرنى ئاپئاق قار قاپلىغان ، ھارۋا چاقىدىن چىقىدىغان
«غاچ - غاچ» بارغانسېرى كۈچەيمەكتە ، قۇياش تۇمان ئىچىدە
توڭلاپ قالغاندەك ، ئىلى دەرياسى ياقىلىرىدىكى قويۇق ئورمانلار
قېتىپ قالغاندەك ، نېرىدىكى بۈيۈك تاغ قارىغايلىرىنى قۇچاقلاپ
ئۇخلاپ قالغاندەك ، گويا دۇنيادا ئىككى ئات قوشۇلغان دېھقان
ھارۋىسىلا تۆمۈر تارتىلغان ئىككى چاقى بىلەن قارلىق ، كاتاڭ -
لىق يولىنى غىچىرلىتىپ كېتىپ بارغاندەك ، نۇرىغا بۇ قىش
مەنزىرىسى زېرىكىشلىك ۋە تەنھالىق يېغىپ تۇرغان كۆڭۈلسىز -
لىك بىلەن تولغاندەك تۇيۇلدى . ئۇنىڭ ھەممىنى : مۇنۇ قىشىندە -
مۇ ، قارىنىمۇ ، ئاۋۇ مۇز ئاستىدا ياتقان دەريانىمۇ ، يامانىار دەپ
ئاتىلىدىغان بۇ كەڭ ساينىڭ تىك يارلىقلىرىغا ئۇۋا سېلىشقان
قاغا - قۇزغۇنلارنىمۇ ، چىخ تۇۋىدىن ئۆركۈپ چىققان توشقان
ۋە قار ئۈستىدە ئىز قالدۇرۇپ ، ئۆزى غايىب بولغان ياۋا توڭ -
گۈزلارنىمۇ تىللىغۇسى كەلدى .

— مۇزلىدىڭمۇ نۇرى ؟ — دېدى ھارۋىنىڭ دوغىسىغا
جەينىكى بىلەن تايىنىپ ، ئاق پېيما كىيگەن ئاياغلىرىنى شوتتە -
دىن ساڭگىلىتىۋالغان ، يۇڭلىرى قوپال ، چالا ئەيلەنگەن ، قىر -
قىلمىغان قوي تېرىسىدىن جۇۋا - شالۋۇر ، بېشىغا تاشلانمىغان
تېرە قۇلاقچا كىيىپ ئۆزىنى قىشنىڭ غالىب ئادىمى ھېسابلىۋال -
غان خۇشخۇي دېھقان ئۈنلۈك قىلىپ ، — ئاۋۇ تاغاردە ھەدەڭگە
ئېلىۋالغان مەخمەل چاپان بار ، كىيىۋال بولمىسا...

— ياق ، مۇزلىمىدىم ، — دېدى قۇلاقلىرى ئېچىشىۋات -
قان ، پۇتى كۈيۈشۈپ ، قاتتىق مۇزلاۋاتقان بولسىمۇ بىلىندۈر -
مەي پۇتلىرىنى ھارۋا پەنلىرىگە تىنىمىسىز ھالدا ئۇرۇپ كېتىۋات -
قان نۇرى چاندۇرماققا سېلىپ ، — كېچىگە قالمىزمۇ نېمە ؟
— تېخى ھېزىۋە نامغا كەلمىدۇق ، گۈر كىرەتمە يولىنىڭ
ئوتتۇرىسى . سوغۇقنىڭ كۈچىنى تۈزدە كۆرسەن تېخى ، تولا
نوپىلىق قىلما دەيمەن ، پۈتۈڭنى ئاۋۇ قىل تاغار بىلەن ئورد -
ۋال . سوغۇق كۈچىيىۋاتىدۇ . قارا ، ئاتلارنىڭ يايلىنى قىرو
باسقىلى تۈردى ، چاقمۇ قالىتسى غىچىرلاۋاتىدۇ .

— مۇزلىمايمەن ، — دېدى نۇرى خۇددى ئۆزىگە ئۆزى
جەڭ ئېلان قىلىۋاتقاندەك قاتتىق ئاۋازدا سۆزلەپ ، — سوۋۇ -
روف قاتتىق سوغۇقلاردىمۇ بېشىغا بىر چېلەك سۇ قۇيپاتتىكەن
دېگىنە !

— كىم ئۇ سولۇنۇپ دېگىنىڭ ، جۈنۈپ يۈرمەيدىكەن - دە
بىزدەك ؟

— جۈنۈپ دېگىنىڭ نېمە ، گايىتىكا ؟
— ھا - ھا... بىلمەمسىنا ؟ بىلمەيلا قوي ، ئېشەكنىڭ
قۇيرۇقىنى كۆتۈرۈپمۇ باقماپسەن - دە ، ھى - ھى...
نۇرى جىمىپ قالدى . ئۇ ھارۋىنىڭ ئىچىدە تىللىدى :

«بېيىشنى ، ئۇخلاشنى ، ئاشۇنلا بىلىدۇ بۇ خەق ، خەلق دېگەن
نېمە ؟ ئۇنىڭ دەردى نېمە ، تەلىپى نېمە ؟ مىللەت دېگەن نېمە ،
ئۇنىڭ ھالى قانداق دېگەنلەرنى ئويلاپمۇ قويمايدۇ . ئۈچ - تۆت
مىليون ئۇيغۇرنىڭ توقسان توققۇز پۈتۈن يۈزدە توقسان توققۇزى
مانا مۇشۇنداق . شۇنىڭ ئۈچۈن بۇ خەلقنى باشقا مىللەتلەر باشقۇ -
رىدۇ . ئۇلار باشقىلار ئۈچۈن ئىشلەيدۇ ، شېڭ دۈبەندەك ھەربىي
بىلىمى بار ، كالىسى ئىشلەيدىغان ئادەمدىن بىزدە بىرى بولسى -
مىغۇ كاشكى . لېنىن ، ستالىن ، ماكسىم گوركىلارغۇ يۈز
يىلدىمۇ چىقمايدۇ ، ھېچبولمىسا چاپايوفتەك قورقماس باتۇردىن

بەش - ئالتىسى بولسىمىغۇ. غېنى ئوغرىنى خەقلەر ماختايدۇ،
سادىر پالۋاندىن قېلىشمايدۇ دېيىشىدۇ. ئۇنى چالا - بۇلا كۆرۈپ
قالدىم. دۆڭشوپاڭ دېگەن يەرگە غېنى ئوغرى كەپتۇ دېگەننى
ئاڭلاپ گىمنازىيىدىن توپىدەڭگە يۈگۈرۈشۈپ كەلگىنىمىزنى قا-
رىمامدىغان. ساۋۇت، ئالىم، ئەكبەر، ئەزىز بەشىمىز ئوغرىنى
كۆرگىلى يۈگۈرۈشۈپ كەلسەك، دۆڭشوپاڭنىڭ جاڭگۈيدىسى
بىزنى كىرگۈزمىدى: چىقىشە شۈمتەكلەر، ئۇرىدۇ، چاپىدۇ،
ئۆلتۈرىدۇ دەيدۇ تېخى، بىز قورقۇپ قالدىغاندەك. ئوغرىنى
كۆردۈق، نېمانداق ئاغزى يامان. ھەي بالىلار دېسە بولمامدۇ،
ھەي جالاپ خوتۇننىڭ بالىلىرى دەپ قىچقاردى بىزنى قاراڭغۇ
بۇلۇڭدا ھاراق ئىچىۋېتىپ. قامەتلىك، چوقۇر، ئاق سېرىق بىر
ئادەمكەن. مالخىيىمۇ ئادەم قورققۇدەك سۈرلۈك. ئېتىچۈ تې-
خى. تالاغا چىقىپ ئاتقا مىنىپ، پاتقاق چاچرىتىپ توخۇ بازىرىدا
ئات يۈگۈرتكىنىچۈ...»

ئۇ سوغۇققا چىدىيالىمىدى. پۇتلىرى ئۆزىنىڭ ئەمەسلا،
قۇلقى ۋىزىلداپ كۆيمەكتە. تىزلىرىمۇ كۈيۈشۈپ، تىلى قېتىپ
قالغاندەك گەپكە كەلمەيدۇ.

— توختا گايىتكە، مەن بىردەم چۈشۈپ يۈگۈرەي!
— تىررر - ۋوھ! دېمىدىمۇ، تۈزدە ئاناڭنى كۆرسەن
دەپ، ھە، راستمىكەن؟

— ياق، تېخى ئانامنى كۆرمىدىم. سېنىڭدىن باشقا ھېچ-
كىمنى كۆرمىدىم. ئاتلىرىڭنى قامچىلا، مەن ئاتلىرىڭ بىلەن
چېشىمەن.

— چۇ! — دەپ ھارۋىكەش تۈپتۈز ئېگىز تۈزلەڭدە
ئاتلىرىنى قامچىلاپ. ئاتلار ئۆكرەڭ تاشلىدى، نۇرى بار كۈچى
بىلەن يۈگۈردى. بېشىغا سوكونا شەپكە، ئۇچىسىغا كونا ئۆرە
ياقىلىق تىرىكە چاپان، پۇتىغا كونا تەتۈر باشلىق باجىنگىر
كىيگەن، كۈندىن - كۈنگە بەدىنى تولۇپ يېتىلىپ بېرىۋاتقان

ئون ئالتە ياشتىن تۆت ئاي ئاشقان ئوقۇغۇچى يىگىت دېھقان
ئاتلىرى بىلەن تەڭ يۈگۈرۈپ ئۇزۇن تۈزنى تۈگەتتى. دېھقان
ئاخىر بالغا قايىل بولۇپ زوق بىلەن نەزەر تاشلىدى:

— داداڭدىن ئېشىپ چۈشكەندىنمەن نۇرى. داداڭ زىيەك
مەھەللىنىڭ پۇقسى ئىدى، مەن يايىلارنى ۋاك دېگۈزەلمى-
دىم. مۇشەبەھەت بىلەن چىراغىمىز بىرەمكىن دېسەك، ئازمان بولۇپ
قالدىم. دەپى ئۇ ھارۋىغا سەكرەپ چىقىۋالغان يىگىتكە
لاۋبال دېھقان تىلىدا سۆزلەپ، — سەنجۈسەن دېگەنمۇ بىزدەك
رەبەرەپلەرنى بوزەك قىلىدۇ، غېنى ئوغرىنى سەنجۈسەندە كۆڭ-
لەكچان يۈرگۈدەك دەيدا. جېنى تۆمۈر ئوخشىمامدۇ - ھە،
شۇنداقتە، بولمىسا تۇرمىنىڭ تېمىنى تىرنىقى بىلەن تېشىپ
قاچالايتتىمۇ - ھە!

نۇرى قاققلاپ كۈلدى:

— تىرناق بىلەن تام تەشكىلى بولاتتىمۇ، بۇمۇ بىر مۇبا-
لىغە!

— بۇ نېمە دېگىنىڭ ھوي نۇرى؟

— كۆپتۈرمە گەپ.

— مۇنداق دە، قوينى پۈۋلىگەندەك، پۈۋلەپ يوغىناتقان
گەپ دېگىنە؟

— ھەئە. ناخشا ئېيتىمامسەن گايىتكە؟

— ئېيتسام ئېيتتىما، مانا تۇمشۇق بايتوقايغىمۇ كېلىپ
قالدۇق. بۇ مەھەللىنىڭ چىرايلىق قىزلىرى ھەيران قالسۇن،
بىر ئېيتاي تازا!

ئويمان بايتوقاي سەزى،

ئۆردەكتىن تولا غازى.

بايتوقايدا يارىم بار،

ئۆلتۈردى ئۇنىڭ نازى!...

ئادەم بىلمەيدىغان بۇنچە جىق گەپلەرنى - ھە؟
— رۇسۇلوف دېگەن بىر ئۇستازىم بار. ئۇ سوۋېتتىن
قېچىپ كەلگەن. مەخسۇس شىنجاڭنى تەتقىق قىلىدۇ.
— بۇ نېمە دېگىنىڭ، ئوڭكەي ئادەم چۈشەنمەيدىغان گەپ-
لەرنى قىلىدىكەنسىنا؟

ھارۋا ئاچىلداپ مەھەللىگە كىردى.
نۇرى ئۆكىلىرىغا ئېلىۋالغان بازارلىقى بوپىلانغان خالتى-
سىنى كۆتۈرۈپ ھارۋىدىن سەكرەپ چۈشتى - دە، ئۆزىنىڭ
قورۇسىغا يۈگۈردى.
— ھېچكىم يوق! — دېدى ھارۋىكەش ھارۋىسىدىن
چۈشۈپ، — يۈر، بىزنىڭكىدە قون، كاۋا يەيسەن دەيمەن،
شېكەر كاۋا!

— ئۆكىلىرىم باردۇر ئۆيدە، — دېدى نۇرى غەمكىن
ئاۋاز بىلەن، — كىچىككىنە تۇرۇپ مالاي بولۇپ قالغىنىنى
دېمەمسەن، بىچارە ئۆكىلىرىم!...
ئۇنىڭ ئۆپكىسى ئۆرۈلدى: مېھرىبان ئانىسىنى ئەمدى
مەڭگۈ كۆرەلمەيدۇ، ئۇنىڭ ئانىلىق مۇھەببەت چاقناپ تۇرىدىغان
يېقىملىق ئاۋازىنىمۇ ئاڭلىيالمىدۇ. بالىلىرى بىلەن چەكسىز
پەخىرلىنىدىغان، ھەرقانچە ئىش بولسىمۇ كۈلۈپلا تۇرىدىغان
دادىسىچۇ! ئۇ بىگۇناھ باغلاندى، تاياق يېدى، تۈرمىدە ياتماقتا.
نۇرى غۇلجا شەھىرىنىڭ ئوتتۇرىسىدىكى شەڭگەن يامۇلغا كىرىپ
دادىسىنى كۆردى. زىياۋۇدۇن قارىغاي چەنزىلەردىن قىلىنغان
سالاسۇن ئىچىدە تۇرۇپ ئوغلىنى يەنىلا شۇ كۈلكىسى بىلەن
كۈتۈۋالدى.

— دادا... — دېدى نۇرى بۇقۇلداپ يىغلاپ، — گۇناھ-
سىز قامالدىڭ، نېمىشقا ئادالەت يوق بۇ جاھاندا؟
— مەيلى ئەمەسمۇ، يىغلىما، ئوغۇل بالىمۇ يىغلامدۇ،
ئۆكىلىرىڭمۇ يىغلاشمىسۇن. ئېيت، كىم يىغلىسا شۇ دادىسى-

ئۇنىڭ ئاۋازى يۇقىرى، جاراڭلىق ئىدى. مەھەللىنىڭ
ئىتلىرى ئۆگزىلەردىكى بېدە - سامانلار ئارىسىدا قىرو بېسىپ
ياتقان يەرلىرىدىن چۆچۈپ - سىلكىنىپ ئەنسىز قاۋاشتى، ئا-
دەملەر ھويلىلىرىدىن چىقىشىپ ئاغزىنى بۇزۇپ تىللاشتى. گا-
يت خىرىلداپ كۈلدى:

— قانداق، يېغىرىغا تەگدىممۇ؟
— يارايىسەن، — دېدى نۇرى كۈلۈپ، — ھۆكۈمەتنىڭ-
مۇ يېغىرىغا تېگىدىغان بىر باتۇر چىقىدى، ھۆكۈمەتنىڭمۇ
ئىتلىرى ھاۋىشىپ، ئادەملىرى تىللاشسا جانلىرىم يايىراپ كېتەت-
تى - دە!

— نېمە دېگىنىڭ بۇ ھوي نۇرى، ھۆكۈمەت دېگەن بىر
غالجىر ئىت، خەلق دېگەن تەمتىلەپ ماڭىدىغان بوۋاق. ھۆكۈ-
مەتكە كىمىنىڭ چامى يېتىدۇ ئۇكا؟

— خەلق دېگەن دەريا. بىلمەسەن، ئۈچ - تۆت مىليون
خەلق دېگەن چوڭ دەريا. شېڭ دۈبەننىڭ ئون - يىگىرمە مىڭ
ئەسكىرى بار. شىنجاڭدا ئىككى يۈز نەچچە مىڭ خەنزۇدىنىمۇ
ئاران ئوندىن بىرى شېڭ دۈبەننى قوللايدۇ، خەلق دېگەن دەريا،
ھۆكۈمەت دېگىنىڭ ئەخلەت. دەريا ئەخلەتنى ئېقىتىپ كېتىدۇ.
بىراق دەريا توڭلاپ قالغان، خەلق ئويغىنىدۇ، توك ئېرىدۇ،
زۇلۇم تىغى سۆڭەككە يەتتى. نەچچە مىڭ، نەچچە يۈز مىڭ
بىگۇناھ ئادەم ئۆلتۈرۈلدى. شېڭ دۈبەن جياڭ كەيشىنىڭمۇ
نەچچە مىڭ ئادىمىنى ئۆلتۈرۈپ بولدى. ئۇ ئەمدى زورىيىۋېلىپ
سوۋېت ئىتتىپاقىغىمۇ قارشى چىقىۋاتىدۇ. ئۇنىڭ سوۋېت كوم-
پارتىيىسىگە ئەزا بولغىنىمۇ، سوۋېت ئىتتىپاقى بىلەن دوست
بولسىمۇ دېگىنىمۇ يالغان. ئۇ بىزنىلا ئەمەس، پۈتۈن جۇڭگونى
سورماقچى!

— نېمىلەرنى دەۋاتىسەن ھوي نۇرى، نەدىنىمۇ تاپقانەن

نىڭ بالىسى ئەمەس ، بەرا بىلەن دەرا يىغلىمايدۇ ، كىچىك ئۇكاڭ بەك نازۇك ، ئۈمۈ ئاكىلىرى بىلەن قوي بېقىۋېتىپتەك تېخى ، ھى - ھى - ھى...

دادىسىنىڭ تۈرمىسىمۇ كۈلۈپ تۇرغان چىرايى ئۇنىڭ كۆز ئالدىغا كەلدى - دە ، ۋۇجۇدى تىتىردى .

— ھەممە گۇناھ تارانچىدا ، ھامان چىدا ، ھامان چىدا ، — دېدى ئۇ ئىشىكى ئالدىدا توختاپ ، — دېھقان بولۇشنىڭ ئۆزىلا گۇناھ ئىكەن - دە ، ئۇيغۇرلارنىڭ توقسان پىرسەنتى گۇناھكار ئىكەنغۇ ، يەر بولمىسا باشقىلارغا مالاي بولسەن ، يېرىڭ بولسا ئۇنىڭ جاپاسىنى تارتسەن ، دەن تۆكسەن ، چۆپ ئۇچى تۆلەي-سەن ، تۆلىسەڭمۇ تۆلىمىدىڭ دەپ سولايدۇ تېخى !

ئۇ ئەتراپىدىكى قار بىلەن چۈمكەلگەن ئۆيلەرگە قارىدى ، تۇغۇلۇپ ئۆسكەن يېزىسى غۇۋا ئاي يورۇقىدا ئۆزىنىڭ قەلبىدەك غەمكىن ، سۇلغۇن كۆرۈندى . جىمجىت مەھەللە ئېغىر ئۇيقۇدا . بۇ يەرنىڭ ئادەملىرى ھاياتتىن گويا ئاق نان ، ئەتكەنچاي ، شې-رىن ئۇيقۇدىن باشقىنى تىلمەيدۇ . شېڭ دۈبەنىڭ تارىخىنى رۇسۇلوف ئۇنىڭغا سۆزلەپ بەردى : ئىككى قېتىم ياپونىيىدە ، بىر قېتىم شاڭخەيدە ھەربىي مەكتەپتە ئوقۇغان . ئۇ ھۆكۈمران بولۇشنىلا ئويلىغان ، ئوقۇشىمۇ ، تىرىشىپ - تىرىشىپ ئىش-لىشىمۇ مۇشۇ مەقسەت ئۈچۈن بولغان . بۇ ئويىنى ئىشقا ئاشۇ-رۇش ئۈچۈن باشقىلارغا يېلىنغان ، خورلانغان ، لېكىن يەنە پۈتۈن ئەقلىنى ئىشقا سېلىپ ئۆزىگە ياخشىلىق قىلغان ، ھەتتا ئۇنى ھالاكەتتىن قۇتقۇزغان ئادەملەرگىمۇ يۈزسىزلىك قىلالد-غان . مىڭلىغان ئادەملەر ئۇنىڭ قولى بىلەن ئۆلگەن . تۇرۇپلا مېھرىبان ، تۇرۇپلا خائىن ، تۇرۇپلا قاتىل بولۇش ئۇنىڭ تەبىئى-تىگە ئايلىنغان . ئۇ ئەجەب چوڭ نېمىلەرنى تەلەپ قىلىدىكەنۇ ، بىزنىڭ دېھقانلىرىمىز مۇلايىم ھايۋانلارغا ئوخشاش يەمدىن باشقا نەرسىنى تەلەپ قىلمايدىكەن . مانا ھازىر پۈتۈن يېزا ئۇيقۇدا ،

ئۇلار ئۈچۈن ئۇيقۇ بىر لەززەت . ئۇلار ھازىر دۇنيادا نېمىلەر بولۇۋاتقىنىنى بىلمەيدۇ ، بىلىشىمۇ خالىمايدۇ . ئۇلار ئۈچۈن دۇنيا دېگەنمۇ مۇشۇ يېزا ، مۇشۇ جىمجىت مەھەللە . بايلىق ، يەر ، بەخت ، تاماق بىلەن بالا... ئىلى ۋادىسىدا نەچچە ئون ئاتا باشىغان پەرىلىك تارانچىلارمۇ ، (1759 - يىلىدىن كېيىن يەتتە نۆر كۆمگە بۆلۈنۈپ خوتەن ، قەشەەر ، يەكەن ، ئاقسۇ ، كۇچالار- ەن ھازىرغىچە چىقىپ تارانچى بولۇپ كەتكەنلەرمۇ ، ھەتتا تۈر-پان ، ھۈمۈل ئاقسۇگەكلىرىگە ئەگىشىپ چىقىپ بۇ يەرنىڭ ھۆ-دۈمرانى ياكى جاپاكەش دېھقنى بولۇپ قالغان تارانچىلارمۇ بايلىقنىڭ نېمە دېسەڭ يەر بىلەن قوي دەپ جاۋاب بېرىدۇ . مۇساباي ، سابىر ھاجىلارغا ئايرىن . ئۇلار ئۇيغۇرلارنىڭ ھايات-غا ياۋروپا سانائىتى بىلەن سودا ئىشلىرىنىڭ ئەۋرىشىكلىرىنى ئېلىپ كىردى . شەھەر ئۇيغۇرلىرىنىڭ كۆزى ئېچىلىپ ئەتراپ-غا قاراشنى ئۈگىنىۋالدى . لېكىن مېنىڭ يېزام ، مېنىڭ خەلقىم تېخىچە ئېغىر ئۇيقۇدا ، دادامنىڭ تۈرمىدە يېتىپمۇ كۈلۈپ تۇرۇ-شى بىكار ئەمەس . شۇ يەردىمۇ ئۇ ئىزدىگەن تاماق بىلەن ئۇيقۇ بار ئەمەسمۇ ؟ ناۋادا ئۇ ئىنسان ھەقىقەت ئۈچۈن كۈرەشكۈچى دېگەن قانۇنىيەتنى بىلىۋالغان بولسىدى كۈلمىگەن بولاتتى . ئۇ-نىڭ قەلبىگە نەپرەت تولغان ، ۋۇجۇدىدا ئىنسانىي خورلۇقنىڭ ۋولقانىلىرى پارتلىغان . ئۇ ئۆزىنى ھەقىقەت ئۈچۈن كۈرەشكۈچى ھېسابلىغان بولسىدى ، ئون يەتتە ياشلىق ئوغلى يوقلاپ كەلگەن-دە : «بالام ، ئىنساننىڭ قەدر - قىممىتى ھەقىقەت ئىزدەشتە ، ھەقىقەت ئىزدە ، ئۇنى تاپ ، ئۇنى قورال قىلىپ ئىشلەت !» دېگەن بولاتتى... تۈرى غورۇدىن ئېگىشىپ ھويلىسىغا كىرىۋ-دى ، سامانلىقتىن بىر ئىت يۈگۈرۈپ چىقىپ ھاۋشمايلا ئۇنىڭغا ئۆرىدەپ ئېسىلدى . ئۇ خالتىسى بىلەن ئىتنى ئۇردى ، لېكىن ئىت ئىككى ئالدى پۈتىنى ئۇنىڭ ئىككى مۇرىسىگە ئېلىپ ، ئاغزىنى يوغان ئېچىپ ھازىرلا چاپنىۋېتىدىغاندەك خىرقىردى .

نۇرى ھودۇقۇپ ئىتنىڭ ئىككى قولىدىن چىڭ تۇتۇۋالدى .
ئىت تېپىرلاپ ، ئالدى پۇتلىرى بىلەن ئۇنىڭ يۈزلىرىنى تاتى-
لاپ ، كەينى پۇتلىرى بىلەن ھەدەپ چىرماق سالاتتى . شۇ چاغدا
پەگاغا بېشىنى قويۇپ ياتقان قېرى قانجۇقمۇ ھاۋشىپ ، ئېلىشىد-
ۋاتقانلارنىڭ يېنىغا كەلدى . نۇرى بار ئاۋازى بىلەن :

— بەرا ، دەرا ! — دەپ ۋارقىراشقا باشلىدى . ئىت
تولمۇ قاۋۇل ئىدى ، نۇرى تامغا يۆلىنىۋالغان بولسا ئوڭد-
سىغا چۈشكەن بولاتتى . ئۇ ئۆزىنى تۇتۇۋالدى . ئىتنىڭ بارلىق
قورالى ئاغزى بىلەن چىشى ، قورالنى ئىشلىتىشكە يول قويمىد-
ساملا مېنى ھېچنەرسە قىلالمايدۇ ، دەپ ئويلىدى . ئۇ بۇ گەپنى
دادىسىدىن ئۆگىنىۋالغانىدى . ئۇ بىرىنچى قېتىم دۈشمەن بىلەن
ئېلىشماقتا ، ئۇ يېڭىلمەسلىكى كېرەك ، قۇلقىنى قويۇۋەتمىسلا
يەڭگىنى شۇ . ئۇ ھۈسەنباي زاۋۇتىدا ، پىلىچى خاڭدا ئېغىر
ئەمگەك قىلىپ يۈرۈپ يېتىلدۈرگەن قارا كۈچىنى ئىشقا سېلىپ
ئىت بىلەن ئېلىشىۋاتقاندا ، ئۆينىڭ ئىشىكى ئېچىلىپ كورەك
جۇۋا يېپىنچاقلىۋالغان بىرى چىقىپ ۋارقىردى :

— كىم ئانداغى !

— مەن نۇرى !

— قوي بارىس !

ئىگىسىنىڭ ئاۋازىنى ئاڭلاپ ئىت غىغشىدى ، نۇرى ئۇنىڭ
قۇلقىنى قويۇۋەتتى . ئىت لوكۇلداپ تونۇر بېشىغا ، ئاندىن
كېيىن ئۆگزىگە چىقتى - دە ، چۆپ ئۈستىدە تۈگۈلۈپ ياتتى .
— ئى پالۋنىم ، جولبارستى جەڭدىڭبا ! — دەپ قاقاق-
لاپ كۈلدى ئۆيدىن چىققان گەۋدىلىك ئادەم .

— قاما ئاغا ، ئىتلىرىڭ مېنى تانمادىغۇي !

— ئوۋرىمىكىن دەپ قالدىغۇي ، جۈر - جۈر ، نى دەگەن
سوۋۇق ئاۋ ، قايدان كەلە جاتىرسىن ؟

— قالادان !

— ئەكەڭنى كۆردىڭبا ؟

— كۆردىم .

— قالاي ئىكەن ئۇل پالۋان .

— تەۋىر جاقسى !

— ئۇندا بولادىغۇي !...

ئۇلار بىردە ئۇيغۇرچە ، بىردە قازاقچە سۆزلىشىپ ئۆيگە
كىردى . دالانغا كىرىش بىلەن ئۇنىڭغا يىغا ياماشتى . ئانىسى
ئالدىغا يۈگۈرۈپ كېلىدىغاندەك ئىشىكلەرگە تەلمۈردى . ئۇنى
قاما ساراينغا باشلىۋىدى ، ئۇ :

— دەرا بىلەن بەرا نەدە ؟ — دەپ سورىدى .

قاما ئاشخاننى شەرەت قىلىپ «ئۇخلاۋاتىدۇ» دېدى .

نۇرى ئىنىلىرىنى كۆرۈشكە ئالدىراپ دالانغا مېڭىۋىدى ،
قاما سارايدىن سۇ ماي بىلەن ياندىغان قارا چىراغنى ئاچقىپ
ئۇنىڭغا تۇتقۇزدى :

— بىشارالار قويلارغا چۆپ چاچتى ، سىپىرلارغا ھەلەپ
ئەتتى ، جادۇ بىلەن ئاتلارغا بېدە تۇۋرادى ، جاڭاگانا كىرىپ
ياتتى . كىشىكتاينىڭمۇ بار ئەلى...

نۇرى ئاشخانغا كىردى . كاڭدا ئۈچ ئىنسى ئۇخلاۋاتاتتى .
دەرا كىچىك ئىنسىنى بىرى بۇلاپ كېتىدىغاندەك چىڭ قۇچاق-
لىۋالغان ، ئۇلارنىڭ ئۈستىدە تونۇش چىت يوتقان . بەرا —
تېرىككەك ، تىرىشچان ئىنسى ئۇلارغا دۈمبىسىنى قىلىپ شاتىد-
ۋار يوتقاننى يېپىنىپ تۈگۈلۈپ ياتاتتى . قازان بېشىدىكى چاق-
ماق پەنجىرىگە بالىلار بۇ يىل قەغەزمۇ چاپلىماپتۇ . يەڭلىك
بىلەن توقۇمنى تېرەپ قويغانىكەن ، بىر چېتى ئوچۇق قالغان
پەنجىرىدىن زەھەردەك ئاچچىق سوغۇق كىرمەكتە . مورا ئوچاق-
نى كۈل بېسىپ تۇرۇپتۇ . مايلاشقان مورا بېشىغا قايسى ئۈك-
سى يازدىكىن : «نۇرمۇھەممەت» دېگەن ئىسىمنى كۈيە بىلەن
يېزىپ قويۇپتۇ . ئانىسى سۇپا قىرلىرىنى ، قازان بېشىلىرىنى

سېغىز لاي بىلەن سۇۋاپ سىرلىغاندەك قىلىۋېتىدىغان ئاشخانا ھازىر تونۇغۇسىز ھالغا كەپتۇ: پەگادا فان، قوي قۇمىلاقلىرى، كىگىز سېلىنىمىغان داق يەرلەر تىلغانغان، قازان بېشىنى توپا باسقان، چىنىلەر قاپقارا، قاسماق... ئۇ ئۆكىلىرىنىڭ پېشانىلىرىگە سۆيىدى، باشلىرىنى سىلىدى، كىچىك ئۆكىسىنىڭ بېشىغا ئىككى تال تاز يارىسى چىققان، بالىنىڭ يۈز - بويۇنلىرى، قوللىرى قاپقارا كىر، پۇتلىرى قوتاندىكى قوينىڭ پۇتىنىڭ ئۆزى... ئۇنىڭ ئۆپكىسى ئۆرۈلدى، لېكىن ئۇ ئۆزىنى تۇتۇۋالدى. «يىغلاش بىلەن نېمە ئىش پۈتتۈ. دادامنىڭ بۇ گېپى توغرا، ئوغۇل بالا دېگەن يىغلىماسلىقى كېرەك!» ئۇ ئوچاقماندىن كەسلەنگەن ئوتۇنلارنى ئېلىپ مورا ئوچاققا تىزدى، كۈل - لەرنى يىغىپ تازىلىدى، تۇتۇق سېلىپ چىراغ بىلەن ئوت تۇتاشتۇرۇۋىدى، قاتتىق ئوتۇن چاراسلاپ گۈركىرەپ ياندى. ئۇ خۇشال بولۇپ كۈلۈمسىردى. كۈپتىن قۇم چۆگۈنگە سۇ ئېلىپ ئۇنى ئوتقا قاقلاپ قويدى. پەنجىرىلەرنى ھىملىدى، ئۆينى تازىلىدى، مورا يېنىغا داستىخان سېلىپ بازاردىن ئاچچىققان گىر - دە، سامسا، تاڭگا، شىمشىكا، كەمپۈت، پىششىق گۆشلەرنى ياپىدى. چىنىلەرنى يۇيۇپ چاي دەملىدى - دە، ئاپسىدىن مىراس قالغان پاكىزلىق بىلەن ئۆينى سەرەمجانلاشتۇرۇپ بولۇپ، ئۇ - كىلىرىغا ئاچچىققان، كىيىلگەن بولسىمۇ خېلى چىرايلىق كىيىم - لەرنى ئايرىم - ئايرىم قىلىپ تىزدى. ھەممە تەييارلىقى پۈتكەندىن كېيىن ئاۋۋال بەرانىڭ ئاپسىغا تارتقان چىرايلىق بۇرنىنى ئاستا چىمدىدى:

— بەرا، تۈرە ساقام!

چۈشىدە ئاكىسىنى كۆرۈۋاتقان ئون تۆت ياشلىق قاۋۇل بالا لاپىدە كۆزىنى ئېچىپ خۇشاللىقىدا ئاكىسىنىڭ بويىغا ئېسىلدى. دى ۋە:

— دەرا، ھەمرا! — دەپ ئۆكىلىرىنى ئىرغىتىپ بىر -

دەمدىلا ئويغاتتى.

زىياۋۇدۇن بىلەن رەيھانگۈلنىڭ يالقۇنلۇق مۇھەببىتى يۈل - تۈزلارنى تۇغدى. مۇھەببەت بېغىنىڭ باھار - يازلىرى ئۆتۈپ، زىمىستان قىش قىرولۇق مەزگىلى ھۆركىرىگەن بۇ مۇبارەك ئۆيدە ھاياتنىڭ مۇھەببەت مايسىلىرىنى كۆردى. ئىنسان تەقدىرىنىڭ «تۇغۇلۇش، ياشاش، يوقىلىش، يەنە تۇغۇلۇش» بىلەن دەۋرلىنىدىغان چەمبىرەكسىمان مۇساپىسى بۇ ئاشخانىدا يەنە ئەكس ئەتتى...

بالىلار شۇنچىلىك شادلاندىكى، ئۇلار گويا ھاياتنىڭ پاچىدە ئەسنى كۆرمىگەن، ئىنسانلار ئارىسىدىكى مەڭگۈلۈك جۇدالىق - تىن گويا ئۇلار بىخەۋەر: ئۇلارنىڭ ھەممە نېمىسى تەل، ئۇلار ھازىر ھېچنېمىنى ئارزۇ قىلمايدۇ. ئۇلار ئۈچۈن بەخت مانا مۇشۇ مەنىۋىلەر... ھەي بالىلار، قەلبىڭلار باھار قۇشلىرىغا ئوخشايدۇ، باغلاردا يېشىل ياپراقلار پەيدا بولسىلا، مەڭگۈ غازاڭ پەسلى، زىمىستان پەسلى بولمايدۇ دەپ ھاياتنى كۈيلەيسىلەر، سىلەر كېيىنەكلەرگىمۇ ئوخشايسىلەر: گۈللەر ئېچىلسىلا دۇن - ياننىڭ ھەممە يېرى ھەمىشە شىرنە دەپ قاناتلىرىڭلارغا بەخت پەيلىرىدىن كۈچ بېرىپ توختىماي پەرۋاز قىلىسىلەر... بالىلار كۈلكىسى ئاڭلانغان يەر ئەڭ گۈزەل، بالىلار شادلىقى ھايات شادلىقى، بالىلار بەختى ئىنسان ئارزۇسى...

ئۇلار يەپ - ئىچىپ، بىر - بىرىنى قۇچاقلاپ، سۇ ئىسىدى - تىپ يۇيۇنۇپ تاڭ ئاتقۇچە شادلاندى. تاڭ ئالدىدا ئۇخلاپ قېلىشتى. مۇختەرباينىڭ مالچىسى قاما تاتلىق ئۇخلاۋاتقان بالىلارنى كۆرۈپ ئەتىگەنلىك قورۇ ئىشلىرى: تۆت بوز قويغا ئوت چېچ - چېش، كالىلارغا سامان بېرىش، ئاتلارنى سۇغىرىشقا ئوخشاش ئىشلارنى خوتۇنى بىلەن ئىككىسى قىلىشتى.

تۆت ئوغۇل چىرايلىق كىيىنىپ ھويلىغا چىققاندا، ھويلىدا سەنەن جۇۋىنى يېپىنچاقلاپ ئۇلارنىڭ خوجايىنى — دادىسىدە -

نىڭ بىر نەۋرە ئاكىسى مۇختەر باي سۇپىدا كېرىلىپ تۇراتتى ،
بالىلار ئۇنىڭغا سالام بېرىشتى .

— ۋەئەلەيكۇم ، ھە نۇرى ، چوپچوڭلا يىگىت بولۇپ قاپ-
سەنغۇ ؟ ھە ، ئوقۇپ بولدۇڭمۇ ، قويۇۋەتتىمۇ ؟
— قىشلىق تەتىل ئاخىرلاشتى . تەتىلدە بىر ئاي پىلىچى
ھاڭدا ئىشلىدىم . قولۇمغا ئازراق پۇل كىرگەن ، ئۆكىلىرىمنى
يوقلاپ چىقىشىم !

— ئاچ قالدۇق دېمىگەندۇر بۇلار - ھە ، — دەپدى
مۇختەر باي مېھرىبانلىق بىلەن ، — بىزنىڭكىدە تۇرۇڭلار دې-
سەم زىبىز ئۇنىمايدۇ بۇلار . كىچىكى چېغىدا ئاكىلىرىنى كى-
نەپ كېلىۋاپتۇ . ئۆكىلىرىڭدىن خاتىرەڭنى جەم قىل ، نۇرى .
ئالتە بالام ئون بولدى شۇ . ئاپاڭ رەھىمىتى ئېسىل خوتۇن
ئىدى . ئاڭلىغانسەن ، ئاپاڭغا موماڭ يۈز قوي ، ئون كالا ، ئۈچ
ئات مىراس بېرىپتۇ .

— دادامغا قالغان مىراس بېشىغا بالا بولدى ، ئاپامغا
قالغان مىراسمۇ شۇدۇ . مىراس ئالمايمۇ ياشىغىلى بولىدۇ ،
مۇختەر چوڭ دادا . دادامنى پارا بېرىپ بولسىمۇ قۇتۇلدۇرۇۋال-
ساق بولاتتى .

— نېزەر خان غوجام توققۇزتارانىڭ ھاكىملىقىدىن دوتەي
بولۇپ ئۆسۈپتەك . غوجام ئادىل ئادەم . ئابدۇمەر مىڭبېگنىڭ
ئانىسىنى كۆزىگە كۆرسىتىدۇ . شاڭخو چوڭ دادىلىرىڭنىڭمۇ
ئەدەپىنى بېرىدۇ . ھېلىقىدەك قىلىپ غوجامغا بىر ئەر زىيازغى-
نا ، نۇرى .

نېزەر خان غوجامنى ھەممىلا ئادەم خەلقپەرۋەر ئادەم دەپ
ماختايتتى . لېكىن رۇسۇلوف ستالىنچە قويۇۋالغان يىرىك قارا
بۇرۇتنى سىلاپ : «ياخشىلىقىنى بىلمەيمەن ، لېكىن غوجانىياز
ھاجىنى ھەممىلا يەردە خائىن دەپ تىللىغىنىغا قاراپ شېڭ
دۈبەننىڭ كانىيىكەن دەپ ئويلاپ قالدىم» دېگەندى . ھەممىلا

ئىشتا رۇسۇلوف ۋە رەخمجان سابىر ھاجىنىڭ تاتار ئۇستازى
ئەمىن ئەۋزىنىڭ قاراشلىرىنى ئۆلچەم قىلىشقا ئادەتلەنگەن ياش
يىگىت باي چوڭ دادىسىغا ئۆز پىكىرىنى ئوچۇقلا دەپدى ، —
بەزىلەر نېزەر خان غوجاممۇ شېڭ دۈبەننىڭ سادىق ئادىمى دەيدى-
كەن . دېمىسىمۇ ئۇ ئادەم گىمنازىيىگە كېلىپ دوكلات بەردى .
دوكلاتىدا شېڭ دۈبەننى قالىتسى ماختاپ ، ئالتە بۈيۈك سىياسەت-
نى بەخت ئەكېلىدىغان سىياسەت ، دەپدى .

— شۇنداق دېمەي قانداق قىلاتتى . مەنمۇ تۆت يىل ماخۇ-
سەننى ماختاپ ئالىي قوماندان ، داھىي دەپم ، ئىلاج قانچە ؟ جان
باقماق پەرز دېگەن گەپ مۇشۇنداق يەردە ئىشلىنىدۇ ، گالۋاڭ !
نۇرى جىمىپ قالدى . ئۇ دادىسىنىڭ ناھەق زىيانكەشلىكىگە
ئۇچرىغانلىقىنى نېزەر خان غوجامغا مەلۇم قىلىش نىيىتىگە كەل-
دى .

ئۇ قىشنىڭ بىر كۈنىنى ئۆكىلىرى بىلەن تولىمۇ كۆڭۈل-
لۈك ئۆتكۈزدى . ئۇلار چانا بىلەن قىشلاقتامغا چۈشۈپ سىڭلى-
سنى يوقلىدى . مومىسى ئاۋۋال نەۋرىلىرىنى بىر مۇبىر سۆيۈپ
قۇچاقلىدى ، قىزىنى قوشاققا قېتىپ يىغلىدى . چوڭ دادا ،
كىچىك دادىلىرى بالىلارنى قوي سويۇپ مېھمان قىلىشتى . شاڭ-
يولارنىڭ زىياۋۇدۇنغا قىلغان يۈزسىزلىكىنى ئەيىبلەپ ، نۇر-
نىڭ دادا جەمەت باي تۇغقانلىرىنى قارغاشتى...

كەچتە ئۆيگە يانغاندا ، چوڭ دادىسى ئۇلارغا سوقۇم ئۈچۈن
ئىككى قوي ، ئۇن ، ياغ ، نان - توقاچلارنى بەردى . بالىلار چانا بىلەن
قاقاقلىشىپ كۈلۈشۈپ قاراڭغۇ چۈشكەندە مەھەللىسىگە قايتىپ چىقتى .
كەچتە يەنە مۇختەر باينىڭ ئۆيىدە مېھمان بولدى . نۇرى ئاخشىمى
ئۆيىنى ياخشى ئىسسىتىپ ئۆكىلىرىنى مورا ئوچاقنىڭ چۆرىس-
گە ئولتۇرغۇزۇپ ، «مىڭ بىر كېچە»دىن چۆچەك ئېيتىپ بەر-
دى . يېرىم كېچىدە ئىتلار قاتتىق قاۋاشتى . ھويلىدا بىرلىرى
دۈكۈرلەشتى . بالىلار قورقۇپ بۇلۇڭلارغا مۆكۈشتى . نۇرى

قىزىقىپ دالانغا چىقىپ پەنجىرىدىن سىرتقا قارىدى . ھويلىدا تۈلكە تۇماق كىيگەن ، تولىمۇ گەۋدىلىك ئىككى ئادەم قاما بىلەن گەپلىشىۋاتاتتى . نۇرى ئۇلارنىڭ يېنىغا چىقتى ۋە سالام بېرىپ ئاتلىرىنى قولىدىن ئالدى .

— غېنى ئوغرى ، — دەپ نۇرىغا پىچىرلىدى قاما بېشىغا تۈلكە تۇماق ، ئۇچىسىغا قىسقا جۇۋا كىيگەن بەستلىك ئادەمنى كۆرسىتىپ ، — بۇرۇۋاي ئىككىسى قېچىپ كەپتۇ . ئۇلارنى تۇتقىلى ئادەم چىققانىكەن .

نۇرى چالا — بۇلىلا بىر قېتىم كۆرگەن غېنى ئوغرىنىڭ نامىنى ئاڭلاپ خۇشال بولدى .

— بىزنىڭ ئوقۇغۇچىلار سىزنى قالتىس ماختايدۇ غېنى ئاكا ، سىز سادىر پالۋان بولالايسىز — ھە ، — دەدى ئۇ غېنىغا .
— ھا — ھا... — دەدى غېنى كۈلۈپ ، — مېنىڭ سادىر قاڭرۇقتەك يامۇلدا تولا يېتىپ بېشىم بىر قۇچاق بولمىدى تېخى ، سەن نەنىڭ ئوقۇغۇچىسى ؟

— گىمنازىيىنىڭ .
— ھە ، ھېلىقى شېڭ دۈبەننىڭ مەكتىپىنىڭ بالىسى ئىكەنەن — دە ؟
— ھەئە .

— شېڭ دۈبەننىڭ تامىقى تاتلىقمىكەن ؟
— ئۇ دېگەن سوۋېت ئىتتىپاقىنىڭ ياردىمى بىلەن قۇرۇلغان مەكتەپ غېنىغا .

— ئورۇسنىڭ پۇلى نەدىن كەلگەن ؟
— ئۇ دېگەن باي ، كۈچلۈك ، سوتسىيالىستىك دۆلەت .
— پاه ، پاه ، قالتىس گەپدان ئىكەنەنغۇ ، ھە . يۈرە ، ماۋۇ قازاقنىڭ گۆشى پىشقۇچە ماڭا دەرس سۆزلەپ بېرە !
ئۇلار قاماننىڭ تەر ۋە گۆش پۇراپ تۇرىدىغان ئۆيىگە كىرگەندىن كېيىن غېنى :

— پاه ، پاه ، ھېلىمۇ سۇدا يۈرىدىغان قاما دېگەن ھايۋان بولغىنىڭ ، بورسۇق بولغان بولساڭ ئۆيۈڭ قانچىلىك سېسىق بولارىدى . پىتىلىرىڭ يوق كۆرپە — تېكەتلىرىڭمۇ باردۇر — ھە ، قازاق ؟ — دەپ چاقچاق قىلدى .

— پىت بولمىسا ئورۇس بولۇپ قالمايمەنمۇ غېنىغا ، ئورۇس بولۇپ قالسام ساڭا كۈن يوققۇي !... —

— ھا — ھا... مەيلى پىتلاۋەرگىن ، پىتىلىرىڭ ئۇچسا ئۇچسۇن ، ئورۇس بولما . شېڭ دۈبەننىڭ ئەقلى ئورۇستىن كېلىدۇ . ئۇ ياقتا بىز خەقنى قىرىپ تۈگەتتى . قالغىنىنى ئەمدى شېڭ دۈبەننىڭ قولى بىلەن يوقاتماقچى .

— ئابلايقاننى قۇرۇتۇپ ، قازاقلارنى ئالاش ئوردا دەپ قىردى ، قۇدايارقاننى جوغالتىپ شەيخۇلىئىسلام دەپ ئۆزبەكلەرنى قۇرۇتتى . ئۇيغۇرلۇڭ نېمە نە ؟ — دەدى بۇرۇۋاي ئىسىملىك قارا بۇرۇت ، ئىككى مەڭزى خوراز تاجىسىدەك قىزىل يىگىت . ئۇ يېنىچە يېتىپ كىگىزنى قايرىپ «چىرت» قىلىپ تۈكۈرۈپ قويدى — دە ، سۆزىنى داۋام قىلدى ، — سەن غېنى بۇرۇۋايغا ئەگىشىپ ئوغرىلىق قىلىشتىن باشقا نېمىگە يارايەن ؟

— چۈ سىلىڭنى ئۆز قولۇم بىلەن بوغۇزلايمەن ! — دەدى غېنى كۈلۈپ قويۇپ ، — ئەڭ چوڭ ئوغرى ئاشۇ چۈ سىلىڭ . ئۇ شېڭ دۈبەننىڭ قېيناتىسى ، ئۇلار ئىككىمىزدەك شېرىك ئوغرىلار . تېخى بىزنى تۇتۇپ تۈرمىگە سالغۇدەك . تۈر-مىدىن يەتتە قېتىم قېچىپ قۇتۇلدۇم . ئەمدى تۇتۇلسام ساق قويمايدۇ جۇمۇ . ھەي قاما ، ئاتلارنى سامانلىققا تىق . مۇختەر باينىڭ ئېتىدەك كىشىنەپ قويۇپ بالا تاپمىسۇن جۇمۇ . كاپىر ئەسكەرلەرنىڭ مىلتىقلىرى يامانكەن . شېڭ دۈبەنمۇ قالتىس مەرگەنكەن . گاسىلىڭ ، جاڭ سىلىڭ ، غوجانىيازلارنى شۇنداق تىرىپىرەن قىلىۋەتتىكىن .

— راست قىيىن ئەكەن ، بۇل چىڭ چىساي دېگەننىڭ !

— تۇتۇلسا قىيناپ ئۆلتۈرىدۇ . قولۇڭنى باغلاپ ، تۆت تېمىغا ، يەرگە تۆمۈر زىخ قېقىلغان ، مىدىرلىغىلى بولمايدىغان بىر كىشىلىك ئۆيگە ئۆرە تۇرغۇزۇپ ئىشىكىگە قۇلۇپ سېلىۋېتىدىكەن ، تېپەي دېسەڭ پۈتۈڭ كىشەندە ، تىللايسەن ، قارغاي-سەن ، تىك تۇرۇپ قىيىنلىپ ئۆلسەن . ئۇنىڭ مۇشۇنداق مىڭ خىل قىيىناش ئۇسۇلى باركەن... پاه ، پاه... ئەتىلا نىلقا تاغلىرىغا — ئەكبەر باتۇرنىڭ يېنىغا قېچىپ كېتەيلى جۇمۇ...

نۇرى گېپى ئوچۇق ، ئەمما قوپال ، ھېكايىلەردىكى قەھرىدە مانلاردەك سىرلىق ، چېچى تاقىرلىشىشقا باشلىغان ، كۆزلىرى سارغۇچ ، بۇرنى قىسقا ، گەۋدىسى تولىمۇ مەزمۇت ، يوغان كەلگەن بۇ ئادەمگە ئوبدانلا قىزىقىپ قالدى .
— غېنىكا ، سىز بىرنېمىدىن قورقمامسىز ؟ — دەپ سورىدى ئۇ .

— قورقىمەن .

— نېمىدىن ؟

— چىرايلىق خوتۇنلاردىن . نېمىشقا دەمىسنا ؟ ئۇنىماي تۇرۇۋالسا ئۇرساڭ ئۆلۈپ قالىدۇ ، ھا - ھا - ھا...
— خۇدادىنچۇ ؟

— جاننى دېمىسەم قورقمايتتىم خۇدا دېگىنىڭدىنمۇ...
— سىز داڭلىق ئوغرىما ؟

— ھەئە . پاه ، ئەجەب چىرايلىقكەنسەن ، قىز بولۇپ قالغان بولساڭزە ، ھەي...
— چوڭ بايغۇ دەيمەن سىز - ھە ؟

— نەدىكىنى ، بىر قېتىمدا بىر ئۇيۇر يىلقا ئوغرىلاپ كەلسەك يېرىمىنى مۇنۇ قازاق ئالىدۇ . ئون گادايعا بىردىن ئات بېرىمەن ، ئۆزۈمگە يەنە ئاشۇ بوز ئېتىم قالىدۇ . ئوغرىلايمەن ، كەمبەغەللەرگە بېرىمەن . بۇ جاھاندا نېمە تولا ، كەمبەغەل تولا ،

ئۇلارنى باي قىلىپ بولغىلى بولامدۇ .

نۇرى يېنىچە ياتقان غېنىنىڭ بىلىكىنى ئاۋايلاپ تۇتۇپ باقتى . ئۇنىڭ بىلىكى نۇرىنىڭ پاچىقىدەك توم ئىدى .

— شېڭ دۇبەن قالىتس چامباشچى ئىكەن دېيىشىدۇ ،

ئۇنى يېڭەلمەسز غېنىكا ؟ — دەپدى نۇرى كۈلۈپ تۇرۇپ .

— بېرىپ ئېيت ئۇ لامزەللىگە ، يەكمۇيەك چىقسۇن . ئۇ

ئوننى ئۇرسۇن ، مەن بىرنى ئۇراي ، يە بولمىسا تاپانچا - پاپانچىدە

سىنى قويۇپ ئۆزىدەك توققۇزنى باشلاپ ئون بولۇپ كەلسۇن ، —

دەپدى غېنى مۇشتۇمىنى ئېگىز كۆتۈرۈپ ، — بۇرىۋايدىن سو-

را ، غالجىرلاشقان بۇغرىنى بىر مۇشت بىلەن تىك چۈشۈردۈم .

مىلتىق ، پىلىموت ، زەمبىرەك دېگەنلەرنى قانداق لامزەللى چىد-

قىرىۋىدىكىنىڭ . ھەزرىتى ئەلى ، ئاۋامسىلىم دېگەن پالۋانلار

قارا كۈچ بىلەن دۈشمەنلىرىنى دۇمبالغانىكەن . ھازىرقى قو-

رالار بار بولغان بولسا ئۇلارمۇ پالۋان بولالماسىكىنىڭ .

غېنى ئوغرىنىڭ گېپىمۇ ، مۇلاھىزىسىمۇ غەلىتە ئىدى .

نۇرى بۇنداق غەلىتە ئادەمنى تۇنجى قېتىم كۆرمىكتە . ئۇ دادى-

سىنىڭ ئەھۋالىنى سۆزلەپ بېرىۋىدى .

— ماۋۇ ئابدۇمەر مىڭبېگى دېگەن قاشقالىق پارا يېگەن

گەپ ، — دەپدى غېنى خاپا بولۇپ ، — غوجامغا دەپ نېمە

قىلىسەن . بولدى ، زىياۋۇدۇننى ئۆزۈم قۇتۇلدۇرمىەن !

— قانداق قىلىپ ؟ — نۇرى خۇشاللىقتىن ئېچىلىپ

كەتتى .

— قۇتۇلدۇرمىەن ، ئەمما تاغقا ئاچىقىپ كېتىمەن ، —

دەپدى غېنى ئەسەپ تۇرۇپ ، — ئابدۇمەرنىڭ بىر تالاي خوتۇنى

بار ئىكەن . ئۇنىڭ راسا كېلىشكەن بىر قىزى بار ئىكەن . خەپ

توختا ، شۇ قىزىنى ئاچىقىپ رەسۋا قىلمىسام...
نۇرىنىڭ يۈرىكى جىخ قىلىپ قالدى . ئۇنىڭ يۈرىكىدە

لاۋۇلداپ يېنىشقا تەييار تۇرغان يوشۇرۇن بىر ئوت بار ئىدى .

شۇ ئوتقا تۇتۇق تەگدى ، ئۇنى بىرى پۇۋدىدى . ئۇنىڭ ۋۇجۇ-
دى ، يۈرىكى ، تومۇرلىرىدا ئوت پەيدا بولدى . ئۇ ئىختىيارسىز
ئۆيدىن يۈگۈرۈپ چىقىپ باغقا قاراپ يۈگۈردى . قېرى قارىيا-
غاچنىڭ يېنىغا بېرىپ يالقۇنچىغان ئاۋازدا :
— سەبىخە ! — دەپ ۋارقىردى .

لېكىن سەبىخە نەدە ، ئۇ نېمە ئويدا ، بۇلار نۇرىغا قاراڭغۇ .
مۇھەببەتنىڭ كۈچى ھەممىدىن يامان ، ئۇ ئادەمنى ئەقىلدىن ،
ئىرادىدىن ، ھەتتا بىر ئۆمۈرلۈك ئىستىقبالىدىن مەھرۇم قىلالايدۇ .
بۇ گەپلەرنى نۇرى كۆپ تەكرارلىغان . لېكىن ئۇ مۇھەببەت-
نىڭ ئاشۇ كۈچىگە تاقابىل تۇرالغۇدەك ئىرادە تەييارلىيالمى-
غان . ئۇنىڭ ۋۇجۇدىدا يىگىتلەرگە خاس قەيسەرلىك بىلەن بالد-
لارغا خاس گۆدەكلىك ئېلىشماقتا ئىدى...

نۇرى ئەتىسى شەھەرگە — گىمنازىيىگە قايتىپ كەلدى .
ئىككى قەۋەتلىك ، قاڭالىتىر ئۆگزىلىك ياتاقنىڭ ئىككى قەۋىتىدە
دە ھەربىر ئۆيىگە سەككىزدىن تاپچانكا قويۇلغان ئوقۇغۇچىلار
ياتقى بار . ئىشىك تۈۋىدىكى تاپچانكا نۇرىنىڭ . ئۇ ياتقىغا
كىرىپ دوستلىرىنى سەھرا توقاچلىرى ، قۇرۇت ، قاقلىرى بى-
لەن مېھمان قىلىۋاتقاندا ، ئۆيىگە بىر ئوقۇغۇچى ئالدىراپ
كىردى — دە :

— شەڭگەن يامۇلغا بۇلاڭچىلار كىرىپ ئۈچ چېرىكىنى
ئۆلتۈرۈپ تۈرمىدىن تۆت ئادەمنى بۇلاپ قېچىپتۇ . ھازىر شەھەر-
گە ئەسكەر بېغىپ كېتىپتۇ . ئاڭلاڭلار ، مانا گۈدۈك ! — دېدى .
گىمنازىيىنىڭ ئالدىدىكى زاۋۇت ، ئاندىن كېيىن مۇسابا-
يوفلار زاۋۇتى كەينى — كەينىدىن گۈدۈك بەردى . بۇ ھەربىي
ھالەت بولغانلىقىنىڭ بەلگىسى ، ئەمدى كىم كۈچىغا چىقسا
ئېتىلىدۇ . نۇرىنىڭ يۈرىكى «جىغ» قىلىپ قالدى . ئۇ غېنى
ئوغرىنىڭ : «داداڭنى مەن قۇتقۇزىمەن !» دېگەن سۆزىنى يادىغا
ئالدى . ئەسكەرلەر گىمنازىيىنى ئاخشۇرۇپ قالسا بۇلاپ كېتىدۇ .

گەن زىياۋۇدۇنىڭ ئوغلى نۇرىنى چوقۇم تۇتىدۇ . ئۆلگەن ئۈچ
چېرىك ئۈچۈن ياۋۇسلىنىڭ چوقۇم نۇرىنىڭ ئۈكىلىرىنى قوشۇپ
ئۆلتۈرىدۇ . نۇرى ئۈكىلىرى بىلەن ئۆزىنى قۇتۇلدۇرۇشى كې-
رەك . ئۇ كىمىدىن ياردەم سورايدۇ . رەخمجانچۇ ؟ ياق ، ئۇنى
بۇ ئىشقا چاتسا بالانى كۆپەيتىمەمدۇ ؟ ساشكىچۇ ، ئەمىن ئەۋزى ،
رۇسۇلوفچۇ ؟ ياق ، ئۇلار ياردەم قىلالمايدۇ . تەۋەككۈل قىلىپ
نېزەرخان غوجامنىڭ ئالدىغا بېرىپ راست گەپنى قىلىش كې-
رەك .

ئۇ گىمنازىيىنىڭ ئارقا تېمىدىن ئارتىلىپ تاتار بايلىرىنىڭ
بېغىغا ، ئاندىن كېيىن نوۋىگورت كوچىسىغا چىقتى — دە ،
تېرەكلەرنى دالدا قىلىپ ئۈچدەرۋازىغا قاراپ ماڭدى . غوجامنىڭ
يېڭى جايى تېخى پۈتمىگەن ، ئۇ ئادەم تۆتىنچى كوچىنىڭ ئېغىزىدە-
دىكى كۆك دەرۋازىلىق قورۇدا .

ھېچ ئىش بولمىغاندەك چىرايلىق كىيىنۋالغان نۇرى ،
تاقىلداپ مېڭىپ ئىككى ئەسكەر پوستتا تۇرىدىغان تاشقىرىقى
دەرۋازىغا كەلدى :
— ھە ، نېمە گەپ ؟ — دېدى ساقچى ئۇنىڭ ئالدىنى
توسۇپ .

— ۋۇي ، مېنى تونۇمامسىز ؟ مەن غوجامنىڭ مۇھاپىزەت-
چىسى مۇسا فۇگۇەننىڭ ئوغلى ، دادام بىلەن كۆرۈشمەن !
— مۇسا ! — دېدى ساقچى بىر دېرىزىنى قېقىپ . مۇسا
— ئوتتۇز نەچچە ياشلىق ، قىلىچ ئاسقان ئادەم نۇرىنى كۆرۈپ :
— ھە ، شائىر ! — دېدى . بىر سورۇندا نۇرى شېئىر
ئوقۇغاندا فۇگۇەن ئۇنى ماختىغانىدى .

— سىزگە دەيدىغان مۇھىم گەپ بار ئىدى !
— يۈر ، — دېدى ئۇ ۋە مۇھاپىزەتچىگە قاراپ ، —
زىجىرىن ! — دەپ قوشۇپ قويدى .
غوجام يوقكەن . غوجامنىڭ ئەتىۋارلىق ئايالى ئەپرىز ئايىم

ئەھۋالنى ئۇقۇپ ، دەرھال توققۇزتارا ناھىيىسىنىڭ ھاكىمىغا تېلېفون بېرىپ ، نۇرىنىڭ ئۇكىلىرىنى چىغلىقمازاردىكى غوجام-نىڭ ئۆيلىرىگە يوشۇرۇشنى تاپشۇردى . نۇرىنى بولسا مۇسالىنىڭ ھىمايىسىگە تاپشۇردى . غوجام كەچ كەلدى ، ئۇ ئايالىنىڭ گېپىدىنى ئاڭلاپ :

— ياخشى قىپسىز ، ئەمما شەپە چىقارماڭ ، ئەتىلا بالىنى نۇسرەتبايلارنىڭكىگە يۆتكىۋېتەيلى ، — دېدى .
غوجام تۇڭگانلارغا قارشى چىغلىقمازاردا قوشۇن تەشكىللىگەندە زىياۋۇدۇن خىزمەت كۆرسەتكەن ، مۇختەر باي تۇڭگانلارنىڭ ئازابىنى جىق تارتقان ، غوجام ئۇلارغا پاناھ بولۇشقا قەرزدار ئىدى . ۋاقتى كەلگەندە غوجام سوۋېت كونسۇلى ۋە ياۋسىلىڭ بىلەن سۆزلىشىپ بۇ ئىشنى ياخشى ھەل قىلالايتتى .
نۇرى پاناھ جاي تاپتى . ئۇ دوستى رەخمىجان بىلەن كۆرۈشتى . لېكىن ئەمدى ئۇنىڭ ئوقۇشى قانداق بولاركىن ، ئىس-تىقبالىچۇ ؟

7

ئىلى دوتەي مەھكىمىسىنىڭ مۇئاۋىن باشلىقى (ۋالىي) نېزەرخان غوجام پېشىنى ئوقۇپ بولغاندىن كېيىن ، كالاكىدا ئولتۇرۇپ كۆككۆۋرۈكتىن ئۆتتى — دە ، قەدىمكى ھاكىمىيەت مەركىزى بولغان تۆمۈر قاڭالتىرلىق ، تاختايلىق ئۆيلەرنى ئوراپ تۇرغان چىرايلىق باغنىڭ دەرۋازىسىغا كەلدى . بۇ يەر ۋالىي مەھكىمە ، گارنىزون قوماندانلىق شتابى ھەم بوز يەر ئۆزلەشتۈرۈش ئەمەلدارىنىڭ قوماندانلىق شتابى ئىدى . غوجام — ئۈچ-سىغا سۆسەر جۇۋا ، بېشىغا قاما تۆپە ، ئىچىگە كاستۇم — بۇرۇل-كا كىيىپ گالىستۇك تاقىغان ، يوغان بۇرۇن ، قارا بۇرۇت ، ئاق يۈزلۈك ئادەم غەمكىن ۋە خىيالچان ھالدا كالاكىدىن چۈشتى .

قارا بۇرۇت فۇگۇەن ئۇنى يۆلۈۋىدى ، ئۇ يېنىكلا رەت قىلىپ قاڭالتىرلىق بىنانىڭ پەلەمپىيىدىن ئىتتىك قەدەملەر بىلەن چىقىپ ئىشخانغا قاراپ ماڭدى .

ئىشخانغا گىلەم سېلىنغان ، قالغان جايلار روسىيىنىڭ يۆلەنچۈكى ئېگىز ئورۇندۇقلىرى ۋە يوغان ئۈستەل — ئىشكاپلىدىرى بىلەن بېزەلگەن ، ئۆيىنىڭ تۆر تېمىغا لېنىن ، ستالىن ۋە شېڭ دۇبەنىنىڭ رەسىمى ئېسىلغان . غوجام شېڭ شىسەي — قارا بۇرۇت ، يوغان كۆزلۈك ئادەمنىڭ سۈرىتىگە قاراپ قويغاندىن كېيىن جۇۋىسىنى خىزمەتكارغا بېرىپ ، بېشىغا گۈللۈك يېشىل دۇخاۋا بۆك كىيىپ ئورۇندۇققا ئولتۇردى — دە ، دوتەي كاتىپىنىڭ گەپلىرىگە قۇلاق سالدى .

— چيۇسىلىڭ سىلىنى كەلسىلا ئىشخانغا چىقسۇن ، دېگەن ، — دېدى كاتىپ ، ئاندىن تۈرمىدىكى ئادەم بۇلاش ۋە قەسىدىن كېيىن ھەربىي ھالەت بولۇپ يۈزدىن جىق گۇمانلىق ئادەمنىڭ تۇتۇلغانلىقى ، سوۋېت كونسۇلىنىڭ ھوشيارلىقىنى ئا-شۇرۇپ ، زۆرۈر بولغاندا سوۋېت ئەسكەرلىرىنىمۇ ئىشقا سالد-مىز دېگەنلىكى ، شېڭ دۇبەننىڭ تېلېفوندا : «بۇ چوقۇم پانتۇر-كىستلارنىڭ ئىشى ، سابىت داموللا ، غوجانىيازىلار تۇتۇلغان بىلەن ئۇلارنىڭ ئادەملىرى تېخى تازىلىنىپ بولمىدى ، ئۇلار جەنۇبىي شىنجاڭدىن شىمالىي شىنجاڭغا قېچىپ كېلىپ ھەرىكەت قىلىپ يۈرىدۇ ، ئۇلارنى بىر ئاي ئىچىدە ئۈزۈل — كېسىل تازىلاش كېرەك !» دېگەنلىكىگە ئوخشاش مۇھىم ئىشلارنى غوجامغا ئېيتتى . غوجام گەپ قىلمىدى . ئۇ كۆڭلىدە «بۇ غېنى ئوغرىنىڭ ئىشى ، بۇنىڭ سابىت داموللا ، غوجانىيازىلار بىلەن ئالاقىسى يوق» دەپ ھۆكۈم قىلدى . لېكىن بۇ ھۆكۈمنى قانداق ئىپادىلەش كېرەك . ئىپادىلىمىسە نۇرغۇن بىگۇناھ ئادەملەر تۇتۇلىدۇ . ئىپادىلىسە ئۆزى گۇمانلىق بولۇپ قالىدۇ — دە ، خاتىر-جەملىك يوقىلىدۇ . ئاۋۇ قارا بۇرۇت شېڭ شىسەي يېنىدىكى

يوغان بۇرۇت ستالىندەك قاتتىق قول، رەھىمسىز، كەسكىن ئادەم. ئۇنىڭ ئۈچۈن غوجامنىڭ كاللىسىنى ئېلىش كونا خەينى چۆرۈۋەتكەنچىلىكلا بىر ئىش. ۋابالچىلىقنىڭ ئالدىنى ئالمىسا خەلق نەپىتى كەلكۈندەك يىمىرىلىپ كېلىدۇ، ۋابالچىلىقنى توسۇي دېسە كاللا كېتىش خەۋپى بار...

غوجام كىم بىلەن مەسلىھەتلىشىشنى بىلمەي گاڭگىراپ چىۋىۋاتقاننىڭ ئىشخانىسىغا كىردى. چىۋىۋاتقان ئىسىملىك شەرقىي شىماللىق تۈەنجاڭ، كۈيۇغلىنىڭ بۇيرۇقىدىن باشقىنى بىلمەيدىغان، قورساققا، مال - دۇنياغا ئامراق، سېمىز، ياپۇن. چە بۇرۇت قويغان بۇ ئادەم ھازىر ئىلى قوراللىق قىسىمىنىڭ سىلغى، ئىلىنىڭ باش ۋالىيسى بولغاچقا، دېگىنى دېگەن، ئەتكىنى ئەتكەندى. غوجام كىرگەندە ئۇ ئېگىز يۆلەنچۈكلۈك يۇمشاق ئورۇندۇقتا ئولتۇرۇپ فرانسىيىدىن كەلتۈرۈلگەن بىرلى- يانت كۆزلۈك ئالتۇن ئۈزۈكنى بارمىقىغا سېلىش بىلەن بەند ئىدى. ئۇنىڭ قىسقا بويۇنى ھەربىيچە كىيىم بىلەن پاگونلۇق مۇرىلىرىنىڭ ئارىسىغا يوشۇرۇنغان، شالاڭ چاچلىق، ئوتتۇردىسى تاقىر بېشى ئۈستەلدىن سەللا كۆتۈرۈلۈپ چالا ئۆتلەنگەن كاللىدەك پارقىراپ تۇراتتى.

— چىۋىۋاتقان، نېزەر فۇجۈەنيۈەن داۋا!

سىلىڭ ئورنىدىن مىدىرلاپمۇ قويمىدى.

— ئوتتۇر، ئوتتۇر! — دېدى ئۇ بېشىنى كۆتۈرۈپ غوجام-

غا لايىدە قاراپ قويغاندىن كېيىن كۆڭۈلسىزلا.

— چاقىرىپتىمەنسىز، سىلىڭ جانابلىرى!

تەرجىمان تېز - تېز تەرجىمە قىلدى.

— بۈگۈن چۈشتىن كېيىن غۇلجا شەھىرىدىكى پۈتۈن

خىزمەتچىلەر، بايلار، مۇئەللىملەر، چوڭ - چوڭ ئاخشۇنلارنى

ئۇ قاق كۈلۈبىغا^① يىغىش كېرەك. شېڭ دۈبەننىڭ مۇھىم بولغۇچى بار، يەتكۈزۈمىز! — دېدى چىۋىۋاتقان قاتتىق، كەسكىن تەلەپپۇزدا.

— خوپ بولىدۇ، سىلىڭ جانابلىرى! — دېدى غوجام ئورنىدىن تۇرۇپ، — مەن ھازىرلا ئادەم ئەۋەتەي.

— سىز بايلارغا، سودىگەرلەرگە، چوڭ - چوڭ ئاخشۇنلارغا، ئۇيغۇر ئامبال، لوزۇڭلارغا ئادەم ئەۋەتىڭ، ئەسكەر، ساقچى باشلىقلىرىغا ئۆزىمىز دەيمىز!

غوجامنىڭ يۈرىكى «جىغ» قىلىپ قالدى. شېڭ شىسەي دائىم يىغىن، دوكلات، زىياپەت نامى بىلەن ئادەم تۇتاتتى. بۈگۈنمۇ شۇنداق قىلىسچۇ؟ ئۇ چىقىپ كېتىشكە ئالدىرىدى. ئىچىدە ئۆزىگە ئاۋارىچىلىك تېپىپ بەرگەن ھېلىقى نۇرى دېگەن بالىنى تىللىدى: شۇ ھارەمى غېنى ئوغرىغا دادىسىنىڭ ھالىنى دەيمەكەن بولسا بۇنچە ساراسمە بولمىغان بولاتتى. بىر يۈز ئون يەتتە ئادەم بىكۇناھ قامالغان. يەنە قانچىنى تۇتمىدۇ، قانچىنى ئۆلتۈرىدۇ، كىم بىلىدۇ تېخى؟ غوجانىياز ھاجىنىڭ شەرقىي شىمالغا ئادەم ئەۋەتىپ، ياپونلار بىلەن مەخپىي كېلىشىپ شىنجاڭنى ياپونغا ساتماقچى بولغانلىقىغا غوجام ئىشەنمەيتتى. «خا- ئىن» دېگەن نام بىلەن دوتەي تۇرداخۇنباي، سىراجىدىنباي قا- تارلىق نۇرغۇن ئادەم تۈرمىگە تاشلاندى. تۇرپان، قۇمۇل، ئۈ- رۈمچى، ئاقسۇ، قەشقەر، خوتەنلەردە يۈزلىگەن بايلار، زىيالىي- لار، دىنىي زاتلار قامالدى، ئۆلتۈرۈلدى. ئارانلا يىگىرمە - ئوتتۇز مىڭ ئەسكىرى بار شېڭ شىسەي ئۈچ مىليون بەش يۈز مىڭ ئادەمنى قويىنى باشقۇرغاندەك باشقۇرماقتا: خالىسا سويدىدۇ، خالىسا تالايدۇ، خالىسا سولايدۇ. غوجامدەكلەر ئۇنىڭ قولىدىكى بىر كالتەك ناھايىتى...

① ئۇ قاق كۈلۈبى - ئۇيغۇر، قازاق، قىرغىز كۈلۈبى.

بۈگۈن كۆزگە كۆرۈنگەن ئادەملەرنى يىغىپ تۇتامدۇ ياكى
1918 - يىللىرى ئورۇسلار ئۇيغۇرلارنى يىغىن دەپ چاقىرتىپ
پىلىموت بىلەن قىرغاندەك قىرامدۇ تېخى! ھەي بالا، نېمىشقىدە.
مۇ غېنى ئوغرىغا دادامنى قۇتقۇز دەپ يېلىنغانسەن، ھەي...
غوجام ئادەملىرىنى خەۋەر قىلىشقا ئەۋەتمۈپتېپ كالا سىڭغا
ئولتۇرۇپ يەنە ئۆيىگە قايتتى. ھارۋىكەشنىڭ يېنىدا قىلىچ ئاس-
قان مۇھاپىزەتچى مۇسا ئولتۇراتتى، بىر جۈپ ئات قوڭغۇراقلىدە.
رىنى جاراڭلىتىپ ئويناقلاپ ئۆكرەڭ تاشلاپ باراتتى، ھارۋا
چاقىلىرىدىن قار كۇمىلاچلىرى ئۇچۇپ چىقاتتى. غوجام قاتتىق
سوغۇق بولۇشىغا قارىماي ئىچ - ئىچىدىن قىزىماقتا ئىدى:
— مۇسا، ھېلىقى بالىنى نۇسرەتباينىڭ ئۆيىگە ئاپاردىڭ-
مۇ؟

— ياق، رەخمىجان كونسۇلخاننىڭ يېنىدىكى نوغاي دادە-
سىنىڭ ئۆيىدىكەن، شۇ يەرگە ئاپىرىپ رەخمىجاننىڭ قولىغا
تاپشۇردۇم.

— تالا - تۈزگە چىقما دېگەنسەن؟ سېنى بىرى كۆردىمۇ،
بىرى پېيىڭغا چۈشتىمۇ؟

— ياق غوجام، ئەپىزىز بۇۋى خانىم كالا سىڭنىڭ كەينىدە
ئولتۇردى، بالا ھارۋىكەش بولۇپ ماڭدى. مەن يېنىدا يول
كۆرسەتتىم.

— ئىشنى پۇختا قىلىپسەن مۇسا!
غوجام تاشقىرىقى قورۇدىن ئالدىراپ ئىچكەركى قورۇغا
ماڭدى. غوجامنىڭ ياش، چىرايلىق ئايالى ئەپىزىز بۇۋى بېشىغا
چىرايلىق پۆپۈكلىرى بار فرانسۇز شىلەپىسى، ئۇچىسىغىمۇ
فرانسىيىنىڭ ئەڭ يېڭى مودا كىيىمى — ئېسىل يۇڭ رەختىدىن
تىكىلگەن بېلى پۈرمە، ياقىلىرى قايرىما، پەشلىرى چېچىلىپ
تۇرىدىغان قىشلىق پەلتوسى، پۇتغا ئەترەڭ، ئېگىز پاشىنىلىق
خۇرۇم چېتىك كىيگەن، قولىغا خۇرۇم تاشلىق ئېسىل پەلەي

سالغان ھالدا رەسىمگە چۈشىدىغاندەك كۈلۈمسىرەپ تىك تۇرات-
تى. غوجام ئۆزىدىن يىگىرمە ئىككى ياش كىچىك، باي سودىگەر
دادىسىغا ئەگىشىپ تاشكەنت، ئورنىبورگ، موسكۋا، بېرلىن،
پارىژلاردا يۈرۈپ كۆرى ئېچىلغان، تۇرمۇش ۋە پىكىر قىلىش
ئادەتلىرىدە ئۇيغۇر ساددىلىقىنى چۆرۈپ تاشلاپ، سۈنئىي قىيا-
پەت بىلەن ئاق كۆڭۈل ئادەملەرنى ئىشەندۈرۈش ئادىتىنى يېتىل-
دۈرگەن، زىلۋا، سۈزۈك كەلگەن بۇ خوتۇننى تولىمۇ ياخشى
كۆرەتتى. غوجام تۆت قېتىم ئۆيلەندى، لېكىن ئالدىنقىلىرىدىن
بالا تاپىنىۋ، ھالاۋىتى كەم بولدى. مۇنۇ ياسانچۇق، چىرايلىق
ئايالىدىن بولسا بالا كۆرمىدىمۇ، تۇرمۇشنىڭ لەززىتىنى كۆر-
دى. بۇ خوتۇننىڭ ھەممە قىلىقى — كۈلكىسى، گەپلىرى،
ئەركىلەشلىرى، غوجامنى كۈتۈشلىرى باشقىچىلا ئىدى، غوجام-
غا سىرلىق ۋە لەززەتلىك تۇيۇلاتتى. ئاۋۋالقى ئاياللىرى نومۇس
قىلىشنىلا، قورقۇشنىلا، نېمە دەپسە ماقۇل دېيىشنىلا بىلەتتى.
ئۇلار غوجامنى زادىلا رەنجىتمەيتتى، رەنجىتمىگەنسېرى غوجامغا
ئۇلار زېرىكىشلىك بىلىنەتتى. مۇنۇ ئايال بولسا غوجامنىڭ دې-
گىنىنى ئاڭلايتتى، لېكىن ئۆزى بىلگىنىنى قىلاتتى، غوجامغا
ئەركىلەپ، ئىككى قولىنى بوپىنغا سېلىپ تۇرۇپ: «سىز ئۇند-
داق دېگەندىڭىز، مەن مۇنداق قىلىپ قويدۇم، ھە دەيسىزغۇ
ھە!» دەپ چىرايلىق، خۇمارلىشىپ تۇرىدىغان كۆزلىرى بىلەن
غوجامنىڭ كۆزىنىڭ ئىچىگە قاراپ تۇرۇۋالاتتى. غوجام بىردەمدىلا
ئاچچىقىدىن يېنىپ: «ھۇي شەيتان!» دەپلا قوياتتى. مۇشۇ يول
بىلەن غوجامنىڭ تاغدىكى نۇرغۇن ماللىرى، توققۇزتاراغا ھاكىم
بولغان تۆت يىل ئىچىدە يىغقان يىللىقلىرى بىلەن پادا - پادا
كالىلىرى ئالتۇن - كۈمۈشكە ئايلىنىپ بولاتتى. شۇنداق قىلىپ
غوجام ئاستا - ئاستا، ئۆزىمۇ سەزمەستىن گېرمانىيىلىكلەرنىڭ
«باش قاتىدىغان ئىشقا يولۇقساڭ خوتۇنۇڭغا مەسلىھەت سال»
دېگەن مەشھۇر ماقالى بوپىچە ئىش قىلىدىغان بولۇپ قالدى.

بۈگۈن كۆزگە كۆرۈنگەن ئادەملەرنى يىغىپ تۇتامدۇ ياكى
 1918 - يىللىرى ئورۇسلار ئۇيغۇرلارنى يىغىن دەپ چاقىرتىپ
 پىلىموت بىلەن قىرغاندەك قىرامدۇ تېخى! ھەي بالا ، نېمىشقىدە -
 مۇ غېنى ئوغرىغا دادامنى قۇتقۇز دەپ يېلىنغانسەن ، ھەي...
 |
 |
 غوجام ئادەملىرىنى خەۋەر قىلىشقا ئەۋەتمۈپتىپ كالاسكىغا
 ئولتۇرۇپ يەنە ئۆيىگە قايتتى . ھارۋىكەشنىڭ يېنىدا قىلىچ ئاس -
 قان مۇھاپىزەتچى مۇسا ئولتۇراتتى ، بىر جۈپ ئات قوڭغۇراقلىدە -
 رىنى جاراڭلىتىپ ئويناقلاپ ئۆكرەڭ تاشلاپ باراتتى ، ھارۋا
 چاقىلىرىدىن قار كۇمىلاچلىرى ئۇچۇپ چىقاتتى . غوجام قاتتىق
 سوغۇق بولۇشىغا قارىماي ئىچ - ئىچىدىن قىزىماقتا ئىدى :
 — مۇسا ، ھېلىقى بالىنى نۇسرەتباينىڭ ئۆيىگە ئاپاردىڭ -
 مۇ ؟

— ياق ، رەخمىجان كونسۇلخاننىڭ يېنىدىكى نوغاي دادە -
 سىنىڭ ئۆيىدىكەن ، شۇ يەرگە ئاپىرىپ رەخمىجاننىڭ قولىغا
 تاپشۇردۇم .
 — تالا - تۈزگە چىقما دېگەنسەن ؟ سېنى بىرى كۆردىمۇ ،
 بىرى پېيىڭغا چۈشتىمۇ ؟
 — ياق غوجام ، ئەپىزىز بۇۋى خانىم كالاسكىنىڭ كەينىدە
 ئولتۇردى ، بالا ھارۋىكەش بولۇپ ماڭدى . مەن يېنىدا يول
 كۆرسەتتىم .

— ئىشنى پۇختا قىلىپسەن مۇسا !
 غوجام تاشقىرىقى قورۇدىن ئالدىراپ ئىچكەركى قورۇغا
 ماڭدى . غوجامنىڭ ياش ، چىرايلىق ئايالى ئەپىزىز بۇۋى بېشىغا
 چىرايلىق پۆپۈكلىرى بار فرانسۇز شىلەپىسى ، ئۇچىسىغىمۇ
 فرانسىيىنىڭ ئەڭ يېڭى مودا كىيىمى — ئېسىل يۇڭ رەختىدىن
 تىكىلگەن بېلى پۈرمە ، ياقىلىرى قايرىما ، پەشلىرى چېچىلىپ
 تۇرىدىغان قىشلىق پەلتوسى ، پۈتتە ئەترەڭ ، ئېگىز پاشىنىلىق
 خۇرۇم چېتىك كىيگەن ، قولىغا خۇرۇم تاشلىق ئېسىل پەلەي

سالغان ھالدا رەسىمگە چۈشىدىغاندەك كۈلۈمسىرەپ تىك تۇراتە -
 تى . غوجام ئۆزىدىن يىگىرمە ئىككى ياش كىچىك ، باي سودىگەر
 دادىسىغا ئەگىشىپ تاشكەنت ، ئورنىبورگ ، موسكۋا ، بېرلىن ،
 پارىژلاردا يۈرۈپ كۆرى ئېچىلغان ، تۇرمۇش ۋە پىكىر قىلىش
 ئادەتلىرىدە ئۇيغۇر ساددىلىقىنى چۆرۈپ تاشلاپ ، سۈنئىي قىيا -
 پەت بىلەن ئاق كۆڭۈل ئادەملەرنى ئىشەندۈرۈش ئادىتىنى يېتىلدە -
 دۈرگەن ، زىلۋا ، سۈزۈك كەلگەن بۇ خوتۇننى تولىمۇ ياخشى
 كۆرەتتى . غوجام تۆت قېتىم ئۆيلەندى ، لېكىن ئالدىنقىلىرىدىن
 بالا تاپتىيۇ ، ھالاۋىتى كەم بولدى . مۇنۇ ياسانچۇق ، چىرايلىق
 ئايالىدىن بولسا بالا كۆرمىدىيۇ ، تۇرمۇشنىڭ لەززىتىنى كۆر -
 دى . بۇ خوتۇننىڭ ھەممە قىلىقى — كۈلكىسى ، گەپلىرى ،
 ئەركىلەشلىرى ، غوجامنى كۈتۈشلىرى باشقىچىلا ئىدى ، غوجام -
 غا سىرلىق ۋە لەززەتلىك تۇيۇلاتتى . ئاۋۋالقى ئاياللىرى نومۇس
 قىلىشنىلا ، قورقۇشنىلا ، نېمە دەپسە ماقۇل دېيىشنىلا بىلەتتى .
 ئۇلار غوجامنى زادىلا رەنجىتمەيتتى ، رەنجىتمىگەنسېرى غوجامغا
 ئۇلار زېرىكىشلىك بىلىنەتتى . مۇنۇ ئايال بولسا غوجامنىڭ دې -
 گىنىنى ئاڭلايتتى ، لېكىن ئۆزى بىلگىنىنى قىلاتتى ، غوجامغا
 ئەركىلەپ ، ئىككى قولىنى بوينىغا سېلىپ تۇرۇپ : «سىز ئۇندە -
 داق دېگەندىڭىز ، مەن مۇنداق قىلىپ قويدۇم ، ھە دەپسىزغۇ
 ھە !» دەپ چىرايلىق ، خۇمارلىشىپ تۇرىدىغان كۆزلىرى بىلەن
 غوجامنىڭ كۆزىنىڭ ئىچىگە قاراپ تۇرۇۋالاتتى . غوجام بىردەمدىلا
 ئاچچىقىدىن يېنىپ : «ھۇي شەيتان !» دەپلا قويايتتى . مۇشۇ يول
 بىلەن غوجامنىڭ تاغدىكى نۇرغۇن ماللىرى ، توققۇزتاراغا ھاكىم
 بولغان تۆت يىل ئىچىدە يىغقان يىللىقلىرى بىلەن پادا - پادا
 كالىلىرى ئالتۇن - كۈمۈشكە ئايلىنىپ بولاتتى . شۇنداق قىلىپ
 غوجام ئاستا - ئاستا ، ئۆزىمۇ سەزمەستىن گېرمانىيىلىكلەرنىڭ
 «باش قاتىدىغان ئىشقا يولۇقساڭ خوتۇنۇڭغا مەسلىھەت سال»
 دېگەن مەشھۇر ماقالى بويىچە ئىش قىلىدىغان بولۇپ قالدى .

بۇرۇن ھۆكۈمەت ئىشىنى ئاياللىرىغا تىنمايدىغان غوجام ئەمدى ھەممىلا ئىشىنى خوتۇنغا دەيتتى .

— ھە ، غوجام ، چىرايىڭىز ئۆمىسلىغۇ ، — دېدى ئەپ-
رىز بۇۋى ئېرىنىڭ ئالدىغا كېلىپ ، — تېخى ھازىرلا سانايى
نەفىسىدىن ئادەم كەپتىكەن ، كەچتە «پەرھاد - شېرىن» درامم-
سىنى قويغۇدەك ، ئابدۇۋەلى جارۇللا پەرھادنىڭ رولىغا چىققۇ-
دەك ، ۋاي - ۋۇي ، ئۇ يىگىتنىڭ ئاۋازىنىڭ ياخشىلىقى ، موسك-
ۋاغا ، پارىژغا ئاپىرىپ كۆز - كۆز قىلىپ ئۇيغۇرلارنى دۇنياغا
تونۇتقۇدەك ئاۋازى بار دە ئۇ يىگىتنىڭ .

خوتۇنى غوجامنىڭ جۇۋا ، كەمچەت تۆپىسىنى ئۆز قولى
بىلەن سالدۇرۇپ ئاسقۇغا ئاستى . غوجام ئىچكەركى ئۆيگە كى-
رىپ گىلەم ئۈستىگە تاشلانغان مامۇق ياستۇقلارغا قىيىسايدى -
دە ، تولغان گەۋدىسىنى قىمىرلىتىپ تۇرۇپ ئالدىدا تىزلىنىپ
ئولتۇرغان خوتۇننىڭ بېشىنى سىلاپ قويدى ۋە :

— باشقا بىرى بىز خەقنى تونۇتىدىغان بولدى ، —
دېدى .

— كىم ئۇ ؟

— غېنى ئوغرى ، ھېلىقى قاشلىق ئەخمەق !

— ۋاي - ۋۇي ، تۈرمىگە بېسىپ كىرىپ تۆت ئادەمنى
بۇلاپ كەتكىنىگە شۇنچە پايىپتەك بولۇپ كەتكىنىنى بۇ ھۆكۈمەت-
نىڭ . ياپونلار بېسىپ كىرسە قانداق قىلارسىلەر كىن ؟ غېنىنى
تۇتۇپ بېرىڭ . نېمە ، قوغلاپ تۇتقىلى بولمىسا ئالداپ تۇتۇڭ .
شېڭ دۈبەندىن ئۆگىنىڭ غوجام ، شېڭ دۈبەن ماجۇڭنىڭ ، جالڭ
پېيىۋەن ، غوجانىيازلارنى قانداق يوقاتتى ؟ قوغلاپما ؟ ياق ، كۈ-
چى يەتمىگەننى ئالدىدى ، ياۋاشقا بۆرە ، يامانغا تۈلكە بولۇپ
كۆرۈندى . دۇنيادا يالغۇز بىر غېنى ئوغرىلا بولمىغاندىكىن ، يەنە
بىرىگە بىر يامبۇ ياكى بىر چوكا ئالتۇن بېرىڭ ، غېنىنى ھازىرلا
تۇتۇپ ئەكېلىپ بېرىدۇ .

غوجام جىمىپ قالدى : «ئىشنىڭ بۇنداق ئاددىي ، ئۈنۈم-
لۈك ئۇسۇلىنى خوتۇنلارلا ئويلاپ تاپالايدۇ ، بىز ئەر خەقلەر نەدە
تەسلىرى بولسا شۇنىڭغا باش قاتۇرىمىز . دانالاردىن دۆتلەر يا-
راملىق بولىدىكەن - دە ، شۇنىڭ ئۈچۈن ماۋۇ چىۈسلىگدەك
ئالدىن - كۈمۈش پالماۋۇزى ، جىن شۇرىپنەك ئەپپۈنكەشلەر
بىر ھەلقى سوراپ كەلدى . مەن مەنسۇر ئەپەندىگە مەسلىھەت
سېلىپ كۆرەي . راست ، پانتۇركىستلارنىڭ ئىشى ئەمەس ، ئوغ-
رىلارنىڭ ئىشى دەپ ھۆكۈمەتنى ئىشەندۈرگىلى بولىدىغۇ . غې-
نىنى تۇتۇشنىڭ ئامالىنى قىلاي . ئۇنى تۇتۇپ بەرسەم بىر يۈز
ئون يەتتە ئادەم قويۇپ بېرىلىدۇ ، ئۆزۈممۇ غەمدىن قۇتۇلمەن
ئەمەسمۇ !»

— مۇسا ! — قىلىچ ئاسقان ئۇيغۇر مۇھاپىزەتچىسى پەيدا
بولۇش بىلەن غوجام ياستۇقتىن ئۆرە بولدى ، — ماڭ ، نەدىن
بولمىسۇن ھېلىقى مەنسۇر ئەپەندىنى تېپىپ كەل . ئۇنىڭ نەدد-
لىكىمى ئورۇس دۈنسۈلىدىكى ۋالىيۇشكىن ياكى بولمىسا ۋاقى
ئەرزوفلار بىلىدۇ . تېپىپ ئېلىپ كەل . ئەپىزىز بۇۋى ، بۈگۈن
سانايى نەفىسىگە بارمايلى ، ئاشپەزلەرگە ئېيتىڭ ، قولداما قىل-
سۇن . قېزا ، قىرغاۋۇل ، ئۇلار گۆشلىرىدىن تەييارلىسۇن .
بۈگۈن مېھمان كۈتەيلى ، مۇسا ، پوستلارغا ئېيت ، ئەرز قىلغۇ-
چىلار بۈگۈن قوبۇل قىلىنمايدۇ . ئەپىزىز بۇۋى ، بۈگۈن ناخشا-
سازلارمۇ ئاڭلىمايلى ، كۆڭلۈمنىڭ ئارامى يوق !
ئەپىزىز بۇۋى ئېرىنىڭ بويىغا گىرە سالدى .

— خۇش ، خېنىم ؟

— مەن بۈگۈن جايىمىزنى كۆرۈپ كەلدىم ، — دېدى
ئۇ قاپاقلىرىنى سۈزۈپ ئەر كىلەپ ، — كوچىغا قارىغان قىرىق
ئېغىز دۇكان ، ئىچكەركى قورۇدىكى ئاستى - ئۈستى تاختايلىق
ئون ئالتە ئېغىز ئۆي ، تاشقىرىقى قورۇدىكى سەككىز ئېغىز
ئۆي ، ئىككى چوڭ لاپاس ، ئىسكىلاتلار تولمۇ چىرايلىق ئىد-

كەن . سىزدىن بىر ئىشنى سورايمەن : دادام بىلەن ئاپام قېرىپ قالدى ، ئىچكەركى قورۇدىن ئالتە ئېغىز ئۆيىنى ئاجرىتىپ ، نوۋىگورت تەرەپتىن دەرۋازا ئېچىپ ئايرىم قورۇ قىلىپ كۆچۈرۈپ ئەكىرىۋالساق بولماسمۇ ؟
— يەنچۇ بۇۋى ؟

— ھەببۇللا غوجام تاشكەنتكە ئوقۇشقا بارمىسۇن . نې-
مىشقا دەمىسزا ، دېدىمغۇ ، ئۇ يەردە ئۇششاق سۆز تولا .
غوجام جىم بولۇپ قالدى . تۇنجى ئايالى سۇلتانى ئۆۋەيسى-
لىك شەيخ ئەۋلادىدىن بولغان گۆھەر خان ئايىم مەرھۇمەدىن
تۇغۇلغان تۇنجى ئوغلى توغرىسىدا گەپ بولۇۋىدى ، غوجامنىڭ
غېمىغا غەم قوشۇلدى . كەم سۆز ، ئىشلەمچان ، گىمنازىيىدە
ياخشى ئوقۇغان ئوغلى ھەببۇللا غوجام ئۇنىڭ تۆت ئوغلىنىڭ
ئالدى ، ئۇنىڭ تاشكەنتكە چىقىپ ئوقۇش ئارزۇسى تولىمۇ كۈچ-
لۈك ، لېكىن مۇنۇ خوتۇنى ئۇنىڭ چەت ئەلگە چىقىپ ئوقۇشىغا
قارشى . غوجام بۇ ئىشتىمۇ بۇياققا تارتسا ئۆكۈز ئۆلىدىغان ،
ئۇياققا تارتسا ھارۋا سۇنىدىغان قىيىن ئەھۋالدا ئىدى .

— مەن ئويلانماي ، — دېدى غوجام ئۇھ تارتىپ قويۇپ ،
بالا بىلەن خوتۇن ئوتتۇرىسىدىكى كېلىشمەسلىكتە ئاللىق خوتۇ-
نىدا ئىكەنلىكىنى بىلىپ تۇرىمۇ ، ئۇنىڭ تەلىپىنى رەت قى-
لىشقا پېتىنالمىي ، — بالام ئاغىنىلىرى ئالدىدا بويۇن قىسىپ
قالمىسۇن دەيمىنا . دېمىسىمۇ ئازراقلا يولى بارلار تاشكەنتكە ،
ئىستانبۇلغا ، مىسىرغا ، ھىندىستانغا ئوقۇشقا بېرىۋاتىدۇ . باۋۇ-
دۇنباي ئەقلى بارلىكى ئۇيغۇر بالىسى بولسا كوچا - كوچىلاردىن
تېرىپ - يىغىپ چەت ئەلگە ئوقۇشقا چىقارغان . مەن بىر دوتەي
تۇرۇپ ئوغلۇمنى تاشكەنتكە ئوقۇشقا چىقىرىمىسام تۇغقانلار
نېمىدەيدۇ ، ئەل - ئاغىنە ، يۇرت - جامائەت نېمىدەيدۇ . بۈۈم
ئېيتىڭ ، ھەببۇللا غوجام تاشكەنتكە ئوقۇشقا بارسا سىزگە نېمە
زىيان بولىدۇ ؟

— ماڭا نېمە پايدا - زىيان ! — دېدى بۇۋى قاپقىنى
سېلىپ ، — سىزنىڭ پايدا - زىيانلىرىڭىزنى ھېسابلاۋاتمەن .
ئۇياقتا ئوقۇغانلارنى پانتۇركىست دەيدىكەن . بالىڭىز شۇنداق
بولۇپ قالسا سىزنىڭ دوتەيلىكىڭىز ساقلانارمۇ ؟ بىلىسىزغۇ ،
مەسئۇد سەبرى تۈركىيىدە ئوقۇپ كېلىۋىدى ، ئۇنى پانتۇركىست
دېدى ، ئۇنىڭ ئۇرۇق - تۇغقانلىرىدىن قانچىنى ئېتىۋەتتى ،
**ئۇزۇن ئەختەمباينىڭ ئالتۇن - كۈمۈشى بىلەن ھىندىستانغا قې-
چىپ بېرىپ ئارانلا جېنىنى ساقلاپ قالدى .**

— ئۇ دېگەن باشقا ئىش ، خوتۇن !
— ياق ، بىر ئىش . ھېكمىيەگ غوجاممۇ بىخەستەلىك
قىلىپ كۆھەر بانۇمنى غوجانىيازنىڭ ئوغلى سەيدۇل شاۋىپكە
بېرىپ قويۇۋىدى ، ناسلا قالدى ، غوجانىياز خائىننىڭ شېرىكى
دەپ غوجامنى ئېتىۋەتكىلى . يېقىندىلا بولغان ئىشقا بۇ !
— **بۈمۇ باشقا ئىش بۇۋى !** — دېدى نېزەر خان غوجام
ھولۇنىمىداك نەرسالىقىدىن بىزار بولۇپ .

ياق ، بىر ئىش ! — دېدى ئەپرىز بۇۋى غوجامدىن
بەتتەررەك خاپا بولۇپ ، — ئانداق بولسا مەن توققۇزتاراغا ،
داداملارنىڭكىگە كېتىمەن . دادام بۇ يىل ھەج قىلماقچى ، مەن
ئاپىرىمەن !

غوجامنىڭ ئەرۋاھى ئۈركىدى :

— ماقۇل ، دادىڭىز بىلەن ئاپىڭىز كۆچۈپ كىرسۇن ،
ھەببۇللا غوجا تاشكەنتكە بارمىسۇن ئەمەس !
ئەپرىز بۇۋى تىزلىنىپ ئولتۇرۇپ غوجامنىڭ بويىغا نا-
زۇك قوللىرىنى سالدى . ئۇ سىرلىق كۆزلىرى بىلەن غوجامنىڭ
يوغان كۆزلىرىگە تىكىلدى . غوجامنىڭ ۋۇجۇدى ئېرىدى ، ئۇ-
نىڭ قەلبىدىكى قارا بۇلۇتلار تاراپ ، ئىنسان تەبىئىتىنىڭ ئا-
جىزلىقىنى نامايان قىلغۇچى شەھۋەت ئىستىكى ئۇنى دەرھال
مەست قىلدى . ئۇ كۆزلىرىنى يۇمدى...

مۇسا فۇگۇەن كەچتە مەنسۇر ئەپەندى بىلەن ئۇنىڭ بىر ئاغىنىسىنى باشلاپ كىردى. مەنسۇر ئەپەندى — دوغىلاق ، قارىقۇمچاق ، كۆزلىرى يوغان ، ئېغىر — بېسىق ئادەم يېنىدىكى دوستىنى تونۇشتۇردى .

— غوجام ، بۇ كىشى مېنىڭ دوستۇم ئەزەمەتوف ، — دېدى ئۇ ئېگىز ، كۆزەينەك تاقىغان ، سېرىق بۇرۇتلۇق ، شىلە-پىسىنى چۆكۈرۈپ كىيىۋالغان ئادەمنىڭ قولىنى غوجامنىڭ قولىغا ئۇستىگە قويۇپ ، — مېنى قانداق چۈشەنسەڭىز بۇ كىشىنىمۇ شۇنداق چۈشىنىڭ . موسكۋا جۇڭشەن ئۇنىۋېرسىتېتىنى تۈگەتكەن . بۇ يەرگە شېڭ دۈبەننىڭ مالىيە ئىشلىرىغا ياردەم بەرگىلى كەلگەن مۇتەخەسسس . ئەزەمەتوف بىلەن بىز يىگىرمىنچى يىللاردىن باشلاپ ساۋاقداش ، مەسلەكداش !

— قېنى ، قېنى ئىچكىرىگە ! — دېدى غوجام مېھماننىڭ قوللىرىنى ئىككى قوللاپ چىڭ سىقىپ ، — ئوبدان بولدى ، يېڭى دوست تاپتىم . مېلىڭ مىڭغا يەتكۈچە دوستۇڭ مىڭغا يەتسۇن دېگەن ئەمەسمۇ ، بولۇپمۇ مەن بىلىملىك دوستلارغا تولىمۇ موھتاج !

مېھمان ، غوجامنىڭ خاراكتېرى كۈچلۈك ئادەم ئىكەنلىكىدىن تەكەللۈپ سۆزلىرىدىنلا بىلىۋالدى . ئۇ مەنسۇر ئەپەندىگە : — غوجام كىتاب ئوقۇيدىغان ئوخشايدۇ . تىلى كىتابى تىل ، مەن تارانچى تىلى بولسا كېرەك دەپ پەرز قىلىۋىدىم . ئىلى خەلقى بىر ياخشى رەھبەرگە ئىگە بوپتۇ . زامانغا لايىق ۋالىي ئەمدى سەھنىگە چىقىپتۇ ! — دېدى قېلىن كۆرىپدە ئولتۇرۇۋېتىپ .

ئالدىغا ئاپئاق پەرتۇق تارتقان خىزمەتچىلەر يوپپورۇق ئېلىپكىتىر چىراغلىرى يورۇقىدا تاكاسلاپ مېڭىپ يېمەكلىكلەرنى توشۇماقتا ئىدى . ئەزەمەتوف بويىدىكى قارا گالىستۇكىنى بوشد-

تىپ قويۇپ قوللىرىنى كەردى :

— بۇ مېنىڭ غۇلجىغا تۇنجى كېلىشىم . خىيالىمدىكى غۇلجا بۇنداق ئەمەس — دە ! مەن سوۋېتتىن كەلمىگەندە كىلا ھەممىلا نېمە سوۋېتنىڭ ، قاراڭ ، لامپۇچكا ، پەرتۇق ، غوجام-نىڭ ئۇچىسىدا كاستۇم — بۇرۇلكا ، تېخى كاتلىت ، ئىستاكان... خۇددى ئۆز ئۆيۈم . مەن كالىپنىڭ ، كرۇپىسكايانىڭ ھۇزۇردا بولغانمەن ، خۇددى مۇشۇنچىلىكلا . ئوخشاشمايدىغان يېرى تاملاردىكى گىلەملەر بىلەن مۇنۇ تېگىمىزدىكى كۆرىپلەرلا !

— ئۇيغۇر ئادىتىنى كۆرسۈن دەپ مۇشۇنداق داستىخان تەييارلاتتىم ، — دېدى غوجام ئاپئاق سالىفتىكلار بىلەن ۋىلكا — پىچاقلارنى مېھمانلارنىڭ ئالدىغا قويۇۋېتىپ ، — ئاۋۇ ئۆيىمىز تامامەن ياۋروپاچە . بىزنىڭ خانىم فرانسىيىگە بەك **ھوقۇندۇ** . ئۆيلىرىنى فرانسۇزچە ياساپ ئۇيغۇرلارغا ياۋروپا **مەدەنىيىتىنى** ئەكىرىۋاتىدۇ ؛ ئەنە ئۆزىمۇ كىردى .

ئەپەندى بۇ بۆلەكچىلا ياسانغان . ئەنگىلىيە سارجىسىدىن تىكىلگەن مەيدىسى ئوچۇق ، يېڭى ئۇزۇن ، چاچما ئېتەكلىك قارا كۆڭلەك ، بېشىغا قىيپاش قىلىپ يەڭگىل شىلەپە كىيگەن . بويىدىكى مېدالىونىڭ گۈل چىقىرىلغان بىرلىيانت كۆزى كۆكرىكىدە غىل — پال كۆرۈنۈپ تۇرغان ئىككى كۆكسىنىڭ ئوتتۇرىسىدا ، ئۇنىڭ تۆۋىنىدە يوغان ، يېشىل كۆزلۈك ئالتۇن بۇلاپكا ، تۈرۈلگەن بىلەكلىرىدە فرانسىيىدە سوقۇلغان جۈپ بە-لەزۇك ، ئالتۇن سائەت ، بارماقلىرىدا ياقۇت كۆزلۈك ئۈزۈكلەر يالت — يۇلت قىلىپ تۇراتتى . ئۇ شوخلۇق بىلەن رۇسچە : — دوبرى ۋېچىر^① ! — دېۋىدى ، مېھمانلار ئورۇنلىرىدىن تۇرۇشۇپ قاقاقلىشىپ كۈلۈشتى . ئۇ يالت — يۇلت قىلىپ كۆزنى چاقىدىغان بەدىنىنى تولغاپ ، نازۇك قوللىرىنى مېھمانلار

① دوبرى ۋېچىر — خەيرلىك كەچ (رۇسچە) .

بىلەن كۆرۈشۈشكە سۈندى .

— قالتىس ، قالتىس ئاڭ ! — دېدى ئەزەمەتوف ئۇنىڭ

قوللىرىنى سىقىپ ، — ئەرلەر بىلەن قول ئېلىشىپ كۆرۈش-

كەن تۇنجى ئۇيغۇر قىزىنى كۆرۈپ تۇرۇپتىمەن !

— تانسىغىمۇ ئۇستا ! — دېدى مەنسۇر ئەپەندى كۈلۈپ

تۇرۇپ ، — غوجامنىڭ تەشەببۇسلىرىمۇ ، تۇرمۇشمۇ يېپىپ-

ئى . ئۇيغۇر تۇرمۇشىنىڭ يېڭى زامانىۋى ئۈلگىسىنى غوجامنىڭ

ئۆيىدىلا تەلۈكۈس تاپالايسىز . مۇسابايوف ، سابىر ھاجىيوفلار

ئۇيغۇر تۇرمۇشىغا ياۋروپا سانائىتى ، ياۋروپا سودا - سېتىق

ئېڭى ، پەن - مائارىپىنىڭ نەمۇنىلىرىنى ئەكىردى . ئاڭ ، تۇر-

مۇشنى ئۆزگەرتىشتە ھېچكىم غوجامغا يەتمەيدۇ !

— ھېكمەت غوجىنىڭ ئۆيىگە كىرسەڭلار خۇددى ئىك-

كى يۈز يىل بۇرۇنقى ئىمىن ۋاڭ ، مۇسا گۇڭلارنىڭ ئوردىسى-

نىڭ ئۆزى ! — دېدى غوجام ئۆزى بىلەن يوشۇرۇن ئۆزەڭگە

سۇقۇشتۇرىدىغان ھېكمەت غوجىلارنىڭ نامىنى مەنلىك تىلغا

ئېلىپ ، — كىچىك ئوغلى قەيۈمبەگ بۇ يىل يىگىرمە ياشلارغا

كىرىپ بايۋەنچە بولدى تېخى . ئۇ بالىسى مەدەنىيەتلىك . بەلكى

ئون ئەۋلادتىن چىققان تۇنجى مەدەنىيەتلىك بالا شۇ بولسا كې-

رەك .

نېزەر خان غوجام ئۆزىگە يۇقىرى باھا بېرىۋاتقان سوۋېت

ئىتتىپاقى زىيالىلىرىنىڭ بۇ يەردە نېمە ئىش قىلىدىغانلىقىنى

ياخشى بىلەتتى . ئۇلار بىلەن مۇناسىۋەت قىلغاندا ھەم قىزغىن ،

ھەم ئېھتىياتچان بولۇشىمۇ بىلەتتى . شېڭ دۈبەن ئالتە بۈيۈك

سىياسەتنى يولغا قويۇپ ، سوۋېت ئىتتىپاقىنىڭ كۆرسەتمىسى

بويىچە ئىش قىلماقتا . ئۇ سوۋېت ئىتتىپاقىدىن كادىر ۋە پارتىيە

ئەزالىرىنى شىنجاڭغا كۆپلەپ ئەۋەتىپ ، شىنجاڭنىڭ ئىشلىرىنى

ياخشىلاشقا ياردەم بېرىشنى ، ھەتتا ئۆزىمۇ بولۇشۇنۇك بولۇشنى

تەلەپ قىلدى . ئۇنىڭ كىچىك سىڭلىسى شېڭ شىتۇڭ سوۋېت

ئىتتىپاقىنىڭ موسكۋا شەھىرىدە جۇڭشەن ئۇنىۋېرسىتېتىنى تۈ-

گىتىپ ، لېنىن مائارىپ ئىنىستىتۇتىدا ئوقۇدى ، شۇ ئىككى

ئالىي مەكتەپتە ئوقۇتقۇچى بولغان يۈ شىۋسۇڭ ئىسىملىك يى-

گىتكە ئاشىق بولۇپ توي قىلىۋالدى . ئۇ ھازىر ئۈرۈمچىدە ،

شېڭ دۈبەن بۇ كوممۇنىستىنى بىلىملىك ، چېۋەر ، قابىل ، تۈز

ئادەم بولغاچقا ھۆرمەتلەيدۇ . ئۇ ھەرقانداق ئىشنى شېڭ دۈبەنگە

دەۋىرىدۇ . ئۇ ھازىر شىنجاڭ جاھانگىرلىككە قارشى ئۇيۇشمى-

سىنىڭ باش كاتىپى ، قوشۇمچە شىنجاڭ مائارىپ ئىنىستىتۇتى-

نىڭ مۇدىرى . غوجام ئۈرۈمچىگە بېرىپ يىغىنلارغا قاتناشقاندا ،

بۇ يىگىتنىڭ خەنزۇچە ، رۇسچە سۆزلەپ ، لېنىن ، ستالىن

ئەلىمانلىرى ، ماركس - ئېنگېلسلارنىڭ كۆز قاراشلىرىنى دا-

دىل ، چۈشىنىشلىك قىلىپ سۆزلىگىنىنى تەرجىمان ئارقىلىق

ئاللىھاندى ، غوجام : شېڭ دۈبەن يۈ شىۋسۇڭدىن باشقا كىشى-

ئىككى گېپىنى ئاللىمايدىكەن ، دەپمۇ ئاخلىغانىدى .

غوجام ھەرقانداق سورۇندا شېڭ دۈبەن ، ئۇنىڭ ئالتە بۈ-

يۈك سەمىسى ، سوۋېت ئىتتىپاقى ، سوتسىيالىزم ، كوممۇنىزم

دېگەن ئاتالغۇلارنى تىلغا ئالماي سۆزلىمەيتتى . ئۇ يەنە ئۆزىنى

ھەقىقەت ۋە سەمىمىي - ساداقەتنىڭ نەمۇنىسى قىلىپ كۆرسى-

تىش ئۈچۈن ، ئۆزىنىڭ شېڭ دۈبەنگە سادىق بولۇپ ئىشلىگەن

ئىشلىرىنى بىرمۇبىر سۆزلەشنى ياخشى كۆرەتتى ، بۈگۈنمۇ

شۇنداق قىلدى .

— ئۇ شېڭ شىسەي دۈبەن بولغاندىن بېرىقى قىلىنغان

چوڭ - چوڭ ئىشلارنى : تاشكەنتكە ئوقۇغۇچى چىقارغانلىقى ،

سىرتتىن يىپەك ، پاختا ، يۇڭ رەختلەر ، ساماۋەر ، چىنە - قاچا

قاتارلىق سوۋېت بۇيۇملىرىنى ئەكىرىگەنلىكى ، ئېلېكتر ئىستاندا-

سىسى ، ئون زاۋۇت ، تېرە زاۋۇت ، پەن زاۋۇت ، قەغەز زاۋۇت ،

نەسىللىك ئات فېرمىسى ، نەسىللىك ئاق قوي فېرمىسىغا ئوخ-

شاش زامانىۋى ئورۇنلارنى راۋاجلاندۇرغانلىقى... قاتارلىقلارنى

زوق بىلەن سۆزلىدى . ئەزەمەتوف :

— مالىيە ، بازاردا قالايىمقانچىلىق باركەن . پۇل پاخاللىد-
قى ئېغىر كەن ، بازاردا ئەللىك تەڭگىگە بىر قاپ سەرەڭگە كەل-
مەيدىكەن ، بىر تال تۇخۇمنى بەش يۈز تەڭگىگە سېتىۋالدى-
دىكەنسىز ، — دېۋىدى ، مەنسۇر ئەپەندى :

— ھۆكۈمەت خىزمەتچىلىرى ئايلىق مائاشىغا بىر تاغار
پۇل ئېلىپلا ، شۇ ھامان بازارغا بېرىپ ھەممە پۇلغا نەرسە -
كېرەك سېتىۋالدىكەن . بولمىسا ئەتىسىلا باھا ئۆزگىرىپ
كېتىدىكەن ! — دەپ قوشۇپ قويدى . غوجام قاقاقلاپ كۈلدى .
— بۇ جىن شۇرپىدىن قالغان ئەخلەت ، — دېدى ئۇ
بېشىنى ئىرغىتىپ ، — بىزنىڭ بايتوقاي تەرەپتە مۇسا شاڭيو
دېگەن بىر ئادەم بار . ئۇ ياكى زېڭشىننىڭ ۋاقتىدىن تارتىپلا
شاڭيو . دېھقانلاردىن دەن ئالغاندا ئون خو يەردىن ئۈچ خو
بۇغداي ئالىدۇ ئەمەسمۇ ، دەننىڭ ئۈچتىن بىرىنى شاڭيو ئالىدۇ-
كەن . مۇسا شاڭيو ھەر يىلى بىرنەچچە يۈز خو ، نەچچە مىڭ
خو بۇغداي يىغىۋالدىكەن . بۇغداينى سېتىپ چاۋپىيۇ (قەغەز
پۇل) بىلەن لىڭپىيۇ (پارچە پۇل) غا ئالماشتۇرۇپ ، ئۆينىڭ
سۇپىسىغا ئورا ياساپ تاغار - تاغاردا كۆمۈۋېرىپتۇ . بۇ پۇل
ئۆلۈپ قالار دېمەپتۇ . جىڭ شۇرپىن قاچقاندىن كېيىن ، شېڭ
دۇبەن 1933 - يىلى 12 - ئايدا تەختكە چىقتى - دە ، چاۋپىيۇ
بىلەن لىڭپىيۇنى ئەمەلدىن قالدۇردى . مۇسا شاڭيو نەچچە تاغار
قەغەز پۇلنى قۇچاقلاپ ، ھارۋىغا بېسىپ شەھەرگە ئەكىرسە بىر
تېيىنغا يارماپتۇ . بىچارە ، چاۋپىيۇ ، لىڭپىيۇ دەپلا يۈرىدىغان
سەۋدايى بولۇپ قاپتۇ . كۆردۈڭلارمۇ ، بىزنىڭ خەلقنىڭ نادانلىد-
قىنى . بۇغداينى ئالتۇن قىلىشنىمۇ بىلمەيدۇ ، ئەمما لېكىنرە ،
ئەخلەت قىلىشقا ئۇستا !

ئۇلار قاقاقلاپ كۈلۈشتى . ئەپىزىز بۇۋى ئالتۇن يالىتىلغان
لېگەنگە فرانسىيە براندى ھارىقىنى سېلىپ ئىككى ئىستانكا

بىلەن ئېلىپ كىرىۋىدى ، مېھمانلار تېخىمۇ جانلىنىپ كەتتى .
— بۇ ئەمدى قانداق بولغىنى ، غوجىكا ؟ — دېدى ئەزەمە-
توف ھەيران بولۇپ ، — غوجامنىڭ ئۆيىدە - ھە ؟
— بولۇۋېرىدۇ ، — دېدى غوجام چاقچاق قىلىپ ، —
قۇرئان كەرىمدە ياكى ھەدىستە براندى ھارام دېگەن سۆز يوق ،
ھا - ھا - ھا... شۇ يېرى ، مەن بۇ ئىشتا يوق .
— خىيالىمنىڭ ئەكسىنى كۆردۈم ، — تېز ھاياجانلىنىدۇ-
دىغان ئەزەمەتوف تارغىقىنى ئېلىپ سېرىق چاچلىرىنى تاراپ
قويدى ، — غوجامنى مەن ساقىلى كۆكسىگە چۈشىدىغان ، ئۇ-
زۇن چاپان كىيگەن ، سەللە ئورغان ، قولىدىن تەسۋى چۈشمەي-
دىغان ئادەم دەپ ئويلىغان . مانا باشقىلا بىر ئادەم ئالدىدا
تۇرۇپتۇ : كاۋكازچە بۇرۇت قويغان ، ياۋروپاچە كىيىنگەن ،
خۇشخۇي ، زامانىۋى رەھبەر !

غوجام تېخىمۇ جانلىنىپ كەتتى ، ئۇ ئۆزىنىڭ خېلى بۇرۇنلا
ئويغىنىپ ، جەدىت يولىنى تۇتقان غوجىلاردىن ئىكەنلىكى ، مۇسا
جارۇللا بىلەن دوست ئىكەنلىكى ، زامانىۋى مەدەنىيەت ، ئىلىم-
پەن بىلەن دىننىڭ بىر - بىرىگە زىت ئەمەسلىكى ، بوۋىسى
سەيدۇللاخان غوجام ، قۇش ناسىرخان غوجام ، ئەمەتخان غوجام ،
غوجاملا غوجام ، توختاخۇن غوجاملارنىڭ ھەممىسىلا يېڭىلىق ،
مەدەنىيەت ، تەرەققىيات ئۈچۈن كۈرەش قىلىپ ئۆتكەنلىكىنى
ئاغزى - ئاغزىغا تەگمەي زوق بىلەن سۆزلىدى .

— ئەخمەتخان غوجام بوۋىمىزنى ئالساق ، — دېدى
ئۇ ، — 1864 - يىلى قوزغالغان مانجۇ ھاكىمىيىتىگە قارشى
خەلق قوزغىلىڭىنى باشلىغانلارنىڭ بىرى ، ھازىرقى ھېكىمبەگ
ئىلياس جاھانگىر غوجىنىڭ خوتۇنى نۇرنىسا خېنىمنىڭ غۇلجىغا
كەلگەن بىرىنچى بوۋىسى مۇسا گۇڭدىن ھېسابلىغاندىكى بەشىدۇ-
جى بوۋىسى خالزات ھېكىم بىلەن مېنىڭ ئەخمەتخان غوجام بو-
ۋام ھاكىمىيەت ، تەرەققىيات ۋە خۇراپاتلىقتا بىر - بىرى بىلەن

چىقىشالمىغان . بىر - بىرى بىلەن ئۆچلەشكەن . مېنىڭ بوۋام مەزەمزاننىڭ ئۆلۈمىگە ، ئابدۇرۇسۇلبەگ مېنىڭ بوۋامنىڭ ئۆلۈمىگە سەۋەب بولغان . بۇ ئىشلارنى شائىرىمىز موللا بىلال ئۆزىنىڭ «غازات دەرمۈلكى چىن» دېگەن داستاندا ئەينەن يازغان .

ئەزەمەتوف غوجامنىڭ تارىخ توغرىسىدىكى بىلىمىگىمۇ ھەيران قالدى .

— مەنمۇ غوجىلار ئەۋلادىدىن . 1882 - يىلقى كۆچ - كۆچتە داداملار مۇشۇ ياقىتىن قېچىپ چەلەككە بارغانىكەن . ئىمىن ۋاڭ توغرىسىدا بىلىدىكەنسىز - دە ، غوجام ، سۆزلەپ بېرەمسىز ؟ — سورىدى ئۇ .

— بىزدە ئىمىن تارىخ دېگەن بىر تارىخچى بار ، — دېدى غوجام ، — مەن سىزنى شۇ كىشى بىلەن ئۇچراشتۇراي ئەپەندىم . ئۇ كىشى پىششىق ، ھەممىنى يادقا دەپ بېرەلەيدۇ . مۇتائالى خەلىپىتىمۇ پىششىق .

ئەزەمەتوف گويا بىر سىرلىق ئەۋلىياغا يولۇققانداك ھايانجانلىنىپ براندىنى ئىچكەنسىپرى جانلىنىپ سۆزلەشكە باشلىدى . ئۇ مەنسۇر ئەپەندىدەك كەم سۆز ، سىرلىق ئادەم ئەمەس ئىدى . ئۇ ستالىننى ماختاشقا باشلىدى ، ئۇنىڭ دۇنيادىكى بىردىنبىر ئۇلۇغ ئادەم ئىكەنلىكىنى سۆزلەپ كېلىپ :

— شېڭ دۈبەن ستالىننىڭ دېگىنىنى قىلسىلا ھەرقانداق كۈچ ئۇنى يېڭەلمەيدۇ ، ئۇنىڭغا ستالىن ھەر يىلى نۇرغۇن بول-شېۋىكىلارنى ياردەمگە ئەۋەتىدۇ ، قورال - ياراغ ، ئىقتىسادىي ياردەم بېرىۋاتىدۇ . شېڭ دۈبەن جياڭ جېيىشىنىڭ نۇرغۇن ئا-دەملىرىنى ئۆلتۈرۈپ ياخشى قىلىپتۇ . ستالىن ئۆزىنى قوللايدى-غان مۇشۇنداق بىر ھۆكۈمەتنىڭ بولۇشىنى ئارزۇ قىلاتتى . نەنجىڭغا قارىساق بۇ يەرگە زۈلمەت كېلىدۇ ، موسكۋاغا قارىساق بۇ يەرگە نۇر ياغىدۇ ، — دېدى .

— ئەمما ، — دېدى ئاخىر ئۇ جىددىي ھالدا ، — شېڭ دۈبەن ئالتە بۈيۈك سىياسەتنىڭ ئاخىرىدىكى ئىككىسىنىمۇ ئىجرا قىلىشى كېرەك . مىللەتلەر باراۋەر ئەمەسكەن ، چيۇ سىلىڭ دېگەن خەلقنىڭ قېنىنى شورايىدىغان ، پارىخور ، ھايانكەش ، ئەپ-يۈنكەش بىر قېرىكەن . ئاڭلىساق ئۇ بۇ قېتىم تۇتۇلغانلاردىن پۇل بەرگەنلىرىنى قويۇپ بېرىپتەك . مۇشۇ بىر تۇت - تۇتتىلا مۇسادىرە قىلىش ، پارا ئېلىش ۋە بۇلاش يولى بىلەن نەچچە مىليون سەر ، نەچچە يۈز مىليون سەر كۈمۈش ، ئالتۇن ، مال-چارۋا پايدا ئاپتەك !

چيۇ سىلىڭنىڭ گېپى چىقىۋىدى ، غوجام قورقۇپ دېرىزە قاپقىلىرىنى چىڭ ئەتتى ۋە ئەزەمەتوفقا :

— ھەممىنى خەلق بىلىدۇ ، خۇدا بىلىدۇ . ئەپەندىم ، غېنى ئوغرىنىڭ بۇ ئىشى تولىمۇ يامان بولدى ، يامان زىيان بولدى ! — دېۋىدى ، ئەزەمەتوف تېخىمۇ قىزىپ :

— ئوغۇل بالىكەن ئۇ ، ئاشۇنداقتىن يۈزىلا بولسىدى ! — دەۋەتتى . مەنسۇر ئەپەندى بۇ قېتىم قاقاقلاپ كۈلۈپ غوجامغا : — قورقماڭ ، غوجام ، كونسۇل دوباشىن ھەممىدىن خە-ۋەردار . چيۇ سىلىڭ بۇ قېتىم ئىشنى ئەتەي چوڭايتقان . مەقسى-تى خەلقنىڭ يۈرىكىنى مۇجۇش ، قالايمىقانچىلىقتىن پايدىلىنىپ باي بولۇۋېلىش . يۈ شىۋىسۇڭ ئەپەندى شېڭ دۈبەنگە قېيناتىڭىز ئۈچىغا چىققان خىيانەتچى ، پارىخور ، ئەپيۈن ، قورال - ياراغ ئەتكەسچىسى ، ئۇنى ئىلىدىن يۆتكىۋەتمىسىڭىز چوڭ چاتاق چى-قىدۇ ، دېدى .

غوجام بۇ ئادەملەرنىڭ ھەممىنى بىلىپ تۇرىدىغانلىقىغا ئىشىنىدۇ ، ئۇلار قورقمايدۇ ، ئۇلارنىڭ ئارقا تىرىكى چىڭ ، قولى ئۇزۇن ، قۇلقى سەگەك ، تىلى ئۆتكۈر ، كۆزىمۇ روشەن ، لې-كىن غوجام قورقۇپ ئۆگەنگەن . چۈنكى ئۇ ئۇيغۇر . غوجام دوتەي بولغىنى بىلەن ئەمەلدە بىر مالاي . سىزغان سىزىقتىن

بىر قەدەممۇ چىقالمايدۇ ، ھەرىكەت ، سۆز ، ھەتتا مېڭىش - تۇرۇشتىمۇ شۇنداق . ئۇ ھەققانىيەت توغرىسىدا خىيال قىلىش-تىنىمۇ قورقىدۇ . ئۇ ئەركىن خىيال قىلىشتىنمۇ چەكلەنگەن...
ئىككى زاۋۇت كەينى - كەينىدىن گۈدۈك بەردى ، سىرتتا شۇبىرىغان ھۇۋىلىماقتا ، نەلەردىدۇر مىلتىق ئېتىلماقتا . غوجام شۇنچىلا بىرىنچىلەرنى ئوقۇۋىدى ، ئەزەمەتوف ئورنىدىن تۇرۇپ :

— يەنە ئادەم تۇتامدۇ - ھە ، مەن دوباشنىغا تېلېفون بېرەي . ئۇ شېڭ دۈبەنگە ئېيتسۇن ، يولسىزلىقنى چەكلىسۇن . يولسىز ئادەم ئۆلتۈرۈش ، خەلقنى بۇلاڭ - تالاڭ قىلىش توختىد-مىسا يامان ئاقىۋەت كېلىپ چىقىدۇ ! — دېدى - دە ، ياندىكى تېلېفون بار ئۆيگە ماڭدى . مەنسۇر ئەپەندى :

— ياق ، توختاڭ ، ياخشىسى دوباشنى بىلەن ، چيۇسىلىڭ بىلەن يۈزمۈيۈز سۆزلىشەيلى ، — دېدى .

— مەن غېنى ئوغرىنى تۇتۇپ بېرىپ تۇتۇلغان بىچارىلەر-نى قۇتقۇزۇۋالاي دېگەن ، — دېدى غوجام بىچارە قىياپەتتە ، — ئۈچ ئوغرىنىڭ كاللىسىنى بىر يۈز ئون يەتتە گۇناھ-سىزنىڭ بېشىغا تېگىشمەكچى .

— ياق ، غوجام ، مۆرىتى كەلگەندە ئۈچ كاللا ئۈچ مىڭ كاللىدىنمۇ قىممەتكە چۈشىدۇ . دائىم يۇمشاق ۋاستىنىلا ئويلىد-ماي قاتتىق ۋاستىنىمۇ ئويلاش كېرەك . چيۇسىلىڭدەك ئوغ-رى ، قاتتىقلارغا خەلقنىڭ كۈچىنى تونۇتۇپ قويماي بولمايدۇ . غېنى ئوغرى دېگەننى كۆرسەم چيۇسىلىڭنى بۇلا ، ئۆزىنى ئات دەپ قولغا قورال تۇتقۇزاتتىم !

غوجام بىرى يۈزىگە مۇزدەك سۇ چېچىۋەتكەندەك ئەندىكىتى . ئۇ ھازىرغىچە زالىم ئەمەلدارلارغا قارشى غەزەپ بىلەن سۆزلە-گەن مۇنداق ئەزىمەتنى تېخى كۆرمىگەندى .

سىرتتىن مۇسا يۈگۈرۈپ كىردى .

— ھە ، نېمە گەپ ! — دېدى غوجام .

— ھېلىقى نۇرى دېگەن بالىنىڭ چوڭ دادىسى مۇختەرباي شەھەرگە قېچىپ كىرىپتۇ . ئۇنىڭ دېيىشىچە ، نۇرىلارنىڭ ئۆيىد-گە ئەسكەرلەر چىقىپ نۇرىنىڭ ئىككى ئىنىسىنى تۇتماقچى بوپ-تۇ . قاما دېگەن مالچى بالىلارنى ئېلىپ قېچىپ كېتىشكە ئۈلگۈ-رەلمەپتۇ . ئەسكەرلەر قاما دېگەن مالچى قازاقنىڭ يەتتە ياشلىق قىزىنى ، نۇرىنىڭ سەككىز ياشلىق ھەمرا دېگەن ئىنىسىنى ئېتىۋېتىپتۇ !

مۇسا ئۆزىنى تۇتالماي يىغلىماقتا ئىدى ، غوجاممۇ ئۆپكە-

دەپ يىغلاپ كەتتى :

— «تۇڭگان قاچ - قاچ» تا تۇڭگانلارمۇ بالىلارنى ئاتىد-

غان . ھازىر ئۆلگىنى ناھايىتى زور زۇڭتاشنىڭ ۋاقتىدىن قالغان ئۈچ ئەپپۈنكەش قېرى چىرىك . ئۇنىڭ خۇنىنى ئالىمىز دەپ ئۆلتۈرگىنى ئوندىن ئاشتى ، تۇتقىنى يۈزدىن ئاشتى ! دوتەي بولماق مانا مۇشۇنداق تەس . ھەقىقەت كۆمۈلۈپ كېتىدۇ ، ئۇنى تاپمەن دەپ يەر تاتلىغان قول چانىلىدۇ . كۆڭۈل ئادالەتكە ئىنتىلىدۇ ، ئۇنى بايان قىلغان تىل كېسىلىدۇ ، ئۆكىلىرىم مەنسۇر ئەپەندى ، ئەزەمەتوف ، خەلقنىڭ يىغىسىنى ستالىنغا يەت-كۈزۈڭلار . بولۇپمۇ ئۇيغۇرنىڭ يىغىسىنى يەتكۈزۈڭلار ! غوجا-نىياز خائىن دېدى ، ھەئە شۇنداق دەپ خائىنغا ئۆلۈم تىلىدۇق . مەن گىمنازىيىنىڭ ئوقۇغۇچىلىرىغا «غوجانىياز خائىن !» دەپ سۆزلىسەم ، بىر ئوقۇغۇچى «سەن خائىن !» دەپ ۋارقىرىدى . ئۇنى شۇ يەردىلا قولغا ئالدى . غوجانىياز نېمىگە خائىنلىق قىل-دى دېگەن سوئالنى سوراشقا ھېچكىمنىڭ تىلى بارمىدى . شېڭ دۈبەن ئۇ كىشىنى جەنۇبىي شىنجاڭدىكى ئەكسىلىنىقچىلارنى تازىلاش قوماندانلىق شتابىنىڭ باشلىقى قىلىپ ئالدىنقى سەپكە ئەۋەتتۈىدى ، سابىت داموللىنى تۇتۇپ ئەكېلىپ شېڭ شىسەيگە تاپشۇ-رۇپ بەردى . غوجانىياز ھاجى ياپون بىلەن تىل بىرىكتۈرمىسىمۇ

ئامالسز قالغان . بۇنداق تەڭسىزلىك ئىككى يۈز - ئۈچ يۈز يىللار ئىلگىرى ئامېرىكا قىتئەسىدە ئىندىئانلارنىڭ بېشىغا كەلگەن ، ئافرىقا نېگىرلىرىمۇ بۇ كۈننى كۆرگەن ، بۇ زىياۋۇدۇن ئائىلىسىنىڭلا پاجىئەسى ئەمەس ، پۈتۈن ئۇيغۇرلارنىڭ بېشىغا كەلگەن قارا كۈن... ئۇ ئويلىغانسىمۇ غەزەپلىنەتتى ، ئەلۋەتتە غەزەپ يوقىتىشنىڭ مەھسۇلى . نۇرى تېخى كىچىك ئىنسىننىڭ ۋەھشىيلىرىگە ئېتىلغانلىقىنى كۆرمىدى . قانغا مەلەنگەن بالا جەسىدىنى كۆرۈش نەقەدەر دەھشەت ، پۈتۈن مەھەللە خەلقى قوللىرىغا تايماق - توقماق ، تاش - پالتىلارنى ئېلىشىپ ۋەھشىي ئەسكەرلەرنى خۇددى قوناقلىقنى تىلغىغان ياۋايى توڭگۇز لارنى قوغلىغاندەك قوغلىدى . بىچارە بالىلار ئەسكەرلەرنى كۆرۈپ خۇددى ئىت ئۇلارنى قوغداپ قالىدىغاندەك ئىتىنى يېتىلەپ ئۆزىگە چىقىۋالغانىكەن . ساددا بالىلار مىللىتى ئوقىنىڭ شۇنچە يىراقتىن كېلىپ جان ئالىدىغانلىقىنى نەدىن بىلسۇن ! نۇرى تېخى بۇ بالىلارنىڭ جەستىنى كۆرمىدى ، مەھەللە خەلقى ھۆڭگۈرەپ يىغلىدى . شىپ ھەمرانى ئانىسىنىڭ يېنىغا «ھەمراھ» قىلىپ كۆمگىنىنى ئۇ تېخى بىلمەيدۇ . ئۇنىڭ قەلبىدىكى غەزەپ ۋەھىمىنىڭ مەھسۇلى . ئۇ قان قەرز قىساسنىڭ مەھسۇلىغا ئايلىنسا ، كۈچىدا كۆرۈنگەنلا چېرىككە تىخ ئۇرىدىغان ئوخشايدۇ . لېكىن بۇ چوڭ ئىشلارنى كۆڭلىگە پۈككەن يىگىتنىڭ قىلىدىغان ئىشى ئەمەس . رەخمجان ، قارا قاش ، قارا كۆز ، قاڭشارلىق ، ئاق يۈز - لۈك چىرايلىق ، قامەتلىك يىگىت ئۆزىدىن خېلىلا كىچىك سەھرا ئوغلى نۇرىنىڭ يىرىك چاچلىرىنى سىلاپ تۇرۇپ :

— نۇرى ، يالغۇز نەپرەت بىلەنلا بىر ۋەھشىي ھاكىمىيەتنى ئاغدۇرۇۋەتكىلى بولمايدۇ . شېڭ شىمەي ھاكىمىيەتنى ھازىر سوۋېت ئىتتىپاقىنىڭ ، جۇڭگو كوممۇنىستىك پارتىيىسىنىڭ قوللىشىغا ئىگە . ئەمما شېڭ ھامان بىر كۈنى ئىگىلىرىنى چىشلەيدۇ . جۇڭگو كومپارتىيىسىنىڭ شىنجاڭدا تۇرۇشلۇق ۋەھ-

مامۇت سىجاڭ بىلەن جەنۇبىي شىنجاڭنى تۇتۇپ تۇرالايتتى ، ماجۇڭنىڭ بىلەن بىرلىشىۋالسىمۇ بولاتتى دېگۈسى كېلىدۇ كەلدى . شىنجاڭ . مېنىڭ زادىلا ئىشەنگۈم كەلمەيدۇ . دانا ستالىنمۇ شۇنداق يالغان دېلو ياساپ ئۆز دۈشمەنلىرىنى يوقىتاتتى ، شېڭ دۈبەن ستالىندىن ئۆگەندى ، غوجانىيازنى خائىن دەپ يوقاتتى ، نۇرغۇن بايلارنى خائىن قىلىپ بايلىقىنى مۇسادىرە قىلىپ بايلىق توپلىدى دېيىشىدۇ . غوجانىيازغا چېتىپ خائىن دەپ نەچچە مىڭ ئادەمنى تۈرمىگە سالدى ، ئۆلتۈردى . مانا ئەمدى بىرنەچچە ئاي بولا - بولمايلا بۇ تۆت - تۈت . زىياۋۇدۇن دېگەن دېھقان بىگۇناھ تۈرمىگە كىرىپ قاپتىكەن ، ئۇنىڭ ئاشۇ نۇرى دېگەن ئوغلى غېنى ئوغرىغا ھال ئېيتىپتۇ . ئىچى كۈچلۈك ئوغرى تۆت ئوغرىنى باشلاپ كىرىپ چېرىكلەرنى ئۆلتۈرۈپ ، مىللىتىلىرىنى ئېلىپ تۆت ئادەمنى بۇلاپ ئاچىقىپ كېتىپتۇ . قالغان جىنايەتچىلەرمۇ قېچىپ يامۇل قورۇقىدا تۇتۇلۇپ قاپتۇ . بولغان ئىش مۇشۇنچىلىك . جىنايەتچىلەرنى ئاستا - ئاستا تۇتقىلى بولاتتى ئەمەسمۇ... ھەي ئىست... ئەزەمەتوفى بىر ئىستاكىن براندىنى بىراقلا ئىچىۋەتتى ۋە مەست بولۇپ قالدى .

ئۇنىڭ قەلبىدە غەزەپتىن باشقا ھېچنەمە يوق ، ئۇكىلىرى خەۋپ ئاستىدا ، دادىسى ئىز - دېرەكسىز ، ئۆزى مەكتىپىدىن ئايرىلغان . گەرچە داڭلىق باي بالىسى رەخمجان ئۇنىڭغا ھېسداشلىق قىلىۋاتقان بولسىمۇ ، ئۇنىڭ مۇشكۈلاتلىرى ھېسداشلىق بىلەن يەڭگىلەپ قالمايدۇ . ئۇ ئەۋلاد - ئەۋلادىدىن تارتىپ مۇشۇ زېمىننىڭ خوجىسى بولۇپ كەلگەن ئىلى دېھقاننىڭ ئوغلى . 30 - يىللارنىڭ بۇ كۈنلىرىگە كەلگەندە ئۆز ئۆيىدە تۇرۇشقىمۇ

كىللىرى دېڭ فا دېگەن كىشىلەر شېڭ شىسەينى : «شېڭ شى-
سەي كېلىپ چىقىشىدىن ئېيتقاندا ، قارا نىيەت مىلتارىست ،
ئىدىيىسىدىن ئېيتقاندا ، يەرلىك خاقان ، ھەرىكىتىدىن ئېيتقاندا ،
دا ، بۆرە نەسىللىك توڭگۇز !» دەپتۇ . مېنىڭ بىر رۇس ئاغىنەم
بۇ گەپنى ماڭا دەپ بەردى . نۇرغۇن رۇس ئاغىنىلىرىم شېڭ
دۈبەننى تىللايدۇ . ئۇ ھامان ئىگىسىنى چىشلەيدۇ دېيىشىدۇ .
ئويلىمىسەن ، ھازىر ھەممىلا ئىش چاتاق : پۇل پاخاللاشتى ،
مال باھاسى كۈندىن - كۈنگە ئۆرلەۋاتىدۇ ، ئەمەلدارلار بىلەن
ئاچ كۆز بايلار زورلۇق - زومبۇلۇق قىلىۋاتىدۇ ، خىيانەت -
پارىخورلۇق ئەۋج ئېلىپ خەلق كۈن كۆرەلمەيدىغان ھالغا يەت-
تى ، بۇنداق ئەھۋالدا خەلق چوقۇم قوزغىلىدۇ . غېنى ئوغرىنىڭ
ئادەملىرى ھازىر كۆپىيىۋېتىپتۇ ، بىر باي قەشقەر ئارقىلىق
ئەنگىلىيىدىن نۇرغۇن قورال سېتىۋېلىپ غېنىلارغا چىقارتىپ
بېرىپتۇ . خەلقىمىز ھەرىكەتكە كەلدى نۇرى ، بىزنى بىر كۈنى
سوۋېت ئىتتىپاقىمۇ ، جۇڭگو كوممۇنىستىك پارتىيىسىمۇ قول-
لايدۇ . بىز قوراللىق ئىنقىلابقا تەييارلىنىشىمىز ، شىنجاڭدىمۇ
ئۆكتەبىر ئىنقىلابىنى قوزغىشىمىز كېرەك !
نۇرى سىياسىي سۆزلەرنى ياخشى كۆرەتتى . لېكىن ئۇ
گەپلەر بۈگۈنكىدەك تەسىر قىلمىغانىدى . ئۇ ئورنىدىن ئىرغىپ
تۇرۇپ :

— مېنىڭ جېنىم ئالىقنىمدا ، بۇ جېنىمنى خەلقنى زو-
لۇمدىن قۇتقۇزۇشقا ئاتىدىم ! — دەۋەتتى .
رەخمىجان كۈلۈپ قويۇپ ئۇنىڭ مۇرىسىگە قولىنى قويدى .
— تېخى سېنىڭ ئۆيۈڭدە مېنىڭكىدەك قانلىق پاجىئە
بولمىدىغۇ . بىزنىڭ ئائىلە بۇنىڭدىن بەش - ئالتە يىل بۇرۇنلا
قىرغىن قىلىنغان ، — دېدى ئۇ ئۇھ تارتىپ ، — مەن شۇ
قانلىق مەنزىرىنى ئۆز كۆزۈم بىلەن كۆرگەن . سەن بىزنى چوڭ
باي ، ھۆكۈمەتنىڭ ھىمايىسىگە ئىگە دەپ ئويلايسەن ، ياق ، زۆ-

رۇر بولغاندا ھۆكۈمەت دېگەن بايلارنى كۆپرەك ئۆلتۈرىدۇ تې-
خى ! بىلىسەنغۇ ، مېنىڭ تۇغقانلىرىمىدىن ھازىر سىراجىدىنباي
تۈرمىدە ، مەسئۇد كىچىك دادام نەنجىڭدا ، بۇلتۇر سېنتەبىردە
سىراجىدىنباي ئاكام بىلەن ئەكبەر ، ئابلىز دېگەن ئاكىلىرىم
ئۈرۈمچىدىن قايتىپ كېلىۋاتسا ، ئالىكساندىر دېگەنلەر ئۇلارنى
يولدىلا قولغا ئالغان . ئاندىن ئۈرۈمچىگە ئاپىرىپ شېڭ شىسەي-
نىڭ تۈرمىسىگە سالغان . ئەكبەر ئاكام ئۆزىنى «مۇتسەھم» دەپ
تىللىغان ئورۇسنى «سەن ئورۇس مۇتسەھم !» دەپ قويۇپتە-
كەن ، شېڭ دۈبەننىڭ چېرىكلىرى ئاكامنى توك قىسقۇچ بىلەن
چېكىسىدىن قىسىپ كۆزلىرىنى چاچرىتىپ چىقىرىۋەتكەن . ئا-
كام ئاشۇنداق قىيىنلىپ ئۆلگەن . ئابلىز ئاكامنىڭ تاشقىنىڭ
ئىككى تېشىنى قىسقۇچ بىلەن قىسىپ تارتىپ تۇرۇپ ، بەش يۈز
قاجا ئۈرۈپ قىيناپ ئۆلتۈرۈۋەتكەن !... يەنە تېخى !...

رەخمىجان ئۆپكىدەپ يىغلىۋەتتى . «يەنە تېخى» دىن كېيىن
تۆۋەندىكى ھېكايىنى يىغلاپ تۇرۇپ سۆزلەپ بەردى...
... 1933 - يىلىنىڭ ئاخىرىدا ۋاڭ قادىر ، زازازا ، لىۋىر ،
تەيساخۇن دېگەن تۇڭگان بايلىرى ھاجى تۇڭنىڭ جىڭ شۇرىنغا
قاراشلىق بىرىڭ ئەسكىرى بىلەن بىرلىشىپ ، غۇلجىدا ئىسيان
كۆتۈرۈپ شەھەرنى بىر ھەپتە سورايدۇ . تارباغاتايسىكى... ناملىق سو-
ۋېت ئەسكەرلىرى غۇلجىغا شېڭ دۈبەنگە ياردەم بەرگىلى كىرىپ
زەمبىرەك ئېتىپ تۇڭگانلارنى باستۇرىدۇ . ئورۇس ئەسكەرلىرى
(سوۋېت ئەسكەرلىرى) رەخمىجاننىڭ دىلشات ئىسىملىك سو-
ۋېت ئىتتىپاقىدا ئوقۇپ كەلگەن بىر نەۋرە ئاكىسى بىلەن زەينا-
ۋۇدۇن باينىڭ قىرىق نەچچە ئۇرۇق - ئەۋلادىنى مۆكۈنۈۋالغان
قورۇدىن ھەيدەپ ئاچمىقىپ ئېتىۋېتىپتۇ . بالغا چىدماي زەينا-
ۋۇدۇن باي يۈگۈرۈپ چىقسا ئۇنىمۇ ئېتىۋېتىدۇ . قالغانلار ئى-
شكىلەرنى چىڭ تاقاپ قوشنا قورۇدىكى ھېلىم قازاق دېگەن
ئادەمنىڭ سامانلىقىغا مۆكۈنۈۋالىدۇ . سارەم موماي ئىككى جە-

سەتنى يۆتكەشكە ئادەم چىقىرىدۇ . شۇ چاغدا ئىشكىلەرنى چىقىپ سوۋېت ئەسكەرلىرى يەنە كىرىدۇ . مەريەمخان موماي تۆت ئەس-كەرنىڭ ئالدىغا يۈگۈرۈپ چىقىپ :

— ئات كاپىر ، ئېرىمنى ئاتتىڭ ، ئوغلۇمنى ئاتتىڭ ، جاننىڭ ئايغۇچىلىكى قالمىدى ! — دەپ ۋارقىرايدۇ . تۆت ئەسكەر بىر مومايغا تۆت پايدىن ئوق ئاتىدۇ !

ئورۇسلار ئۇلارنىڭ پۈتۈن مال - مۈلكىنى ، ئۆي بىساتىنى بۇلاپ كېتىدۇ . رەخمىجان تامدىن ئارتىلىپ سوۋېت كونسۇلخا-نىسىغا كىرىپ رۇس ئاغىنىلىرىنى باشلاپ چىقىدۇ . ئورۇسلار ئەھۋالنى كۆرۈپ :

— خاپا بولماڭلار ، ئۇقۇشماسلىق بوپتۇ ، تۇڭگان ئائىلى-سى دەپ مەلۇمات بەرگەنكەن ، سىلەرنى تۇڭگان دەپ ئېتىپ قويۇپتىمىز ! — دەپ جاۋاب بېرىپتۇ . رەخمىجان بۇ قانلىق ۋەقەنىڭ شاھىتى ، ئۇ ناھەق ئۆلۈم ، بىگۇناھنىڭ قېنى قانچىلىك ئازابلىق ئىكەنلىكىنى بىلىدۇ . ئۇ ھازىرغىچە بۇ ۋەقەنىڭ ئۇ-قۇشماسلىق ئىكەنلىكىگە زادىلا ئىشەنمەيدۇ . بەزىلەر نەنجىڭغا قېچىپ كەتكەن كىچىك داداڭ مەسئۇدقا قارىتا ئۆچمەنلىكتىن بولغان ئىش دېيىشىدۇ . سابىر ھاجىيوفلار تارىخى ھەممىگە بەش قولىدەك ئايان ، ئۇلار ئۆستەڭ چېپىپ ، يەر ئېچىپ ئىلى تۇپرىد-قىنى كۆكەرتكەنلەرنىڭ بىرىغۇ ! رەخمىجان ئاشۇ سابىر ھاجى-نىڭ نەۋرىسى ، سابىر ھاجىنىڭ قىزى خەسرخان خېنىمنى قازان-دىن غۇلجىغا كۆچۈپ كەلگەن بىر نوغاي بايغا ياتلىق قىلغان . ئۇلار بالا يۈزى كۆرمىگەن ، شۇڭا نۇسرەتباي رەخمىجاننى ھەدد-سى خەسرخانغا بېقىۋېلىشقا بەرگەن . ئەۋزەلنىڭ ئۆيى ئورۇس كونسۇلخانىسىغا يانداش بولغاچقا ، رەخمىجان رۇس بالىلار بىلەن ئويناپ چوڭ بولغان . سابىر ھاجىلار بالا - چاقىسىنى ئۆلىلى دېگەن رۇس ئائىلە مەكتىپىدە ئوقۇتۇپ تەربىيىلىگەن ، كېيىن ئۇلارنى ئابدۇراخمان ئەپەندى تەربىيىلىگەن . ئۇلار بالىلارغا تە-

بىئى ، ئىجتىمائىي پەنلەرنى ئۆتكەندىن باشقا ، ئەخلاق ۋە ياۋروپا مەدەنىيىتىنى سىڭدۈرۈشكە ئالاھىدە ئېتىبار بەرگەن . شۇڭا رەخمىجان گەپ - سۆزى سىلىق ، مۇئامىلىدە ئەدەبلىك چوڭ بولغان . بولۇپمۇ رەخمىجان جەمئىيەت ئىشلىرىغا ئالاھىدە قىزد-قىدۇ . ئۇنىڭ ئىككىلا ئائىلىسى رۇسلار بىلەن سودا قىلىپ ، رۇس - تاتارلاردىن دوست تۇتۇپ ، تۇرمۇش ئادىتىدە تاتارلاشقان ئائىلە بولسىمۇ ، رەخمىجان دائىم ئۆزىنىڭ مۇشۇ تۇپراقنىڭ ئىگىسى بولغان ئۇيغۇر ئىكەنلىكىنى ئۇنتۇمىغان . ئاغىنىلىرد-دىن بىرەرى چاقچاق بىلەن بولسىمۇ : «ئىشاك^① !» دەپ قويسا ، ئۇ دەرھال تاتىرىپ : «ساباك^② !» دەپ رۇسچە جاۋاب قايتۇرد-دۇ . ئۇ دائىم دوستلىرىغا : «مېنىڭ يەتتىنچى بوۋام ئاتۇشتىن ، ئەمما شۇ بوۋامنىڭ ئايالى مېنىڭ يەتتىنچى مومام نەق مۇشۇ يەرلىك . دادا جەمەتم ئىلىغا كەلگىلى ئىككى يۈز يەتمىش يىل بولدى . ئانا جەمەتم مىڭ يىلدىن ئۇزاق تارىخقا ئىگە غۇلجا دېھقنى دەپ ماختىنىدۇ .» بۇ ئائىلىنىڭ تارىخىغا نۇرى تولىمۇ قىزىقىدۇ . نۇرىغا رەخمىجان ئۆزلىرىنىڭ تارىخىنى تولىمۇ ئوب-رازلىق قىلىپ ھېكايە قىلىپ بەرگەن .

تۇغلۇق تۆمۈرخاننىڭ نەۋرىسى ۋە بىسرخان تاغ غولىدىن ئې-قىپ چىقىدىغان گۈزەل غولىغا دەپنە قىلىنىپ ، ئۇ يەر مازار بولغاندىن كېيىن ئۇزۇن ئۆتمەيلا ، ئۈستۈنئاتۇشنىڭ ئاخماتا (ئەختەم تام) دېگەن يېزىسىدىن بىر دېھقاننىڭ ئوغلى سۇلتانى ئۇۋەبىس مازىرىنى زىيارەت قىلىش ئىستىكى بىلەن تاشلىق ، قۇرغاق يېزىسىدا تىرىشىپ - تىرىشىپ پۇل يىغىدۇ . ئۇ دادىسىدىن دۇئا ئېلىپ ، سۇلتان سۇتۇق بۇغراخان مازىرىدا قەدىمىي قاراخانىيلار ئۇيغۇر دۆلىتىنىڭ بۇ پادىشاھىدىن پاناھ

① ئىشاك — ئېشەك .
② ساباك — ئىت (رۇسچە) .

تەلەپ نەزىر قىلىپ تۆگە ۋە قېچىر بىلەن يولغا چىقىدۇ . ئۇ سۇسىز چۆللەرنى بېسىپ ، تەبىئەت نەقىشلىگەن قاقاس تاغنى بويلاپ ئۇزاق مېڭىپ ئاقسۇغا ، ئاندىن كېيىن ماتا - شاتتۇار سودىگەرلىرىنىڭ كارۋىنىغا قوشۇلۇپ گۈلە - قاق ، جىگدە ، پىستە - بادام قاچىلانغان خۇرجۇنلىرى ئارتىلغان ئىككى تۆگە - سىنى قېچىرغا ئەگەشتۈرۈپ مۇزات داۋىنىدىن ئېشىپ ئىلى ۋادىسىغا يېتىپ كېلىدۇ . چەكسىز يايلاقلار گۈللەر بىلەن چۈمە - كەلگەن ، تاغ قايتاللىرى يايېشىل ، رەت - رەت قارىغاي ، ئىللىق شامال ئىپار پۇرىقىنى ئۇرۇپ تۇرىدۇ . بۇ يەرلەردە ئاتۇشتىكىدەك نە كۆيۈك ئاپتاپ ، نە چاڭ - توزان يوق . تاغ سۇلىرى ۋىلىقلاپ كۈلۈپ ، ئويناپ - سەكرەيدۇ ، ئوت - چۆپلە - رى قارامتۇل ، توق يېشىل رەڭلەردە مايلىغاندەك يالتىرايدۇ . يىگىت تۆگە - قېچىرنى ئاجايىپ يوغان قارىغايلىرىدىن ياسالغان سالغا سېلىپ شوخ ئىلى دەرياسىدىن ئۆتكۈزىدۇ . ئۇ بۇنداق دەريا ، بۇنداق سالنىمۇ ئاتۇشتا كۆرمىگەن . ئۇ ئاخىر سۇلتانى ئۈۋەيس مازىرىغا كېلىدۇ . مازار نەچچە كىشىنىڭ قۇچىقى يەتمەيدىغان تېرەك ، قارىياغاچلارنىڭ ئارىسىدا ئىكەن . ئۇ يەردىمۇ ھېلىقى شوخ سۇ ، ھېلىقى ئىپار ھاۋا . يىگىت يەرگە — زېمىنغا ئاشىق بولۇپ قالىدۇ . ئۇ سۇلتانى ئۈۋەيس مازىرىنىڭ شەيخە - نىڭ شاتتۇار كۆڭلەك كىيىپ ، بېشىغا ماتا ياغلىق چىگىپ ، يالاڭ ئاياغ يۈرىدىغان چىرايلىق قىزىغىمۇ ئاشىق بولۇپ قالىدۇ . ئىلى ۋادىسىدىن كەتمەسكە ۋەدە بېرىپ شۇ «تارانچى» قىزىغا ئۆيلىنىدۇ . تۇنجى ئوغلىغا تۆمۈر قوزا دەپ ئىسىم قويىدۇ . تۆمۈر قوزىدىن پولات قوزا ئىسىملىك ئوغۇل تۇغۇلىدۇ . تۆمۈر قوزا ئوغلىنى ئوقۇتىدۇ . ئوغلى پولات قوزا بۆلۈكەي يېزىسىدىن ئۆيلىنىدۇ ۋە يۈز بېگى بولىدۇ ، ئۇنىڭ قول ئاستىدا بۆلۈكەي ، بورۇسۇن ، قۇلۇستاي دېگەن ئۈچ ساي ، ساي سۈيىنى پاناھ قىلىشقان ئۇيغۇر دېھقانلىرى بار ئىدى . ئۇ سايلارنىڭ سۈيىنى

بوزغا باشلاپ ئۆستەڭ چېپىپ ، بورۇسۇن ، ئارۋۇز يېزىلىرىنى بىنا قىلىدۇ . جەنۇبىي شىنجاڭدىن جازالىنىپ چىققان ئۇيغۇرلار بۇ يەرلەردە دېھقانچىلىق قىلىپ چيەنلۇڭ ھۆكۈمىتىنى باقىدۇ . مەزمەت ھېكم دەۋرىدە پولات يۈز بېگى قاش دەرياسىدىن باشلانغان ئاقسۇستەڭنى 1762 - يىلى قۇرۇلغان ھەربىي ھاكىمىدە - يەتنىڭ مەركىزى سۈيدۈڭ كۈرەگە يەتكۈزىدۇ . پولات يۈز بېگى خۇشاللىقىدا ئۆستەڭدە ئېقىپ كۈرەگىچە بارغانمىش . بۇنىڭ غوجەكپۇزىدىن ئارۋۇزغا ئاقىدىغان ساداڭئۆستەڭ ، سېغىزئۆس - تەڭ دېگەن تارماق ئۆستەڭلىرىمۇ بوپتىكەن . غۇلجا يېزىلىرى كۆپىيىپ ، بوز يەرلەرنىڭ كۆكرىشىدە پولات يۈز بېگىنىڭ تۆھپىسى چوڭ بولغان . ئۇنىڭ تۆھپىسى ھېسابىغا شۇ چاغنىڭ ھۆكۈمدارى مەزمەت غوجىغا تەيجى مەنسىپى تەگكەن . شۇنىڭ بىلەن ئۇ ھېكم تەيجى ھېكمىبەگ دېگەن نامغا ئىگە بولغان . پولات قوزىنىڭ باي قوزا ئىسىملىك ئوغلى ئارۋۇز يېزىسىدا ئولتۇرغان . ئۇنىڭ بەش ئوغلى بولغان ، ئۇلاردىن سابىر ، سا - دىق ، تۇردى يۈز بېگىلەر كاتتا نام چىقارغان . سابىر بۇخارادىن كېلىپ ئارۋۇزغا ئورۇنلاشقان بىر ئۆزبېك ئالىمغا ئۆزىنىڭ قىزىنى بەرگەن . ئاندىن چوڭ ئوغلى ئەختەمنى شۇ ئۆزبېك ئالىمغا قوشۇپ بۇخاراغا ئەۋەتىپ ئوقۇتقان . ئەختەمدىن باشلاپ بۇ ئەۋلاد چەت ئەل بىلەن بېرىش - كېلىش قىلغان . شۇنىڭدىن باشلاپ ئەختەم بىر چەتتىن ئوقۇپ ، بىر چەتتىن سودىگەرچىلىك قىلغان . ئۈچ يىلدىن كېيىن ئىلىغا قايتىپ كېلىپ قازاقچىلىق بىلەن شۇغۇللانغان ، نۇرغۇن چارۋىغا ئىگە بولغان . شۇ چاغدا ئۇنىڭ سىڭلىسى مەيمۇنخان گېرمانىيىدىن تېرە - خۇرۇم زا - ۋۇتى ئەكىرىگەن مۇسابايوفلارنىڭ ئەڭ چىۋەر ئوغلى باۋدۇن بايغا ياتلىق بولغان . ئەختەمباي ئۆزىنىڭ تېرە - ماللىرىنى زاۋۇتقا ئۆتكۈزۈپ ، كۇيۇغلىنىڭ ياردىمى بىلەن باي بولۇپ ، دادىسى سابىرنى ھەج قىلدۇرۇپ سابىر ھاجى دېگەن نامغا ئىگە

قىلغان . ئىنىسى مەسئۇدنى تۈركىيىگە ئوقۇشقا ئەۋەتكەن . مەسئۇد ئۇ يەردە ئوتتۇرا مەكتەپنى تۈگىتىپ مېدىتسىنادا ئوقۇغان . بۇ كىشىنى ئۇيغۇرنىڭ تۇنجى زامانىۋى دوختۇرى دېيىشكە بولىدۇ . ئەختەمباينىڭ بالىلىرى سىراجىدىنباي ، ئەكبەر ، ئابلىز ، خەمىتلەر ، سىراجىدىنباينىڭ ئوغلى ئەدھەم ، ئىنىسى مەسئۇد ئەپەندىنىڭ ئوغلى ئەرتۇغرۇللار تۈركىيىدە ، نەنجىڭدا ئوقۇغان . سىراجىدىنباي 1930 — 1932 - يىللىرى روسىيە ئارقىلىق بېرلىنغا داۋالانىشقا بارغان... ئۇلار شۇنداق قىلىپ دۇنيا بىلەن تونۇشقان تۇنجى ئۇيغۇر — تارانچى بايلىرى بولۇپ قالغان .

ھازىر نۇرىنىڭ كۆڭلىگە تەسەللى بېرىپ ، ياۋروپادا ياسالغان تاختايلىق ئۆيدە تۈلكە تېرىلىرى سېلىنغان نەقىشلىك روسىيە ئورۇندۇقلىرىدا ئولتۇرۇپ يۇقىرىقى تارىخنى سالماق بىلەن سۆزلەپ بېرىۋاتقان يىگىت ئاشۇ سابىرھاجىنىڭ ئىككىنچى ئوغلى نۇسرەتباينىڭ ئىككىنچى ئوغلى رەخمىجان . ئۇ ئۆزىنى سابىرھاجىيوق دېگەن فامىلە بىلەن ئاتايدۇ . ئۇنىڭ كىيىنىشى — كاستۇم — بۇرۇلكا ، خۇرۇم شىبلىت ، ئاپئاق كۆڭلەك ، چىرايلىق گالىستۇك ، چاچلىرى قايقارا ، سەل - پەل بۇدۇر ، بۇرۇت قويغان ، كۆزلىرى ئويناپ تۇرىدۇ ، ئاۋازى جاراڭلىق ، يېقىملىق ، بايا ئۇنىڭ ئاشۇ چىرايلىق كۆزلىرىدىنمۇ تاراملاپ ياشلار تۆكۈلدى . «نۇرى ، سەن باي بالىلىرى غەمىسىز بولىدۇ دەپ ئويلايتتىڭ ، بەزى بايلار غەم — غۇسسىگىمۇ ، دەرد — ئەلەمگىمۇ باي بولىدۇ» دېدى ئۇ .

نۇرىنىڭ خىيالى ئۆكىلىرىغا كۆچتى . جۇل — جۇل ، ياماق كىيىملەرنى كىيىپ ، يالاڭ ئاياغ يۈرىدىغان بەرا بىلەن دەرا ، كىچىككىنە ھەمرازلار تېخىچە ئەينەكلىك پەنجىرە — دېرىزە دېگەننى بىلمەيدۇ . ئۇ مەھەللىدە بۇنداق دېرىزە يوق . دېرىزىلەر — گە پەردە تارتىش ، تارتقاندۇمۇ ئېسىل يىپەك پەردىلەرنى تارتىش

بەلكى ئۇلارغا كۈلكىلىك تۇيۇلار . تەكچىلەردىكى گۈللەرچۇ ، گۈل دېگەن باغدا بولمامدۇ ، پەنجىرىدە نېمە قىلىدۇ . ئۇ يەر دېگەن سۈت — قايماق قويىدىغان يەر ئەمەسمۇ ! سىم كارىۋات دېگەن ئۆزىچىلا لىڭشىپ تۇرىدىكەن ، ئۇ ياخشى سەگەنچۈك ئىكەن ، مۇنۇ ئۆزىچىلا ناخشا ئېيتىدىغان پاتېفون دېگىنچۇ تېخى... ئۇ ئۆكىلىرىنى ئەسلەپ بېشىنى ساڭگىلىتىپ ئولتۇرغاندا ئىشىك چېكىلدى — دە ، سېرىق چاچ ، كۆك كۆز بىر قىز ئۆيگە ئۇسسۇل ئوينىغاندەك شوخلۇق بىلەن كىرىپ رۇسچە بىرىنچى-لەرنى دېدى . رەخمىجان قىزغا نۇرىنى كۆرسىتىپ بىرىنچىلەرنى دېۋىدى ، قىز تەپ تارتماستىن نۇرىنى مۇرىسىدىن قۇچاقلاپ پېشانىسىگە سۆيۈپ قويۇپ :

— كراسسىۋى^① ! — دېدى .

— پەرىدە ، — دەپ تونۇشتۇردى رەخمىجان ئۇ قىزنى نۇرىغا . قىز قاقاقلاپ كۈلگەندە چىشىلىرى مەرۋايىتتەك يالىتىپ كەتتى . نۇرىنىڭ يادىغا دەرھال سەبىخە كەلدى . ئۇنىڭ ۋۇجۇدى دەرھال ئوتتى كۆرگەن بېنىزىدەك يالقۇنلىدى .

قايغۇ بىلەن خۇشاللىقنىڭ ئالماشمىقى نېمانچە تېز ، بايىلا كۆز يېشى قىلغان رەخمىجان مانا پەرىدە بىلەن ۋالسىقا پىرقىراپ قاقاقلاپ كۈلمەكتە . رەخمىجان : «غەم — قايغۇنى ئۇنتۇيالغان يىگىت كەلگۈسىگە دادىل قەدەم باسالمايدۇ» دېگەندى ، ئۇ شۇ-نىڭغا ئەمەل قىلىدىكەن ، نۇرى قىلالارمۇ ؟

نۇرى ئۆزىنى رەخمىجانغا سېلىشتۇرۇپ كۆردى . ئۇ ئۆزدى-نىڭ ھەمىشە غەم — قايغۇ ئىچىدىلا يۈرىدىغانلىقىنى ياخشى چۈشەندى . بۇ ئۇنىڭ ئاجىزلىقى . ئۇنتۇش ، بۇمۇ بىر قەيسەر-لىك . تاماكا تاشلاش مۈشكۈل بولسىمۇ ئىرادىلىكلەرگە ھېچ گەپ ئەمەس . لېنىن ئاپىسىنىڭ بىرلا نەسەبىتى بىلەن تاماكنى

① كراسسىۋى — چىرايلىق ، گۈزەل .

تاشلىغانىكەنغۇ ، نۇرى نېمىشقا تېخىچىلا سەبىخەنى ئۇنتۇيالماي-
دۇ ؟ ئۇ يادىغا يەتسىلا ۋۇجۇدى قۇيۇنغا يولۇققان قورايدەك
سىلكىنىدۇ ، ئاتا - ئانىسى يادىغا يەتسىلا كۆزلىرىگە ياش كېلىد-
دۇ ، ئۇكىلىرىنى ئويلىسا گېلىدىن غىزا ئۆتمەيدۇ . ئۇ ھەمىشلا
ھېسسىياتقا تەسلىم بولىدۇ ، دېھقانلارچە ئاق كۆڭۈللۈك ئۇنىڭغا
بەزىدە ئاۋارىچىلىك تېپىپ بېرىدۇ ، رەخمجاننىڭ ئېيتىشىچە ،
تولمۇ ئاق كۆڭۈل بولۇپ كېتىش كەسپىي ئىنقىلابچىغا زىيان-
لىق ئىكەن ، قۇۋلۇق ، ھىيلىگەرلىكىنىمۇ ئۆگىنىۋېلىش كې-
رەككەن ، نۇرى قىلالامدۇ ؟ قۇۋلۇق - ھىيلىگەرلىكىنى ئۆگەن-
مەك رۇس تىلىنى ئۆگەنمەكتىنمۇ تەس ، ئۇ نېمىشقىمۇ دېھقان-
دىن تۇغۇلۇپ قالغاندۇر - ھە ؟ ...

تاتار قىزى پەرىدەنىڭ كۈلكىلىرىنىڭ ھەممىسىلا راستمى-
دۇر ؟ دېھقان قىزلىرى نېمىشقا ئۇنداق جاراڭلىق ، چىرايلىق
كۈلەلمەيدۇ - ھە ؟ ئۇ ئاپسىنىڭ قاقاقلاپ كۈلگىنىنى زادىلا
ئاڭلىمىغان ، ئەمما كۆز يېشىنى كۆپ كۆرگەن ، يىغا ئاۋازىنى
كۆپ ئاڭلىغان . دادىسى بولسا ھەممىلا ئىشقا كۈلۈپلا قوياتتى ،
ھازىرمۇ نىلقا تاغلىرىدا ، قارىغايىلار ئارىسىدا ياكى ئوغرىلار
بىلەن ئوغرىلىق قىلىپ ئېغىرچىلىققا يولۇققاندا : «نېمە بولىد-
دۇ !» دەپ كۈلۈپلا قويۇپ يۈرەمدىغاندۇر . بىچارە ئانا بالىلىرى
ئۈچۈن ئوتتا كۆمەچ بولۇپ ھېچ راھەت كۆرمەي ياپپاشلا دۇنيا-
دىن ئۆتتى ، دادىسىمۇ ھېچ راھەت كۆرمىدى ، سانسىزلىغان
ئادەملەر بۇ دۇنياغا يىغا بىلەن كۆز ئاچىدۇ ، دەرد - ئەلەم ،
ئازاب - ئوقۇبەت بىلەن ياشاپ ئۇ دۇنياغا كېتىدۇ . نېمىشقا بۇ
دۇنيانىڭ راھىتى ھەممىگە تەڭ بۆلۈنمىگەن . شېڭ دۈبەننىڭ
قېينانتىسى ، ئايالى ، قېينىنىسى ھەممىسىلا ئالتۇن - كۈمۈش
ئىچىدە ياشايدۇ ، خالىغان يېرىگە بارالايدۇ ، خالىغىنىنى قىلالايدۇ-
دۇ ، كۆزلىگىنىگە ئېرىشەلەيدۇ ؟ قىلىدىغىنى ئەسكىلىك ، ۋەھ-
شىيلىك . ئېرىشىدىغىنى راھەت - پاراغەت ، باياشاتچىلىق !... بۇ دۇنيا

رەزىللىر ئۈچۈن يارىتىلغانمۇ يە ؟

— مەرھەمەت ! — دېدى قىز . نۇرى چۆچۈپ قىزغا
قارىدى ، — خىيال بىلەن خۇش بولغىلى بولمايدۇ يىگىت ،
تۈرۈڭ تانسا ئوينايىمىز !

— بىلمەيمەن ئەمەسمۇ ؟

— بىلمىگەنگە ئوينايىسىز ، ھا - ھا - ھا...

قىز نۇرىنىڭ قوللىرىنى كېرىپ تۇتتى ، بىر قولىنى ئۇنىڭ
بېلىگە قويدى ۋە :

— سىز قىز ، مەن يىگىت ، ئېلىپ ماڭمەن ، ئۆزىڭىزنى
بوش تۇتۇڭ ، — دېدى .

نۇرىنىڭ باجىنىڭ كىيگەن ئاياغلىرى تانسىغا زادىلا كەلمىد-
دى ، بۇنداق پۇتلار يول مېڭىشتىن باشقىغا يارىمىسا كېرەك .
قىز ھەدەپ ئۇنى پىرقىرىتىپ قاقاقلاپ كۈلمەكتە ، رەخمجانمۇ
كۈلمەكتە ، ھەممىلا ئادەم كۈلمەكتە ، بىرلا نۇرى غەمكىن .
تالادىن بىرى يۈگۈرۈپ كىردى :

— بىر ساقاللىق دېھقاننى غوجامنىڭ بىر چېرىكى باشلاپ
كەپتۇ ، كىرسۇنمۇ ؟

— كىم ئۇ ؟

— ئىسمى مۇختەر كەن !

— مۇختەر چوڭ دادام ! — نۇرى قىزنى قويۇۋېتىپ
ھويلىغا يۈگۈردى .

راستلا دەرۋازا ئالدىدا مۇختەرباي تۇراتتى . ئۇنىڭ ئۆڭسىد-
لى ئۆچكەن ، كۆزلىرى قىزىرىپ كەتكەنىدى .

— بارمۇ سەن نۇرى ! — دېدى ئۇ بۇقۇلداپ يىغلاپ .

— قارىمامسەن ، بۇ خۇمىسىلار ھەمرانى !...

— ھەمرانى نېمە قىلدى ؟... — نۇرى غالىلداپ

تېتىردى .

— ئېتىۋەتتى !...

ئۇلار قۇچاقلىشىپ ، بۇقۇلداپ يىغلاشتى ، ئۇلارنىڭ مۇردى-لىرى تىنىمىسىز سىلكىنەتتى ، تىزلىرى پۈكۈلتتى . ئاۋازلىرى تولىمۇ ئېچىنىشلىق ئىدى . رەخمجانمۇ ئۇلارنى قۇچاقلاپ ھۆڭ-گىرەپ يىغلىۋەتتى... .

— جانغا جان ، قانغا قان ئالىمەن ! — نۇرى دەرۋازا كەينىدە تۇرغان ئورۇس پالتىسىنى ھاۋادا پۇلاڭلىتىپ ۋارقىرىدى .

— سەۋرى قىل ! — دەپدى رەخمجان ئۇنى چىڭ قۇچاقلىۋېلىپ ، — پالتا بىلەن بىرنىلا ئۆلتۈرەلەيسەن ، بىز بىرگە يۈزنىڭ ، ھەتتا مىڭنىڭ چېنىنى ئېلىشنىڭ يولىنى تېپىد-شىمىز كېرەك . نۇرى ، ئىرادە دېگەن مانا مۇشۇنداق چاغدا ئىشلىنىدۇ !

مۇختەرباي بىلەن نۇرى شۇ يەردە قونۇپ قالدى .

شۇ كۈنى كېچىدە غۇلجىدا ئاجايىپ ۋەقە بولدى : غېنى ئوغرى نۇرغۇن ئادەمنىڭ بىگۇناھ تۇتۇلغان ، ئۆلتۈرۈلگەنلىكىنى ئاڭلاپ ، شەڭگەن يامۇلغا يالغۇز كېلىپ ئۆزىنى مەلۇم قىلدى . — چېرىكلەرنى ئۆلتۈرگەنمۇ ، ئادەم بۇلغانمۇ مانا مەن ! — دەپدى ئۇ ساقچى باشلىقىغا ، — تۇتۇلغان ئادەملەرنى قويۇۋەت ! بۇ گەپ شۇ كۈنىلا پۈتۈن غۇلجا شەھىرىگە تارالدى . رەخمجان بۇ گەپنى كېچىدە ئاڭلىدى . ئۇ يەنە ئەزەمەتوفنىڭ بۇ ئىشنى موسكۋاغا مەلۇم قىلغانلىقى ، موسكۋادىن شېڭ دۈبەنگە تۇتۇلغانلارنى دەرھال قويۇۋېتىش ، نەق جىنايەتچىنى تېپىپ جا-زالاش كېرەك دەپ تېلېفون كەلگەنلىكى ، شىنجاڭ جاھانگىر-لىككە قارشى ئۇيۇشمىسىنىڭ باش كاتىپى يۇشۇسۇڭنىڭ شېڭ شىسەينىڭ ئالدىغا كىرىپ :

— شىنجاڭ ياپونغا قارشى ئۇرۇشنىڭ ئارقا سېپى . خەلق-نىڭ ئىتتىپاقلىقى ئاساسىي كۈچ . چوڭ ۋەزىيەتنى مۇھىم بى-لىپ ئىلىدىكى بىگۇناھ تۇتۇلغانلارنى قويغۇزۇۋېتىڭ ، خەلق

قوزغالسا ئاقسۆتى يامان بولىدۇ ! — دېگەنلىكى ؛ ئۇرۇم-چىدىكى ئۇيغۇر ئۇيۇشمىسى ، شىنجاڭ ئىنىستىتۇتى قاتارلىق مەكتەپلەرنىڭ ئوقۇغۇچىلىرىنىڭ نامايىش قىلغانلىقى ، ئۇلارنىڭ ئالتە بۈيۈك سىياسەتنى توغرا ئىجرا قىلالى دەپ شوئار توۋلد-غانلىقى ، لى يىڭچى ساقچىلىرىغا نامايىشچىلارنى باستۇرۇشقا بۇيرۇق بەرگەنلىكى ، لېكىن شېڭ شىسەي جۇڭگو كوممۇنىستىك پارتىيىسى ۋەكىلىنىڭ ۋە سوۋېت كونسۇلىنىڭ پىكرى بىلەن ئادەم تۇتۇش بۇيرۇقىنى بىكار قىلغانلىقى... قاتارلىق ئىشلاردىن خەۋەر تاپقاندى .

غېنى ئوغرىنىڭ ئۆزىنى مەلۇم قىلغىنىنى ئاڭلاپ رەخم-جان ئەندىشىگە چۈشتى . مۇختەر باي قارىگىر ئېتىنىڭ غانجۇغىد-سىدىكى ئايالنى پۇلاڭلىتىپ : «دېھقانلارنى باشلاپ كىرىپ يامۇل - پامۇللىرىنى تۇپتۇز قىلمۇتېمەن !» دەپ ۋارقىرىدى . نۇرى بولسا : «ئوقۇغۇچىلارنى نامايىشقا تەشكىللەيمەن !» دەپ دەرۋازىغا يۈگۈردى . رەخمجان ئۇلارنى توراپ :

— توختاڭلار ، ئالدىراقسانلىق قىلمايلى ! — دەپدى . — غېنىكامنى ئېتىۋەتمىسۇن ، قۇتقۇزۇۋالايلى دەيمىز ! — ئاتالمايدۇ ، چىۋىسىلىڭ ئۇنى ئېتىپ قويسا بېشىغا بالا تاپىدۇ ، ئۇ بوزەكلەرنىلا ئاتالايدۇ .

— غېنىكامدىن قورقىدىكەن - دە ؟

— غېنىكامنىڭ ئادەملىرى جىق ، كوچا - كوچىدا ماراپ ياتىدۇ . چىۋىسىلىڭ بۇنى بىلىدۇ ، چېقىلىپ قويسا بالاغا قالد-دۇ - دە !

رەخمجان ئۇلارنى ئۆيگە قايتۇرۇپ كىردى . ئۆزى «شەي-تانچاق» مىنىپ سىرتقا مېڭىۋېتىپ ، ئۇلارغا :

— مەن كەلگۈچە ھېچنەگە چىقماڭلار ، سىرت ھازىرمۇ خەتەرلىك . مەن چۈشكىچە قايتىپ كېلىمەن ، — دەپ چېكىل-دى .

مۇختەرباي ھويلىدىكى ئېتىنىڭ غېمىدە ، ئات تۈنۈگۈندىن بېرى ھېچنېمە يېمەي تاغشۇرۇلغاندەك شىپپىدە بولۇپ كەتتى . مۇنۇ باينىڭ قورۇسىدا ئات يېگۈدەك بىرنېمە يوق ، ھەممىلا يەر سىرلانغان ياغاچ ، پاه ، بۇنداقمۇ ئۆي بولىدىكەن ، ھېچبولمىسا بىر باغ قوناق شېخى تېپىلسىچۇ...

ئۇ ھويلىغا چىقىپ ئېتىغا بولكا ، نان ئۇۋىتىپ بېرىشكە باشلىدى . ئۇ ھويلىنىڭ بىر چېتىدىكى لاپاسقا بېسىلغان تاي- تاي ماللارنى كۆردى - دە ، بېرىپ تۇتۇپ ، بىر چېتىنى قايرىپ كۆرۈپ باقتى : ھەممىسىلا ئېسىل رەخت ، كىيىم - كېچەك ، پولات - قاڭغالتىر ، ئەينەك ، سەرەڭگە ، كىرىس ، قەغەز ، قەلەم... ھەممىسىلا مۇختەرباينىڭ مەھەللىسىدە يوق نېمىلەر ئىدى . مۇختەرباي مۇشۇنداق قىش پەسلىدە ئات ، كالا ، دۈگدە- يىشىپ يۈرگەن ئاچ توخۇلار ئات - كالا ، توخۇلاردىن يەم تالىشىپ ئۇچۇشۇپ يۈرگەن كەپتەرلەر... قىغ ، تېزەك ، دۆۋە- دۆۋە قاتتىق ئوتۇن ، سامان - توپان ، چۆپ - بېدە... بۇ يەردە ئۇۋىقىمۇ تېپىلمايدىغان دېھقان بايلىقى بىلەن تولۇپ كېتىدىغان يوغان ھويلىسىنى ئەسلىدى . ئۇنىڭ بېغىمۇ بۇنداق قېلىن قار- لىق قىشلاردا توشقان ئۇۋىسىغا ئايلىنىدۇ ، نەچچە يۈز يىللىق قېرى قارىباغاچلارنىڭ كاۋاكلىرى ، بۈك چاتقانلارنىڭ ئاستى توشقانلارنىڭ مېھمانخانىسى . توشقانلار بۇ يەرلەردە ئۆزىنىڭ ياۋايى ئىكەنلىكىنى ئۇنتۇپ قالىدۇ . ئۇ يەرلەردە بەزمە ، توي قىلىشىپ ، قۇرۇق شاخ ، قورايىلار بىلەن ھۇزۇرلىنىپ ئوزۇق- لىنىدۇ... مۇنۇ ھويلىدىكى كىچىككەنە مېۋىلىك باغ ، ھويلىدىن سالاسۇن بىلەن ئايرىلىپ تۇرۇپتۇ . ئاۋۇ تاراقلاپ تۇرىدىغان قۇدۇقنىڭ سۈيى ئەجەب سوغۇق ، لەززەتلىك ئىكەن ، خۇددى قىشلاقتامنىڭ بۇلاقلىرىنىڭكىدەك . ئەينەك دېگىنىمۇ بولىدۇ- كەن ، يە سوغۇق ، يە شامال ئۆتمەيدىكەن ئۆيگە . سامان قەغەزنى پەنجىرىگە چاپلاپ قويساڭ ھېلى سېغىزخان شىلىمىنى چوقۇلاپ

تېشىۋەتكەن ، ھېلى بوران چىقسا يىرتىلىپ كەتكەن . پاه ، ئۇ- رۇس دېگەنمۇزە ئادەمدىن باشقا ھەممىنى ياسايدىكەن - دە ! مۇنۇ رەخمجان دېگەن بالا ئەپەندىمىكەن دېسەم سودىگەر ئىكەن ئە- مەسمۇ ، سودىگەر تۇرۇپ دۇنيانىڭ چوڭ - چوڭ گەپلىرىنى بىلىدىكەن؟ لېنىن ، ستالىن ، مەسكاۋ ، پارىژ ، شېڭ دۇبەن ، غوجاملارنى كۆرگەندەكلا گەپ قىلىدىغۇ... — ھە جاننۇر ، مۇنۇ كىچىككەنە چۆپنى بولسىمۇ يە ، — دەدى ئۇ باغدىن — قار ئاستىدىن كوكات - قورايىلارنى يۇلۇپ ئەكىلىپ ئېتىغا بېرىپ . شۇ چاغدا «ۋاڭ !» قىلىپ يېنىدىكى چوڭ باغدا مىلتىق ئېتىلىدى . تېرەك باشلىرىدىكى قاغىلار قاقلىدىشىپ كۆپكۆك ئاسمان يۈزىنى ياپتى .

— پاه ، بۇ نېمانچە جىق قاغا ، نېمانچە ئېگىز تېرەك- لەر ! — ئۇ قوشنا باغقا باغ تېمىدىن شوتا بىلەن يامىشىپ چىقىپ قارىدى . قاڭغالتىر بىلەن يېپىلغان ئۆيلەر ، ماشىنىلار ، مىلتىق تۇتقان ، پېشانىسىدە قىزىل بەلگىسى بار ، ئۇزۇن ماش رەڭ چاپان كىيىشكەن ئەسكەرلەر باغدا يۈرۈشەتتى . بىر ئەسكەر مۇختەرباينىڭ تۈلكە تۇماق كىيگەن بېشىغا مىلتىق تەڭلىدى ، ما خۇسەنگە ئەگىشىپ مىلتىقنىڭ نېمىلىكىنى ياخشى بىلىۋالغان مۇختەرباي ئۆزىنى ھويلىغا ئاتتى :

— ۋاي نۇرى ، بولمىدى !

— نېمە بولدى چوڭ دادا ! — نۇرى ھويلىغا يۈگۈرۈپ چىقتى .

— ئورۇسلار بىزنى ئاتقىلىۋاتىدۇ ! مىلتىقنى ماڭا تەڭ- لىدى !

— نەدە ، قېنى ؟ — نۇرى ئەتراپىغا ئالاقزادە بولۇپ قارىدى .

— ئاۋۇ ئېگىز تامنىڭ ئارقىسىدىكى باغدا !

— ئۇ دېگەن سوۋېت ئىتتىپاقىنىڭ كونسۇلخانىسى ، چوڭ

دادا!

— غىچچىدە ئەسكەر ، ماشىنا ، ئۇ ئەسكەر قويدىغان ئورۇن ئوخشايدۇ ، سوقۇش بولامدۇ نېمە ؟
ئىنسىنىڭ ئۆلۈمىنى ئاڭلاپ گاڭگىراپ قالغان ، غەزىپى تېخى تارالمىغان يىگىت غەزەپ بىلەن ۋارقىرىدى :
— ئىلاھىم بولسىدى ! مەن مىلتىق ئېتىشىنى ئۆگىنىمەن چوڭ دادا ، ھەممە يەرنى سېتىپ مىلتىق ئالمەن ، مىلتىق بولسلا ھەممە نېمە بولىدىكەنغۇ !...

— يارايىسەن نۇرى ، مەن ساڭا مىلتىق ئېلىپ بېرىمەن ، ئۆزۈممۇ بىرنى ئالمەن ، ياخشى ئات بىلەن ياخشى مىلتىق بولمىسا زادى بولمايدىكەن . چوماق ، تاياقنىڭ ۋاقتى ئۆتۈپتۇ ! نۇرى چوڭ دادىسىغا چىۈسلىڭنىڭ بىر ئوغلى مىلتىق ، ئوق - دورا ، ئەپپۈن سېتىپ يۈرگەنلىكىنى دەپ بەردى . بىر مىلتىق ئوتتۇز قوينىڭ پۇلىغا كەلگۈدەك .

نۇرى ھازىرقى زامان قوراللىرى توغرىسىدا كىتابتىن ئو- قۇۋالغانلىرىنى سۆزلەۋاتقاندا ، چوڭ دادىسى يوغان تۆگە ساندۇق- قا يۆلىنىپ ئولتۇرۇپ خورەك تارتىشقا باشلىدى . ئۇ سىم كارىۋاتتا كېچىچە زادىلا ئۇخلىيالمىغاندى...

نۇرى قولغا بىر كىتابنى ئالدى - دە ، ئوقۇشقا كىرىشتى . ئۇ قولغا كىتاب چىقىسىلا ھەممىنى ئۇنتۇپتتى...

ھويلىغا رەخمىجان ئالدىراپ ، خۇشال كىرىپ كەلدى .
— خۇش خەۋەر ! — دەپ ئۇ ناخىتايلىق پېشايۋانغا ئالدىراپ چىقىپ ، — غېنىكامنى قويۇۋېتىپتۇ !

— نېمە ؟ — دېيىشتى نۇرى بىلەن مۇختەرباي ئۇيقۇ ۋە كىتابتىن تەڭلا ئويغىنىپ ، — راستما ؟

— راست . ئاخشام غېنىكام تۈرمىگە كىرگەنكەن ، يالغۇز كىرگىنىگە قاراپ ئۇنىڭ بىر ھىيلىسى بار دەپ ساقچىلارمۇ قورقۇپتۇ... ئۇنى يالغۇزلا بىر كامېرغا سولاپ بەشئانات تۇتقان

ئون چېرىكىنى پوستقا قويۇپ چىۈ سىلىڭغا مەلۇم قىپتۇ . چىۈ سىلىڭ تۇتۇلغانلارنى قويۇۋېتىشكە بۇيرۇق بېرىپتۇ ، ھەربىي ھالەتنى بىكار قىپتۇ . غېنىكامنى دەرھال بىر يىڭ ئەسكەر ھىمايە قىلىپ ئۈرۈمچىگە يۆتكەشكە بۇيرۇق بېرىپتۇ . شۇ چاغدا ئىككى داڭلىق باي چىۈ سىلىڭغا غېنىكامنىڭ سىزگە قىلغان سوۋغىسى دەپ تۆت پارچە كېسەك ئالتۇن ، ئىككى پارچە زىخ ئالتۇننى تەقدىم قىپتۇ . ئۇلار :

— غېنى ئوغرى چىۈ سىلىڭغا تاپقان پۇلىنىڭ يېرىمىنى بېرىشكە ۋەدە بەردى . چىۈ سىلىڭ ، ھەر يىلى بەش يۈز تۇياق قوي ، يۈز ئات ، يۈز كالىغا ئىگە بولىدىلا ، — دەپ قوشۇپ قويۇپتۇ . چىۈ سىلىڭ دېگەن ئەپپۈنكەش پۇل دېسە ھەممىدىن كېچەلەيدۇ . دەرھال :

— غېنىنى قويۇۋېتىڭلار ! — دەپ بۇيرۇق بېرىپتۇ . بۈگۈن چوڭ يىغىن ئېچىپ چىۈ سىلىڭ سۆز سۆزلەپتۇ .

— ئالتە بۈيۈك سىياسەت بىزنىڭ ئەڭ مۇقەددەس قىلىد- نەمايمىز . ئىتتىپاقلىشىپ ياپونغا قارشى تۇرۇش بىزنىڭ شو- ئارىمىز ، ھازىر تۈرمىنى بۇلغانلار تۇتۇلدى ، جەمئىيەت تىنچىد- دى ، ئىشلارنى ياخشى ئىشلەيلى ، مانا بۇ شېڭ دۇبەننىڭ ئۈمىدى ! — دەپتۇ ئۇ .

— پاه ، ئالدىغاننى ئېلىپ ، ئۆلتۈرىدىغاننى ئۆلتۈرۈپ ئەجەب تىنچىدىكەن ! — دەپدى مۇختەرباي ، — بىگۇناھ ئۆلگەن خەلقنىڭ ، ئاياللار ، بالىلارنىڭ دەۋاسى يوقمىكەن ؟ سو- رىقى يوقمىكەن ؟ ئۇ ئالتۇننى ئېلىپ تىنچىغان بىلەن بىز تىنچىد- مايمىز . ئۇكام رەخمىجان ، قانچە ئالسىڭىز ئېلىڭ ، ماڭا ئىككى مىلتىق ، مىڭ پاي ئوق جايلاپ بېرىڭ !

— بولىدۇ ، ئاكا ، مىلتىققا ئىگە بولىسىز ، ئاز كۈن تەخىر قىلىڭ ! — دەپدى رەخمىجان مەنلىك قىلىپ ، — خەلق ئويغىنىپ مىلتىققا قول سوزسەن دەيتتىم ، مانا بۈگۈن بۇ

ئارزۇيۇمنىڭ ئەمەلىيىتىنى كۆردۈم .

مۇختەرباي شۇ كۈنى نۇرىنى قارىغىغا مىنگەشتۈرۈپ قە-
دىمى كارۋان يولى بىلەن شەھەردىن مەھەللىسىگە قاراپ يۈرۈپ
كەتتى . ھەممە ياق قېلىن قار ، شەھەر كوچىلىرى ھارۋا ، چاند-
لار بىلەن تولغان . تاشلەپكىدە يەنىلا دۇكانلار ئېچىلغان ، بازاردا
ئادەم مىخ - مىخ . خىتاي بازىرىدا يولنىڭ چېتىگە داق يەردىلا
كۆمۈر چوغى دۆۋىلەنگەن . ئۇ يەردە جۈل - جۈل كورەك جۇۋا ،
كىگىز پايپاق ، پۈرمە چورۇق كىيىشكەن ، تىزلىرى ئوچۇق
نامراتلار دۈگىدىشىپ ئولتۇراتتى . بۇلار مەدىكارلار ، ئۇلار
مۇشۇ مەدىكار بازىرىدا خېرىدار كۈتۈپ سائەت - سائەتلەپ تۇرۇ-
شىدۇ ، مۇرىسىدىكى كەتمەن ، گۈرچەكلىرى بەدەنلىرى بىلەن
تەڭ تىترەشكەن بۇ ئادەملەر مەيدە - پاچاقلىرى چاۋات بولۇپ
كەتكۈچە ئوتقا قاقلىنىدۇ ، ئۇلار بەدىنىگە ھارارەت تاپقان ھامان
قورسىقىنىڭ ئاچلىقىنى يادىغا ئېلىشىدۇ ، لېكىن ئۇلاردا قور-
ساق تويدۇرىدىغان «ماھارەت» يوق . ئۇلار بىر كۈندە بىر قاتتىق
نانغا ئىگە بولالسا ھاياتتىن رازى . ئۇلار كەچتە بۇ شەھەرنىڭ
قارادۆڭ ، تاقىچى دېگەن مەھەللىلىرىدىكى ئەرزان دەڭلەرنىڭ
قۇرۇق بورا سېلىنغان پاتاقلىرىدا تىقىلىشىپ ، سىغىلىشىپ
يېتىشىدۇ . ئۇلارغا ھېچكىم پارمۇ ، سەدىقىمۇ بەرمەيدۇ ، ئۇلار
بۇ نەرسىلەرنى تىلىمەيدۇ ، ئۇلار ھەربىر كۈننى ئەنە شۇنداق
تىترەپ - غالىلداش ، قوللىرىنى پۈۋلەش بىلەن ئاچ - يالىڭاچ
ئۆتكۈزىدۇ . بۇلار گۇناھكارلار ئەمەس ، ئاق كۆڭۈل ئەمگەكچى-
لەر . ئۇلار نە - نەلەردىن «غۇلجا دېگەننىڭ بىر ئېرىقىدا
ئالتۇن ، بىر ئېرىقىدا كۈمۈش ئاقارمىش» دەپ ئاڭلاپ ، ئۇزاق
يولنى پىيادە مېڭىپ ، دېڭىز يۈزىدىن يەتتە مىڭ سەككىز يۈز
مېتىر ئېگىزلىكتىكى مۇزات داۋانلىرىدىن ئېشىپ بۇ يەرگە
بەخت ئىزدەپ كەلگەنلەر . ئۇلار بىرىنىڭ بىر تىيىن پۇلىغا كۆز
ئالايتمىدۇ ، بىرىنى بىھۈدە رەنجىتمەيدۇ ، كىمىنىلا كۆرسە ئىك-

كى قولىنى كۆكسىگە قويۇپ ، ئېگىلىپ سالام بېرىپلا تۇرىدۇ .
ئۇلارنىڭ بۇ يەرگە ھۆكۈمران بولۇش تەمەسمىمۇ ، غەربىزمۇ
يوق ، قورسىقى تويىسىلا ئاۋۇ دۈمبىسىدىن كۆمۈر چۈشمەي-
دىغان ئېشەكلەرگە ئوخشاش ئۆمۈر بويى قۇل بولۇشقا
رازى...

مۇختەرباي بۇ خىل ئادەملەرنى كۆپ كۆردى ، ئۇلار بىلەن
بىللە ياشىدى ، تۆت يىللىق مۇساپىرلىق ئۇنىڭغا بۇ ئادەملەرنى
تونۇشتۇردى . باي بالىلىرىدا يوق قىلىقلارنىڭ ئۇلاردا بارلىقىنى
كۆزى بىلەن كۆردى . شۇڭا ئۇ بۇ يېتىمچى دەپ ئاتىلىدىغانلارغا
ئالاھىدە ئامراق .

ئۇ خىتاي بازىرىغا كېلىپ بىر سامسوخانا ئالدىدا توختىدى :

— قانچە سامسال بار ھەي قاشقالىق ؟

— قانچىسى لازىمى غوجام ؟

— ئاۋۇ دۈگىدە يەگەنلەرنى ساناپ كېلە ، نۇرى جۇگۇ ، ھەرىد-

رىگە بەشتىن سامسا ، بىردىن گىردە ئېلىپ بېرى .

— ياشاپ كەتسە غوجام ، ساۋاب دېگەننى ئۇسۇۋالىدىغان

بولدىلا - دە !

— سەنمۇ پۇل دېگەننى ئۇسۇۋالىسەن ، قاشقالىق .

— قاشقالىق دەيدىكەنلا ، يەنە سامسا ئېلىپ بېرىدىكەنلىغۇ

غوجام ، يېتىمچى دېگەننىڭ ھەممىسى قاشقالىق جۇمۇسىلا .

— خوتەنلىك ، ئاقسۇلۇق ، كۇچالىقىرىمۇ بار ، ھەممە-

سىنىڭ تامغىسى «قاشقالىق» .

نۇرى يۈگۈرۈپ كەلدى :

— يەتمىش ئىككىگەن ، — دەدى ئۇ ھاسىراپ ، — تام

تۈۋىدە ئىككى - ئۈچتىن بالىسى بار ئۈچ خوتۇنمۇ ئولتۇرىدۇ !

— ھە ، مەيلى ، سەكسەن بولسۇن ، تۆت يۈز سامسا ،

سەكسەن گىردە نەچچە بولىدۇ . سانئۋال ، ئالە !

مۇختەرباي غانجۇغىسىدىكى قىل خۇرجۇنىنى سامسىپەزنىڭ ئالدىغا تاشلىدى . خۇرجۇننىڭ ئىككى بېشى لىققىدە قەغەز پۇل ئىدى .

كەچتە ئۇلار مەھەللىسىگە قايتىپ چىقتى . مەھەللە سىرتىدا زاراتگاھلىق بار ئىدى . نۇرى زاراتگاھلىقتا ئۇن سېلىپ يىغلىدى ، ئۇ ئاتتىن سەكرەپ چۈشۈپ تىزىغا كېلىدىغان قارنى كېچىپ ئاپىسى بىلەن ئۇكىسىنىڭ قەبرىسىگە قاراپ يۈگۈردى . مۇختەربايىمۇ ئاتتىن چۈشتى ، ئۇنىڭ ساقال - بۇرۇتى قىرو باغلاپ ئاپئاق بولۇپ كەتكەنىدى .

— جېنىم ئۇكام ، ھەمرا ئۇكام !!!

نۇرى ھۆڭگىرەپ يىغلاپ كىچىكىگە قەبرىنى قۇچاقلاپ تېپىرلىدى . مۇختەربايىمۇ كىچىك قەبرىە يېنىدىكى چوڭ قەبرىەنىڭ ئالدىدا تىزلاندى .

— قېرىندىشىم ، بالىلىرىڭنى ئاسرىيالىمىدىم... مېنى ئە- پۇقىل... — دەپتى ئۇ ئىچ - ئىچىدىن ئۇرغۇپ چىقىۋاتقان ئازاب - ئەلەم بىلەن قاتتىق سىلكىنىپ .

نۇرى قاراڭغۇ چۈشكەندە ھالسىرىغان ، مۇكچەيگەن ھالدا ھويلىسىغا كىردى . ھويلىدا ئىككى قولى بىلەن كورەك جۇۋا سىرتىدىن باغلانغان ئاق ماتا پوتىغا تايىنىپ ئېگىز بىر گەۋدە سەل ئېگىلىپ تۇراتتى .

— دادا ! — نۇرى بۇقۇلداپ يىغلىغىنىچە ئۇنىڭغا قاراپ يۈگۈردى .

— يىغلىما بالام ! — دەپتى زىياۋۇدۇن تىترەڭگۈ بوغۇق ئاۋازدا ئاستا بالىسىنىڭ يىرىك چاچلىرىنى سىلاپ ، — يىغلىما بالام ، يىغلاۋەرمەي بىزمۇ باشقىلارنى يىغلىتايلى !!!

نۇرى دادىسىنىڭ تۇنجى ھېكمەتلىك سۆزىنى ئاڭلىدى .

قاراڭغۇ قىشنىڭ ئۇزاق كېچىلىرىنى غۇلجا ئۇيغۇرلىرى مەشرەپ بىلەن كۆڭۈللۈك ئۆتكۈزۈشكە ئادەتلەنگەن . يېزىلاردا ، شەھەرلەردە ، بايلارنىڭ ، كەمبەغەللەرنىڭ مەشرەپلىرى ئۈزۈل-مەيدۇ . بۇنداق مەشرەپلەرگە ھېكمەتلىك غوجام تېخىمۇ ئامراق . ئېگىز بويلىق ، قاڭشارلىق ، كىچىكىگە سارغۇچ كەكە ساقىلى بۈزىكە پاراشقان ، كەم سۆز ، مۇئامىلىسى سىلىق ، خۇشخۇي كەلگەن ھېكمەتلىك غوجامنىڭ ئەتراپىغا شەھەر - يېزىلارنىڭ ئادەتلىك پاقچىلىرى ، گەپچىلىرى ، سا- ئادەتلىك ئادەتلىرى ، ئوبدانان . ئۇلار مەشرەپ بىلەن قىشنى كۆڭۈللۈك ئۆتكۈزۈش . بۇ خىل مەشرەپلەردە ھەممە ئىلى ناخ- شادلىرى ئېيىلىمىدۇ . ئۈسسۈلچىلەر ھۈنەر كۆرسىتىدۇ ، چاق- چاقچىلار قىزىق- قىزىق چاقچاقلىرى بىلەن غوجامنى كۆلدۈ- رۈپ ھاياتنىڭ كۆڭۈللۈك ئىكەنلىكىنى ئىسپاتلايدۇ . غوجام بۇ خىل مەشرەپلەردە ھۆكۈمەت ، سىياسەت ۋە جەمئىيەتتىكى چوڭ ئىشلار توغرىسىدا گەپ قىلىشقا رۇخسەت قىلمايدۇ . ناخشا ، ئۈسسۈل ، چاقچاق ، يېيىش - ئىچىش مانا بۇ مەشرەپنىڭ بارلىق مەزمۇنى .

غوجام قاتناشقان مەشرەپ ئەل ئىچىدە ھۆرمەتكە ئىگە ، بۇ مەشرەپلەرگە ھەممىلا ئادەم زوقلىنىدۇ ، لېكىن قاتنىشالايدىغان- لار تولىمۇ ئاز . غوجامنىڭ كۆڭلىگە يېقىش ئەلۋەتتە شەرتلەر- نىڭ بىرىنچىسى ، بۇ مەشرەپكە قاتنىشالغانلار كېرىلىپ ماڭالايدۇ ، چوڭ - چوڭ سۆزلىيەلەيدۇ ، ئابروى ۋە پايدا تاپالايدۇ...

ئابدۇمەر مىڭبېگى ئۆزىگە ئوخشاش يېزا كاتتىلىرىدىن مە-
سۇم شاڭيو ، باھام شاڭيو ، تۇرسۇنبايلارنى ئەلچى قىلىپ يۈ-
رۈپ ، ئىككى يىل ئېتىشىپ بىر مەشرەپكە بۇ يىل ئارانلا قاتتىد-
شالدى . بۈگۈنكى مەشرەپنىڭ ساھىبخانلىقى ئۇنىڭ . ئۇ شە-
ھەردىكى ئۆيىنى بۆلتۈردىن بېرى مۇشۇ مەشرەپ ئۈچۈن قايتىد-
دىن ئېچىپ ياپتى ، ئاستى - ئۈستىنى تاختايلىق قىلىپ ،
قايقاقلىق دېرىزىلەر قويغۇزدى ، دەرۋازىنىمۇ كۆك سىرلىتىپ ،
تاملىرىنى ئاپئاق ھاكلاقتى . ئاسىيە خانىمنىڭ دېگىنى بويىچە
مېھمانخانىنى ئېسىل يىپەك پەردىلەر ، گىلەم ، يىپەك يېكەنداز-
لار ، مامۇق ياستۇقلار بىلەن بېزەپ ، كىشىلەرگە زوق بەرگۈدەك
ھالغا كەلتۈردى . ئاتار ئايالىنىڭ سەبىخە ، پەرىخە ئىسىملىك
قىزلىرى ئۈچۈن ئايرىم ئۆي تەييارلاپ سىم كارىۋاتلار ، ئۈس-
تەل - ئورۇندۇقلار ، كىتاب ئىشكاپلىرىنى ياساتتى .
مانا بۈگۈنكى مەشرەپكە غۇلجا شەھىرىنىڭ كاتتىلىرى تو-
لۇق كەلدى . بىرلا نېزەر خان غوجام ئۇنىڭغا :

— مەشرەپمۇ بۇ ، ئېغىز مايلاشمۇ ؟ — دەپ قوپال جاۋاب
بەردى ۋە كەلمەي قويدى ، لېكىن بۇنىڭ بىلەن ئابدۇمەر مىڭبې-
گىنىڭ روھى چۈشۈپ كەتمىدى . ئۇ ئىچىدە : «خەپ توختا ،
سېنىڭ دوتەيلىكىڭنى تارتىۋالمام !» دەپ قەسەم ئىچتى .
بۈگۈنكىسى ئىشنىڭ بېشى ، كىم بىلىدۇ ، بىر - ئىككى
يىلدىن كېيىن نېزەر خان غوجىمۇ تۇرداخۇنبايدەك «خائىن» بو-
لۇپ تۈرمىدە ئۆلەمدۇ تېخى . شۇنداق بولسا شېڭ دۈبەن ئۆ-
زىگە سادىق ئادەمنى دوتەي قىلىدۇ - دە . ئابدۇمەر مىڭبې-
گى يېقىندا ئۆز ساداقىتىنىڭ بىرىنچى قەدىمى قىلىپ چىۈ
سىلىڭغا ئىككى زىخ ئالتۇن بىلەن بىر مەخپىي خەت ئەكىرىپ
بەردى . خېتىنىڭ مەزمۇنىنى ئۆزىلا بىلىدۇ . نېزەر خان غوجى-
نىڭ ئۈستىدىن يېزىلغان بۇ خېتىدە : «تۈرمىگە كىرگۈچى
زىياۋۇدۇن غېنى ئوغرىنىڭ شېرىكى ، زىياۋۇدۇننىڭ ئاكىسى

مۇختەر ما خۇسەنگە ئەسكەر بولۇپ ، شېڭ دۈبەنگە قارشى تۆت
يىل ئوق ئاتقان ، ئۇلارنىڭ ئارقا تىرىكى نېزەر خان غوجا . توق-
قۇزتارا ، نىلقا ناھىيىلىرىدە ھۆكۈمەتكە قارشى قوراللىق تەشك-
لات بار ، ئۇنىڭ باشلىقى مۇشۇ ھازىرقى دوتەي نېزەر خان غوجا
دېگەن گەپلەرنى ئۇ بىكارلا يېزىپ قويمىغان - دە !

نېزەر خان غوجا قۇربان ھېيتتا مازاردا بولدى . ئۇ ھەممە
ئۆيلەرنى يۈز بېگى ، ئەللىكىبېشى ، ئونبېشى ھەتتا نامرات دېھقان-
لارنىمۇ قويماي پەتلىدى . ئاشۇ مۇختەراي ، زىياۋۇدۇننىڭ
ئۆيلىرىنىمۇ ھېيتلاپ ، ئابدۇمەر مىڭبېگىنىڭ بوسۇغىسىغا دەس-
سەبەمۇ قويمىدى . تېخى قۇربان ھېيت نامىزىدا قۇبىدە سېرىق
سەللىسىنىڭ بىر ئۈچىنى مەيدىسىگە چۈشۈرۈۋېلىپ نۇتۇق سۆز-
لەپ :

«پارىسچىلار ئالتە بۈيۈك سىياسەتنىڭ بىرى .
بۇلار ھېيتتا پارا ئېلىۋاتىدۇ دېگەن پىكىر بار ، پارى-
سچىلار ئالتە بۈيۈك سىياسەتنىڭ بىرى .
ئۇنىڭ تىلىمىنىڭ ئاستىدا تىل بار ، زىيەكنىڭ
ئۆز پېرىدىدا دەللىرىنى تۆككەنلىكى راست ، ئەيسا شاڭيونىڭ
ئۈچ يىل دەن تۆكەي ئۇنىڭ يېرىنى تېرىغانلىقى ئۇنىڭغا بەش
قولىدەك ئايان . لېكىن ئەيسا شاڭيو مەن ئاق دەپ تۇرۇۋاتسا ئۇنى
قارا دېيىشكە مىڭبېگىنىڭ تىلى قانداق بارسۇن . مىڭبېگىنى
سايلايدىغان ئىشنى ھېلىقى مالىيە نازىرى چىقارغانمىش ، قۇرد-
سۇن ، ئەيسا شاڭيولارنى رەنجىتسە ئابدۇمەر مىڭبېگىگە نەدىن
ئاۋاز كېلەتتى . پۈتۈن تارانچىلار ئۇنىڭ چىرايىغا قاراپ ئىش
قىلىدىغان تۇرسا... ئەيسا شاڭيونىڭ تورۇق يورغىنى مىڭبېگىگە
مىندۈرۈپ قويۇشنى پارا دېگىلى بولامدۇ ؟ ھېكىمبەگ غوجامنى
سايىرام كۆلى بويىدا قالماقلار قىرىق قوي ، تۆت تاي ، ئۈچ
قىسىر بايتال سويۇپ بىر ھەپتە مېھمان قىلدى . بۇلار پارا
ئەمەسمەن ؟ مۇشۇ غوجامغىلا يارىسام بايلارغا يارايەن ، بايلار-
غا يارىساملا مىڭبېگى ، شەنجاڭ ، دوتەي بولۇپ ئۆرلەۋېرىمەن...»

ناخشا بىلەن ساز قىزماقتا ، غوجام بېشىنى ساڭگىلىتىپ
باداشقان قۇرۇپ ئولتۇرۇپ ، ئۇزۇن بارماقلىرىنى يۇمشاق خۇ-
رۇم ئۆتۈكىنىڭ قونجىغا ئاستا چېكىپ پۈتۈن ئىشقى بىلەن ئىلى
ناخشىلىرىنى ئاڭلىماقتا . زىكرى ئەلپەتتەنىڭ دۇتارى ، ئابدۇۋە-
لى جارۇللا دېگەن يىگىتنىڭ ئاۋازى ، ھەرقانداق جان ئىگىسىنى
ئېزىۋېتىدۇ :

ئۆستەڭنىڭ تېگى لايدۇر
چاپسا كەتمەن ئۆتمەيدۇ .
زالىم تۇڭچىسى بەگلەر
بېشىمىزدىن كەتمەيدۇ...

غوجام ئۆزى بەگ تۇرۇپ نامراتلارنىڭ نالە - پەريادىغا
نېمانچە قۇلاق سالىدىكەن ؟ غۇلجا تەۋەسىدىكى ئون يەتتە غولنىڭ
ئۈچى ئۇنىڭ ، ئىككى مىڭ ئۆيلۈكتەك يانچى ئۇنىڭ يېرىنى
تېرىيدۇ . بۇغداي چەش بولغاندا ئۇنىڭ ئادەملىرى چىقىدۇ -
دە ، چەشنى ئونغا بۆلۈپ سەككىزىنى دېھقانغا ، ئىككىسىنى غو-
جامغا بۇيرۇيدۇ . چولۇقاي ، توخۇچىيۇز ، شاغلىقتام... ئۇنىڭ
يېرىنىڭ ھېسابى يوق ، پۈتۈن غوللارنىڭ سۈيى ، يۇرتلارنىڭ
خېلى كۆپى ، مۇنۇ شەھەر يېنىدىكى ، جىرغىلاڭ ئەتراپىدىكى
يەرلەرمۇ... ھەممىسىلا ئۇنىڭ ، ئۇ بىر كۈن ئەمگەك قىلمايدۇ ،
كىيىمىگە توپا قوندۇرماي يازىچە قوزا ، قىمىز بىلەن تاغلاردا ،
مېۋىنىڭ شىرنىلىرىنى يەپ باغلاردا يۈرىدۇ ، ئۇنىڭ ئاشلىقىنىڭ
سانى يوق ، مېلىمۇ شۇنداق . لېكىن ئۇنى ھېچكىم پارخور
دېمەيدۇ ، مەن بىر يورغا ئالغىنىمغا ھەممىلا ئېغىزدا «پارخور»
دەپ تىللانماقتىمەن . تېخى مۇنۇ غوجام يەنە شۇ زىيەكتەك يالاڭ
تۆشلەرگە كۆڭۈل بۆلۈپ نالە- پەرياد ئاڭلاشقا ئامراقكىنا!...
ناخشىلار تۈگەپ ، مەرغۇلمۇ ئاخىرلاشتى . لېكىن پەگادا

زوڭزىيىپ ئولتۇرغان ساھىبخان ئابدۇمەر مىڭبېگىنىڭ خىيالى
ئاخىرلاشمىدى .

— قاشقالىق ھۇي ! — دېدى ئىبراھىم كېمىچى ئابدۇ-
مەر مىڭبېگىنى نوقۇپ ، — ئۇخلاپ قالدىڭمۇ ، ھوشۇڭدىن
كەتتىڭمۇ ؟

— ياق ، بۇ ياق ئالتە قوزا ، بىر تاي قانچە بولىدۇ دەپ
ھېسابلاپ چىقىرالمىۋاتىدۇ ! — دېدى بوۋىخان «كور» دېگەن
چاقچاقچى چاقچاقنى ئۇنىڭغا مەركەزلەشتۈرمەكچى بولۇپ ، —
ھەر كۈنى سەھەردە تۇرۇپ قويچىلىرىدىن قانچە تۆل ئالدۇق دەپ
سوراشنىڭ ئورنىغا ، قويلارنىڭ قۇمىلىقى قانچە دەپ
سورىغۇدەك .

— ھا - ھا - ھا...

ئابدۇمەر مىڭبېگىنىڭ لەقىمى «خەسس» بولغاچقا ، ئۇ-
ناخ خەسسلىكى چاقچاق بىلەن دۇمبالىنىشقا باشلىدى :

— توخۇلارغا تېرىقنى ساناپ بېرىدىغان خەسس !
— كەپتەرلەر داننى كۆپ يەۋالسا شېڭ دۈبەنگە ئەرر
يازغان خەسس !

— سېغىزخان توخۇم ئوغرىلىسا قۇرغۇيلىرىنى جازالىغان
خەسس !

— ئاسىيەخان پۇل سورىسا بانكىنى كۆرسىتىپ قويغان
خەسس !

— پۇل جىق كەتمىسۇن دەپ تۈل خوتۇن ئىزدەيدىغان
خەسس !

— چوڭ ئوغلى ساراڭ بولۇپ قالسا باخشى چاقىرىشقا
چىدىماي ، ئۆزى باخشى بولۇپ پېرە ئوينىغان خەسس !

— غەلۋىرگە ياماق سالىدىغان...

— قېتىققا چۈشكەن قىلنى شۈمەپ تاشلايدىغان...

— شامىنى بىر ئاي چاينايدىغان...

— كۆڭلىكىگە كاۋا يوپۇرمىقىدىن ياماق سالدىغان...
كۈلۈپ كۆزلىرىدىن ياش چىقىپ ، ئۈچەيلىرى ئۈزۈلگۈدەك
بولغان غوجام ئاخىر قولىنى كۆتۈرۈپ چاقچاقنى توختىتىشقا
شەرەت قىلدى . چاقچاق توختىدى . ئابدۇمەر مىڭبېگى ئورنىدىن
تۇرۇپ قوللىرىنى قوۋۇشتۇرۇپ :

— قېنى قىمىزغا باقايلى ، تۆگىنىڭ قىمىزى . مەشرەپنى
دەپ تۆت تۆگىنى ئۆيدە بېقىپ قىمىز قىلدۇردۇم . ئاخشام
قىلغان ، يېڭى قىمىز ، غوجام ! — دەپ ئۇ بىر قونغان قىمىز-
نى ئىچمەيدىغان غوجامغا ئالاھىدە چۈشەندۈرۈپ ، — كاۋاپ
ئالسىلا ، غوجام .

— ھە ، ھە ، — دەپ غوجام ، — ئەمدى خەسسى
دېمىسەك بولغۇدەك ، قىشتا تۆگە قىمىزى ، پاقان كاۋىپى... قولى
جىق ئوچۇقكەن ، ئوچۇقكەن...
كۆپچىلىك يەنە كۈلۈشتى .

— بايتال قېرىسا پەرت قىلىشىدۇ ، خەسسى قېرىسا مەرد-
لىشىدۇ ، دېگەن ماقال بار ، غوجام ، — دەپ بوۋىخان يەنە
چاقچاق باشلاپ ، — قارىسىلا ، مۇنۇ كاۋاپ چىشى قوزنىڭ
گۆشىدەك قىلىدۇ . نېمىشقا ئەركەك قوزنىڭ گۆشىدىن قىلىمدى ؟
— سىڭا يېنىدىن قارىسا شۇنداق كۆرۈنىدۇ ، — دەپ
زىكرى بوۋىخاننىڭ بىر كۆزى ئەلەس بولغاچقا «كۆز» گە ھۇجۇم
قىلىپ .

— مەن خاتا كۆرگەن بولسام ئابدۇۋەلى قاراپ
باقسۇن ئەمىسە ! — ئابدۇۋەلى جارۇللانىڭ لەقىمى «قارىغۇ»
بولغاچقا بوۋىخان چاقچاقنى ئۇياققا يۆتكىدى .

— بۇ كاۋاپ قوي كالىسىدەك قىلىدۇ ، ھە ، ئىبراھىم
ئاكا ! — دەپ ئابدۇۋەلى جارۇللا «تاز» لەقىمى بار ئىبراھىم
كېمىچىگە ھۇجۇمنى توغرىلاپ .

— چاقچاق مايماق چىققىلى تۇردى ، — دەپ ئىبراھىم

يېنىدىكى «توكۇر» لەقەملىك بىرىگە .
قېزا ، كاۋاپ ، قىمىز مېھمانلارنىڭ ئىشتىھا ، ئىلھامىنى
قوزغىدى . ئۇلار كۈلكە - چاقچاق بىلەن ھېلىدىن - ھېلىغا
پىيالىلىرىنى ئوتتۇرىدا ئولتۇرۇپ قىمىزنى سورۇپ قويۇپ بې-
رىۋاتقان كىشىگە سۇنۇشاتتى . كاۋاپ توشۇغۇچىلار ھويلىدىن
دەرۋازا يېنىدىكى تېگى ئامبارلىق ئېگىز ئۆيگە تاختاي پەلەمپەي-
لەردىن يۈگۈرۈپ چىقىشىپ - چۈشۈشمەكتە ، ھەممىلا ئادەم
بۈگۈنكى مەشرەپتىن رازى ئىدى .

مانا داستىخان يىغىلىپ يەنە ساز - ناخشا باشلاندى . زىكرى
ئەلبەتتا ئىسىملىك قارا قاش ، ئاق يۈزلۈك يىگىت كۆڭلەكچان
بولۇۋېلىپ ، دۇخاۋا بۆكىنى كەينىگە سۈرۈپ قويۇپ «راك»
مۇقامىنى باشلىدى . مۇقامنىڭ سۆزلىرى مەزمۇنى تىرەن يېزىل-
ھان نەۋائىي نەزەللىرى . ئاڭلىغۇچىلار ئۇقمايدىغان گەپلەرمۇ
كۆپ . لېكىن ئۇلار خۇددى خۇداغا ئېتىقاد باغلاپ ئىبادەتتە
ئولتۇرۇشقاندەك جىم ، ھەتتا پۈتلىرى ئالدىدىغانلىرىمۇ مۇقام
تۈگىمىگەچە مىدىر قىلىشماي پۈتۈن ۋۇجۇدى بىلەن بۇ سىرلىق ،
مۇقەددەس ناخشىنىڭ ئىچىگە كىرىپ كەتكەن . ئۇلار ئۈچۈن
ھازىر مۇشۇ مۇقام بەخت ھەم ئېتىقاد . ئۇلار ئۈچۈن دۇنيادا
ئۇنىڭدىن يېقىملىق ، جانغا ھۇزۇر ناخشا ياكى قىرائەت يوق .
مۇقام بىر ئۇلۇغ روھنىڭ چىلىلغۇچىسى ، بىر گۈزەل تۇيغۇنىڭ
ئويغانقۇچىسى ، بىر گۈزەل كېلەچەكنىڭ بېشارىتى... ئاخىر
«بى - بى - بى» بىلەن مۇقام ئاخىرلاشتى . ئۇنىڭغا ئۇلاپلا
زىكرىنىڭ يېقىملىق ، بومراق ئاۋازىغا ئابدۇۋەلىنىڭ جاراڭلىق
يۇقىرى ئاۋازى قوشۇلۇپ ، ئىلى مەشرىپىنىڭ ناخشىلىرى باش-
لىنىپ كەتتى . جالالىدىن ئۈسسۈلچى ئورنىدىن تۇرۇپ پۈت ،
قول ، بەل ، باش ، قاش ، كۆز ، ئېغىزلىرىنى ھەرىكەتلەندۈرۈپ
ئۈسسۈلغا چۈشتى . ئۇنىڭ بەللىرى شۇنداق ئەۋرىشمىكى ، كىم-
گە تولغىنىپ قاراپ قويسا شۇنىڭ ھەۋسى قوزغىلاتتى ، كىمگە

قاراپ فاش ئېتىپ قويسا شۇنىڭ شەھۋەت قىزغىنلىقى ئاشاتتى ، كىمگە ئېگىلىپ تەزىم قىلسا شۇنىڭ قەلبى ھۆرمەت غۇرۇرى بىلەن سۆيۈنەتتى ، بىراق ئۇ ھەممە ھۆرمەت ، ناز - كەرەشمىسىدىن غوجامغا بېغىشلىغانىدى . ئۇ تولغىنىپ ئويىناپ بىر تال كەمپۈتنىڭ يېرىمىنى ئۆزى چىشلەپ ، قالغان يېرىمىنى غوجامدىن ئېلىپ ئاغزىغا چىشلىتىپ قويۇۋىدى ، ئۆيدە قىغاس كۆتۈرۈلدى...

جالالىدىن ئۇسسۇلچىنىڭ ئۇسسۇلى تۈگەش بىلەن ئابدۇمەر مىڭبېگى كۆپچىلىككە :

— مېنىڭ خوتۇنۇم بىر گارمون چېلىپ بەرسەم دەيدۇ ، — دەپ ئېلان قىلىۋىدى ، غوجام دەرھاللا :

— ھە ، ھە ، ھە... ئورۇسنىڭ ئۇ نېمىسى سېنىڭ ئۆيۈڭدىكىمۇ كىرىپتۇ - دە ، ئاڭلىساق ئاڭلايلى ! — دېدى .

شۇ ھامان پەگادا كۆپچىلىككە تەزىم قىلىپ سېرىق چاچ ئاسىيە بىلەن قىزلىرى پەيدا بولدى . ئاسىيە غوجامغا ئالاھىدە تەزىم قىلدى ، ئاندىن كېيىن كۆپچىلىككە تەزىم قىلدى .

— مانا ، مانا يېڭىلىق ، — دېدى غوجام ئۇيغۇر مەشرىپىگە تۇنجى بولۇپ كىرگەن خوتۇن - قىزلارغا نارازىلىق بىلەن قاراپ .

— پاه ، پاه ، نوغايلىرىنىڭ چالدىغىنىمۇ قالىتىسكەنا ! سەبىخە كۆڭلەكچان ئىدى ، ئۇنىڭ بېلى پۈرمە كۆڭلىكى ئىنچىكە بەللىرىنى ، تولۇق كۆكسىنى ، چىرايلىق بويۇن ، يوتەلىرىنى گەۋدىلەندۈرگەنىدى ، ئۇزۇن ، توم ئىككى تال ئۆرۈمە چېچى ئەتراپىدا ئويىناپ تۇراتتى . چىرايلىق قىز - چوكانلار ئۈچۈن ھەرىپمە قىلىشتىن يالتايمايدىغان مەشرەپ ئەھلىنىڭ كۆزلىرى ئۇنىڭغا تىكىلدى . ئۇلار ئولتۇرالمىي قىمىرلاشتى ، بىر - بىرىنىڭ قۇلقىغا پىچىرلاشتى ، كۆزلىرى بىلەن ياش ، چىرايلىق ، شوخ قىزنىڭ ئۆزلىرىنى بىردەمدىلا مەست قىلغان نازۇك ئەزالىرىنى شەرەت قىلىشتى . قىزنىڭ بۇ قېرىلارنىڭ

كۆزلىرى بىلەن كارى يوق . ئۇ گارموننىڭ تاسمىسىنى بويىغا سالدى - دە ، بارماقلىرىنى گارمون تىللىرىغا تەگكۈزۈپ يېقىملىق تاتار ناخشىلىرىغا ، ئاخىرىدا ئادىنوچكىغا ئوينىتىۋەتتى . گارمون ئادىنوچكىغا چېلىنىش بىلەن ئاسىيە خېنىم ئوتتۇرىغا چۈشتى . ئۇ شۇنداق چاققان ، يېقىملىق ئاياغ ھەرىكىتى قىلدى . كى ، جالالىدىن زادىلا ئولتۇرالمىي ئۇنىڭغا يانداشتى . ئۆيدە قىغاس ۋە ھوششەرە قىزىپ كەتتى . ئادىنوچكا راسا ئەۋجىگە چىققاندا ، ئاسىيە غوجامنىڭ ئالدىغا كېلىپ خۇشكەتتى قىلىپ تۇرۇۋالدى . غوجام يېنىدىكى سالىجانبايغا كۆز ئىشارىسى قىلدى . ئۇنى ، سالىجانباي بىر سىقىم پۇلنى ئاسىيەنىڭ بېشىدىن ئۆرۈپ پەتئۇسقا سالدى .

— غوجام دادا ، سىلنى تانىشىغا تارتىۋاتىدۇ ! — دېدى جالالىدىن ئاسىيەنىڭ مەقسىتىنى چۈشەندۈرۈپ .

— خۇپتەن بولدى ! — دېدى غوجام سوغۇقلا . ئاسىيە قىزلىرى بىلەن چىقىپ كەتكەندىن كېيىن غوجام : — ئابدۇمەر ، قىزلىرىڭ قالىتىسكەنا ، چىۋىسىلىڭنىڭ با-لىمىرى كۆرۈپ قالمىغاي ، خۇدايىم ساقلىسۇن ! — دېدى . كۆپچىلىك تالا - تۈزگە چىقىشتى . بىرى ھويلىدا ئەزان ئېيتتى . ئۆيگە جايىنامازلار سېلىندى . خۇپتەن ئوقۇمايدىغان زىكرى بىلەن ئابدۇۋەللىلەر تالاغا چىققاندىن كېيىن ، زىكرى : — پاه ، مۇنۇ قاشقالقنىڭ نوغاي خوتۇنى پەرىزاتكىنە ، — دېۋىدى ، ئابدۇۋەلى :

— قىزى قالىتىسكەن ، سانايى نەفسىگە بەرسە ، شېرىننىڭ رولىغا چىقسا بولىدىكەن ، مەن پەرھاد بولسام ، — دېدى . — ئۇ شېرىن بولسا پەرھادنىڭ رولىنى ماڭا بېرەرسەن ھە ، — دېدى زىكرى ، — كۆرمەي قېلىپ خاتا ئىش قىلىپ قويامسەنكىن دەيمىنا ! — ئۇلار كۈلۈشتى . نېرىن تارتىلغاندىن كېيىن مەشرەپ ئاخىرلاشتى . كالاس -

كا ، خادىك ، كۈمۈش ئېگەر - جابدۇقلۇق يورغىلار بىلەن مېو- مانلار يولغا چىقتى . خۇشاللىقمۇ ئۈزىدى . بايا مىڭبېگىگە غۇلجا خەلقى كۈلكە ئۈچۈنلا يارالغاندەك تۇيۇلغانىدى ، ئۇ ئۆمرىدە بۇنچىلىك جىق كۈلكىنى تۇنجى قېتىم كۆرۈپ تۇرۇپتۇ . ھارۋىد- لار ، ئاتلار ئۇزۇپ كەتسىمۇ يىراقتىن يەنە شۇ كۈلكە ئاۋازى ئاڭلىنىپ تۇردى...

— غوجام ياقتۇرمايدۇ دېسەم ئۇنىماي گارمون چالدۇ- رۇپ ، ئادىنوچكا ئوينىتىپ ، غوجام چوقۇم خاپا بولدى ، — دېدى ئاسىيە ئابدۇمەر مىڭبېگىگە كايىپ .

— نېمىشقا سىز ئۇنىڭغا تولغىنىپ قاش ئاتىسىز ! — دېدى مىڭبېگى ئاسىيەنى ئەيىبلەپ ، — غوجام سىزنىڭ غىلا- جىڭلىقىڭىزدىن خاپا بولدى !

— نېمە دەيدىغاندۇ ، خوتۇن خەقنىڭ غىلجىڭلىغىنىدىن خاپا بولغان ئۇيغۇرنى مەن تېخى كۆرمىدىم !

— ئەرلەرنى كۆرسە غىلجىڭلىمايدىغان نوغاي خوتۇنى مەن تېخى كۆرمىدىم !

— ئانداق بولسا نېمىگە ئالغان نوغاي خوتۇنى !

— بايلارنى دوراپ - دە !

— ھېلىمۇ بولسىمۇ سەھرانىڭ يولى ئوچۇق !

— سىزگىمۇ قازاننىڭ يولى ئوچۇق !

— مەن بۇ ئۆيىدىن چىقمايمەن . ماڭا بەرگەن تىلخېتىڭىز بار ، دىنىي نازارەتكە ئاپارسام تاتار قازىلار بار ، ھازىرلا كەش- ئىزنى توغرىلايدۇ .

— نوغاي داموللامدىن يۈزىگە تېتىيدىغان مۇتائالى خەلىپ-

تىم بار ، ھازازۇللارنى دوزاخقا بۇيرۇيالايدۇ !

ئۇلار گەپ تاللىشىۋاتقاندا ، ئۆيگە ساقاللىق بىرى ھاسىراپ كىرىپ كەلدى :

— ۋاي مىڭبېگى ، يامان بولدى . چوڭ ئۆيگە بۇلاڭچى

كەلدى . ئالتە قازاق غېنى ئوغرى بىلەن كېلىپ مال قورۇدىن بىر ئۇيۇر يىلقا ، ئايىمنىڭ ساندۇقلىرىنى ، سىلىنىڭ ھېلىقى يىغقانلىرىنى بۇلاپ كەتتى . غېنى ئوغرى ... ئېيت ئاۋۇ ئابدۇمەر قاشقاللىققا ، جېنى مېنىڭ ئاللىقىنىمدا دەيدۇ ، تېخى !

ئابدۇمەرنىڭ بېشى پىرىدە ئايلاندى . بىرىنى قولغا كەلتۈ- رىمەن دېسەڭ ، يەنە بىرى تىخ بولۇپ سانجىلىۋاتقان ، بىرىگە ئېرىشمەن دېسەڭ ، ئوندىن ئايرىلىۋاتقان ، بېشىنى ياپساڭ قو- ڭى ئېچىلىپ قېلىۋاتقان ، بۇ قانداق جاھان ، ياخشى كۈن كۆ- رۈش ئۈچۈن شېڭ دۈبەنگە بېقىنماي بولمايدۇ ، ئىست ، غوجام- غا قىلغان ئەقىدەم ، قارا ، ئۇلارنىڭ چاقچاقلىرىنى تېخى . غو- جامنىڭ ئاغزىدىن بىر ئېغىز ياخشى گەپمۇ چىقىمدا ؟ لېكىن ئۇ غوجامنىڭ «قىزىڭنى چىۋ سىلىڭنىڭ بالىلىرى كۆرۈپ قالدى- سۇن» دېگەن گېپىنى ئاڭلاپ قالدى . ئۇلارغا كۆرسىتىشنىڭ يولى بارمىكىن ، توختى تۇڭچى دەپ بىرى بار دەيدۇ ، يەنە بىر چوكا ئالتۇن خەجلىسەم كۆرۈشكىلى بولارمىكىن ؟ ئايلا ، مۇنۇ غېنى دېگەن ئوغرىنىڭ مېنىڭ بىلەن قېرىشىپ قالغىنى نېمى- سى ؟ بىر ئۇيۇر يىلقىنى ھەيدەپ كەتكەن بولسا ، ئونى ئاز دەپ خوتۇننىڭ زىرە - پىرە ، توگا - پوگاللىرىنى ئالغان بولسا... ئۇنىڭ بىلەن تەڭ بولغىلى بولامدۇ ، قاشقىردەك ، چىلبۆرىدەك ئوغرى قازاقلرى بار ئۇنىڭ...

— ئات توقۇ ! — دەپ ۋارقىرىدى ئۇ ئاشقان نېرىنغا

ئەمدىلا قول سالغان ساقاللىققا ، — بولە ، كېلىپ يە ! ئۇ ئېتىنى دەرۋازىدىن دېۋىتىپ چىقىپ كەتتى ، ئۇنىڭ نەگە ماڭغىنىنى ئاسىيە ئەلۋەتتە بىلمەيتتى . ئاسىيە تېخىچىلا ئۇخلى- مىغان قىزلىرىنىڭ يېنىغا كىردى . سەبىخە خەت يېزىۋېتىپتۇ ، كىچىكى ئۇخلاۋېتىپتۇ . ئاسىيە قىزى بىلەن مۇڭدېشىپ ئىچىنى بوشتىشقا ئادەتلەنگەن . كىتاب ئوقۇپ ، رۇس - تاتارلار گىمنا- زىيىسىدە تەلىم ئېلىپ كۆپىنى ئۆگەنگەن ، ئەمدى ئون ئالتە ياشقا

كېرىپ ئەقلى يېتىشكەن قىزى دائىم ئۇنىڭغا يېڭىچە ، ياخشى مەسلىھەتلەرنى بېرەتتى ، يېڭىلىقلارنى ئېيتىپ بېرەتتى . قىزى ئاندىن ھەممىلا جەھەتتە ئۆتۈپ ، ئانىسىنىڭ ھەۋسىنى قوزغىدى . ماقتا ئىدى . ئۇ ئۈستەلگە ئېگىلىپ ئولتۇرۇپ پۈتۈن دىققىتى بىلەن خەت يېزىۋاتقان قىزىنىڭ ئۈستىدىن خەتكە قارىدى . ئۇ- نىڭ «سالام خەت» دېگەن بىرلا سۆزگە كۆزى چۈشتى . قىز خەتنى لاتىن يېزىقىدا يازماي ئۇيغۇرچە يازغانىدى . ئانا چۆچۈپ خەتكە يەنە قارىدى - دە ، «نۇرى» دېگەن ئىسمىنى كۆرۈپ قالدى . ئۇ پۈتۈننىڭ ئۇچىدا دەسسەپ تام مەشكە يۆلىنىپ تۇرۇپ قىزىغا سىنچىلاپ قارىدى : قالپاقلىق لامپۇچكا تۆۋەن چۈشۈرۈل- گەن ، قىزىنىڭ ئاق سېرىق يۈزى يېرىم يورۇق ، يېرىمى كۆلەڭگە - بەئەينى سۈرەتلەردىكى گۈزەللەرگە ئوخشايتتى ، بولۇپمۇ قىزغۇچ يۈزىگە سايە تاشلاپ تۇرغان ئۇزۇن - ئۇزۇن كىرىپكىلىرى ، ئېقىپ چۈشكەندەك چىرايلىق بۇرنى ، ئەگمە قاش- لىرى ، پىچىرلاۋاتقاندەك بىردە ئېچىلىپ - بىردە ھىملىشىپ تۇرغان قىزىلگۈل پورىكىدەك لەۋلىرى ، توم چاپلىرى ئانىغا ئۆزىنىڭ ياشلىقىنى ، ھېسسىياتىنىڭ قۇربانى بولۇشقا تەييار تۇر- غان چاغلىرىنى ئەسلەتتى . ئۇ قازان شەھىرىدە تاتار ئوتتۇرا مەكتىپىدە ئوقۇۋاتقاندا ، تازا ھازىرقى سەبىخەدەك چىرايلىق ، ھېسسىياتچان ئەمەسمىدى ؟ قېنى ئۇ گۈزەللىك ، قېنى ئۇ ئىن- تىلىش ، قېنى ئۇ غايە ؟ ئۆكتەبىر ئىنقىلابى ئۇنى ئاتا - ئانىسىز قىلىپ قويدى . دادىسى ئېتىلدى ، ئانىسى ئورۇسلار بىلەن ياۋ- روپاغا قېچىپ كەتتى . ئاسىيە بوۋىلىرى بىلەن قىرىم- قازان تاتارلىرىغا قوشۇلۇپ قازاقىستانغا ، سىبىرىيىگە ھەيدەلدى . ئۇ نەق ئون ئالتە يېشىدا سەبىخەنىڭ دادىسى ، ئۇيغۇر يىگىت بىلەن تونۇشتى . ئۇ تېزلا دۇنيا مۇھەببەت ، لەززەت مۇھەببەت ، ھايات- نىڭ ئۆزى مۇھەببەت دېگەن خۇلاسىگە كەلدى . ئۇلار ئاددىيلا بىرنەچچە بوتۇلكا ۋودكا ، بولكا ۋە قەنت - گېزەك بىلەن ئالمۇ-

تەدىكى ئوقۇغۇچىلار ياتقىدىلا توي قىلىشتى . ئۇنىڭ ئېرى ئۇيغۇردىن چىققان بىر تالانت ئىگىسى ئىدى . ئۇ ئۇيغۇر ، قا- زاق ، رۇس تىللىرىدا شېئىر يازالايتتى ، پۇشكىننىڭ ، لىرمۇند- توفنىڭ شېئىرلىرىنى رۇسچە دېكلاماتسىيە قىلسا ، رۇس قىز- لىرى ھاياجانلىنىپ ئۇنى قۇچاقلاپ سۆيۈپ كېتەتتى . ئۇ ئاجا- يىپ ناتىق ئىدى ، رۇس تىلىدا «لېنىن تۇغى» دېگەن تېمىدا سۆزلىگەن سۆزى مۇكاپاتلىنىپ ، «كومسومولسىكى پراۋدا» گېزىتىدە بېسىلغان . ئۇ يەنە ئاجايىپ ناخشىچى ، پۈتۈلچى ۋە رەسسام ئىدى...

لېكىن ئۇ ئىككى قىزىنى ئاسىيەگە تاشلاپ ئۇلار بىلەن تۈزۈككىنە خوشلاشمايلا كېتىپ قالدى . كېيىن ئۇلار ئۇنى ئېتىۋەتتى ، ئاسىيە ئۇنىڭ نېمە گۇناھ قىلغىنىنى بىلمىدى . ئۇ شۇ دەۋرگە ، ئىستىبادات ھۆكۈم-رانلارغا ئىچ - ئىچىدىن نەپەرتلەندى . چۈنكى ئۇ ئېرىنىڭ بىگۇناھ ، ساپ ئىكەنلىكىگە ئىشىنەتتى . راستىنلا شۇنىڭ ئۈچۈن ئېتىلغان بولسا ئۇ دەۋر- گە ، ئۇ دەۋرنىڭ سەركەردىلىرىگە نەپەرتلەنمەي قانداق قىل- سۇن ؟ ئۇ جان ساقلاش ، سۆيۈملۈك ئېرىدىن قالغان مۇنۇ ئىككى قىزنى بېقىپ قاتارغا قېتىش ، ئانلىق بۇرچىنى ئادا قىلىپ ئۆزىنىڭ ئىنسان ئىكەنلىكىنى ئۆزىگە ئىسپاتلاپ بېرىش ئۈچۈن ، بۇنىڭدىن بىرنەچچە يىل بۇرۇن ئۆزىگە ئوخشاش زامان قاققۇنلىرى بىلەن بىللە غۇلجىغا قېچىپ كەلدى . قازان شەھى- رىدىكى سۆيۈملۈك ئانا مەكتىپى ، كاتتا جاي ، باغلىرى ، ياۋرو- پاغا قاتناپ تۇرىدىغان سېرىق ساقال ، سېرىق قاش ، ھەيۋەتلىك كىيىنىپ ، ھاسا تۇتۇپ يۈرىدىغان دادىسى ، دائىم تەسۋى سېي- رىپ ، كىتاب ئوقۇپلا يۈرىدىغان داموللا بوۋىسى ، تۈرك ئاياللى- رىدەك كىيىنىپ يۈرىدىغان مېھرىبان مومىسى ۋە فرانسۇزچە ياسىنىپ ، ئالتۇن ئىچىدە يالت - يۇلت قىلىپ تۇرىدىغان ئاند- سى ، گۈزەل قىرىم ، كاۋكاز ، ۋولگا ، قارا دېڭىز بويلىرى...

ھازىر ئۇنىڭدىن تولىمۇ يىراقتا ، گويا چۈشتەك ، گويا بىر گۈزەل ئارزۇدەك ئۇنىڭ خىيالى ۋە مۇھەببىتىگە ئايلىنىدى . ئۇ- نىڭ قەلبىدە مۇھەببەت ، ئائىلە دېگەنلەر ئاللىقاچان كۆيۈپ كۈل- گە ئايلىنىپ بولغان . ئۇ لىۋ تولستويىنىڭ «ئاننا كارىنىنا» رومانىدىكى ئانئادەك ئۆلۈم يولىنى تاللاپ بولغان ، لېكىن ئىككى پۇتىغا ئىككى قىزى چاپلىشىشقا ، ئۇ پويىز چاقىغا ئۆزىنى ئاتالمايدۇ . ئۇ ھازىر شۇ يازغۇچىنىڭ «تىرىلىش» رومانىدىكى ماسلوۋا . بىرى ئۇنىڭغا مۇھەببەت توغرىسىدا گەپ قىلسا ئۇ ماسلوۋادەك : «نېمە ئۇ مۇھەببەت دېگەن ، مەن ئۇنى ئاللىبۇرۇن چۆرۈۋەتكەن !» دەپ جاۋاب بېرىدۇ . ئۇ ئۆزى ئۈچۈن ياشاشنى تاماملىغان . ئۇ ئىككى قىزى ئۈچۈن ياشايدۇ . ئابدۇمەر مىڭبېگىنىڭ ئەلچىلىرىگە ئۇ : «مېنىڭ بەدىنىم قىزلىرىمنى بېقىشقا يارىسا بولىدى . شەھەردە ئۆي تۇتۇپ بەرسۇن ، قىزلىرىمنى ئوقۇتسۇن ، مېنى ئۆمىلەپ يۈرۈپ خىزمىتىمنى قىل دېسىمۇ مەيلى دەيمەن» دەپ جاۋاب بەرگەن . شۇڭا ئۇ مىڭبېگىنىڭ دېگىنىنى قىلىدۇ ھەم ئۇنىڭغا دېگىنىنى قىلدۇرىدۇ . ئۇ بۈگۈن ئۆز مەيلى ئەمەس ، مىڭبېگىنىڭ بۇيرۇقى بىلەن بايلارغا ئادد- نوچكا ئويناپ بەردى . ئۇ ئۆزىگە تىكىلگەن ئونلىغان ئىشقاۋاز كۆزلەرنى سەزدى ، بىرلىرى كۆز قىستى ، بىرلىرى قاش ئاتتى ، بىرلىرى لېۋىنى تامشىدى... ئۇلار كۆڭلىدە : «ئاشۇ ساقاللىق ، قوپال سەھراققا خوتۇن بويسەن ، سەن شۇنچىلىك بىر خوتۇن ، بىزنىڭ ھەرقانداق تەلپىمىزنى يەردە قويمايسەن !» دېيىشمەك- تە . ئاسىيە خورلۇق ، كەمسىتىش دېگەنلەرگە كۆنۈك . ئۇ مۇند- چىلاردا تازىلىق ئىشچىسى بولدى : «يۇيۇپ قويە» دېيىشەتتى بىرلىرى يالىڭاچ پېتى ئىشكىنى قىيا ئېچىپ . ئۇ ھاكىمى رۇس خوتۇنلار بىلەن كىر مائا ياغلىقنى ئېڭىكىدىن چىڭىپ چىلەك تۇتۇپ كوچىلاردا تۇردى ، ئىشلەتكۈچىلەردىن ئۇنىڭغا : «ھەي مارجانكا ، ئۆيىنى ھاكلاپ بولدۇڭ ، ئەمدى بېلىمنى تۇتۇپ قويە»

دېگۈچىلەر بولدى... ئۇ ھەممىگە چىدىدى ، ھەممىنى ئۇنتۇدى ، قىزلىرى ئۈچۈن ھەرقانداق خورلۇققا ، ئازابقا ، قۇربان بېرىشكە ئۇ تەييار ، پەقەتلا قىزلىرى خورلانمىسا ، ئازابلانمىسا بولدى ...

— نېمە بولدى ، قىزىم ! — دەپ ۋارقىرىۋەتتى ئاسىيە يىغلاۋاتقان قىزىنى مۇرىسىدىن قۇچاقلاپ ، قىزى راستتىنلا يىغ- لاۋاتتتى .

— نېمەڭ كەم ، كىم ساڭا ئازار بەردى ؟ — دېدى ئۇ قىزىنىڭ بېشىنى كۆكرىكىگە تېڭىپ ، — ئېيت ، قىزىم ، ھەرقانچە بالا ئىش بولسىمۇ ئاپاڭغا ئېيت !

— ئىچىم ئاغرىپ چىدىمىدىم ، ئاپا ! — دېدى سەبىخە چۈشىنىكىسىزلا يىغلاپ ، — مەكتىپىگە ئىزدەپ بارسام ، ساۋاق- داشلىرى تۆت كۈن بولدى يوق ، دادىسى تۈرمىدىكەن ، ئۆكىلىد- رىنى چېرىكلەر ئېتىۋېتىپتۇ ، دېدى . ئۆكىلىرى كىچىك بالد- لارغۇ ، ئۇلارنى نېمىشقا ئاتىدۇ . ئۇنىڭ دادىسىمۇ گۇناھسىز ، ئاق كۆڭۈل دېھقان ، ئۇنى سولانغان مېنىڭ مۇشۇ مىڭبېگى دادامكەنغۇ...

— كىمنى دەۋاتسەن ، سەبىخە ؟

— نۇرچۇ ، ئالدىنقى يىلى يازدا بىزنىڭ چوڭ ئۆيىگە ئەرر يېزىپ ئەكەلگەن بالىچۇ ؟

— ھە ، ھېلىقى زىيەك دېگەننىڭ بالىسى ، ئۇنىڭ ئاپىسى چوڭ باينىڭ قىزىكەن ، ئانىسى تۇيۇقسىزلا ئۆلۈپ كېتىپتۇ دەپ ئاڭلىغان . ۋاي قىزىم ، شۇ بالىنىڭ ئۆكىلىرىنى چېرىكلەر ئېتىۋېتىپتۇمۇ ؟

— ھەئە ئاپا . مۇنۇ دادام جاللاتكەن ، ئۇنىڭ دادىسىنى ناھەق سولاتقان دادامكەن . غېنى ئوغرى ئۇنىڭ دادىسىنى تۈرمىد- دىن قۇتۇلدۇرۇپتەكەن ، چېرىكلەر بۇ پانتۇركىستلارنىڭ ئى- شى ، قىساس ئالىمىز دەپ بالىلارنى ئېتىپتۇ . يۈزەنچە ئادەمنى

تۈرمىگە سالدى ، ئۇلاردىن ئۆلگەنلىرىمۇ بار . سوۋېت كونسۇلى ئارىلاشمىغان بولسا بۇ چاغقىچە نەچچە مىڭ ئادەم تۈرمىگە كىرەتتى !

— بۇ شېڭ دۈبەنمۇ ستالىنغا ئوخشاشكەن — دە !
— ئۇنداق دېمە ئاپا ، ستالىن دېگەن داھىي ، ئۇلۇغ ئادەم !
— ئۇلۇغ ئادەملەرمۇ جاللاتلىق قىلىدۇ قىزىم ، سەن بۇنى تېخى بىلمەيسەن . مۇنۇ مىڭبېگى داداڭمۇ ئۆزىنى كاتتا چاغلادى . دۇ ، قارا ، سەن ئۇنىمۇ جاللاتكەن دېدىڭ . ھەممىسى ئوخشاش بۇ ھوقۇق تۇتقانلارنىڭ !

— سوۋېت ئىتتىپاقى دېگەن سوتسىيالىزم . ئۇ يەردە ئېزىش ، زۇلۇم دېگەن يوق ، ھەممە ئىش ئادىل ھەل بولىدۇ ، ئاپا !

— ئېزىش ، زۇلۇم بولمىسا ، ئادىل بولسا ، بوۋاڭنى ، داداڭنى نېمىشقا ئاتتى ئەمەسە ؟

— ئۇقۇشماسلىق بولغاندۇر بەلكى...
قىزىنىڭ ئاۋازى پەسلەپ تىتىردى . ئۇنىڭ يادىغا ئۆز دادىسىنىڭ غۇۋا ئوبرازى ۋە دادىسى يازغان «ھەقىقەت» دېگەن شېئىردىكى :

ھەقىقەت قۇش بولۇپ ئۇچالمىدىكەن ،
سۇ كەبى كەلكۈن بوپ تاشالمىدىكەن ؟
بىر غېرىب كۆلبىسى ئوتتا كۆيگەندە
ئۆزىنى شۇ ئوتقا ئاتالمىدىكەن ؟ !

دېگەن مىسرالار كەلدى .

... ھەقىقەت ، ئادالەت ھەممە يەرنى كېزىپ يۈرسە ، ھەممە يەرگە ئۇچۇپ بارالسا ، قەھرى بىلەن كەلكۈن بولۇپ ناھەقچىدىكىنى يىمىرىپ تاشلىيالىسا بولاتتى... دادام قالىتىس يازغاندىكى

كەن ، شۇنداق دادىنىڭ بالىسى بۈگۈن جاللاتنىڭ قىزى بولۇپ قالىدما... .

قىز ئورنىدىن تۇرۇپ سۆسەر ياقىلىق جۇۋىنى يېپىنچاقلاپ پېشايۋانغا چىقتى . ئانا كىچىك قىزىنىڭ بېشىنى سىلاپ خىيال بىلەن ئۆز كۆڭلىنى ئاۋۇندۇرماقتا ، بۇ ئۇنىڭ ئادىتىگە ئايلانغان . سەبىخە پېشايۋانغا چىقىپ قار بىلەن ئېگىلىگەن دەرەخ شاخلىرىغا ، شاخلارغا قونۇپ باشلىرىنى قاناتلىرىنىڭ ئاستىغا تىقىپ دۈگدېيىشىپ يېتىۋالغان توخۇلارغا قارىدى . توخۇلارنىڭ لاپاس تېگىدە قونداقلىرى بار ، ئۇلار زەھەردەك سوغۇقنىڭ كۈچىنى سىناش ئۈچۈن شاخقا چىقىپ يېتىۋالدىمۇ ياكى ئۇلارنىڭ مۇشەققەتنى تاللاش ئادىتى بارمۇ ؟ نۇرى مەقسەتلىك ھالدا شۇنداق جاپا - مۇشەققەتنى ئىزلىگۈدەك ، شۇڭا ئۇ سەبىخەدىن ئۆزىنى قاچۇرۇپ يۈرگۈدەك ، سەبىخە ئۇنى قانچە ئىزدىدى ، ھېلىقى چېقىر ئۈجمە دەرىخىنى قانچە سېغىندى ، بولۇپمۇ نۇردىنىڭ ئائىلىسىگە بەختسىزلىك كەلگەن بۇ كۈنلەردە ئۇ نۇرىنى ئىزدەپ نەلەرگە كىرمىدى - ھە ؟ ئوغۇللارنىڭ پاتاقلىرىغا ، غوجامنىڭ ئېسىل ئۆيىگە ، ئاخىرىدا پەرىدە ئىسىملىك تاتار قىزىنىڭ ياردىمى بىلەن رەخمجاننىڭ ئۆيىگە... بىرمۇ بىر باردى . ھەممىنى ئاڭلىدى ، بىلدى ، ئىچ - ئىچىدىن ئۆرتىنىپ قىزلارغا خاس ئاجىزلىق بىلەن يالغۇز دەرەخ دالدىلىرىدا يىغلىدى . ئۇنىڭ كۆز يېشى ، يۈرەك پىغانى بىلەن نۇرىنىڭ ھېچ ئىشى بولمىسىمۇ ، ئۇ بارغانسېرى ئۇنى سېغىنماقتا ، بارغانسېرى ئۇنى بىر كۆرۈش ئىستىكى قىيىنماقتا ، يۈرەكلىرىنى ئەزەلمەكتە ، ئەمدى ئۇنىڭ چىدىغۇچىلىكى قالمىدى . ئۇ نەدىن بولدىكى سىمۇ نۇرىنى تېپىشى كېرەك . ناۋادا ئۇ غېنى ئوغرىلار بىلەن تاغلارغا چىقىپ كەتكەن بولسا ، سەبىخە ئىككىلەنمەي قار كېچىپ ، سۇ يېرىپ ئۇنىڭ بىلەن بىر سەپتە بولىدۇ . ناۋادا قارا تەقدىر ئۇنى ئۆلۈمگە ھەيدەپ ئاپارسا ، سەبىخە ئىككىلەنمەي

كۆكرىكى بىلەن ئۇنى قوغداپ بىللە قۇربان بولىدۇ . خىيال ۋە سېغىنىش ئۇنىڭ قەلبىدىكى مۇھەببەت ئۇچقۇنىنى يالقۇنغا ئايلاندۇردى . ئۇ ئۆزىنىڭ تۇنجى ، شېرىن مۇھەببەت ئازابىنىڭ چەكسىز ، دولقۇنلۇق دەرياسىغا چۈشكەنلىكىنى چۈشەندى . ئۇ ياكى قىرغاققا ئۈزۈپ چىقىدۇ ، ياكى ھالاك بولىدۇ . ئۇنىڭغا ئەمدى باشقا يول يوق ، ئۇ ھازىر شېرىن ، زۆھرە ، سەنەم... ئۇ ھازىر ھايات دراممىسىنىڭ قەھرىمانى . ئۇ ھاياتنىڭ بۇ سىنىقىغا بەر-داشلىق بېرەلەيدۇ . ئۇ دادىسى يېزىپ قالدۇرغان شېئىرغا ئەمەل قىلىدۇ :

تۇغۇلدۇڭ ، سەن ئۇچقۇن ، ئۆچمە گۈرۈلدە ،
ھايات شۇ ، سەن شۇڭقار ، پەرۋاز قىل ئۆرلە...

ئۇ ئۆز - ئۆزىگە ئادەم ھامان ئۆزىنى بىرنەرسىگە ئاتايدۇ ، سەن بىر ئىشنىڭ قۇربانىسىن ، ياكى گۈزەللىكنىڭ ، ياكى رەزىللىكنىڭ... دەپ پىچىرلىدى .
دەرۋازا تاراقلاپ ئېچىلدى ، ھويلىغا ئاۋۋال كالاسكا ، ئار-قىدىن ئاتلىق ئادەم كىرىپ كەلدى . سەبىخە ھەرىيىچە كىيىنىپ قىلىچ ئاسقان ، ئېسىل پەلتو ، كاستۇم - بۇرۇلكا ، قارا شىلەپە كىيگەن يەنە بىرىنىڭ كالاسكىدىن چۈشكىنىنى ، ئابدۇمەر مىڭ-بېگىنىڭ ئۇلارنى ئېگىلىپ تۇرۇپ مېھمانخانغا تەكلىپ قىلغىنىنى كۆردى .

— ئاسىيە ! — دەپ ۋارقىرىدى مىڭبېگى مېھمانخاننىڭ ئىشىكى ئالدىدىكى قاڭغالتىرلىق ئەگمەش پېشايۋان ئاستىدا سا-لاسۇنغا تايىنىپ تۇرۇپ . ئاسىيە قىزىنىڭ خېتىنى ئوقۇشقا بېرىلىپ كېتىپ ئاڭلىمىدى . ئۇنىڭ پۈتۈن زېھنىنى قىزىنىڭ نۇرىغا يازغان خېتى ئىگىلىۋالغان ، ئۇنىڭ قۇلقى ، كۆزى ، ھەتتا مېڭىسى ئىشتىن توختىغان ، قىزىنىڭ بىر سەھراللىق

يىگىتكە ئاشىق ئىكەنلىكىنى بىلىپ ئۇنىڭ كۆزى قاراڭغۇلاش-قان ، قۇلقى پۈتكەن ، بېشى گاڭگىراپ قالغانىدى . ئۇ قىزىغا ھەم ئىچ ئاغرىتاتتى ، ھەم غەزەپلىنەتتى . ئىچ ئاغرىتىشى بىچارە قىزنىڭ تارتقان جاپاسىنى بىلگەنلىكىدىن بولسا ، غەزىپى مۇھەببەت-جەننىڭ قۇلى بولۇشنىڭ قانداق ئاقىۋەت ئەكېلىدىغانلىقىنى بىلگەنلىكىدىن ئىدى . ئۇ قىزىنى مۇشۇنداق مۇھەببەت پاجىئەسىدىن قوغداش ئۈچۈن قانچىلىك تىرىشتى - ھە ؟ ئۇ قىزىنى يىگىتلەردىن قاقچۇردى ، قىز دوست تۇتۇشقا ئۈندىدى ، ھەتتا مەكتىپىگە بېرىپ مۇئەللىمدىن قىزىنىڭ بۇ جەھەتتىكى ئىشلىدىرىنى ھەپتىدە بىر قېتىم سۈرۈشتۈرۈپ تۇردى . ئۇ قولىدىن كېلىدىغانلىكى ئاماللار بىلەن قىزىنى مۇھەببەت پاجىئەسىدىن قوغدىدى . ئاسىيە مۇھەببەت ئۆزىلا بىر پاجىئە ، قايسىبىر پىدا-كار مۇراد - مەقسىتىگە يېتەلگەن ؟ قىزلار ئۇنىڭغا ئىنتىلىدۇ ، لېكىن ئۇنىڭ دەردۇ بالاسىنى چۈشەنمەيدۇ . ئۇنى بەخت دەپ بىلىدۇ ، پاجىئە ئىكەنلىكىنى چۈشەنمەيدۇ... دەپ يۈردى .

— ئاسىيە ، ئۇخلاپ قالمىغانسىز ، — دېدى مىڭبېگى ئۆيگە ئالدىراپ كىرىپ ، — يەنە مېھمان . بۇ قېتىمقىسى سىز-نى خۇش قىلىدۇ . ئۇلار سىزنىڭ ھېلىقى سەكرەپ - يەر تېپىدە-غان ئۇسسۇلىڭىز بىلەن گارمونىڭىزنى يارىتىدىكەن . گېپىنى چىقىرىۋىدىم ، كەچ بولسىمۇ بىر ئاڭلايلى دەپ كەلدى ! — دېدى .

— خەلق نېمە كويدا ، سىلى نېمە كويدا دادا ، — دېدى تالادىن ئۆيگە يېڭىلا كىرگەن سەبىخە غەزىپىنى يوشۇرال-ماي ، — باشقىلار جان قايغۇسىدا ، سىلەر بايلار ھا - ھا - ھا ، ھى - ھى - ھى...
— باشقىلار دېگىنىڭ كىم قىزىم ؟ — مىڭبېگى غەزەپ بىلەن سورىدى .
— دېھقانلار ، كەمبەغەللىر ، ئوقۇتقۇچى ، ئوقۇغۇچىلار -

چۇ!

— كىم ئۇ ئەخمەقلەرنى شېڭ دۈبەنگە قارشى چىقسۇن دەپتۇ. تېخى ئاز، يۈزنى تۇتسا نېمە بوپتۇ، مىڭنى تۇتسۇن، نەچچە مىڭنى تۇتسۇن. غېنىدەكلەرنىڭ كاللىسىنى ئېلىپ تۆت دەرۋازىغا بىر ئايدىن ئېسىپ سارايى قىلسا بولىدۇ! تولا گەپ قىلماي مېھمانلارغا گارمون چېلىپ بەر!

— يۈرۈڭ، مېھمانلىرىڭنى كۈتەيلى مىڭبېگى! — دېدى ئاسىيە ھەممە غەزىپىنى ئىچىگە يۈتۈپ، — مەن مېھمانلىرىڭغا گارمون چېلىپ بېرەي.

ئۇلار مېھمانخانغا كىرگەندە شېڭ دۈبەنگە ئوخشاش قىزىل ئۆتۈك، سۇس يېشىل سوكنىدىن ھەربىيچە كىيىم كىيىپ، مۇرىسىگە پاگون تاقاپ، بېلىدىكى چىڭ باغلانغان تاسما پوتىسىغا قىلىچ، تاپانچا ئېسىۋالغان، قارا بۇرۇت، ئاق يۈزلۈك ئېگىز بىر خەنزۇ ئوفىتسېر بىلەن ياۋروپاچە كىيىنىپ بوينىغا بانىك تاقىغان ئۇيغۇر ئادەم خەنزۇ تىلىدا سۆزلىشىۋاتاتتى.

— ياكاشما؟ — دېدى ئوفىتسېر ئاسىيە بىلەن سەبىخەگە قولىنى ئۈزۈپ. ئۇ ئاسىيە بىلەن كۆرۈشۈپ بولۇپ، سەبىخەنىڭ قولىنى چىڭ تۇتۇپ قويۇۋەتمىدى، سول قولىنى قىزنىڭ مۇرىسىگە قويدى.

— ئەيىبا، جىمۇ پياۋلياڭ! ① — دېدى ئۇ خۇددى ئاچ بۆرە قوزىغا ئىنتىلگەندەك، — تا دو دالا! ②؟

— شى ليۇسۈي ③! — دېدى ئۇيغۇر ئادەم كۈلۈپ.

— تەي خاۋلا! ④

① پاھ، نېمىدېگەن چىرايلىق.

② ئۇ نەچچە ياشتا؟

③ ئون ئالتە ياشتا

④ ناھايىتى ياخشى.

— بى جىيەن جۇڭ چىڭ! ①! — دېدى ئوفىتسېر ھاياسىز-لىق بىلەن، — يىدىڭ ياۋ باتا نوڭداۋشۇ، ②، تاى شېڭ دۈبەندى خۇاڭ فانۇيلاڭ — مالىكوۋا خەي خاۋكەن! ③

مالىكوۋا دېگەن ئىسمىنى بىرلا سەبىخە چۈشىنەتتى. ئۇ شېڭ دۈبەننىڭ رۇس تىلى تەرجىمانى، كاتىپى، ئەمەلىيەتتە شېڭ دۈبەنگە موسكۋادىن تەقدىم قىلىنغان قىز ئىدى. سەبىخەنىڭ تېنى شۈركەندى.

— نېمە دەيدۇ بۇ گېنېرال؟ — دەپ سورىدى ئابدۇمەر مىڭبېگى قىزىقىپ.

— قىزغا بەك چىرايلىقكەنسەن، بىرلا كۆرۈپ ھەيران قالدىم، شېڭ دۈبەننىڭ موسكۋادىن ئەكەلگەن قىز كاتىپىدىنمۇ قالتىسكەنسەن دەيدۇ.

— ھا - ھا - ھا! — مىڭبېگى ساقلىنى سىيىپ قاقاقلاپ كۈلدى، — گورمۇڭنى قالتىس چالىدۇ، ئورۇسچە قالتىس يازىدۇ، سۆزلەيدۇ، ئۇسسۇلغىمۇ باشى!

— ياكاشى! — دېدى ئوفىتسېر قىزنى قۇچاقلاشقا تەمىشلىپ، — ۋوشياڭ جىن تىيەن جۇڭگى تا! ④...

— بىيە جاۋجى! ⑤! — دېدى ئۇيغۇر ئادەم ئۇنىڭغا خۇشامەت قىلىپ، — ۋېيكۇ جېن دايا! ⑥!

ئابدۇمەر مىڭبېگى ھېچ گەپنى ئۇقمايلا قاقاقلاپ كۈلەتتى. ئۇنىڭغا سەبىخەنىڭ ئوفىتسېرغا يارىغانلىقىنىڭ ئۆزى بىر چوڭ ئامەت. ئۇ مۇشۇ قىزى بىلەن خېلى چوڭ پايدىغا ئېرىشەلەيدۇ، غېنى ئوغرىنىڭ جاجىسىنى بېرىپ، ئۆزىنىڭ ياراملىق ئىكەنلىكىنى

① بىر كۆرۈپ كۆيۈپ قالدىم.

② ئۇنى جەزمەن ئىندەككە كەلتۈرۈش كېرەك.

③ ئۇ شېڭ دۈبەننىڭ سېرىق چاچلىق خانىمى مالىكوۋادىنمۇ چىرايلىق ئىكەن.

④ مەن ئۇنىڭ بىلەن بۈگۈنلا...

⑤ ئالدىرىماڭ!

⑥ نەپسىڭىز تاقىلداپ كېتىپتۇ - دە!

كىنى خەلققە كۆرسىتىلەيدۇ . سەبىخە ئۆزىنى ئوفىتسېردىن يىرگەنگەندەك قىلىپ قاچۇرۇپ يۈرمەمدۇ ؟ ئۇنى ئوفىتسېرنىڭ قوينىغا ئىتتىرىش كېرەك ، ئانا بۇنى قىلىدۇ ، ئانغا بۇنى مىڭبېگى قىلدۇرالايدۇ :

— ئاسىيە ، قېنى قېزا ، پاقلان گۆشى ، يەنە ھېلىقىدەك...
مىڭبېگى قوللىرىنى «قولداما» ناملىق تاماققا شەرەت قىلدى . ئاسىيە سىرتقا مېڭىۋىدى ، قىزمۇ ئەگەشتى .
— ياق ، ياق ، — دەيدى تەرجىمان ئادەم قىزنىڭ ئالدىنى توراپ ، — سىز چىۋ تۈەنجاڭغا خىزمەت قىلىڭ ، چاي قۇيۇڭ ، يېنىدا ئولتۇرۇڭ !

قىز يىرگىنىپ ئۆزىنى يېرىم قۇچاقلانغان تەرجىماننى سىلاشقا سىلىكىپ قولىنى تارتتى . ئۇ باياتىن بۇ يىرگىنىشلىك مەخلۇقنىڭ قولىنى تۇتتى ، ئېڭەكلىرىنى سىپىش ، دۈمبە ، يەلكە ھەتتا كۆكسىگە قول تەگكۈزۈشىگە چىشىنى چىشلەپ چىدىغاندى . ئۇ چەكسىز خورلۇق ھېس قىلدى . مۇنۇ ھەربىيچە كىيىنىۋالغان ياۋۇز ئۇنىڭ ئەر كىشىنىڭ قولى تېگىپ باقمىغان بەدىنىگە قول تەگكۈزدى . ئۇنىڭ نەزىرىدە سەبىخە بىر بىچارە كۈچۈك ، ئۇ نېمىلا قىلسا قىز جىم تۇرۇشى ، قوبۇل قىلىشى ، ھەتتا خۇشال بولۇشى كېرەك . گويا ئۇنىڭ قولىنىڭ بەدىنىگە تېگىشى قىزنىڭ ئامىتى ، تەلىپى ، ھەتتا بەختى ! ياق ، قىز بۇ خورلۇققا چەك قويدۇ ، ئۇ ۋىجدانى ئالدىدا جاۋابكار ، ئۇ بىر ئادەم ، بەلكى مۇنۇ ئۈچ ئەردىن ئېسىل ، ساپ ، قىممەتلىك . ئۇ بۇلاردىن ۋىجدانى بىلەن ئۈستۈن . ئۇلاردا يوق نەرسە بۇ قىزدا بار .

— ئاپامغا قارىشىمەن ! — دەيدى ئۇ قولىنى ، مۇرىسىنى چىڭ تۇتۇۋالغان يىرگىنىشلىك ئادەملەردىن قۇتۇلۇش ئۈچۈن سىلىكىنىپ ، — مېنى قويۇۋېتىڭلار !

— بۇراڭ نى زۇ^① ! ۋو خېن شياڭ ، خېن شياڭ گىڭ تا... ماشاڭ شاڭ چۈاڭ^② ھى - ھى - ھى !...

— بولدى ، ئاپاڭغا مەن قارىشاي قىزىم ! — دەيدى مىڭ-بېگى ئاسىيەنى ئىتتىرىپ سىرتقا مېڭىپ ، — يۈر خوتۇن ، قىزىمىز مېھمانلىرىمىزنى كۈتسۇن !

ئاسىيە ئەمدىلا سىرتقا چىقىۋىدى ، قىزنىڭ ۋارقىرىغان ئاۋازى ئاڭلاندى . ئاسىيە دەرھال كەينىگە ياندى . ئوفىتسېر قىزنى چىڭ قۇچاقلاپ ئۇنىڭ بويۇن ، باشلىرىغا ھەدەپ سۆيمەكتە ئىدى .

— بۇ قانداق مېھمان ! — ئاسىيە ئوفىتسېرنى ئىتتىرىپ-ۋېتىپ قىزنى قۇتقۇزۇۋالدى ، — مېھمان دېگەن ئىززىتىنى ساقلىسا بولمامدۇ !

— قىزىڭ نېمىشقا ئىززىتىنى ساقلىمىدى ئەمىسە ! — دەيدى ئۇيغۇر تەرجىمان قوپالىق بىلەن ، — قىز بالا دېگەن ئەر كىشىنى قانداق كۈتۈشنى بىلىشى كېرەك . سەن قىزىڭغا نېمىش-قا ئۆگەتسىگەن ، ئۇ قوپاللىقتىن باشقىنى ئۆگەنمەپتۇ ئەمەسمۇ ! — شۇنداق ! — دەيدى ئاسىيە بۇقۇلداپ يىغلاۋاتقان قىزدى-نى باغرىغا بېسىپ ، — سېنىڭ تەربىيە كۆرگەن قىزلىرىڭ باردۇر بەلكى ، شۇ قىزلىرىڭغا خوتۇنۇڭنى قوشۇپ ئۇنىڭ خىز-مىتىگە سالىڭ بولغۇدەك .

تەرجىماننىڭ ئۆڭى ئۆچتى . ئۇ بىرنېمە دەي دېگۈچە ئابدۇ-مەر مىڭبېگى ئاسىيەنىڭ قولىنى تۇتۇپ :

— ماڭ ! — دەپ قاتتىق سىلىكىدى ، — كىمىنىڭ ئالدىدا ، نېمىدەپ كاپىشىۋاتسەن . زادى نوغاي خەقتىن ياخشى-لىق يانمايدۇ كىشىگە !

① كەتمەيسىز !

② مەن ئۇنىڭ بىلەن ھازىرلا ياتقۇم بار .

ئۆي ئىگىلىرى چىقىپ كەتتى ، ئوفستىبىر ئوڭدا يېتىپ
تاماكىسىنى قاتتىق شوراپ تەرجىمانغا خەنزۇ تىلىدا :
— ئۇ قىز مېنىڭ ، ئەتىلا ئۈرۈمچىگە ئېلىپ ماڭمەن ،
سەن بۈگۈن كېچىلا ئۇنى ئىندەككە كەلتۈرگىن ! — دېدى .
— چوقۇم ، بۇ ئاسان ، بۈركۈتنىڭ چۆجىنى ئالغىنىدەكلا
بىر ئىش !

ئۇلارنى مىڭبېگى مېھمان قىلدى ، ئۇلار ھاراقمۇ ئىچتى .
ئۇلار سەبىخەنى ئۈرۈمچىگە ئاپىرىپ ئوقۇتمىز ، ئەتىلا چىۋ
تۈەنجاڭنىڭ كىچىك ماشىنىسى بىلەن ماڭسۇن ، دېدى .
مىڭبېگى خۇشال بولۇپ ، خوتۇنى بىلەن قىزىغا بۇ خەۋەرنى
ئېيتتى .

— ياق ، ئۆلۈكۈم بارىدۇ ، تىرىكىم بارمايدۇ ! — دېدى
سەبىخە غەزەپلىنىپ ، — مەن ھېچنەگە بارمايمەن !
— قىزىمنى ئەۋەتمەيمەن ! — دېدى ئاسىيە ، — ھازىرلا
ئۆيىڭىزدىن چىقىپ كېتىمەن ، ھېچنەمە تەلەپمۇ قىلمايمەن .
بىزدىن رازى بولۇڭ مىڭبېگى !

— ياق ، ياق ، ھېچنەگە كەتكۈزمەيمەن ! — دېدى مىڭ-
بېگى غەيرەتلىنىپ ، — كۆرگەنسەلەر ئاۋۇ گېنېرالنى ، ئۇ
دېگىنىنى قىلىدۇ ، ئۇ دېگەن شېڭ دۈبەننىڭ خوتۇنىنىڭ ئىنى-
سى ، بىزنىڭ چىۋىسىلىڭىنىڭ ئوغلى !

مېھمانلارنى مىڭبېگى ئۈچ كۈندىن كېيىن ئۈرۈمچىگە قىز-
نى ئېلىپ مېڭىشقا مىڭ تەستە رازى قىلىپ ، تاڭ ئاتارغا يېقىن
ئارانلا يولغا سالدى .

ئاسىيە ئەمدى ئۆزىنىڭ خاتىرجەم كۈنلىرىنىڭ ئاخىرلاشقى-
نىنى چۈشەندى . ئۇ قىزى ئۈچۈن ئوتقا كىرىشكىمۇ ، سۇغا
كىرىشكىمۇ تەييار ئىدى . ئۇ جېنىنى ئالدىنىغا ئېلىپ قويدى
ۋە ئەتىگەنلىكى مىڭبېگى خورەك تارتىپ قاتتىق ئۇخلاۋاتقاندا ،
ئۆز ھالىنى ئېيتىپ ياردەم تەلەپ قىلىش ئۈچۈن ، ئۇيقۇسىزلى-

قى ۋە ھاۋانىڭ قاتتىق سوغۇقلۇقىغا قارىماي نېزەرخان غوجام-
نىڭ ئۆيىگە — ئەپرىز ئايىمنىڭ يېنىغا قاراپ يۈرۈپ كەتتى .
سەبىخە مىڭبېگىنىڭ ئېتىنى مالاياغا ئېگەرلەتتى . ئاندىن
قېلىن كىيىنىپ ، يانچۇقلىرىنى ئالتۇن - كۈمۈش بىلەن تولدۇ-
رۇپ ئاتقا مىندى - دە ، كۈنچىقىشقا قاراپ يول ئالدى...

بۇ يەردە ھېچ ئىش بولمىغاندەك كۆرۈنەتتى . يېڭى قار
يېغىش بىلەنلا مەھەللىنىڭ ھەممە ئەرلىرى چوماقلىرىنى پۇلاڭ-
لىتىپ ، ئىتلىرىنى كاڭشىتىپ ، ئاتلىقى ئاتلىق ، پىيادىسى پى-
يادە ھالدا توشقان قوغلىغىلى ئوۋغا چىققانىدى . بۇ مەنزىرە
ئابدۇمەر مىڭبېگىنىڭ ئۆيىدىكى مەشرەپكە كەلگەنلەرنىڭ گويا
شەھەر شادلىققا چۆمگەندەك ، شەھەردە كۆز يېشى ، قايغۇ -
ھەسرەت يوقتەك توختىماي قاقاقلىشىپ كۈلۈشكىنىگە ئوخشايت-
تى .

يېڭى قاردا توشقانلار چۆپ ئىزدەپ چىخ تۇۋىلىرىدىن ،
تېۋىلىغىلار ئارىلىرىدىن چىقىپ سەكرىشىپ ئىز قالدۇرۇش-
دۇ ، ئوۋچىلار ئۇلارنى تېپىۋېلىپ قېلىن قاردا ئىتلىرى بىلەن
قوغلايدۇ . قېلىن قاردا بىچارە توشقانلار كۆزلىرىنى چەكچەيتىد-
شىپ ، جېنىنىڭ بارىچە يۈگۈرۈشىدۇ . قار بولمىغىنىدا ئۇلار
ئاتلىق ئادەمنى تۈگۈل ئالغۇر تايغانلارنىمۇ يەتكۈزمەيتتى . قاردا
تەس ، ئۇلار ھىيلە ئىشلىتىپ قار تېگىگە مۆكۈۋالىدۇ . لېكىن
دېھقان چومىقى ئۇنىڭ قار بېتىدە بىلىنىپ تۇرغان دۈمبىسىنى
چەنلەپ ئۇرۇشىنى ئۇ نەدىن بىلسۇن . ياكى ئىت ئۇنى بوغىدۇ ،
ياكى چوماق تېگىدۇ ، ئۇ بىچارە پۈتلىرىنى تېپىرلىتىپ جەك-
جەك قىلىدۇ ، دېھقان پىچىقى ئۇنىڭ قېنىنى ئېقىتىپ ئاۋازىنى

ئۆچۈرىدۇ . ئۇنىڭ ئۆلۈمى دېھقانغا شادلىق ، گويا دېھقان قايغۇ-سى شېك دۈبەنگە شادلىق بولغىنىدەك .

بۇگۈنكى «كەتتى قارا» بىلەن باشلانغان توشقان ئوۋلاشقا چومىقىنى كۆتۈرۈپ زىياۋۇدۇنمۇ چىقتى . ئۇنىڭ قەلبىدىكى قارا بۇلۇت «كەتتى قارا» دېگەن ئاۋازنى ئاڭلاپلا تارالدى - دە ، ئۇ «ھەي شەيتاننىڭ ئىشى» دەپ قويۇپ ، پۈتىدىكى يۇڭ پايپاققا پۈرمە چورۇقىنىڭ چېگىسىنى چىڭ ئوردى ۋە قىسقا كورەك جۇۋىسىنى كىيىپ بېلىنى كۇلا بىلەن باغلىۋىدى ، چورۇق ، شالۋۇر ، كورەك جۇۋا ، بېشىدىكى تاشلانمىغان قۇلاقچىسى بىلەن تۈك تاشلىغان تېكىگىلا ئوخشاپ قالدى . ئۇ قاقما قازاننىڭ جىرەن بايتىلىغا پارچە كىگىزنى توقۇم قىلىپ سالدى - دە ، كوچىغا قارىتىپ دېۋىتتى . ئۇنىڭغا بالىلارنى قوغداپ قالالمىغان ھېلىقى ئالا ئىت ئەگەشتى .

پۈتۈن مەھەللە ئەرلىرى ئورمانلىق باغلارغا ، ئېتىزلارغا «كەتتى قارا» بىلەن تارىلىپ كەتتى . مەھەللىدە يالغۇز نۇرىلا قالدى . ئۇنىڭغا نە ئوۋ ئوۋلاش ، نە كىتاب ئوقۇش ، نە دوستلىرى بىلەن پاراڭلىشىش خۇشياقمايتتى . ئۇ غەزىپىنى تېنىگە سىڭدۈرەلمەي ئازابلىناتتى : نە - نەلەردىن كېلىسەنۇ ، بىزنى باشقۇرسەن ، ئېزىسەن ، بىكاردىنلا سولايىسەن ، ئۆلتۈرسەن ، سەن بىزنىڭ ئادەم ئىكەنلىكىمىزنى ھېسابقا ئالمايسەن ، بىزدىمۇ ئىنسانىي غۇرۇر بارلىقىغا ئىشەنمەيسەن . مەيلى ئىشەنمە ، ھېچ-بولمىغاندا بىزنىڭ نەپرەتلىنەلەيدىغىنىمىزنى بىلىشىڭ كېرەك . نەپرەتنىڭ ئۆزى كۈچ ، غەزەپنىڭ ئۆزى قورال ، سەن بۇنى ھېسابقا ئالمىدىڭ . سەن ھوقۇق ، مىلتىق ۋە پوپوزاڭغا ئارتۇقچە ئىشىنىپ كەتتىڭ ، ۋاقتى كەلگەندە ئۇ نەرسىلىرىڭ كارغا كەل-مەيدۇ . شۇنداق چوڭ چارروسىيە نېمە بولدى ، لېنىن تۇغى ئاخىر روسىيىدە غەلبە قىلدى . ياپونىيە تېخىچىلا مۇنۇ قالاق جۇڭگونى بېسىۋالالمىدىغۇ ، قورالى كاتتىلار كۈچلۈك بولسا بې-

سۇۋالسا بولماسمىدى ؟ سەن شېك شىسەي غوجانىيازنى ئالداپ ئەكېلىپ ئۆلتۈردۈڭ ، ھىيلە بىلەن ماجۇڭنىڭ ، جاك پېيۋەن ، ليۇۋېنلۇڭ ، يەنە نۇرغۇنلىرىنى مەغلۇپ قىلىپ تەختكە چىقتىڭ ، لېكىن سېنىڭ تەختىڭمۇ ئاخىر گۈم بولىدۇ...

ئۇ مورا ئوچاق يېنىدىكى ئىككى قاتلاقلق كىگىزدە پۈتىنى سۇنۇپ ئوڭدا يېتىپ ئاشۇنداق چوڭ ئىشلار ئۈستىدە باش قاتۇ-راتتى ، مۇلاھىزە قىلاتتى . ئۇ مەكتىپىگە بېرىشتىن قورقاتتى ، غېنى ئوغرىلارغا قېتىلىپ تاغلارغا چىقىپ كېتىشتىن تېخىمۇ قورقاتتى . دادىسىنىڭ دېيىشىچە ، غېنى ئوغرىلار بىر كۈنمۇ بىر يەردە تۇرمىغۇدەك . ئۇلارنىڭ نە ئۆي ، نە شتابى يوقتەك . ئۇلار ئاتلىرىنى ئويناقتىلىپ قازاق قىشلاقلىرىدا ، قارىغاي تەگلىرىدە ، بەزىدە دېھقانلارنىڭ ئۆيلىرىدە يۆتكىلىپ يۈرۈشىدىكەن . كۈندۈزلىرى ئۇخلاپ ، كېچىلىرى ئوغرىلىق ، بۇلاڭچىلىق قىلىدۇ . ئۇلار بىلەن بىللە بولسا نە كىتاب ئوقۇغىلى ، نە چوڭ - چوڭ ئىشلار توغرىسىدا پاراڭلاشقىلى بولمايدۇ - دە ، ئۇنداق ياشىغاننىڭ ئەھمىيىتى قانچىلىك ؟

نۇرى دائىم باشقىلارنىڭ «نۇرى لومۇنوسوف بولىدۇ» ، «چوقۇم نيۇتون بولۇپ فىزىكىنىڭ بىر يېڭى قانۇنىنى كەشىپ قىلىدۇ» ، «بۇ ، خىمىيە ئالىمى مىندېلىيېفنىڭ نەق ئۆزى» دېگەندەك سۆزلىرىنى ئاڭلاپ ، ئۆزىنىڭ كەلگۈسىدە راستتىنلا ئالىم بولۇشىغا ئىشىنەتتى . ئۇ ئالىملارنىڭ بالىلىق ھاياتىغا دائىر ئىشلارنى ئوقۇشقا قىزىقاتتى . ئۇلارنىڭ ئادەتلىرىنى دو-راپ باقاتتى ، جاپا - مۇشەققەت ئۈستىدە ئۆزىنى سىنىماقچى بولاتتى ... مانا ئەمدىلا ئون ئالتە ياشتىن ئاشقاندا ، ئۇنىڭ يۇمران مايسا مەزگىلى مۆلدۈر ئاپتىگە يولۇقتى . ئۇ ئەمەلىيەت-كە يۈزلەندى ، ئۆزىنى ئەمدى «ھېچنېمە بولالمايسەن» دەپ كېرەكسىز ئادەمگە چىقاردى ، ئۈمىدسىزلىك ، چۈشكۈنلۈك ئۇ-نىڭ ۋۇجۇدىنى مۇز بولۇپ توڭلاتتى ، قەلبىنى سېرىقئۆگەكتەك

چىرمىدى . ئۇ ئويلىغانسىمۇ ئازابلاندى ، ئازابلانغانسىمۇ ئۇمىد-سىزلىكىدى . ئۇمىدسىزلىك ئەلۋەتتە ھالاك بولۇشنىڭ باشلىنىدىشى ، ئۇ ھالاك بولۇشقا رازىكى ، دادىسىنىڭ ئىزى بىلەن مېڭىپ ھاياتىنى يەرگە ، ئۆيگە بېغىشلاپ ياشاشنى خالىمايتتى . ئۇنىڭ نەلەرگىدۇر كەتكۈسى كېلەتتى . ئۇ يېقىندا نېزەرخان غوجىنىڭ چوڭ ئوغلىنىڭ دادىسى تاشكەنتكە ئوقۇشقا ئەۋەتمىگەنلىكى ئۇ . چۈن ئۈرۈمچىگە قېچىپ كەتكەنلىكىنى ئاڭلىدى ، لېكىن نۇرى كىمگە يامانلاپ قاچىدۇ ؟ دادىسى ، ئۇكىلىرى ئۇنىڭغا ئۆزلىرىنى بېغىشلىغان ، ئۇنىڭ ئوقۇشى ئۈچۈن ھەرقانداق مۈشكۈلچىلىك-لەرگە تەييار . ئۇلارمۇ نۇرىغا ئوخشاشلا ئازاب ئىچىدە ياشىماقتا . ئۇلار نۇرىنىڭ ھاياتىنىڭ بىر قىسمى .

ئۇ بېشىغا كىرلەشكەن يۇڭ ياستۇقنى قويۇپ ، خىيال ئىچىدە ئازابلانىپ ئۇياقتىن - بۇياققا ئۆرۈلۈپ ياتقاندا ، تۇيۇق-سىزلا ئۆي ئىشىكى ئېچىلدى - دە ، ئۆيگە ئىللىق بىر ھاۋا ، ئارقىدىنلا ئەتىر پۇرىقى ، ئاندىن كېيىن سەبىخە كىرىپ كەلدى . ئۇ ئالدىدا تىك تۇرغان ، قىزىرىپ ، تولۇپ تېخىمۇ گۈزەللەشكەن قىزنى كۆرۈپ ئورنىدىن سەكرەپ تۇرۇپ يالاڭ ئاياغ پېتى سۈپىدەن يەرگە چۈشتى . قىز ئىشىك تۈۋىدە تامغا يۆلىنىپ ھەيكەل-دەك جىمجىت تۇراتتى .

— سەبىخە ! — دېدى نۇرى ھاياجان ، ھودۇقۇش ۋە قورقۇش بىلەن قىزنىڭ ئالدىغا بېرىپ ، — نەدىن ... جەننەتتىنمۇ ؟

— دوزاختىن ! — قىز كۆزلىرىنى يۇمۇپ بۇقۇلداپ يىغلاپ نۇرىغا تاشلاندى ، — نۇرى ، بارمۇسىز ؟

قىز بەدىنى ، قىز ھىدى ، قىز ھارارىتى ، قىز مۇھەببىتى نۇرىنى قايتا تىرىلدۈردى ، ئۇ تۇنجى قېتىم ئۆزىگە تاشلانغان قىزنىڭ چاچلىرىنى پۇرىدى ، قولىنى تۇتتى ، ئېڭەكلىرىنى يىد-رىك ئالمىقانىلىرى بىلەن سىلىدى . قىز كۆزلىرىنى ، لەۋلىرىنى

چىڭ يۇمۇپ خۇددى ھازىرلا يېقىلىپ چۈشىدىغاندەك جانسىز ھالەتتە ئۇنىڭغا يۆلىنىپ تۇراتتى ، ئۇنىڭ بىردىنلا سەبىخەنى ئەسەبىيلەرچە سۆيگۈسى ، چىڭ قۇچاقلىغۇسى ، قۇچاقلىغان پېدىتى سۇپىغا ئاچىقىپ ئاۋۇ كىر ياستۇقتا جىم يېتىپ ئۇنىسىز ، تۇنىشىسىز ھالدا قەلبىدىكى بىر يېرىم يىللىق سۆزلەر دۆۋىسىنى يېشىپ كۆرسەتكۈسى كەلدى . لېكىن ئۇ جۈرئەت قىلالىمىدى ، تىترەپ تۇرۇپ :

— نەدىن ؟ — دەپ قايتا سورىدى ۋە ، — دادىڭىزنىڭ-كىمگە چىققانمۇ ؟ — دەپ قوشۇپ قويدى .
قىز جاۋاب بەرمەستىن سۆسەر ياقىلىق جۇۋىسىنى سالىدى ، بېشىدىن يۇڭ ياغلىقىنى ئالدى ۋە نۇرىنىڭ مۇرىسىگە تايىنىپ مورا ئوچاق يېنىغا كېلىپ ئولتۇردى :

— سىز يالغۇزمۇ نۇرى ؟
— ھەممىسى ئوۋغا كەتتى !
— يول - يولدا ئوۋچىلار ، — دېدى قىز كۈلۈمسىد-رەپ ، — ئىتلار مېنىڭ ئېتىمنى ئۈركۈتۈۋەتتى .
— ئاتلىق كەپسىز - دە ؟
— ئاتلىق چىقتىم .
— شەھەردىنما ؟ — نۇرى ھەيران بولۇپ سورىدى .
— ھەئە ، شەھەردىن .
— كۈزلەكتىكى ئۆيۈڭلارغىمۇ ؟
— ياق ، سىزنىڭ ئۆيىڭىزگە...
— نېمە ، ئەتەي مەشەگما ؟
— ئىشەنمەيسىز ؟ شۇنداق قىلماي ماڭا باشقا يول قالمىدى

نۇرى...

قىز ئەھۋالىنى قىسقىلا قىلىپ ئېيتىپ بەردى :
— مەندە خېلى جىق ئالتۇن - كۈمۈش بار . نۇرى ، ئالمۇتغا ياكى ئۈرۈمچىگە قېچىپ كېتەيلى .

مەسلىھەتلىشەيلى . ئۈچ كۈن تېخى توشمىدى . رەخمىجان سىزنى ئۆزىنىڭ سودا شىركىتىنىڭ ئادەملىرى بىلەن سوۋېت ئىتتىپاقىغا يولغا سالامدۇ تېخى ، — دېدى .

قىز ئۇنىڭ كۆزلىرىگە قارىدى ۋە ئىختىيارسىز ئۇنىڭ كۆكرىكىگە بېشىنى قويدى . نۇرى يالاڭ كىيىم بىلەن ئۆزىگە كۆكرەكلىرىنى ياققان قىزدىن ئۆزىنى قاچۇرالمىدى . قىز ئۇنى مەھكەم قۇچاقلۇۋالغانىدى .

— بىلەمسىز ، مەن سىزنى جېنىمدىنمۇ ئەلا بىلىمەن ، سىزنى ئويلىمىغان بىر كۈنۈمۈ يوق . سىز ئۆزىڭىزنى قاچۇرغانسىز مەندە سېغىنىش شۇنچە كۈچەيدى ، ئاخىر ، ئاخىر زادىلا چىدىيالىمىدىم ، نۇرى...

قىزنىڭ لەۋلىرى ئۇنىڭ لەۋلىرىگە تەگدى ، ئۇنىڭ ئىرادە تۇرمۇشى بۇزۇلدى : ھايات لەززىتى مۇھەببەتتە ، ئىنسان قىممىتى مۇھەببەتتە ، تۇرمۇش سىنىقى ، ياشلىق تىلىكى يەنە مۇشۇ مۇھەببەتتە...

قاراڭغۇ دېھقان ئۆيىگە ئۈستۈمۈت چولپان كېلىپ چۈشۈپتى ، سۈپۈرۈكسىز شالتاق كىگىز ئۈستىگە تۇيۇقسىز ئىپار ياغدى ، غەم - غۇسسە تۇمانلىرى قاپلىغان بىر قاراڭغۇ كۆڭۈلنى بىردىنلا مۇھەببەت نۇرلىرى يورۇتتى ، قاغىرىغان قەلبەلەر چۆلدىدە ھايات باھارى كامال تاپتى... ئۇلار قانچىلىك قۇچاقلاشتى ، قانچىلىك سۆيۈشتى بولغاي... بۇنى ھېچكىم بىلمەيتتى . كىگىزدە كىچىككىنە ، سۆسۈن قان ئىزى تۇراتتى... ئۇلار نومۇس قىلىپ بىر - بىرىگە تەتۈر قارىشىۋالدى .

بىر قىزنىڭ مەھەللىگە يالغۇز ئاتلىق كېلىپ زىياۋۇدۇندىنىڭ ھويلىسىغا كىرىپ كەتكىنىنى ئۈستىگە كىچىككىنە سۆيۈشتۈرۈش ئېلىۋاتقان مۇختەر باينىڭ چوڭ كېلىنى ھەممىدىن بۇرۇن كۆردى . ئاجايىپ ياسانغان ، ئاجايىپ چىرايلىق بىر قىزنىڭ ئاجايىپ ئېگەر - جابدۇقلىرى بار ، ئويناقلاپ تۇرىدىغان ئاتنى مىنىپ

— ئىككىمىزما ؟

— ھەئە ، نۇرى .

— مۇشۇ غۇلجىنى تاشلاپما ؟

— كەلگۈسىدە يەنە كېلىمىز ئەمەسمۇ ، — قىز نۇرىغا

ھەممە ئەھۋالنى سۆزلەپ بەردى .

— ئىنتىقام ئالمايلا كېتىمىزما ؟ ياق ، مەن ھېلىقى چىۋ

دېگەن گېنېرالنى ، ئابدۇمەر دېگەن رەسۋا غالىچىنى ، ھېلىقى تەرجىماننىمۇ قوشۇپ ئۆلتۈرۈۋېتىمەن !

— ئۈچ ئادەمنى ئۆلتۈرۈپ ھۆكۈمەتنى غۇلاتقىلى بولاتتىدە -

مۇ ؟ ئۇنداق ئەسكىلەر ھەممە يەردە تولۇپ تۇرۇپتۇ . ئاياغ ئاستى قىلىنىۋاتقان يالغۇز مەنلىمۇ ؟ ئاپامچۇ ؟ قىلچە كۆڭلى يوق ياۋا توڭگۇز بىلەن ياشاش ئاپامغا قانچىلىك ئازاب ، جېنىم ئاپام بەزى كۈنلىرى ئۆلۈۋالماقچى بولىدۇ ، لېكىن بىزنى دەپ ئۆلۈمنى يېڭىپ يەنە بايغا يالغاندىن ھىجىيىپ ، سۈنئىي يېقىنچىلىق قىلىشقا مەجبۇر بولىدۇ .

— ئاپىڭىزنى تاشلاپ كەتسىڭىز ئۇ ئازابلانمامدۇ ، مەنمۇ

بىچارە دادامنى تاشلاپ كېتەلمەيمەن ، سەبىخە !

— ئۇنداقتا... ئۇنداقتا... سىز ماڭا ئىگە بو -

لۇڭ !... — قىز يەرگە قارىغىنىچە تىرناقلىرى بىلەن كىگىزنى تىتىشقا باشلىدى .

نۇرى جىم بولۇپ قالدى . «ھەئە» دېيىش ئۇنىڭ ھايات

قانۇنىغا خىلاپ ، ئۇ مۇھەببەتتىن ئۆزىنى چەكلىمەكچى . «ياق» دېسەچۇ ؟ قىزنى ۋەھشى كۈچلەرنىڭ نابۇت قىلىشىغا تاشلاپ

بەرگەنلىك بولىدۇ . ئۇنىڭ ئەزەللىك غۇرۇرى بۇنىڭغا يول قويمىي .

دۇ . قانداق قىلغۇلۇق ؟ بۇنداق چاغدا رۇسۇلوف ياكى رەخمىجان بولغان بولسىدى ، ئۇنىڭغا ياخشى مەسلىھەت بەرگەن بولاتتى .

ئۇ بىردەم جىم تۇردى - دە :

— بىز بۈگۈن كېچە شەھەرگە قايتىپ ، رەخمىجان بىلەن

بويتاق ياش يىگىتنىڭ ھويلىسىغا كىرىپ كېتىشى ئاجايىپ چوڭ ئىش . كېلىن ئالاقزادە بولۇپ ، ئىككى چېلەك سۇنى تاش تۇڭغا قويدى - دە ، ياغلىقنىڭ مۇرىسىگە چۈشۈپ قېلىشىغا قارىماي كونا كەشنى شىپىلدىتىپ ئۆيمۇ ئۆي كىرىپ بۇ چوڭ ئىشنى خەۋەر قىلىپ بولدى . گويا ئۇلۇغئاخۇننىڭ ئۆيىگە ئوغرى كەل- گەندىكىدەك ، ئالا بايتالنىڭ چېرىكلىرى زىيەكنى باغلاپ كەت- كەندىكىدەك ، چېرىكلەر ئىككى بالىنى ئېتىۋەتكەندىكىدەك مە- ھەللە ئاياللىرى بالىلىرىنى قولىتۇقلىرىغا قىسىشقان ، ئەسكى چاپانلىرىنى يېپىنچاقلاشقان ، كونا پىيما ، كالاچلارنى سۆرەش- كەن ھالدا كوچىغا چىقىشتى ۋە زىياۋۇدۇننىڭ ئۆيىگە قارىشىپ ياقىلىرىنى تۇتۇشۇپ : «توۋا» دېيىشتى .

— بۇ زاماننىڭ قىزلىرىدا ھايا يوق...

— شەھەر قىزلىرى دېگەن شۇ .

— پاھ ، ئەپىز ئايمىدىن قېلىشمىغۇدەك...

— نۇرىنى ئاشنىسى ئىزدەپ چىقىپتۇ .

— نىكاھ قىلغۇزمىسمۇ - ھە؟...

ئاياللار ھال سورىغان بولۇپ ، تىلەك تىلىگەن بولۇپ ، قۇرۇت سورىغان بولۇپ ، بەزىلىرى زىياۋۇدۇننىڭ ئۆيىدە نېنى بولمىسا نان يېقىپ بېرەيمۇ دېگىلى كىرگەن بولۇپ كەينى - كەينىدىن كىرىشىپ پەنجىرىدىن ئاستا ماراشتى . ئۇلاردىن بىر- نەچچىسى سۆيۈشۈۋاتقان ياشلارنى كۆرۈپ كەشنىڭ چۈشۈپ قال- غىنىغا قارىماي : «ۋاي رەسۋاچىلىق !» دېيىشىپ قۇشناچىمنىڭ ئۆيىگە يۈگۈرۈشتى ؛ بەزىلىرى نۇرىنى تىللىشىپ ، ئۆلۈپ كەت- كەن رەيھانگۈلنىڭ ئوغلىنىڭ شىكايىتىنى قىلىپ يىغلاشتى . لېكىن ئۇلارنىڭ تولىسىنىڭ ئاشنىلىرى بار ، ئۇلار ئېغىللاردا ، قىغنىڭ ، چىغنىڭ ، تامنىڭ دالدىلىرىدا ئاشنىلىرى بىلەن ئالدى- راپ - تېنەپ ئىشنى تۈگىتىپ ، ئىشتانلىرىنى كۆتۈرۈپ ئالاق- زادە بولۇپ قېچىشتى . بۇ ئىشلار ئۇلار ئۈچۈن ئەيىب ئەمەس ،

شەھەردىن بىر قىزنىڭ يىگىتىنى ئىزدەپ چىقىشلا چوڭ گۇناھ ، ھاياسزلىق ، بۇزۇقچىلىق ، نومۇسسىزلىق . مانا بۇ يېزا ئادىتى ، تارانچى ئەخلاقى ، ئۇيغۇرلارنىڭ پىكىر قىلىش ئادىتى . ھەتتا بۇ ئىشقا مەھەللە ئىمامى بىلەن مىرا «قازى» مۇ ئارىلاشتى .

— زىنا قىپتىمىشما ؟ — دېدى ئىمام ئۇزۇن قاشلىرى ئاستىدىكى يوغان كۆزلىرىنى «قازى» غا ئېرىنچەكلىك بىلەن لاپ قىلىپ تاشلاپ قويۇپ ، — مۇشتەك تۇرۇپ - ھە ! شەرى- ئەتتە چالما - كېسەك قىلىنىدۇ زىناخورلار...

— مۇشتەك تۇرۇشسا ، — دېدى «قازى» تەستە ھىجىيىپ قويۇپ ، — سىلى نەچچە ياشلىرىدا مادا ئېشەكنىڭ قۇيرۇقىنى كۆتۈرگەن ئىمامئاخۇنۇم ؟

— قويسىلا ، ئا... شۇمۇ گەپمۇ !

— قىلمىغان دەپ قەسەم ئىچەلمەيلا ئەمەس ؟

— نېمىشقا ئىچىتىم ، قىلغان بولساقمۇ ئۇ دېگەن بالد- لىق .

— ئۇ زىنا ئەمەستۇر - ھە ؟

— ھايۋان بىلەن بولغان ئىش دېگەن ئۆز يولى بىلەن...

— شەرىئەت يولى بىلەن ئەمەس دېسە ؟

— گۇناھسىز بەندە يوق جۇمۇسىلا بۇ ئالەمدە . شۇڭا خۇدايىم دوزاخنى ياراتقان . دوزاخ دېگەن ئىمانى بارلارغا بىر- مۇنچا ، يۇيۇنۇپ - تازىلىنىپ جەننەتكە چىقىپ كېتىدۇ . كاپىر- لار دوزاخقا قېلىۋېرىدۇ .

— قازارەن بۇ گەپلىرىنى شېڭ دۈبەن ئاڭلاپ قالسا ، —

دېدى «قازى» ئىمامنىڭ چىشىغا تېگىپ ، — دوزاخنى بۇ

دۇنيادىلا كۆرىدىلا ئىمامئاخۇنۇم !

— شېڭ دۈبەن تۇڭگانمىشقۇ ؟

— ياق، دىنسىز ئۇ!

— ئىمانى بولمىغىنى بىلەن ئىنساپى بار پادشاھ ئۇ،
كۆردىلىمۇ، ئۇنىڭ شاراپىتىدىن نى - نى ئىشلار بولۇپ موسكىد -
ۋىسكى بوبرۇك، كوڭكا، ئېلېكتىرلار پەيدا بولدى. خۇدايىم
بەرگەن، شېڭ دۈبەنگىمۇ بۇ دۇنيانىڭ نېمەتلىرىنى...

ئۇلارنىڭ پارىڭى ئۇزاققا بارمىدى، زىياۋۇدۇن ئېتىنىڭ
يايلىغا ئون نەچچە توشقاننى باغلاپ ئۇلارنىڭ ئالدىغا كەلدى -
دە، قىپقىزىل قىلىپ تېرىسىدىن ئايرىلغان ئىككى توشقاننى
ئىمامئاخۇنۇمغا سۇندى:

— ئالسىلا، ئون ئىككىنى تۇتۇپتىمەن، ئىككىسى زا -
كات!

— بەللى، بەللى، — ئىمام ئورنىدىن تۇرۇپ توشقانغا
قول ئۇزاتتى، — ھەربىرىڭلار ئىككىدىن زاكات بەرسەڭلار
قىشچە يەپ بولالمايمەن بۇنى!

— شېڭ دۈبەنگە بەش - ئالتىنى ئەۋەتىپ بەرمەلا بۇ
نېمەتتىن، — دېدى «قازى» كۈلۈپ قويۇپ، — قازارەن
شەھەرنىڭ مۇپتى - ئەلەملىرىدىن بولۇپ قالاملا تېخى!

— ماشائاللا، — دېدى ئىمام ئۆي تەرەپكە مېڭىپ، —
زىياۋۇدۇن، ئۆيۈڭدە مېھمان بار جۇمۇ، نىكاھ ئوقۇتۇش لازىم
بولۇپ قالسا ھايت دەۋىتەرسەن!

— نېمە دەيدۇ، — دېدى زىياۋۇدۇن «قازى» غىمۇ
ئىككى توشقان بېرىپ، — بالامنىڭ قىرىقى توشمىدى. بۇ
ئىمامئاخۇنۇم ماڭا لايىق تاپقانمۇ نېمە؟

— ساڭا دېمەيدۇ، نۇرنىڭ لايىقى. بىر پەرىشتىدەك قىز
ئارغىماق مىنىپ ھويلاڭغا كىرىپ كەتتى. بۇ ساراڭ ئىمام
بايىلا: نۇرى زىنا قىپتۇ دەيدۇ، تېخى!

— نېمە دەيدۇ ھوي! — دېدى زىياۋۇدۇن كۈلۈپ
قويۇپ، — نۇرى ئۇنداق قىلىدىغان بالىمىدى...

زىياۋۇدۇن قاشاڭ ئاتنى دىۋىتتى. ئۇ ھويلىدا ئابدۇمەر
مىڭبېگىنىڭ خالتار ئېتىنى كۆرۈپ چۆچۈدى. لېكىن ئۆيگە
كىرىپلا ئۆي يىغىشتۇرۇۋاتقان سەبىخەنى كۆرۈپ خۇشال بولدى.
رەيھانگۈل ھايات ۋاقتىدا مىڭبېگىنىڭ نوغاي خوتۇنى بىلەن مۇشۇ
قىزنىڭ ياخشى گېپىنى تولا قىلاتتى.

— تىنچ تۇردىڭىزمۇ، قىزىم، — دېدى ئۇ توشقان
گۆشلىرىنى نۇرىغا سۈنۈپ، — ئاپىڭىز تىنچمۇ؟ — ئۇنىڭ
ئابدۇمەر مىڭبېگىنىڭ نامىنى تىلىغا ئالغۇسى كەلمىدى، —
ئاتقا ئوت تاشلاپ بېرەي، قاڭتۇرۇپ قويۇپسىزغۇ ئۇ جانىۋارنى،
بەيگىگە سالىدىغاندەك...

ئۇ ئابدۇمەر مىڭبېگىنىڭ ئېتىنىڭ ئېغىزدۇرۇقىنى چىقار -
دى - دە، ئۆز دۈشمىنىڭ ئېتىغا سىنچىلاپ قارىدى. يۈگەن،
ئېگەر - جابدۇقلىرىغا ساپ كۈمۈشتىن نەقىشلەر ئويۇلغان،
ئاتنىڭ كەڭ كۆكسىدىكى شالدىرىمنىڭ دۈگىلەك كۆزىنىڭ تاش -
لىرىچۇ تېخى. بۇنداق ئېسىل تاشلارنى زىياۋۇدۇن بىر ئۆمۈر
ئىشلەپمۇ كۆرۈپ باقمىغان. ئاتنىڭ قۇشقۇن ئۇلاڭلىرىمۇ ئاجا -
يىپ چىرايلىق ئىدى. مىڭبېگى مۇشۇ ئېسىل ئېگەرگە ئولتۇ -
رۇپ، مۇنۇ ياخشى ئاتنى مىنىۋېلىپ ئادەملەرگە زۇلۇم سالاتتى.
ھېلىقى چاغدا يايىلار ئۇنى مىڭبېگىنىڭ ھويلىسىغا باغلاپ ئاپار -
دى، ئالتە دېھقاننى كالىدەك قوشاقتاپ مىڭبېگىنىڭ دەرۋازىسى
ئالدىدىكى قېرى قارىياغاچقا باغلاپ قويدى. زىياۋۇدۇن شىلەپ -
لىك، قاسقان شەپكىلىك ئادەملەر بىلەن بىللە چىققان مىڭبېگ -
گە:

— ئابدۇمەر كا، دەن تۆكىمگەنى باغلىساڭ ئەيسا شاڭيونى
باغلا، يەر مېنىڭ نامىدا بولغىنى بىلەن، يەرنى ئۇ تېرىغان،
قەسەم ئىچمەن، قۇرئان دەسسە دېسەڭمۇ دەسسەيمەن، مەندە
گۇناھ يوق. بىكارلا تاياق يېدىم، ئاكا! — دېۋىدى، مىڭبېگى
ئۇنىڭغا ئالىيىپ قويۇپ:

— دەردىڭ بولسا شەڭگەن يامۇلغا كىرىپ ئېيت ! —
دېدى — دە ، قاراپمۇ قويماستىن مۇشۇ ئېتىغا مىنىپ نەگدۇر
كېتىپ قالدى . زىياۋۇدۇننى قىلىچ ئاسقان ئىككى ئاتلىق ،
كالتەك تۇتقان ئىككى پىيادە يايى ھېلىقى دېھقانلار بىلەن كېچىدە
لەپ شەھەرگە ھەيدەپ ماڭدى . ئۇلار ئاچ ، چاڭقىمغان ھالدا
ھەربىر قەدىمىنى تەستە يۆتكەپ ، شەھەرگە تاڭغا يېقىن ئارانلا
يېتىپ كەلدى . زىياۋۇدۇننىڭ بىلەكلىرى ئىششىپ كەتتى ،
پۇتلىرى قاپاردى . يايىلار ئۇلارغا جىرغىلاڭنىڭ سۈزۈك سۈيىدە
دىن ئىچىۋېلىشقىمۇ رۇخسەت قىلمىدى .

زىياۋۇدۇن سەككىز كىشى ياتىدىغان ، تېگىگە سېلىنغان
بورىسى قارىداپ كەتكەن ، بىر ئارغامچا بوي ئېگىزلىكتە كىچىك-
كىنە بىر تۇڭلۇكى بار تۈرمىدە سوراقتىن يىگىرمە كۈن بۇرگە ،
چۇسۇلارغا تالىنىپ ياتتى . كۈندۈزلىرى چەنزىلەرنى قويۇق تىك-
لەپ ، سىم بىلەن باغلاپ سالاسۇن قىلىپ قويغان تۈرمە ھويلىدە
سىدا تۇرۇپ سالاسۇن يۈچۈقىدىن مىڭبېگىنىڭ مۇشۇ ئېتىنىڭ
باغلاقلىق تۇرغىنىنى كۆردى . مىڭبېگىنىڭ تۈرمە يېنىدىكى
شەڭگەن ئىدارىسىگە چوقۇم يەنە زىياۋۇدۇندەك بىگۇناھلارنى
جازالاشقا ئەرز ئەكەلگەنلىكى ئېنىق ئىدى . توۋا ، بۇ قانداق
ھۆكۈمەت ، ئادىللىقنى چەيلەپ پايخان قىلىدىغان نەدىكى زالىم-
لارنى تېپىپ مىڭبېگى ، يۈز بېگى قىلىپ قويىدىكەنغۇ ! مۇنۇ
خالتار ئاتنىڭ تىلى بولغان بولسا ھەممىنى ئېيتىپ بېرەتتى ،
دەپ ئويلىغانىدى زىياۋۇدۇن . ئۇ ئەسكىگە قانات بولغان ياخشى
ئاتنىڭ ئېگەرلىرىنى ئالدى . ئۇنى ئوقۇرغا باغلاپ ، دۈمبىلىرىنى
سىلاپ ئۆگزىدىن كەنجى ئورام بېدە ئەچۈشۈپ سېلىپ بەردى .
ماللارغا ئوت سېلىپ يۈرگەن قاما ئوبدانلا مۇكچىيىپ قالغان
بېلىنى تەستە كۆتۈرۈپ :

— ياخشى باق ، سېنى قوغلاپ يۈرۈپ ئۇرۇشقا پايدىسى
بولدۇ ، — دېدى ئاچچىق تەنە بىلەن ، ئارقىدىن ، — غېنى

ئىككى ئات بېرىۋىدى ئالمىدىم . ئابدۇمەرنىڭ يىلقىسىغا شېرىك
بولۇپ قويۇپ قالغان جېنىمدىن ئايرىلماي دېدىم ، — دەپ
قوشۇپ قويدى .

قاما قىزىنىڭ ئۆلۈمى بىلەن ئەقلىدىن ئادىشىپ قالغان
ئايالنى يۆلەپ ئۆيگە ئېلىپ ماڭدى . زىياۋۇدۇن تۇتۇلمىغان
بولسا بۇ ھويلىدا پاجىئە بولمىغان بولاتتى . ئەلۋەتتە چېرىكلەرگە
بۇ ھويلىنى كۆرسىتىپ بەرگەنمۇ مۇشۇ خالتار ئاتنىڭ ئىگىسى !
شۇنىڭ ئۈچۈن غېنىلار ئۇنىڭ پېيىگە چۈشكەن ، بۈگۈن ئاتلىرىدە
نى بۇلىغان بولسا ، كىم بىلىدۇ ئەتە — ئۆگۈن جېنىنى ئالامدۇ
تېخى ! ئىلاھىم شۇنداق قىلىدى...

زىياۋۇدۇن تېخى سەبىخە قىزىنىڭ بېشىغا كەلگەن كۈلپەتە-
تىن خەۋەرسىز . ئۇ ئەمدى مۇشۇ قىزىنىڭ كاساپىتىدىن ئەزىز
ئوغلغا زىيان — زەخمەت يېتىشىدىن ئەنسىرەيتتى . ئۇ بىر
ئامال قىلىپ مۇنۇ كۆڭۈل سوراپ چىققان قىزنى ياخشى ئېتى
بىلەن يولغا سېلىۋېتىشى كېرەك . شۇنداق قىلمىسا ئۇنىڭ قۇلدە-
قى تىنچىمايدۇ . ئۇ دېرىزىدىن نۇرىنى چاقىردى . نۇرى چىققاندا
دىن كېيىن :

— مۇنۇ قىز يوقلاپ چىققان بولسا ياخشى قىپتۇ . قاراڭغۇ
چۈشكۈچە يولغا چىقسۇن ، بۇ يەردە كەچ قالسا يول ئەنسىز ،
ھاۋا سوغۇق ، — دېدى .
— بىز ھازىرلا ماڭمىز ! — دېدى نۇرى دادىسىنىڭ
مەقسىتىنى چۈشىنىپ .

— نېمە دەيسەنۇي ، سەن نەگە بارىسەن ؟
— سەبىخەنى ئورۇنلاشتۇرىمەن . ئۇ ئۆيىدىن قېچىپ چىقتى-
قان...

— نېمىشقا ھۇي ؟
— دادىسى چىۋ سىلىڭنىڭ ئوغلغا تارتۇق قىپتىكەن !
— نېمە دەيدىغانسەن ھۇي ، ئانداق بولسا مەشەگە — ھە ،

بولمىسا مۇختەر ئاكىمنىڭ ئۆيىگە...

— ياق ، بولمايدۇ ، شەھەرگە كىرمىسەك بولمايدۇ .

— بىر ئاتقا مىنگىشىپما ؟ مانا مەن دەپ چېنىپ قالسىم .

لەردە .

— ئەمىسە قانداق قىلىمىز ؟

— ئاتنى چانغا قاتايلى ، چانغا كۆنۈكىمىدۇ بۇ ئات .

كۆنۈك بولمىسا تېپىپ ۋە تۈەرىكىنى چىقىرىدۇ چاننىڭ !

— قېتىپ باقايلى ئەمىسە !

ئۇلار خالتار ئاتنى چانغا قوشۇپ ھويلىدا ھەيدەپ بېقىۋىدۇ .

دى ، ئات تىنچ ماڭدى .

— يان ياغىچىنى ئۇزۇنراق قىلساق ، پۇتغا تەگمىسىلا

بولدىكەن ، زادى ياخشى ئاتنىڭ خۇيى بولمايدۇ .

نامازدىگەردە قىز بىلەن نۇرى باشلىرىغا يۇڭ ياغلىق ئو .

راپ ، پۇتلىرىنى كىگىزگە چۈمكەپ چاندا ئولتۇردى . ئاتقا

تاغاردىن قىلىنغان پالاس يوپۇق يېپىلدى . بۇنىڭ بىلەن ئېسىل

ئېگەر - جابدۇق كۆرۈنمىدى . زىياۋۇدۇن ئاتقا ئۆزى مىندى .

ئاڭغىچە دەرا بىلەن بەرامۇ ئوۋدىن قايتىپ كەلدى . زىياۋۇدۇن

كورەك جۇۋا ، تاشلانمىغان قۇلاقچا بىلەن تونۇغۇسىز ھالغا كىر .

دى . يۇڭ ياغلىققا ئورلىپ ئەسكى تاشلىق سەنسەن جۇۋىغا

چۈمكەلگەن ئىككى «ئايال» ئولتۇرغان چانا زىياۋۇدۇننىڭ ھوي .

لىسىدىن چىقىپ شەھەرگە قاراپ يۈرۈپ كەتتى . غەربكە قىيساي .

غان قۇياش بىر - بىرىگە قارىشىپ ئولتۇرغان ئىككى ياشنىڭ

سوغۇقتا قىزارغان يۈزلىرىنى تېخىمۇ قىزارتقان . چانا چەكسىز

كەتكەن ئاپئاق قار قوينىدا شۇنداق سىلىق ، شۇنداق رىتمىلىق

سىلكىنىپ ماڭدى . چاندىكىلەر — جۇۋا ئىچىدىكى ئىككى

جۈپ قول ئاجراتقۇسىز بولۇپ چىرمىشىپ كەتكەن ، ئۇلار ئانا

يەر باغرىدا پەپىلىنىپ كېتىپ باراتتى . ئۇلار تۇمشۇق بايتوقاي .

دىن ئۆتۈپ يۇقىرىغا ئۆرلىگەندىن كېيىن ، جەنۇبتىكى مەنزىرە

ئۇلارنىڭ قەلبىدە مەڭگۈ ئۇنتۇلغۇسىز شېئىر مىسرالىرى بولۇپ

تىزىلدى : چەكسىز سازلىق ، قويۇق ئورمان ، مۇز ئاستىدا قال .

غان دەريا ، ئۈست تەرەپتىكى ئاپئاق ، كۆزنى چېقىپ تۇرىدىغان

پايانىسىز ئېدىرلار ۋە تۈپتۈز زېمىن . يۇقىرىسىدىكى كەچكى

شەپقەتە قىزغۇچ كۆرۈنىدىغان بۇلۇتلارغا تاقاشقان ئاپئاق چوققى .

لار ، ئۇلارنىڭ ئاستىدىكى قارامتۇل كۆرۈنىدىغان قارىغايلىقلار ...

ئويماي بايتوقاينىڭ يۇقىرىسى تۈزلەڭ ، چانا بۇ تۈزدە بىر خىل

تەۋرىنىپ ماڭدى : خۇددى ھەممە يەر ناخشا ئېيتىۋاتقاندەك ،

دۇنيادا خاپىلىق ، دەرد - ئەلەم قالمىغاندەك . ئۇلارنىڭ ئىككى

يېنىدىكى ئاپئاق قار ئۈنچىلىرى چانا ئاستىدىن سەكرىشىپ چى .

قىپ يۈزلىرىگە ئۇرۇلغاندا پەيدا بولىدىغان شادلىق ئۇلار ئۈچۈن

ھايات خاتىرىسى . قىز شوخلۇق قىلىپ يېنىدىكى سۈت قەغەز

بېتىدەك پاكىز قار بېتىگە ئېڭىشىپ تۇرۇپ «نۇرى ، بۇغداي

ئورى !» دەپ يازاتتى ، خىيالچان نۇرى كۆرۈپ قويۇپ جاۋابىن :

«سەبىخە ، يېقىن كېلە» دەپ پىچىرلاپ قويايتتى . ئۇلار ئۈچۈن

ئالەم ھېسسىيات ، ھايات شېئىر ، تۇرمۇش خۇشاللىق ، ئانا

يۇرتى تەڭداشسىز گۈزەل ئىدى . ئۆزىنىڭ ھەممىلا ئىشىنى

ياراتمايدىغان ، ئۆزىنى باشقىلاردىن دائىم تۆۋەن ھېسابلايدىغان

نۇرى بۈگۈن ئۆزىنى ھەممىگە قايىل ، ھەممىدىن ئۈستۈن ھې .

سابلاپ قالدى . ئۇنىڭچە ھېچكىم ئۇنىڭدەك بەختلىك ئەمەس ،

گۈزەل قىزغا ھېچكىم ئۇنىڭدەك مەھلىيا بولالمايدۇ ، قىزنىمۇ

ھېچكىم ئۇنىڭدەك ئۆزىگە جەلپ قىلالمايدۇ . شۇنداق بىر تەڭدە .

شى يوق گۈزەل ، ئەقىللىق قىز ئۇنى ياخشى كۆرۈپ قالغاندە .

كەن ، ئۇنىڭ ئۆزىنى ئاشۇنداق ئۈستۈن ھېسابلاشقا ئەلۋەتتە

ھەقىقى بار ، بولمىسا سەبىخە نېمە ئۈچۈن باشقا بىرىنى ئەمەس ،

ئۇنى تاللىۋالىدۇ . ئۆزىگە ئىشەنچ ، غۇرۇر ۋە بەخت تەقدىم

قىلغان قىزنىڭ نازۇك ، مۇزدەك قوللىرىنى ئۇ يېنىشىلاپ -

يېنىشىلاپ مۇجۇدى ، بارماقلىرىنى سانىدى . قىزلاردىن ئۆزىنى

قاچۇرمىن دېگەن ئىرادىسى خۇددى تۆشۈك يانچۇققا سېلىنغان ئاچقۇچتەك نەلەرگىدۇر چۈشۈپ قالغان. رۇسۇلوفنىڭ «مۇھەببەت شېرىن دۈشمەن» دېگىنى، دادىسىنىڭ بىر توشقان باركەن (پەقەت بىرلا توشقان)، ئالتۇن تېزەكلەيدىكەن دېگىنىدەك كۈل-كىلىك گەپ ئوخشايدۇ. دۇنيادىكى لەززەتلەرنىڭ لەززىتى ساڭا مۇھەببەت باغلىغان قىزدىن كېلىدۇ، مانا بۇ توشقان قورقۇنچاق ھايۋان دېگەن ھەقىقەتكە ئوخشاش راست گەپ...

— شېئىر يازالامسىز نۇرى؟

— يازالايمەن.

— قېنى ئوقۇپ بېقىڭا ئەمەسە.

— ئوقۇسام ئوقاي، بۇ شېئىرنى سىزگە بېغىشلاپ يازغان.

مەن:

ئۇزاق تۈنلەر، ئاتار تاڭلار، تاپالماي ئۇيقۇدىن لەززەت، ئازابتا تاۋلىنار قەلبىم، مۇشەققەت مەن ئۈچۈن ئادەت. نىگارم بىلىمگەي مەڭگۈ مېنىڭ نە چۈن قاچارىمنى، كىرىپ جەننەتتە كۆرگەيمەن ۋىسال پەسلىگە قىلىپ تاقەت.

— نېمە، ئاتلىنىپ ئالدىڭىزغا چىقمىسام مېنى جەننەتتىلا

كۆرمەكچىمىدىڭىز تېخى؟...

قىز باتناپ، ناز بىلەن تەتۈر قارىۋالدى.

— مانا، جەننەت دېگەن مۇشۇ! — دېدى نۇرى قىزنىڭ

قولىنى چىڭ سىقىپ...

زىياۋۇدۇن قۇلاقچىسىنىڭ قۇلاقلىرى بىلەن قۇلاقلىرىنى چىڭ باغلىۋالغان، يۇڭلۇق قۇلاقچىدىن ئۇنىڭ قىپقىزىل ئىككى مەڭزى بىلەن چوكا مۇز قاپلىغان بۇرۇتلىرىلا كۆرۈنۈپ تۇراتتى. ئۇ ئارقىغا قاراپمۇ قويمىتتى، قاراشنىمۇ خالىمايتتى. ئۇ ياخشى ئات ئۈستىدە ئۆزىنى ھەممە ئادەمدىن قالتىس، مەرتىۋە-

لىك ھېسابلايتتى. ئۆتكەن - كەچكەن يولۇچىلارغا يول بەرمەيتتى. ئۇ ئۆزىنى باشقىلارغا بىر ئۆيىنىڭ مالىيى قىلىپ كۆرسىتىدىغان جۇۋا، شالۋۇر، پۈرمە چورۇق ۋە كىگىز پايپاقلارنى ئۇنتۇپ قالغانىدى. چانا ئاخىر گۈزەل تۈزلەڭنى تۈگىتىپ، ھارۋىكەشلەر چۈشۈپ تاماق يەپ، چاي ئىچىدىغان، مۇرتى كەلسە سارايللىرىدا قونۇپمۇ قالدىغان، دائىم ئاۋات تۇرىدىغان گۈركىرەتمە ناملىق مەھەللىگە كەلدى. ئاشخانىدىن قويۇق ھور چىقماقتا، ھور بىلەن لەززەتلىك تاماقنىڭمۇ پۇرقى تارقالمىقتا ئىدى. زىياۋۇدۇن چاننى توختاتتى ۋە كەينىگە قايرىلىپ:

— بىر چىنىدىن تاماق يەيمىزمۇ نۇرى؟ — دېدى.

— ياق، — دېدى نۇرى ھاۋانى شەرەت قىلىپ، —

كەچ كىردى، سوغۇق يامان، دادا، تېزىرەك ماڭايلى!

ئاشخانا ئالدىدىكى موم ياغاچتا ياخشى ئېگەر - توقۇملۇق تۆت ئات باغلاقلىق تۇراتتى. ئۇلار ئەمدىلا مېڭىشىغا خالتار ئات ھېلىقى ئاتلارنى كۆرۈپ كىشىنى ۋە ئاتلار تەرەپكە تارتىپ يېنىچە ماڭدى. زىياۋۇدۇن دىۋىتىسىمۇ بوي بەرمىدى: «ئات ئۆز ھەمراھلىرىنى تونۇپ قالدى» دەپ ئويلىدى زىياۋۇدۇن ئەنسىدە-رەپ. ئۇ ئاتنى سىلكىپ بۇراپ مېڭىشىغا ئاشخانىدىن سەنسىن جۇۋا كىيگەن بىرى يۈگۈرۈپ چىقىپ:

— خالتار ئات كىشىنەۋاتىدۇ، ئەنە ئۇ چانغا قېتىۋاپتۇ! —

دەپ ۋارقىرىدى. ئاشخانىدىن يەنە ئۈچ ئادەم چىقتى. ئۇلاردىن بىرى ھەربىيچە جۇۋىنىڭ پېشىنى قايرىپ تاپانچىسىنى چىقاردى:

— توختا!

زىياۋۇدۇن قورقۇپ توختىدى ۋە ئاتتىن سەكرەپ چۈشۈپ ئۇلارغا سالام بەردى:

— ئەسسالامۇ ئەلەيكمۇ يايى بېگىم، ھەئە بۇ...

— غېنى ئوغرىنىڭ شېرىكى، تۇتۇلغانسەن!

ئۈچ يايى زىياۋۇدۇنغا يېقىنلاپ كەلدى .
 — توختاڭلار ! — دېدى سەبىخە چاندىن سەكەرەپ چۈشۈپ ، — ئات مېنىڭ ، مەن دادامنىڭ ئېتىنى مىنىپ سەھ-راغا چىققان ، نېمە بوپتۇ ئەمدى ؟
 — مىڭبېگىنىڭ ئۈرۈمچىگە ماڭىدىغان نوغاي قىزى ! — دېدى يايى ئۆزىنى بىلەرمەن قىلىپ كۆرسىتىپ ، — شېڭ دۈبەننىڭ خىزمىتىگە يارىغان قىز شۇ !
 — مىڭبېگى ئەتىگەنلا شەڭگەن يامۇلدا خالتار ئاتنىڭ گېپىنى قىلغان ، سىز سورىمايلا مىنگەنمۇ ئەپەندى قىز ؟
 — شۇنداق ، دادام ئۇخلاپ قالغان ، سەھرادىكى دوستلەرىم بىلەن خوشلىشىپ كىردىم .
 — خالتارنى چانغا كىم كۆندۈردى ؟
 — كۆنۈككەن ، يايى بېگىم ، ياخشى ئاتنىڭ خۇبى بولمايدۇ . ئاتمۇ ئادەمگە ئوخشاش ھايۋان ، ئەسكىلىرىنىڭ خۇبى ئەسكى بولىدۇ .
 — ساڭا ئوخشاش - ھە ، زىيەك ! — دېدى دوغلاق بىرى . زىيەك ئۇنى تونۇدى . ئۇ ھېلىقى يازلىقى ئۆزى بىلەن چېلىشقان چېلىشچى ئىدى . ئابدۇمەرنىڭ سايىسىدە بىردەمدىلا قىلىچ ئېسىپ يايى بولۇۋاپتۇ ، ئەمدى زىياۋۇدۇن ئۇنىڭ بىلەن چېلىشمايدۇ - دە !
 — ماڭا ئوخشىسا مانا مۇنداق چانا سۆرەيتتى ، — دېدى زىياۋۇدۇن خالتار ئاتنى شەرەت قىلىپ ، — ئەسكى ئات دېگەن ھېچنېمىگە يارىمايدۇ ، ئۇنى بورداپ سەمرىتىپ قېزىسىنى يې-سەڭمۇ ئىچىڭ سۈرۈپ كېتىدۇ يايى بەگ ، ئاتنىڭ ئەسكىسى بىلەن ئادەمنىڭ ئەسكىسىنى خۇدايىم كۆرسەتمىسۇن !
 ئۇ ئاتنىڭ تۆشۈقلىرىنى چىڭىتىپ ، چاننىڭ ئۇلغۇرلىرىدى-نى قاراپ چىقتى - دە ، ئاندا سەكەرەپ مىنىدى . ئاتلىقلارمۇ ئۇلار بىلەن بىللە ماڭدى .

— مىڭبېگىنىڭ ئۆيىگە بىللە كىرىمىز ! — دېدى چوڭ يايى ، زىياۋۇدۇنغا ياندىشىپ ، — خالتارنى چاندىن چىقار-غىن ، ئاۋۇ ئاتنى قوشايلى ، مىڭبېگى كۆرسە خاپا بولىدۇ .
 — قىزىدىن سوراڭ يايى بېگىم ! — دېدى زىياۋۇدۇن ئاتنى توختىتىپ .
 — ھېزىۋەكتامدا يەنە بىر دوستۇم بار ، — دېدى قىز ئەھۋالنىڭ يامانلىقىنى كۆرۈپ ، — سىلەر كېتىۋېرىڭلار ، مەن ئاتنى ئۆزۈم ئەكىرىمەن !
 — مىڭبېگىم سۈيدۈك كۈرەگە بارغۇدەك ، خالتار ئات بولمىسا بارالمايدۇ خېنىم ، — دېدى يايىلار بېشى ، — مەيلى كىرىۋېرىڭ ، بىز سىزنى ساقلايمىز !
 قىز ئۇلارنىڭ ئادەتتىكى ئادەملەر ئەمەسلىكىنى چۈشەندى . نۇرىمۇ ئۇنى ھېس قىلدى . ئۇلار قىزنى ئىزدەپ چىقىشقان ، قىزنىڭ قېچىپ كەتمەسلىكى ئۈچۈن ھېلىقى ئوفىتسېرنىڭ مىڭ-بېگى بىلەن بىرلىشىپ چىقارغان ئادەملىرى ئىدى .
 زىياۋۇدۇن ئۇلاردىنمۇ سەزگۈر كەلدى .
 — غېنىكام بىزنى يامانىدا ساقلاۋاتىدۇ ، سىلەر بىز خەق ئىكەنسىلەر ، بىكارلا ئۇنىڭ ئادەملىرىنىڭ قولىغا چۈشۈپ قال-ماڭلار يەنە ! — دېدى ئۇ .
 يايىلار بېشى غېنى ئوغرىنىڭ ئىسمىنى ئاڭلاپ ئالاقزادە بولدى :
 — سەن ئادەم قورقىتىمەن دېمە ، ئاتتىن چۈش ، خالتار ئاتنى غېنى ئوغرى بۇلاپ كەتمىسۇن ، ھېلىمۇ مىڭبېگىنىڭ بىر ئۆيۈر يىلقىسىنى بۇلاپ كەتتى . شۇمۇ يېتەر !
 زىياۋۇدۇن ھېچ ئىش بولمىغاندەك ئېتىنى دۈنتىپ :
 — جېنىڭلاردىن تويغان بولساڭلار ماڭا چېقىلىڭلار ! — دېدى . ئاتلىقلار پىچىرلىشىپ ئۇنى يانداپ خېلى ماڭدى . ئۇلار ھېزىۋەكتامدىن ئۆتتى . زىياۋۇدۇن يامانىغا قاراپ ئېتىنى دە-

ۋىتتى . خالتار ئات ئۆكرەڭ تاشلاپ يۈرۈپ كەتتى . يايىلار پىچىرلاشتى ، ئاخىر توغراققا ماڭىدىغان يول بىلەن شەھەرگە قاراپ ئات چاپتۇرۇپ يۈرۈپ كەتتى .

زىياۋۇدۇن يامانىار دەپ ئاتىلىدىغان كەڭ ساياغا چۈشتى . ساينىڭ ئىچىدە شىمالدىن چۈشىدىغان سۇدىن پەيدا بولغان تىك ئات توپىلىق جىرالار ، جەنۇبىدا قېلىن مۇز ئاستىدا دەريا ، دەريانىڭ نېرىسىدا قويۇق ئورمانلىق بار ئىدى . زىياۋۇدۇن : — ئۇلار ئەسكەر باشلاپ چىقىشقا ماڭدى . بىزگە ئەمدى ئالدىغا مېڭىش خەتەرلىك ، بىر بولسا يۇقىرىدا قوغۇنچىغا ئۆتەدىغان يول بار ، بىز مۇز ئۈستىدىن ئەپلەپ مېڭىپ دەريادىن ئۆتۈپ قوغۇنچىغا كېتەيلى ، يەنە بىر بولسا ئارقىمىزغا يېنىپ خەلپەم مەھەللىسى بىلەن ئارا ئۆستەڭگە بېرىپ قاسىم مىرابىنىڭ ئۆيىگە بارايلى . ئۇ ئادەم بىزگە ئىگە بولىدۇ ! — دېدى . — قاسىم مىرابىنىڭ ئۆيىگە بارايلى ! — دېدى نۇرى . زىياۋۇدۇن ئاتنى كەينىگە بۇردى . ھېزىۋەكتامدىن ئارا ئۆستەڭگە بارىدىغان يول بار ئىكەن . ئۇ شىمالغا ئاتنى بۇردى . ئۇلار بىردەمدىلا تەبىئىي قارىياغاچلىققا كىردى . خالتار ئات بارغانسېرى تىزگىن سىيرىپ ، ئويناقلاپ ماڭماقتا ئىدى .

ئۇلار قاراڭغۇ چۈشكەندە خەلپەمنىڭ مازىرىغا يېتىپ باردى . ئۇ يەردە 1864 - يىلى ئىلى ئىنقىلابىغا قاتناشقان ئەزىمەت - لەرنىڭ قەبرىسى ۋە مازارلىرى بار ئىدى . ئۇلار ئاتتىن چۈشۈپ زىياۋۇدۇننىڭ تەلىپى بىلەن مازارغا بېرىپ دۇئا قىلدى . خەلپەم مەھەللە ئۆز ۋاقتىدا سەكسەن ئۈچ يۈزبېگىنىڭ ئادەملىرى يىغىلىپ ، ئەلاخان پالۋاننىڭ رەھبەرلىكىدە ، شەھەردە بولۇۋاتقان مانجۇ ھۆكۈمرانلىقىغا قارشى ئابدۇرۇسۇلبەگ باشچىلىقىدىكى قوزغىلاڭغا ياردەم قىلىش ئۈچۈن قوزغالغان جاي ئىدى . رۇسۇ - لوف «غازات دەر مۈلكى چىن» داستانىدىكى ۋەقەلەرنى نۇرىغا كۆپ قېتىم سۆزلەپ بەرگەنىدى . ۋەقەلەر تولىمۇ قىزىقارلىق ،

تەسىرلىك ئىدى . مەزەمزات ھېكمىم ، سادىر پالۋان ، ئابدۇرۇ - سۇلبەگ ، ئەلاخان پالۋان ، موللا شەۋكەت ئاخۇنۇم ، ئەخمەت سىڭا كۆز ، ماھمۇت پوچى ۋە يەنە توقىلەك ، ئاقموللا يۈزبېگ - لەر ، يەنە مۇشۇ خەلپەم توغرىسىدىكى ۋەقەلەر نۇرىغا ياد ئىدى . مانا مۇشۇ قارىياغاچلىققا سەكسەن ئۈچ يۈزىنىڭ قانچىلىك ئادەمى يىغىلغان بولغىدى ، كالىلار سويۇلغان ، قازانلار ئېسىل - غان ، قۇرئانلار ئوقۇلغان . خەلق زۇلۇمغا قارشى ئاجايىپ داغ - دۇغا بىلەن قوزغالغان . ۋاقىت دېگەن ئاتقان ئوق . ئۇ ئىشلار - نىڭ بولۇپ ئۆتكىنىگە ھەش - پەش دېگۈچە شۇنچە يىللار بويۇپتۇ . زۇلۇم مۇشۇنداق كېتىۋەرسە ئارىدىن ئۇزۇن ئۆتمەي ، ئىلى تۇپرىقىدا ئىككىنچى قېتىم چوڭ ئىنقىلاب بولىدۇ . رۇسۇلوف بىرىنچىنى بىلمەي سۆزلىمەيدۇ - دە . ئۇ چاغدا بىچارە ئىلى دېھقانلىرى سېپىلغا ، ئۆستەڭگە ، ۋاڭ خولۇ ئالۋىنىغا بىر يىلدا ئىككى يۈز كۈندەك ئىشلەپ ، ئۆزىگە ئارانلا بىر يۈز ئاتىش كۈن ئىشلەيتتىكەن . ئاز كۈندە ئىشلەپ ئالغان ھوسۇلنىڭ ئوندىن ئالتە قىسمىنى ھۆكۈمەتكە بېرەتتىكەن . سېلىق ئېغىر - لىشىپ دېھقانلار مىدىرلىيالماس بولۇپ قالغاچقا ، مەزەمزات ھېكمىم كۈرەدىكى جياڭجۈنگە ئاشلىق تاپشۇرالمىغان . جياڭجۈن شۇڭا ئۇنى قاماپ قويغان . شۇنىڭ بىلەن ئىلى دىيارىغا يېڭىدىن ھاكىم بولغان ئابدۇرۇسۇلبەگ قولغا قورال ئېلىپ چىققان . ھازىرمۇ شېڭ دۈبەننىڭ پۇلى پاخاللاشتى ، دېھقانلارنىڭ سېلىقى ئون نەچچە خىلغا يەتتى . سېلىق - سەيسە ، ئالۋان - ياساق خەلقنىڭ جېنىغا پاتتى . رۇسۇلوفنىڭ دېيىشىچە ، ھېكمىبەگ غوجاممۇ ، نېزەرخان غوجام دوتەيمۇ شېڭ دۈبەندىن نارازىكەن ، لېكىن قاتتىقراق تىنالمىدىكەن . چىۈ سىلىڭ دېگىنى ئەپپۇن چېكىش ، پارا ئېلىش ، ھايانكەشلىك قىلىش ، بۇلاڭ - تالاڭ قىلىشتا بىرىنچىكەن . يەنئەندىكى كومپارتىيىنىڭ ماۋ زېمىن ئى -

سىملىك ئادىمى جۇ ئەپەندى دېگەن نام بىلەن ئۈرۈمچىگە مالىيە نازىرى بولۇپ كەپتەك . ئۇ ئادەم شېڭ دۈبەننى تەنقىد قىلالايدى . كەن . رەخمىجان بۇ ئىشلارنى ئەدىن بىلىدىكىنتاڭ ، بەلكى رۇس ئاغىنىلىرى دەپ بېرىدىغاندۇر...

نۇرى دادىسى بىلەن سەبىخەگە توختىماي سۆزلىدى . زىيا- ۋۇدۇن بالىسى بىلەن پەخىرلەنسە ، سەبىخە ئۇنىڭدىن ئەنسىرەش- كە باشلىدى .

ئۇلار سۈيى توغلىمىغان قارا سۈنى بويلاپ تۈگمەنلەردىن ئۆتۈپ ، جەنۇبقا قارىغان چوڭ دەرۋازىنىڭ ئالدىغا كەلدى . — مانا كەلدۇق ، ھويلىسىغا كىرەيلى ئاۋۋال ، — دېدى زىياۋۇدۇن ئاتتى كىچىك دەرۋازىغا بۇراپ .

ھېكمىبەگ غوجامنىڭ ئوردىسى غۇلجا شەھىرىنىڭ ئىچىدە . دەرۋازىسى جەنۇبقا قاراپ تۇرىدىغان ، ھويلىسى كەڭ ، ئۆي- لىرى كۆپ ، ئارقىدا بېغى بار قەدىمىي قورۇدا غوجام بالا - چاقا ، نەۋرە ، خىزمەتچىلىرى بولۇپ نۇرغۇن ئادەم بىلەن تۇردى . دۇ . قورۇ ئالدىدىكى كەڭ يول بىلەن قىبلىگە يۈز قەدەم ماڭسىلا خانلىق مەدرىسىگە بارغىلى بولىدۇ .

غوجام قېلىن كۆرىپلەردە مامۇق ياستۇققا يۆلىنىپ ئولتۇ- رۇپ ، بىردە ئۆينىڭ تاختايلىق تورۇسىغا ، بىردە ئىشىك بېشىدە دىكى گەج بىلەن ياسالغان چىرايلىق نەقىشلەرگە قاراپ خىيال سۈرمەكتە ئىدى . غوجامنىڭ يىگىرمىلەردىن ئاشقان تولىمۇ چى- رايلىق ، ئەخلاقلىق دەپ ماختىلىۋاتقان كىچىك ئوغلى قېيۇم- بەگ غوجام ئۇنىڭغا خېلىلا جىق زايوم چۈشكەنلىكىنى ئېيتتى . يەرگە قاراپ زايوم تارقاقسا ھەممىلا يۈك دېھقانغا چۈشىدۇ - دە ! — بۇ نېمىسى ! — دېدى غوجام خاپا بولۇپ ، —

سېپىل سوققانمۇ خۇرجا ، ئۆستەڭ چاپقانمۇ خۇرجا ، دەن تۆلد- گەنمۇ خۇرجا ، ۋابال ئەمەسمۇ خۇرجاغا ! — غوجامنىڭ ئاۋازى چىڭ چىقىپ كەتسە كېرەك ، ئۆيگە ئايالى كىردى :

— نېمە بولدى ، غوجام ، تاۋىڭىز يوقمۇ ؟
— يوقسۇ ، بۇ ھۆكۈمەتكە نېمە بولدى دەيمىنا ، ھەدەپسلا مەن بىلەن ئېيتىشىدۇ . ئىككى قېتىم خۇدا ئوڭشاپ ئۆلۈمدىن ساق قالدىم . ئېسىڭىمۇ ، خوتۇن ؟

— نېمىشقا ئېسىمدە بولمىسۇن ، بىچارە قىزىم گۆھەربا- نۇم ھازىرمۇ تۇرپاندا مىرزا قاماقتا تۇرسا...
ئۇلار جىمىپ قېلىشتى .

1937 - يىلى 8 - ئايدا ئۆلكىلىك ھۆكۈمەتنىڭ مۇئاۋىن رەئىسى غوجانىيازنىڭ چوڭ ئوغلى سەيدۇل شاۋبې باجگىر قاسىم جۇيچاڭ ، يۈنۇس تىڭجاڭ ، ئابلا داموللىلار بىلەن غۇلجاغا كې- لىپ ئىلىنىڭ مۇئاۋىن دوتىيى تۇرداخۇنباينىڭ ئۆيىگە چۈشتى . باي مېھمانلارنى غۇلجىنىڭ باغ ، يايلاقلىرىدا ئويناتتى . قىرغىز مىللىتىدىن چىققان بۇ باي ئەمەلدار شۇنچە ھەشەم بىلەن كۈتۈپ- مۇ مېھمانلارنى تولۇق رازى قىلالىدى . ئۇ غۇلجا بايلىرىنى مېھمانغا چاقىرىپ ، ئۈرۈمچىدىن كەلگەن ئەزىز مېھمانلىرىنى تونۇشتۇردى . سەيدۇل شاۋبې تۇنجى قېتىم شاۋبېلىك نامى بى- لەن چوڭ سورۇنغا كىرگەن قېيۇمبەگ غوجامغا قاراپلا قالدى . — ئادەم بالىسىمۇ مۇنداق چىرايلىق بولىدىكەننا !

چاچلىرى ، قاش - كۆزى ، بۇرۇتى... بويلىرىچۇ تېخى ، قارا- ئا ، كۈلكىسىنىڭ چىرايلىقلىقىنى... ، — ئۇ يېنىدىكى قاسىم جۇيچاڭ بىلەن يۈنۇس تىڭجاڭغا ئاغزى - ئاغزىغا تەگمەي ماختى- غىلى تۇردى .

— ئاشىق بولۇپ قالدىلىمۇ نېمە ھەي ، شاۋبې ؟ — دېدى چاقچاق قىلىپ يۈنۇس تىڭجاڭ .
— قىز بولغان بولسا ئۇنىڭغا ئاشىق بولۇپ قالاتتىم ،

ئەمما بۇ كاساپەت ئوغۇل بالدە...۰۰۰

— ئاڭلىسام بۇ بالغا ئوپمۇ ئوخشاش ئىككى سىڭلىسى باردەك ، چوڭى ئون ئالتە ياش ، كىچىكى...۰۰۰

— راستما ، ھەي تۇرداخۇن ئاكا ، مەيەرگە كەلسۇنا ! — سېمىز ، دوغلاق ، دۆڭ قاپاق سەيدۇل شاۋيې ئولتۇرالمى قالدى .

شۇ ئاخشىمىلا تۇرداخۇنباي قاسىم جۇيچاڭ ، يۇنۇس تىڭ-جاڭلارنى باشلاپ غوجامنىڭ مۇشۇ مېھمانخانىسىغا ئەلچىلىككە كەلدى .

— ياق ، قىزىم كىچىك ، ئەمدىلا ئون ئالتە ياشقا كىردى ، ئون سەككىز ياشقا كىرمىگەن قىزنى قىرىق ياشلىق ئادەمگە ياتلىق قىلسام شېڭ دۈبەننىڭ قانۇنىنى بۇزغان بولمامدەن ! — دەيدى غوجام ئۇلارنىڭ تەلىپىنى رەت قىلىپ .

— سەيدۇل شاۋيېنىڭ گېلىدىن غىزا ئۆتمەي ، ئۇخلىيال-ماي بولالمىلا قېلىۋاتىدۇ غوجام ، غوجانىياز رەئىسىمىز ئاڭلى-سىمۇ بىزدىن رەنجىدۇ - دە .

— لەۋەي ، ئۇ ئادەم مېنىڭ گۆھەربانۇم قىزىمنى كۆرۈپ-تىكەنما ؟

— ياق ، غوجام .

— ئانداق بولسا بۇ قانداق كۆيۈك ، ھەرقانداق بىر قىزنى توغرىلىساڭلا بولۇۋېرىدىكەنغۇ ، تۇرداخۇنباي ، غۇلجىدا قىز ئاز-مۇ ؟

— سەيدۇل شاۋيې قېيۇمبەگ غوجامنى كۆرگەن ، چىرايى قېيۇمبەگ غوجامغا ئوخشىسىكەن دېگەن تەلەپنى قويۇۋالدى .

— لەۋەي ، چىراي دېگەنمۇ دۈشمەن ، دۈشمەن !

غوجام خاپا بولدى . ئەلچىلەر نائىلاج قايتىشتى . سەيدۇل شاۋيې بۇ «شۇم» خەۋەردىن قاتتىق خاپا بولدى .

— چاغلىقكەن غۇلجا بايلىرى ، — دەيدى ئۇ

كۆكىرىپ - تاتىرىپ ، — قۇمۇل ۋاڭلىرىنى - نى بانۇلارنى ھېكىمبەگ غوجىلارغا بەرگەنۇ ، بۇ غوجام ئەجەب بىر قىزنى ئايپ كېتىپتا !

سەيدۇل شاۋيېنىڭ تەلىپىنى تۇرداخۇن دوتەي چيۇسىلىڭ بىلەن سوۋېت كونسۇلى دوباشنىغا ئېيتتى . سىلىڭ بىلەن كۈن-سۇل غوجامنى چاقىرىپ قىزىنىڭ گېپىنى يەنە تىلغا ئالدى .

— مەن ئون ئالتە ياشلىق قىزىمنى ئەرگە بەرمەيمەن ، چيۇ سىلىڭ بىلەن دوباشنى جانابلىرىغا تەقدىم قىلىمەن ! — دەيدى غوجام تامدەك تاتارغىنىچە ساقاللىرىنى تىترىتىپ ، — قالغان ئىشلار ئەمدى سىلەرنىڭ ، قىزىمنىڭ ئاتىسى ئەمدى سىلەر !

ناھايىتى كاتتا توي بولدى . بۇغا فېرمىسىدىن سىراجىدىن-بايمۇ كەلدى . غوجامنىڭ بۇ باي ، مېھرىبان كۈيئوغلى قىزنى ئۆزىتىپ ھەسەن دېگەن ئادەملەر بىلەن ئۈرۈمچىگىچە باردى . بىر ئايدىن كېيىن غوجانىياز «خائىن» دېيىلىپ قولغا ئېلىندى . ئۈرۈمچىدىن قايتىپ كېلىۋاتقاندا سىراجىدىنبايىنى ، ئىككى ئىنسىنى قوشۇپ شەھەرگە كىرمەستىلا تۇتتى . ھېكىمبەگ غوجامنى غوجانىيازغا قىزىنى بەرگەن ، «خائىن» غا چېتىشلىق دەپ قولغا ئېلىش ئۈچۈن چاقىرتتى . تۇرداخۇنبايلارمۇ شۇ گۈ-ناھ بىلەن قولغا ئېلىندى . غوجام ھەممە گەپ بولۇنۇپ ئەيىبلەن-گەندىن كېيىن :

— لەۋەي ، چيۇ سىلىڭ ، مەن قىزىمنى دوباشنى كونسۇل بىلەن ئىككىلىرىگە بەرگەنمەن ، يا غوجانىيازنىڭ ئوغلىغا بەردىممۇ ؟ — دەپ سورىدى .

چيۇ سىلىڭ دۇدۇقلاپ قالدى . تېنىۋالاي دېسە دوباشنى ھايات ئىدى .

غوجام ئامان قالدى .

غوجام ئايىمغا قارىدى . ئايىم قىزى ئۈچۈن ئازابلىنىپ

يىغلىماقتا ، قىزى ھازىرمۇ ئاستانە دېگەن يەردە مىرزا قاماقتا .
ئۇنىڭ نېمە گۇناھى بار ، ئۇ كەتكەندىمۇ زار قاقشاپ كەتكەن
ئەمەسمىدى . گۇناھسىزلار جازالىنىدىغان جاھانمۇ بۇ ؟ ...
يۇقىرىقى ئىشلارنى غوجام ئايىمى بىلەن ئەسلەپ بولۇپ :
— تۇڭگانلار تاسلا قالغان مېنى ئېتىۋەتكىلى ھە -
ئايىم ؟ — دېدى .

1933 - يىلى تۇڭگانلار غۇلجا شەھىرىنى بىر ھەپتە سورد -
غاندا ئۇلارمۇ ئادەم تۇتتى ، ئۆلتۈردى . تۇيۇقسىز ئون نەچچە
قوراللىق تۇڭگان غوجامنىڭ مۇشۇ ئوردىسىغا بېسىپ كىرىپ
غوجامنى باغلاپ ئېلىپ ماڭدى :

— سەن ئورۇسنىڭ ئادىمى ، ماڭ !
شەھەر ئىچىدىن غوجامنىڭ قوللىرىنى باغلاپ پىيادە ماڭ -
غۇزۇپ تاشلەپكە بازىرىغا كەلگەندە ، تۆت ئوقەتچى خەنزۇ يۈگۈ -
رۇپ كېلىپ تۇڭگانلارنىڭ ئالدىنى توراپ :

— ھاجىم تەيچىنى تۇتۇشقا بولمايدۇ ، ئېتىشقا بولمايدۇ ،
ئۇيغۇرلار قوزغىلىدۇ . بىلەمسىلەر ، قارا دوڭدە ھازىر دېھقانلار
قوزغالدى . بۇ يەردە تۇڭگان كۆپمۇ ، چەنتۇ كۆپمۇ ؟ — دېۋد -
دى ، تۇڭگان قوراللىقلىرىنىڭ باشلىقى خەنزۇلارنى سىلكىپ :
— كارىڭلار بولمىسۇن ، مېڭىش ، بۇ دېگەن ئورۇسنىڭ
ئادىمى . ئۇ بىزگە دۈشمەن ! — دېدى ، خەنزۇلار :

— ھاجىم تەيچى ياخشى ئادەم ، مانجۇلار مەزەم ھاجىمنى
تۇتقان ، ئاخىر ئۆزلىرى تۈگەشتى ، سىلەرمۇ مۇشۇنداق بولد -
سىلەر ! — دېدى ۋە ئۇلارغا ئەگىشىپ تەختىيۈنمەھەللىدىكى
تۇڭگان قوماندانلىق شتابىغا كېلىپ ھاجى تۇڭغا ، ھېكىمبەگ
غوجىنى تۇتۇشقا ، ئېتىشقا بولمايدۇ ، دېدى . ھاجى تۇڭ :

— مەن نېزەرخان غوجامنى تۇتۇشقا بۇيرۇق بەرگەن ،
ھېكىمبەگ غوجامنى نېمىشقا تۇتسىلەر ، بۇ ئەقىلنى كىم كۆر -
سەتتى ، ئېتىلسۇن ! — دەپ بۇيرۇق بەردى . غوجامنى تۇتقان

باشلىقلار شۇ ھويلىدىلا ئېتىلدى .

شۇ كۈنى كەچتە غوجامنىڭ قىزى دادىسىنى كۆرگىلى ئەت -
رەڭ دىراپ پەلتو كىيىپ كالاكىدا غادىيىپ ئولتۇرغىنىچە
شەھەر سىرتىدىن يېتىپ كەلدى . تۇڭگان قوراللىقلار ئۇنى
توسۇپ :

— تاتار ، ئورۇس ، — دېيىشتى مىلتىق تەڭلەپ . بى -
رى :

— ياق ، ھاجىم تەيچىنىڭ قىزى ! — دېۋدى ، دەرھال
شەھەر دەرۋازىسىنى ئاچتى .

غوجام مانا شۇنداق قىلىپ تۇڭگان ئاتۇسىدىن ساق قالغان
ۋە ھەيۋە تاپقاندى .

ئەر - خوتۇن بۇ ئىشلارنىمۇ بىرلىكتە ئەسلەشتى . ھازىر
شېڭ دۈبەن يەنە ئۇنىڭغا كۆز تىكمەكتە . يېقىنلىرىنى تۇتۇپ ،
ئۇنىڭ يۈرىكىنى مۇجۇماقتا . بولمىسا نېمىشقا سودىگەرلەر ،
چارۋىدارلار زايومنى ئاز ئالىدۇ يۇ ، يەر تېرىدىغانلار كۆپ
ئالىدۇ ؟ ئىلى تەۋەسىدە غوجامدىنمۇ يېرى جىق ھېچكىم يوق .
دېمەك ، بۇ زايومنى جىق سېتىۋېلىش كېرەك دېگەن سۆز . ئۇ
شېڭ دۈبەنگە نېمە يامانلىق قىلىۋىدىكىننىڭ ؟ ئۇنىڭ ئاتا -
بوۋىلىرى مۇساگۇڭدىن تارتىپ مىلىكىزات ، خۇشىزات ، ئوران -
زىپ (توختى گۇڭ) ، خالزات (سۇگۇڭ) ، مەزەمات ، خىزىر -
خان ، بوۋاق غوجام (ئىلياس ھېكىم) ، جاھانگىر (سوغىياس
غوجاغىياس بەگ) يەنى ئۆزىگىچە بولغان ھېكىمبەگلەردىن قاي -
سىبىرى خاننىڭ پەرمانلىرى بويىچە ئىش قىلىمىدى ؟ قىل دېگە -
ننى قىلدى ، تۇر دېگەن يېرىدە تۇردى . گەرچە چىيەنلۇڭ پادە -
شاھ ئورانزىپ بوۋىسىغا غۇلجا تەۋەسىدىكى شىمالىي يەتتە ،
جەنۇبىي ئون يەتتە غولدىن ئۈچ غولنى تاللىۋال دېگەندە ، ئۇ
بوروسۇن ، تاشلىقساي ، جىرغىلاڭ غوللىرىنى تاللىۋالغان ، بۇ
غوللارنىڭ سۇلىرىدىن يېڭىئاۋات ، چۇلۇقاي ، جىرغىلاڭ ئۆس -

تەڭلىرىنى چاپتۇرۇپ پۈتۈن ئىلى ۋادىسىنى كۆكەرتكەن . دېھ-
قانلارغا بەرگەن يەرلەردىن چىققان ھوسۇلنىڭ ئوندىن ئىككىسىد-
نى ھېكىمبەگلەر ئېلىپ ، ئوندىن سەككىزىنى دېھقانلارغا قال-
دۇرغان . شۇ ئوندىن ئىككى ئۇلۇش بۇغداي بىلەن شۇنچە جىق
يەرلەرنىڭ دەنلىرىنى ھېكىمبەگ تۆلەپ كەلگەن . ئون ئاتنىڭ
تۆككەن دەنلىرىنىڭ تالونلىرى ھازىرمۇ ساندۇقلاردا ساقلانغان
تۇرمامدۇ ؟ ھېكىمبەگ بولۇپ يۇرت سورىماق تولىمۇ تەس ، بىر
ياقتا ھۆكۈمەت ، يەنە بىر ياقتا پۇقرا ، ھۆكۈمەتكە ياخشى كۆرۈ-
نمەن دېسەڭ خەلق تىللايدۇ ، پۇقراغا يان باسساڭ ھۆكۈمەت
سېنى ئەيىبلەيدۇ ، سولايدۇ ، ئاچچىقى كەلسە ئۆلتۈرىدۇ . مانجۇ
خانلىرى ھېكىمبەگلەرنىڭ غېمى بىلەن ھېسابلاشقان ئەمەس ،
لەشكەرلىرى تەييارنى يەپ ياتقان ، سانى يىلدىن - يىلغا كۆپەي-
گەن ، نەپسى يوغىناپ سېلىقنى سېلىۋەرگەن . دېھقان بىچارىنىڭ
ھالى بىلەن ھېسابلاشمىغان ، مانا ھازىرمۇ قاتتىق سوغۇقتا ئال-
ۋانغا ئىشلەۋاتقان دېھقانلار بارغۇ . پىچاق سۆڭەككە يەتكەندە
مەزەزات ھېكىم خانغا يانغان . ئاخىر خان بېشىنى يەپ ئىلى
سۇلتانلىقى بارلىققا كېلىپ جاھان تىنچىغان . ئورۇسلار بۇ
يەرنى بېسىۋېلىپ ئون يىل سورىدى . نۇراخۇن ئاقساقالنى ئەتد-
ۋارلىدى ، بىزنى چەتكە قاقتى ، لېكىن نېمىلا دېگەنبىلەن ئو-
رۇسلار يېرىمىزگە جىق يېڭىلىق ئەكەلدى ، ئادەملەر ئۆيلىرىگە
ئەينەك قويدى ، تاختايلىق ئۆي سالدى . ماشىنا كۆردى ، موسك-
ۋېسكى سوكنا ، گىرىپ ، كۆپرەكوت ، مەخمەل ، دۇخاۋا ، گد-
رېپتېشنى دەيدىغان ئىسمى تەس رەختلەرنى كىيىدى... بىراق
ئورۇسلار چىقىپ كەتتى ، مانجۇلار يەنە كەلدى . شۇنچە خەق
ئورۇسلارغا ئەگىشىپ كەتتى ، ئىلى تەۋەسىدە ئارانلا ئون ئالتە
مىڭ ئۇيغۇر قالدى . شۇ كۆچ - كۆچلەردىمۇ بىز مۇشۇ ئوردا
مەھەللىسىدىن مىدىرلىمىدۇق . ئون ئەۋلاد مۇشۇ ھۆكۈمەتنىڭ
خىزمىتىنى قىلدۇق ، ئالا كۆڭۈللۈك ، ئاسىيلىق قىلمىدۇق .

بۇ ھۆكۈمەتكە يەنىلا بىز يامان . كۈيۈغۇل سولاقتا ، قىزىم
نەزەربەندە ، تېخى مېنىڭمۇ يېنىمدا ئادەم بار... مەن شېڭ
دۈبەنگە نېمە يامانلىق قىلىۋىدىمكىن ، كۆزىگە سەت كۆرۈنۈپ
قايتىمەنغۇ تاڭ... غوجام يۇمشاق مەسىسىنىڭ قونجىنى سىلاپ
چوڭقۇر خىيالغا پېتىپ ئولتۇرغاندا ، ئۆيگە خەۋەرچى كىرىپ
كەلدى .

— نېزەرخان غوجام ئادەم ئەۋەتىپ ، سىلنى دوتەي يامۇل-
غا چاقىرتىپتۇ !
ھېكىمبەگ غوجامنىڭ چىرايى تاتىرىپ كەتتى .
— لەۋەي ! — دېدى ئۇ مىدىرلاپ قويۇپ ، — كالاسك-
نى قاتسۇن !

غوجام نەگىلا بارسا ئوغلىنى بىللە ئېلىۋالاتتى . بۇ كەنجى
ئوغلى چىرايلىق بولۇپلا قالماي ، ئەقىللىق ، سەزگۈر ۋە كۆيۈم-
چان ئىدى . ئۇ دادىسىنىڭ قول - قانىتى ، مۇھاپىزەتچىسى ،
غۇرۇرى ئىدى . سۆسەر تۆپە ، دراپتىن تاشلانغان قاما ياقىلىق
بۆرە جۇۋا كىيگەن ، بوينىغا تۆگە يۇڭىدىن توقۇلغان شارپا
ئورنىغان غوجام بىلەن موسكۋېسكى سوكنىدىن قارا پەلتو ، بېشى-
غا يارىشىملىق قارا كۆرىپىدىن قىلىنغان قۇلاقچا كىيگەن ئاق
يۈزلۈك ، قاش - كىرىپكى تۆكۈلۈپ تۇرىدىغان ، تولىمۇ چىراي-
لىق يىگىت قېيۇمبەگ غوجام كالاسكىنىڭ كەينىدە ئولتۇرۇپ
مەدرىسە ئالدىدىن ئۆتۈۋىدى ، ناغرىخانا ئالدىدا كۈنگە قاقلىنىپ
تۇرۇشقان تالىپلار قوللىرىنى كۆكسىگە قويۇپ سالام بېرىشتى .
كالاسكا ئوڭغا ئايلىنىپ توغرا كۆۋرۈككە قاراپ مېڭىۋىدى ، تۆت
كوچا ئېغىزىدىكى دۇكانلاردىن ئادەملەر يۈگۈرۈشۈپ چىقىشىپ
بىرنېمىلەرنى دېيىشتى . بىر جۈپ جەرەنقاشقا ئات ئويناقلاپ ،
ئايغىلىرىدىن قار تۈگۈرچەكلىرىنى ئۇچۇرۇپ دوتەي يامۇل —
سىلىڭبۇ دەۋۋازىسى ئالدىغا كېلىپ توختىدى . غوجام بىلەن
قېيۇمبەگ غوجام كالاسكىدىن چۈشتى . دەۋۋازىۋەن ئەسكەرلەر

ئۇلارنى كىرگۈزۈۋەتتى .

قەيۈمبەگ غوجامنى قولتۇقلىۋالغان . ئىككى ياقتا قاتار تېرەكلەر ، قارىياغاچلار شاخلاردىكى قېلىن قاردىن ئالدىغا ئې-ئىشكەندەك كۆرۈنەتتى . ئۇلار سالام بېرىۋاتامدۇ ياكى ھال ئېيتىۋاتامدۇ ؟ غوجامغا ھال ئېيتىدىغانلار كۆپىيىپ كېتىۋاتقان بۇ كۈنلەردە تېرەكلەرمۇ ، قارىياغاچلارمۇ ئۇلارغا ھال ئېيتىۋات-قانداك كۆرۈندى . بايىلا ئۇلار دوتەي يامۇل ئالدىدا مۈكچىيىپ ، تىترەپ ئولتۇرۇشقان دەۋاگەرلەر توپىنى كۆرمىدىمۇ ؟ دەرەخ-لەرنىڭ مۈكچىيىشى ئەنە شۇلارغا ئوخشاپ قالغان...

— غوجام كەلدى ! — دېدى بىرى بىنانىڭ قاڭالتىر پېشايۋانلىق ، ئىككى چېتىدە سالاسۇنى بار ، پەلەمپەي بىلەن كۆتۈرۈلۈپ چىقىدىغان ئىشكى ئالدىدا تىك تۇرۇپ ، — كەل-سىلە ، كەلسىلە ، غوجام !

ئۇ ھەممىگە تونۇش تۇڭچى — تەرجىمان ئىدى . «ئۇ بۈگۈن نېمىگە خۇشال — ھە ؟» دەپ ئويلىدى غوجام دائىم كۆرسىلا سۈرلۈك كۆرۈنىدىغان تۇڭچىغا ھەيران بولۇپ :

— ھە ، بۈگۈن ياخشى خەۋەر بار ئوخشىمامدۇ ، لەۋەي...

— ئالامەت يېڭى خەۋەر ! — دېدى تۇڭچى ، — چىۈ سىلىڭ سىلىنى ساقلاۋاتىدۇ .

ئۇ غوجامنى چوڭ بىر زالغا باشلاپ كىردى . زالغا ھەربىي ، مۈلكىي ئەمەلدارلار ، بايلار ، سودىگەرلەر ، سوۋېت كونسۇلى ، قازىكالىن ، ئەلەملەر ، چوڭ - چوڭ زىيالىيلار تولغانىدى . غوجام كىرگەندە كۆپچىلىك ئورۇنلىرىدىن تۇرۇپ ھۆرمەت بىل-دۈردى . غوجام يۇقىرىدىن — نېزەرخان غوجامنىڭ يېنىدىن ئورۇن ئالدى . ھەممىلا ئادەم ئەندىشىدە ، دەككە - دۈككە ئىچىد-دە ، چۈنكى ھەممىلا ئادەم شېڭ دۈبەننىڭ مەجلىس ، زىياپەت دېگەن نام بىلەن ئادەملەرنى توپلاپ بىراقلا تۇتىدىغان ، ھەتتا شۇ يەردىلا ئېتىپ تاشلايدىغان مەجەزىنى ياخشى بىلەتتى . مانا ھا-

زىرەمۇ چىۈ سىلىڭ ئىلىنىڭ ئەڭ چوڭ ھۆكۈمرانى ، ئەڭ چوڭ بېيى ، شەھەر گارنىزونىنىڭ قوماندانى ، ئۇنىڭ «پادىشاھنىڭ پادىشاھى» دېگەن لەقىمى بار ئىدى . ئۇ ئالتۇن ، قورال ، ئەپپۇن سودىسى قىلىپ قالىتىس بېيىغان . ئۇ ھەرقانداق ئادەمنى سېتىد-ۋالالايدۇ ، ھەرقاندىقىغا يانالايدۇ ، خالىغىنىچە ئادەم ئۆلتۈرەلەي-دۇ . ئۇنىڭ ھوقۇقى ، پۇلى چەكسىز ، شۇڭا ئۇ تولىمۇ قور-قۇنچلۇق ! يوغان باش ، سېمىز ، بويۇنى قىسقا ، شالاڭ چاچ ، قاشلىرى قويۇق ، كۆزلىرى بۆرتۈپ چىققان ، بۇرۇتى كۆتمەك ، تەرلەپ - مايلىشىپلا تۇرىدىغان بۇ قېرى كۆزلىرىنى يۇمۇپ ئولتۇراتتى . بېلىدىكى قىلىچ ، تاپانچىسى ، ئىككى مۇرسىدىكى پاگون ، ئېسىل رەختىمى تىكىلگەن ھەربىيچە كىيىم ، ئۇنىڭ قىسقا بويىنى تامامەن يوقىتىپ ، ئىككى پاگون ئوتتۇرىسىغا باش ئورنىتىلغاندەك قىلىپ قويغان . بۇ ھەربىيچە — جاللات كىيىمى ئادەملەرگە تولىمۇ سۈرلۈك ، قورقۇنچلۇق كۆرۈنەتتى . غوجام ئىچىدە بىرنېمىلەرنى ئوقۇپ : «لەۋەي ، مىڭ رۇي جياڭ-جۈنمۇ بۇنچىلىك سۈرلۈك ئەمەس ئىدى ، بۇ بىر غالجىر قاۋان-نىڭ ئۆزىغۇ !» دېدى ئۇ ئۆز - ئۆزىگە .

چىۈ سىلىڭ ئېغىر قاپاقلىرىنى كۆتۈرۈپ قاراپ قويۇۋىدى ، نېزەرخان غوجام سۆز باشلىدى .

— شېڭ دۈبەن ئالتە بۈيۈك سىياسەتنى يولغا قويغاندىن بېرى ، — دېدى ئۇ يادا بولۇپ كەتكەن سۆزلەرنى تەك-رارلاپ ، — شېڭ دۈبەننىڭ دانا رەھبەرلىكىدە جەمئىيەت تە-رەققىي قىلىپ ، ئاجايىپ زور غەلبىلەر قولغا كەلدى . غۇلجا زېمىنىدىمۇ چىۈ سىلىڭ شېڭ دۈبەن جانابلىرىنىڭ سىياسەتلى-رىنى سادىقلىق بىلەن ئىجرا قىلىپ...

تۇڭچى تەرجىمە قىلدى ، نېزەرخان غوجام ئاق كاستۇمىغا ياراشقان گالىستۇكىنى پات - پات تۈزەپ قويۇپ ، شېڭ دۈبەن-نىڭ ستالىننىڭ رەسمى بىلەن بىللە ئېسىلغان رەسمىگە قاراپ ،

ئۆزىگە ياراشمىغان خۇشامەت تەلەپپۇزىدا چيۇ سىلىڭنى ، ئۇنىڭ سادىقلىقى ، ئادىللىقى ، دانالىقى ۋە مېھرىبانلىقىنى ماختىدى . ئارقىدىنلا چيۇ سىلىڭنى يامانلاپ ئۇنى زالىم ، ۋەھشى ، زومد-گەر ، قانخور دەپ تىللاپ شېڭ دۈبەنگە خەت يېزىلغانلىقى ، بۇ خەت جۇ نازىرنىڭ قولىغا تەگكەنلىكى ، جۇ نازىر غۇلجىغا ئادەم ئەۋەتىپ ، چيۇ سىلىڭنىڭ ئىشلىرىنى تەكشۈرۈپ مەخپىي ماتېرىيال توپلىغانلىقى ، بىزنىڭ ۋەزىپىمىز چيۇ سىلىڭنى قوغداش ئىكەنلىكى ، بۇ بىر شېڭ دۈبەنگە سادىق بولۇش - بولماسلىق مەسىلىسى ئىكەنلىكى قاتارلىق گەپلەرنى قىلىۋىدى ، ھېكمىبەگ غوجام ئىچىدە : «پاھ ، نېزەر خانمۇ يېتىلىپتۇ ، مەن ھېكمىبەگ بولغاندا بۇنچىلىك چىرايلىق گەپلەرنى ئۆگىنەلمىگەن...» دەپ پىچىرلىدى .

ئارقىدىنلا چيۇ سىلىڭ ئورنىدىن تۇردى . ئۇ بىرىنچى سۆزىنى :

— جۇ نازىر دېگەن ئەبلەخ ! — دېگەن گەپ بىلەن باشلىدى ، — ئۇ دېگەن يەنەندىكى كومپارتىيىنىڭ باشلىقى ماۋزېدۇڭنىڭ ئىنىسى . ماۋزېدۇڭ بىزنىڭ دۈشمىنىمىز . ئۇ شېڭ دۈبەننى يوقاتماقچى . ھوقۇق تارتىۋالماقچى . يېقىندا تېخى ماۋزېمىن دېگەن بۇ ئوغرى يېڭى پۇل چىقاردى . پۇلنىڭ كەينىگە ئاشۇ ماۋزېمىن ئىمزا قويۇپتۇ تېخى . ئۇ پۇل چىقارغۇدەك قانچەلىك نېمىدى ؟ تۆت مىڭ سەر ئۆلكە پۇلى بىر يۈەنگە تەڭمىش ، بىر يۈز ئاتمىش قەشقەر پۇلى بىر يۈەنمىش ! يۈەن دېگەن شۇنچىلىك چوڭكەن . 1939 - يىلى ، مانا مۇشۇ يىل 2 - ئاينىڭ 1 - كۈنى ئۇ يېڭى پۇل تارقىتىلدى . بۈگۈن يەتتە كۈن بولدى . ئۈچ ئايغىچە ئۆلكە پۇلى بىلەن قەشقەر پۇلىنى ئاشۇ يۈەنگە ئالماشتۇرۇپ بولغۇدەكمىز . ئۆلكە پۇلى بىلەن قەشقەر پۇلىنى يىغىپ كۆيدۈرۈۋەتكۈدەك !

چيۇ سىلىڭنىڭ ئاۋازى ئاغىل - تاغىل چىقتى . ئۇ يېنىدە .

كى نېزەر خان غوجىغا قاراپ قويۇپ تېخىمۇ قاتتىق ۋارقىردى : — جۇ نازىر دېگەن ئەبلەخ غوجانىيازنىڭ ئادەملىرى بىلەن تىل بىرىكتۈرمەكتە . غۇلجىدا خائىنلار تولا ، ساماندەك . تازە-لاش تۈگىمىدى ، نىلقا ، كۈنەس تاغلىرىدا قوراللىق باندىتلار پەيدا بولدى . ئۇلارنىڭ خورىكى تېخى سۇندۇرۇلمىدى ، ئۇلار يوقتىلمىدى . قەشقەر ئارقىلىق ئەنگلىيە قوراللىرى غۇلجىغا كەلمەكتە . بايلار پۇل چىقىرىپ قورال سېتىۋېلىپ باندىتلارغا بەرمەكتە ، زاپوم تارقىتساق بەزىلەر دېھقانلارغا ۋاپال بولدى ، بايلار ئالسۇن ، دېھقانلارنىڭ سېلىقى كۆپىيىپ كەتتى ! دەپ كاپىشماقتا . مەن چيۇ سىلىڭنى ھەيدىۋەتمەكچى بولغانلار مۇشۇ ئولتۇرغانلار ئىچىدىمۇ بار . ئۇلار ئۆزلىرىنى مەلۇم قىلمىسا بىزنىڭ قوراللىق قىسىملىرىمىز يۈز - خاتىرە قىلمايدۇ . زەم-بىرەك ، ئايروپىلان ، تانكا بىلەن قوراللانغان گارنىزونلىرىمىز بۇيرۇق كۈتۈپ تۇرۇۋاتىدۇ . ھايت دېسەكلا غۇلجا شەھىرى قانغا بويلىدۇ ، تۈپتۈز بولىدۇ . مېنىڭ ئوغلۇم ياخشى نىيەت بىلەن بىر قىزنى ئۈرۈمچىگە ئاپىرىپ ئوقۇتاي دېسە ، ئوغرىلار ئۇ قىزنى ئوغرىلاپ كەتتى . مەن چيۇ سىلىڭ ئىلى خەلقىگە شۇنچە ياخشىلىق قىلدىم . مەكتەپ ، دوختۇرخانا ، بانكا ، ئات ، قوي فېرمىلىرى ، زاۋۇتلارنى قۇردۇم . سودا - سېتىققا كەڭ يول ئېچىپ بەردىم . غۇلجىدا مىللەتلەر باراۋەر ، دۆلەت خادىملىرى پاك ، ئالتە بۈيۈك سىياسەت كەمكۈتىسىز ئەمەلىيلەشمەكتە . تېخى مېنى خىيانەتچى ، پارىخور ، ئەپپۇن ، قورال سودىسى قىلىدۇ ، دېھقانلارغا ئېغىر سېلىق سالىدۇ ، ئېزىدۇ دەپ خەت يېزىپتىمىش ! بۇ كومپارتىيىنىڭ تەشۋىقاتچىلىرىنىڭ يامان نىيەت بىلەن قىلىۋاتقان ئاغدۇرمىچىلىق ھەرىكىتىنىڭ بىر قىسمى ! بىز بۇزغۇنچىلارنى قاتتىق تازىلايمىز ، باستۇرىمىز ! ئۇ قىلىچىنى سۇغۇرۇپ ئېلىپ ھاۋادا پۇلاڭلىتىۋىدى ، زالىدىكىلەر ئالاقزادە بولۇشۇپ تەرەپ - تەرەپتىن : «يا ئاللا»

— قانداق قىلارمىز ئوغلۇم ، كانىيىمغا ئىككى سىرتماق سېلىنىدىغۇ ، لەۋەي ! — دېدى .

— قەيۈمبەگ غوجام كۈلۈپ قويۇپ :

— خەلقنىڭ بويىغا سېلىنغىلى خېلى بولغاندى دادا ، خەلق چىدىسا بىزمۇ چىدايمىز . بۇ سىرتماق ئاخىر چىۈ سىلىڭ . نىڭ قاۋان بويىغا يۆتكىلىدۇ ! — دېدى .

— شۇنداقمۇ ؟ پاتراق بولسىدى ، پاھ ، نېمانداق ئىنساپى يوق سىلىڭ بۇ — ھە ؟ كومپارتىيە دېگىنىچۇ ؟ ئۇ قانداقراق بالام ؟

— سوۋېت بولشېۋىكلار پارتىيىسىدەك .

— ستالىننىڭ يولىنى تۇتقانمۇ ؟

— ھەئە ، كەمبەغەللەرنىڭ يىغىسىنى يىغلايدۇ .

— مۇنداق دە ، چىۈ سىلىڭ تىللىۋىدىلا شۇنداقمىكىن دېۋىدىم . خۇرجاننىڭ غېمىنى يېسە ئادىل ھۆكۈمەتكەن ئۇ !

— ئۇ دېگەن پارتىيە ، دادا .

— پارتىيە دېگىنى ھۆكۈمەت ئەمەسمۇ تېخى ؟

— كەلگۈسىدە ھۆكۈمەت قۇرۇپ دۆلەتكە رەھبەرلىك قىلىدۇ ، دادا .

— كەلگۈسى دېگىنىڭ نەچچە يىل ، بالام ؟

— بەش يىل ، ئون يىل كېتەر ، دادا .

— ۋاي — ۋۇي ئاڭغىچە بىز خەق قىرىلىپ تۈگەيدىغان ئوخشايىمىز . يەنە تۇت — تۇت قىلسا ، يۈزلەپ — مىڭلاپ ئۇيغۇر يوقىلىدۇ دېگىنە ، بۇلارنىڭ بىز خەقنى ئۆلتۈرمەيدىغان يىلى ، كۈنى بارمۇ ، بالام ؟

— بىزنىلا ئەمەس ، باشقا مىللەتلەرنىمۇ ئۆلتۈرۈۋاتىدۇ ، دادا . شېڭ دۈبەن جياڭ جىيېشى ۋېييۈەنجاڭ ئەۋەتكەن گومىن-داڭنىڭ ئادەملىرىدىنلا مىڭدىن جىقنى ئۆلتۈرۈپتۇ . كىم ئۇ-نىڭغا توسالغۇ بولسا شۇنى ئۆلتۈرىدۇ .

ياۋللا !» دېگەن ئاۋازلار ئاڭلاندى . غوجام ئىچىدە : «ھېلىمۇ دېھقانغا بىر پارچە قاتتىق نانمۇ قويماي تالاۋاتقىنىڭ . كوچىدا نېمە تولا دېۋانە ، يېتىمچى تولا ، دەۋاگەر تولا . سەن قايسى خۇرجاننىڭ دادىنى ئاڭلىدىڭ . ئىزدەيدىغىنىڭ ئالتۇن — كۈ-مۈش ، مال — دۇنيا ، چىرايلىق قىز ! سەن ئادىل بولساڭ دۇنيادا ۋەھشىيلىك قالمىغان بولمامدۇ ، ھەي كاساپەت ، قىلد-چىڭ بولمىسا چاغلىقلا بىرنېمىسەن ، كوچىدىكى ھەرقانداق ساراڭ سەندىن ئەقىللىق...» دېدى . دائىم بولۇپ تۇرىدىغان بۇ خىل يۇقىرى قاتلام يىغىلىشى ئاخىرىدا شەھەردە پات يېقىندا بولىدىغان ئىشلار ئۈستىدە ئۈستىلىرىگە ۋەزىپە ئېلىپ قايىتقۇچىلارنىڭ ئىپادە — ۋەدىلىرى بىلەن ئاخىرلىشاتتى . بۈگۈننىڭ ۋەزىپىسى ئىككى ئىدى : بىرى ، چىۈ سىلىڭنى يامانلاپ خەت يازغانلارنى تۇتۇش ، بۇنىڭ ئۇسۇلى گۇمانلىق ئادەملەرنى يىغىپ سوراق قىلىش ئىدى . يەنە بىرى ، ئۆلكە پۇلى ھېسابغا قىرىق بەش مىليون سەر قەرز ۋەزەقىنى تارقىتىپ پۇل يىغىش ئىدى . بۇ ئىككى ئىشنى بېجىرىشتە يىغىنغا كەلگەنلەرنىڭ ھەربىرى خىز-مەت ئىشلىشى كېرەك ، ۋەزىپە ئىجرا قىلىشى كېرەك . ھېكمە-بەگ غوجام غۇلجا ناھىيىسىدىكى مىڭبېگى ، يۈز بېگىلەرنى يىغىپ ئۇلارغا دېھقانلاردىن قەرز ۋەزەقى پۇلىنى تېز يىغىش بۇيرۇقىنى يەتكۈزۈمسە بولمايدۇ (قەرەلى بىر ئاي) ، يەنە ھەر بىر يىغىن قاتناشچىسى ئۆز مىللىتى ئىچىدىن گۇمانلىق ئادەم-نىڭ بەشىنىڭ ئىسمىنى دۈبەن مەھكىمىسىنىڭ ئامانلىق ساق-لاش ئىدارىسىگە مەلۇم قىلىشى كېرەك دېيىلگەچكە ، غوجامغىمۇ بەش نەپەر گۇمانلىق ئۇيغۇرنى مەلۇم قىلىش ۋەزىپىسى يۈكلەن-گەنىدى . ئادەملەر بېشى چۈشكەن ، خۇددى ھەربىرى يەلكىسىگە ئون پۈتۈلۈقتىن تاش ئارتىۋالغاندەك ئېغىر تىنىپ ، دۈبەن مەھ-كىمىسىدىن ئون — تىنسىز مېڭىشىپ كوچىغا چىقىشتى . كا-لاسكىغا ئولتۇرغاندىن كېيىن ، غوجام ئوغلغا :

— پاه ، تىنچلىق يوقكەندە بۇ دۇنيادا...
— ياۋروپادا ئۇرۇش بولۇۋاتىدۇ ، دادا . گېرمانىيىدىن
گىتلىبەر دېگەن بىرى چىقتى . ئۇمۇ ياپونلارغا ئوخشاش . ئىتالىدە-
يىدىن چىققان مۇسسولنى ، گىتلىبەر ، ياپونىيە ئۇچى بىرلىشىپ
دۇنيانى سورىماقچى .

— ۋاي - ۋاي بىزنىڭ غۇلجىنى قايسىسى سورار كىن .
ئۇلار مۇنۇ چىۋۇ سىلىڭدىن ياخشىمۇ ، يامانمۇ ، بالام ؟
— ئوخشاش ، دادا .

— ھەممىسىلا ئالا بايتال دېگەنە بالام .
قېيۇمبەگ غوجام دادىسىنىڭ دۇنيادىكى ئەڭ چوڭ ئۇرۇش-
خۇمار تەلۋىلەرنى غۇلجا شەڭگەن يامۇلىنىڭ باج يىغقۇچى لوزۇ-
غى ئالا بايتال لەقىمى بار نىياز لوزۇڭغا ئوخشاشقىنىنى ئاڭلاپ
قاقلاپ كۈلۈپ كەتتى .

غوجام بالىسىنىڭ كۈلكىسىگە خاپا بولدى :
— ئېشەك ئۆلسە قۇيرۇقىنىڭ ئاستى غېجەك تارتىپتۇ
دېگەندەك ، بالام ، بۇ كۈلكەڭ نەلىرىڭدىن چىقىۋاتىدۇ .
— قىزىق ئوخشىتىش بولدى ، دادا . ئالابايتالغا ئوخشاتتىدە-
ئىز . ئۇ ھازىر لوزۇڭ ئەمەسقۇ . يەنە ئۇنى ئۇنتۇماپسىز .
— ئۇ لوزۇڭ چېغىدا ھەر كۈنى بەش - ئون ئادەم ئۇنىڭ
زۇلۇمىدىن شىكايەت قىلىپ كېلەتتى ، بالام . مەن ئۇنى دۇنيادە-
كى ئەڭ چوڭ زالىمىكىن دېگەندىم . ئۇ كىچىكى دېگەنە
ئوغلۇم ؟

— شۇنداق ، ئۇ كىچىكى ، ئۇ بىر چۈمۈلە . يولۋاس ،
شىر ، بۆرىلەر بار ئەمەسمۇ دۇنيادا ، دادا .
ئۇلار ئۆيگە يېتىپ كەلدى .

غوجام ئوغللىنى تولمۇ ياخشى كۆرەتتى . ئۇنىڭ يېنىدىلا
بولۇشىنى خالايتتى .

— يۈر بالام ، مەن شويلا بۇيرۇتۇپ قويغان ، بىللە تاماق

يەيلى ، — دېدى غوجام ئوغللىنى مېھمانخانغا باشلاپ .
كەچتە زاۋۇتلار يەنە ئەنسىز ھۇۋلاشتى . نەلەردىندۇر مىل-
تىق ئېتىلدى . غوجام شۇك بولۇپ كەتتى . ئايىم بولسا ھەدەپ
سۆزلەيتتى ، يىغلايتتى . ئوغللىغا ، تۇرپان ئاستانىدىكى قىزىغا ،
تۈرمىدىكى سىراجىدىنباي ، ئەنۋەر ، ئابلىزلارغا سالامەتلىك تە-
لەپ دۇئا قىلاتتى . غوجامنىڭ تېنىگە چىن قەلبىدىن سالامەتلىك
تەلەيتتى . ئۇنىڭ قولىدىن كېلىدىغان ئەڭ چوڭ ئىشىمۇ شۇ
ئىدى . كۆز يېشى ، دۇئا ، يالۋۇرۇش ئايىمنىڭ قولىدىكى بىر-
دىن بىر قورالى ئىدى .

— نېزەر خان غوجام كەلدى ! — دېدى خەۋەرچى ئالدىدە-
راپ كىرىپ .

— لەۋەي ! — دېدى غوجام ئورنىدىن تۇرۇپ ، —
دوتەينىڭ بۇياققا قانداق قىلىپ قەدىمى يەتتىكىنە !

ئىلى ئۇيغۇرلىرىنىڭ ئىككى كاتتىۋېشى ، ئىككى غوجام — ئىك-
كى غوجىلار ئەۋلادى بىر داستىخاندا ئولتۇرۇپ ئۆزلىرىنىڭ ،
خەلقىنىڭ بېشىغا كەلگەن زۇلۇم ئۈستىدە ، بۇ زېمىندا ياشاش
ئۈچۈن بۇنىڭدىن كېيىن قانداق قىلىشلىرى لازىملىقى ئۈستىدە
يالغۇزدىن - يالغۇز ئۇزاق سۆزلەشتى .

— مېنىڭ ئۈچىنچى بوۋام ئەخمەتخان غوجام سىزنىڭ
ئالتىنچى بوۋىڭىز مەزەمىزات ھېكىمىنى ھوقۇق تالىشىپ ئۆلتۈ-
رۈۋەتكىنى راست ، — دېدى نېزەر خان غوجام ئۇزاق تارىخنى
ئەسلەپ ، — لېكىن ئۇ دېگەن بىر تارىخ . ئۇ ئىشلار بىزنىڭ
بىر نىيەتكە كېلىپ خەلقىمىزنى بالا - قازادىن قۇتۇلدۇرۇش-
مىزغا توسالغۇ بولالمايدۇ . مېنىڭ شۇ بوۋامنىمۇ ئۆز ئۇيغۇرلى-
رىمىز ئۆلتۈرگەن . بىز ئۆز قولىمىز بىلەن ئۆزىمىزنى ئۆلتۈ-
رۈپ كەلدۇق . ياڭ زېڭشىن بىزنىڭ بۇ ئاجىزلىقىمىزدىن تازا
پايدىلاندى . ئەمدى بىز سەگەك بولمىساق بولمايدۇ ، غوجام .
بۈگۈن يىغىنغا بىر يۈز ئون تۆت ئۇيغۇر كەپتۇ . ھەربىرى

بەشتىن ئۇيغۇرنى تۇتۇپ بەرسە بەش يۈز يەتمىش قېرىنداشىمىز تۇتۇلدى. سوراق قىلىندۇ دېگىنىنى مەن بىلىمەن: قىيىنايدۇ، يىگىرمە نەچچە خىل قىيىناش ئۇسۇلى بار. بارمىقىدىن ئېسىپ زىخقا ئولتۇرغۇزۇش، مۇزغا ئۆرە تۇرغۇزۇپ پەيلىرىنى تارتىشتۇرۇش، چېكىسىدىن قىسىپ كۆزلىرىنى چاچرىتىپ چىقىرىۋېتىش، تىرناقلىرىنى يۇلۇش، چاچلىرىنى بىر - بىردىن يۇلۇش، داغلاش، مېخسىگە مىخ قېقىش... ۋاي - ۋۇي قىيىناش يوللىرى كۆپ. بەش يۈز يەتمىش ئادەم قىيىناشقا چىدىماي قانچىدىن ئادەمنى تۇتۇپ بېرىدۇ تېخى!...

— سىز دوتەي، سوۋېت كونسۇلىغا دەپ باقسىڭىزچۇ!
— ئىشىيون بار، غوجام. مەن سېزىپ نۇرۇۋاتىمەن، مېنىڭ ئۆمرۈم ئۇزاق ئەمەس. بۇ يىل ئەللىك سەككىزگە كىرىدىم. ئەللىك توققۇزغا چىقىشىمغا كۆزۈم يەتمەيدۇ، غوجام.
— ئۇنداق دېمىسىلە، بىلگۈچى ئىگىسى. تازا يامان ۋاقىتتا بۇ دوتەيلىك سىلىگە تېگىپ قالدى، ئۇنى دېمىسىمۇ. لەۋەي، قانداق قىلاي دەيلا؟

— ياۋ سىلىك دېگەن بىر كىشى چىۋ سىلىڭغا مۇئاۋىن بولۇپ كەلدى، شۇ كىشى يەنئەندىن كەلگەنلەرگىمۇ، موسكۋا. دىن كەلگەنلەرگىمۇ ھەرقانداق گەپنى ئېيتالغۇدەك. شۇ ئادەمگە ھال ئېيتىپ باقساقمىكىن دەيمەن.
— بۇ خەقنىڭ ھەممىسى بىر ئىقلىم تۇرسا، چېقىپ قويسا...
غوجام قولىنى قىلىچ قىلىپ بوينىغا توغرىلىدى.

— ياق، ياق، غوجام، ياۋ سىلىك كومپارتىيىنىڭ ئادىمىمىش. جۇ نازىر بىلەن يېقىنىمىش. جۇ نازىر شېڭ دۈبەنگە قاتتىق - قاتتىق گەپ قىلالغۇدەك. قارىسىلا، يېڭى ئاقچا تارقاقىنىنى؟ يېڭى ئاقچا پۇل پاخاللىقىنى ھەل قىلالايدۇ، غوجام. جۇ نازىر يەنە ئىلىدا، ئالتايدا ئالتۇن كانلىرىنى ئې-

چىش، ئالتۇن ھايانكەشلىرىنى چەكلەش ئىشلىرىنىمۇ يولغا قويۇپتۇ. شېڭ دۈبەن جۇ نازىرنىڭ گېپىگە كىرگۈدەك. ياۋسىدەلىك جۇ نازىر بىلەن يېقىنىمىش. بىز ئىككى ئىشنى شۇ كىشىگە دېسەك، چىۋ سىلىڭغا شېڭ دۈبەن گەپ يېگۈزمىسە ئۇ باشقا ھېچكىمنى كۆزگە ئىلمايدۇ، غوجام.

— بىز خەقتىن شېڭ دۈبەنگە گەپ يېگۈزەلمىگۈدەك بىرى چىقىمىدى - دە، لەۋەي، ئەجدىب بىز خەقنى ياتلار سوراپىدىكەنا. بىز خەق دۆتمۇ ياكى يۆلەنچۈكىمىز يوقمۇ؟

— ئۆزلىرى بىللا غوجام، مانجۇھۆكۈمرانلارنى سىلىنىڭ چوڭ بوۋىلىرى ئىمىن ۋاڭ باشلاپ كىردى. ئۇلارغا ئالدىن بىلەن ئامۇرىسنانى يوقىتىشىپ بېرىڭلار دەپ يالۋۇرمىغان بولسا بوپتىكىن. قالماقنىڭ زۇلۇمى بۇلارنىڭكىدەك بولماس ئىدى.

— ئىمىن ۋاڭ بوۋىمىز بۇلارنى كىرىۋېلىپ چىقماڭلار دېمىگەن بولغىدى، — دېدى ھېكىمبەگ غوجام ئۇھ تارتىپ قويۇپ، — جۇڭغارلارنىڭ ئەلىمى ئۆتۈپ كېتىپ تۇرپانغىمۇ، يەكەنگىمۇ تەھدىت سالغاققا ئامالسىز شۇنداق قىلغان. مەزەم - زات ھېكىم، ئابدۇرۇسۇلبەگ، ئەلاخانلار مانجۇلارنى قوغلىۋېتىپ تىۋىدى، ئورۇسلار بېسىپ كىردى. ھېلىقى گا سىلىك دېگەن تۇڭگانمۇ شېڭ دۈبەننى ئۆرۈۋەتكىلى تاسلا قالغانىدى. ئۇنىمۇ يەنە شۇ ئورۇسلار ساقلاپ قالدى.

— ھەي غوجام، بۇ شېڭ دۈبەننىڭ پەيلى يامان، ئورۇس - لارغىمۇ ياندىغاندەك قىلىدۇ. ئۇ جياڭ ۋېيىۋەنجاڭدىن قورقۇپلا ستالىننىڭ قولىغا كىردى. ستالىننىمۇ ياقتۇرمايدۇ بۇ. ئۇلار ئۇزاق، تولىمۇ قىزغىن سۆزلەشتى. ئاخىر ياۋسىدەلىك بىلەن نېزەرخان غوجا سۆزلەشمەكچى بولۇپ سۆھبىتىنى ئاخىرلاشتۇردى.

ئۇلار بىللە خۇپتەن ئوقۇدى. ھېكىمبەگ غوجام ئىماملىق قىلدى.

نېزەر خان غوجام قايتىپ كەتكەندىن كېيىن ھېكمىبەگ غوجام ئۇزاقچە خىيال سۈرۈپ جىم ئولتۇردى. ئۇ ئۆزىدىن ياش، ئورۇسچە كىيىنىپ، بوينىغا گالىستۇك تاقاپ، ساقالمۇ قويماي شېڭ دۈبەن، ستالىنلارنى دوراپ بۇرۇت قويۇپ يۈرىدەن. خان بۇ دوتەيگە ئىشەنمەيتتى. غوجام ھېچكىمگە ئىشەنمەيتتى. نېمىشقا بۈگۈن ئېھتىياتنى قايرىپ قويدى - ھە؟ كىم بىلىدۇ، شۇ تاپتا نېزەر خان غوجا چىيۇ سىلىڭنىڭ يېنىغا بېرىپ غوجامنىڭ بايىقى سۆزلىرىنى ئېيتىپ، ئۆزىنىڭ بەش ئادىمىنىڭ بىرىنچىسىگە غوجامنى كۆرسىتىپ بېرىۋاتامدۇ تېخى. غوجامنىڭ تارىخ بىلەن ئانچە خۇشى يوق ئىدىغۇ، بۈگۈن نېمە بولۇپ ئىككى يۈز يىلنىڭ ئالدىدىكى ئىشلارنى سوراپ كەتتى - ھە؟ ياۋسىلىڭ دېگىنى غوجامنىڭ پېيىغا چۈشكەن ماشكىمۇ تېخى. ياخشى گەپنى كىم قىلمايدۇ. ياخشى گەپ قىلغاننىڭ قولى پاكىز بولسا، شېڭ دۈبەننىڭ ئىككى قولىمۇ غوجامنىڭ چىرايىلىق قىزى مۇنەۋۋەر بۇۋىنىڭ قولىدەك ئاپئاق بولسا بولمايتتى. مۇ؟ شېڭ دۈبەننىڭ قولىلىرى كۈنگە ئون قوي بوغۇزلايدىغان ئوقىتى ياخشى قاسساپنىڭ قولىدەك دائىملا قان نۇرىدىغۇ... غوجام قېرىلارغا خاس گۇمانخورلۇق، ئەندىشە بىلەن زادىلا ئۇخلىيالمىدى. ئۇ يېنىدا ئۇخلاۋاتقان چىرايلىق خوتۇنغا ھال ئېيتماقچى بولدى. خوتۇنى مامۇق ياستۇقنى مەيدىسىگە تېڭىپ ئويۇغا كەتكەن. ئۇ بەلكى چۈشىدە يىراقتىكى ئامراق قىزى گۆھەربانۇم بىلەن مۇڭدېشىۋاتقاندۇر. ھەي بېچارە ئانا، ئانا بولماقمۇ، دوتەي بولماقمۇ، زېمىندار بولماقمۇ تەس. ھېچنېمە سى يوق يېتىمچى ياكى دىۋانلەرنىڭ غېمى يوقمىكىنتالغۇ. ئۇ تۈنۈگۈن مۇتائالى خەلپەتتىن:

— خەلپىتىم، سىز شەھرىمىزدىكى ئەڭ تەقۋادار، ئەڭ بىلىملىك چوڭ خەلپەت، موللا تۇردى خەلپىتىمدىن ھېسابلىغاندا سىز يەتتىنچى ئەۋلاد خەلپەت، لەۋەي، ئېيتىڭا، دۇنيادا غەمسىز ئۆتكەن ئادەممۇ بارمىدۇ؟ — دەپ سورىۋىدى، گەۋدەلىك، ساقاللىق خەلپىتىم ئادىتى بويىچە غادىيىپ تۇرۇپ:

— نەسۇھا داموللىنىڭ:

قەدىردانىڭ بولمىسا قەدىرىڭنى بىلمەس ھېچ كىشى،
قەدىر بىلمەس ئادەمنىڭ سەن بىلەن نېمە ئىشى.

دېگەن ئىككى مىسرا شېئىرى بار. قەدىر بىلمەسلەر غەمسىز بولىدۇ، غوجام. قەدىردانىلارنىڭ غېمى كۆپ بولىدۇ. مەن «ئە- بۇۋابىل ئەنبىيە»، «تاقۋائىدۇل ئىلال» (خارسىز) دېگەن كىتابلارنى يازدىم. شۇ كىتابلىرىمدا «غەم - قاينۇ ساۋاب ئىزدەش - نىڭ ئالامىتى» دېدىم. «ئەمەلى ناماز» دېگەن كىتابىمدا يۈز ئالتە پەرھىزنى يەشتىم. پەرھىزلەرنى ئادا قىلىشنىڭ ئۆزى جەبرى - جاپالارنى ئىزدىگەنلىك بولىدۇ. غوجام، ئادەم قېلىپىدىن چىققانلارلا غەمسىز بولىدۇ، — دەپ جاۋاب بەردى ۋە غوجامغا ئۆزىنىڭ ئىككى مىسرا شېئىرىنى ئوقۇپ بەردى:

ئەي بۇرادەر يۈزدە ئالتە پەرھىزلەردىن يادە قىل،
تا كىرەرسەن ئۇل قىيامەت، ئۇ بېھىشقا بى دىلىل.
بىر يۈز ئالتە پەرھىزنى ئادا قىلىمەن دېگەن ئادەم ئەزىز بەندە بولالايدۇ. ئەزىز بولۇش ئۈچۈن بىر ئۆمۈر جەبرى - جاپا، غەم - غۇسسە بىلەن ياشىماق لازىمدۇر.

غوجام مۇتائالى خەلپىتىمنى ياخشى كۆرەتتى: ئۇ ئادەمگە نېمىلا دېسەك بولۇۋېرەتتى، لېكىن مۇنۇ نېزەر خان غوجام دېگەن دوتەي قانداق ئادەمكىن. ئۇ پەيغەمبەردەك ئەللىك سەككىزدىن ئەللىك توققۇزغا كىرمەيمەن دەيدىغۇ، ئەمەل ئۆمۈرنىڭ مىتىدە سىمۇ نېمە، بەلكى ئۇ ئادەم دوتەي بولماي مۇنۇ مۇتائالى خەلپىدە تىمىدەك باغۋەنچىلىك قىلغان بولسا ياش تۇرۇپ ئۆلۈم ۋەھىمىدە سىدە بولمىغان بولاردى... ئۆلۈم ھەق، لېكىن نېزەر خان نېمىشقا پىسەنت قىلمايدۇ. تۇرپاندا ئۆتكەن ئىمىن ۋاڭ ئۈچۈن ئوغلى سۇلايمان ۋاڭ ئېگىز مۇنار تۇرغۇزدى، مۇنارنىڭ ھەربىر پەلەمپىيى يېرىم مېتىر كېلىدۇ. شۇنچە ئېگىز مۇنار ئىمىن ۋاڭنىڭ ئۇلۇغ تۆھپىسىنىڭ نىشانىمۇ ياكى بۇ دۇنيادىن مېھرىنى

ئۈزەلمىگەنلىكىنىڭ بەلگىسىمۇ... ئالتۇنلۇقتا ياتقان بوۋىلار-
چۇ... گۈرۈلدىگەن نېمە بۇ، بورانمۇ يە، ئىلى دەرياسىمۇ...
غوجام ئۇخلاپ قالدى، ئەمما تەبىئەت ئۇخلىمىدى. بوران
گۈركىرىمەكتە، قارلار ئۇچماقتا، دەرەخلەر قار چاڭگىلىرىدىن
قۇتۇلۇش ئۈچۈن قاتتىق سىلكىنمەكتە، زاۋۇتلار ھۇۋلاشماقتا،
قوراللانغان ساقچىلار، ئەسكەرلەر ھىم يېپىق دەرۋازىلارنى ئە-
سەبىلىشىپ قاقماقتا. غوجام شېرىن ئويغۇغا كەتكەن بولسى-
مۇ... تەبىئەت ئۇخلىمىغان، ھايات ئۇخلىمىغان، ئىنسان ئۇخ-
لىمىغاندى...
... دىخۇا^① شەھىرىنىڭ جەنۇب، شىمال قوۋۇقى ئارىلىقىدا.

كى زىچ ئۆيلەردىمۇ ھاياتلىق ئۆز يولى بىلەن بارماقتا. ئىشىكلە-
رى ھىم، قەدىمىي جۇڭگو بىناكارلىقىنىڭ ئۈلگىلىرىنى نامايان
قىلىپ ياسالغان ئۆيلەردە ھاراق ئىچىۋاتقان، چاڭچىلە ئېيتىۋات-
قان، ماجال ئوينىۋاتقانلار دۇنيادىن بىخەتەر. شىمالىي قوۋۇققا
يېقىن جايلاشقان دۇبەن مەھكىمىسىنىڭ ئورمانلىق بېغىدا قو-
راللىق ئەسكەرلەر تىك تۇرماقتا. ئىككىنچى قەۋەتتىكى كەڭ،
ئازادە ئۆيدە قىزىل ئۆتۈك، ھەربىيچە كىيىم كىيگەن، مۇرىسى-
دىكى گېنېرال پولكوۋنىكلىق پاگون، بېلىدىكى قىلىچ، تاپان-
چىلىرى بىلەن سۈرلۈك كۆرۈنىدىغان ئاق يۈزلۈك، قارا بۇرۇت-
لۇق، يوغان كۆزلىرى بۆرتۈپ چىققان، چاچلىرى قويۇق ۋە
قايقارا، قىرىق ئۈچ ياشقا كىرگەن ساغلام بىر ئادەم تاماكىسىنى
قاتتىق شوراپ، ئۇياقتىن - بۇياققا گىلەم ئۈستىدە مېڭىپ
يۈرمەكتە. بۇ ئادەم، بايىلا كىرىپ ئۆزىگە تەپ تارتماستىنلا:

① دىخۇا — ئۈرۈمچىنىڭ خەنزۇچە ئاتىلىشى.

— شېڭ دۇبەن، سەنمىنجۈيىنى ياخشى ئىجرا قىلىمەن
دېسىڭىز قېيىناتىڭىزنى غۇلجىدىن يۆتكىۋېتىڭ، بولمىسا غۇلجىدا
چوڭ ۋەقە پارتلايدۇ! — دېگەن قاپ يۈرەكنى ئويلاپ قالدى.
شېڭ دۇبەنگە ھېچكىم بۇنداق تەلەپپۇزدا گەپ قىلالمايتتى،
سۆزلىگۈچىنىڭ ئارقا تىرىكى يەنئەن، يەنئەن شۇنچە چوڭ جاي-
مىدۇر — ھە؟

— لى يىڭچى! — دېدى شېڭ دۇبەن قاتتىق ۋارقىراپ.
— خوپ! — سىرتتا باياتىن بۇيرۇق كۈتۈپ تىك تۇرغان
ۋىجىك، دۆڭ قاپاق، سۈرلۈك ھەربىي باشلىق قاتتىق ۋارقىردى-
دى ۋە ئۆيگە كىرىپ دۇبەنگە ئىككى پۇتنى جۈپلەپ چاس
بەردى.

— ھازىرلا غۇلجىغا ماڭ، — دېدى شېڭ دۇبەن ساقچى
باشلىقىغا بۇيرۇق بېرىپ، — نىلقا تاغلىرىدا قوراللىق باندېت-
لار پەيدا بوپتەك. غۇلجا بايلىرى پۇل چىقىرىپ قەشقەردىن
كىرىۋاتقان قورال ئەتكەسچىلىرىدىن ئەنگىلىيە قوراللىرىنى سې-
تىۋېلىپ باندېتلارنى قوراللاندىرۇۋاتقۇدەك. بىزنىڭ نېزەرخان
دوتەينى كۆزىتىۋاتقان مەخسۇس ئادەملىرىمىز بار. بېرىپ شۇلار
بىلەن سۆزلەش، يۇقىرىقى ئەھۋاللارنى ئوبدان ئىگىلە. چىۋ
بوۋاي ماڭا ياخشى گەپنىلا قىلىدۇ. خىزمەت قابىلىيىتى، ھوش-
يارلىقى توۋەن، ئەپپۇن چېكىدۇ، قېرىغىنىغا قارىماي خوتۇنپە-
رەس. ئۇنىڭ ئۈستىدىن سوۋېت كونسۇلىمۇ، جۇڭگو كومپارتى-
يىسىنىڭ ئادەملىرىمۇ ماڭا نۇرغۇن ئىشلارنى ئېيتتى. ئۇنى
يۆتكەپ كەلمىسەك بولىمىدى. ئۇنىڭ ئورنىغا ھېلىقى ياۋسىلىڭ-
نى قويماقچىمەن، ئەھۋالنى ئىگىلەپ كەل، گۇمانىم بار!
— خوپ، دۇبەن جانابلىرى، مەن ھازىرلا ماڭمەن! —
لى يىڭچى شەرقىي شىماللىقلارغا خاس ساداقەتمەنلىكىنى، چەب-
دەسلىكىنى ئىپادىلەش ئۈچۈن يەنە بىر قېتىم تىك تۇرۇپ چاس
بەردى.

— ھېلىقى تىزىملىك قېنى؟

— مانا، دۈبەن جانابلىرى!

لى يىڭچى قولىدىكى قاتتىق تاشلىق دەپتەرنى ئېچىپ بىر ۋاراق ئۇزۇن قەغەزنى ئالدى. شېڭ شىسەي قەغەزنى ئېلىپ ئۈستەل چىراغلىرى بار ئالاھىدە يېزىق ئۈستىلىگە كەلدى.

سېنچىلاپ قاراپ چىقىپ بىر نەچچىسىگە بەلگە ئۇردى:

— بۇلار ئۆلۈم جازاسى بېرىلىدىغانلار، دەرھال تۈرمىگە تاشلانسون، ئۇلارغا مۇنۇ ئىككىسىنى قوشۇپ قويدۇم.

— ئەتە ئەللىك تۆت ئادەم ئۇزايدىغان بولدى، تۈنۈگۈن قىرىق سەككىز ئىدى.

— كۆپىيىۋاتىدۇ دېمەكچىمۇسەن؟

— ياق، ئەكسىچە سۈرئەت تېخى مېنىڭ مۆلچەرىمگە يەتمىدى. كىچىك كۆلەملىك جەڭدىمۇ كۈنگە يۈز ئادەم ئۆلدى.

دۇ. بىزنىڭ جېڭىمىز كىچىك جەڭدىمۇ كىچىك بولۇۋاتىدۇ! — ئالدىرىما، چوڭ جەڭ ئالدىمىزدا! — دېدى شېڭ

دۈبەن قولىنى كۆتۈرۈپ، بۇ ئۇنىڭ چىقىپ كەت دېگىنى ئىدى.

لى يىڭچى چىقىپ كەتكەندىن كېيىن ئۇ:

— چى فۇگۇەن! — دېۋىدى، مۇھاپىزەتچىسى بوسۇغىدا تىك تۇرۇپ:

— خوپ! — دېدى.

— مالىكوۋا كىرسۇن!

ھايال ئۆتمەي سېرىق چاچ، كۆك كۆز، ئاق، سۈزۈك بىر قىز بوسۇغىدا پەيدا بولدى.

— ماڭا ئەمدى چولڭىز تەڭدىمۇ، شېڭ دۈبەن، — دەپ نازلاندى قىز خەنزۇچە چىرايلىق سۆزلەپ.

— تۈن تېخى ئۇزۇن، نەچچە مالىكوۋاغا يېتىدۇ!

سېرىق چاچ قىزنى كۆرۈپلا ئۇنىڭ يادىغا 1938 - يىلى يازدا

ستالىن بىلەن كۆرۈشكەنلىكى، ستالىننىڭ ئۇنى ماختىغانلىقى يادىغا كەلدى، شېڭ دۈبەن كومپارتىيىگە كىرىشنى ئوتتۇرىغا قويۇۋىدى، ستالىن: «ئاۋۋال كوممۇنىستىك ئىنتېرناتسىئونالغا كىرىڭ» دېدى. شېڭ شىسەي ستالىننىڭ ئالدىدا ئىككى پۈتتىكى جۈپلەپ چاس بېرىپ:

— مەن شېڭ شىسەي كوممۇنىزمغا سادىق، ستالىنغا سادىق جەڭچى، ئۆلگۈچە سوتسىيالىزم، كوممۇنىزمنىڭ دۇنيا-ۋى غەلبىسى ئۈچۈن كۈرەش قىلىمەن! — دېدى.

— چىۈ زۇڭجۇن سىزنىڭ قېيناتىڭىز، ئۇنى سىز ھۆر-مەتلەيسىز. لېكىن ئۇ ئاقساقال ئىلىدا خىيانەتچىلىك قىلىپ، خالىغىنىچە ئادەم ئۆلتۈرۈپ، پۇقرالارنىڭ مال - مۈلكىنى تالان - تاراج قىلىپ سىزنىڭ ئوبرازىڭىزنى بۇلغىماقتا. گۇناھ-سىز كىشىلەرنى تۇتىدىغان، قامايدىغان قىلمىشلىرىڭىزنى ۋاقىتتا تۈزىتىڭ. ناۋادا چىۈ سىلىڭ سوۋېت ئىتتىپاقىدا بولغان بولسا ستالىن ئۇنى ئېتىۋەتكەن بولاتتى. سىزنىڭ ئۇنى قانات ئاستىغا ئالغانلىقىڭىزنى ستالىن ئاڭلاپ قالسا... شېڭ دۈبەننىڭ يادىغا ستالىننىڭ يىرىك بۇرۇتى، قاشلىرى ئاستىدىكى يوغان سىرلىق كۆزلىرى كەلدى. ئۇنىڭ بەدىنى مۇزلىدى. ئۆزىنىڭ ئۈستازى لېنىننىڭ يېقىنلىرىنى ئايىمىغان ستالىن ئۇنى ئاياپ قويايىمۇ؟ ياق، ئايىمايدۇ. كىم بىلىدۇ، مۇنۇ سېرىق چاچ، چىرايلىق قىز ستالىننىڭ ئۇنى كۆزىتىشكە ئەۋەتكەن ئادەم...

ئۇ قىزنىڭ نازۇك بەللىرىنى تۇتۇپ ئۇنى ئۆزىنىڭ خانىسىغا ئاستا ئېلىپ ماڭدى... ئۇلارمۇ ئۇخلاپ قالدى. لېكىن ھايات ئۇخلىمىدى، تەبىئەت ئۇخلىمىدى... غۇلجا شەھىرىنىڭ بىر ئۆيىدە ھېلىھەم چىراغ يېنىق. ئۇ يەردە رۇسۇلوف نۇرىغا سۆز-لىمەكتە...

رۇسۇلوف ئېگىز ، ئورۇق ، دۈمچەكرەك ، كۆزەينەك تاقىد-
 ۋېلىپ خىيال بىلەن يەرگىلا قاراپ ماڭىدىغان ئادەم . ئۇ غۇلجا
 شەھىرىنىڭ قازانچى مەھەللىسىدە ئالمىلىق بېغى بار ، ياز كۈن-
 لىرى ئىشك ئالدىدا بىر ئېرىق سۇ ئېقىپ تۇرىدىغان ، تولىمۇ
 پاكىز ، تولىمۇ جىمجىت ، يوغان دەرۋازىلىق ھويلىنىڭ قىبلە
 تېمىدىكى كىچىك ئىككى ئېغىز ئۆيدە ئىجارىگە ئولتۇرىدۇ . ئۇ
 گىمنازىيىگە پىيادە بارىدۇ . مۇئەللىملەر ئىشخانىسىغا كىرىدۇ-
 دە ، تىكلىمە ئەينەككە قاراپ كارىشناۋاي كاستۇم - بۇرۇلكىسىغا
 ياراشقان قىزغۇچ گالىستۇكىنى تۈزەشتۈرىدۇ ، ھېچكىمگە گەپمۇ
 قىلماي ئۆزىنىڭ ئورۇندۇقىدا ئولتۇرۇپ ، ئۆتىدىغان دەرسنى
 ئىچىدە يەنە بىر قېتىم تەكرارلايدۇ . قوڭغۇراق «جىرىك» قىلد-
 نىش بىلەنلا ئۇ سەككىزىنچى سىنىپنىڭ ئىشكى ئالدىدا
 پەيدا بولىدۇ... ئۇنىڭ تۇرمۇشمۇ ، ئىشمۇ ، پىكىرى - خىيالىمۇ
 ئۆزى تۈزگەن تەرتىپكە قاتتىق ئەمەل قىلىدۇ .

— رۇسۇلوف ئەپەندىم ، — دېدى تەنتەربىيە مۇئەللىمى
 ئۇنىڭ بىلەن چىقىشماقچى بولۇپ ، — سىزنىڭ ئىسمىڭىز
 نېمىكىن ؟

— رۇسۇلوف دېسىڭىز بولۇۋېرىدۇ ، — دېدى ئۇ مېيىد-
 قىدا كۈلۈپ قويۇپ .

— يوق دېگەن فامىلىغۇ - ھە ؟

— شۇنداق .

— ئىسمىڭىز چۇ ؟

— رۇسۇلوف !

— دادىڭىزنىڭ ئىسمى رۇسۇلمۇ ياكى بوۋىڭىزنىڭ ئىسى-
 مىمۇ ؟

—

— رۇسۇلوف ، ھەممىسى رۇسۇلوف ! — دېدى ئۇ بۇ
 قېتىم سوغۇقلا قىلىپ . تەنتەربىيە مۇئەللىمى جىمىپ قالدى .
 باشقىلار بىر - بىرىگە قارىشىپ قويدى ، ھېچكىم ئارتۇق گەپ
 قىلمىدى . ھەممە ئادەم بىلىدۇ ، بۇ ئادەمدىن باشقا جاۋاب چىق-
 مايدۇ . ئۇ ئادەم قاچان ، قەيەردىن كەلگەن ، نەدە ئوقۇغان ،
 نېمىشقا بىلىمى شۇنچە مول ، نېمىشقا قىرىق يەتتە ياشقا كىرگۈ-
 چە ئۆيلەنمەيدۇ ، ئۇنىڭ مىللىتى زادى نېمە ؟ ئۇ ئۇيغۇرچە ،
 قازاقچە ، ئۆزبېكچە ، تاتارچە ، رۇسچە ھەتتا خەنزۇچىمۇ سۆزلە-
 يەلەيدۇ . نەدىن سوئال سورىساڭ جاۋابى تەييار ، ئادەملەرنىڭ
 تەرجىمىھالى ، زور ۋەقەلەرنى يىل ، ئاي ، كۈنلىرىگىچە شۇنچە
 تېز دەپ بېرەلەيدۇ . تارىخ ، پەلسەپە ، جۇغراپىيە ۋە باشقا ئىجتىد-
 مائى پەنلەرنىمۇ ، تەبىئىي پەنلەرنىمۇ پۇختا بىلىدۇ . ھازىر
 بىلىم يۇرتىدىكى مۇئەللىملەردىن ھېچكىم ئۇ بار يەردە بىرەر
 ئىلمىي مەسىلە توغرىسىدا گەپ قىلالمايدۇ . ئۇ بىر سىرلىق
 ئادەم ، ئۇ بىر لۇغەت ، قامۇس . ئۇنىڭغا ھەممىنىڭ ھاجىتى
 چۈشىدۇ ، ھەممە ئادەم ئۇنىڭدىن ئەيىمىنىدۇ ، ئۇنى ھۆرمەت
 قىلىدۇ . ئۇ مۇدىر ئىشخانىسىغا كىرىپ قالسا ، ھېچكىمگە مە-
 دىرلاپ قويمىدىغان سۈرلۈك مۇدىرمۇ ئورنىدىن تۇرۇپ كېتە-
 دۇ . ئۇنىڭ مۇئامىلىسى سىلىق : «كەچۈرۈڭ!» دېگەن سۆزنى
 بۇ يەرگە رۇسۇلوف تارقىتىمىكىن . ئاۋازىمۇ يېقىملىق ، ئۇ
 دەرس سۆزلىسە ئوقۇغۇچىلار ۋاقتىنىڭ قانداق توشۇپ كەتكىنىد-
 نى تۇپماي قالىدۇ . ئۇ كوچىدا ھېچكىمگە قارىماي ئىتتىك
 ماڭسا ، ئادەملەر «بىزگە بىر قاراپ قويسىدى !» دەپ ئارمان
 قىلىدۇ . ئۇنىڭ گېپىنى ئاڭلاشقا ھەممىلا ئادەم تەشنا ، لېكىن
 ئۇ بىر نەچچە ئادەم بىلەن ئازادە سۆزلىشەلەيدۇ . مانا شۇلارنىڭ
 بىرى مۇشۇ ياش يىگىت نۇرى . نۇرى بۇ مۇئەللىمگە بىر پارچە
 ماقالىسى بىلەن ياراپ قالغان . ئۇ چاغدا رۇسۇلوف نۇرىنىڭ
 سىنىپىغا ئەدەبىيات دەرسىگە كىرەتتى . ئۇ قولغا ھېچنەرسە

ئالماستىنلا لېرمونتوفنىڭ «زامانىمىزنىڭ قەھرىمانى» دېگەن كىتابىنى سۆزلەپ بەردى . بالىلار قىزىقىپ ئاڭلاشتى . رۇسۇ- لوف مۇئەللىم ئاخىرىدا سىلەرمۇ «زامانىمىزنىڭ قەھرىمانى» دېگەن تېمىدا ئەسەر يېزىپ كېلىڭلار ، دەپ تاپشۇرۇق بەردى . يەنە بىر قېتىمقى دەرس تە مۇئەللىم بىر دەپتەرنى كۆتۈرۈپ :

— نۇرى زىياۋۇدۇن كىم ؟ — دېدى .
— مەن ! — دېدى نۇرى ئورنىدىن تۇرۇپ .
— ياتاقىمۇ ؟
— ھەئە ، ئەپەندىم .
— ئالتىنچى سائەت دەرسىنى كېيىن قىرائەتخانىغا كى- رىڭ !

نۇرىنىڭ قىسقا ھېكايىسى مۇئەللىمگە ياققاندى . نۇرى بىر ئات ئۈچۈن ۋەھشىي دۈشمەننىڭ ئىچىگە كىرىپ نەچچە يىللاپ كۈرەش قىلغان مۇختەر چوڭ دادىسىنى «زامانىمىزنىڭ قەھرىما- نى» دەپ تەسۋىرلىگەندى .

— بىزگە ھازىر مانا مۇشۇنداق ئۆزى ياخشى كۆرىدىغان نەرسە ئۈچۈن جېنىنى تىكلەيدىغان مەردلەر كېرەك ! — دېدى مۇئەللىم نۇرىنىڭ مۇرىسىگە ئۇرۇپ ، — ئانا تۇپراقنىڭ بىر تال گىياھى ، بىر تال تېشىنى جېنىدەك ئەزىز كۆرىدىغان مەرد- لىرىمىزدىن مىڭى بولسىدى... ، — مۇئەللىم ھاياجان بىلەن قىرائەتخانىدا ئۇياقتىن — بۇياققا ماڭدى . ئۇ ئەتىسى نۇرىنىڭ ھېكايى- سىنى سىنىپتا ئوقۇتتى . ئۇنىڭدا قولدىن كىتاب چۈشمەيدىغان دېھقان بالىسىغا ئىشەنچ ، ئۈمىد پەيدا بولغاندى . ئۇ نۇرىنى ئۆز ئۆيىگە باشلاپ باردى . ئۇنىڭ ئىچكىرىكى ئۆيىدە بىرلا كارىۋات ، بىر ئۈستەل — ئورۇندۇق ، بىر گىتارلا بار ئىدى . قالغان يەرلەرگە پەنلەردىن تاختۇش ياساپ كىتابلارنى تىزىۋەتكەندى . تاشقىرىقى كىچىك دالاندا سۇپا ، سۇ تۇڭى ۋە بىرنەچچە ساندۇق بار ئىدى . مۇئەللىم نۇرىغا ئۆيىنىڭ بىر ئاچقۇچىنى بەردى .

نۇرى ئۆيگە سۇ توشۇپ ، ئوت قالاپ قويدىغان ، كىتابلاردىن خالىغىنىنى ئوقۇيدىغان بولدى . نۇرى ئۈچۈن رۇسۇلوف دۇنيا- دىكى ئەڭ مۇكەممەل ئادەم ئىدى . ئۇ رۇسۇلوفنىڭ دېگىنىنى ئۇلۇغ كىتابلاردىكى ھەقىقەتلەردەك مۇقەددەس بىلەتتى . «ئۇنىڭ قىل دېگىنىنى قىلسام ، ئۇنىڭ مىجەز — خۇلقى ، ئەخلاقىنى دورىيالىساملا ياراملىق ئادەم بولالايمەن» دەپ ئويلايتتى ئۇ . مانا ، بۈگۈن يەكشەنبە ئەتىگەندىلا ئۇ رۇسۇلوفنىڭ ئۆيىگە كەلدى . ئۇ رۇسۇلوفقا دادىسى بىلەن كېچىدە قاسىم مىرابىنىڭ ئۆيىگە كەلگەنلىكى ، سەبىخە توغرىسىدىكى گەپلەرنى قاسىم مى- رابىقا دېگەنلىكى ، قاسىم مىرابىنىڭ ئەتىسى ئاتلىنىپ بۇ گەپنى دېيىش ئۈچۈن ھېكمەت غوجامنىڭ قېشىغا كىرگەنلىكى ، غو- جامنىڭ بۇ ئىشنى نېزەر خان غوجامغا دېيىش زۆرۈر دېگەنلىكى ، قىزنى غوجام ئۆزىنىڭ كىچىك قىزى بىلەن ئوردىدا ساقلاۋاتقان- لىقىنى مەلۇم قىلدى . رۇسۇلوف قوشۇمىسىنى توردى :

— سىز ئۇ قىز بىلەن مۇھەببەتلەشكەنمۇ ؟
— شۇنداق... — دېدى نۇرى قىزىرىپ يەرگە قاراپ .
— مەن سىزگە بۇنداق ئىشتىن ئۆزىڭىزنى قوغداڭ دېگە- ندىمغۇ ؟
— جىق تىرىشتىم ، ئەمما...
— قولۇمدىن كەلمىدى دېمەكچىمۇسىز ؟
— ...

— سىز ھايات يولىدا بىرنەچچە قەدەم چېكىندىڭىز ، — دېدى رۇسۇلوف جىمجىتلىقتىن كېيىن ئۆيىنىڭ ئىچىدە مېڭىپ يۈرۈپ ، — ھېلىمە توغرا ھەل قىلىشىڭىز يول ئۇزۇن .
— ئۇ قىز ھازىر خەۋپ ئىچىدە . ئەتە ئۈچ كۈن توشىدۇ ، ۋەھشىي بۆرىلەر ئۇنىڭغا تاشلىنىدۇ . ئۇ قوغداشقا موھتاج . چوڭ دادامنىڭ قارىگىر ئېتىدىن سەبىخە قىممەتلىك ، ئەپەندىم . — سىز ئۇنى قوغداشقا جېنىمنى ئاتىدىم دېمەكچىمۇ ؟

— ئۇنىڭ پۈتۈن ئىشەنچىسى مەندە !
— ياخشى ، — دەپدى رۇسۇلوف نۇرىغا تىكىلىپ قاراپ قويۇپ ، — ئۇنى بىرلىكتە قوغدايمىز . سىزلا ئەمەس ، بىز ھەممىمىز !
« بىز » دېگىنى كىم ؟ نۇرى چۈخچىلاپ سوراشقا پىتىنالمىدى .

— سىز ئۆيىدىن چىقماڭ ، مەن كەچرەك قايتىپ كېلىمەن ، — رۇسۇلوف قېلىن پەلتوسنىڭ ياقىسىنى كۆتۈرۈپ قويۇپ تالاغا ماڭدى ، — ئاۋۇ گۆشنى شورپا سېلىپ قويۇڭ ، ئەنە نانمۇ تۇرۇپتۇ ، تەكرارلايمەن ، ھويلىدىن چىقماڭ ! نۇرى قازانغا گۆشنى سېلىپ ئوت ياقتى — دە ، كىتاب ئوقۇشقا كىرىشىپ كەتتى . ئۇ قازاننىڭ قايناپ سۇغۇلۇپ ، ئوت-لارنىڭ ئۆچۈپ قالغىنىنى ، قورسىقىنىڭ ئاچقانلىقىنى ، تالانىڭ تۈن پەردىسى بىلەن قاپلانغانلىقىنى تۇيماي « كاپىتان قىزى » نىڭ ئىچىگە كىرىپ كەتكەندى . ئۇ پوگاچىيوفنى كۆڭلىدە غېنى ئوغرىغا ئوخشاتتى . « غېنىكام ئۇقسا كەسكىن گەپ قىلاتتى » دەپ ئويلىدى ئۇ مەشكە قايتىدىن ئوت قالاۋىتىپ . ئۇنىڭ خىيالغا پاجىئەگە يولۇققان كاپىتان قىزى كىرىۋالدى . بۇ كاپىتان قىزى سەبىخە ، يىگىت نۇرى ، پوگاچىيوف غېنى ئاكىسى . ئۇنىڭ خىيالغا سەبىخە كېلىش بىلەن ئۆيدە ئولتۇرالمىي قالدى . ئىككى كۈننىڭ ئالدىدا دادىسى ئۇلارنى خالتار ئات بىلەن قاسىم مىرابقا تاپشۇرۇپ قويۇپ ئۆيىگە پىيادە كەتتى . قاسىم مىراب ئاتنى مالايلىرىدىن ئابدۇمەر مىڭبېگىنىڭ شەھەردىكى ئۆيىگە كىرگۈزۈپ بەردى . مالاي مىڭبېگىگە :

— تونۇمايدىغان بىرى ئاتنى بىزگە ئەكېلىپ بېرىپ كەتتى ، قىزىڭىزنىڭ نەدىلىكىنى دېمىدى ! — دەپتۇ . مىڭبېگى خاپا بولۇپ مالايىنى تىللاپتۇ ، ئاسىيە خېنىم يىغلاپتۇ . « بۇ چاغقىچە چىۋ سىلىڭنىڭ بالىسى خەۋەر تاپتى ، ئۇ چوقۇم ئىزدە-

ۋاتىدۇ ! » دەپ ئويلىدى نۇرى رەللە بولۇپ . ئۇ سىرتقا چىقاي دەپ رۇسۇلوفنىڭ « چىقما » دېگىنىدىن قورقتى . چىقماي دەپسە « سەبىخە نېمە بولغاندۇر ، غوجام دادىسىغا تاپشۇرۇپ بەرگەن بولسا ، ئۇ ھازىر ئۈرۈمچىنىڭ يولىدىمۇ ياكى چىۋ سىلىڭنىڭ بىر مەخپىي ئۆيىدىمۇ !... » دېگەن خىياللار بىلەن ئازابلاندى . ئۇنىڭ كۆز ئالدىغا سەبىخەنىڭ چۇۋۇلغان سېرىق چاچلىرى ، يىرتىلغان كىيىملىرى ، ئىشىشىغان قاپاقلىرى ، ياشلىق كۆزلىرى كەلدى — دە ، ئۆيىدىن ھويلىغا يۈگۈرۈپ چىقتى : نەلەردىدۇر ئادەملەر ۋارقىرىشاتتى ، يىغلىشاتتى ، ئاتلار دۇپۇر-لىشەتتى ، مىلىق ئاۋازى كېلەتتى . قاپقاراڭغۇ تۈن قوينىدا نېمىلەر بولۇۋاتقىنىنى ئۇ بىلمەيتتى . ئۇ يەنە ھەربىر يىغىن قاتناشچىسىغا ئۆز مىللىتىدىن بەشتىن گۇمانلىق ئادەمنى كۆر-سىتىش ۋەزىپىسى يۈكلەنگەنلىكىنى ، شۇ تۈن قوينىدا يۈزلەپ ئادەمنىڭ تۇتۇلغىنىنى ، ئۈرۈمچىدىن ئالاھىدە ئەسكەرلەر كېلىپ شەھەردە قاتتىق ئاختۇرۇش ، تۇتۇش ئېلىپ بېرىۋاتقىنىنى ، قانچىلىغان ساۋاقداشلىرى ، مۇئەللىملىرىنىڭ تۈرمىگە كىرىپ بولغىنىنى ، مۇشۇ كۈچىدىمۇ قوراللىق ئەسكەرلەر ئۆيىمۇ ئۆي كىرىپ ئادەم تۇتۇپ يۈرگىنىنى بىلمەيتتى .

دەرۋازا قاتتىق ئۇرۇلدى . نۇرى دەرھال چىراغنى ئۆچۈردى . دە ، ئۆيىنى سىرتىدىن قۇلۇپلاپ دېرىزىسىدىن ئۆيگە كىرىپ دېرىزىلەرنى مەھكەم ئەتتى ۋە سىرتتىكى ۋەھمىلىك ئاۋازلارغا قۇلاق سالدى :

— ئاچ ! — دەپدى بىرلىرى قاتتىق ۋارقىراپ .
ئۆي ئىگىسى قېرى ئىمام جىنچىراغنى كۆتۈرۈپ پېشايۋاندا پەيدا بولدى .
— مانا ، مانا ! — دەپ ۋارقىردى ئۇ ۋە كەشنى شىپىلا-دىتىپ بېرىپ دەرۋازىنى غىچىلدىتىپ ئاچتى . ھويلىغا گۈلدۈر-لىشىپ ئادەملەر كىرىشتى ، ۋارقىراشتى ، تەرەپ - تەرەپتىن

ئاختۇرۇشتى . مانا رۇسۇلوفنىڭ ئۆيىگىمۇ ئادەملەر كەلدى :

— بۇ نېمە ئۆي ؟

— ئەپەندىمگە ئىجارىگە بەرگەن .

— ئۇ قېنى ؟

— بويتاق ئادەم ، ئاغىنىلىرىنىڭكىگە كەتكەن ئوخشايدۇ .

— ئاچ !

— ئاچقۇچ ئۆزىدە !

— ئاچ دەيمەن !

— ئاچقۇچ مەندە يوق !

— قۇلۇپنى بۇز !

بىرى قۇلۇپنى پالتا بىلەن ئۇردى . نۇرى دالانىڭ باغقا قارايدىغان دېرىزىسىنى ئاچتى - دە ، باغقا سەكرەپ چۈشۈپ دېرىزىنى يېپىپ قويدى . ئۆيگە ساقچىلار بېسىپ كىردى ، قەغەزلەر يىرتىلدى ، كىتابلار تالاغا تاشلاندى . بىردىنلا ھويلا لىنىڭ ئوتتۇرىسىدا گۈلخان پەيدا بولدى . خېلىدىن كېيىن ھويلا جىمىپ ئۆي ئىگىسى دەرۋازىنى ئەتتى . نۇرى باغدىن ھويلىغا چىقتى . كىتابلارغا ئوت قويۇلغان ، رۇسۇلوفنىڭ ساندۇقلىرى چېقىلغان ، ھەممە نېمە مالمان قىلىنغاندى...

... ھەممە تارتقۇلۇق نۇرىغا كېلەمدۇ ، نەگىلا بارسا ، كىم بىلەن يېقىنلاشسا شۇ يەردە بالا - قازا بار ، تەقدىر ئۇنىڭ بىلەنلا ئېيتىشامدۇ - ھە ؟ مانا بايىلا رۇسۇلوف بىلەن چىرايلىق گەپ-لەرنى قىلىشىپ ، قەلبى شادلىق ۋە ئۈمىد بىلەن تولغاندى . مانا بىردەمدىلا كۆڭلى غەشلىك ، سېغىنىش ، ۋەھىمە ۋە نەپرەت بىلەن ئۆرتەنمەكتە . ئەمدىلا ئون يەتتە ياشقا كىرگەن بىر بالا ئائىلىسىدىمۇ ، مەكتىپىدىمۇ ، جەمئىيەتتىمۇ خۇشاللىق تاپالمىدى . سا ، بۇ ھاياتنىڭ ھېلىقى گۈزەل نۇرلىرى زادى نەدىكىن ؟ ئۇنىڭ خېلى كۆپ دوستلىرى بۇ نۇرنى ئىزدەپ تاپالماي بىرلىرى قېچىپ ، بىرلىرى يول تېپىپ سوۋېت ئىتتىپاقىغا ، تۈركىيىگە

كېتىشتى . ئۇلار چەت ئەللەردە ئىزدىگىنىگە ئېرىشەلمەيدىكىن ؟ بۇ يەردىكىلەر ئارزۇ قىلىدىغان ئاشۇ يەرلەردىنمۇ ئادەملەر نىجاتلىق ئىزدەپ بۇ يەرگە قېچىپ كېلىۋاتىدۇ تېخى ! دۇنيادا ھەممە - مىلا ئادەمگە كۆڭۈللۈك تۇيۇلىدىغان ماكان يوق ئوخشايدۇ . ئۇ ئوقۇمىغان ، ئاپىسى ۋاپات بولمىغان بولسا بەلكى ئۆز مەھەللىسىدە شاد - خۇرام ياشىغان بولاردى . ئوقۇدى ، ئاشىق بولدى ، ئادالەت ئۈچۈن ئىنتىلدى ، بۇ گۈزەل نەرسىلەر مانا ئەمدى ئۇنىڭ ئارامىنى بۇزدى ، ئۇنىڭ قەلبىنى بوغدى ، ھايات يولىنى ئېتىپ قويدى...

نۇرى خىيال بىلەن ھويلىدا ئۇزاق ماڭدى . ئۇ مۇزلىدى ، چارچاپ قاتتىق ئەسنىدى . رۇسۇلوفتىن تېخىچىلا شەپە يوق . ئۇ ئاخىر ھاڭغىرقاي تۇرغان قورقۇنچىلۇق ئۆيگە كىردى . كىتابلارنىڭ يىرتىلغان بەتلىرى ، ساندۇقتىن تاشلانغان كىيىم - كېچەكلەر ، ھەممىلا جايدا چېچىلىپ ياتاتتى . ئۇنىڭ ئۆيىنى يىغىشتۇرغۇسى كەلمىدى . رۇسۇلوف قايتىپ كەلسە مۇشۇ كۆرۈنۈشنى كۆرسۈن دەپ ئويلىدى ئۇ . ئۇ چىراغنى ياندۇرۇپ ئۆزىنىڭ باجىنگىرىنى ئىزدەدى . بايا ئۇ بىر شىبىلىتنى پۇتغا سېپىپلا چىقىپ كەتكەنىدى . ئۇنىڭ كۆزى بىر رەسىمگە چۈش - تى . رەسىمدە رۇسۇلوف قىسقا چاچ ، چىرايلىق بىر ئايال بىلەن كۈلۈپ تۇراتتى . بۇ كىمكىن ، رۇسۇلوفمۇ كۈلىدىكەن - ھە ؟ ساۋاقداشلار ئۇنىڭغا كۈلمىگەنلىكى ئۈچۈن «گوركىي» دەپ لە - قەم قويۇۋالغان ئەمەسمىدى ، ئۇمۇ كۈلىدىكەنمۇ ؟ ئۇنى شۇنچە خۇش قىلغان بۇ ئايال ئۇنىڭ نېمىسىكىن ؟

ئايالغا سىنچىلاپ قارىۋىدى ، ئۇنىڭ چىرايى نۇرىغا تونۇش - تەك بىلىنىدى . «بۇ ئاسىيە ئاپپايغا ئوخشايدىغۇ - ھە ؟ - دەيدى ئۇ ئەجەبلىنىپ ، - رۇسۇلوف ئاسىيەنىڭ ھېلىقى ئېتىلىپ كەتتى دېگەن ئېرى بولۇپ قالسىچۇ... . ئىلاھىم شۇنداق بول - سىكەن .» نۇرى شۇنداق بولۇشنى تولمۇ ئارزۇ قىلاتتى .

«ئۇنى بىز قوغدايمىز» دېگەندى رۇسۇلوف سەبىخەگە كەلگەن خەۋپنى ئاڭلاپ . بىز دېگىنى كىملىرىكىن...»

... نۇرى قورقۇنچلۇق چۈش كۆردى . ئۇ جۇۋىسىغا ئوردى . لىپ كىتاب ئوقۇپ ئولتۇرۇپ كارىۋاتتا ئۇخلاپ قالغانىدى . مانا ، ئۆزىگە مىلتىق تەڭلەپ كېلىۋاتقان تۆت ئەسكەر بىلەن ئېلىشتى . تۆت تەرىپىدە تۆت ئەسكەر ، مىلتىقلارنىڭ تۆت قارا تۆشۈكى ئۇنىڭغا توغرىلانغان . بۇ قارا تۆشۈكلەردىن ئوت چىقىدۇ ، ئەجەل ئوقى ئۇ ! تۆشۈكلەر يېقىنلاپ كەلدى . ھېچنەدە يول يوق ، ئاسمان يىراق ، يەر قاتتىق . ئۇنىڭ ھايات يولى ئېتىلگەن... يىراقتىن «نۇرى !» دېگەن ئاۋاز ئاڭلاندى ، بۇ سەبىخەنىڭ ئاۋازى ، سەبىخەنىڭ ئاخىرقى ئاۋازىنى ئاڭلىدى . ئاخىرقى قېتىم دىدارلىشىۋالسا بولاتتى . «سەبىخە !» نۇرى قاتتىق ۋار-قىردى . ئۇ ئويغىنىپ كەتتى . ئۇنىڭ ۋۇجۇدى تىتىرمەكتە ، يۈرىكى ھازىرلا كۆكرىكىدىن سەكرەپ چىقىپ كېتىدىغاندەك قاتتىق ئورماقتا : «سەبىخەگە نېمە بولغاندۇر - ھە ؟ غوجامدا ئىشەنچ يوق ، تۇتۇپ بەرگەن بولسىچۇ ؟ چوقۇم تۇتۇپ بەردى . بىزنىڭ ئادەملەر باشقىلارنى تۇتۇپ بېرىپ ئۆزىنى ساقلاشقا ئادەت-لەنگەن . ساق قالمىمەن دېسەڭ يېقىنلىرىڭنى سات دېمىگەنمىدى ھېلىقى ھەيدەر دېگەن مۇناپىق ! غوجام ئۇنى تۇتۇپ بەردى ، بۇ چۈش ئەمەس ، ئەنە سۈبھى ، سەھەرنىڭ چۈشى چۈش ئەمەس ، رېئاللىق !»

ئۇ باشقىنى ئويلىمىدى ، ھويلىغا ، تالاغا ، تار كوچىلاردىن چوڭ كوچىغا قاراپ يۈگۈردى . كوچا جىمجىت ، ئۇ يەر - بۇ يەردە قوتۇر ئىتلار سوكۇلدېشىپ يۈرۈشەتتى . ئۇ سۈدەرۋازا مەھەللىسىگە كەلدى . ئۆستەڭدىن قويۇق ھور كۆتۈرۈلۈپ ، سۇ شارقىراپ ئاقماقتا ، بايلارنىڭ دەرۋازا ، دېرىزە قاپقىلىرى ھىم يېپىلغان ، كىچىك ئىشىكىلىك ئۆيلەردە ياشايدىغان نامراتلارنىڭلا ھېچنېمە بىلەن ئىشى يوق ، ئىشىكىلىرى قىيا ئوچۇق . مانا

تۇنجى ئادەم ، كىيىملىرى جۇل - جۇل ، مايلىشىپ كەتكەن كۆمۈرچى ئېشىكىنى پۇتى بىلەن تېپىپ خاڭغا ئالدىرىماقتا . ئەنە ، دۈمبىسىگە كىر خالتا ئارتىۋالغان يەنە بىرى پەيدا بولدى . ئۇ سۇ بېشىغا - خىتاي بازىرى تەرەپكە ئالدىراپ كېتىپ بارماقتا . ئۇ چوقۇم ئاشخانلاردىكى تاشلانغان تاماقلاردىن يېمەكلىك يىغقىلى ماڭدى . مانا بوم ، ھەيۋەتلىك ئاۋاز بىلەن شەھەر ئىچىدىن ئەزان ئاڭلاندى . غوجام چوقۇم بامداقتا چىقىدۇ . مەدرىسىگە ئىلدام باراي... نۇرى يۈگۈرۈپ مەدرىسىگە - غۇلجا شەھىرىدىكى ئەڭ چوڭ خانىقاغا يېتىپ كەلگەندە ، ناغردى . خانىدىن مەزىنئاخۇنۇم ئاستا چۈشمەكتە ئىدى . «موللا بىلال ئاشۇ پەشتاقتا ئولتۇرۇپ (غازات دەر مۈلكى چىن) داستانى يازغانىكەن» دەپ پىچىرلاشقۇمۇ ئۆلگۈردى نۇرى شۇ ئارىلىقتا . ئۇ ئوڭ قولغا ئەگىلىپ ئوردا مەھەللىسىگە قاراپ ماڭدى .

«ئوردا» دەرۋازىسى ھىم ئېتىك ئىدى . ئۇ يان ئىشىكىگە تەلمۈرۈپ خەش ئورۇندۇقتا ئولتۇردى . ئۇ تەلمۈرۈش ، تىت - تىت بولۇش بىلەن قانچىلىك ئولتۇرغىنىنى بىلمىدى ، ئاخىر ھويلىدىن يېنىك يۆتەلگەن ئاۋاز ئاڭلاندى ، بىرى يان ئىشىكىنى ئاچتى . ئۇ قورۇ خىزمەتچىسى ئىدى .

— نېمىگە بۇ يەردە ئولتۇرسەن بالام ؟ — دېدى تېۋىلغا سۈپۈرگە تۇتۇۋالغان پاكىز ، چارساقال ئادەم نۇرىغا سىنچىلاپ قاراپ ، — سەنمۇ ھېلىقى قىزنىڭ ئىشى بىلەن كەلگەن ئوخشىدۇمامسەن ؟

— شۇنداق ، چوڭ دادا .

— كەتتى ! — دېدى بوۋاي قولى بىلەن كۈنپېتىشىنى كۆرسىتىپ ، — ئاخشاملا كەتكەن .

— نەگە ؟

— رەسىگە - دە . قېيىنۇمبەگ غوجام ، نېزەر خان غوجاملار ئېلىپ كەتتى ، كاتتا قىز ئوخشىمامدۇ ئۇ - ھە ؟ غۇلجىنىڭ

يۈرگەچكە ، ھۆكۈمەت مېنىڭ ئوي - خىيالىمنى بىلىپ بولدى دەپ قارايتتى . بولۇپمۇ گىمنازىيىدىن بىرنەچچە مۇئەللىم ، ئو - قوغۇچىلارنى تۇتۇپ كەتكەندىن كېيىن ئۇنىڭ ۋەھىمىسى كۈچەيدى . ئۇ دائىم «تۇتۇپ كەتسە قانداق قىلىمەن» دەپ ئۆز - ئۆزىدىن سورايتتى ، لېكىن ئۇنىڭ جاۋابى ئېنىق ئەمەس ئىدى . ئەمما ئۇ ئۆزىنى قاتتىق قىيناش ، ئاچارچىلىق ۋە ئۇزۇن مۇددەت - لىك ئازابقا تەييارلىماقتا ئىدى : قاتتىق يەردە ياتاتتى ، ناچار تاماق يەيتتى ، ئويۇن - تاماشىغا بېرىلمەيتتى... ئۇ بوۋاينىڭ چىڭ تۇتۇۋالغىنىغا ئۇنىماي سەبىخەنىڭ خەۋىرىنى ئېلىش ئۈچۈن خىتاي بازىرى ، ھەرەمباغلار بىلەن ئايلىنىپ سوۋېت كونسۇلخا - نىسىنىڭ يېنىدىكى رەخمىجانلارنىڭ ئۆيىگە كەلدى . رەخمىجان يوق ، موماي : «رەخمىجان قورغاسقا كەتتى!» دەپ قويدى . دېمەك ، رەخمىجانمۇ سوۋېت ئىتتىپاقى تەرەپكە كەتكەن . ئۇ بېشى چۈشكەن ، قورسىقى ئاچ ھالدا ئارقا كۆچىلەر بىلەن مې - ئىچىپ شەھەرنى ئايلاندى . ئۇ قانچىلىك ماڭغىنىنى ئۆزىمۇ بىل - مەيدۇ . بىرى ئۇنى ئوقۇغاندىلا بېشىنى كۆتۈرۈپ قارىدى . ئۇ نېزەرخان غوجامنىڭ قوغدىغۇچىسى مۇسا ئىدى : «كالاڭدا غوجام بار ، ماڭ ، كالاڭغا چىق» دېدى مۇسا ئۇنى ئالدىرد - تىپ .

— ئەسسالامۇ ئەلەيكۇم ! — نۇرى غوجامغا سالام بەردى .
— ۋەئەلەيكۇم ئەسسالام ، بالام كالاڭغا چىق ! — دېدى غوجام ھارۋىكەشنىڭ يېنىنى شەرەت قىلىپ ، — مەن سېنى مەكتىپىڭگە ئاپىرىپ قوياي . سېنىڭ ئوقۇيدىغان ۋاقتىڭ بۇ بالام . ھېلىقى ئابدۇمەر دېگەن دۆيۈز سىلەرگە چىق كۆڭۈل ئاغرىقى تېپىپ بېرىپتۇ . قاسم مىراب ماڭا ھەممىنى دېدى بالام . ئەمدى قورقما ، چىمۇ سىلىڭ ئۈرۈمچىگە يۆتكىلىپ كەت - تى . بۈگۈن ئۈزىتىپ قويدۇق . تۇتۇلغانلارنى قويۇۋەتتۇق ، ياۋ سىلىڭ دېگەن بىر ياخشى ئادەم غۇلجىغا سىلىڭ بولۇپ كەلدى .

كاتتىلىرى ئارىلىشىپ كەتتى ئەجەب ! ھى - ھى - ھى...
نۇرى ھېچنېمىنى چۈشەنمىدى . ئۇ يەنە بىرنېمىلەرنى سو - راي دېگۈچە بوۋاي يەر سۈپۈرۈشكە كىرىشىپ كەتتى . نۇرى ئىختىيارسىزلا قولغا تامغا يۆلەكلىك گۈرچەكنى ئالدى ۋە يول - دىكى قاتقان قار - مۇزلارنى گۈرچەشكە باشلىدى .

— ياخشى بالام ، ياخشى ئىشلە ، پۈلۈم يوق ، ئەتگەنلىك ئىسسىق گىردە بىلەن چاي بېرىمەن ! غوجام چىقىمىدى ، — بوۋاي ئارتۇق بىرنەرسە چۈشەندۈرۈپ بېرەلمىدى . سەبىخەنىڭ ماشىنا بىلەن كەتكەنلىكى راست بولدى . ئۇنى ئۈرۈمچىگە يولغا سالدۇمۇ ياكى راستلا سوۋېت ئىتتىپاقىغىمۇ؟... سوۋېت ئىتتى - پاقىغا كەتكەن بولسا نۇرى ئۇنىڭغا ئاق يول تىلەيدۇ ، بەخت تىلەيدۇ ، ئۇنى كۈتىدۇ ، تاكى چاچلىرى ئاقىرىپ بېلى مۈكچىد - يىپ ، ئاخىرقى ئۈمىدى ئۈزۈلگىچە . ناۋادا ئۇنى ئۈرۈمچىگە يولغا سالغان بولسىچۇ ؟ ئۇ چاغدا نۇرىمۇ ئاشۇ يىرتقۇچ ئۇۋىسىغا بارىدۇ . سەبىخەنى قۇتقۇزۇش ئۈچۈن ئاخىرقى كۈچى تۈگىگىچە كۈرەش قىلىدۇ . ئۇ سەبىخەنىڭ ئوقۇيدۇ ، خىزمەت قىلىدۇ دېگەن ناملار بىلەن بېرىپ يىرگىنچىلىك ئادەملەرنىڭ كۆڭۈل ئېچىش ، ھۇزۇرلىنىش قورالىغا ئايلىنىپ قېلىشىغا ھەرگىز يول قويمايدۇ . ھېچبولمىغاندا بىرى بىلەن ئېلىشىپ جانغا جان ئېلىشنىڭ يولىنى تاپىدۇ . ئىلاھىم سەبىخە سوۋېت ئىتتىپاقىغا كەتكەن بولسىدى ، ئۇ مەيلى كەلگۈسىدە قايتىپ كەلسۇن - كەلمىسۇن ، ئۇ ھامان خورلانمايدۇ ، ئادەملەردەك كۈن كەچۈ - رۈپ نۇرىنى ئەسلەپ تۇرىدۇ...

نۇرى غوجام بىلەن كۆرۈشۈشكە پېتىنالىمىدى . ئۇ نېزەر - خان غوجامنىڭ ئۆيىگە بېرىپ ئۇ كىشىگىمۇ ئاۋازچىلىك تېپىپ بېرىشنى خالىمىدى . ئۇ ئۆز نەزىرىدە مېنى ھۆكۈمەت ئىزدەپ يۈرىدۇ دەپ ئويلايتتى . ئۇ دائىم ھۆكۈمەتنىڭ يامان گېپىنى قىلىپ ، ھۆكۈمەتنى ئاغدۇرۇش كويىدىكىلەر بىلەن ئارىلىشىپ

ئۇ كىشى بۈگۈن چۈشتىن كېيىن گىمنازىيىگە بېرىپ سۆز سۆزلەيدۇ .

— سەبىخەچۇ غوجام ؟

— ھە ، ھېلىقى ئابدۇمەرنىڭ ئۆگەي قىزىمۇ ؟

— ھەئە ، شۇ قىز .

— ھا - ھا... — غوجام قاقاقلاپ كۈلدى ، — ئۇ قىز

بۇ چاغقىچە ئالمۇتغا يېتىپ باردى ، ئاپىسى ، سىڭلىسى بىللە كەتتى . ئۇلار ئابدۇمەرنىڭ ئۈستىدىن ئىسيان كۆتۈردى . قې- يۈمبەگ غوجاملار ئۇلارنى يولغا سېلىپ قويدى !

— غوجام ياخشى قىپتۇ ! — دەيدى نۇرى ئون نەچچە كۈندىن بېرى تۇنجى قېتىم خۇشال بولۇپ ، — غوجامغا رەھ- مەت !

— ياخشى قىلدىمۇ ، يامان قىلدىمۇ تېخى مەلۇم ئەمەس .

چىۋ سىلىڭنىڭ چىشىغا تېگىپ قويدۇق ، ئاخىرى قانداق بولار- كىن !...!

نۇرىغا تاغدەك كۆرۈنگەن ئىش غوجام ئۈچۈن كىچىككەنە ئىشكەن . ئۇنىڭ نۇرغۇن سوئاللىرى بار ئىدى ، لېكىن سوراشقا يېتىنالمىدى . ئۇ بىر ئىشنى بىلدى : ئۇيغۇرلارنىڭ چوڭلىرى كىچىكلىرىنىڭمۇ غېمىنى يەيدىكەن ، بىر قىزنى پالاكەتتىن قۇ- تۇلدۇرۇش ئۈچۈن شۇنچە چوڭلارنىڭ ئوتتۇرىغا چىققانلىقى نۇ- رىنى ھاياجانلاندى .

— ئەمدى بىزنى تۇتامدۇ ، غوجام ؟

— تۇتقۇدەك ئىش قىلماي ، ياخشى ئوقۇڭلار بالىلىرىم ، سىلەر قىلىدىغان ئىشلار تېخى جىق . ئۇ ئىشلار كەلگۈسىدە بولىدۇ . ئاڭلىسام ، سەن بالام دەرسلەردە ياخشىكەنەن ، ئەپىزى ئايىم ھەدەك دائىم ماختايدۇ سېنى ، ئاسىيە خېنىممۇ كېتەر چىغدا بىزنىڭ ئايىمغا سېنى ئالاھىدە جېكىلەپتۇ . مېنىڭ ئوغ- لۇم ھەبىبۇللامنى بىلىدىغانسەن ؟

— بىلىمەن ، غوجام دادا .

— ئۇمۇ ئوقۇشنى ياخشى كۆرەتتى . ئۇ ھازىر ئۈرۈمچىدە

ئوقۇۋاتىدۇ .

كالاسكا گىمنازىيىنىڭ دەرۋازىسى ئالدىدا توختىدى . نۇرى

كالاسكىدىن چۈشتى . غوجام ئۇنىڭغا پۇل بەردى :

— خەجەلە بالام . مانا بۇ جۇ نازىرنىڭ ئىمزاىسى بار يېڭى

پۇل — يۈەن ! پات - پات ئۆيگە بېرىپ تۇرغىن - ھە !

كالاسكا ساي بويىدىكى يول بىلەن يۈرۈپ كەتتى ، نۇرى

ھاياجانلىنىپ قاراپ قالدى . كالاسكا ئوڭغا — نوۋىگورتقا بۇ-

رۇلغاندىن كېيىن ، ئۇ ئىككى قەۋەتلىك ياتاق بىناسىغا قاراپ

ماڭدى .

مەكتەپ قوينى تولىمۇ كۆڭۈللۈك . ئۇ يەردىكى كۈنلەر

مەنىلىك ئۆتتى . نۇرى ساۋاقداشلىرىدىن ئىككى ھەپتە كېيىن

قالغان ، ئۇ يېتىشىۋېلىش ئۈچۈن كونسىپىك كۆچۈرۈشى ، ھې-

ساب - ئالگېبرا ئەمەللىرىنى ئىشلىشى ، نۇرغۇن فورمۇلانى

يادلىشى كېرەك . كىتابلار ئۇنىڭغا ئارام ، ئۇ ھەر بىر فورمۇلانى

يادلىغاندا ئىچ - ئىچىدىن خۇشال بولىدۇ . پاكىز ، چىرايلىق

كۆچۈرۈلگەن كونسىپىكىلىرى بىلەن پەخىرلىنىدۇ . ئۇ ئازاب ،

ۋەھىمە ، كۆڭۈلسىزلىكلەرنى تېزلا ئۇنتۇدى . ئۇ ئاخشىمى كەچ-

لىك تەكراردىن چۈشۈپ ياتاقتا ساۋاقداشلىرى بىلەن يەنە ئاۋۋال-

قىدەكلا دۇنيا ، جەمئىيەت ، بايلىق ، نامراتلىق ، ئىلىم ، تەبى-

ئەت ھەتتا قىزلار توغرىسىدا سۆزلىشەتتى . ئوقۇغۇچىلىق ھايات

ئۈمىد ، خۇشاللىق ۋە ئىشەنچ بىلەن تولغان . بۇ ھايات پۈتۈن

ئۆمۈر مۇساپىسىنىڭ ھېسسىيات ۋە ئۈمىدىگە باي گۈزەل بابى .

لېكىن بۇ مۇساپىنى بېسىۋاتقانلار بۇنى ھېس قىلالمايدۇ . دوست-

لىرى بىلەن ئىلىم ئۈستىدە ، يېڭىلىقلار ئۈستىدە تاللىشىش

قانداق قىزىقارلىق - ھە ! بۇ تالاشلار بەزىدە دوستلارنى ئارازلاش-

تۈرۈپ قويىدۇ ، لېكىن ئۇ يەنىلا كۆڭۈللۈك .

نۇرى ئوقۇغۇچىلار ئىچىدە ئابرويلۇق ، چۈنكى ئۇ تولىمۇ
ئۆتكۈر ۋە تىرىشچان . ئوقۇغۇچىلار بىرنەرسىنى بىلمىسىلا ئۇ-
نىڭدىن سورايدۇ . بىر ئىش قىلماقچى بولسىمۇ ئۇنىڭ بىلەن
مەسلىھەتلىشىدۇ ، ئۆيىدىن خالتا كەلسە ئۇنى مېھمان قىلىدۇ .
سىنىپ باشلىقى ، ئوقۇغۇچىلار ۋەكىلى سايلماقچى بولسا ھەممە
ئوقۇغۇچى ئۇنى كۆرسىتىدۇ . ئۇنىڭ سىزغان رەسمى ، يازغان
شېئىرلىرى دائىم مەكتەپ تام گېزىتىگە چىقىپ تۇرىدۇ . ئۇنىڭ
تەنتەربىيىدىمۇ شۆھرەتتى بار . مەكتەپ ۋالىبول كوماندىسىنىڭ
ئەڭ ياخشى ھۇجۇمچىسىمۇ ئاشۇ نۇرى . ھازىر ئۇنىڭ بويى
ئۆسۈپ بىر مېتىر سەكسەن تۆت سانتىمېتىرغا يەتكەن ، بۇلجۇڭ
گۆشلىرى تاشتەك چىڭ ، ناخشا ئېيتسا ئاۋازى يېقىملىق ،
دۇتار چالسا كىشىنىڭ دىلىنى ئېزىدۇ .

ئۇ سوۋېت ئىتتىپاقى مائارىپىنىڭ ئەتراپلىق تەرەققىي قىل-
دۇرۇش تەلپى بويىچە تەربىيەلەنگەن . شۇڭا ئۇنى ئوقۇغۇچى-
لارلا ئەمەس ، ئوقۇتقۇچىلارمۇ ياخشى كۆرىدۇ .
مانا بىر ھەپتە بولدى ، مەكتەپنىڭ ئەڭ ياخشى ئوقۇتقۇچى-
سى رۇسۇلوف ھېچنەدە يوق . ئۇنى كۆرگەن ئادەممۇ يوق ،
ئۇنىڭ خەۋىرىمۇ يوق . مەكتەپ رەھبەرلىرى ئۇنىڭ ئۆيىگە ئادەم
ئەۋەتتۈردى ، بارغان ئادەم : «ئۇنىڭ ئۆيىنى ئاڭتۇرۇپ كىتابلىد-
رىنى كۆيدۈرۈۋېتىپتۇ» دېگەن خەۋەرنى ئېلىپ كەلدى . ئۇنىڭ
ئۆيىدىن كەچقۇرۇن چىقىپ كەتكەنلىكى ، كەچتە ئۇنىڭ ئۆيىگە
ئەسكەرلەرنىڭ كىرگەنلىكىنى بىرلا نۇرى بىلىدۇ ، لېكىن ئۇ
بۇ توغرىدا ھېچكىمگە تىنمىدى . رۇسۇلوفنىڭ يوقىلىپ كېتىشى
نۇرى ئۈچۈنمۇ بىر سىر . ئۇ : «بىز قۇتقۇزمىز» دېگەن ئەمەس-
مىدى ، قۇتقۇزغۇچىلار ئىچىدە ئۇ نېمىشقا يوق ئەمەس ؟ ئۇنى
تۇتۇپ كەتكەن ياكى ئۆلتۈرۈۋەتكەن بولسا ، شۇ چاغقىچە دېرىكى
بولماسمىدى ؟ تۇتۇلغانلارنىڭ كۆپى قويۇپ بېرىلدى . ئۆلگەنلەر-
نىڭمۇ جەستى تېپىلدىغۇ ؟ رۇسۇلوف بۇلارنىڭ ئىچىدە يوق ،

ھەممىسىلا رۇسۇلوف توغرىسىدا سۆزلەشمەكتە ، بىرلا نۇرى
جىمجىت .

— سەن رۇسۇلوفقا ھەممىدىن بەك چوقۇناتتىڭ ، بىر
ئېغىزمۇ گەپ قىلمايسەنغۇ ، ھەي نۇرى داڭگال ، — دەپتى
ئۇنىڭ يېنىدىكى كارىۋاتتا ياتىدىغان خونخايلىق يوغان باش
ئوقۇغۇچى خىيال سۈرۈۋاتقان نۇرىنى نوقۇپ ، — ئېيتقىنا ،
ئۇ ھاياتمۇ ، ئۆلدىمۇ ؟

— ئۇ چوقۇم ھايات !

— نەدىدۇر ، ئەمەسمە ؟

— ئۆزى بىلىدۇ - دە !

— بۇ قانداق جاۋاب ، ھەي داڭگال ؟

— توغرا جاۋاب شۇ !

بالىلار كۈلۈشتى ، نۇرى كۈلمىدى . بۇ ئۇنىڭ ھۆكۈمى ،
چۈنكى ئۇ رۇسۇلوفنىڭ سىرلىق ھەرىكەتلىرىدىن ئۇنىڭ بىر
مەخپىي ئىشى بارلىقىنى سېزىپ قالغانىدى . ئۇ بەلكى لېنىن ،
ستالىنلاردەك مەخپىي تەشكىلات قۇرۇپ يەر ئاستى ھەرىكىتى
بىلەن شۇغۇللىنىۋاتقاندۇر . بولمىسا نېمىشقا «بىز قۇتقۇزمىز»
دەيدۇ .

نۇرىنىڭ ئەس - خىيالى شۇ رۇسۇلوفتا . ئۇنىڭغا ھېچكىم-
نىڭ ھېچقانداق گېپى خۇشياقمايدۇ . مانا ھازىرمۇ يېنىدىكى
ئوقۇغۇچىنىڭ قوپال گېپى ، بالىلارنىڭ كۈلكىلىرى ئۇنىڭ قۇ-
لىقىغا كىرمىدى :

— گەپ قىلمايسەنغۇ ھوي ، سۇغا چۈشۈپ ئېزىلىپ كەت-

تىڭمۇ يە ، داڭگال !

— ياق ، ئۇ تاشقا ئايلىنىپ كەتتى !

— گەپ قىلماڭلار ھوي ، ئۇ ھازىر شېئىر يېزىۋاتىدۇ .

— ياق ، ھېساب چىقىرىۋاتامدىكىن دەيمەن !

— نۇرى ، سېنى جۆيلۈسىمۇ قاپىيلىك جۆيلۈيدۇ دەيدۇ-

غۇ ، راستمۇ ؟

— دۇنيادا قانچە خىل ئۆسۈملۈك بار ، ھەي نۇرى ؟

— نەچچە دەريا بار ، شۇنى دېگىنە !

— ياق ، ئۇ ئاخباراتلىقنى بىلىدۇ ، داڭگال بولغاندىكىن...

— گەپ قىلمىغانغا قارىغاندا ئۇ چوقۇم بىرىگە ئاشق !...

جاۋابسىز قالغان سوئاللار بالىلارنى زېرىكتۈردى ، بالىلار-

نىڭ ئاۋازى ئاستا - ئاستا پەسەيدى .

— ئۇ ، رۇسۇلوف بىلەن سۆزلىشىۋاتىدۇ ! — دېدى

ئاخىرقى بىرى . شۇنىڭ بىلەن چاقچاق ، سوئاللار ئاخىرلاش-

تى - دە ، ياتاق جىمىپ قالدى .

نۇرى راستىنلا رۇسۇلوف بىلەن سۆزلەشمەكتە ئىدى :

— بىزدىمۇ سوتسىيالىزم بولامدۇ ، ئەپەندىم ؟

— چوقۇم بولىدۇ .

— كوممۇنىستىك پارتىيە بولمىسىمۇ بولۇۋېرىمىدۇ ؟

— ياق ، كوممۇنىستىك پارتىيە رەھبەرلىك قىلمىسا سوت-

سىيالىزم ئۆزلۈكىدىن قۇرۇلمايدۇ - دە .

— بىزدىمۇ پارتىيە قۇرۇلمايدۇ ؟

— قۇرۇلىدۇ .

— قاچان ؟

— پات يېقىندا !

— سىز نېمىشقا سوۋېت بولشېۋىكلار پارتىيىسىگە كىرمى-

گەن ؟

— قوبۇل قىلىمىدى .

— نېمىشقا ؟

— شەرتىم ئۆشمىسا كېرەك .

— شەرتى چىگمۇ ئەمەس ؟

— چىڭ ، ناھايىتى چىڭ !

— بولشېۋىكلارنىڭ شەخسى مۈلكى بولمامدۇ ، راست ؟

— بولىدۇ ، لېكىن ئۇلار ئۆز ھاياتىنى خەلقنىڭ ئىشىغا

ئائىت قىلىشكەن .

— ئۇلار ساپلا نامراتلارمۇ ؟

— ئاساسەن شۇنداق . ئۇلار شەخسىي پايدا بىلەن ھېساب-

لاشمايدۇ . ئۇلارنىڭ ئاخىرقى مەقسىتى پۈتۈن دۇنيادا ئادەمنى

ئادەم ئېزىدىغان ، بىر قىسىملا باي بولۇپ كۆپچىلىك نامراتچى-

لىقتا ياشايدىغان ناھەقچىلىكنى يوقىتىپ كوممۇنىزمنى ئەمەلگە

ئاشۇرۇش .

— كوممۇنىزم قانداق بولىدۇ ، مۇئەللىم ؟

— ماددىي بايلىق چەكسىز مول بولىدۇ . ئادەملەر قابىلى-

يىتىگە پارشا ئىشلەيدۇ ، ئېھتىياجىغا قاراپ تەمىنلىنىدۇ . نې-

مىنى قىلالىسا شۇنى قىلىدۇ ، نېمە لازىم بولسا شۇنى ئالالايدۇ .

ئەسكەر ، دۆلەت ، مىللەت دېگەنلەر بولمايدۇ . ھەممە ئادەم بايا-

راۋەر بولىدۇ .

— ئائىلە ، بالا - چاقچۇ ؟

— مۇھەببەت ھەممىدىن ئۈستۈن بولىدۇ . كىم - كىمنى

خالىسا شۇنىڭ بىلەن بىللە ياشايدۇ ، خالىمىغاندا ئايرىلىپ كې-

تىۋېرىدۇ .

— ئەجەب قىزىقكەن ، مەكتەپچۇ ؟

— بەلكى ھازىرقىدەك بولماس . ئادەملەر ئاڭلىق ھالدا

ئۆزلۈكىدىن ئوقۇيدىغان بولىدۇ . پەن - تېخنىكا بەك يۇقىرى

دەرىجىدە تەرەققىي قىلغان بولغاچقا ، ھەممە نەرسىلەر ئىلىم -

پەن بىلەن بولىدۇ ، شۇڭا ئوقۇماقۇمۇ ئاسان بولىدۇ . ئوقۇش

تۇرمۇشنىڭ ئېھتىياجى بولۇپ قالىدۇ . ئادەملەر تاماق يېمىسە ،

ئۇخلىمىسا بولمىغانغا ئوخشاش ، ئوقۇمىسىمۇ بولمايدۇ ، شۇڭا

ئۆزلۈكىدىن ئوقۇشقا مەجبۇر بولىدۇ...

... نۇرى ئاڭلىمىغاننى رۇسۇلوفتىن ئاڭلىدى . ئۇنىڭ ھا-

يات ، جەمئىيەت ۋە دۇنيا توغرىسىدىكى چۈشەنچىلىرىدە ئاچايىپ

ئۇخلاپ قالغىنىنى سەزمىدى .

ئەتىگەنلىكى ئۇنى تەرتىپ مۇدىرى سىلكىپ ئويغاتتى...

13

يەنە يېڭى باھار ، يېڭى قاتلاڭچىلىق . لاتقا تىنغان ئۆستەڭ .
نى ئىككى يۈزبېگىلىك يەرنىڭ دېھقانلىرى چېپىشى كېرەك .
زىياۋۇدۇن ئىككى كۈندىن بېرى يوغان كەتمەن بىلەن ئۆستەڭ
چېپىۋاتىدۇ . ئالا قارغا ، قارنىڭ نەمىگە بۇ يىل ئارانلا ئۈچ خو
بۇغداي چۆكۈرۈۋالدى . بىر ئۆكۈزنى مۇختەرباي بەردى ، بىرنى
قامادىن كۈزلۈككە ئاشلىق بېرىمەن دەپ ئالدى . ئۈچ خو بۇغداي-
دىن سەككىز خودىن چىقسا يىگىرمە تۆت خو ھوسۇل چىقىدۇ ،
مانا ھازىر ئۇنىڭ قولىدا سەكسەن خو يەر بار . بىكاردىن -
بىكارلا سولاقتا يېتىپ ، تاغۇتاغ ئوغرىلارنىڭ كەينىدە قاتراپ
يۈرۈپ كۆرمىگەننى كۆردى . كەنجى ئوغلىدىن ئايرىلدى ، نە-
زىر ، دەۋا - دەستۇر قىلمەن دەپ مانا ھازىرغىچە قەرزگە
بوغۇلدى . يەنە ئۈچ خو كەنجى بۇغداي ، ئۈچ خو زىغىر ، ئىككى
خو سۇلۇ ، ئىككى پۈت يەرگە قوغۇن - تاۋۇز تېرىمسا بولماي-
دۇ . ئۇنىڭ قولىدا نە ئۇرۇق ، نە پۇل يوق . ئۇزۇنغا سوزۇلغان
قىش ئۆگزىنىمۇ قۇرۇقداپ بولدى . قاما ھويلىدىن ماللىرىنى
ھەيدەپ كۆكەمگە كۆچۈۋىدى ، ئۆگزىدە شاختىن باشقا ھېچنېمە
قالمىدى . ھەلەپ بەرمىسە ئۆكۈزلەر ساپان سۆرىيەلەمدۇ ؟ يەر-
دىن يىگىرمە خونى ئىجارىگە بەرمىسە كۈزلۈككە يىگىرمە بىر
خو دەنگە نېمىنى تۆكىدۇ ؟ قەرز ۋە رەقىمگە ئىككى قويى كەتتى .
شۇنىڭ بىلەن مۇختەرباي بەرگەن ئاخىرقى قويلارمۇ تۈگىدى .
ھازىر تۆتىنچى ئاي ، سەككىزىنچى ئايدا بۇغداي پىشىدۇ . يېڭى
ئاشقا يەنە تۆت ئاي بار . ئوزۇقلۇق ئۈچۈن ئارانلا ئۈچ پۈت
بۇغداي بىلەن ئۈچ شىڭ تېرىق قالدى . ئۇلار ئارانلا بىر ئاي

يېڭىلىقلار پەيدا بولدى . ئۇنىڭ خىيالىدىكى جەمئىيەت بىلەن
خىيالىدىكى ئادەملەر ئەتراپىدىكىلەر بىلەن زادىلا ئوخشاشمايت-
تى . ئۇنىڭچە ، بىرلا رۇسۇلوف ھەقىقىي مۇكەممەل ئادەم ئى-
دى . جەمئىيەت ، تۇرمۇش بولسا ئۇنىڭ خىيالىدىكىدىن تولمۇ
يىراق ، تولمۇ پەرقلىق ئىدى . بۇ خىل جەمئىيەتنى ، ئادەملەر-
نى ئۆزگەرتىش بىر ھەقىقىي ئىنساننىڭ ئىنسانىي بۇرچى ھېساب-
لىناتتى . شۇڭا ئۇ ئۆزىنى رېئاللىقنى ئۆزگەرتىشتە مەسئۇلىيىد-
تى بار جاۋابكار ئادەم ھېسابلايتتى . شۇڭا ئۇ «ھايات —
كۈرەش دېمەكتۇر» دېگەن سۆزنى دائىم تەكرارلايتتى .

نۇرى خىيالىدا رۇسۇلوف بىلەن ئۇزاق سۆزلەشتى ، ئۇنىڭ
بىلەن قىلىشقان سۆزلەرنى ئىچىدە تەكرارلىدى . ناۋادا ئۇ بىرەر
كېلىشمەسلىككە يولۇققان بولسا ، مەن ئۇنىڭ ئىزىنى بېسىپ
يولنى داۋاملاشتۇرىمەن . بىزنىڭ ئۇيغۇرلىرىمىزدىن يۈز نەپەر
رۇسۇلوف مەيدانغا چىقسۇن ، ھەر بىرىنىڭ يۈزىدىن مۇرتى بولسا
بىزنىڭ تۇرمۇشىمىزدا قانچىلىك چوڭ ئۆزگىرىش بولاردى-
ھە ؟ «غوجاملار ئادىل بولغان تەقدىردىمۇ ئەمگەكچىنى چۈشەند-
مەيدۇ . سەۋەبى ، ئۇلارنىڭ قوللىرىدا بىر تالمۇ قاقداق يوق .
ھالاۋەت ئۇلارغا خۇدا بەرگەن نېمەت . ئۇلارنىڭ ھالاۋىتى بەربىر
ئەمگەكچىنىڭ قان - تەرىدىن كەلگەن . ئۇلار بۇنى ئىقرار قىل-
مايدۇ . ئىقرار قىلسا ئۆزلىرىنىڭ ئەزگۈچى ئىكەنلىكىگە ئىقرار
بولغان بولىدۇ...» رۇسۇلوفنىڭ غوجاملار توغرىسىدىكى بۇ
سۆزلىرىنى ئەسلىگەندىن كېيىن نۇرى نېزەرخان غوجامنىڭ
ئۈچدەرۋازىدىكى كاتتا قورۇ - جايى ، قىرىق ئېغىزلىق دۇكان ،
ئۆيىدىكى باياشاتچىلىق ، ئەپىز ئايىمنىڭ قول - بويۇن ، قۇلاق-
لىرىدىكى ئالتۇنلارنى بىرمۇ بىر كۆز ئالدىدىن ئۆتكۈزدى...
... ئۇ باش - ئاخىرى يوق خىيال ، شېرىن ئارزۇ ۋە
كەلگۈسى ئىشلارنىڭ پىلانلىرى ئۈستىدە باش قاتۇرۇپ ، قاچان

بېتىدۇ ، قالغان ئۈچ ئايغىچۇ ؟

ئۇ كەتمەنى تېقىمىغا قىسىپ ، ئورۇقلاپ - قېرىپ كەتكەن بوز ئاتتا سىڭايان ئولتۇرۇپ ، ئۆستەڭ ياقلاپ كەتكەن چىغىر يول بىلەن كېتىۋېتىپ ، ئۆزىنىڭ ئاخشام چالا قالغان خىيالىنى داۋاملاشتۇرماقتا : « بەرا ئىمامنىڭ ئۆيىدە ئۈچ ئايلىق مالاي بولسام دەيدۇ ، ئورۇقنى ، قوشنى چىقىرىپ ئۈچ خو بۇغداي ھەيدەپ بەرگۈدەك ، ئۇنىڭ ئۈستىگە يەنە بىر چىشى موزاي بەرگۈدەك . ئەمدىزە بالامنى قاشقالققا مالايلىققا بېرەمدىمەن ؟ مۇختەر ئاكام ئاڭلىسا قامچلاشتىن يانمايدۇ . بىچارە ، ئەجەب كۆيۈمچانغۇ ، ئەيسا شاڭيوكاملارمۇ دادامنىڭ ئورۇق - پۇشتى تۇرۇپ ، ئۈستۈمدىن تۆھمەت قىلىپ نەچچە ئاي سولاتتى . نې - زەرخان غوجام قەسەمگە قىستىمىغان بولسا نېمىلەرنى كۆرسە - تەتتىكىن تېخى !... »

ئۇ قازىخاندىكى ئىشلارنى ئەسلىدى :

— قەسەم ئىچمەسىز ، شاڭيوم ؟ — دەپ سورىدى ئەلەم - ئاخۇنۇم — قايقارا ساقلى ، سارغۇچ سەللىسى ئاق سۈزۈك چىرايغا ياراشقان ئادەم ئەيسا شاڭيونىڭ كۆزىگە تىكىلىپ تۇرۇپ .

— ئىچمەن ، تەقىسر ، يەر مېنىڭ .

— راستمۇ ؟

— قەسەم ئىچمەن ، ئەلەم ئاخۇنۇم !

— شەرئەتتە ئۈچ مۇسۇلماننىڭ گۇۋاھلىقى بار تۇرۇپ قەسەم ئىچكەن ئادەم مۇناپىق دېيىلىدۇ ، شاڭيوم . مانا مۇنۇ ئەرزىگە ئوتتۇز تۆت ئادەم : يەر زىياۋۇدۇننىڭ ، شاڭيوم ئىگىلى - ۋالغان ، دەننى ئۈچ يىل تۆكمىگەن ، بۇ جاۋابكارلىقنى شاڭيوم زىياۋۇدۇنغا تۆھمەت قىلىپ ئارتىپ قويغان دەپ ئىمزا قويۇپتۇ ! ئەيسا شاڭيو « مۇناپىق » دېگەن سۆزنى ئاڭلاپ غالىلداپ تىتىرىدى ۋە زىياۋۇدۇننىڭ تىزلىرىغا قولىنى قويۇپ يىغلىدى :

— مېنى كەچۈر ، قېرىندىشىم ! يەر سېنىڭ ، داداڭ - نىڭ مىراس قالدۇرغان ئات ، قوي ، كالىلىرىمۇ بار ، ھەممىنى بېرىمەن !...»

زىياۋۇدۇننىڭ بىردىنلا دىلى ئېرىدى ، ئۇ شاڭيومنى قول - تۇقىدىن يۆلەپ قازىخاندىن بىللە چىقتى . خۇددى ھېچ ئىش بولمىغاندەك :

— سېنىڭ - مېنىڭ دېگۈچىلىك نېمىسى بار دەيسەن ، ئاكا ، مانا ئۇقۇشماسلىق تۈگىدى . يەر مېنىڭ ، سىلەر تېرىغان ، تېرىغاندىكىن دەننى تۆكۈسىلەر ، بۇنىڭدىن كېيىن يەر ماڭا ئۆتتى ، ئەمدى يەرنىڭ دەن - پەنلىرى مېنىڭ گەدىنىمدە ! — دېدى . ئۇ ئۆزىنىڭ بىگۇناھ يېگەن تاياق ، تارتقان ئازابلىرى ۋە ئۇنىڭ سەۋەبىدىن پۈتۈن شەھەردە يۈز بەرگەن ئىشلارنىڭ ھەممىسىنى « ئۇقۇشماسلىق » دېيىشكە چىن كۆڭلىدىن رازى بولدى .

مانا ئۇ شۇنىڭ ئۈچۈن ئۆستەڭ چاپماقتا . سەكسەن خو يەرنىڭ خوجايىنى بولغاچقا ، ئۇ ئېغىر كەتمەن بىلەن تاكى كوي - سۇم دۆڭدىن ئۆتكۈچە ئۆستەڭ چېپىشى ، باشقىلار بىر كەتمەن لاتقا تاشلىسا ئۇ بويىدىن ئېگىز قىرغاقلارغا ئون كەتمەن لاتقا ئېتىشى كېرەك . ئۇ شۇنداق قىلمىسا قەرزىنى ئادا قىلالمايدۇ . شۇنچە يەرنىڭ خوجىسى بولسۇنۇ ، يەيدىغىنى ، ئورۇقلۇق ، سا - پانلىرىمۇ يوق بولسۇن ، ئۇنى ئاز دەپ بالىسى باشقىلارغا مالاي تۇرسۇن تېخى ! دادىسىنىڭ ، رەبھاننىڭ روھى قورۇنمامدۇ ، بۇنداق قىلسا ئۇنىڭ ئەر بولغىنىغا ھەممە ئادەم لەنەت ئوقۇما - دۇ ؟ ياق ، بالىنى چاكارغا بېرىشكە بولمايدۇ . قېينانىسى تولا يىغلاپ ئەقىلىدىن ئازدى ، مانا ئىككى ياشقا ئەمدىلا كىرىپ تاتلىق تىلى چىققان قىزىمۇ ئەمدى ئۇنىڭ يېنىدا . زىياۋۇدۇن تالاغا چىقسا ئەر ، ئۆيگە كىرسە خوتۇن . خېمىر يۇغۇرۇپ قوتۇرماچ سالىدۇ . كاۋا ، ياڭيۇغا كالا گۆشىنى ئارىلاشتۇرۇپ قورداق ئېتىدۇ ، قوشنىلىرىنىڭ ئۆيىگە سۈتكە قاچا ئەكىرىپ قويۇش ،

بىر سېلىم - يېرىم سېلىم چاي تىلەش ، قىزىنى پات - پات يۇيۇپ ، پاكىز كىيدۈرۈپ ئىرىكىلىتىپ خۇشال قىلىش ، توخۇ-لارغا دان چېچىش ، سۇ ئەكىرىش ، كۈل ئېلىش ، ئۆي سۈپۈ-رۈش ، قاچا يۇيۇش... تېخى چۆنەك ئوتاش... ۋاي - ۋاي ، ئۇنىڭ ئىشىنىڭ جىقلىقى . بەرا بىلەن دەرا ھازىر ئون بەش ، ئون ئۈچ ياش بولغىنى بىلەن ئۆيىنىڭ ئېغىر ئىشلىرى شۇلارنىڭ بويىدا . ئۇلار كۈندىن بېرى ھويلا ، ئېغىللارغا تىنىپ كەتكەن كالا - قوي قىغىلىرىنى چىقىرىپ بولۇپ ھازىر ھەدەپ ئېتىزدا ئېرىق چاپماقتا... چەكسىز كەتكەن بوزلۇق ئۇنىڭ يېرى . ئاۋۇ قويۇق قىياق باسقان يەر بۇ يىل تۆتىنچى يىلى بوز ياتماقتا ، بۇ يەرلەرنى سوۋېت ئىتتىپاقىدىن كەلگەنلەر ئىجارە بەرگەن دەپ تالاشماقتا . مۇختەر باي ئۇنى تىللىدى . «رەسلىككە بەرمە ، قاشقالققا تېخىمۇ بەرمە !» دەيدۇ ئۇ . تارانچىلار ئىجارىگە يەر تېرەتتىمىكەن . بۇ يەرنىڭ بايلىرىمۇ ، تىلى ئۈزۈنلىرىمۇ چې-لەكلىكلەر بىلەن قاشقالقلار تۇرسا ، تارانچى دېگەننىڭ يەردىن باشقا ھېچنېمىسى بولمىسا ، ئادەمنى تەتۈر قىيناپ نېمە قىلىدۇ-غاندۇ بۇ مۇختەر باي . ھە دەپسلا قاشقالق ، رەسلىك ، تارانچى دەيدىكەن . ھېلىقى تۈرمىدە زىياۋۇدۇننىڭ بېشىنى سىلىغان ساقاللىق موللام قاشقالق . ھېلىقى گەپ قىلمايدىغان ، قايىقى يامان ئەپەندى رەسلىككەن ، ئۇلاردەك ياخشىنى مەن بۇ يەردە تۈگۈل ، شەھەردىمۇ كۆرمىگەن . ئۇلار شېڭ دۈبەننى ئۆلگۈدەك تىللايدىكەن ، شېڭ دۈبەنگە قارشى جېنىنى ئالىقنىغا ئېلىپ قويۇپتۇ . دېمىسىمۇ بىزنىڭ پېيىمىزنى قىرقىۋاتقان ، جېنىمىز-غا تىخ بولۇپ قالدغانلار ئاشۇ شېڭ دۈبەن ، چىيۇ سىلىڭ دېگەن-لەر بولماي نېمە ؟ مېنىڭ بالامنىڭ نېمە گۇناھى بار ؟ جېنىم بالام ، قانغا بويالغان كۆڭلەكلىرىڭنى بىكار ساقلاۋاتمايمەن ، قانغا قان ، جانغا جان ئالمىسام مەن دادا بولماي كېتەي !... ئۇنىڭ كۆزلىرىدىن تاراملاپ ياشلار تۆكۈلدى . ياشلار قو-

رۇق باسقان ئورۇق مەڭزىنى يۇيۇپ ئۆتۈپ ، ئاقىرىشقا باشلىغان سارغۇچ ، شالاڭ بۇرۇتلىرىنى ، تۈرمىگە كىرگەندىن بېرى ئۈس-تىرا تەگمىگەن ئېڭەكلىرىنى قاپلىغان سېرىقىدىن ئېقى تولا ساقاللىرىنى ئارىلاپ ئۆتۈپ ، تومۇرلىرى كۆپۈشۈپ تۇرغان يو-غان ، يىرىك قوللىنىڭ دۈمبىسىگە چۈشتى .

ئۇ ئېتىنى ئاستا دېۋىتىپ قويۇپ كۆزىنى بارغانسېرى ئۆر-لەۋاتقان قۇياشقا يۆتكىدى . ئەتراپ ياشىرىشقا باشلىغان ، قىرلار كۆكەرگەن ، سۆگەتلەر جالا سالغان ، تورغايلار چىۋىلدىشىپ ، مۇڭلۇق سايىرىشىپ ئاسمان قەرىگە كۆتۈرۈلمەكتە . يېنىك ئاق بۇلۇتلار ئۇلارنى چىلىماقتا ، يالغۇز زىياۋۇدۇنلا دۇنيادا غەملىك ئادەم ، ئۇنىڭ يەلكىسىدە ھايات يۈكى ، بۇ يۈك ئۇنىڭ شادلىقى-نى ، ئارامىنى ۋە ئۈمىدىنى يۇتماقتا ، شۇڭا ئۇ بارغانسېرى ئېغىرلاشماقتا ، يەلكىسى قاچانغىچە بەرداشلىق بېرەركەن ، ئۇ قاچانغىچە بۇ ئېغىر يۈكنى كۆتۈرەركەن . ھېلىقى سوۋېت ئىت-تىپاقلىق ئەپەندى : «تاڭ يېقىن» دەيدۇ . موللام بولسا : «بۇ خۇدايىمنىڭ سىنىقى ، ئاخىرى خەيرلىك !» دەيدۇ . ئۇلار نە - نەلەردىن كېلىپ تۈرمىدە ياتماقتا . ئۇلارنىمۇ غېنى ئوغرىلار قۇتۇلدۇرۇۋالدى . ئۇلار ھازىر نەدىكىن ؟...

قىقاس - چۇقان ئۇنىڭ خىيالىنى بۆلۈۋەتتى . ئۇ ئۈستەڭ بويىدا قولىنى كەينىگە تۇتۇپ مالخىيىنى كۆزىگە كىيىپ ، بۆكىنى گەجگىسىدىن يېرىم چىقىرىۋالغان ئابدۇمەر مىڭبېگىنى كۆردى . ئۇنىڭ ئەتراپىدا كەتمەنلەر يالت - يۇلت قىلماقتا ، ئىككى قىرغاققا لاتقىلار ئۇچۇپ چىقماقتا ، ئادەملەر ۋارقىراش-ماقتا . ئۇ يەردىكى ئېغىر ئەمگەك بەزمىگە ئايلانغان . توۋا ، دېھقان دېگەن غەلىتە خەق ، ئېغىر ئىشتىن خۇشاللىق تاپالايدۇ . ئەمگەك تەرىدىن بايلىق ياراتقانى ئاز دەپ بەدەن ئازابى بىلەن روھىنى ئاۋۇندۇرالايدۇ . ئىنسان خۇشاللىق ئىزدەپ خاپىلىق تاپىدۇ ، خاپىلىق بەزىدە خۇشاللىققا بوسۇغا بولالايدۇ ...

زىياۋۇدۇن ئېتىنى قويۇۋېتىپ ئۆستەڭگە — تىزىغىچە سۇغا كىرىپ توقاي بولۇپ ئاقىدىغان ئۆستەڭنىڭ بۇ جەينىكىگە تىنغان قېلىن لاتقىغا يوغان كەتمەننىڭ بىسىنى كۈچ بىلەن ئۇردى ۋە كەتمەننى سىلكىپ لاتقىنى قىرغاققا كۈچ بىلەن ئاتتى . ئۇ ئاتقان لاتقا مىڭبېگىنىڭ يېنىغا چۈشۈپ ئۇنىڭدىن چاچراپ چىققان لاي مىڭبېگىنىڭ كىيىمىگە چاپلاشتى .

— كۆزۈڭ يوقمۇ ؟ ! — دېدى مىڭبېگى قوپال گۈركىد-رەپ .

— كۆزۈم بار ، لېكىن لايىنىڭ كۆزى يوق — دە !

— گەپدانلىق قىلسەنغۇ ؟ !

— دەيمىنا ! كۆزى بولسا بۇ لاي بىزدەك قارغىش تەگكەن-

لەرگە چاچرىمايتتىمۇ ؟

— سەن زىيەك ، جالاپ خوتۇننىڭ بالىسى !...

زىياۋۇدۇن كەتمەننى سىلكىپ ئىككىنچى لاتقىنى غەزىپى

بىلەن مىڭبېگىگە قارىتىپ ئاتتى :

— ئىت چېغىدا بېشىغا قونغان چىۋىنى قورۇيدۇ ، بېشىد-

مىزدا تۇرۇۋالغۇچە ، نوغاي خوتۇنۇڭنىڭ قۇچىقىدا ئولتۇرمام-

سەن !

— سەن ئىتنىڭ بالىسى ، ئاغزىڭغا ، ئىمانىڭغا مىڭنى !...

مىڭبېگى مالايلىرىنى تىللايدىغان ئادەت تىلى بىلەن زىياۋۇ-

دۇننى تىللاپ قىرغاقتىن نېرى كەتتى . مىراب ، يايىلار يۈگۈرۈ-

شۇپ كەلدى .

— ۋاي — ۋوي ، غېنى ئوغرىنىڭ پايتىمىسى ! — دېدى

مىڭبېگىنىڭ يايىسى قوللىرىنى شىلتىپ ، — چىق ، ماياققا

چىق !

— يامان بولساڭ چۈشمەسەن !

— غېنى ئوغرى ئاڭلاپ قالدۇ جۇمۇ يايى ، ئەنە ئۇنىڭ

كۈزلىكى ، قاش دەرياسىنىڭ ئۇ قېتىدا سامىيۇزىدىلا !

— ئەنە غېنىكام ، ھەي غېنىكا !

دېھقانلار تەرەپ - تەرەپتىن كۈلۈشۈپ يايىنى مازاق قىلىش-

تى . يايى «غېنى ئوغرى» دېگەن ئىسىمنى ئاڭلاپ راستتىنلا

چۆچۈدى . تۈرمىگە بېسىپ كىرىپ ئەسكەرلەرنى ئۆلتۈرۈپ زىيا-

ۋۇدۇنلارنى قۇتقۇزغانمۇ ، ئابدۇمەر مىڭبېگىنىڭ ئۆيىدىن خادىك

ھارۋىسىنى سۆرەپ ئەكەتكەنمۇ شۇ غېنى ئەمەسمۇ ، ئۇ مىڭبېگى-

دىن ، چىۋى سىلىڭدىنمۇ قورقۇنچلۇقتە !

«زىياۋۇدۇن مىڭبېگىگە لاتقا ئاتتى !» دېگەن گەپ بىردەم-

دىلا ئۆستەڭ چېپىۋاتقان ئىككى يۈزدەك دېھقانغا ، مىراب ، يۈز

بېگى ، ئەللىكېشى ، ئونبېشىلارنىڭ قۇلىقىغا يەتتى . دېھقانلار

كۈلۈشتى ، ئەللىكېشى ، يۈز بېگى ، مىرابلار مىڭبېگىنىڭ ئەت-

راپىغا ئولتۇرۇپ ئۇنىڭدىن ھال سوراشتى ۋە ئۇنى ئەتەي ۋە سۆۋ-

سىگە سالىدى :

— زىيەكنى سولتىۋېتىش لازىم . يەنە سولتىش كې-

رەك !

— زادى ئۇنىڭ قاپىقى يامان ، ھۆكۈمەتكە ياندى ، مىڭبې-

گىگە لاي ئاتقىنى ھۆكۈمەتكە ئاتقىنى !

— ئەتەي قىلغان ئىش بۇ !

— گەپلىرىنىڭ تېگى بار دە !...

ئاخىر ئۇلار زىياۋۇدۇننى جازالاش ، يەنى ئەللىك دەررە

ئۇرۇشنى قارار قىلدى . ئەللىكېشى قىرغا كەلدى .

— چىقە زىيەك ! — دېدى قارا ساقال پاكىر ئادەم .

— نېمىگە ؟

— ئەللىك دەررە يەيسەن ، چىق ، ئۆلمەيسەن تۆگە !

— نېمە قىلغىنىمغا ؟

— لاتقا ئاتقىنىڭ كىچىك ئىشما ؟

— ئەتەي قىلدىممۇ ، كىم ئۇنى قىرغاققا تۇرۇۋالسۇن

دەپتۇ ، چاچراپ كەتتى شۇ !

— چىق دەيمەن ، بولمىسا يايىلار باغلاپ ئاچقىدۇ !

— چىقسام چىقتىم ، ئۈرە قېنى !

زىياۋۇدۇن لايغا مەلەشكەن يالاڭ ئاياغ ، يوغان پۇتلىرى بىلەن ئېغىر قەدەم تاشلاپ ئۈستەڭ ئىچىدىن چىقتى . ئۇ تېرە پىنجىكىنىڭ ئالدىنى ئېچىۋەتكەن ، تىزغىچە تۈرۈلگەن مانتا ئىش-تىنىنىڭ ئىشتانېغىنى تىزغىچە ساڭگىلىتىۋالغان ، ئىچىگە تارتىشقان قورسىقىنىڭ تۆۋەن تەرىپى يۇڭ ، كەڭ ، مەزمۇت كۆكسى كېرىلگەن كۆرۈنۈشتە قىرغاققا تىك تۇرۇپ ، كىرلە-شىپ رەڭگى يوقالغان دوپپىسىنى قولغا ئېلىپ بېشىنى تاتلىدى .

— ئۇرسا نېمە بولاتتى ! — دېدى ئۇ ئاچچىق كۈلۈپ قويۇپ ، — نەدە ياتىمەن ھۇي !

— ئاۋۇ چىملىقتا يات ! — دېدى ئەللىكېشى يالغۇز قارىباغاج ئاستىدىكى كوكۇل مەيدانىنى شەرەت قىلىپ .

زىياۋۇدۇن خۇددى چېلىشقا ماڭغاندەك پۇچقى تۈرۈلگەن ، مەيدىسى ئوچۇق ، يالاڭۋاش بولۇۋېلىپ يۇرت چوڭلىرىنىڭ ئالدىغا قاراپ ماڭدى . ئۇ جازاغا ، جاپاغا ئۆزىنى ئاتاپ قويغاندەك پەرۋاسىز ، ناھەقچىلىككە ئاچچىق كۈلكىسى بىلەن جاۋاب قايتۇردى .

— نېمە بولىدۇ ! — دېدى ئۇ ئادەت سۆزىنى تەكرارلاپ ، — ئۆلەتتىممۇ ، ئۇرۇۋالسۇنا !

ئۇ سۇنايلىنىپ دۈم ياتتى ، ئەللىكېشى ئۇنىڭ پىنجىكىنى قايرىدى .

— كىم ئۇرىدۇ ، دەررە يوق ، قامچا بىلەنما ؟ — دېدى ئۇ دۈدۈقلاپ .

— مۇتۋەللىسى ، — دېدى مىڭبېگى مەھەللە مۇتۋەللىسى — مۇختەر باي بىلەن دائىم ئۈزەڭگە سوقۇشتۇ-رىدىغان ، ھال - ئوقىتى خېلى ياخشى ، گەۋدىلىك ئادەمنى قولى

بىلەن شەرەت قىلىپ ، — قوپە !

— ياق ، مەن ئۇرمايمەن ! — دېدى ئۇ چۆچۈپ .

— مۇختەربايدىن قورقامسىنا ؟

— ھەئە !

— ۋۇي لامزەللى ، مۇتۋەللىكىڭدىن قالدىڭ ، ھەي

نادىر يۈز بېگى !

— ياق ، ياق مەن ئۇرمايمەن !

— رەسلىك دەپ تارانچىلار يامان كۆرۈپ قالىدۇ دەم-

سەن ؟

— ھەئە ، جان باقىلى قويۇڭ بىزنى ئاقساقال !

— ئاسىم شاڭئىو سەن ئۇر !

— ياق ، تارانچى تارانچىنى ئۇرمايدۇ !

— مىڭبېگى ئۆزى ئۇرسۇن ! — دەپ ۋارقىرىدى بىر

دېھقان .

— ئۆزى ئۇرسۇن ! — باشقىلارمۇ ۋارقىراشتى .

— يايى ! — مىڭبېگى پىچاق يېگەن بۇقىدەك ھۆركىردى .

دى .

— ياق ، ياق ، مەن ئۇرسام بولمايدۇ . غېنى ئوغرى ئۇنىڭ

دوستى ، مېنى ئۆلتۈرۈۋېتىدۇ !

— ھەي مادا ئېشەك ! — دېدى مىڭبېگى غەزەپ

بىلەن ، — يايى بولماي ئۆل كۆتلەش !

— كىم ئۇرىدۇ ، ئەللىك قامچىنى ؟

— ھېچكىم جاۋاب بەرمىدى . نەدىندۇر بىرى :

— مىڭبېگىنى ياتقۇزۇپ بەرسە مەن ئۇراتتىم ! — دې-

دى .

— قايسىڭ ، قايسىڭ دەيمەن ! قايسى مەرەز ئۇ كوتۇلد-

غان ؟ !

دېھقانلار قاقاقلىشىپ كۈلۈشتى . بىر قىزىقچى ئوتتۇرىغا

چىقتى :

— مەن ئۇراي زىيەك باخشىنى !

— ھە ئۆرە !

— بىراق قامچا بولمايدۇ - دە ؟

— دەررە بولمىسا ئەمىسە !

— ماۋۇ پوتام بىلەن ئۇراي دېگەن !

ئۇ بېلىدىكى دەسمالدەك كىر ، سەرگاز پوتىنى قولغا ئال-

دى . دېھقانلار تېخىمۇ كۈلۈشتى .

— يوقىلە ، پالكۆز !

— مەشرەپلەردە شۇغۇ ، مىڭبېگىم !

— ئۆزۈم ئۆرمەن ! — مىڭبېگى يوغان چامداپ زىياۋۇ-

دۇننىڭ يېنىغا كېلىپ قامچىسىنى ئېگىز كۆتۈردى .

— غوجام كەلدى ! — دەپ ۋارقىردى بىرى شۇ چاغدا .

ئابدۇمەر مىڭبېگى قولىنى چۈشۈرۈپ چۆچۈپ قارىدى .

يۇقىرىدىن راستتىنلا بوز ئات مىنگەن نېزەر خان غوجام

بىرنەچچە ئادەم بىلەن ئېتىنى ئوينىتىپ كەلمەكتە ئىدى . مىڭ-

بېگىنىڭ قوللىرى تىترىدى ، ئۇ قامچىسىنى يەرگە تاشلىدى ۋە

خالايققا :

— دوتەي جانابلىرى ھال سوراپ كەپتۇ ! — دەپ ئۈنلۈك

ۋارقىردى .

زىياۋۇدۇن بولسا مىدىر قىلماي دۈم يېتىۋەردى . بېشىغا

گۈللۈك يېشىل دۇخاۋا بۆك ، ئۇچىسىغا ئاق رەختتىن كاس-

تۇم - بۇرۇلكا كىيگەن ، قارا بۇرۇتلۇق ، ئاق يۈزلۈك ، قاڭ-

شارلىق ئادەم — نېزەر خان غوجام قولىدىكى قامچىسىنى ھاۋادا

پۇلاڭلىتىپ كۆپچىلىككە ئېھتىرام بىلدۈردى - دە :

— ھارماڭلار ، ئەزىمەتلەر ھارماڭلار ! — دەپ ۋارقىردى-

دى . كۆپچىلىك قىرغاققا چىقىشىپ تەرەپ - تەرەپتىن سالام

قىلىشتى . بۇرۇندىنلا مۇشۇ خەلق بىلەن بىللە ياشىغان ، ھېيت-

لاردا مەھەللىمۇ مەھەللە ئايلىنىپ ئۆي بېسىپ ھېيتلايدىغان ،

خۇش چاقچاق غوجامنىڭ ئىلى ۋىلايىتىنىڭ باشلىقى بولغاندىن

كېيىنمۇ ئۆستەڭ چېپىۋاتقان يۇرتداشلىرىدىن ھال سوراپ شە-

ھەردىن چىقىشى كۆپچىلىكىنى تەسىرلەندۈرگەنىدى . ھېلىقى پال-

كۆز چاقچاقچى غوجامنىڭ بىر قىزىق ئىشقا بېغىشلاپ يازغان

ئىككى مىسرا شىئېرىنى ۋارقىراپ ئوقۇدى :

بۇغدىن قورقساڭ قارىغاغا — شاخقا چىق ،

خوتۇندىن قورقساڭ ئارقىغا — باغقا چىق !

كۆپچىلىك چۇقان سېلىپ كۈلۈشتى . قىزىقى تېخىچە دۈم

ياتقان زىياۋۇدۇنغا ئاتاپ شېئىر ئوقۇدى :

زىياۋۇدۇن يېتىۋەرمەي قىرغاققا چىق ،

غوجام كەلدى ، ئەمدى قورقما ماباققا چىق !

كۆپچىلىك تېخىمۇ كۈلۈشتى . غوجام ئاتتىن چۈشۈپ دېھ-

قانلارنىڭ يىرىك قوللىرىنى بىرمۇ بىر سىقىپ كۆرۈشتى ، ئا-

خىردا مىڭبېگى باشلىق يۇرت چوڭلىرى بىلەن كۆرۈشتى ۋە

چاقچاق قىلىپ :

— ئۆستەڭنىڭ تېگى تاشلىق

چاپسا كەتمەن ئۆتمەيدۇ .

زالىم تۇڭچىسى بەگلەر

بېشىمىزدىن كەتمەيدۇ .

دېگەن ناخشا بار ئەمەسمۇ ، سىلەر قىر بېشىدا تۇرۇۋالماي پۇچ-

قاقنى تۇرۇپ ، ئۆستەڭگە چۈشۈپ كەتمەن چېپىڭلار ، سۇدىن

بىز يۇرت چوڭلىرى جىق پايدىلىنىمىزۇ ، ئۆزىمىز ئۆستەڭ

چاپمايمىز ، قانداق دېدىم ، ئابدۇمەر مىڭبېگى !

— دۇرۇس ، دۇرۇس ، غوجام ، مەنمۇ شۇ چۈشەي دەۋاتات-

تىم !

— شۇنداق ، غوجام كەلمىگەن بولسا مىڭبېگىنىڭ قامچى-

سى زىيەك باخشىنىڭ ساغرىسىغا چۈشەتتى ، غوجام !

قىزىقچىنىڭ گېپى بىلەن كۆپچىلىك يەنە كۈلۈشتى . غوجام قاقاقلاپ كۈلۈپ زىياۋۇدۇنىڭ مۇرىسىگە قولىنى قويۇپ :
— ئازغان - تازغان تاياق - قامچا سېنىلا تاپىدىغان بولۇپ قالدى ، زىياۋۇدۇن ، مىڭبېگىنىڭ ئايىغىغا لاي ئاتقىنىڭ بول - ماپتۇ ! — دېدى - دە ، دەرھال مىڭبېگىگە بۇرۇلدى ، — ئۆستەڭ بېشىغا قامچا ئەكەلمەڭ ، پاققان ئەكىلىڭ ، مىڭبېگى ، پاققان بولمىسا بۇغداي سۆزى بولسىمۇ بولىدۇ ، قانداق دېدىم ! — دەپ قاقاقلاپ كۈلدى . غوجام نېرى بېرىپ پۈتىدىكى شېلىد - تىنى سالىدى ، يالاڭ ئاياغ بولۇپ ، ئىشتاننى تۇرۇپ بىر دېھقان - نىڭ كەتمىنى ئالدى . ئۇ ئاپئاق پاچاقلىرى بىلەن لايغا كىرد - ۋىدى ، مىڭبېگى ، يۈزبېگى ، مىراب ، ئەللىكېشىلارمۇ ئۇنى دوراپ يالاڭ ئاياغ بولۇشۇپ ئۆستەڭگە چۈشتى .
— ھەي شېرىپ ، ئورما ناخشىسى ، پايخان ناخشىسى باركەنۇ ، نېمىشقا ئۆستەڭ ناخشىسى يوق ، ئېيتىمىسەن قېنى ! — دەپ ۋارقىرىدى غوجام ۋە كەتمىنى لاتقىغا چاپتى .
قاش دەرياسىدىن باشلىنىدىغان ئاقئۆستەڭ ، ئارا ئۆستەڭ ، بايتوقاي ئۆستىڭى ، كوسۇم ئۆستىڭى مانا مۇشۇ كۈنلەردە ئاۋات - لىشىدۇ ، ئۇنىڭ باغرى ناخشا ، چاقچاق ، قىزغىن ئەمگەك بىلەن يىلدا بىر قېتىم بايرام كۆرىدۇ . دېھقان ھەممە خۇشاللىقىنى ئەمگىكىدىن تاپىدۇ ، ئۇنىڭ ھالاۋىتىمۇ ، غۇرۇرىمۇ ، سەنئىتىمۇ ئەمگەك . كەتمەن بېتىگە لىقىشتىپ لاي ئېلىپ يۇقىرىغا ئېتىش ئۇنىڭغا ھۇزۇر ، ھەر قېتىم ئاتقىنىدا ، ئۇ كۈن نۇرىدا يالت قىلغان كەتمەن يۈزىگە قاراپ ھۇزۇرلىنىدۇ ، ئۇ شۇ ئىش بىلەن تەبىئەتنى ئۆزگەرتىۋاتىمەن دەپ ئويلايدۇ ، ئۇنىڭ روھىنىڭ چوڭقۇر يېرىدە خوجايىنلىق تۇيغۇسى ئويغىنىدۇ . ئۇ ئۆزىنى خوجايىن ھېس قىلغاندا ، ئۇنىڭ ئۆزى دەسسەپ تۇرغان ئانا يەرگە بولغان مۇھەببىتى يەنىمۇ ئۇرغۇپ ئاشىدۇ . ئۇ ھەر بىر كەتمەن لاتقىنى ئۆستەڭ باغرىدىن يۇلۇۋېلىپ قىرغاققا ئاتقاندا ،

ئۆزىنى ئۆزگەرتكۈچى ، قۇتقۇزغۇچى ھېسابلايدۇ - دە ، ئۆز - ئۆزىدىن پەخىرلىنىدۇ . ئۇ شۇ چاغدا ھەر بىر تىنىقىنى ناخشا ، ھەر بىر نەپسىنى مۇزىكا ھېسابلاپ چەكسىز ھۇزۇر ، مىسلىسىز گۈزەللىك سېزىمىغا ئىگە بولىدۇ . شۇڭا ھازىر گەپ - سۆزسىز ئىشلەۋاتقان كەتمەنچىلەر ئىچىدە غەمكىن ، چۈشكۈن ئادەم يوق . ھەممە دىلدا شادلىق ، ھەممە چىراي تەبەس - سۈملۈك ، ھەممە قەلب بەخت ئىچىدە... .

دېھقاننى ئىنسان قىلىپ تونۇتقان بۇ ئۇلۇغ ئىش غوجامغا ھە دېگەندە ئېغىر تۇيۇلدى . ئۇ كەتمىنى لايغا قۇلاقچى پانۇرا - لىغاندىن كېيىن ئۇنىڭ قەلبىدە بىردىنلا غۇرۇر ۋە ھەۋەس پەيدا بولدى - دە ، ئېغىر ئەمگەكنىڭ راھىتىنى ھېس قىلدى .
— پىھ ، دوتەينىڭ ئۈستىلىدىن ئۆستەڭنىڭ لېيى راھەتلىكە ، — دېدى ئۇ يېنىدىكى سېمىز يۈز بېگىگە قاراپ كۈلۈپ ، — قاراڭ ، تەرلىدىم ، ئىدارىدە خىجىل بولۇپ تەرلىد - گەندىن كەتمەن چېپىپ تەرلىگەن نەقەدەر ياخشى - ھە !
دېھقانلار قاقاقلىشىپ كۈلۈشتى . بۇ كۈلكە زىياپەتلەردىكى خۇشامەت شولىسى بىلەن خورلانغان سۈنئىي كۈلكىلەردىن نەقە - دەر ئۈستۈن - ھە ! ئىنسان چىن قەلبىدىن كۈلەلسە ھاياتنىڭ مېغىزىنى چاققان بولىدۇ ، بولۇپمۇ ئۆز ئەمگىكىدىن ھۇزۇرلىد - نىپ كۈلەلسە... دېھقان كەتمىنى غۇلجا ئاسمىنىدا نەچچە يۈز - مىڭ قېتىم يالت - يۇلت قىلغاندۇر ، قەدىمىي زامانلاردا ئۆس - تەڭ بولمىغان بۇ يەرلەر ياۋايى ھايۋانلارنىڭ ماكانى ئىدى . دېھقان كەتمىنى بۇ يەرگە يېڭى ھايات پەسلىنى ئەكەلدى . چو - رۇق ھېكىم بۇنىڭدىن نۇرغۇن يىللار ئىلگىرى ئاقئۆستەڭنى چېپىشقا دېھقانلارنى توپلىدى ، دېھقان كەتمىنى ھاۋادا نەچچە يالتىردى ، بۇنىڭ سانى يوق ، ئەنە شۇ يالت - يۇلت قىلغان كەتمەنلەر قاش دەرياسىنىڭ شوخ تاغ سۈيىنى ئىلى ۋادىسىدىكى بۇ ئېسىل زېمىنغا باشلىدى . بۇ ئىش توسۇن ئاتنى كۆندۈرگەن -

دەك ، ياۋايى بۇغا - مارالنى قولغا ئۆگەتكەندەك ، ئاسماندىكى قىران بۇرگۈتنى بىلەككە قوندۇرغاندەك كۆڭۈللۈك ئىش . ئا- دەملەر بۇ يەرنى بۆرىلەر ، قاۋانلار بىلەن تاللىشىپ نۇرغۇن جەڭ- لەرنى قىلدى . ئىنسان غالىب كەلدى ، بۇ يەرنىڭ ئاچ- قۇچىلىرى — تارانچىلار مانجۇ ھۆكۈمدارلىرىنى بېقىش ئۈ- چۈن بۇغداي ، ئارپا ، تېرىق تېرىپ كەتمەنلىرىنى ھاۋادا يەنە يالتىراتتى . لېكىن مانجۇ ئەسكەرلىرىنىڭ نەپسىنى قاندۇرالمى- دى ، دېھقان ئەمگىكى ھېسابغا زىندان ، كىشەن ، تاياق - توقماق ئۆلۈم بىلەن ئۇچراشتى... ئۆلۈم دېھقانلارنى سۆيۈملۈك يەرلىرىنى تاشلاپ قېچىشقا زورلىدى . 1864 - يىلىغىچە قازانچى ۋە جىرغىلاڭ غوللىرىغا قېچىپ بارغان دېھقانلار نەچچە مىڭدىن ئېشىپ كەتتى . مىڭ يىللار ئىلگىرىلا ئىلى دەرياسى بويلىرىدا ماكان تۇتۇپ ئەۋلاد قالدۇرغان تارانچىلار ، نۇرپان ، قۇمۇل بەگلىرىگە ئەگىشىپ 1759 - يىلىدىن باشلاپ غۇلجا ۋادىسىغا كېلىپ ماكانلاشقان قۇمۇل ، تۇرپان تارانچىلىرى ۋە چيەنلۇڭ خانىنىڭ ئەسكەرلىرىگە ئاشلىق تېرىپ بېرىش ئۈچۈن خوتەن ، يەكەن ، قەشقەر ، ئاقسۇ ، كۇچالاردىن يەتتە قېتىم سۈرگۈن قىلىنىپ بۇ يەرگە چىقىپ ماكانلاشقان تارانچىلار ئەنە شۇنداق زۇلۇم دەستىدىن ماكانلىرىنى تاشلاپ تاغلارغا قاچتى . ئاخىر سادىر پالۋان ئۇلارنى باشلاپ ، ئابدۇرۇسۇلىبەگ باش بولۇپ قوزغىلاڭ — ئىسيان كەلكۈنگە كېلىپ قوشۇلدى . ئۇلار مۇشۇ كەتمەنلىرىنى قورال قىلىپ بايانداي سېپىلىغا ھۇجۇم قىلدى . مانجۇلار دېھقان كەتمەنلىرىنىڭ زەربىسىگە چىدىيالماي دورا ئىچىشىپ ئۆلۈۋالدى . ئاخىر 1867 - يىلى ئىلى تۇپرىقى مانجۇ زۇلۇمىدىن قۇتۇلدى . لېكىن بۇ يەرگە كۆز تىككەنلەر مانجۇلارلا ئەمەسكەن . 1879 - يىلى چار پادىشاھ ئورۇسلىرى «ئىلى سۇلتانلىقى» نى بېسىۋالدى . ئورۇس پادىشاھى گېنېرال كالىپاكوۋسكىنى بۇ يەرنىڭ ھۆكۈمرانى قىلىپ ئەۋەتتى . ئەلا-

خان سۇلتان بىچارە ئالمۇتىدىكى «سۇلتان قورغان» دېگەن يەر- گە قامىلىپ توقا ئىسىملىك شىبە ئايالىنىڭ مۇھەببىتىدىن باشقا ھەممىدىن قۇرۇق قالدى... ئورۇسلار غۇلجىنى ئون يىل سوراپ 1881 - يىلى چىقىپ كەتكەندە ، غۇلجا دېھقانلىرى مانجۇلارنىڭ ئىنتىقام ئېلىشىدىن قورقۇپ ، يەنە ئانا يۇرتىنى تاشلاپ چەت ئەلگە كەتتى . مانجۇ خانى «ئەپۇ ئومۇمىي» ئېلان قىلىۋىدى ، يۇرتىدىن مېھرىنى ئۈزەلمىگەن دېھقانلار يەنە چەت ئەلدىن قاچ- تىپ كېلىپ يەرلىرىگە كەتمەن چاپتى . ئۇلار ئۆز پايىدىسى بىلەن ھېسابلاشمىدى ، ئۇلارغا يەر ، ئۆستەڭ ، كەتمەن بولسىلا بولات- تى . ئۇلار ھېچنېمىنى ئارزۇ قىلمىدى ، ئۇلارنىڭ قولىدىن كەتمىنىنى تارتىۋالمىسىلا ئۇلار خۇشال بولۇۋەردى . كەتمەن ئۇلارنىڭ خۇشاللىقى ، بايلىقى ، غۇرۇرى... شۇڭا ئۇلارنىڭ ناخ- شىسى يىغىسىدىن تولا ، كۈلكىسى خاپىلىقىدىن تولا...
نېزەرخان غوجام تارىخىي رېئاللىق ۋە كەلگۈسى توغرىسىد-
دىكى خىياللىرىنى ئۇزاق داۋاملاشتۇرالمىدى . ئۇ خىيال بىلەن
يۈزدىن كۆپ كەتمەن چاپتىمىكىننىڭ !

— غوجام ! — دېدى بىرى ۋارقىراپ ، ئۇ ئاڭلىمىدى .
— دوتەي جانابلىرى ! — دېدى بىرى خەنزۇ تىلىدا
ئاخىر . غوجام چۆچۈپ بېشىنى كۆتۈردى .

نېرىدا ئاتلىرى تەرلەپ كەتكەن قوراللىق ئۈچ ئەسكەر تۇ-
راتتى . غوجام ئۆستەڭدىن چىقىپ ئەسكەرلەرنىڭ يېنىغا باردى
ۋە قايتىپ كېلىپ ئۆستەڭ قىرىغا چىقىپ :

— خەير - خوش ، ئەزىمەتلەر ! — دېدى .
ئۇنىڭ چىرايى تۇتۇق ، ئاۋازى گۇڭگا ئىدى . ئۇ مىڭبېگى
قۇيغان سۇدا قولىنى يۇيىدى . ئاندىن كىيىنىپ ئاتقا مىندى ۋە
زىياۋۇدۇننىڭ يېنىغا كېلىپ :

— زىياۋۇدۇن ، ئېتىڭغا مىن ، يۈر ، مەن بىلەن چىغلىق-
مازارغا بارغىن ، سەن ماڭا قورۇق تام سوقۇپ بەرگىن ! —

دېدى .

دېھقانلار غوجامنى ئورنۇبلىشتى ، ئۇلارنىڭ قانداق قوللىرى غوجامغا سۇنۇلدى ، لېكىن غوجام بىرنەچچە دېھقان بىلەن كۆرۈ- شۈپ ، ئېتىنىڭ بېشىنى كۈنپېتىشقا بۇرىدى . غوجام بىرنەچچە ئاتلىقلار بىلەن ئۆزىدى ، دېھقانلار خېلى- غىچە قاراپ تۇرۇشتى .

— غوجام چۈشكەن تەۋەررۈك ئۆستەڭ بۇ ، چۈشەيلى ، چاپايلى ، — شۇنداق دەپ ۋارقىرىۋىدى بىر قىزىقچى ، دېھقانلار چۇقان - قىقاس بىلەن ئۆستەڭ چېپىشقا كىرىشىپ كېتىشتى . غوجام ئەسكەرلەرگە بىرنېمىلەرنى دەپ يولغا سېلىۋەتتى ، ئۇ ئارقىسىغا كىرىۋالغان يۇرت كاتتىلىرىغا :

— مېنى يېڭى دوتەي بىر چوڭ زىياپەت بار دەپ چاقىرىپ- تۇ . كىرىمىسەم بولمىغۇدەك . چىۋىسىلىڭ كەتتى ، يېڭىسىلىڭ كەلدى . خۇدايىم بۇيرۇسا ئىشلار ياخشى بولۇپ قالار دەيمەن . ھازىر ئەتىياز — قاتلاڭچىلىق ، مەن چىغلىقمازاردىكى ئۆيۈمدە تۇغقانلار بىلەن پۈتتۈرىدىغان بىر ئىشىم بار ، شۇنى قىلىپ بولۇپ بۈگۈن كەچ شەھەرگە قايتىمەن ، سىلەر بىلەن مۇشۇ يەردە خوشلىشاي ! — دېدى .

مىڭبېگى ، يۈز بېگى ، بايلار ، دىنىي زاتلار غوجامغا دۇئا قىلىشىپ خوشلىشىپ قايتىشتى . غوجام مۇھاپىزەتچىسى مۇسا ۋە زىياۋۇدۇن بىلەن قالغاندىن كېيىن :

— زىياۋۇدۇن ، سېنىڭ بالاڭ تولا ياخشى بالا . ئىلىمگە ، يېڭىلىققا ئۆزىنى ئاتىغان ئېسىل بالا . سەن بالاڭنى ئوقۇتمەن دەپ نۇرغۇن قىينالدىڭ ، ماڭا مۇختەر باي ھەممىنى دەپ بەر- دى . مۇسابايلار ياۋروپادىن سانائەت بىلەن يېڭى ماٹارىپنى ئە- كىردى . ئۇيغۇرلار خېلى ئويغاندى ، لېكىن تېخى يەنىلا ئۇيقۇدا . بىز خەقتىن ئالىملار چىقسۇن ، ئۇلار بىزنى دۇنياغا تونۇتسۇن . بۇنداق بالىلار مىڭنىڭ ، يۈز مىڭنىڭ ، ھەتتا مىليوننىڭ ئىچىدە

بىر . مېنىڭ سېنىڭ ئوغلۇڭغا كۆزۈم چۈشتى . مەن بۈگۈن ساڭا بىر مۇھىم ئىشنى قىلغۇزماقچى . زىياۋۇدۇن ، بۇ ئىشنى بىر سەن ، بىر مۇسا ، بىر مەن بىلىمەن جۈمۈ ! — دېدى ۋە ئېتىنى ئېتىز ئارىلاپ ماڭغان چىغىر يول بىلەن شەرقىي جەنۇبقا — ئىلى دەرياسىنىڭ ئۇ قېتىدىكى قارلىق چوققىلارنىڭ ئاستىدا كېسىم - كېسىم بولۇپ كۆرۈنۈپ تۇرغان سەكسەن بەل دەپ ئاتىلىدىغان چىرايلىق يوتىلار ئاستىدىكى بۈك دەرەخلىك مەھەللىگە قارىتىپ دېۋىتتى .

ئاتلار يورغىلاپ — ئۆكرەڭ تاشلاپ ، ئېرىقلاردىن چاققان سەكرەپ ، تېخى قار نەمى كەتمىگەن ، قىرلىرىدىكى قويۇق چىغ ۋە تېۋىلغىلىرى بىلەن ھەيۋەت كۆرۈنىدىغان كەڭرى دالا قوينىدا گۇيا چەكسىز كائىناتتا پەرۋاز قىلىۋاتقان قۇشلاردەك ئەركىن ، رىتىملىق يۈگۈرۈشۈپ ئىلگىرىلىمەكتە ئىدى .

زىياۋۇدۇن كىچىككەنە توقۇم سېلىنغان ئورۇق ئېتىنىڭ تولا ھارۋا سۆرەپ قوپاللاشقان قەدەملىرىدىن ھۇزۇرلىنىپ ئۆزد- چىلا كۈلمەكتە . ئۇ يېنىدىكى مۇھاپىزەتچى مۇساغا :

— غوجام شۇنچە خەقنىڭ ئىچىدىن مېنى تاللىدا ! پاھ ، بېشىم ئاسمانغا يەتتى ! — دېۋىدى ، مۇسا :

— ئاڭلىدىڭغۇ ، ئوغلۇڭنىڭ ھۆرمىتى ! — دېدى كۈ- لۈپ .

— رەيھان ھايات بولغان بولسا ! — دېدى زىياۋۇدۇن بىردىنلا خورسىنىپ . ئۇ ئۇدۇلىدىكى مەھەللىگە قارىدى ، ئۇ يەردە يارىپىشى ، ياپپىشىل سزالىق ، ئادەم پۈتمىنى سۇغا چىلىسا پۈتتى چىشلەيدىغان ئۇششاق بېلىقلار ، سۈپسۈزۈك ، مۈزدەك سۇلۇق بۇلاقلار ، نەچچە يۈز يىللىق قېرى قارىياغاچلار بار . رەيھان بۇ يەردە ئون ئالتە يىل قارا سۇلاردىكى بېلىقلاردەك ئەركىن ، يېكەن ئارىلىدىكى قۇشلاردەك خۇشال ياشىغان . زىيا- ۋۇدۇن ئۇنى ھەممىدىن ، ئاخىر ئەزىز جېنىدىن ئايرىدى . مانا

ئەمدى ئۇ ئۆز جېنىنى ئانتۋەتكەن ئوغلى بىلەن پەخىرلىنەلمەيدۇ... ئىسىت ، ئىسىت ، مۇشۇ مۇھەببەت ، مېھىر - شەپقەت دېگەن نەرسىلەر نېمىشقا يارالغان بولغىدى ، ئادەملەرمۇ چېلىۋىرىلەر دەك ئالتە ئايدىن كېيىنلا بالىلىرىنى تونۇمايدىغان بولۇپ يارالغان بولسا بولماسمىدى؟...

ئاتلار بارغانسېرى قىزىپ - يۈگۈرۈشۈپ ، تىزگىن سىپىرىپ بەسلىشىشكە تۇرغاندا ، چىغلىقمازارنىڭ گۈمبەزلىرى كۆرۈندى . قۇتتەيجىلەر قەدىمدىن تارتىپ ئادەملەرگە كىگىز ئۆي تىكىش ئۈچۈن توپا توشۇتۇپ ياساتقان «كوسۇمدۆڭ» دەپ ئاتىلىدىغان سۈنئىي ئېگىزلىك نامى بىلەن «كوسۇممازار» دەپ نام ئالغان بۇ مازارنى قويۇق چىغ ئوراپ تۇرغاچقا ، ئادەملەر چىغلىقمازار دەپ ئاتاشقان . بۇ مازار نېزەرخان غوجامنىڭ ئاتا - بوۋىلىرىنىڭ مازىرى . ئۇلار ئاتتىن چۈشۈپ گۈمبەزلەر ئارىسىدىكى مەسچىت ئالدىدا تىزلىنىپ ئولتۇرۇشتى . غوجام قىرائەت قىلدى . ئۇلار دۇئادىن كېيىن ئاتلىرىنى سوۋۇتقاچ ئاستامى . ئىچىپ ، مەسچىت يېنىدىكى چوڭ قورۇنىڭ دەرۋازىسى ئالدىغا كېلىپ ئاتلىرىدىن چۈشتى . بۇ قورۇ غوجام تۇغۇلغان ، چوڭ بولغان ئانا ماكان . ئۇلار ئاتلىرىنى يېتىلەپ ھويلىغا كىردى . ھويلا كەڭ ، يىگىرمە نەچچە ئېغىز ئۆي ، ئات ئېغىل ، لاپاس ۋە ئارقىدىكى باغلىرى بىلەن تولىمۇ چوڭ ئىدى .

— بۇ قورۇنى چوڭ ئوغلۇم ھەببۇللا غوجامغا قالدۇرماقچىمەن ، — دېدى غوجام دەرۋازىنى چىڭ ئەتكۈزۈپ ، ئاتلار باغلىنىپ بولغاندىن كېيىن ، — بالام ئۈرۈمچىدە ھەربىي مال دوختۇرلۇق ئوقۇشقا كىرىپتۇ . مەكتىپىنى پۈتكۈزۈپ ئەڭ يىراق بىر يەرگە خىزمەتكە كەتكۈدەك . ئۇنىڭ ماڭا ئاچچىقى بار . مەن ئۇنىڭ موسكۋاغا ياكى تاشكەنتكە ئوقۇشقا بېرىشىغا يول قويمايمەن ئەمەسمۇ!...

غوجام زىياۋۇدۇننى بىر ئۆيگە باشلاپ كىرىپ :

— سەن مۇشۇ ئۆيىنىڭ ئوتتۇرىسىنى ئادەم بويى چوڭقۇر - لۇقتا كولا ، زىياۋۇدۇن ، — دېدى .

زىياۋۇدۇن كەتمىنى بىلەن چىرايلىق ئۆيىنىڭ سۈپىسىنى ئوتتۇرىدىن چاشقا باشلىدى . غوجام چىقىپ كەتتى . زىياۋۇدۇن دۇننىڭ كەتمىنى بىردەمدىلا ئۆيىنىڭ ئوتتۇرىسىدىن زىياۋۇدۇن چۆككۈدەك بىر ئورا پەيدا قىلدى . غوجام مۇسا بىلەن يەنە بىر ئادەمگە بىر تاش كۈپىنى كۆتۈرتۈپ ئەكىردى ۋە ئۇنى زىياۋۇدۇنغا سۈنۈپ :

— بۇ تاش كۈپىنى مۇشۇ يەرگە كۆممىز ! — دېدى ئۇ ، — ھە ئېغىرىمىكەن ، ئېغىر بولمايىزە ، ئۇنىڭ ئاغزىنى ئېچىپ كۆرگىن ، ساپلا ئالتۇن بىلەن كۈمۈش . بۇ دۇنيا ھەببۇللا غوجام بىلەن نۇرىنىڭ . ئۇلارغا يازغان خەتمۇ شۇنىڭ ئىچىدە . قاچان بۇ بالىلار ئۆز يۇرتىغا قايتىپ كېلىپ چوڭ ئىشلارغا تۇتۇش قىلىدىكەن ، زىياۋۇدۇن بىلەن مۇسا ئىككىڭلار بۇ دۇنيانى ئېچىپ ئۇلارغا بېرىسىلەر . يەنە بىر ئېيتىپ قوياي ، بۇ سىرنى مەن ، مۇسا ، زىياۋۇدۇندىن باشقا ھېچكىم بىلمەيدۇ . مۇنۇ ئادەم پاك ، كېكەچ ھەم مېنىڭ يىگىرمە يىللىق چاكىرىم . ئۇ ماڭا بەدىنىمدەك سادىق !

زىياۋۇدۇن كۈپىنىڭ ئاغزىنى ئاچتى . يالت - يۇلت قىلغان ئالتۇن - كۈمۈشلەر ئۇنىڭ كۆزىنى چاقتى . ئۇلار كۈپىنىڭ ئاغزىنى چىڭ بېكىتتى . ئۇنى ئاۋۋال تاختاي بىلەن يېپىپ ئاندىن توپا بىلەن چىڭىتىپ كۆمدى . تەييارلانغان سامانلىق لاي بىلەن سۇپا سۇۋىلىۋىدى ، ئۆي ھېچ ئىش بولمىغاندەك بۇرۇنقى ھالىتىگە كەلدى .

قايماقلىق ئەتكەنچاي ، ئاق نان بۇ يەرنىڭ ئېسىل تامىقى . زىياۋۇدۇن ئوبدان غىزالىنىپ ، غوجام بىلەن بىللە ئاتلىنىپ يولغا چىقتى . «توۋا ، — دېدى ئۇ ئۆز - ئۆزىگە ، — بۈگۈن قانداق كۈن بولدى - ھە ، بايلا بېشىمدا قامچا ئويىنغان ، مانا

ھازىر ئايغىمدا خەزىنە! توۋا...»

ئۇنىڭ بېشىدا غەم ، شۇ تۇرقىدا قىزى «دادا» دەپ يىغلاپ تېلىقپ قالدىمىكىن . توۋا ، قىزى دادىغا نېمانچە ئامراق ، دادىسى بويىنىغا قولىنى سېلىپ ، يىرىك قولى بىلەن دۈمبىسىنى سىلىمىسا ئۇخلىمايدۇ . ھەتتا تاماق يېسىمۇ دادىسىنىڭ تىزىدا ئولتۇرۇپ يەيدۇ . دادىسى ئۆستەڭگە سۇغا چىقسا چېلەكنىڭ قۇلقىغا ئېسىلىپ بىللە چىقىدۇ . كىچىك ئوغلدىن ئىككى پىراق ئوتىنى مۇشۇ قىزى پۇۋلەپ ئۆچۈرمەكتە . بۇ قىزى چوڭ بولسا نېمە بولاركىن ، ئانىسىدەك مۇھەببەتنىڭ قۇربانى بولمىسۇن ئىلاھىم...»

— زىياۋۇدۇن ، قاچانغىچە قارا تۇتسەن ، ئۆيلەپ قويىمۇ يە ؟

— ياق ، غوجام ، قارام بىلەن ئۇ دۇنياغا كېتەي جۇمۇڭ .
— يەرلىرىڭنى سات ، شەھەرلىك بولۇپ كەت . مەن ساڭا ئۆي - جاي قىلىپ دۇكان ئېچىپ بېرەي ، قانداق ؟
— غوجام ، بالىلارنىڭ ئانىسىنى تاشلاپما ؟ بۇ بولماس . مىكىن دەيمىنا ؟

— روھى قورۇنمايدۇ . بالىلىرىنى ئوقۇتسەن ، ۋاقتى - ۋاقتىدا ياغ پۇرىتىپ ، قۇرئان تىلاۋەت قىلدۇرۇپ تۇرسەن ، مېنىڭمۇ ئالدىنقى خوتۇنۇم ئۆلۈپ كەتكەن . تۇپرىقى مازاردا . مەن شەھەردىغۇ ؟

— سىزنىڭ يولىڭىز باشقا ، غوجام . بىز دېگەن پۇقرا ، سەھرادا يۈرگىنىمىز تۈزۈك...»

— باشقا بالىلىرىڭمۇ نۇرىدەكمۇ ؟
— ئىككىسى مېنى دورىدى ، جاپاغا ئامراق ، غوجام . ئېتىلىپ كەتكەن ئوغلۇم نۇرىنى دورايتتى . زېرەك بالا ئىدى ئۇ ، قۇچاقتا قىزىم بار ، غوجام .
— ئۇنىڭغا كىم قارايدۇ ؟

— مومىسى قىزىنىڭ دەردىدە ئېلىشىپ قالدى . ئۆزۈم قاراۋاتمەن .

— ساڭا تەس ئىكەن ئەمىسە . ئېتىز ئىشى ، قازان بېشى ، ئالۋان - ياساق ، بالىلار غېمى... ۋاي - ۋوي ، شۇنداق قىل ، ئۆيلەپ قويماي ، سەكسەن خويىرىڭنى خېلى پۇلغا يارىتىپ بېرىدەن !

— ياق ، غوجام . يەر دېگەن ئالتۇن قوزۇق !
— ئەخمەق ، تارانچى دېگەننىڭ ئەخمەقلىقى شۇ . يەر ، يەر ، دەپلا ئۆلۈپ كېتىدۇ . ھۈسەنباي ، باۋۇدۇنبايلار ئىككىساقىتىن يەر كۆتۈرۈپ چىقىمىدى . قارا ، ھازىر دۇنيانى كېزىپ يۈرىدۇ ، قولىنى نەگە سۇنسا شۇ يەرگە يېتىدۇ !

— ئۇلار دېگەن يول تاپقان خەق ، غوجام . بىز دېگەن يەردىن قول ئۈزەلمەيمىز . يەر بىزنىڭ جېنىمىز - دە !
غوجام قاقاقلاپ كۈلۈپ :

— بوپتۇ ئەمىسە ، ئەمما لېكىن ئۆيلىنىۋال . ئۆلگۈچە قارا تۇتمەن دېگەننىڭ بولمىدى ، زىياۋۇدۇن ، دەيدى .
غوجام ئېتىنى دېۋىتىۋىدى ، تىزگىن سىيرىپ ئويناقلاپ تۇرغان بوز ئات باشلىرىنى ئوينىتىپ يورغىلاپ كەتتى . جىرەن ئاتلىق مۇسانىڭ بېلىدىكى قىلىچى ئۇياق - بۇياققا سىلكىنەتتى . زىياۋۇدۇن ئاچا يولغا كەلگەندە توختىدى :

— غوجام ، ئۆيگە بارسىلا ئەمدى ، مۇختەر ئاكام تازا خۇش بولىدۇ . ئۇ سىلنى ئاچىقالماي ھەلەك . ئۇ بۇ يىل كۈزدە يەنە يۈزبېگىلىكىنى تالاشماقچى . مىڭبېگىلىكىنى قاسىم مىرابقا ئېلىپ بېرىمىز دەپ چېپىپ يۈرىدۇ . ئابدۇمەر قاچانغىچە گەجگە - مىزدىن باسدىكىننىڭ !

— خەير - خوش ، زىياۋۇدۇن ! — دەيدى غوجام جاۋاب بەرمەستىن ، — مۇختەربايعا سالام دېگىن !
غوجامنىڭ ئېتى كۈنپېتىشقا — شەھەرگە قاراپ يۈرۈپ

كەتتى . زىياۋۇدۇن ئۇلارغا ئۇزاق قاراپ تۇردى . جەنۇبتىكى قارلىق چوققىلار ، ياپپىشىل قارىغايىلار ، يېپىلىپ ئېقىۋاتقان ئىلى دەرياسى ۋە ئۇنىڭ ئەتراپىدىكى قويۇق ئورمانلار گويا غوجامنى قوغلاپ ، خوشلىشىشقا كېتىۋاتقاندەك بىلىندى . ئۇنىڭ كۆڭلى نېمىشىقدۇر مىسكىن بولدى . غوجام سۆز - ھەرىكەتلىرى ئارقىلىق گويا ئانا يۇرتى بىلەن ئاخىرقى قېتىم خوشلىشىۋاتقاندەك بىلىنمەكتە ئىدى...۰۰۰

14

نېزەرخان غوجام «پەرھاد - شېرىن» دراممىسىنى خانىمى بىلەن بىرىنچى قاتاردا ئولتۇرۇپ كۆردى . ئۇنىڭغا دراما ناھايىدى تى ياقىتى . رەخمىجان ، قېيۇمبەگ ، زىكىرى ، ئابدۇۋەلى جارۇل-لاغا ئوخشاش كۆزگە كۆرۈنگەن يىگىتلەر رولغا چىققانىدى . ھېكمىبەگ غوجام باشلىق شەھەر كاتتىلىرى تولىمۇ خۇشال بولۇشۇپ قۇرۇلغىنىغا بەش - ئالتە يىل بولغان سانائى نەفىسىگە پۇل ئىئانە قىلىشتى . نېزەرخان غوجاممۇ خېلى جىق پۇل ئىئانە قىلدى . ئويۇن ئاخىرلاشقاندا ، ئارتىسلار ، سانايىنەپسىنىڭ مەسئۇللىرى بىلەن كۆرۈشتى . ئۇلار كۆپچىلىكنى رىغبەتلەندۈرۈپ :

— فرانسىيىلىكلەر ، رۇسلار قىلالىغاننى ئۇيغۇرلارمۇ قىلالايدۇ . بىزنىڭ ئون ئىككى مۇقامىمىز بار ، بۇ مۇقام كاتتا بايلىق . بۇ بايلىق بىلەن قانچىلىك كۆرەڭلىسەك بولۇۋېرىدۇ . لېكىن ھازىر كۆرەڭلەيدىغان زامان ئەمەس ، بايلىقىمىزنى باشقىلارغا كۆرسىتەيلى ، ئۇيغۇر دېگەن خەلقنى دۇنيادىكى باشقا خەلقلەرمۇ تونۇسۇن ! ئۇيغۇرنى دۇنياغا سىلەر تو-نۇتالايسىلەر ! — دېدى .

ئۇ قايتىپ كېلىپ زادىلا ئۇخلىيالمىدى . ئۇنىڭ خىيالغا

بىگۇناھ تۇرمىگە كىرىۋاتقان ، ئۆلتۈرۈلۈۋاتقان تونۇش - بىلىش ، ئاغىنە - تەڭتۇشلىرى بىرمۇبىر كەلمەكتە . تۇرداخۇنباي بىر قېتىم مەست بولۇۋېلىپ نېزەرخانغا : «غالچىلىقتىن باشقىغا يارمايدىغان ئوخشايىمىز غوجام . تۇر دېگەن يەردە تۇرساق ، قىل دېگىنىنى قىلساق ، دە دېگىنىنى دېسەك ، بىزدە تىرناقچىلىك ئەركىنلىك بولمىسا بىزنىڭ نەرمىز ئادەم» دەپ يىغلىغانىدى . ئۇ ھازىر تۇرمىدە ئۆلتۈرۈلدى . غوجام تۈنۈگۈنلا گىمنازىيىگە بېرىپ ئوقۇغۇچىلارغا شېڭ دۇبەننى ھىمايە قىلىش توغرىسىدا سۆزلىدى ۋە ئاخىرىدا ئوچۇم - ئوچۇم پۇلنى ئوقۇغۇچىلارغا چېچىپ : «شېڭ دۇبەننىڭ شاپائىتى !» دېدى . نۇرغۇن ئوقۇغۇچىلار پۇلغا كۆز قىرىنى سالدى . غوجام ياشلارنىڭ كۆزلىرىدىكى نەپەت ئۇچقۇنلىرىنى سەزدى . ئۇ گىمنازىيىدىن چىقىۋېتىپ تىپ ئۇ قاق كۈلۈبىنىڭ ئالدىدا ئىككى ئەسكەرنىڭ بىر ئۇيغۇر بالىسىنى قانغا مېلەپ ئۇرۇۋاتقىنىنى كۆردى . بىر ئايال غوجام-نىڭ كالاسكىسىنىڭ ئالدىدا تىزلىنىپ ئولتۇرۇۋېلىپ :

— غوجام ، بالىنى قۇتقۇزۇۋالسىلا ، گۇناھسىز بىچارە ، بىكار تاياق يەۋاتىدۇ ! — دەپ يىغلىدى . غوجام مۇسانى ئاچرىد-تىشقا ئەۋەتتى . مۇسا بېرىۋىدى ، بىر ئەسكەر مۇسانىڭ مەيدىسىد-گە بىر مۇشت ئۇردى . ئاخىر غوجام چىدىماي ئارىلاشتى :

— ياۋسىلىڭغا ئېيتىمەن ، نېمىشقا ئۇنى ئۇرسىلەر ؟

— سەن كىم ؟ — دېدى كۆزلىرى قانغا تولغان مەست ئەسكەر غوجامغا گۆلىيىپ .

— مەن دوتەي نېزەرخان !

— ھا - ھا - ھا... سەن دوتەيمۇ ؟ ياق ، سەن دېگەن بىر تاياق ! چەنتۇلار دېگەن قوي ، ئۆچكە !... مۇسا ھېلىقى ئەسكەرنى غەزەپ بىلەن تازا سالدى . ئادەملەر ئىككى ئەسكەرنى قاتتىق ئۇرۇۋەتتى... ئاجايىپ ئەزىمەتلەر تۇر-مىدە تاياق يېمەكتە ، ئازاب چەكمەكتە ، خەلقنىڭ يىغىسىنى

يىغلىغان نى - نى ئەل سۆيەر ئەزىمەتلەر جانلىرىدىن ئايرىلدى :
مەخپىي ياكى ئاشكارا ئۆلتۈرۈلدى . غوجام قانچىلىغان ناھەق
ئىشلار ، ۋاپالىقلىقلارنى بىلدى ، بىرىگە تىنىمدى ، ئىچىگە يۈت-
تى . غالجىرلىق تېخىمۇ كۈچەيمەكتە ، دېھقانلارغا سېلىنىۋاتقان
سېلىق ئون تۆتكە يەتكەن ، ئۇلار ئاچ - زېرىن ، يالاڭ - يالدا-
ئىچ . مۇنۇ تۆت توكتوك ئەمەلدارلار ، ئەسكەرلەر يەپ - ئى-
چىپ ، مەست بولۇشۇپ قىن - قىنىغا پاتمايۋاتىدۇ . باشقا مىل-
لەتلەرنى كەمسىتىش ، خورلاش ئېقىمغا ئايلاندى . ھەتتا بىر
قىسىم دۇكاندار خەنزۇلار چىغىدا ئۇيغۇر خېرىدارغا مالنى تاش-
لاپ بېرىدۇ . خېرىدار ياراتماي ماڭسا تىللايدۇ ، ھەتتا ئۇرىدۇ ،
مېلىنى مەجبۇرىي ئالغۇزىدۇ . لېكىن يەنىلا ئالتە بۈيۈك سىيا-
سەتنى ماختايدۇ . ئۇنىڭ بىرى مىللەتلەر باراۋەر بولۇش ئەمەس-
مۇ ، قېنى ئۇ باراۋەرلىك؟...

غوجامنىڭ ئالدىدىن ئۇنى مازاق قىلىپ كۈلۈۋاتقان ھەر
خىل چىرايدىكىلەر ئۆتمەكتە . ئۇنى «چوماق» ، «ھەيكەل» ،
«غالچا» دەپ تىللاۋاتقان ھەر خىل ئاۋازلار قۇلقى ئەتراپىدا
جاراڭلىماقتا . غوجام ئۇياققا - بۇياققا ئۆرۈلۈپ زادىلا ئۇخلىيال-
مىدى . قېلىن كۆرپە ، لۆم - لۆم سىم كارىۋات ئۇنىڭ بەدىنىگە
پاتماقتا ، ئېسىل مامۇق ياستۇقلار ئۇنىڭغا تاشتەك قاتتىق بىلىد-
مەكتە .

— نېمە بولىدىغىز غوجام ، سوغۇق چاي ئىچەمسىز ؟ —
دېدى يېنىدا ئاپئاق ئىچ كۆڭلەك بىلەن ياتقان ياش خوتۇنى
ئەپرىز ئايىم غوجامنىڭ يالڭاچ مەيدىسىگە چىڭ ، سىلىق كۆك-
سىنى يېقىپ تۇرۇپ .

— ماقۇل ئىچەي ! — دېدى غوجام خوتۇنىنىڭ چۇۋۇل-
غان چاچلىرىنى ئوڭشاپ ، — ئېيتىڭا ، خەلق مېنى يامان
كۆرەمدۇ ، ياخشى كۆرەمدۇ ، راست گەپنى قىلىڭ !
— ھەر ئىككىلىسى ، — دېدى خوتۇنى قولى بىلەن

ئىستاكاندا ئېرىگە چاي ئىچۈرۈۋېتىپ ، — سىز تۇرماق شېڭ
دۈبەنىمۇ ياقتۇرمايدىغان ، يامان كۆرىدىغانلار بار . سىزنى
«غالچا» دەيدىغانلار بار ، مىللەتپەرۋەر دەيدىغانلارمۇ بار .

— قايسىسى جىق ؟
— ئالدىنقىلىرى جىقمىكىن .
— مېنى كېيىن چۈشىنىپ قالىدۇ . بەلكى مەن ئۆلگەن-
دىن كېيىن چۈشىنىشەر !
— ۋايىيەي ، يوقلاڭ گەپنى قىلماڭ ، سىز ئۆلسىڭىز
مەنمۇ بىللە ئۆلمەن !

خوتۇنى دەرھال كۆزلىرىگە ياش ئېلىپ ئېرىگە ياماشتى .
غوجام خوتۇنىنىڭ بېشىنى سىلاپ يېتىپ ئۇخلاپ قالدى...
ئەتسى كەچقۇرۇن ئۈرۈمچىدىن يېڭىلا كەلگەن كىچىك
ماشىنىدىن پاكار ، قوڭغۇز قاپاق ، قاسقان شەپكىسىنى كۆزىگە
چۆكۈرۈپ كىيىۋالغان ، كىچىككىنە بۇرۇت قويۇۋالغان بىر ئا-
دەم چۈشتى - دە ، قولىنى كەينىگە قىلىپ قاڭخالتىر بىلەن
يېپىلغان بىر قەۋەتلىك بىنالارغا ۋە ئېگىز تېرەكلەرگە قىزىقىپ
قارىدى . ئۇنىڭ ئالدىغا بىنا پەلەمپەيلىرىنى بىراقلا دەسسگۈدەك
ئالدىراش يۈگۈرۈپ ئۇزۇن ، قارا ، خەنزۇچە قىڭغىر ياقىلىق
چاپان كىيگەن ، ئېگىز ، ئورۇق بىرى چۈشتى ۋە ئىككى قولىنى
جۈپلەپ پېشانىسىگە توغرىلاپ ئېگىلىپ تۇرۇپ :

— جىۋياڭ ، جىۋياڭ^① ، ئەجەب كەلدىڭىز لى سىلىڭ .
بەك ياخشى بولدى ، قېنى ، قېنى ! — دەپ بىنانى كۆرسەتتى .
ھەربىي كىيىم كىيگەن شېڭ دۈبەنىنىڭ ئامانلىق ساقلاش ئالا-
ھىدە قىسمىنىڭ باشلىقى لى يىڭچى ، قارا چاپانلىقى بۇ يەرگە
يېڭىدىن كەلگەن دوتەينىڭ ياردەمچىسى ئىدى .

① جىۋياڭ ، جىۋياڭ — جانابلىرى بىلەن دىدارلىشىشقا كۆپتىن بېرى تەشنا
ئىدىم .

لى يىڭچى دېگەن نام مۇشۇ ۋىجىك ، قوڭغۇز قاپاق ئادەمگە قويۇلغان . ئۇ مۇشۇ نامى بىلەن ھەرقانداق ئادەمنىڭ يۈرىكىنى جىغلىدىتالايدۇ . چۈنكى ئۇ ھەر قېتىم شېڭ دۈبەننىڭ ئىشخاند-سىغا كىرىپ چىقىسا ، شۇ كۈن كېچىسى نۇرغۇن ئادەم جېندىدىن ئايرىلىدۇ . ئۇ ئۇزۇن تىزىملىكنى قاتتىق تاشلىق دەپتىرىد . دىن چىقىرىش بىلەن جاللاتلار تەييار بولىدۇ : مىلتىق ، دار ، دورا ياكى تىرىك كۆمۈش دەرھال باشلىنىدۇ . شۇڭا لى يىڭچى دېگەن نام جاللات دېگەن نامنىڭ ئۆزى ، ئۇ نەگىلا بارسا شۇ يەردە پاتپاراقچىلىق ، ئەنسىزچىلىك ، ئۆلۈم ۋەھمىسى كەچ كۈزنىڭ قارا سوغۇقىدەك ھەرىبىر جاننى تىترىتىدۇ .

ھەرقانداق ئادەم ھاياتىدا بىر ئىشقا ھەۋەس باغلايدۇ . لى يىڭچى قاتىللىققا ھەۋەسكار ، ھەر كۈنى كەم بولغاندا ئون ئادەم-نىڭ جېنىنى ئالمىسا ئۇنىڭ ئىچى پۇشىدۇ . ئۇ ھەتتا جەمئىيەت-تە سەل - پەللا ياخشى نام چىقىرىپ ھىمايىگە ئېرىشكەن ئادەمنى كۆرسىلا ، ئۆزىنىڭ يۇرتىدىكى شەرقىي شىماللىق باشلىقى شېڭ شىسەيگە ئۇنىڭ ئۈستىدىن يالغان ئەنزە ياكى جىنايەت ياساپ كۆرسىتىدۇ - دە ، شېڭ دۈبەننىڭ كۆزىگە قارايدۇ ، ئۇنىڭ ئۈن-تىنىسىز يوليورۇقىنى چۈشىنىۋالالايدۇ . ھەتتا ئۇ ئادەمنى قانداق ئۇسۇلدا ئۇجۇقتۇرۇش لازىملىقىنىمۇ بىلىۋالالايدۇ . ئۇ يىگىرمە نەچچە خىل ئۆلتۈرۈش ئۇسۇلىنىڭ بىرىنى شۇ ھامان تاللىۋېلىپ جاللاتلىرىنى ئىشقا سالدى . ئۇنىڭ قۇلقى شۇنچىد-لىك ئۇزۇن ، بۇرنى شۇنچىلىك سەزگۈر ، قولى شۇنچىلىك ئۇزۇن ، ئۇ ئۈرۈمچىدە تۇرۇپ ئەڭ يىراق خوتەن ، قەشقەر ، قۇمۇل ، غۇلجا ، ئالتاي ھەتتا چەت ئەللەردىكى يېڭىلىقلارنى تېز بىلىپ ، تېز قول سالالايدۇ . ئۇنىڭ ئادەملىرى كىملىرىنىڭ خە-تەرلىك ئادەملىرى ئىكەنلىكىنى يادقا بىلىدۇ . نارازىلار ، قارشى-لار ، ئاغدۇرمىچىلاردىن باشقا بىلىملىك ، ئابرويلۇقلار ، قابىل-يەتلىك ، قەيسەرلەر ، ھەتتا پۇلدارلارنى ئۇلار ئاچ بۆرىدەك پۇ-

راپ - تىمىسقىلاپ ئىزدىشىدۇ...

لى يىڭچى — مۇشۇ ۋىجىككە بىر ئادەم شۇڭا باشقىلارغا دىۋىدەك چوڭ ، قورقۇنچلۇق كۆرۈنىدۇ .

دوتەي ياردەمچىسىنىڭ پۈكۈلۈپ تىترىشى ، ئارقىدىنلا پە-لەمپەيدىن دوتەينىڭ يۈگۈرۈپ چۈشۈشى ، گارنىزون ئەمەلدارلى-رىنىڭ چاس بېرىپ تىك تۇرۇشلىرى ئەنە شۇنىڭ ئۈچۈن ئىدى . مەمۇرىي مەھكىمە ئەمەلدارلىرىنىڭ ئالدىدا نېزەر خان غو-جاممۇ پەلەمپەيدىن ئالدىراپ چۈشۈپ ئۇنىڭغا ھۆرمەت بىلدۈ-رۈپ :

— خۇش كەپسىز ، مەرھابا ، مەرھابا ! — دېدى خۇددى يېقىن قېرىندىشىنى كۆرگەندەك خۇش بولۇپ ، — مەرھەمەت ، مەرھەمەت !

بۇ سۈنئىي خۇشاللىق ئىچىگە قانچىلىك نەپرەت ، ۋەھىمە يوشۇرۇنغىنىنى ئۇلار ھەر ئىككى تەرەپ بىلىدۇ . شۇنداق بول-سىمۇ ئۇلار قۇچاقلىشىدۇ ، يۈزلىرىنى بىر - بىرىگە يېقىشىدۇ ، بىر - بىرىنى مەدھىيىلىشىدۇ ۋە ھۆرمەتلىشىدۇ :

— كەلگىنىڭىزگە بەك خۇشال بولدۇق !

— شېڭ دۈبەن سىزنىڭ ئالتە بۈيۈك سىياسەتنى ئىجرا قىلىش يولىدا كۆرسەتكەن خىزمەتلىرىڭىزدىن بەكمۇ مىننەتدار ، بۇ قېتىم ئالاھىدە سالام ئېيتتى !

— شېڭ دۈبەن ياشىسۇن !

— شېڭ دۈبەن غۇلجا خەلقىنىڭ قەلبىدە بەك يۇقىرى ئىناۋەتكە ئىگە !

— شېڭ دۈبەننىڭ رەھبەرلىكىدە غۇلجا پۈتۈنلەي يېڭىلان-دى . مەكتەپ ، دوختۇرخانا ، زاۋۇت ، فېرمىلار يوقتىن بارلىققا كېلىپ ، خەلقىمىز بەخت قوينىدا باياشات ، خاتىرجەم ياشىماقتا !

ئادەمنىڭ بەزى ناخشىلارنىڭ ئەۋجىگە ئاۋازى يەتمىگەندەك ، مەدھىيە ۋە ئالقىش - مىننەتدارلىقنى ئىپادىلەشكەنمۇ بەزىدە

ئاۋاز يېتىشمەي ، سۆز تېپىلماي قالىدۇ . غوجام بۈگۈن ئۆزىنىڭ تىل كەمبەغلى ئىكەنلىكىنى ھېس قىلدى ، ھېچ گەپ تاپالمىغاندا : «ياشسۇن» دېگەن ئوڭاي سۆزنى تەكرارلاۋەردى... كەچتە كاتتا زىياپەت بولدى . غۇلجىنىڭ ھەربىي ، مەمۇرىي ئەمەلدارلىرى تولۇق كەلگەندىن سىرت ، چوڭ بايلار ، دىنىي زاتلار ، مەشھۇر زىيالىيلار ، سوۋېت كونسۇلىنىڭ رەھبەرلىرى زىياپەتكە قاتناشتى . ئالتە بۈيۈك سىياسەت ، شېڭ دۈبەننىڭ تۆھپىلىرى قەدەھ سۆزى ، ناخشا - كۈي ۋە ئادەتتىكى پاراڭلار - دىمۇ ھارغۇچە مەدھىيەلەندى . مەدھىيەلىنىۋاتقان بۇ شەخسنىڭ ئۆز قولى بىلەن غوجانىياز ھاجى باشلىق نەچچە مىڭلىغان ئادەم - نىڭ چېنىنى ئالغانلىقىنى ، شۇنىڭ ئۈچۈن شىنجاڭدىكى ھەممە - لا ئادەمنىڭ يۈرىكى پارا ئىكەنلىكىنى ھېچكىم خىيالغىمۇ كەل - تۈرمىدى . شۇنداق ، ئىنسان بەزىدە پىكىر قىلىش ھوقۇقىدىنمۇ مەھرۇم بولىدۇ ، ئويلىنىش ، خىيالىمۇ ئۇنىڭ جىنايىتى بولۇپ قالىدۇ . چىرايلىق چىراغلار يالت - يۇلت قىلىپ تۇرغان ، ھەممە ئادەم چىرايلىق كىيىنگەن ، ھەممە چىرايدىن شادلىق چاقناپ تۇرغان سورۇندا كىممۇ پاجىئە ، ناھەقچىلىك ۋە قاپاھەت توغرىسىدا ئويلىسۇن ! مانا غوجام سۆز ئالدى .

— شېڭ دۈبەن جانابلىرىنىڭ رەھبەرلىكىدە ، — دېدى ئۇ ئاقۇش كاستۇمىغا ياراشقان سۇس كۆك گالىستۇكىنى تۈزەپ قويۇپ ، — شىنجاڭدىكى ھەر مىللەت ئەمگەكچى خەلق پاراۋان - باياشات تۇرمۇشقا ئېرىشتى . نامرات دېھقاننىڭ بالىلىرى مەكتەپ يۈزى كۆردى . ھازىر گىمنازىيە ، قىزلار ئوتتۇرا مەكتىپى ۋە باشقا مەكتەپلەردە مىڭغا يېقىن نامرات دېھقاننىڭ بالىسى ھۆكۈمەت راسخوتى بىلەن ئوقۇماقتا ، مەن ئۇلارنىڭ سالىمىنى ، مىننەتدارلىقىنى لى گېنېرال ئارقىلىق شېڭ دۈبەنگە يوللىماقچىمەن !

— ياخشى ، ياخشى ! — دېدى چالا مەست بولۇۋالغان لى

يىڭچى رومكىسىنى غوجامنىڭ بېشى بىلەن تەڭ كۆتۈرۈپ ، — غوجام - غا شەرىپەت تۇتۇڭلار ، بىلىمەن ، غوجام ھاراق ئىچمەيدۇ ، مېۋە سۈيىنى ياخشى كۆرىدۇ !

— بۇ ، بۇ... بۇ ! — غوجام دۇدۇقلىدى . بىر گۈزەل رۇس قىزى تاكاسلاپ كېلىپ غوجامغا قىرلىق ئىستاكاندا مېۋە سۈيى تۇتتى .

غوجام ئىككىلەندى ، لېكىن قىزنىڭ چىرايلىق كۆك كۆز - لىرى ، كۈلۈپ تۇرغان لەۋلىرى ئۇنى «ياق» دېيىشتىن توسۇ - دى . ئۇ ئىستاكاننى قولغا ئالغاندا ، قىزنىڭ يۇمشاق قوللىرى ئۇنىڭ قولىغا تەگدى .

— قېنى مەرھەمەت ! — دېدى لى يىڭچى رومكىسىنى ئۇنىڭ ئىستاكانىغا تەگكۈزۈپ ، — دوستلۇق ، غەلبە ، سالا - مەتلىك ئۈچۈن !

غوجام لى يىڭچى بىلەن تەڭلا ئىستاكاننى كۆتۈرۈۋەتتى . ئۇنىڭ يېنىغا نەدىندۇر مۇسا يۈگۈرۈپ كەلدى ، لېكىن ئۇ كې - چىككەندى . شەرىپەت — لەززەتلىك ، سارغۇچ ئىچىملىك ئۇنى زوقلاندۇرۇپ ئۇنىڭ ئاشقازىنىغا بېرىپ قويۇلۇپ بولغانىدى . زىياپەت كەچ تۈگىدى ، مەدھىيە ، كۈلكە ۋە چاقچاق بىلەن ئادەملەر ماشىنىدا ، كالاسكىدا ، ھارۋىدا ، پىيادە ئۆيلىرىگە قاي - تىشتى .

غوجام كالاسكىدا كېلىۋېتىپ بىئارام بولۇپ مۇساغا :

— شەرىپەت ياقىمىدى ، مۇسا ! — دېدى .

— ئىچمىسىڭىز بولاتتى ، دوختۇر ئەكبەلەيمۇ ، غوجام ؟

— ياق ، ئۆيگە بېرىپ ئەپىزى ئايىمىنىڭ قىزىق چېيىنى

ئىچسەم ئوڭشىلىپ قالىمەن .

لېكىن ئۆيگە بېرىپ ئۇ ئىچمىدى ، ياندۇردى ، دوختۇر

كەلدى ، دورا قىلدى ، ئۇ توختىماي ياندۇردى ، ئاخىر قان

قۇستى ، بىر ھەپتە قان قۇسۇپ ياتتى . سەككىزىنچى كۈنى :

— ... ھايۋان ... ئىست! ... — دېدى — دە ، مەڭگۈلۈك.

كە كۆز يۈمدى . ئەتسى ئۇنىڭ مۇھاپىزەتچىسى مۇسا تۈرمىگە تاشلاندى . ئۇنىڭغا «غوجامغا زەھەر بەرگەن» دېگەن جىنايەت يېزىلدى . ئەمەلىيەتتە ئۇنىڭ جىنايىتى رۇس قىزى ئېلىپ ماڭ-
غان شەرىپەت قۇيۇلغان ئىستاكناغا بىرىنىڭ تولىمۇ ئۈستىلىق بىلەن بىرنەرسە سالغانلىقىنى كۆرۈپ قالغانلىقى ئىدى .

چيەنلۇڭ خاننىڭ يارلىقى ۋە ھىمايىسى بىلەن تۇرپان ھۆ-
كۈمرانى ئىمىن ۋاڭ ئىككىنچى ئوغلى مۇسا گۇڭنى غۇلجىغا ئەۋەتكەندىن تارتىپ ھازىرغىچە بولغان توققۇز ئەۋلاد غۇلجىدا «ھېكىم» دېگەن نام بىلەن ھۆكۈمەت ئىشلىرىنى باشقۇرغاندىن سىرت ، ياكى زېڭشىن ، جىن شۇرپىن ھۆكۈمرانلىق قىلغان دەۋر-
لەردە بىرەر ئۇيغۇر ياكى باشقا مىللەت دۆلەت ھاكىمىيىتىگە قاتنىشىپ باقمىدى . شېڭ دۇبەن «دوتەي» دېگەن نام بىلەن مۇئاۋىن ۋالىيلىققا ئىككى ئادەمنى تەيىنلىدى . ئۇنىڭ بىرىنچى-
سى تۇرداخۇنباي ئىسىملىك قىرغىز ئىدى . ئۇ بۇ چوڭ بايىنى غوجانىياز ھاجىغا چېتىپ «خائىن» دەپ تۈرمىدە ئۆلتۈردى .
ئۆزى دائىم ماختايدىغان ئىككىنچى دوتەي نېزەرخان غوجامنى نېمە ئۈچۈن ئۆلتۈردى؟ بۇ سىر ھېچكىمگە مەلۇم ئەمەس .
خەلققە : «ئۇنىڭ مۇھاپىزەتچىسى مۇسا ، غوجامنىڭ ئايالى بىلەن دۇنياسىنى كۆزلەپ قەستەن قىلغان» دېگەن سۆزنىلا تارقاتتى .
مۇسا نېمىشقا ئۇنداق قىلىدۇ؟ بۇ سوئالغا ھېچكىم جاۋاب بېرەل-
مەيدۇ . مانا ھازىر پۈتۈن غۇلجا ماتەمدە ، سىلىڭ ، دوتەي ، كونسۇللار غوجامنىڭ يېڭى پۈتكەن ھەيۋەتلىك ئۆيىگە ھال سو-
راپ كېلىشتى . غوجامنىڭ تاۋۇتنى شەھەر خەلقى ، ئوقۇغۇچى-
لار كۆتۈرۈشۈپ شەھەردىن يىگىرمە كىلومېتىر يىراققا —
شەرققە قاراپ پىيادە ئېلىپ بېرىشتى . مىڭلاپ — تۈمەنلەپ
ئادەملەر بېلىگە ئاق باغلاپ بۇ كۆيۈمچان ، كىبىرىسى يوق ،
خۇشچاقچاق دوتەيگە چىن يۈرىكىدىن ياش تۆكۈشتى . لېكىن

ھېچكىم «غوجامنى شېڭ دۇبەن ئۆلتۈردى!» دېگەن سۆزنى ئاغزىدىن چىقىرالمىدى . ھەتتا بۇنداق ئويلىغانلارمۇ كەمدىن -
كەم ، يوقنىڭ ئورنىدا بولدى . «رىزقى شۇنچىلىك» دېگەن سۆز بىلەن ھەممە پاجىئەنى خۇلاسىلەشكە ئادەتلەنگەن ئۇيغۇرلىرىمىز غوجامنى چىغلىقمازاردىكى ئاتا - بوۋىلىرىنىڭ يېنىغا دەپنە قىلىپ بولۇپ ، غوجامنىڭ غەلىتە ئۆلۈمى توغرىسىدا پىكىر قىلىشنى تاماملاپ ، «ئەمدى كىم دوتەي بولارىكىن» دېگەن تې-
مىدا سۆزلىشىشكە قىزىقىشتى . چوڭ - چوڭ چايلاردا ، مەش-
رەپلەردە بولىدىغان گەپلەر : «زاكىر جان غوجام مۇئاۋىن دوتەي بولارمىش - ھە؟» ، «ياق ، ئەمدى غوجىلار بولماس ، دوتەي بۇ قېتىم ھۈسەنبايلاردىن چىقىپ قالارمىكىن» ، «... ياق ، ھېچكىمىمۇ : «دوتەي قىلىدىكەن ، ئىككى يىل بولار - بولمايلا ئۆلتۈرىدىكەن ، ئۇنىڭ نېمە قىزىققۇچىلىكى بار - ھە؟» دېگەن سوئالنى سورايمۇ قويمىدى . ئەمەل تۇتۇش بېشىنى سىرتماققا تىقىش ، ھالاكەتكە يېقىنلىشىش ئىكەنلىكى بىلىنىپ تۇرسىمۇ ، بىزنىڭ بايلىرىمىز يەنە شۇ ئورۇننى تەمە قىلىشاتتى . خەلقلەر ئۆزلىرىنىڭ ئەڭ ھۆرمەتلىك ، ئادىل ئادەملىرىنى يەنە شۇ ئو-
رۇنغا تەكلىپ قىلاتتى .

1939 - يىلىنىڭ كۈز ئايلىرى ئەنە شۇنداق باشلىنىپ ،
ئادەملەرنىڭ خىيالىدىن نېزەرخان غوجامنىڭ ئىسمى ، چىرايى ۋە سۈپىتى ئاستا - ئاستا كۆتۈرۈلمەكتە ئىدى . ھازىر غوجام-
نىڭ دەرۋازىسىدا پوستمۇ يوق ، ئۇ يەرگە كالا سىكلار ، ماشىنى-
لارمۇ كىرىپ - چىقمايدۇ . ئۇنىڭ خىزمەتچىلىرى ، ئاشپەزلى-
رىمۇ كېتىشكەن . ئەپسىز ئايىم ئاتا - ئانىسى ۋە غوجامنىڭ ئىلگىرىكى ئايالىدىن بولغان كىچىك ئوغلى بىلەن چوڭ قورۇدا يالغۇز قالغان . خېنىم ھازىر بۇرۇنقىدەك كالا سىكىدا غادىيىپ ئولتۇرۇپ كوچا ئايلىنىدىغان ، توي - تۆكۈن ، ئولتۇرۇشلاردا

كۆزگە تاشلىنىدىغان يەردە ئولتۇرۇۋېلىپ، ئۆزىنىڭ چەت ئەلچە كىيىملىرى بىلەن ئالتۇن بېزەكلىرىنى كۆز - كۆز قىلىدىغان، ئاياللار ئارىسىدا غوجامنىڭ قىلغان ئىشلىرىنى ساناپ ماختىدى. نىپ، ھەممىنى ئۆز ئاغزىغا قارىتىۋالغان لەززەتلىك ئىشلارنىڭ ھەممىسىدىن مەھرۇم. ئۇ ئېرىدىن ياپىشلا تۇل قالغىنىغا ئېدى. چىنمايدۇ. ئېڭىكى بىلەن ئالىقانلىرىغا تايىنىپ ئۇزۇندىن - ئۇزۇن قىلىدىغان خىياللىرىنىڭ مەزمۇنىمۇ ئېرى بىلەن ئۆتكەن كۆڭۈللۈك چاغلارنى ئەسلەش ئەمەس، ئۇ غوجامدىن قالغان شۇنچە جىق ئالتۇن - كۈمۈش، ئۆي - جاي، يەر، تۈگمەن، مال - ۋاراننى قانداق بىر تەرەپ قىلىشنىلا، بۇنىڭدىن كېيىنكى ھاياتىنى قانداق ئۆتكۈزۈش كېرەك دېگەن ئىشلارنىلا ئويلايدۇ. ھايات ئەنە شۇنداق ھەم مۇرەككەپ، ھەم ئاددىي نەرسە. چۈشەند - مىسەك ھېسسىياتقا بېرىلسەن، چۈشەنسەك، يول تاپالساڭ ئاددىي نەرسە... ئەپىزىز بانۇمدەك چىراي، گەپ - سۆز ۋە ناز - كەرەشمىدە يېتىلگەن ئاياللار ئۈچۈن پانىي دۇنيادىكى جەننەتنىڭ ئىشكىلىرى ھەممە يەردە ئوچۇق!

ئەپىزىز بانۇم بېشىدىكى ئاق ياغلىقنى يۇلۇۋېلىپ سىم كارد - ۋاقتا ئاتتى - دە، روسىيىدە ياسالغان گۈل ۋە نەقىشلىك تىكلەمە ئەينەك ئالدىغا كەلدى. ئۇ ئۆزىگە قاراپ كۈلۈمسىردى.

— غىياسىدىن غوجام!

— ھە، نېمە بولدى ھەدە؟ — ئاق يۈزلۈك يەتتە ياشلار - دىكى بالا ئۆيگە يۈگۈرۈپ كىردى.

— مەيەرگە كەلگىن ساقام! — دېدى ئايال بالىنىڭ پېشانىسىگە سۆيۈپ، يۈزلىرىنى ئالغىنى بىلەن سىيپاپ، — ئەمدى داداڭ يوق، مانا بىزنى ساقلايدىغان ئەسكەرلەرمۇ، مۇسا ئاكاڭمۇ يوق، ئاشپەزلەرمۇ كەتتى. مانا ئىككىمىزلا قالدۇق! ئۇنىڭ كۆزلىرىدىن ياشلار قۇيۇلدى. بالا ئۇنىڭ باغرىغا ئۆزىنى ئېتىپ ئۆپكەندەپ يىغلىدى:

— دادام ئۆلۈپ كەتتى، مەنمۇ ئۆلۈپ كەتسەم بولاتتى، جېنىم دادام، كۆيۈمچان دادام!

— يىغلىما ساقام. داداڭغا ھەممە ئادەم يىغلىدى، ياتقان يېرى جەننەت بولغاي. داداڭ يوق، ئەمما ئاپاڭ مانا مەن بار. سېنى ئۆزۈم ئوقۇتسەن، ياخشى باقىمەن، تاشكەنتكە، موسكۋا - غا، پارىژغا ئوقۇشقا ئەۋەتسەن، بالام. داداڭ سېنى ماڭا تاپ - شۇرغان ئەمەسمۇ؟

— ئاپا، جېنىم ئاپا!

— ھە، ئەمدى يىغلىما ساقام. مېنى ئاپا دە، ھەدە دېمىگىن - ھە.

— ماقۇل ئاپا!

— سېنىڭ چىغلىقمازداردا ئىككى ئاكاڭ، ئۈرۈمچىدە بىر ئاكاڭ بار. ئۈرۈمچىدىكى ئاكاڭنى خوتەنگە خىزمەتكە ئەۋەتپتۇ. بالام، ھازىر چىغلىقمازاردىكى ئىككى ئاكاڭ مىراس دەۋاسى قىلىۋاتىدۇ. مىراس بۆلگىلى قازىلار كەلگۈدەك. قازىلار كەلسە سەن نېمە دەيسەن؟ ئاپام بىلەن بىللە تۇرىمەن دەيدىغانسەن - ھە!

— مەن ئاپام بىلەن بىللە تۇرىمەن دەيمەن، ئاپا!

— ياخشى ساقام، شۇنداق دە. ئىككى كىشىلىك مىراسقا بىز نەق پۇل، ئالتۇن - كۈمۈشلەرنى ئالايلى جۇمۇ؟

— ماقۇل.

— چىغلىقمازاردىكى ئىككى ئاكاڭغا يەتتە يۈز قوي، ئىككى كى يۈز كالا، سەكسەن ئاتنى بېرەيلى. يۈز ئون خويىمۇ ئۇلار ئالسۇن.

— ۋاي - ۋاي، ماڭا دادام مىنىدىغان ئاتنىمۇ بەرمەمدۇ؟ — ئۇنى ئالمىز ساقام. خوتەندىكى چوڭ ئاكاڭغا مۇشۇ جايىنى قىرىق ئېغىز دۇكان بىلەن، چىغلىقمازاردىكى جايىنى قالدۇرايلى.

— ئىككىمىز گىچۇ ، ھېچنېمە قالمادۇ ئەمەس ؟
— ياق ، بىزگە نەق پۇل ، ئالتۇن - كۈمۈشلەر ، ئۆي -
جابدۇق ھەممىسى قالدۇ . داداڭنىڭ قانچىلىك پۇلى ، ئالتۇن -
كۈمۈشلىرى بارلىقىنى يېزىپ قويۇپتىكەن . ھەممە ئادەم بىلە -
دۇ . بىز ئىككىمىز نەق پۇل بىلەن ئالتۇن - كۈمۈشكە تۇرايلى
جۇمۇ ؟

— ماقۇل ، ئاپا !

قازىخانغا يېزىدىكى ئوغۇللار ئەمەس ، بىرىنچى بولۇپ ئەپ -
رىز ئايىم بارغان ۋە غوجامنىڭ ھەممە بايلىقىنىڭ سانىنى يېزىپ
بەرگەن ، بالغا دېگەن گەپنىمۇ ئەرزىسىگە قوشۇپ يېزىپ تاپ -
شۇرغانىدى . غوجام بىر كۈنى كېچىدە ئايالىغا بولغان سادىقلىق -
قىنى ئىپادىلەش ئۈچۈن چىغلىقمازاردىكى ئۆيگە كۆمۈلگەن ھې -
لىقى دۇنيانى : «بىچارە ئوغلۇمنىڭ ھەققى» دەپ پۇرىتىپ قوي -
غانىدى . ئەپرىز ئايىمنىڭ ئەس - خىيالى نەچچە كۈندىن بېرى
شۇ بايلىقتا قالغانىدى .

مانا ، ئايىلار ئۆتتى ، دۇنيادا چوڭ ۋە قەلەر بولدى . ياۋروپادا
ئۇرۇش ئوتى يالقۇنچاپ پۈتۈن يەر شارى يالقۇن ئىچىدە قالدى .
ياپونىيە جۇڭگو زېمىنىغا بېسىپ كىرىپ شاڭخەي ، نەنجىڭغا
ئوخشاش چوڭ شەھەرلەرنى ئىگىلىدى . جۇڭگو تۇپرىقىدىكى
ھەممىلا ئادەم ۋەتەن غېمىدا بولۇۋاتقان شۇ كۈنلەردە ، ئەپرىز
ئايىم «نەزىر» قىلىمەن دەپ چىغلىقمازارغا چىقتى .

كۈزنىڭ يامغۇرى ھەممىلا ئادەمنى ئۆيگە سولغان ، نامرات
دېھقان ئۆيلىرىدىن يامغۇر ئۆتۈپ ، ئادەملەر پاناھ ئىزدەپ مەس -
چىتلەرگە كۆچۈپ كىرىۋالغان كۆڭۈلسىز كۈنلەردە ، ئەپرىز
ئايىم ئۆزىنىڭ ئىككى ئادىمىگە ھېلىقى غوجام دۇنيا كۆمگەن
دالانىڭ سۇپىسىنى كولاتتى ، ئالتۇن - كۈمۈشنى ئېلىۋېلىپ
كۈپنى غوجامنىڭ بىر خۇرجۇن ئىش قەغەزلىرى بىلەن قايتىدىن
تولدۇرۇپ ئوتتۇرىسىغا ئۈچ تۇخۇم سېلىپ چاندۇرماي كۆمۈپ

قويدى ۋە كىچىككىنە غىياسىدىن غوجىنى چىغلىقمازاردا قالدۇ -
رۇپ ، يامغۇرغا قارىماي لەمپىلىك ھارۋا بىلەن ئۆز يۇرتى توق -
قۇزتارا ناھىيىسىگە يۈرۈپ كەتتى .

ئارىدىن بىر ئاي ئۆتمەيلا نېزەر خان غوجامنىڭ بۇ ئارزۇلۇق
خوتۇنى توققۇزتارا ناھىيىسىنىڭ كاتتا بېيى ، ياشىنىپ قالغان
يېڭى ھاكىمغا توقاللىققا تېگىۋالدى . ئۇزۇن ئۆتمەيلا ھاكىمنىڭ
چوڭ خوتۇنى ۋاپات بولدى . ئەپرىز ئايىم ھاكىمنىڭ سۆيۈملۈك
خوتۇنى ۋە ئەقىلچىسى بولۇپ قالدى .

بۇ ھېكايىنى ئاڭلىغان نۇرى دائىم ئۆزىنى ماختايدىغان ۋە
ئۆزىگە نۇرغۇن ياخشىلىق قىلغان ئەپرىز ئايىمغا نەپەرەتلىنمىدى .
چۈنكى ئۇ ھازىر ئادەملەر توغرىسىدا نۇرغۇن يېڭى - يېڭى
چۈشەنچىلەرگە ئىگە بولغان ، ھاياتنىڭ ھۈجەيرىسى بولغان ئائىلە
ۋە ئۇنىڭ ئۇلى ھېسابلىنىدىغان مۇھەببەت توغرىسىدىمۇ يېڭىچە
ئۇقۇملارغا ئېرىشكەنىدى .

ئۇ ھاكىمىيەتكىلا ، شېڭ دۈبەنىڭلا غەزەپلەندى . ئۇنىڭ
زامانغا ، زامان ھۆكۈمرانلىرىغا بولغان غەزىپى كۈندىن - كۈنگە
كۈچەيمەكتە ئىدى . ئۇ : يەنە نۇرغۇنلىغان سۆيۈملۈك ئادەملەر
شېڭ دۈبەنىڭ قانلىق قىلچى بىلەن ئەزىز جانلىرىدىن ئايرىلدى -
دۇ ، بۇ زورلۇقنىڭ چېكى بارمۇ ، ئۇ قاچان ؟ دېگەننىلا ئويلايت -
تى . ئۇنىڭ كۆز ئالدىدىن غوجامنىڭ كۈلۈپ تۇرىدىغان ، قارا
بۇرۇت چىرايى نېرى كەتمىدى . يېنىغا تاپانچا ئېسىپ يۈرىدى -
غان ، كەم سۆز ، تولىمۇ مېھرىبان مۇسانىڭ خىيالچان ، خۇش -
خۇي چىرايى ، كەڭ مۈرىلىك گەۋدىسى نۇرىنىڭ خىيال ئېكرانى -
دىن زادىلا ئۆچمىدى . مۇسا تولىمۇ ھوشيار ، ئۈمىدۋار ئادەم
ئىدى . ئۇ بىر كۈنى نۇرىنى يوقلاپ ياتقىغا بارغانىدى .

— غوجىكام سېنى قالتىس ماختايدۇ نۇرى ، — دېگەند -
دى ئۇ نۇرىغا غوجام ئەۋەتكەن بىر كالىك پۇل ۋە توقاچ -
گۆشلەرنى بېرىپ ، — چوڭ بولغاندا بىر كاتتا ئادەم بول . بىز

ئۇيغۇرلاردىن نېمىشقا لېنىن ، ستالىندەك ئادەملەر چىقمايدۇ۔
 ھە؟ سەن چىقىسەن ئۇكام ، سەن كاتتا ئادەم بولالايسەن .
 مۇسا ئۇنىڭغا ئۆزىنىڭ خونخاي دېگەن يەردە خوتۇنى ،
 ئىككى بالىسى بارلىقى ، ئۇنىڭ بوۋىسى يۈز بېگى ئىكەنلىكىنى
 سۆزلەپ بەرگەن : كۆچ - كۆچ بولغاندا (1882-1883 -
 يىللىرى) ھېۋىز يۈزبېگى كۆچمەيمەن دەپ تۇرۇۋالغان . دېھقان-
 لار كەتمەن ، ياركەنت دېگەن شەھەرلەرگە كېتىشكەن . ھېۋىز
 يۈز بېگى كەتكەن دېھقانلارنىڭ يەرلىرىگىمۇ دەن تۆلەپ ھالىدىن
 كەتكەن ، پۈتۈن بايلىقىنى تۈگەتكەن . بۇرۇن ئۇ ئادەم ھەر يىلى
 ئورۇسقا نۇرغۇن مال ئۆتكۈزۈپ ، ئورۇستىن مال ئەكىرىپ
 سودا بىلەن بېيىغانىكەن . شىبەلەر ئۇنىڭغا يەرلەرنى بىزگە بېرىد-
 سەن دەپ زۇلۇم سالىسىمۇ ، ئۇ يەرنى بېرىشكە زادى ئۇنىمىغان ،
 ھەممە تەئەللۇقاتىنى سېتىپ يۈرۈپ يەرلەرنىڭ دەننى تۆلىگەن .
 ئاخىر مىنگودىن كېيىنكى ھۆكۈمدار : «ئۇ بىزنى باقمەن دەپ
 كەتمىگەن ، ئۇنى نېمىشقا يەرنى بەرگەن دەپ قىينايسىد-
 لەر!» دەپ شىبەلەرنى ئەيىبلەپ ئۇنى قوغداپ قالغان . مۇسا-
 نىڭ دادىسى سېلىم يۈز بېگى ھەر يىلى ئورۇسقا ئوتتۇز ئۈچ
 مىڭ تۇياق مال ئۆتكۈزۈپ رەسىدىن موسكۋىسىكى سوكونا ، يىپەك
 رەخت ، شولىكۋاي ، بولاتناي ، بوبرۇك ، مەخمەل ئوخشاش ئې-
 سىل رەختلەر بىلەن قەنت ، ساماۋەرگە ئوخشاش نەرسىلەرنى
 ئەكىلىپ سودا قىلىپ يەنە بېيىغان . كېيىن رۇسلار ئۇنى ئەت-
 كەسچى دەپ ئېتىۋەتكەن . مۇسا دادىسىنىڭ ناھەق ئېتىلغانلىقىد-
 ى توققۇزتارا ناھىيىسىنىڭ ھاكىمى نېزەرخان غوجامغا ئەرز
 قىلغان ، ئۇ ئۆزىنىڭ باتۇر ، قەيسەرلىكى بىلەن 1933 - يىلىد-
 ى تۇڭگان قاچ - قاچتا خىزمەت كۆرسىتىپ غوجامغا ياراپ
 قالغانىكەن . غوجام ئۈچۈن جېنىنى ئاتىۋەتكەن ئەزىمەت ئاشۇ-
 غۇ! «شېك دۈبەن دېگەن بۇ جاللات بىزنىڭ ئەڭ ياخشى ئادەملىد-
 ىمىزنى يوقىتىدىكەن ، ئۇنىڭ ئاخىرقى مەقسىتى نەسلىمىزنى

قۇرۇتۇش ئوخشايدۇ . بىز قاراپ تۇرۇپ يوقالغۇچە ئېلىشىپ
 يوقىلىشىمىز ياكى ئۇنى يوقىتىشىمىز كېرەك!» دەپ ئويلىدى
 نۇرى ياتقىدا ئوڭدا يېتىپ .
 ئۇنىڭ كۆزلىرىدىن تاراملاپ ياشلار ئاقتى ، ئۇ بىردىنلا
 يېنىدىكى دوستىنىڭ بويىنى قۇچاقلاپ :

— مەن قەسەم قىلىمەن ، بۇ ئىنتىقامنى ئالماي قويماي-
 مەن ، ئىنتىقام ئالمىسام ئادەم ئەمەسمەن ! — دەپ ھۆڭگىرەپ
 يىغلىدى .

كىم ئۇنىڭ بېشىنى سىلىسا شۇنىڭغا ئەجەل تىغى تېگىۋاتىد-
 ۇ . رۇسۇلوف ، غوجام ، مۇسالار ئۇنىڭ يارىتىدىغان غەمخور-
 چىلىرى ئىدىغۇ ، ئۇنىڭ قەلبىگە تۇنجى مۇھەببەت ئوتىنى سال-
 غان سەبىخە ھازىر نەدە؟ بۇ زاماننىڭ قارا كۈچلىرى ئۇنىڭ
 بىلەنلا قېرىشامدۇ - ھە؟ غەزەپ - نەپرەتنىڭ بولۇشىلا
 كۆپايمىمۇ؟ غەزەپ - نەپرەتنى كۈچكە ، مىلتىققا ئايلاندۇرىدىغان
 پەيت تېخى كەلمىدىمۇ - ھە؟ رۇسىيىدە پەيدا بولغان لېنىن
 ئۇيغۇرلاردىن قاچان چىقار - ھە؟ يەنەن ، ماۋزېدۇڭ دەيدىكەن ،
 ئۇلارنىڭ ئادەملىرى زۇلۇمغا ، ئېزىلىشكە قارشىكەن . ئەزگۈ-
 چىلەرنى ئاغدۇرۇش ئۈچۈن كۈرەش قىلىدىكەن . ئۇلارنىڭ ئا-
 دەملىرى ئۈرۈمچىگىمۇ ، غۇلجىگىمۇ كەلدى دېيىشىدۇ . ئۇلارنى
 تاپقىلى بولماسمۇ؟ سەۋر - تاقەت دېگەننىڭ چېكى بولىدىغۇ .
 — مەن چىدىالمىدىم ، — دەپ ئۇ يېنىدىكى باتۇر
 ئىسىملىك دوستىنى ئاستا تۇرتۇپ ، — ئوقۇپ نېمە قىلىمىز
 باتۇر ، مۇئەللىم بولۇپ بىرىنچى سىنىپ بالىلىرىغا ئا ب س
 نى ئۆگىتىدىكەنمىز . مېنىڭ چوڭراق ئىشلارنى قىلغۇم بار ،
 دېگەن ، قانداق قىلساق بولىدۇ؟

— نېمىنى قانداق قىلساق دەيسەن؟

كۆزى ئۇيغۇغا كەتكەن دوستى ئۇنىڭغا چۈشىنىكسىز جاۋاب

بەردى .

— يۈر ، تۆۋەنگە چۈشەيلى .

— سوغۇقتا نەگە ؟

— ئۆزىمىزنى تاۋلايلى ، سوغۇقتىن قورقساق قانداق پار-

تىزان بولالايمىز !

ئۇلار كىيىنىپ ئىككىنچى قەۋەتتىكى ياتقىدىن تۆۋەنگە چۈشتى . ئاچچىق شامال دەرەخلەرنىڭ ئاخىرقى يوپۇرماقلىرىنى ئۇچۇرۇپ ئەكەلىپ نۇرنىڭ يۈزىگە ئۇردى . نۇرى يوپۇرماقنى قولغا ئېلىپ :

— بىزمۇ بىر يوپۇرماق ، ھالىمىزغا باقماي بوران بىلەن ئېلىشماقچى . بىلەمسەن ، ھازىر قۇمۇل ، ئالتاي تاغلىرىدا ، پامىر تاغلىرىدا پارتىزانلار ھەرىكەت قىلىۋاتىدۇ . بىزنىڭ تاغلىرىمىزدىمۇ ئەكبەر بانۇر ، غېنى باتۇرلار ھەرىكەت قىلىۋاتىدۇ . لېكىن كۈچ ئاجىز . ما خۇسەن يىگىرمە مىڭ ئەسكەر بىلەن شېڭ دۈبەنگە ھۇجۇم قىلىپ تارمار بولدى . بىزدە قورال يوق ، ھېچبولمىسا مىڭ تال بەشئاتار بولسىدى ، ھەربىر مىللىتقا ئون تالدىن ئوق بولسا ، ئاستا - ئاستا قوراللانغىلى بولاتتى . ھازىر ياۋروپادا قاتتىق سوقۇش بولۇۋاتىدۇ . گىتلىر پولشاغا ھۇجۇم قىلدى . ئەنگىلىيە بىلەن فرانسىيە گېرمانىيەگە ئۇرۇش ئېلان قىلدى . سوۋېت ئىتتىپاقىمۇ دەككە - دۈككىدە ئاداش . ياپونلار شەرقىي شىمالنى بېسىۋالغاننى ئاز دەپ ھازىر شىمالىي جۇڭگوغا تاجاۋۇز قىلىپ كىرمەكتە . دۇنيا مالمان ، شىنجاڭمۇ مالمان بولسا بولاتتى .

— بىرنەچچە يىلدا ئىسھاقبېك لۇبجاڭ ھەدەپسىلا شېڭ دۈبەن ئۈچۈن كەتمەن چاپتى ، — دەيدى باتۇر تۇيۇقسىز ئۇيقۇ-دىن ئويغانغاندەك ، — ئىككى پۈلك ئەسكىرى بولغاندىكىن شېڭ دۈبەنگە قارشى چىققان بولسا - ھە ؟
— ئۇ چاغلاردا شېڭ دۈبەننىڭ ھىيلىگەرلىكىنى بىلىمىدى - دى - دە ، بىلگەندە مىللىتىنى ئارقىغا قاراتقان بولاتتى .

— تاغقا چىقىپ پارتىزان بولساق قانداق دەيسەن ، باتۇر ؟
— ياق ، مەن دادام بىلەن ئاپامنى باقمىسام بولمايدۇ ، ئاداش . دادام سىل كېسەل ، ئۈكىلىرىم كىچىك ، ئۇلار ھازىر بىر كۈن ئاچ - بىر كۈن توق ئاران - ئارانلا كۈن ئېلىۋاتىدۇ .
— ھەممە خەلق شۇ . ھەممىلا يەردە ئاچارچىلىق ، غۇربەت -

چىلىك ، ئۇنى ئاز دەپ ھەممىلا يەردە ئادەم ئۆلتۈرۈش ، تۇتقۇن قىلىش بولۇۋاتىدۇ . شېڭ دۈبەن يەنە «خائىن - سۇيىقەستچىلەر گۇرۇھى» دەپ يالغان دېلو ياساپ چىقىپ ھەممىلا يەردە ئادەم تۇتۇۋاتقۇدەك . غوجامنىڭ ئۆلۈمىگە زادىلا چىدىمىدىم . ھازىرلا بىرىنى ئۆلتۈرۈپ ئىنتىقام ئالغۇم بار ، لېكىن ئۇنىڭ بىلەن زۇلۇمنى يوقاتقىلى بولمايدۇ - دە !

ئىككى يىگىت مەكتەپ تەنتەربىيە مەيدانىنى ئايلىنىپ يۈرۈپ ئۇزاق مۇڭداشتى . شەھەر جىمجىت ئۇيقۇدا ، نەلەردىندۇر مىللىتى ئېتىلىدى ، بىر يەردە مەستلەر ئاغىل - تاغىل ۋارقىراپ ناخشا ئېيتاتتى .

ئۇلار دەرۋازىغا كەلدى ۋە رېشاتكىدىن يامشىپ چىقىپ ئۇ قاق كۆلۈبىنىڭ ئالدىغا باردى . كۆلۈب ئالدىدىكى بۇلۇڭلاردا دۈگىيىشىپ مۇساپىرلار ئولتۇرۇشاتتى .

— ئۇلارنىڭ ھەممىسى چوقۇم ئۇيغۇر ! — دەيدى باتۇر .
ئۇلار مۇساپىرلارنىڭ يېنىغا كەلدى . غالىلداپ تىتىرىشىپ ، كونا چەكمەن ، كورەك جۇۋىلارغا ئورنىلىپ بىر - بىرىگە دۈمبەللىرىنى چاپلىشىپ ئولتۇرۇشقانلار راستتىنلا ئۇيغۇرلار ئىدى .

— نەدىن كەلدىڭ ؟
— قەشقەردىن !
— سەنچۇ ؟
— ئاقسۇدىن .
— مۇنۇ بوۋايچۇ ؟
— ئۇ مۇشۇ يەردىن . ئۇ ساراڭ .
— شېڭ دۈبەننىڭ مىللىتىدىن بىرىمۇ يوق ، نەدە ئەمەل ،

نەدە بايلىق ، نەدە ئاسان پايدا بولسا ئۇلار شۇ يەردە !
باتۇر قوللىرىنى شىلتىپ سۆزلەشكە باشلىدى — ئۇ نۇرد-
نىڭ ئالدىدا تىك تۇرۇۋېلىپ ، گويا قەسەم بېرىۋاتقاندەك ۋارقى-
راپ ، قوللىرىنى شىلتىدى :

— زۇلۇم بار يەردە قارشىلىق بولىدۇ . قارشىلىق ئىنقىد-
لاب دېگەن سۆز . ماقۇل ، ئاداش ، سەن نەگە بارساڭ مەن شۇ
يەرگە باراي ، يامىنى كەلسە مېنىڭ ئۆيۈمدىكىلىرىم مۇنۇلاردەك
تالادا قالار ، دېۋانلىك قىلار . گېپىڭ توغرا ، ھەممە خەلقنىڭ
بېشىغا كەلگەن كۈن بۇ !

نۇرى ئۇنى يېيىلىپ ئېقىۋاتقان سۇنىڭ بويىغا ئېلىپ كەل-
دى ، سۇ ئاستا شارقىرايتتى ، شامال دەرەخلىرىنى ھۇۋۇلدېتىپ
ئەدىمەكتە ئىدى .

— بىز ئاۋۋال بىر تەشكىلات قۇرساق ، — دېدى
نۇرى ، — ئۆلۈمدىن قورقمايدىغان ، خائىنلىق قىلمايدىغان ،
بۇيرۇققا بويسۇنىدىغان دوستلاردىن ئاۋۋال ئوننى تاللايلى ،
ئاستا — ئاستا كۆپىيەيلى ، قاتتىق مەخپىي ھەرىكەت قىلايلى .
مەن جېنىمنى ئاتاپ قويدۇم . قىساس ئېلىش ، خەلقىمىزنى
زۇلۇمدىن قۇتۇلدۇرۇش ئۈچۈن ئون قېتىم ئۆل دېسىمۇ ياق
دېمەيمەن !

— مۇئەللىم بولساق بالىلارنى ساۋاتلىق قىلىدىكەنمىز
شۇ . سەن دېگەندەك ، جاننى چوڭ — چوڭ ئىشلارغا تىكىش
كېرەك . مەن مانا سېنىڭ بىرىنچى ئەسكىرىڭ .

— مەن بۇ يىل ئون يەتتە ياشقا كىردىم . ئەمدى بالا
ئەمەسمەن . ھەممىلا ئادەم ئۆز پاشىسىنى قورۇسا خەلق مەڭ-
گۇ زۇلۇمدىن قۇتۇلالمايدۇ . بىر مىللەتنىڭ بىرنەچچە يۈز ،
بىرنەچچە مىڭ پىداكارلىرى بولغاندىلا ئۇ مىللەت ئويغىنالايدۇ ،
قوزغىلالايدۇ ، ئۆزىنى ئۆزى قۇتقۇزالايدۇ . رۇسۇلوف مۇئەللىم
دائىم مۇشۇنداق دەيتتى ، ئاداش ، مانا ئىككىمىز تۇنجى قېتىم

خەلقىمىزنىڭ ھۆرلۈكى ئۈچۈن ئاخىرقى تىنىقىمىزغىچە كۈرەش
قىلىشقا قەسەم ئىچكەن ئۇيغۇر يىگىتلىرى . بىز باشقا مىللەت-
لەرنىمۇ ، ھەتتا خەنزۇلارنىمۇ يېنىمىزغا توپلايلى ، ئەكەل قو-
لۇڭنى ، بىز ھازىردىن باشلاپ پىدائىي ، قەسەم ئىچمىز !
ئىككى يىگىت ھاياجان بىلەن بىر — بىرىنىڭ قوللىرىنى
چىڭ تۇتۇپ قەسەم ئىچىشتى .

— خەلقىمىزنى زۇلۇمدىن قۇتۇلدۇرۇشقا جېنىمىز پىدا !
— غايىمىزدىن تايمايمىز ، خائىنلىق قىلمايمىز ، شەخسى
غەرەزدە بولمايمىز . ئەقىلىمىز ، كۈچىمىز ، ھاياتىمىز خەلقىمىز-
گە تەئەللۇق !

— پىداكارلارنى كۈچەيتىمىز ، كۈچىمىزنى زورايتىمىز ،
قاتتىق مەخپىي ئىش قىلىمىز ، ئەتىدىن باشلاپ ھەربىرىمىز
ئۆزىمىزدەك پىدائىيدىن بىردىن تاپىمىز !...

1940 — يىلى كېلىش ئالدىدا ، غۇلجا ئاسمىنىدا قارا بۇلۇت-
لار تۇرۇلۇپ غەربتىن شەرققە ئاقماقتا ، قەھرىتان قىش باشلى-
نىش ئالدىدا غۇلجا تۇپرىقىدا قۇيۇن كۆتۈرۈلۈپ يەرنىڭ ئاھ —
زارىنى كۆككە ، بۇلۇتلارغا ئاچىقماقتا...

غۇلجا ئاسمىنى ئىككى ياشقا تېخىمۇ قاراڭغۇلاشقاندەك
سۈرلۈك بىلىنىشكە باشلىدى .

— كېلەر قېتىم كۆرۈشكەندە تۆت بولىمىز .

— يەنە بىر قېتىمدا سەككىز .

— ئارىفمېتىك پروگرېسسىيە بويىچە كۆپىيمىز !

— ياق ، گېئومېترىيەلىك پروگرېسسىيە بويىچە !...

مۇختەرباي يەنە خاپا . ئۇنىڭ قاپىقى ئېچىلمىغىلى بىر ئاي-
دىن ئاشتى ، بۈگۈن ئۇنىڭ قار يېغىپ تۇرغان قاپىقىغا بوران

قوشۇلدى . يەرگە يورۇق چۈشمەستە خوتەندىن ئېلىپ كەلگەن كۆك چەكمەن چاپىنىنى بېيىنچاقلىۋېلىپ خوتۇنغا : «تەرەتكە ۋاقتىدا سۇ بەرمىدىڭ!» دەپ ۋارقىرىغان پېتى ھويلىغا چىقىۋېلىپ ھۇجرىلىرىدا ئۇخلاۋاتقان ئۆيلەنگەن ئىككى ئوغلىنى ئىشىدىكىنى تېپىپ تىللاپ ئويغاتتى ، كەنجى ئوغلىنى ئاشخانىدا ، كاڭدا ياتقان يېرىدىن ۋارقىراپ تۇرغۇزدى . «سەھەر قوپساڭ سائا- دەت ، ھەمبەخلىرىڭ پاراغت!» دېگەن خۇش بولغاندا دەيدىغان سۆزىنى بىرىگمۇ ئىشلەتمەي ، ھەممىسىنىلا : «پوققا پېتىپ يېتىشمەسەن!» دەپ تىللىدى . شۇنداق قىلىپ ئۇ ھەممىگە ئىش بۇيرۇدى . بالىلار ئۆگزىگە چىقىپ بېدىلەرنىڭ ئۈستىگە زىغىر پاختىلى ياپتى ، ھويلا سۇپۇردى ، ئات سۇغاردى ، ئوتۇن كەسلەدى ... ئۇ ھەممىنى يەنە تىللاۋەردى : «نان قېپىلار!» «ھارام تاماقلار!» ... ئۇنىڭ خاپىلىقى تۈنۈگۈنكى ئوغلاق تارتىشتىن پەيدا بولغان . بۇ مەھەللىنىڭ نە ياراملىق ئاتلىرى ، نە تېقىمچى يىگىتلىرى قالمىغان چېغى ، ئون نەچچە ئوغلاقچى ئۆلگۈدەك تېپىرلاپمۇ ئوغلاقنى مەھەللىگە ئەكەلمەي تارتقۇ- زۇپ قويدى . ھەتتا مۇختەرباي قارىگىر ئېتىنى ياقۇپ ئوغلاقچىغا بېرىپ ئاتنىڭ ساغرىسىغا قامچا سالدى . قارىگىرنىڭ بېشىنى مۇختەرباي ئۆزى يېتىلدى ، ئىككى ياندىن ئىككى يىگىت يانداشتى ، قارىگىر سوزۇلۇپ يىلان دەك تولغىنىپ كەتتى ، شۇنداق تىمۇ قارشى تەرەپنىڭ تېقىمچىسى ياقۇپنىڭ تېقىمىدىن ئوغلاقنى يۇلۇپ ئاچىقىپ كەتتى ۋە قېرىشقاندەك ئابدۇمەر مىڭبېگىنىڭ ئالدىغا ئېلىپ باردى . ئابدۇمەرنىڭ ئاستىدىكى ئويناقلاپ تۇرغان دەملىك قارا ئات شۇنداق يۈگۈردىكى ، چىغلار ، ھەر - ھەر غول ئېرىقلاردىن ئۇچقاندەك سەكرەپ ئۆتۈپ توپتىن ئۈزۈپ چىقىپ ، يول - يولدا توسۇپ تۇرغان دەملىك ئات مىنگەن قوغلىغۇچىلارغا تۇتۇلماسلىق ئۈچۈن ، ئېتىز ئارىلاپ يۈگۈرۈپ بىردەمدىلا كۆزدىن يىتتى . مۇختەرباي مەھەللىنىڭ ئەڭ ياخشى

ئېتى بىلەن قوغلاپمۇ ئابدۇمەرنىڭ قارىسىنى كۆرەلمىدى . مەھەللىنىڭ بوسۇغىسىغا كەلگەن ئوغلاقنى تارتقۇزۇپ قويغىنىغا كېچىچە ئۇيقۇسى كەلمەي تېرىكىپ چىقتى . بۈگۈن سەھەردىكى قوزغالغان سەپىرالىق ئەنە شۇنىڭ داۋامى ئىدى .

— تېخى بامداقا ئەزان ئېيتىدىغۇ ، نېمانچە قىلىدىكىنە ، — دېدى گۈلنىسابۇۋى ئاقارغان چاچلىرىنى كەينىگە تاشلاپ قويۇپ ، — ئوتتۇز يىلدىن بېرى تەرتىگە سۇ بېرىپ بۇ ئادەمنى رازى قىلالىدىمغۇ تاڭ!

مۇختەربايدىن بىر ياشلا كىچىك ، قىز ۋاقتىدا تۆت تۆڭگە- رەكتە تەڭدىشى يوق گۈزەل ھېسابلانغان بۇ خوتۇن ھازىر مۇخ- تەرباينىڭ ئانىسىغا ئوخشاپ قالغان . ئۇلار بىر يەردە تۇرسا ھېچكىم گۈلنىسابۇۋىنى مۇختەرباينىڭ ئايالى دېمەيدۇ . ئالتە بالغا قورساق كۆتۈرۈپ ، ئالتە قېتىم قورقۇنچلۇق ئىنجىق بىلەن نازۇك ئاۋازلىق بوۋاقنى بۇ دۇنياغا كۆز ئاچقۇزماق ئاسان- مۇ؟ ئۇ ئېرىنىڭ دەردىنىمۇ ، بالىلىرىنىڭ جاپاسىنىمۇ يەتكۈچە تارتتى . گۈلنىسابۇۋى مانا شۇنداق ئانا . ئۇنىڭغا ھايات ئالتە بالىنىڭ ئوتلۇق مېھرى بىلەن بىللە ھازىرقى كۆرۈمىسىز ھال- تى ، مۇكچەيگەن بەل ، ئاقارغان چاچ ، چىشىز ئۈمچەيگەن قورۇق چىرايىنى خاتىرە قالدۇردى . لېكىن ئانا چىرايىدىن كەتكەننىگە ، مۇختەرباينىڭ سوغۇقلىشىپ كەتكىنىگە ھېچقاچان ئازابلانمىدى . ئۇنى قېرىتىۋەتكەن ئازاب مۇختەرباينىڭ يېرىم كېچىدە كېلىپ ئوغرىلىقچە بوينى سۇغا سېلىشلىرى بولدى . خوتەنگە ئاتنى دەپ كەتكەندە گۈلنىسابۇۋى ئېرىنىڭ سالامەت قايىتىپ كېلىشىنى بەش ۋاخ نامىزىدا دۇئا قىلىپ تىلگەندە ، ھەر قېتىمقى دۇئاسىنىڭ ئاخىرىغا : «ئىلاھىم شەيتانغا ئازمە- سىدى» دېگەن سۆزنى قوشۇپ قويغانىدى . لېكىن سۈت بىلەن كىرگەن خۇي جان بىلەن چىقىدىغان ئوخشايدۇ ، مۇختەرباي ئادەم سىياقىدىن ئايرىلىپ قايىتىپ كەلدى ، بىر ھەپتە

ئۆتەر - ئۆتمەيلا يەنە يېرىم كېچىدە قاراڭغۇ ئات ئېغىلىغا كىرىپ بويىنى سۇغا سالدى . بۇنداق ئىش ھەر قېتىم تەكرارلانغاندا ، گۈلنەسا بۇ يۇرتقا يۇرتقا گىرۋېتىشنى چىشلەپ سىلكىنىپ - سىلكىنىپ بۇقۇلداپ يىغلىدى . لېكىن ئېرىگە بىر قېتىم قاپاق كۆتۈرۈپ ، بۇ ئىشتىن تارتقان ئازابنىڭ تىۋىشىنى چىقارمىدى . ئۇنىڭ ئازاب ، شاۋقۇنسىز غوۋغا ئۇنى بۇرۇن قېرىتتى ، بۇرۇن مۇكچەيتتى .

— مەزىن دېگەن كاكك - كاكك خوتۇننى ئېمىۋاتامدۇ نېمە ! — دەپ ۋارقىرىدى مۇختەر باي ئۆتۈكىنى تامغا تېپىپ كىيىۋېتىپ ، — ئاغزىغا چىۋىن چىچىپ قويسا قورۇيالمىدىغان كاكك - كاكك مەزىنلىك قىلىمەن دېگۈچە پىت باقسا بولىدۇ ، ئۆزۈم بېرىپ ئەزان ئېيتىمىسام !

ئۇ ئۆيىدىكى ھەممە ئادەمنى ئويغىتىۋېتىپ ، ھويلا - ئارام - نى پاكىز سۇپۇرگۈزۈۋېتىپ ، بېشىغا سۆسۈن تۆپىسىنى كىيىپ مەسچىتكە قاراپ ئالدىراپ ماڭدى . يولدا كېتىۋېتىپ جاراڭلىق ، توم ئاۋازى بىلەن :

— زىيەك ، ھوي زىياۋۇدۇن ! — دەپ ۋارقىراپ قويدى . ھەر قېتىم بۇ ھويلىنىڭ ئالدىدىن ئۆتكەندە ئۇنىڭ يۈرىكى ئويىناپ كېتىدۇ - دە ، قەدەملىرى ئېغىرلىشىدۇ ، ئۇنىڭ يادىغا رەبھانگۈل كېلىدۇ ئەمەسمۇ !

مانا ئۇ مەسچىتنىڭ شوتىسىنى غارىسىلدىتىپ ئالدىراپ مې - ئىچىپ ئۆگزىگە چىقتى ۋە بارماقلىرى بىلەن قۇلقىنى بوش تۇتۇپ :

— ئاللاھۇ ئەكبەر ، ئاللاھۇ ئەكبەر ... ھەييۇئەلەسسالا !... — دەپ ئەزان توۋلىدى .

ئۇنىڭ ئەزىنى ئاڭلىنىش بىلەن يىگىرمە توققۇز ئۆيىنىڭ ھەممىسىدىن قۇرۇق يۆتەل ئاۋازى ئاڭلاندى ، دەرۋازىلار غىچىر - لاپ ، غورۇلار تاراقلاشقا باشلىدى . ئۇنىڭ ئاۋازى گويىا جەڭ

سىگنالى ، دۆلەت بۇيرۇقى ، خاننىڭ ھۆكۈمى... —

— نېمانچە ئۇخلايسەن ، ھەي ئىمام ! — دېدى ئۇ سەن سەن جۇۋىغا ئورنىلىپ ئەسنەپ كېلىۋاتقان ئىمامغا ۋارقىراپ ، — قۇشناچىم يوتقاندىن چىقارمىدىمۇ يە ؟

— يوقسۇ ، يوقسۇ ، تېخى ئەتگەن ئەمەسمۇ ، مۇختەر - بەگ ، تېخى باش توخۇدىن ئەمدىلا ئۆتتى... —

— نەدىكىنى ، ھاۋا تۇتۇق بولغاچقا شۇنداق... —

— ياق ، بىزنىڭ ئۆيدە سائەت بار ، غوجام... —

— سائەت ، ھەي قاشقالىق ، مەھەللىگە بىرىنچى قېتىم

سائەت ئاچىققان سەن بولامسىنا ، يالغان ئېيتما دەيمەن !

— يالغان ئەمەس . بۇ قېتىم شەھەرگە كىرىپ مەدرىسىدە

مۇتائالى خەلپەمنىڭ ۋەزىنى ئاڭلىدىم . ئۇ زات نامازنىڭ ۋاقتى

ھەققىدە سۆزلىدى . سائەت بولمىسا بولمايدىكەن دەپ تۆت خو

بۇغداينىڭ پۇلىغا بىر سائەت سېتىۋالدىم . سېتىۋالدىمىنىڭ

دۈكىنىدىن... —

— پاه ، پاه ، ھەممىنى ئالالايسەن ، جاھاننى ئالدى قاشقا -

لىق بولدى - دە ، نېزەر خان غوجام ئۆلۈۋىدى ، ئابدۇمەرىنىڭ

قۇيرۇقى دىڭگايغىلى تۇردى !

— بېگىم ، ھېچكىم يوقكەن ، سىلگە دەپ باقاي ، ئابدۇ -

مەر مىڭبېگىنىڭ تۆت ئاتىسى مەشەدە ئۆتۈپتۇ ، قاچانغىچە قاشقا -

لىق بولىدۇ ، مەنغۇ ماقۇل قاشقالىق !

— ئون ئاتىسى ئۆتسىمۇ ئۇ قاشقالىق !

— سىلچا ؟

— مەن نېمىكەنمەن ؟

— ئابدۇراخمان ھاجىم ھەممىنىڭ تارىخىنى بىلىدىكەن ،

سىلنىڭ ئون بىرىنچى ئاتلىرىمۇ يەكەندىن كەلگەنكەنبا !

— پوقنى يەپتۇ ، ئۇ دېگەن ھىدىلشالارنىڭ ئاتىسى ، ھى -

دىلشالارنىڭ ئونىنچى ئاتىسى تاجىك . مېنىڭ ئاپام شۇلارنىڭ

تۇخۇمى . دادام مۇشۇ يەرلىك ، سەن نېمىنى بىلەتتىڭ ھەي زاغرىچى !

— شۇنداق ، بىلمەيمەن ، بېگىم ! ھېكىمبەگ غوجاملار نۇرپان ، قۇمۇلدىن ، ھۈسەنبايلار ئاتۇشتىن ، سابىر ھاجىلارمۇ ئاتۇشتىن ، نېزەر خان غوجامنىڭ نەچچىنچى بوۋىلىرىمۇ يەكەن سەئىدىيە خانلىقىدىن ، ... ئۇلار ئىسمايىلبەگ غوجامغا چېتىلار .
مش...

— بولدى ، بولدى ، كىگىز كىتابىڭنى ياپ ھەي قاشقا .
لىق ، سەللەڭنى تۈزە !

— ئەسسالامۇ ئەلەيكۇم ! — دەپ جامائەت بىر - بىردىن كەلگىلى تۇردى .

— بۈگۈن بامداتتىن كېيىن ئەتسەپ قىلىمىز ، كىم بام .
دانقا كەلمىگەن بولسا يالنىڭاچلاپ ئۆستەڭگە تاشلايمىز ، ئاڭلىد .
غاندىمىز جامائەت !

— شۇنداق قىلايلى... قالىتىس گەپ بولدى !
— بۈگۈن بىر تۇرۇۋاپتىكەن مۇنۇ قارا قاۋان !

— شۇنداق قىلمايمۇ بولمىدى...
— بىرئاز كۈتەيلى ئەمەسە... !

مانا بۇ يىگىرمە توققۇز ئۆيلۈك مەھەللىنىڭ تۆۋەنكى مە .
ھەللىسىنىڭ كۆڭۈللۈك سەھىرى .

سۈبھى كۆتۈرۈلۈشتىن بۇرۇن بامدات ئوقۇلۇپ بولدى .
— ئابدۇسالام قىڭغىر شەھەرگە كىرىپ كېتىپتۇ ، —

دېدى مىرا «قازى» ئادەملەرنى بىرمۇ بىر يوقلىما قىلىپ بولۇپ ، — بامداتقا چىقىمىغان شۇ زىياۋۇدۇن بىر ئادەم !

— زىيەك ! — دېدى مۇختەرباي ئۆزىنىڭ بىر نەۋرە كىنىسىنىڭ ئەتسەپكە توغرا كېلىپ قالغىنىغا نارازى

بولۇپ ، — ھەممىلا بالا - قازا شۇنى چۆرگىلەمدۇ - ھە ،
گېيىم گەپ ، مەن بارماي ، جامائەت بېرىپ ئۇنى ئۆستەڭگە

تاشلاڭلار .

يامغۇر ئارىلاش قار ياغماقتا ، كۆچىلار سېرىق غازاڭ بىلەن تولغان . ئادەملەر دۈگىدىشىپ زىياۋۇدۇننىڭ قورۇسى ئالدىغا كەلدى . يوغان ھويلىدا قوتۇر ئالا قانجۇقتىن باشقا ھېچنېمە يوق . ئادەملەر غورۇدا تۇرۇپ ۋارقىردى :

— ھاي زىيەك !

— چىقە كاپىر !

يوغان ھويلىنىڭ ئۈچ ئېغىزلىق ئۆيىنىڭ ئالدى سۇپا ، پېشايۋانلىق . پېشايۋاندىكى كەپتەر ، قۇشقاچلار ئاۋازنى ئاڭلاپ پۇررىدە ئۇچۇشتى . ئالا قانجۇق قۇيرۇقىنى ئىچىگە تىقىپ سول .
دىكى ئېغىلغا قاچتى . ئوتتۇرىدىكى ئىشىك ئېچىلىپ كورەك جۇۋا يېپىنچاقلىغان زىياۋۇدۇن پەيدا بولدى :

— نېمە بولدى ھۇي ، جامائەت سىلەرگە !

— ئەتسەپ ! — دېدى مۇتەۋەللى دەرىسىنى پۇلاڭلىتىپ ، — بۇ ياققا چىق ، سېنى سۇغا باسمىز !

— سەن ھەرقاچان جۇنۇپ ، خوتۇنۇڭ ئۆلگىلى نەۋاخ ،
ماڭ گەدەنكەشلىك قىلماي !

— نېمە بولدى ھۇي ؟

زىياۋۇدۇن سەل مۈكچەيگەن ئېگىز گەۋدىسىنى ئالدىرىماي قىمىرلىتىپ سۇپىدىن چۈشتى ۋە جامائەتنىڭ ئالدىغا كەلدى .

— تۇتۇڭلار ئۇنى !

بەش - ئالتە كۈچتۇڭگۈر ئۇنىڭ ئالدىغا يوپۇرۇلۇپ كەلدى ۋە قول ، بەللىرىنى تۇتۇشتى .

— قويۇۋېتىڭلار ھۇي ، ئۆزۈم باراي زادى !

زىياۋۇدۇن بىر سىلكىنىۋىدى ، كۈچتۇڭگۈرلەر داچىشتى .
زىياۋۇدۇن كۆپچىلىكنىڭ ئالدىغا چۈشۈپ ئۆستەڭگە قاراپ ماڭ .

دى .

— تاشلاڭلار ئۇنى... قاينامغا !

ئادەملەر قىمىقىس - چۇقان بىلەن يەنە ئۇنىڭغا يېپىلدى .
زىياۋۇدۇن جۇۋىسىنى تاشلىدى - دە ، كۆڭلەك - ئىشتانلىرىنى
سالىدى . كۆپچىلىك كۈلۈشتى ، ئۈيۈلۈشتى ، قېچىشتى :

— ۋاي ، كاپىرەي ، ھاڭگىنىڭ ئۆزىلىغۇي !

— تازا دىخسراپتۇ - دە !

— ھاياسز كاپىر !

— كىيىمنى ئايدى - دە ، بۇ بويتاق !

زىياۋۇدۇن كۆپچىلىكنىڭ ئىتتىرىشىنى ساقلىمايلا قارام-
تۇل بولۇپ تىنچ ئېقىۋاتقان ئۆستەڭگە ئۆزىنى ئاتتى . بىر دەم
يېتىپ چىقتى - دە ، غالىلداپ تىترەپ تۇرۇپ :

— بولىدۇ جامائەت ! — دېدى .

قېرىلار ئاللىقاچان كېتىشكەن ، ئۇنىڭ دېمەتلىكلىرىلا قال-
غانىدى :

— پاھ ، ئاق بېلىق ئىكەنسىغۇ ھوي كاساپەت !

— بولە تېز چىق ، جۇۋاڭنى كىيە ، سىل بولسىن كۈس-

پاڭ !

بىرى ماختاپ ، بىرى تىللاپ ئۇنى تېزلا كىيىندۈردى .
چېلەكلىرىنى كۆتۈرۈشۈپ سۇ ئالغىلى ئاياللار كەلگىلى تۇرۇۋى-
دى ، ھەييارلار :

— ئۆستەڭ ئۈچ كۈنگىچە ھارام . ماۋۇ قوتۇرماچ جۈنۈپ
سۇنى بۇلغىۋەتتى ! — دەپ ۋارقىراپ ئادەملەرنى كۈلدۈردى .
زىياۋۇدۇن كىيىنىپ بولغاندىن كېيىن مۇختەر باي قىرغاققا
پەيدا بولدى .

— ھەي زىيەك ، بۈگۈن ئۇ قاتتىن بىر بەيگە ئات ئەكەلدۈ-
رمىەن ، ئۈنۈگۈن سەن يوق ، ئوغلاقنى بورىچىلىقلارغا تارتقۇزۇپ
قويدۇق . بۈگۈن ھېۋىز سەپرانىڭ تويىكەن ، ئوغلاق تاشلىغۇ-
دەك . سەن بىزنىڭ قىزىل ئاتنى مىنىپ بارىسەن ، تېقىمغا ھارۋا
ئېتى ياخشى . يۈلۈپ ئاچقىسەن - دە ، ماڭا بېرىسەن . مەن

بىر يەرنى كۆزلەپ قويدۇم . ئوغلاقنى شۇ يەرگە تاشلايمەن ،
قالغان گەپنى كېيىن ئاڭلايسەن ! — دېدى .

ئۇنىڭ گېپى بۇيرۇق ، دېمەك ، زىياۋۇدۇن بۈگۈن مەھەللە
ئابىرۇبى ئۈچۈن ئوغلاققا چۈشۈپ باشقا مەھەللىلەرنىڭ تېقىمچى-
لىرى بىلەن كۈچ سىنىشىدۇ . ئۇنىڭ يەڭگۈدەك كۈچى بارمۇ ،
ئۇ ھازىر بۇرۇنقى تۈرگۈن يىگىت ئەمەس ، يىللار ئۇنىڭ يىلىد-
كىنى شوراپ ئۇنى قىممەتلىك بايلىقلىرىدىن ئايرىماقتا . لېكىن
مۇختەر باينىڭ گېپى بۇيرۇق ، ئۇنىڭ جىق ياخشىلىقىنى كۆر-
گەن زىياۋۇدۇن ئۇنىڭ يۈز - خاتىرىسى ئۈچۈن ئاخىرقى كۈچ
ماھارىتىنى كۆرسىتىدۇ - دە .

بۇنىڭدىن بەش كۈن بۇرۇن ھېۋىز باينىڭ ئۈچ نەۋرىسى —
بەلۋاغلىرىغا ئالىيېشىل ياغلىقلار چېكىلگەن ، قۇلاقچىسىغا ئۈكە
قادىلىپ ، كوكۇلىسىغا ياغلىق چېكىلگەن ، ئاتلىرىنى مەخسۇس
ئادەملەر يېتىلىگەن ئۈچ ئوماق بالا بۇ مەھەللىگە كىرگەندە ،
ھەممىلا ئۆي ئۇلارغا پوتا باغلاپ ، ياغلىق چېكىپ ، يانچۇقلىرىغا
پۇل ، قەنت - گېزەك ، پىششىق تۇخۇم سېلىپ خۇشاللىق بىلەن
مۇبارەكلەشكەندى : «ھېۋىزباي بەيگىنىڭ ئالدىغا تۆگە ، كەينى-
گە قوزا قىپتۇ . ئونىنچى ئاتقىچە مۆھۈر بەرگۈدەك» دېيىشكەند-
دى . ئادەملەر ھەيرانۇ ھەۋەس بىلەن بۇ خەتنە توپنى ئۇلۇغلىد-
غان . مانا بۈگۈن ھاۋانىڭ تازا يامان كۈنى شۇ توي بولىدۇ .
بەيگە ، ئاخىرىدا ئوغلاق . مۇختەر باي توي سوۋغىسى قىلىپ بىر
غۇنان ئات تەييارلىدى . ئۇ مۇختەر باي ئائىلىسىنىڭ ئابىرۇبى-
دە !

ھېۋىزباينىڭ ئۆيى يار بېشىدا — بۈك دەرەخلىك ئارىسىدا
دا . چوڭ دەرۋازا جەنۇبقا قارىغان ، ئالدى كەڭ سەينا ، تۆۋەن
تەرىپى چەكسىز كەتكەن سازلىق ، نېرىسى قويۇق ئورمان ، ئور-
مان ئارىسىدا ئىلى دەرياسى . دەريانىڭ ئۇ قېتى پايانسىز تۈز-
لەڭ ، ئۈستى قارلىق ئۆچكىلىك تېغى . قورۇنىڭ ئورنىمۇ ،

مەنزىرىسىمۇ گۈزەل ، تۇرمۇشقا ئەپچىل . سازلىق مال بىلەن تولغان ، قاراسۇ سازلىقىنىڭ ئوتتۇرىسىدىن كېسىپ ئۆتكەن ، ئۇنىڭ دەرياغا قۇيۇلۇش ئېغىزىغا ئىككى تاشلىق تۈگمەن ياسالغان ، تۈگمەن ئەتراپى قويۇق تاللىق ، جىغانلىق ، — قىرغا- ۋۇل ، توشقان — جەرەنلەرنىڭ ماكانى . بۇ قاراسۇدا بېلىقلار شۇنچە كۆپ ، يازدا پۈتۈڭنى چىلاپ ئولتۇرساڭ ، ھەر — ھەر چاربېلىقلار كېلىپ ئوينىشىپ پۈتۈڭنى چىشلەپ باقىدۇ . تېخى سۇ چاشقىنى ، قامىلارنىڭ كۆپلۈكىچۇ ؟ ھېۋىزباينى باي قىلغان مۇشۇ يەر . ئوت — چۆپى ، ئوتۇن — ياغىچى ، سۈيى ، ياۋايى ھايۋانلىرى بايغا ئولجا . ئۇ ھەر يىلى رەسىگە نەچچە مىڭ تۇياق قوي ، نەچچە يۈز ئات — ئۆكۈز ، ئېسىل قاما ، تۈلكە ، بۆرە تېرىلىرى ۋە قوي ، كالا ، ئات تېرىلىرى ، يۇڭ ، ئات يايلىغا ئوخشاش چارۋا مەھسۇلاتلىرىنى ئۆتكۈزۈپ ، ئۇپاقتىن رەخت ، قەنت — گېزەك ، پالتىدىن تارتىپ سوقا قاتارلىق دېھقانچىلىق سايمانلىرى ۋە تۇرمۇش بۇيۇملىرىنى ئەكىرىپ پۇل — بايلىققا تىنىپ كېتىدۇ . ئۇنىڭ يېرى بىلەن مېلىنىڭ سانىنى ئۆزىدىن باشقا ھېچكىم بىلمەيدۇ . ئۇ بىر غەلىتە ئادەم : ئادەملەرگە ئانچە ئارىلاشمايدۇ ، گېپى ئاز ، تۇيدۇرماي غىپلا قىلىپ ھەج قىلىپمۇ كەلدى ، ھەتتا ئۆزىنى «ھاجى» دېگۈزۈش ئۈچۈن داۋراڭ سالمىدى . ئۇ يۈز بېگى ، مىڭبېگى دېگەندەك مەنەپىلەردىن «توشقان ئىتتىن قاچقاندەك» قاچىدۇ . ھەتتا ئۇنىڭ مال — دۇنياسىغا ئوغرىلارمۇ تەگمەيدۇ . «ھېۋىزباينىڭ ماللىرىدا بەشئاتار بار . كەن» ، «ھېۋىزباينىڭ ئىتلىرى ئادەمنى ئاتتىن ئۆرۈۋالدى . دىكەن» ، «ھېۋىزباينىڭ ئايغىرلىرى ئادەمنى تالايدىكەن» ، «بۇقىسى قاۋاننى يېرىۋېتىپتۇ !»... دېگەندەك سىرلىق گەپلەر ئەل ئىچىدە رىۋايەت...

مانا بۈگۈن شۇ باي ئۈچ نەۋرىسىنىڭ خەتنە توپىنى كاتتا قىلىپ ئۆتكۈزىدۇ . مۇختەر باي بۇ توپىغا ئالاھىدە ياسىنىپ ،

ساقال — بۇرۇتنى چەكتۈرۈپ ، چىبەرقۇت پەشمىتىنى كىيىپ ، بېلىگە قارا پوتا باغلاپ ، مەسكاپ ئۆتۈكىنى قوي يېغىدا مايلاپ ، تۆپىسىنى كۆزىگە كىيىپ ، قىزىل دۇخاۋا بۆكىنى گەجگىسىدىن چىقىرىپ قويۇپ ، ئاتتا تىك ئولتۇرۇپ مەھەللە ئەرلىرىنىڭ ئالدىدا ئېتىنى ئوينىتىپ يېتىپ كەلدى . ئات باغلاشقا خادىملار قاندىلىپ ، ئارقانلار تارتىلغان يەرگە كېلىپ ئاتتىن چۈشۈۋىدى ، ئات ئالغۇچىلار يۈگۈرۈشۈپ كېلىپ ئۇنىڭ ئېتىنى ئالدى . ئۇ- نىڭ ئالدىغا ھېۋىزباينىڭ ئۆزى كەلدى : كەكە ساقال ، ۋىجىك ، خۇمار كۆز ، قىزىل يۈز — پاكىز ئادەم ئىنچىكە ، مۇلايىم ئاۋاز بىلەن :

— رەھمەت ، رەھمەت مۇختەرباي ! — دېدى ئۇنىڭ يىرىك ، يوغان قوللىرىنى كىچىك ، نازۇك قوللىرى بىلەن چىڭ سىقىپ ، — شەھەردىن غوجاممۇ چىقتى . قېنى سارايدا ، غوجام بىلەن ھەمداستىخان بولۇشقا مەرھەمەت !

ھېۋىزباينىڭ تىلىمۇ بىر بايلىق ، ئۇ دىنىي ، پەننىي كىتاب- لارنى جىق ئوقۇيدۇ . ئورۇسچە ، خەنزۇچە سۆزلىيەلەيدۇ . قا- زاچچە ، ئۆزبېكچە ، تۈركچە دېگەنگىمۇ سۇ .

ھېۋىزباي ناچار كىيىنگەن دېھقانلار بىلەنمۇ ئاشۇنداق قىز- غىن كۆرۈشۈپ ، ئۇلارنى مەخسۇس تەييارلانغان ئۆيلەرگە تەك- لىپ قىلدى . ئون پۇتلۇق گۈرۈچ يەيدىغان قازاندىن ئالتىسىدە پۇلۇ تەييارلانغان ، قازان بېشىلىرىدا ئادەملەر پالتىلار بىلەن دۆۋە — دۆۋە كالا — قوي گۆشلىرىنى پارچىلاشماقتا . چەبەس يىگىتلەر لېگەن — تاۋاقلارنى كۆتۈرۈشۈپ يۈگۈرۈشۈپ يۈرمەك- تە . تەرەپ — تەرەپتىن توپ — توپ ئاتلىقلار ، ھارۋىلىقلار ئۈزۈلمەي كېلىشمەكتە ، قورساقلىرى تارتىلىپ كەتكەن بەيگە ئاتلىرىنى سوۋۇتۇپ چىرايلىق ، چەبەس كىيىنگەن بالىلار ئەتە- راپتا يۈرۈشمەكتە . ئادەملەرنىڭ كۈلكە — چاقچاقلىرى ، ئا- ياللارنىڭ يازلىقى تېرەك بېشىغا قونۇپ قاقىلداشقان توقۇنۇق

قاغىلاردەك چۈكۈلداشلىرى ، ئاتلارنىڭ كىشەشلىرى ئاچچىق شامالنىڭ ھۇۋلاشلىرىنى بېسىپ كەتكەن ، ئادەملەر قار ئارىلاش يېغۇناتقان يامغۇرنىمۇ ئۇنتۇشقان .

ھېۋزباينىڭ تويى ئۈچۈن ھەپتە - ھەپتەلەپ تەييارلىق كۆرۈشكەن دېھقانلار بۇنداق چاغلاردا ئاسماندىن تاش - شېغىل ياغسىمۇ بەربىر خۇشال . بۇ كۈن ئۇلار ئۈچۈن ئۇنتۇلغۇسىز خاتىرە . بۇنداق كۈنلەر ئۇلار ئۈچۈن بىر يىل يەتكۈدەك سۆھبەت خاتىرىلىرىنى قالدۇرالايدۇ . ئۇلارنىڭ ھاياتى مۇشۇنداق كۈنلەر بىلەن مەنە تاپىدۇ ، يېڭىلىنىدۇ...

مانا ، باغلانغان ئاتلار شۇنچىلىك كۆپەيدى : ھېچقاچان بۇد - چىلىك كۆپ ئات بىر يەرگە توپلانغان ئەمەس ، ئىككى مىڭبىگ - لىك يەنى يىگىرمە يۈز بېگىلىك يەرنىڭ ئادىمى بۇ يەرگە توپلانغان . شەھەردىن چىققان مېھمانلار تېخى بۇنىڭ سىرتىدا . نەچچە يۈز ، تاكى مىڭلىغان ئادەم بىلەن ئاتنىڭ توپلىنىشى ھەم ھەيۋەت - لىك ، ھەم سۈرلۈك . ھەممىلا ئادەم بىر قىلغى بىلەنلا نام چىقىرىۋالسام دەيدۇ ، ھەممىلا ئادەمدە شۆھرەت تەمەسى ، ئارمان ئىستىكى .

— ھەي ، ئوغلاققا سەركە تاشلانغۇدەك !

— سەركىنى قانداق ئېلىپ قاچقىلى بولىدۇ ، تېقىمغا باسماقۇمۇ تەس !

— ئاۋۇ باغنىڭ تېمىغا مىنىپ ، پىيادىلەر تېقىمغا باسايمى .

— يىگىرمە يىگىت پىيادە بولۇپ چۈشمىز . باغلىۋالساقلا ئۆگزىگە ئاچقىپ كېتىمىز !

مانا بۇ نەلەردىن پىيادە كېلىشكەن دېھقانلارنىڭ ئارزۇسى . — سەن زىيەك تېقىمداپ توپتىن يۈلۈپ ئاچقىپ بەرسەڭلا ، مۇختەرباي ئالدىغا ئېلىپ مەھەللىگە ئۇچىدۇ .

— مۇختەربايىنىڭ قۇلا ئېتى قۇلانغا ئوخشايدۇ جۇمۇ !

— نى - نى ئاتلار تۇرمامدۇ . ئاۋۇ كۆك ئاتنى قارا ، قۇلاقلىرى قارلىغاچنىڭ قانتى . قارا ، جانىۋارنىڭ تۇرالمى يېپىچەكلەۋاتقىنىنى !

— دېسەم - دېمىسەم ئۇ بىر ساپسايچى !

— كۆرىسەن ، ئاشۇ ئات ئوغلاقنى ئېلىپ قاچسا !

مانا بۇ چەۋەندازلار ۋەسۋەسىسى .

ھەممىلا ئادەم شان - شەرەپ ، ئۈستۈنلۈك ھەققىدە باش قاتۇرماقتا .

ئادەملەر ئۆيلەردىن مايلاشقان ئېغىز - بۇرۇتلىرىنى مەغ - رۇر سۈرتۈشۈپ يار بېشىغا مېڭىشماقتا . ئاتلىقلىرى ئاتلىق ، پىيادىلىرى پىيادە .

دەريا بويىدا چۆرگىلىمە چېپىشىش ئۈچۈن مەيدان ھازىرلا - دىغان . سازلىق - چىمەنلىك ، تۈپتۈز يەرنىڭ ئۆيەر - بۇيىرىگە تۇغلار قادىلىپ يول بەلگىسى ئۈچۈن تۇغلارنىڭ باشلىرىغا ياغ - لىقلار چېكىلگەن . ھەربىر ئەگىمدە مەخسۇس ئاتلىق قاراۋۇللار قويۇلغان . بۈگۈنكى بەيگىگە ئەڭ تاللانغان يىگىرمە سەككىز بەيگە ئېتى تەييارلانغان . ھەربىر ئات ھەربىر يۇرت - مەھەل - لىنىڭ غۇرۇرى ، شان - شەرىپى . شۇ ئات شۇ يۇرت كاتتىلىرى - نىڭ يە بېشىنى تىك قىلىدۇ ، يە يەرگە ساڭگىلىتىدۇ . بىر ئايدىن بېرى تاڭ ئاشۇرۇپ تەييارلانغان ئاتلار بىر - بىرىدىن كۆركەم ، خىيالچان كۆرۈنىدۇ . ھەقىقىي بەيگە ئېتى بەيگە ئالدى - دا خىيالچان ، شۈك بولۇپ قالىدۇ . تېپىچەكلەپ ، ئېغىزدۇرۇق چاپىناپ ، يەر چاپچىپ ئالدىراۋاتقانلىرى دېھقان تىلى بىلەن ئېيت - قاندا ، بىردەمگىلا يۈگۈرىدىغان ساپسايچى ئاتلار . مەيداننى بىر ئايلىنىش بەش مىڭ مېتىر . مانا شۇ بەش مىڭ مېتىرلىق ئايلىنىشنى يىگىرمە ئايلىنىش كېرەك . ئۈزۈنغا چېپىش بولغان بولسا شەھەرنىڭ ئۇ تەرىپىگە — تەلكە ئېغىزغا چېپىپ بارغان بولارىدى ، بۇنداق يۈز كىلومېتىر ئۈزۈنلۈققا ئاتنىڭ ئېتى چى -

دېمىسا كۆرگەنلا ئات ياراۋەرمەيدۇ - دە!
مانا، ئاتلار پەللىگە ماڭدى. بەيگە مەيدانى سانجاق ئادەم.
ئاتلار ماڭغاندا، دەريا تەرەپتىن گەۋدىلىك بىرى ۋارقىراپ
چىقىپ كەلدى.

— مېنىڭ ئېتىمىمۇ بەيگىگە چۈشىدۇ! — دېدى ئۇ —
بېشىغا ئاق مالخاي كىيگەن، چاققان، قىسقا كورەك جۇۋىلىق،
مەيدىسى ئوچۇق ئادەم.

— غېنى ئوغرى! — دېدى ئادەملەر بىر - بىرىگە
ھەيران ۋە خۇشال بولۇشۇپ.

غېنى ئوغرىنىڭ ئاۋازى كىمنى قارىتالمايدۇ. ئۇنىڭ يېنىدە
دىكى كۆكسى كەڭ، ساغرىسى چوڭ، بېلى ئىنچىكە، قۇيرۇقى
بوغۇلغان تورۇق ئات بېشىنى لۆڭگە بىلەن تېڭىۋالغان قازاق
بالا بىلەن بېرىپ بەيگىچىلەر توپىغا قېتىلدى.

— بۇ ئوغرى بەيگە ئاتنى نەدىن ئوغرىلىغاندۇ؟

— رەسىدىن ئوغرىلاپ كەلدى جەزمەن!

— كۈنەسنىڭ ئېتىدەك قىلىدۇ.

— تورغاۋۇتنىڭ بولسا مېڭىشى ياخشى، بەيگىگە يارمايدۇ!

دۇ!

— قالماق ئېتىدەك قىلىدۇ جۇمۇ!

— ياق، قازاق ئېتى!

— بەرناۋۇلدەك ئېگىز - ھە!

— قارا، ئاياغ ئېلىشىنى، ئىتتىك ئاتتەك قىلىدۇ!...

ھەممە ئادەمنىڭ كۆزى پەللىدە. مانا، ئاتلار قاتار تىزىلدى،
مانا، پاختا بەن مىلتىق ئېتىلدى، ئاتلار قويۇپ
بېرىلدى. بىر - ئىككى چۆرگىلىگۈچە ئاتلار توپ - توپ بولۇپ
يۈگۈرۈشتى، ئاستا - ئاستا سۈزۈلۈپ ئالدىدا ئون، ئوتتۇرىدا
بەش، ئاخىرىدا ئون ئۈچ ئات يۈگۈرۈپ بارماقتا، ھەربىر
توپىنىڭ ئارىلىقى بەش - ئالتە مېتىر... مانا، ئونىنچى

چۆرگىلەم باشلىنىۋىدى، ئاتلارنىڭ ياخشى - يامىنى خىللىنىشقا
باشلىدى. نەچچە ئات سەپتىن چىقىپ كەتتى. مانا، يىگىرمە
سەككىز ئاتتىن ئون ئالتىنسى يول تالىشىپ كېتىۋاتماقتا، ئون
بەشىنچى ئايلىنىشقا كەلگەندە، ئالتە ئات بىر قاتار، ئون ئات
بىر قاتار بولۇپ قالدى. غېنى ئوغرىنىڭ ئېتى ئاخىرقى سەپتە.
پاھ، تورۇق ئات يۈگۈرگەنسېرى قىزىپ، ئايغى ئېچىلىپ
ئوزۇپ چىقىشقا باشلىدى. مانا، ئاخىرقى ئىككى ئايلىنىش، بالا
بەيگىچىلەر ئاتلىرىنىڭ تىزگىنلىرىنى قويۇۋەتتى، ئاتلارنىڭ قە-
دەملىرى شۇنچىلىك تېز، تۇياقلىرى كۆرۈنمەي قالدى. قۇلاقلى-
رى يوپۇرۇلغان، ئىككى ئالدى ئايغىنى تۇمشۇقنىڭ بىقىنىدە.
دىن چىقىرىپ يۈگۈرۈۋاتقان ئاتلار ئۆزىنىڭ ئاخىرقى ماھارىتىدە.
نى كۆرسەتمەكتە ئىدى. كۆك ئات، قارا قاشقا، خالتار ئات
ئالدىدا تەڭ كېتىۋاتاتتى. بىردىنلا ئۇلارغا غېنى ئوغرىنىڭ ئېتى
يېتىشىۋالدى. مانا، ئاخىرقى ئايلىنىش، ئاتلار ئۇچماقتا. تە-
رەپ - تەرەپتىن ياندىغۇچىلار چىقىپ بەيگە ئاتلارغا ياندىشىپ
ئاتلارنىڭ پېشانىلىرىنى سىيپاپ، يېنىك قامچىلاپ قويۇپ، بە-
زىلىرى چولۇۋۇرىنى تۇتۇپ يېتىلەپ چېپىپ ئاخىرقى پەللىنى
تالاشماقتا. مانا، قارا قاشقا ئالدىغا ئۇزۇپ چىقتى. پەللىگە يۈز
مېتىر قالغاندا غېنى ئوغرىنىڭ ئېتى ئۇنىڭغا يانداشتى. ئىككى
ئاتنىڭ بېشىمۇ، قەدەملىرىمۇ تەڭ، ئاخىرقى يىگىرمە - ئوتتۇز
مېتىر قالغاندا، غېنىنىڭ ئېتىنىڭ بېشى بىر غېرىچ ئۇزۇۋىدى،
قارا قاشقىنىڭ ياندىغۇچىسى غېنىنىڭ ئېتىنىڭ تۇمشۇقىغا بىر
قامچا ئۇرۇۋەتتى. ئات بىرلا سىلكىنىۋىدى، قارا قاشقا ئۇنىڭ-
دىن بىر غېرىچ ئالدىغا ئۆتتى. پەللىگە بەش مېتىر قالغاندا ئىككى ئات
يەنە تەپمۇتەڭ بولۇپ قالدى. پەللى ئارقىنىڭ غېنىنىڭ قازاق
بالىسى بىرىنچى بولۇپ قامچىسىنى ئوردى. لېكىن ئادەملەر:
— قارا قاشقا بىرىنچى! — دەپ ۋارقىراشتى. ۋارقىدە-
راشقانلار كاتتىلار ئىدى، بەيگە باشقۇرغۇچىمۇ ئۇلارغا

ئەگشىپلا :

— قارا قاشقا ! — دەپ ئېلان قىلىۋەتتى .
— ۋاي ئاناڭنى ! — دېدى غېنى باشقۇرغۇچىغا قامچىسىدە .
نى تەڭلەپ ، — تورۇق ئات بىرىنچى دە ، ھېچقىز !
چۇقان كۆتۈرۈلدى . ئادەملەر ھەقىقەت بىلەن خۇشامەتنىڭ
كۈرىشىنى باشلىۋەتتى !
— قارا قاشقا !
— تورۇق ئات !

ۋارقىرىشىش ، تىللىشىش ، ئاخىرىدا قامچىلىشىش باشلىدى .
نىپ ، دەريا بويىدىكى تۈزلەڭدە بىر يەرنىڭ سۈيى ، نېنى بىلەن
چوڭ بولغان ئەزمەتلەر بىر - بىرىنىڭ بېشىنى يېرىپ ، ئاتتىن
بىر - بىرىنى تارتىپ چۈشۈرۈشۈپ جەڭ مەيدانى پەيدا قىلىش .
تى . جېدەل تازا ئۇلغايغاندا ، بوز ئات مىنگەن ، ئەت رەڭ پەلتو
كىيگەن ، سۆسەر تۆپىلىك ئادەم — ھېكىمبەگ غوجام بوز ئات
ئۈستىدە تۇرۇپ قولىنى ئېگىز كۆتۈردى . شاڭگىولار دەرھال ئۆز
ئادەملىرىنى تىنچىتىش ئۈچۈن مەھەللە چوڭلىرىغا ۋارقىراش .
تى . ئاخىر جېدەل جىمىدى ، ھەممە ئادەم غوجامنىڭ ئېغىزىغا
قاراشتى .

— ئىمان بىلەن گەپ قىلىڭلار ! ھەي خۇرجالار ، لەۋەي ،
تورۇق ئاتنىڭ بىرىنچى بولغىنى راستقۇ ، ھەممە ئادەم كۆر -
دى - دە ! — دېدى غوجام ھۆكۈم ئېلان قىلغاندەك ئىنچىكە ،
سالماقلىق ئاۋازى بىلەن .

— غوجام بولمىسا بۇ خەق بىر - بىرىنى يەيدۇ !
— غوجام شۇنىڭ ئۈچۈن يۇرت ئاتىسى - دە !
غېنى غوجامنىڭ ئالدىغا كەلدى ۋە ۋارقىراپ تۇرۇپ :
— ماڭا كەلگەن تۆگىنى غوجامغا تۇتتۇم ، قېنى غوجام
دۇئا قىلسىلا ! — دېدى .
كۆپچىلىك قىقاس كۆتۈردى ، تەرەپ - تەرەپتىن مەدھىيە -

لەر كەلدى :

— ئامىن !
— ئاپىرىن !
— ھوششەررە !
— ئوغرى ئەمەس ، باتۇر !
قار ياغماقتا ، ئادەملەر ئۈستىدە قويۇق ھور - تۇمان پەيدا
بولغان . غېنى گېپىنى تۈگىتىپلا ئادەملىرىنى ئەگەشتۈرۈپ
دەريا تەرەپكە يۈرۈپ كەتتى . ھېۋىزباي ئۆز قولى بىلەن نار
تۆگىنى غوجامغا تۇتتى .

— بۇ نېمىسى ، لەۋەي !
— غېنى باتۇرنىڭ سىزگە تۇتقان مېلى !
— ياق ، ئوغرىنىڭ شېرىكى بولسۇن دەمىسلەر مېنى !
غوجام چاقچاق قىلىۋىدى ، غوجامغا ئەگىشىپ چىققان «جو -
ھوت» لەقىمى بار ، سېمىز ئادەم خادىك ئۈستىدە ئۆرە تۇرۇپ :
— ئەمىسە دۇئا قىلاي ، ماڭا ھەرقانداق نەرسە ھالال .
مەن دېگەن جوھۇت ! — دەپ چاقچاق قىلدى .
ئادەملەر قاقاقلىشىپ كۈلۈشتى . نار تۆگە خادىكىنىڭ كەي -
نىگە باغلاندى .

تەرەپ - تەرەپتىن «ئوغلاق ، ئوغلاق !» دېگەن قىقاس
كۆتۈرۈلدى . شۇزامان مەيدانغا يوغان ئالا تېكە كەلتۈرۈلدى .
قاسساپلار ئۇنى مەرىتىپ يانتۇزۇپ پۈتلىرىنى تاغدى - دە ،
«ئاللاھۇ ئەكبەر» دەپ كانىيىغا پىچاق سۈردى .

كالىسى ، ئىچ - قارنى ئېلىنغان تېكە چىمەنلىككە قويۇلدى .
دى ، بىلەكلىرى تۇرۇلگەن ، چاققان كىيىنگەن ئوغلاقچىلار تە -
رەپ - تەرەپتىن ئات دېۋىتىپ كېلىپ يەرگە ئېگىشىپ بىر قولى
بىلەن تېكىنى ئېلىپ باقتى ، ھېچكىم ئۇنى يۇلۇپ تېقىمىغا
باسالمىدى ، ئالدىغا ئاللىمىدى . بوز ئات مىنگەن زىياۋۇدۇن
پىششىق ئۇلاڭ ۋە قوشلاپ چىۋ ئۇلاڭ تارتىلغان قاۋۇل ھارۋا

ئېتىدىن ئىككى قولى بىلەن ئوغلاققا ئېگىشتى . ئۇ باشقىلاردەك بىر قولىدا ئات يايلىنى تۇتۇپ ، بىر قولى بىلەن تېكىنىڭ كەينى پۇتىدىن تۇتماستىن ، ئىككى قولى بىلەن تېكىنىڭ ئىككى كەينى پۇتىدىن تۇتۇپ پۇتلىرى بىلەن ئۈزەڭگىگە چىڭ تىرەپ تۇرۇپ ، تېكىنى يەردىن يۇلۇۋالدى - دە ، ئوڭ پۇتىنى چاققانلىق بىلەن كۆتۈرۈپ ، ھەش - پەش دېگۈچە ئۈزەڭگە باغنى تېكىنىڭ قورسىقى ئۈستىگە قويدى ، ئاندىن تۆۋەنگە قارىتىپ چىڭ دەسسەپ ئىككى قولى بىلەن تېكىنىڭ ئىككى كەينى پۇتىنى چىڭ تۇتۇپ ئاتنى دېۋىتتى . ئۇنىڭ ئېتى مىدىرلىغۇچە ئونلاپ تېقىمچىلار ئۇنى مىدىرلىغۇسىز قىلىپ قورشىۋېلىشتى .

بوز ئات — شەھەرگە ئون خۇ بۇغداينى ھارۋا سۆرەپ ئەكىرلەيدىغان قاۋۇل ھارۋا ئېتى گويىا ئون خۇ يۈك بىلەن ھارۋىسى پاتقاققا پېتىپ قالغاندەك يۇلقۇنۇپ كۈچىنىپ سىلكىدى ، لېكىن ئوغلاقنىڭ ئالدى پۇتىنى ئۆزىگە ئوخشاش ئىككى ئات ئىككى ياققا تارتماقتا ، يۇرت - يۇرتنىڭ تېقىمچىلىرى بۇ يەرگە توپلانغاچقا ، داڭلىق تېقىمچى يالغۇزلا زىياۋۇدۇن ئەمەستە ! شۇڭا بوز ئات يۇلۇپ چىقالمىدى . ئۇنىڭ ئۈستىگە زىياۋۇدۇننىڭ ئىككى قولىنىڭ يېنىدىمۇ بىرنەچچە قاۋۇل قول ئوغلاقنى قاماللاپ تۇتۇپ ، ئۇنىڭ تېقىمىنى يۇقىرىغا كۆتۈرۈپ ، ئۇنى ئۇرۇۋېتىش ئۈچۈن كۈچىمەكتە ئىدى . مۇختەرباي ئېتىنى كەينىچە سوقىلىپ ئوغلاقچىلار ئارىسىدا غا كىرىشكە ھەرىكەت قىلماقتا ۋە ھەدەپ :

— زىيەك ، ئاتنىڭ تىزگىنىنى ماڭا تاشلا ! — دەپ ۋارقىرىماقتا ئىدى . زىيەكنىڭ ئاغزىغا قامچىسى چىشلەكلىك ، ئۇ ئۆپكىدەك قىزىرىپ ، ئالدىغا ئېگىشىپ ئۈنچە ئادەم بىلەن ئېلىشماقتا ئىدى .

بوز ئات ئۆرىدەپ تۇرۇپ ئالدىغا بىر يۇلقۇنۇۋىدى ، تېقىمداشقان ئىككى ئاتنى سۆرەپ توپتىن يۇلۇنۇپ چىقتى . مۇختەر -

باي يېنىدىكى بۆرىۋاي ئىسىملىك قازاققا :

— تارت ، تارت ! — دەپ ۋارقىراپ ئۇنى زىياۋۇدۇنغا يانداشتۇردى . زىياۋۇدۇن بىلەن بۆرىۋاي ئوغلاقنى ئارىغا ئالدى ، مۇختەر باي : « ھا - ھا - ھاى... ! » دەپ ۋارقىراپ ئوغلاققا يېقىنلاشقانلارنى ئېتىنىڭ كۆكسى بىلەن ئۇرۇپ ، ئوغلاقنى توپتىن يۇلۇپ ئاچىقتى . ئۈچ ئاتلىق ئوغلاقنى ئارىغا ئالدى . ئۇنىڭ قالغان ئوغلاقچىلىرى باشقا يۇرتنىڭ ئاتلىرىنى يېقىن كەلتۈرمىدى ، ئوغلاق سازلىققا ، كېيىن يار ياقىلاپ كۈنچىقىشقا ، ئۇيەردىن ئۆرلەپ شىمالغا قاراپ يۈرۈپ كەتتى . مىڭلىغان ئاتلىقلار ئۇلارنى قورشاپ ، چوڭ ئالامان بولۇپ شىمالغا سىلجىدى . ئۇلار ئۆمىلىشىپ ، يۇرت - مەھەللە ئابىرىنى ئۈچۈن جان تىكىپ تاكى گۈگۈم چۈشكۈچە ئېلىشتى . ئاخىر كەچ كىرگەندە ، مۇختەرباي ئېغىر ئوغلاقنى ھېلىقى يۈگۈرۈك — دەملىك ئېتىنىڭ ئالدىغا ئالدى - دە ، مەھەللىسىدىن ئۆتۈپ ، ئابدۇمەر مىڭبېگىنىڭ كۈزلىكىگە قاراپ يۈرۈپ كەتتى ۋە ئەكېلىپ مىڭبېگىنىڭ ھويلىسىغا تاشلىدى .

ئوغلاق تاشلاش قەيسەرلىكىنىڭ بەلگىسى . تاشلىغۇچىنىڭ بويىغا مىڭبېگى قانداق بويىچە ياغلىق باغلىدى ۋە :

— خالايق ، بۈگۈن كەچ بىزنىڭكىدە مەشرەپ ! — دەپ ۋارقىردى . « مۇختەرباي ھېۋىزباينىڭ ئوغلىقىنى ئابدۇمەر مىڭبېگىنىڭ ئۆيىگە تاشلىدى ! » دېگەن خەۋەر بىردەمدىلا ھەممە يەرگە تارالدى .

— بۇ نېمە قىلغىنى مۇختەرباينىڭ - ھە ؟

— مىڭبېگىنى سىنىماقچىمىدۇر !

— مىڭبېگى توپاق سويۇپ مەشرەپ بەرگۈدەك !

— ھەرقاچان مۇختەر باينىڭ كۆزى مىڭبېگىنىڭ چىرايى -

لىقىغا چۈشكەن گەپ !

— قايسىسى ، نوغاي توقالدىن كېيىنكىسىما ؟

— ياق ، كېيىنكىسىدىنمۇ كېيىنكىسى . ئالتۇن چىشلىق سەتەك...

— چىرايلىقنى كۆرسە بىزنىڭ مۇختەر باي جېنىنىمۇ ئۇنتۇپ قالدۇ - دە !

تالادا لەپىلدەپ قار ياغماقتا ، تۆت ئېغىز ئۆيدە لىق ئادەم . بالىلار سىرتتا قاڭغۇرۇلغان ئاتلارنى سوۋۇتۇپ يۈرمەكتە . ئۆي-لەردە كۈلكە ، ناخشا - ساز . گويا بۇ خەلقنىڭ غېمى يوق ، گويا بۇ خەلققە قايغۇ يوقتەك ، ھەممىلا چىرايدا كۈلكە ، ھەممىلا كۆڭۈل شادلانغان . ئۇلارنىڭ شادلىقى گوياكى تاغ سۈيى ، بەئەي-نى يايلاق گۈللىرى . ئۇلارنىڭ قەلبى نارەسىدىدەك ساپ ، شەب-نەمدەك يالتىراق . شەھەر ۋە ھىممىسى بۇ يەردە يوق ، ھوقۇق زوراۋانلىقى بۇ يەرگە كۆلەڭگە تاشلىمىغان . بۇ يەردە ناخشا ، خۇشلۇق ۋە كۈلكىدىن باشقا ھېچنەمە يوق...

مەشرەپ يېرىم كېچىدە ئاخىرلاشتى . مۇختەرباي ھې-لىدىن - ھېلىغا ھويلىغا چىقىپ ئۆيلەرنى چارلىدى . ھۇجرا ۋە تۇڭلۇكلۇك پەنجىرىلەرنى كۆزەتتى . چوڭ قورۇدىن باشقا ، ياندا يەنە مالچىلار قورۇسىمۇ باركەن . چوڭ دالانىڭ ئىچىدە ئۈچ ئىشىك ، يېڭى توقال سولدىكى ھۇجرىدا تۇرىدىكەن...

مۇختەرباي كەچ ئۆيگە قايتتى . ئۇنىڭ خىيالىغا مىڭبېگە-نىڭ ئالتۇن چىشلىق ، كۈلۈپلا تۇرىدىغان يېڭى ئالغان توقىلى كىرىۋالدى . مىڭبېگى خوتۇنىنى كۆز - كۆز قىلىشقا ئامراق ، كۈندۈزى ھېۋىزباينىڭ تويىغا خادىكقا سېلىپ ئاپارغان چىرايلىق ئايالىغا ھەممىلا ئادەم قىزىقىپ قاراشتى . بولۇپمۇ مۇختەربايدەك خوتۇنپەرەسلەر باھانە تېپىپ ئۇنىڭ يېنىغا باردى ، ھەتتا گەپ تاشلاپ ، ئۆزىگە قارىتىپ كۈلدۈرۈۋالدى تېخى... كۈلدۈردى - دە ، كۆڭلىگە نەپسى بالاسىنىڭ شەيتانلىرىنى چىللىدى . ئۇ بىر ئامال قىلىپ ئۇنىڭ لەززىتىنى تېتىپ بېقىشقا باش قاتۇردى . ئۆزىگە ئوخشاش نەپسى بالاسىنىڭ ئەسىرى بولغۇچىلاردىن ئىك-

كىنى تاپتى - دە ، مەسلىھەتنى پىشۇرۇشقا كىرىشتى . ئاخىر ئايغاچچى ئۇنىڭغا : «مىڭبېگى ئەتە شەھەرگە كىرىدۇ-كەن» دېگەن خەۋەرنى يەتكۈزدى . تەلىپىگە شۇ كۈنى كەچ مىڭ-بېگىنىڭ كۈزلىكىگە يېقىن مەھەللىدە پېرە بولىدىكەن . ئۇلار پېرىگە بارىدىغان بولۇشتى .

پېرە ھەم داۋا ، ھەم ئويۇن . داۋالانغۇچى شىپا تاپىدۇ . قالغانلار كۆڭۈل ئاچىدۇ : باخشى ئۇزۇن كۆڭلەك كىيىپ ، تۇغنى تۇتۇپ مۇڭلۇق يەتتە ئاۋۇشنىڭ سېھرىي كۈچى بىلەن «جىن» لىرىنى چاقىرىپ كەلگۈچە ، ئادەملەر داپچىلارنىڭ بار-ماقلىرىدىن ، ئاۋۇشلىرىنىڭ مۇڭلىرىدىن راھەتلىنىپ ياپراپ كېتىدۇ . باخشى قولغا خەنجىرىنى ئېلىپ تۇغنى ئايلىنىپ كېسەلنى قوغلاپ يۈرۈپ خەنجەرلىگەندە ، ئادەملەر شىپالىق تى-لەپ «ئاللا !» دەپ ۋارقىرىشىپ روھنىڭ ئىلكىگە ئۆتۈپ كېتىدۇ . باخشى چوڭ ئويۇنغا چۈشۈپ قۇيۇنغا ئايلىنىپ پىرقىرىغاندا بولسا ، ئادەملەر گويا غايىبانە كۈچنى سېزىدۇ - دە ، ئورۇنلىرىدىن تۇرۇشۇپ «ئاللا !» دەپ توۋلاپ ، كېسەل ئادەمنىڭ ئازاب-تىن قۇتۇلۇشىغا ھەمدەم بولۇشىدۇ... نەق مۇشۇ پاتپاراقچىلىق باشلانغاندا ، مۇختەر باي ئۆيىنىڭ تۈرىدىن پەگاغا چۈشتى ۋە ئىككى دوستىنى ئېلىپ ئۆيدىن چىقتى . داپ ، شاۋقۇن ئاۋازى ئاستا - ئاستا يىراقلاشتى . ئۇلار ئاتلىرىنى باغقا باغلىدى - دە ، ئۆگزىگە ياماشتى . ئۇلار ئۆگزىگە چىقتى ، ئىتلار سەزمىدى . ئۇلار ئۇزۇن قارا پوتىنى تۈڭلۈكنىڭ بەل يىاغىچىغا باغلىدى . مۇختەر باي ئالدىراپ - تېنەپ پوتىنى تۇتۇپ ساڭگىلاپ دالانغا چۈشتى . ئاندىن سۈپىنى سىلاپ يۈرۈپ سولغا بۇرۇلدى ۋە ھۇجرا ئىشىكىگە باردى . ئۇ ھۇجرا ئىشىكىنى مۇرىدەپ مۇجۇقتىن چىقىرىپ ئاچتى ۋە ئۆيگە كىردى . ئۆي ھۆپپىدە ئەتىر پۇرايتتى . ئۆيىنىڭ تۇڭلۇك پەنجىرىسىدىن غۇۋا يورۇق چۈشۈپ تۇراتتى . ھېلىقى گۈزەل ئالتۇن چىشلىق خېنىم ئاپئاق

ياستۇققا چاچلىرىنى يېيىپ ، سۈتتەك ئاق ئىچ كىيىم بىلەن
ئوڭدا يېتىپ يالغۇز ئۇخلاۋاتاتتى . مۇختەرباي ھەممىنى ئۇنتۇ-
دى . ئۇ كىيىملىرىنى سېلىپ خۇددى ئۆز ئۆيىدىكىدەك يوتقانىنى
قايرىپ ئايالنىڭ قوينىغا شۇڭغۇدى . ئايال يىرىك قول ، تىكەن-
دەك ساقالنىڭ غىدىقلىشىدىن چۆچۈپ ئويغىنىپ تېپىرىلدى ،
لېكىن ۋارقىراشقا ئۈلگۈرەلمىدى . ئۇنىڭ ئۈستىگە ئېغىر ، ئەم-
ما يېقىملىق بىر گەۋدە چىقىۋالغان ، يىرىك بىر قول ئۇنىڭ
نازۇك پۈتلىرىنى قايرىپ ، قاۋۇل بىر گەۋدە چاتىرىسىغا يېپىش-
ماقتا ئىدى :

— مىدىرلىما ، يە رەسۋا بولسەن ، يە ئۆلسەن ! —
دېدى ئەر يۈزىنى ئايالنىڭ يۈزىگە يېقىپ تۇرۇپ . ئايال قارشى-
لىق قىلمىدى... ئېرىدىن تىلگەن راھەتنى يات ئەردىن
تاپتى - دە ، ئۆزىنى ئوڭدىسىغا تاشلاپ ، ئەرنىڭ بوينىنى قۇچاق-
لاپ :

— سىز كىم ، نېمانچە قارام ! — دەپ پىچىرلىدى .

— مەن مۇختەرباي !

— مىڭبېگى سىزنى دائىم تىللايدۇ .

— ئۇ مېنىڭ دۈشمىنىم ، مانا شۇ تاپتا قىساس ئېلىۋاتىدۇ .

مەن !

— مەنمۇ شۇ !

— تېپىشىپتىمىز ئەمەسە !

ئىككى تەن بۇ قېتىم نەپسى تاقىلداپ ئىختىيارىي ھالدا يەنە
جۈپلەشتى . ئۇلارنىڭ ھەر ئىككىسى بېھوش . بىرى نازۇك تەن-
نىڭ جىلۋىسىدىن ، يەنە بىرى قوپال تەننىڭ قۇۋۋىتىدىن چەك-
سىز راھەتلىنىپ شۇ ھالغا كەلگەندى...
— مۇختەر ، بول ئەمدى ، پوتىغا ياماش !

تۈڭلۈك پەنجىرىدىن ئىككى دوستىنىڭ ئاۋازى ئاڭلاندى .
ئۇلار پەنجىرىنى قومۇرۇپ ، بەل ياغىچىغا پوتا باغلاپ چۈشۈرگە-

ندى . مۇختەرباي ئورنىدىن تۇرۇپ ماڭماقچى بولۇۋىدى ، ئا-
يال :

— ياق ، ياق... يەنە بىردەم ! — دەپ ئۇنىڭغا ئېسىلدى .
مۇختەرباي ئايالنىڭ يۇمشاق ، نازۇك ، پۇراقلىق بەدىنىگە يەنە
ياماشتى...
— بولدى ھوي ، مەن چىدىمىدىم...
— مەن چۈشەي ئەمدى !
— تازا توپمايدىغىنى ئوخشىمامدۇ !

ئۆگزىدىكى چاقچاق بىردىنلا يوقالدى . ئۆگزىدە ئوپۇر -
توپۇر ، دومىلىشىش ، مۇشتلىشىش باشلىنىپ كەتتى . مۇختەر-
بى ئالدىراپ - تېنەپ كىيىندى - دە ، دالانغا ئۆزىنى ئاتتى .
ئۇ دالانغا چىقىشقا ئۈلگۈرەلمىدى ، بەش - ئالتە ئادەم ئۆيگە
بېسىپ كىرىپ ئۇنى كالتەك - چوماق بىلەن ئۇرۇشقا باشلىدى .
مۇختەرباينىڭ بۇ خوتۇنغا كۆز سېلىپ يۈرگىنىنى ئەڭ
بۇرۇن ئابدۇمەر مىڭبېگىنىڭ ئىنىسى ئەنسەرىدىن تەلۋە سەز-
گەن ، ئۇ مۇختەر باينىڭ مەقسەتلىك بۇ ئۆيگە ئوغلاق تاشلىغى-
نى ، پېرىدىن غىپىدە چىققانلىرىنى سەزگەن ۋە پېيىگە چۈشكە-
ندى . ئۇ يالغۇز كېلىشكە پېتىنالمى ئادەم يىغىپ كەلگۈچە
ئارىلىقتا خېلى ۋاقىت ئۆتكەندى . مانا ئۇنىڭ ئون ئىككى ئادە-
مى بۇ ئۈچ خوتۇنپەرەسنى باغلىۋالدى .

— قايناق سۇ قاينات ، مۇختەرنىڭ قوڭىغا قايناق سۇ
قۇيىمىز ! قىرىق كۈنگىچە قوڭىدىن قان ئېقىپ قاقشاپ ئۆلىدۇ ، —
دېدى ئەنسەر تەلۋە تۇۋرۇككە باغلانغان ، باش - كۆزى قانغا
بويالغان مۇختەرباينىڭ مەڭزىگە بىر مۇشت ئۇرۇپ .

— ھېچقىز ! — مۇختەرباي ئىڭراپ تۇرۇپ ئەنسەرنىڭ
چاتىرىسىغا كۈچ بىلەن تېپىۋەتتى .

— ۋاي - ۋاي... — ئەنسەرىدىن ئىككى قولىنى چاتىردى-
سىغا تىقمۇيلىپ دادلىدى ، بول ، دوڭغايىتىڭلار — ئۆز

قولۇم بىلەن نوگاي تىقىپ ، قايناق سۇ قۇيىمەن !
تەلۋىنىڭ ئادەملىرى مۇختەرباينىڭ باغلاقلق قولىنى كەي-
نىگە قايرىپ دوڭغايىتى . چىراغ تۇتۇپ بېرىۋاتقان قېرى مالاي
يالۋۇردى :

— يالىلار ، ئىنساپ قىلىڭلار ، گۇناھىنى مەن تىلەي !
— قوبۇۋېتىڭلار ، ئۇنى مەن چىلىڭان !
بىرىم يالىڭاچ ئايال چىرقىراق ئاۋازدا ۋارقىراپ ھويلىدا
پەيدا بولۇۋىدى ، ھەممىسى چۆچۈپ كېتىشتى...

— چىلىڭان بولساڭ سەن بۇزۇققىمۇ شۇ ! — دېدى
ئەنسىرىدىن ئاكىسىنىڭ ئارزۇلۇق خوتۇنىنىڭ تولىغان كۆكسىگە
يالىت قىلىپ قاراپ قوبۇپ ، — ئاكىمنىڭ كۆڭلى قارا بولمىسا
ساپلا ۋاپاسى يوق بۇزۇقلارنى تېپىپ چىقاتتىمۇ شەھەردىن !
دالاندىن ئىككى ئايال ئېتىلىپ چىقىپ توقالنى چىرقىرد-
تىپ سۆرەپ ئەكىرىپ كەتتى . بىر ئاياقتا قايناق سۇ ۋە نوگاي
كەلتۈرۈلدى . نوگاي ئەنسىرىدىن دوڭغايىتىلغان مۇختەرباينىڭ
يولغان ، قارامتۇل كاسسىنىڭ ئوتتۇرىسىغا توغرىلاپ تىنماقچى
بولغاندا ، قېرى مالاي ئۇنىڭغا ئۆزىنى ئاتتى . نەق شۇ چاغدا
ھويلا دەرۋازىسى يوغان ئېچىلىپ ، ھويلىغا ئاتلىقلار باستۇرۇپ
كىردى . بۇلار زىياۋۇدۇن باشلاپ كەلگەن يىگىتلەر ئىدى .
چىراغ ئۆچۈرۈلدى ، ھويلىدا مۇستىلىشىش ، كالتەكلەشش ، بو-
غۇشۇش باشلىنىپ كەتتى...

ئاتلىقلار تاڭ ئېتىش ئالدىدا مەھەللىگە قايتىپ كې-
لىشتى . ئۇلار لام - جىم دېيىشىدى . مۇختەرباي ئۆزىنى
ئۆلۈمدىن قۇتۇلدۇرۇۋالغان بىر نەۋرە ئىنىسى زىياۋۇدۇننىڭ
ئىشىكىگە كەلگەندە :

— توۋا قىلدىم ئۇكام ، ئەمدى خوتۇن خەقنىڭ كەينىدىن
چاپمايمەن ! — دېدى يىغلامسىراپ .

— ھېچ ئىش يوق ! — دېدى زىياۋۇدۇن .

ھايات شۇنداق : خۇشاللىق ، خاپىلىق ، ئامەت ، پاجىئە ،
رەسۋاچىلىق ، مەردلىك بىر - بىرىنى قوغلىشىپ يۈرىدىغان بۇ
چوڭ زېمىننى - نى شادىمان كۈنلەرنى كۆككە ئۇچۇرۇ-
ۋەتكىنىگە ئوخشاش ، پاجىئە ۋە ئار - نومۇسلۇق چاغلارنىمۇ
يۇتۇۋېتەلەيدۇ .

... لېكىن ئىنسان ئۇنداق ئەمەس ، ئۇ زېمىندەك كەڭ
قورساق ، مەردانە ئەمەس . ئۇ بەزىدە قۇياشنىمۇ ، ھارارەتنىمۇ ،
ھەتتا قەھرىتان زىمىستاننىمۇ ئۇنتۇپ قالىدۇ . بەزىدە ئۇنىڭغا
بىر يۈزىگە قۇياش كۈلۈپ قارىمايدىغاندەك ، زېمىن يارىلىشىدىنلا
گۆرىستان بولۇپ يارالغاندەك ، دەسسەپ تۇرغان بۇ زېمىندا
نالە - پەريادتىن باشقا ھېچنېمە يوقتەك بىلىنىدۇ .

نۇرى جۇدالىقنىڭ نېمىلىكىنى ئەمدى بىلدى : ئۈمىدىسىز-
لىك بىلەن تۇمانغا ئايلىنغان بۇ قاراڭغۇ دۇنيا ، شۇ قاراڭغۇلۇقتا
تەمتىلەپ روجەك ئىزدىگۈچىنىڭ ئاھ - دادى بولسا كېرەك .
سەبىخەمۇ مۇشۇنداق كۈندىمىدۇ ، ئۇ نەدە ، ھالى قانداق ؟... ئۇ
ئۆزىنىڭ ھەرقانچە قىلىپمۇ مۇھەببەت تورىدىن قۇتۇلۇپ چىقال-
مىغانلىقىنى بىلدى . ئۇنىڭ مۇھەببەتسىز ياشاشقا ئۇرۇنۇ-
شى ئۆز - ئۆزىنى ئالداش ، سۈنئىيلىك ئىكەنلىكىگە ئىشەندى .
سەبىخە ئۇنىڭ ھاياتىنىڭ بىر قىسمىغا ئايلىنىپ قالدى . بۇ
پاكتىنى ئىنكار قىلىشقا ئۇنىڭ ئىلاجى يوق . بولۇپمۇ ئىككى
كۈننىڭ ئالدىدا ئۇنىڭ قولىغا تەگكەن ، باش - ئاخىرى يوق بىر
پارچە خەت ئۇنىڭغا ئۆزگەرتكىلى بولمايدىغان رېئاللىقنىڭ مىس-
لىسىز زەربە كۈچىنى ئىسپاتلىدى .

خەتنى سەبىخە ئۈرۈمچىدىن يازغانىدى . ئۇ ھازىر نامىدا
ئوقۇغۇچى ، ئەمەلىيەتتە نەزەربەندە ئىكەن . ئۇ ئاپىسى بىلەن

سىڭلىسىنىڭ نەدە ئىكەنلىكىنى بىلمەيدىكەن . خەت «ئۇنتۇپ كېتىش» ، «ئۇ بىر چۈش بولۇپ قالسۇن» دېگەن سۆزلەر بىلەن ئاخىرلاشقان بولسىمۇ ، نۇرىنىڭ جاۋابى «ياق» دېگەن سۆزلەرگە مەركەزلەشتى . نۇرى بۇ قولدىن - قولغا ئۆتۈپ ئاخىر رەخمە - جان ئارقىلىق ئۆزىگە تەگكەن خەتنى رەخمجان بىلەن پەرىدەنىڭ مېھمانلىرىغا بەرگەن چېپىدا تاپشۇرۇۋالدى . نۇرى ئۇ خەتنى تولا ئوقۇپ يادلىۋالدى ، خەت نۇرىنىڭ قوللىرىدا تولا مېچىلىپ كونا دەسمالغا ئايلىندى . سامان قەغەزگە خىمچىسىكى قەلەم بىلەن يوغان - يوغان قىلىپ يېزىلغان بىر ۋاراق خەتكە پاكىز بىر يۈرەكنىڭ ئىللىق كۆز يېشى ، زۇلۇم - خورلۇقلىرى سىغقاندى . ئۇ ئۆزىنىڭ نۇرىدىن باشقا ھېچكىمنى ئويلىمايدىغانلىقىنى ، لېكىن دىدارلىشىش ئەمدى مۇمكىن ئەمەسلىكىنى تومئاق سۆز بىلەن يازغان . رەخمجان غۇۋا گەپلەرنى چۈشەندۈرۈپ :

— ئۇنى خورلاپتۇ . ئۇنىڭ قىزلىق ئار - نومۇسىنى ئاياغ ئاستى قىپتۇ ، ئۇ ئەمدى سېنى كۆرۈشكە پېتىنالمىدى . كەن... — دېۋىدى ، نۇرى :

— ئۇنىڭ خاھىشى ئەمەس ، ئۇنىڭدا نېمە گۇناھ ! — دېدى كۆزلىرىگە ياش ئېلىپ .

— شۇنداق قارامسنا نۇرى ؟ سەن بىزنىڭ مىللىي پىس - خىكمىزدىن ھالقىپ كەتتىڭغۇ ئۇكام !

— ھەقىقەت مېنى شۇنىڭغا مەجبۇرلىدى !... — بەدەن بىلەن روھتىكى خاھىشنىڭ بىرلەشمىكى تەس ، مەن نەزەرىيە جەھەتتىن بۇنى بىلىمەن . رۇسلار ھاياتقا شۇنداق قارايدۇ . لېكىن بېشىمغا كەلمىگەچكە مەن بۇ خىل سىناققا بەرداشلىق بېرەلمەيمەن ، بىلمەيمەن !

— تۇرمۇش ئادەملەرنى سىنايدىغان بىر مەيدان ، تومۇرلى - رىدا ساپ قان ئاققان ئادەم ھەقىقىي پاكلىقنى قوبۇل قىلالايدۇ .

ھەقىقەت ئادەمنى بەزىدە قەھرىمان قىلىۋېتىدۇ ، بەزىدە بىچارە قىلىپ قويدۇ . لېكىن ئۇ ئادەمنى ھەرگىز رەسۋا قىلىۋەتمەيدۇ !

مانا ، بۇ يىل مەكتەپ پۈتتۈرىدىغان ئوقۇغۇچىلارمۇ مۇزا - كىرىدە . ئۇلار شېڭ دۇبەن ئالتە بۈيۈك سىياسەتنى يولغا قويغاندىن بېرى شىنجاڭدا پەيدا بولغان يېڭىلىقلار ، ياخشىلىقلارنى پاكىتلار بىلەن سۆزلىمەكتە : بولۇپمۇ مائارىپ جەھەتتە راست - تىنلا بەك چوڭ ئۆزگىرىشلەر بولغان — بۇ خىل پاكىت ياكى زېڭىشىن ، جىن شۇرېن دەۋرىدىلا ئەمەس ، ئىلگىرىكى تارىختىمۇ كۆرۈلۈپ باقمىغان . ھازىر ئون ئۈچ مىللەتنىڭ ئۆز ئويۇشمىلىرى بار . ئويۇشمىلار مەدەنىيەت ، مائارىپنى مىسلىسىز راۋاجلاندۇردى . ھازىر شىنجاڭ بويىچە ھۆكۈمەت ۋە ئويۇشمىلار قارىدە ، مىقدىدىكى مەكتەپلەرنىڭ سانى ئىككى مىڭ تۆت يۈز ئۈچكە ، ئوقۇغۇچىلىرى ئىككى يۈز يەتمىش بىر مىڭ بىر يۈزگە يەتكەن . ئوقۇتقۇچىلار سانى ئالتە مىڭ يەتمىش بىرگە يېتىپ ، جىن شۇرېن دەۋرىدىكىدىن ئوتتۇز يەتتە پۈتۈن يۈزدە يەتمىش ھەسسە كۆپەيگەن . بۇ ئوتتۇز سەككىز ھەسسە دېگەن سۆز ! تېپىپ ھاجىنىڭ چىرايلىق كاستۇم - بۇرۇلكا كىيگەن ئابدۇرېشىت ئىسىملىك تۇغقىنى بۇ سانلىق رەقەملەرنى نەدىن بىلىۋالدىكىن ، بۇ راستلا بىر پاكىت... —

لېكىن شېڭ دۇبەننىڭ تۈرمىدە ئۆلتۈرۈۋەتكەن ئادەملىرىدە - نىڭ سانىنى مۇشۇنداق ئېيتىپ بېرەلەيدىغان بىرەر ئادەم چىقماستى ، بەلكى ئۆلگەنلەرمۇ ئىككى يۈز يەتمىش بىر مىڭدىن جىق بولسا كېرەك . «سەن ئابدۇرېشىت ھەرقانچە ماختاپمۇ جاللاتنى ئاقلىيالمىسەن . سوۋېت ئىتتىپاقى 1934 - يىلى بەش مىليون ئالتۇن رۇبىلى ، 1937 - يىلى يەنە ئىككى مىليون بەش يۈز مىڭ ئالتۇن رۇبىلى ياردەم قىلغاندىن كېيىن ، شېڭ دۇبەننىڭ بۇ يەتتە مىليون بەش يۈز مىڭ ئالتۇن رۇبىلىنىڭ كۆپ قىسمىنى

ھەربىي خىراجەتكە ئىشلىتىپ خەلقنى باستۇرغانلىقىنى ، ئاز قىسمىنىلا سانائەت ، سودا ، يېزا ئىگىلىكىنى ماشىنىلاشتۇرۇش ، مەدەنىيەت - مائارىپ ئىشلىرىغا ئىشلەتكەنلىكىنى نېمىشقا خەلققە ئېيتالمايسەن . سەن ئابدۇرېشىت بايىقى سانلىق رەقەملەر بىلەن گىدەيمە ، مەن نۇرى نېزەر خان غوجامدىن يېزىدۇ ۋالغان مۇشۇ يەتتە مىليون بەش يۈز مىڭ ئالتۇن رۇبلىنى ئېيتسام بىكارلا ئەت بولىسەن . تارىختا قايسى ھۆكۈمران كۈچ-لۈك بىر چەت دۆلەتنىڭ بۇنچىلىك چوڭ ياردىمىگە ئېرىشەلەيگەن ! سەن ئوقۇغۇچىلارنىڭ ئىككى يۈز يەتمىش بىر مىڭ نەچچە يۈزگە يەتكەنلىكىنى بىلىدىكەنسىن ، سەبىخەدەك خورلانغانلارنىڭ سانىنىمۇ بىلمەسەن ؟ مېنىڭ كىچىككىنە ئىنىمدەك بىگۇناھ ئېتىلغان نارەسىدىلەرنىڭ سانىنىچۇ ؟ ...»

كىم نېمىلا دەپسە نۇرىنىڭ تەتۈر جاۋابى تەييار ئىدى . ئۇنىڭغا سۆزلىگۈچىلەرنىڭ ھەممىسىلا يالغانچى ، خۇشامەتچى ، سۈيىقەستچى بولۇپ تۇيۇلاتتى . راست گەپ ، شېڭ دۈبەنى تىللاش ، ھاقارەتلەش ، پاش قىلىش ، خەلقنى ئۇنى يوقىتىشقا كۈرەشكە چاقىرىش . بۇنداقلا نېمىشقا سەھنىگە چىقمايدۇ ؟ ... ئۇ تىت - تىت بولاتتى ، تېرىكەتتى ، لېكىن سەھنىگە چىقالمايتتى . گىمنازىيىنىڭ ئاشخانا زالىغا ئادەملىق تولغان . سۆزلىگۈچىلەرنىڭ ھەممىسىلا مەدھىيىلىگۈچىلەر ، تەمەخورلار ، ياخشى-چاق بولغۇچىلار ئىدى . نۇرى چىقىپ راست گەپلەرنى سۆزلىسە ئۇنى ھازىرلا تۈرمىگە سالىدۇ . ئۇ تۈرمىدىن قورقمايدۇ ، لېكىن تۈرمىگە كىرىۋالسا سەبىخەنى كىم قۇتقۇزۇپ كېلىدۇ ؟

ئۇ سەبىخەنى قۇتقۇزمەن دەپ ئۆز - ئۆزىگە قەسەم بەرگەندى . ئۇنىڭ خىيالىغا ئۈرۈمچى دېگەن شەھەرنىڭ تۇمانلىق كوچىلىرى ، ۋەھشىي ھۆكۈمرانلىرىلا كىرىۋالغانىدى مانا ئەمدى ئۇنىڭ قولىقىغا ھېچكىمنىڭ ئاۋازى كىرمىدى . سەبىخە — چىرايى سۇلغۇن ، سېرىق چاچلىرى چۈۋۈلغان ،

چىرايلىق قوي كۆزلىرى ئولتۇرۇشقان ، ئىلگىرىكى نۇرلىنىپ تۇرىدىغان قىزىل مەڭزى پۈرلەشكەن ، دەسسەلگەن ئالمىغا ئوخشاپ قالغان بەختسىز قىز ھازىر ئۆزىگە چەكسىز ھايات - مۇھەببەت لەززىتى ئاتا قىلغان ھېلىقى چىرايلىق لەۋلىرى بىلەن شىۋىرلىماقتا : «... بىز ماشىنا بىلەن ئاپام ، سىڭلىم ئۈچىمىز غۇلجا شەھىرىدىن يولغا چىقىپ ، باياندايغا كەلگەندە ئارام تاپ-تۇق ، سۈيىدۈڭگە كەلگەندە خۇشال بولۇپ كۈلۈشتۇق . چىڭسە-خوزىغا كەلگەندە ئەسكەرلەر ماشىنىمىزنى توختاتتى ، شوپۇرنى ئەچۈشۈپ كەتتى ، بىردەمدىن كېيىن باشقا بىر شوپۇر چىقىپ ماشىنىنى ئۇچقاندەك تېز ھەيدەپ تەلكىنىڭ داۋىنىغا قارىتىپ يۈرۈپ كەتتى . بىز چۈشۈپ قالغىمىز دەپ ماشىنىنى ئۇردۇق . لېكىن بولمىدى . بىزنى ئىككى ياقىدىن ئەسكەرلەر قورشاپ ماڭدى ، سايرام كۆلى... ئاخىر بەشىنچى كۈنى ئۈرۈمچىگە كەلدىق . بىزنى نۇر باغ دېگەن يەردە قاتاللىرىدىن يېپىلغان بىر ئۆيگە ئەكىرىپ سولدى... ئەمدى شۇنىڭدىن كېيىنكى ئىشلارنى ئەسلەش مەن ئۈچۈن ئازاب ھەم ئەسلىيەلمەيمەن . ئۇلار مېنى بېھوش قىلىپ ئاياغ ئاستى قىلغىنىنى ئۈچ كۈندىن كېيىن ھوشۇمغا كېلىپ بىلىدىم . ئۆلۈۋېلىشنىڭ ئەمدى ھاجىتى قالمىغانىدى ، مەن بۇلغانغان بەدىنىمنى قۇربان قىلىپ قىساس ئېلىش نىيىتىگە كەلدىم . لېكىن قىساس ئالماق ئۆلمەكتىنمۇ ، ياشىماقتىنمۇ تەس . ئۇلار مېنى مەست قىلىپ ، بېھوش قىلىپ بىر نەچچە ئاي خورلىدى... ھازىر مەن ھېلىقى سىز كۆرگەن سەبىخە ئەمەس ، ئاپام بىلەن سىڭلىمنىڭ نەدىلىكىنى بىلمەيمەن . ئىككى قىز مېنى كۈتىدۇ . ئەمەلىيەتتە مېنى كۈزەت قىلىدۇ . مەن ھېچنەگە چىقالمايمەن ، ھەپتىدە ئىككى قېتىم ھېلىقى چىۋ دېگەن ھايۋان كېلىدۇ ، ئۇ مەندىن كۈلكە - خۇشاللىق تەلەپ قىلىدۇ . لېكىن مېنىڭ بەدىنىمدە قىساس ئوتىدىن باشقا ھېچ-نەرسە يوق . بىز خۇدايىمغا نېمە گۇناھ قىلغان ؟ دادام بىگۇناھ

ئېتىلدى ، ئاپام بىز ئۈچۈن ۋۇجۇدىنى ساتتى ، مەن ئەمدى ئۇلارنىڭ ئىزىدىن كېتىۋاتمەن . مېنىڭ زادىلا ياشىغۇم يوق ، بىراق ئاپام بىچارە ئۈچۈنلا ھاياتىمنى ساقلاپ قېلىۋاتمەن... مانا ھازىر ھىيلە ئويلاپ ئاپتىم (ئوقۇپ بىلىم ئېلىپ سىلەرگە خىزمەت قىلاي!) دەپ يالۋۇرۇۋىدىم ، ئىككى ئاي بولدى كۇرس-تا خەنزۇ تىلى ئۆگىنىۋاتمەن . يەنىلا ئىككى قىز بىللە ، بۇ خەتنى تولىمۇ تەسلىكتە سىلەرگە ئەۋەتتىم . بىلمەيمەن تېگەم-دۇ- تەگمەمدۇ . ماڭا خەت يازمەن دېمەك ، ھايات ئىكەنلىكىمنى بىلىپ قويسىڭىزلا بولدى . ئۈمىدىم : مېنى ئۇنتۇپ كېتىڭ ، ياخشى كۈنلىرىمىزنى بىر ياخشى چۈش دەپلا چۈشىنىڭ...»

نۇرنىڭ قۇلىقىغا ھېچقانداق گەپ كىرمىدى . ئۇ بىر ئامال قىلىپ ئاشۇ پاناھسىز قىزنى قۇتۇلدۇرۇشنى ، قىساس ئېلىشنىلا ئويلايتتى . ياش قىزنى مۇھەببەتتىن ، ئىنسانىي غۇرۇر ۋە ئەر-كىنلىكتىن مەھرۇم قىلغان قارا كۈچلەرگە ئۇنىڭ نەپىتى كۈندىن - كۈنگە ئېشىپ ، ئۆزىنى كونترول قىلالمايدىغان دەرىجىگە يەتتى ، لېكىن ئۇ يەنىلا سەگەك ، ئۆزىنى تۇتۇۋېلىش ئىقتىدارىغا ئىگە ئىدى .

ئۇنىڭ قۇلىقىغا يەنە شېڭ دۈبەننىڭ تۆھپىلىرىنى سانغۇ-چىنىڭ ئاۋازى ئاڭلاندى : «شېڭ دۈبەن تەختكە چىققاندىن بېرى ۋەخىپلەرنى يىغىپ مائارىپقا ، مەدەنىيەتكە ئىشلەتتۇق ، يالغۇز قەشقەردىلا ئافاق غوجام مازىرىنىڭ ئون ئالتە مىڭ مو ، چاپان بازىرى چوڭ مەسچىتىنىڭ بەش مىڭ مو ، ھېيتگاھ جامەسىنىڭ ئۈچ مىڭ مو ۋەخىپە يېرى بار ئىدى ، ھازىر...» بىر ئوقۇغۇچى ئۇنىڭ گېپىنى بۆلۈۋەتتى :

— قەشقىرىڭنى قويغىنا ئاداش ، غۇلجا ناھىيىسىنى ئالايمىز ، ئىلى ۋىلايەتلىك ئۇيغۇر ئۇيۇشمىسىنىڭ رەئىسى تېپىپ ھاجى ئاكىنىڭ دېيىشىچە ، مەكتەپلەر ، دارىلئىتھام ، دارىلئاجىد-زىن ، تىياتىرخانا ، كىنو خانىلار ، كىتابخانلار...»

— توختىغىنا ، قەشقەر ھېيتگاھ كۈلۈبىغا بىر مىڭ ئالتە يۈز كىشى سىغىدۇ ، غۇلجاڭدا بارما؟
— قەشقەردە غېرىب - سەنەم بارما؟
— بولمامتىكىن ، پەرھاد دېگەنمۇ قەشقەرلىق جۇما؟
— ئەمىسە نېمىشقا قەشقەر ئۇيۇشمىسى قۇرمايسەن؟
— سەن تارانچى ئۇيۇشمىسى قۇردۇڭما؟
ۋاراڭ - چۇرۇڭ كۆتۈرۈلدى :

— ھاي - ھاي ، ئۇيغۇر ئۇيۇشمىسى ھەم قەشقەرنىڭ ، ھەم خوتەننىڭ ، ھەم ئىلىنىڭ ، نېمانداق گالۋاڭ خەق بۇ! — دەپ قاتتىق ۋارقىرىدى يىغىن باشقۇرغۇچى ، — بىزنىڭ سۆزدىمىز تېمىدىن قاچمىسۇن ، بىز ئۆزىمىزدە شېڭ دۈبەن ئالتە بۈيۈك سىياسەتنى يولغا قويغاندىن بېرىقى ، يەنى 1933 - يىلى 12 - ئاپرېل ئۆزگىرىشىدىن كېيىن پەيدا بولغان زور نەتىجىلەر-نى ، بۈيۈك مۆجىزىلەرنى ئەسلەپ زامانىنى قەدىرلەش تۇيغۇسىنى يېتىلدۈرۈشىمىز كېرەك . بىزگە ھازىر ھۆكۈمەت يازلىق ، قىشلىق كىيىم - كېچەك ، سوۋېت ئىتتىپاقىدىن كىرگەن دەرسلىك كىتاب ، تاماق - ياتاق ھەممىنى بېرىپ ئوقۇتۇۋاتىدۇ . مۇشۇنىڭ ئۆزىلا شېڭ دۈبەن ئاتىمىزنىڭ شەپقىتى . ئاغرىساق بىكارغا داۋالىنىمىز ، كىر بولساق بىكارغا مۇنچىغا چۈشمىز ، بىكارغا كىنو كۆرىمىز ، تىياتىر كۆرىمىز ، مۇشۇلارنىڭ ھەممىسىنى دادىلىرىمىز قىلىپ بېرەلمەدە!؟ بۇرۇنقى ھۆكۈمەتلەر قىلىپ باققانما؟ ياق ، ياق ، پەقەت شېڭ دۈبەننىڭ ئالتە بۈيۈك سىياسىتىلا بىزنى مۇشۇ كۈنگە ئىگە قىلدى . بىز بۇ كۈننى قەدىرلىشىمىز كېرەك . ھەرقانداق نارازىلىق ، تەنۇر ھە-رىكەتلەرنى يوقىتىشىمىز ، غوجانىيازىدەك ، ساپىت داموللىدەك ، غۇلجىدىن چىققان تۇرداخۇنباي ، سىراجىدىنبايدەك تۈزكۈرلارنى قەتئىي تازىلىشىمىز كېرەك!...»

نۇرى چۆچۈپ خىيالىدىن بېشىنى كۆتۈردى . سەھنىدىكى

چېچى كۆزىگە چۈشۈپ تۇرىدىغان ، ئورۇق ، كۆزەينەكلىك ئادەم بايقى گەپلەرنىڭ ئاخىرىغا ئۇلاپلا : «ئارىمىزدىكى نۇردەك» دەۋىتىدىغاندەكلا قىلاتتى . ئۇ چوقۇم مۇشۇ ئەلپازدا سۆزلەيدىغان-دەك قىلاتتى ، يالغۇز نۇرىنىلا دېسە مەيلى ، ئەمدىلا ئون ئالتىگە كۆپەيگەن ھەمراھلىرىنى دەۋەتمەسە بولاتتىغۇ . بۇ ئون ئالتە يىگىت يېقىندىلا دەريا بويىدا — قويۇق ئورمانلىق ئىچىدە قەسەم بېرىشىپ نەق مۇشۇ مەدھىيلىنىۋاتقان شېڭ شىسەي ھاكىمىيىتىنى ئاغدۇرۇشقا پۈتۈن خەلقنى قوزغاش ئۈچۈن كۈ-رەش قىلىشماقچى بولۇشقان ئەمەسمىدى . ئون ئالتە يىگىتنىڭ ئىچىدىن خائىن چىقمايدۇ دېگىلى بولامدۇ؟... نۇرىنىڭ يۈرىكى دۈپۈلدەپ كۆڭلىدىكى سىرنىنى يۈرەك سوقۇشى ئاشكارىلاپ قويدى-دىغاندەك ، يۈرىكى ئۆزىگە خائىنلىق قىلىدىغان بىر خىل ۋەھىمە - ئەنسىزچىلىك ئۇنىڭ ۋۇجۇدىنى چىرمىۋالدى . ئۇ ئورنىدىن تۇرۇپ سىرتقا مېڭىۋىدى ، ئېگىز بويلۇق تەنتەربىيە مۇئەللىمى : — نەگە قاچىسەن ؟ — دەپ گۆلەيدى . نۇرىنىڭ يۈرىكى جىخ قىلىپ قالدى . تەنتەربىيە مۇئەللىمى گويا ئۇنىڭغا قورال تەڭلەۋاتقانداك بىلىنىپ كەتتى - دە ، ئۇ ھودۇقۇپ :

— ئۇ... ئۇبۇرنى... دېيەلدى ئارانلا .
مۇئەللىم كۈلۈپ كېتىپ :
— يولۋاستىن مېكىيانغا ئۆزگىرىپ قاپسەنغۇ ، نېمە بول-دۇڭ نۇرى ؟ — دەپ سورىۋىدى ، نۇرى دەرھال ئەسلىگە ياز-دى :

— ئورۇسچە گەپ تەسكەن ئەپەندىم ، ھى - ھى...
ئۇ تالغا چىقىپ ئۆزىنى ئەيىبلەيدى : «تېخى مەخپىي تەش-كىلاتنىڭ باشلىقىمەن ، تۈرمە ، قىيىناق ، جازا دېگەنلەرنى كۆر-مەي تۇرۇپ ھالىم بۇ ، تەسكەن ، ئىنقىلابچى بولماق تەسكەن ، ئىرادىلىك ، قەيسەر بولماق تولىمۇ قىيىنكەن !...» .
ئۇ يانتىقىغا كىردى - دە ، سەبىخەنىڭ پۇرلىشىپ كەتكەن

خېتىنى يەنە ئاچتى . «بىر قىزنى قۇتۇلدۇرالمىمەن ، تېخى پۈتۈن خەلقىمىزنى زۇلۇمدىن قۇتۇلدۇرمىمەن ، دەپ قەسەم ئىچىد-مەنا ! قۇرۇق غەزەپ - نەپرەت بولسىلا بولمايدىكەن ، غەپىرەت ، قەھرىمانلىق بولمىسا بولمايدىكەن . غېنىكامدەك ھېچنېمىدىن قورقمايدىغان بولسام ئىدىم ، رۇسۇلوفتەك بىلىملىك بولسام ئىدىم ، غوجامدەك ھىمايىگە ئىگە بولسام ئىدىم ، ئۇ چاغدا يول-باشچى ، داھىيىغا ئايلىنالايتتىم !...» — ئۇ مەيۈسلەندى ، يەنە تۇرۇپلا ، — سىناقلارغا دۇچ كەلمىدىم ، تۈرمىگە كىرەيمۇ يە ، تۈرمىدىن قاقچالسام ، سوراقتا سوراقتىكى ئاغزىنى تۇۋاقلاپ ئۆزۈمنى ئاقلىيالىسام ، خەلق مېنى دەپ جېنىنى تىكەلسە ئان-دىن ئابرويلۇق بولغان بولمىمەن !... ياق ، تۈرمىگە كىرمەك ئاسان ، بىر ئەسكەرگە شاپاق ئاتساملا ياكى بىر جاڭگۇيدىنى تىللىساملا ھازىر تۈرمىگە كىرىمەن . مەن تۈرمىگە كىرىپ قال-سام سەبىخەنى كىم قۇتۇلدۇرىدۇ ؟»

ئۇ كارىۋىتىدا ئوڭدا ياتتى . خىيالىغا سەبىخەنىڭ يالىڭاچ تېپىرلاۋاتقان گەۋدىسى ، ئۇنىڭ بەدىنىگە چاپلىشىۋالغان كۆزلى-رى يۇمۇق ، چىشلىرى ھىڭگاڭ يات بىر يىرگىنچلىك مەخلۇق-نىڭ ھۇزۇرلىنىپ كۈلۈشلىرى كېلىش بىلەنلا ، ئۇ بەجايىكى سەۋدايدەك ئورنىدىن چاچراپ تۇرۇپ كەتتى - دە ، ۋارقىرىدى :

— بوغۇزلايمەن !
— كىمنى ؟ كىمنى بوغۇزلايسەن ، نۇرى زىياۋۇدۇن ؟ —
ياتاق ئىشىكى ئالدىدا ھېلىقى تەنتەربىيە مۇئەللىمى پەيدا بولدى ، — نېمە قىلارىكىن دەپ پېيىڭگە چۈشسەم بىر مەخپىي خەتنى ئوقۇدۇڭ ، ئاندىن ئۆلتۈرىمەن ، بوغۇزلايمەن ! دەپ چىر-قىرىدىڭ ، قېنى ، بايقى قەغەزنى ئەكەلگىن ، ئاندىن كېيىن راست گەپنى قىل ، كىمنى بوغۇزلايسەن ؟
— دادامدىن كەلگەن خەت ئۇ ، دادامنى مىڭبېگى ئۇرۇپ-تۇ !

— يالغان . تۈنۈگۈندىن بېرى ياتاقتىن چىقىمىدىڭ ، سەھ-
راللىق بىلەن كۆرۈشمىدىڭ ، خەتنى كەپتەرلىرىڭ ئەكەلمەيدىغان-
دۇر . ھە ؟

— سىز نەدىن بىلىسىز ، مۇئەللىم ؟
— بىلىمەن ، سېنىڭ نەگە بارغىنىڭ ، نېمە قىلغىنىڭ ،
نېمىلەرنى دېگىنىڭ ماڭا بەش قولىدەك ئايان !
— سىز پايلاقچىكەنسىز - دە ، مۇئەللىم ؟
— ماڭا يانسەنغۇ ، داڭگال . مەن كىم ؟ مەن مۇئەللىم .
ساڭا مۇئەللىم پايلاقچى بولماي ، باتۇر پاكار پايلاقچىلىق قىلات-
تىمۇ ئەمەس ، ماڭ ، سېنى تېگىشلىك جايغا ئاپىرىمەن !
مۇئەللىم ئۇنىڭ سول مۇرىسىدىن سىلكىپ تۇتتى . نۇرى
غەزەپ بىلەن ئۇنى سىلكىۋەتتى . قاتتىق سوغۇقلاردىمۇ تەنتەربىد-
يە كىيىمى بىلەنلا يۈرىدىغان قاۋۇل مۇشتلاشچى مۇئەللىم ئاچ-
چىق كۈلدى :

— مۇئەللىم ئوقۇغۇچىسىغا مۇشت ئاتسا كۈلكىلىك بولد-
دۇ . بىلەمسەن ، مەن ئۈرۈمچىدە ئالاھىدە تەربىيەلەنگەن چام-
باشچىمەن . خۇددى شېڭ دۈبەندەك گۇڭچىلىق ئادەممەن . خې-
مىرغا ئايلانماي دېسەڭ ئالدىمغا چۈشۈپ ماڭ !
مۇشۇ مۇئەللىمنىڭ ئۆزى ئادەم بەدىنىدىكى ئاجىز نېرۋا
تۈگۈنلىرىنى بالىلارغا سۆزلەپ بەرگەن . تۇمشۇقتا ، قۇلاقنىڭ
ئاستىدا باسسلا ئاغرىيدىغان تۈگۈنلەر بار ، بۇ ئاجىز جايلارنى
نۇرى جىق سىنىغان . مۇئەللىمنىڭ بەدىنىدە بۇ تۈگۈنچىلەر
يوقمۇ يە ؟ باتۇرلۇقنى سىنايدىغان پەيت مانا مۇشۇغۇ !

— نەگە ئاپىرىسىز ، مۇئەللىم ، تۈرمىگىمۇ ؟

— ھازىرچە ئىشخانغا تاپشۇرىمەن .

— نېمىنى ؟

— خەتنى ، كىمنى تىللىغىنىڭنى !

— بايا دېدىمغۇ ؟

— يالغان ئېيتتىڭ ، ماڭا راست گەپ كېرەك !
— ئۇنىڭدىن باشقا جاۋاب يوق بولسىچۇ ؟
— ئۇ چاغدا مەن سېنى زۇۋان كىرگۈزىدىغان جايغا
ئاپىرىپ بېرىمەن !

— ئۇنداق قىلماڭ ، ھەيدەر ئەپەندىم ، مەن بىر يېتىم بالا !
— ھەممە چاتاق يېتىم بالىلاردىن چىقىدۇ .
— ئۇنداق دېمەڭ ، دارلىئېتام ، دارلىئاجىزىنلارنى ئۇيغۇر
ئۇيۇشمىسى قۇرۇۋاتىدۇ . بۇ ئۇيۇشمىنى شېڭ دۈبەن ئۆزى
قۇرغان ، مۇئەللىم !

— گەپدانلىق قىلماي ماڭ ، سەندىن ھېساب ئالدىغان
چاغ كەلدى ، نۇرى ، ئەمدى ياۋاش بول ! — مۇئەللىم ئۇنىڭ
سول مۇرىسىدىن يەنە قاماللاپ تۇتۇپ چىشىلىرىنى
كىرىشتۈردى ، — بىلىپ قوي ، بىز ئۇزۇن بولدى ، سېنى
كۆزەتكىلى ، ھېساب بەرمەي قۇتۇلالمايسەن !
— ماقۇل ، تۈرمە سوغۇق بولۇشى مۇمكىن ، كىيىملىد-

رىمنى ئېلىۋالاي !

ئۇ ئېڭىشىپ چاتىرىنى كەردى - دە ، پۈتۈن كۈچىنى ئوڭ
قولغا يىغىپ تۇرۇپ مۇئەللىمنىڭ ئېڭىكىنىڭ تۆۋىنىگە چەنلەپ
تۇرۇپ تۇردى . مۇئەللىم «ھىھ !» دېدى - دە ، كارىۋاتلار
ئارىسىغا ئۇچۇپ كەتتى . نۇرى زالغا چىقتى . ئۇنىڭغا ناتونۇش
ئىككى ئادەم ئېسىلدى ، بۇلار پۇقراچە كىيىنگەن ئىشپىيونلار
ئىدى . نۇرى بىرىگە بىر مۇشت ئېتىۋىدى ، يەنە بىرى ئۇنىڭ
چاتىرىسىغا تېپىۋەتتى ، نۇرى مۈكچىيىۋىدى ، ئۇنىڭ گەجگىسىگە
ئېغىر بىر نەرسە قاتتىق تەگدى . ئۇ دۈم چۈشتى ، دەسسەلدى .
شۇ چاغدا ئوقۇغۇچىلار ياتاقلىرىدىن چىقىشتى . ئۇلار ھېچ-
نېمىنى سۈرۈشتۈرمەيلا ئىككى يات ئادەمنى قارا - قويۇق ئۇ-
رۇپ خېمىر قىلىۋەتتى . ھەيدەر مۇئەللىمگە ئۇزۇندىن بېرى
غەزەپلىنىپ يۈرگەن بالىلار ئۇنى شۇنچىلىك قاتتىق ئۇردىكى ،

ئۇنىڭ بەدەنلىرى تىتىلىپ ، تىنىقى توختاشقا ئازلا قالدى . قا-
رام ، ئۈمىدۋار يىگىتلەر كۈندىن - كۈنگە زورىيىۋاتقان ، قارا
كۈچىنى ئىشلىتىدىغان يەر تېپىلغىنىغا خۇش . ئۇلار باشقىنى
بىلمەيدۇ ، بىلىشىنىمۇ خالىمايدۇ . ئۇلارنىڭ ئەڭ ھۆرمەتلىك
ساۋاقدىشىنى ئىككى يات ئادەم مۇشۇ ھەيدەر دېگەن سېرىق
ماشكىنىڭ گېپى بىلەن بىكاردىنلا ئۇرغان . ئۇرغانىكەن ، ئۇنىڭ
جازاسى بولىدۇ - دە ، ھەقىقەت دېگەن مانا مۇشۇ . ھەقىقەت
ئۈچۈن كۈرەش قىلىش مەكتەپ تەربىيىسىنىڭ مېغىزى ئەمەس -
مىدى . بالىلار تەربىيىسىنىڭ مەھسۇلاتىنى كۆرسىتىدىغان بۇ پۇر-
سەتنى قولدىن بېرەتتىمۇ ، ئۇرالمىغانلار ئارماندا تېخى . زالدا
ئۈچ گەۋدە قانغا مىلىنىپ ئۆلۈكتەك ياتماقتا .

— قاننى تازىلا ، پالاس ، چېلەك !

— مۇردىلارنىچۇ ؟

— مەكتەپكە ئېيتايلى !

— بالا تاپمىز بېشىمىزغا ، قارا ، مۇنۇ پاناقنىڭ تاپانچىد-

سى باركەن ھۇي !

— مۇنۇ ھەيدەرنىڭمۇ باركەن تېخى !

— ئېلىۋالايلى ، بۇلارنى قاراڭغۇ چۈشكەندە سايغا تاشلىۋې-

تەيلى !

— ئۆلمىدى بۇلار ، ھوشىغا كېلىدۇ تېخى !

— پۈت - قولىنى باغلاپ ، ئاغزىغا پىراستىنا تىقىپ

قويايلى !

— دىمىقىپ ئۆلسە قاتىل بولۇپ قالمايلى يەنە !

ئوقۇغۇچىلار ئۈچ «جەسەت» نى يىغىشتۇرۇش توغرىسىدا
سۆزلىشىۋاتقان ئاشۇ پەيتتە ، نۇرى گىمنازىيىنىڭ دەرۋازىسىدىن
چىقىپ ئالدىراپ كېتىپ باراتتى . ئۇ كۆككۆۋرۈككە بېرىپ
ئوڭغا بۇرۇلدى ، ئۇ سوۋېت كونسۇلخانىسىنىڭ يېنىدىكى رە-
خىمجاننىڭ ئۆيىگە ئالدىراپ كېتىپ باراتتى . تۇيۇقسىز ئۇنىڭ

مۇرىسىگە بىرى قولىنى قويدى :

— نەگە ماڭدىڭ شائىر ! يەنە ئىش ئىزدەپ ماڭمىغانسەن -
ھە ؟

— تەس كۈنگە قالدىم ، زۇنۇن ئاكا ! — دېدى نۇرى

مۇسابايوفلار تېرە زاۋۇتىنىڭ تېخنىكى ، تولىمۇ مېھرىبان ، خې-
لى بىلىملىك بۇ ئادەمگە دەرھال راست گېپىنى قىلىپ ، —
ماڭا ياردەم لازىم ئاكا ، ماڭا ھازىرلا ياردەم لازىم .

— يۈر ، باغنىڭ ئالدىغا كېلىپ قالدۇق . بۇ باۋۇدۇن
بايلارنىڭ قورۇسى ئىشەنچلىك ، نېمە ئىش بولدى ، ماڭا سۆزلەپ
بەرگىن .

ئۇلار چوڭ دەرۋازىدىن تاشقىرىقى ھويلىغا ، ئاندىن كېيىن
ئىچكىرىكى ھويلىغا كىرىپ تاختاي پەلەمپەي بىلەن قاڭالتىر
ئۆگزىلىك ئۆينىڭ پېشايۋىنىغا كۆتۈرۈلدى . ئۆينىڭ ئىشىك ،
رىشاتكا ، دېرىزە قاپقىلىرى ھاۋا رەڭ سىرلانغان ، ئۆينىڭ ئالدى-
دىكى بۈك دەرەخلىك ئارىسىدىن بىر ئۆستەڭ سۇ ئېقىپ تۇرات-
تى .

— بۇ ئەنۋەر ئەپەندىنىڭ ئۆيى ! — دېدى زۇنۇن تېپىپ

ئۆينىڭ قوش قاناتلىق ئىشىكىنى ئاستا چېكىپ ، — بۇ ئادەم
ناھايىتى ياخشى ، باي بولغىنى بىلەن كەمبەغەللەرگە ئامراق .

ئۇلارنى كاستۇم - بۇرۇلكا كىيگەن ، يالاڭۋاش ، بۇدۇر

چاچ ، ئاق يۈزلۈك بىر ئادەم كۈلۈپ تۇرۇپ قارشى ئالدى :

— قېنى ، قېنى مەرھەمەت ماستىر ، زاۋۇتتىن كېلىشىد-

ىڭىزمۇ ؟

— شۇنداق ئەپەندىم . مۇنۇ يىگىت نۇرى ، شائىر ھەم

بىلىملىك بالا . گىمنازىيىنىڭ ئوقۇغۇچىسى . زاۋۇتنىڭ ئېچىد-

تىش سېخىدا بىر - ئىككى ئاي ئىشلەپ ئىرادە تاۋۇلغان تېخى !

— پاھ ، قالىتسى يىگىتكەن ، قېنى ئۆيگە !

ئۇلار ئۆيگە كىردى . كۆك سىرلانغان قوش دېرىزىگە كۆزنى

چاقىدىغان پەردىلەر تارتىلغان . تەكچىلىرىدە غۇچچىدە ئېچىلغان ئاجايىپ گۈللەر ، ئۇدۇلدىكى تامغا ئېسىلغان گىلەمنىڭ گۈللىرىدىمۇ بىر گۈزەل تەبىئەت مەنزىرىسى بار ئىدى . ئەينەكلىك ئىشكاپ كىتابلار بىلەن تولغان ، نۇرىغا ھەممىلا نېمە يېڭى ، غەلىتە تۇيۇلدى . غۇلجىنىڭلا ئەمەس ، شىنجاڭنىڭ ئەڭ چوڭ بېيى مۇسابايوفلار توغرىسىدا بالىلار ياتاقتا ئاغزى - ئاغزىغا تەگمەي ھېكايىلەرنى سۆزلىشەتتى . نۇرى ئۆزىمۇ تېرە زاۋۇتتا ئىشلىگەندە بۇ ئائىلە توغرىسىدا ئىشچىلار ۋە تېخنىكلار - دىن ، بولۇپمۇ مۇشۇ ماستىر زۇنۇن ئاكىدىن نۇرغۇن گەپلەرنى ئاڭلاپ ، زاۋۇت ۋە باي توغرىسىدا ، ئۇنىڭ شىنجاڭدىكى ، چەت ئەللەردىكى تىجارەتلىرى توغرىسىدا تولۇق چۈشەنچىگە ئىگە بولدى . ئەنئەنە ئەپەندىسىمۇ كۆرگەن ۋە ئۇ ئادەمنىڭ باۋۇدۇن بايغا ۋارىسلىق قىلىپ كەمبەغەللىرىنىڭ بالىلىرىنى مەكتەپ قورۇسىدا ئوقۇتۇپ ، چەت ئەللەرگە چىقىرىپ ، مىللەتپەرۋەرلىك قىلىۋاتقىنىنى ئاڭلىغانىدى . ئۇ بۈگۈنكى ئىشنى بۇ ئىككى ئادەمگە سۆزلەپ بەردى ۋە سۆزىنى :

— مېنى ئەمدى ئىشپىيونلارنى ئۇردى دېگەن جىنايەت بىلەن قولغا ئېلىشى مۇمكىن ، مەن ياتاقتىن ھازىرلا قېچىپ چىقىم ! — دەپ ئاخىرلاشتۇردى .

ئەنئەنە ئەپەندىم تېلېفوندا بىرى بىلەن سۆزلەشتى ۋە :
— دەرھال خەۋىرىنى بېرىڭ ! — دېدى . ئۇ نۇرىغا قاراپ كۈلۈپ قويۇپ :

— سىز راستتىنلا دادىڭىزنىڭ خېتىنى ئوقۇپ غە-زەپلەنگەنمۇ ؟ — دەپ سورىدى .

— ياق ، — دېدى نۇرى بۇ ئادەملەرگە يالغان ئېيتىشنى خالىماي ، — مەن ئۇنىڭغا يالغان ئېيتقان . راست گەپ مۇنداق ئىدى...

ئۇ سەبىخە توغرىسىدا ، ئىنىسى ، دادىسى ، نېزەر خان غوجام

ۋە غوجامنىڭ مۇھاپىزەتچىسى مۇسا توغرىسىدا ھەمدە سەبىخەنى قۇتقۇزۇش ئۈچۈن قەسەم بېرىپ «بوغۇزلايمەن !» دەپ ۋارقىردى . خانلىقى ھەققىدە سۆزلەپ بەردى . ئەمما ئون ئالتە دوستى توغرىدا سىدا ئېغىز ئاچمىدى .

ئۇلار نۇرىنىڭ گەپلىرىنى ئاڭلاپ ئېغىر سۈكۈت ئىچىدە جىمىپ قېلىشتى .

— خەلق مۇشۇ ھالدا ! — دېدى ئاخىر زۇنۇن ماستىر ئېغىر ئۆھ تارتىپ ، — مەن بۇ گەپلەرنى ئاڭلىغانىدىم .

— خەتەرلىك كۈن ، — دېدى ئەنئەنە ئەپەندىمۇ ئاستا ئۆھ تارتىپ ، — ناۋادا ئۈچىسىنىڭ بىرىلا ئۆلۈپ قالسا ئامانلىق ساقلاش باشقارمىسى بىر جان ئۈچۈن ئون جاننىڭ بېشىغا چىقىدۇ . ئۆلمىگەن بولسىمۇ سېنى ساق قويمايدۇ ئۇلار . مانا تېلې-فون كەلدى .

ئۇ تېلېفوننى ئالدى ۋە قارشى تەرەپنىڭ گېپىنى ئاڭلاپ بولۇپ :

— ئاز - تولا پۇل خەجلەپ ، تاياق يېگەن ساقچىلارنى يوقلاپ قويۇڭلار ! — دېدى ۋە ئۆيدىكىلەرگە ، — مەكتەپنى ئەسكەرلەر قورشىۋاپتۇ . ئۈچ يارىدارنى دوختۇرغا ئەكېتىپتۇ . تەلىينىڭ بار ئىكەن بالا . زۇنۇن ماستىرغا يولۇقۇپ قاپسەن . ھازىرچە مۇشۇ يەردە تۇرۇپ تۇرغىن ، بىز ھەرىكەت قىلىپ كۆرەيلى . سەن گۇناھسىز ئىكەنسەن ، مۇھىمى شۇ !

— ئارقاڭغا ئادەم كىرمىگەندۇر - ھە ؟
— ياق ، مەكتەپ ئەھۋالىنى بىلگۈچە مەن چىقىپ كەتتىم .
— ئانداق بولسا مانا قاراڭغۇ چۈشتى . ئۇلار سېنى ئىز-دەپ سەھراغا چىقىپ داداڭغا يەنە بىر پالاكەتچىلىك يەتكۈزۈپ بولاتتى .

— بۇمۇ بار گەپ ! — دېدى ئەنئەنە ئەپەندى بېشىنى لىڭشىتىپ ، — مەن ئادەم چىقارتىپ ئۇلارنى خەۋەرلەندۈرۈپ

قوياي . ھوشيار بولسۇن ، قەيەر دېدىڭا ، قانچە كىلومېتىر ، ھە ، ماقۇل ، ماشىنىغا بىردەملىكلا يول ئۇ .

ئۆيگە خىزمەتچى ئايال لۆڭگە ، مىس چوڭگۈن ، چىلاپچا كۆتۈرۈپ كىردى :

— ئاۋۋال تائام ! — دېدى ئەنۋەر ئەپەندى ، ئورنىدىن ئالدىرماي تۇرۇپ ، — قېنى ، قول چايغىلى .

ئەتسى ھەممە ئىدارىلەرگە ئۇقتۇرۇش تارقىتىلدى : «گىمنازىيىنىڭ ئوقۇغۇچىسى نۇرى زىياۋۇدۇن جەمئىيەت ئامان-لىقىنى ساقلىغۇچى ئىككى نەپەر ساقچى ۋە ئۇلارغا ياردەملەشكۈ-چى مۇئەللىم ھەيدەرنى يولسىزلىق بىلەن ئېغىر يارىدار قىلىپ قېچىپ كەتكەن . ئۇنىڭ بەلگىلىرى مۇنداق : كۆك رەختتىن شىرىغان چاپان ، گەلەپى شىم كىيگەن ، پۇتىدا تەتۈر باشلىق باجىنگىر ، قاش - كىرىپكىلىرى قويۇق ، قاڭشارلىق ، ئاق سې-رىق ، بويى بىر مېتىر سەكسەن سەككىز سانتىمېتىر ، قاۋۇل ، گەۋدىلىك ، بۇرۇتى خەت تارتقان ، ئون يەتتە ياشتا . تۈتۈپ بەرگۈچىلەر مۇكاپاتلىنىدۇ !»

— پاه ، ئۈچ ساقچىنى ئۇرغان بولسا نوچىكەن ئۇ !
— غېنى ئوغرىنىڭ ئۆزىگەنا كاساپەت !
— ئۇنى قوغداپ قالغانلارغا مانا مەن مۇكاپات بېرىد-مەن !...»

نۇرى تۇيۇقسىزلا تىلىگىنىگە ئېرىشتى . بىرلا ئېلان بىلەن ئۇنىڭ داڭقى چىقتى ، ئۇ بىر سىزلىق ئادەمگە ئايلىنىپ قالدى . ساقچىلار ماشىنىلار بىلەن كۈندە ئۇياق - بۇياققا چاپاتتى . گىمنازىيىنىڭ ئون نەچچە ئوقۇغۇچىسى قولغا ئېلىندى ، بىر-نەچچە مۇئەللىم سوراققا تارتىلدى...»

قەھرىتان قىش باشلاندى . 1940 - يىل 12 - ئاينىڭ ئاخىرىدا ئىلى ۋادىسى قېلىن قار بىلەن چۆمكىلىپ كۆچىلار

تارايىدى ، دەرەخلەر مۇكچەيدى ، ئادەملەر قېلىن جۇۋا ، پىيما ، قۇلاقچىلارنى كىيىشىپ ، قار بىلەن تولغان كۆچىلاردا تەستە مېڭىشاتتى .

غۇلجا شەھىرىنىڭ قارادۆڭ كۆچىسىدا يېزىلىقلار ھارۋىلىد-رى بىلەن كېلىپ چۈشىدىغان نۇرغۇن سارايلار بار . سارايلارنى دېھقانلار «دەڭ» دېيىشىدۇ . بۇ دەڭلەرنىڭ ھويلىلىرى ھارۋىلار ، ئېغىللىرى ئاتلار بىلەن تولۇپ كېتىدۇ . ساراينىڭ مەش قويۇلغان ، بورا سېلىنغان سۇپىلىق ئۆيلىرىگە ئادەملەر تىقىلىد-شىپ ، ئاچچىق موخوركا چېكىشىپ ، ئاچچىق چاي دەملىشىپ ، خۇرجۇن - قاقچىلىرىنى باشلىرىغا قويۇشۇپ راھەتلىنىپ يېتىد-شىپ جاھاننىڭ چوڭ گەپلىرىنى قىلىشىدۇ . مانا شۇنداق ئۆي-لەرنىڭ بىرىدە پاكار ، پالكۆز ھاشىم پوچى دېگەن ئادەم پو-ئاماقتا .

— نۇرى دېگەن كىم دەمىسنا ؟ — دېدى ئۇ نۇرى توغرىد-سىدىكى ۋەقەنى ئاڭلاپ ، — ئۇ مېنىڭ بالام ، مېنىڭ بولمىسا چېرىكلەر بىزنىڭ مەھەللىگە چىقىپ ، بىزنىڭ ئۆيىنى ئاخشۇرات-تىمۇ ؟...»

— ئون چېرىك چىقىپ مەھەللىمىزنىڭ يەتتە ياشتىن يەتمىش ياشقىچە بولغان ئەركەكلىرىنى بىزنىڭ ئۆيىنىڭ ئالدىغا ئۆستەڭ بويىدىكى چىملىققا يىغدى . قورقۇپ جان چىقاي دېدى .
— نۇرىنىڭ دادىسى كىم ؟ — دېۋىدى ، مەن چىقاي دېيىشىمگە مېنى جەينەكلەپ قويۇپ مۇختەر باي مەيدىسىگە ئۇ-رۇپ يۈگۈرۈپ چىقتى :

— مانا مەن ، نېمە گېپىڭ بار ؟ — دېدى ئۇ گۈللىيىپ .
— بالاڭ ھۆكۈمەتكە قارشى ، سەن بىلەمسەن - بىلەمە-سەن ؟

— ھۆكۈمەتكە قارشى بولسا بالامنى ئىزدەپ تۇت !
— بالاڭنى ئۈچ كۈنگىچە تاپسەن ، بولمىسا سېنى سولايد-

مىز !

— مەن بالامنى ئۈستىخنى مېنىڭ ، گۆشى سىلەرنىڭ دەپ مەكتەپكە تاپشۇرۇپ بەرگەن . مەكتەپتىن سورىمامسەن !
— گېپىڭ خېلى چوڭغۇ ، ئاۋازىڭمۇ توك - توك چىقىدۇ .

غۇ !

— ھە ، خۇدايىم بەرگەن !
— بالاڭنى تېپىپ بېرەمسەن ، يوق !
— سەن تېپىپ بېرەرسەن ، قورقۇتۇپ قاچۇرۇۋەتكەندە .
كىن !

— ۋۇي ھايۋان ، قارا تېخى !
— ھايۋان دېگەن سەندەك ھاۋشىدۇ !
— باغلا بۇنى !

— ۋاي غېنى ئوغرى كەلدى !
— بىرى نەق شۇ چاغدا قارنى توزۇتۇپ ، ئات چاپتۇرۇپ كىرىۋىدى ، ئەسكەرلەر تىرىپىرەن بولۇشۇپ تىكىۋەتتى .
كۈلە كۈل ئۈچەيلىرىمىز ئۈزۈلگۈدەك بولدى .

— سەن غېنى ئوغرىنى كۆرگەنمۇ ؟
— نېمە دەيدىغاندۇ ماۋۇ ، بىللە ئوغرىلىق قىلغان دېگەن .
نە ، ئابدۇمەر مىڭبېگنىڭ بىر ئۇيۇر يىلقىسىنى ئوغرىلىغاندا ،
مەن ئايغاقچىلىق قىلغان ، ھا - ھا - ھا ...

— سېنى نېمىشقا سولمىدى ئەمەسە ؟
— بېشى ئونمۇ سولايدىغانغا ... غېنىكامنىڭ يېنىدىن نېرى كەتمەيدىغان تۇرسام !

— ھازىر غېنىكاڭ نەدە ؟
— جالاپخاندا ، ئاۋۇ توپا دەڭدە جالاپخان بار ، بىلەمسەن ؟
— يالغان گەپ قىلما ھەي پالكۇز .

— ئەزىرايى ، پۇلۇڭ بارمۇ ، ئاپىرىپ قويىمەن !
ئىشك ئۇرۇلدى . ئۆيگە ئاختۇرغۇچىلار كىردى . ئۇلار

ئادەملەرنى بىر - بىرلەپ سىنچىلاپ قاراپ ، يانلىرىنى ، خۇر - جۇن - قاچىلىرىنى ئاختۇرغىلى تۇردى . ئادەملەر قورقۇشۇپ چەكچىيىپ قېلىشتى . ھاشىم پوچى خۇددى سادىن قورققان چۈجىدەك شۈمشىيىپ بۇلۇڭغا كىرىۋالدى .

— نەدىن كەلدىڭ ؟
— بايتوقايدىن .
— قايسى مەھەللىدىن ؟
— تۆۋەنكى ئوندىن .
— ھە ، ئېتىڭ نېمە ؟
— ھاشىم ...

ياندىكى ئادەملەر ۋارقىراشتى :
— نۇرىنىڭ دادىسى ، ھېلىقى ساقچىلار ئىزدەۋاتقان نۇردە - نىڭ !

— راستما ؟
— راست ...
— غېنى ئوغرى ئۇنىڭ دوستىكەن تېخى !

— راستما ؟
— راست ، راست ، يالغان ئېيتقان بولسام خۇدا ئۇرسۇن !
— ئەمەس ، ئاكاڭ ھازىر نەدە ؟

— جالاپخاندا .
— يۈر ، بىزنى شۇ جالاپخانغا باشلاپ بارغىن .
— تۇراتتىمۇ ئۇ يەردە مىلچىڭلىق قىلىپ ، ھەرقاچان

قاۋاقخاندىدۇر !
— قايسى قاۋاقخاندا ؟
— مەن نەدىن بىلەي ... قاۋاقخانا ، جالاپخاندا دېگەنلىرىڭگە

دارىپ باقمىسام ! ...
ھاشىم پوچىنى بىر ئەسكەر بىلەن بىر مەھەللە ئاكتىپى سارايدىن ئوقۇشلاپ ھەيدەپ چىقتى .

«غېنى ئوغرى تۈرمىگە سولانغانلارنى قۇتقۇزغىلى ئادەملىد-
رىنى باشلاپ شەھەرگە كىرىپتۇ» دېگەن خەۋەر ئۈرۈمچىگە يې-
تىپ بارغاندىن كېيىن ، ئامانلىق ساقلاش باشقارمىسى نۇرغۇن
ساقچى ئەمەلدارلىرىنى ئۈرۈمچىدىن غۇلجىغا ئەۋەتتى . ئۇلار
كەلگەندىن بېرى ھەر كۈنى مۇشۇنداق ئاقتۇرۇش ، تۇتۇش ،
قىيىناپ سوراق قىلىش كۆپەيمەكتە ئىدى . بۇ ئىشنىڭمۇ سەۋەب-
چىسى نۇرى بولدى . نۇرى مۇسابايوفلارنىڭ ياردىمى بىلەن ئۈتۈ-
لۈشتىن ئامان قالدى . لېكىن ئۇنىڭ توغرىسىدا گەپ - سۆز
تارقالدى . ئوقۇغۇچىلار سولاندى ، بۇ خەۋەرنى ئاڭلاپ نىلقا ،
كۈنەس تاغلىرىدا بۇلاڭچىلىق قىلىپ يۈرگەن غېنى ئوغرى
راستلا بىر قېتىم تۈرمىگە ھۇجۇم قىلىپ ئالتە ئوقۇغۇچىنى
قۇتقۇزۇپ قېچىپ كەتتى . بۇ قېتىم ئەسكەر ئۆلىمىدى ، لېكىن
پاتىپاراقچىلىق ئەۋج ئالدى . غۇلجا شەھىرىنىڭ توغرا كۆۋرۈك ،
ئۈچدەرۋازا كوچىلىرىدا ساقچىلار قوراللىنىپ بەزىدە ئاتلىق ،
بەزىدە پىيادە ھەيۋە كۆرسىتىپ يۈرۈشتى . لېكىن ئۇلار ئىزدە-
گەن نۇرى ئىسىملىك ئوقۇغۇچى بۇ كۈنلەردە مۇسا بايوفلار تېرە
زاۋۇتىنىڭ بىرىنچى سېخىدا ئازگالارغا ھاك تۆكۈپ تېرە ئاش-
لايدىغان ئىشچىلار ئارىسىدا ئىشلەۋاتاتتى . ئۇ ئۇزۇن بۇرۇت
قويۇۋالغان ، سېرىق چاچ ، گەپ قىلمايدىغان ناتونۇش بىر ئادەم
قىياپىتىدە ئىدى . ئەنۋەر ئەپەندى بىلەن زۇنۇن ئەپەندى ئۇنى
ئاشۇنداق گىرىملەپ ، ئاشۇنداق ئورۇنلاشتۇرۇپ :

— ئىسمى توماس ، مىللىتى گېرمان . مۇشۇ زاۋۇتىنى
قۇراشتۇرغان ھېلىقى گېرماننىڭ تۇغقىنى ! — دەپ تونۇشتۇر-
دى . بۇنىڭدىن ئوتتۇز نەچچە يىل بۇرۇن كېلىپ ھۈسەنباي تېرە
زاۋۇتىنى قۇراشتۇرۇپ ، نۇرغۇن تېخنىك ، ماستىر ۋە ئىشچى-
لارنى يېتىشتۈرۈپ قويۇپ كېتىپ قالغان گېرمانىيىنىڭ ماينى
دەرياسى بويىدىكى فرانكفورت شەھىرىدىن كەلگەن تېخنىكىنى
ھەممىلا ئادەم ھۆرمەتلەيتتى . شۇڭا نۇرى بۇ يەردە ھۆرمەتكە

ئىگە ئىدى . ئۇ ئاخشىمى قورۇ ئىچىدىكى تاختايلىق ياتاققا سىم
كارىۋاتتا ياتاتتى . چىراغ ئۆچۈرۈلگەندىلا يالغان چاچ بىلەن بۇ-
رۇتنى ئېلىۋېتىپ يۈز - كۆزىنى يۇيۇپ ئارام ئالاتتى . لېكىن
ئۇنىڭغا ئارام يوق ئىدى . ئۇنىڭ خىيالىدىن ئۇنىڭ ئۈچۈن ئازاب
تارتىۋاتقان ساۋاقداشلىرى ، قېرىنداشلىرى ، يىراقتىكى سەبىخە
بىر مەنۇتمۇ نېرى كەتمەيتتى . ئۇ زۇنۇن ماستىر بىلەن يالغۇز
ئۇچراشقاندىلا :

— قاچانغىچە نىقابلىنىمەن ؟ — دەپ سورايىتتى . ماستىر
كۈلۈپ تۇرۇپ :

— قاچان تۈرمىگە كىرىمەن دەپ سورىمايدىكەنسىنا ؟ —
دەپ چاقچاق قىلاتتى ۋە شۇ كۈنى شەھەردە بولغان يېڭى ئىشلارنى
قىسقا قىلىپ سۆزلەپ بېرەتتى .

كۈندۈزى قاڭسىق سېختا ئەمگەك قىلىش ، بىر مۇ ئادەم
بىلەن گەپلەشمەسلىك ، كېچىلىرى ئازاب بىلەن خىيال سۈرۈش
نۇرىنىڭ جېنىغا تولىمۇ پاتتى . نە - نەلەردىن كەلگەن ئورۇسلار
بىرىنمىلەرنى دەپ قاقاقلىشىپ كۈلۈشىدۇ ، سۆرۈن چىراي ،
ھەيۋە قىلىپ تاپانچا ئېسىپ يۈرىدىغان ئەسكەرلەر ئۇشقىتىپ ،
غادىيىپ ، كىشىلەرگە مەنسىتمەسلىك نەزىرىدە قاراپ قويۇپ
يۈرىشىدۇيۇ ، بۇ زېمىننىڭ ئۆزىدىن كۆكلەپ چىققان ، ھاياتتىن
ئۈمىدى چوڭ بىر يىگىت غەم تاغلىرى ئاستىدا ئۇن - تىنىسىز
ئازاب چېكىدۇ . ھايات مۇشۇنداق ئادالەتسىزلىك ئۈستىگە قۇ-
رۇلغانمۇ - ھە ؟ باشقىلار نە - نەلەردىن كېلىپ ھۆكۈم سۈرىدۇ-
يۇ ، بۇ يەرگە كىنىدىك قېنى تۆكۈلگەن ، بۇ يەرگە پۈتۈن
مېھىر - مۇھەببىتى باغلانغان ، بۇ زېمىن ئۈچۈن جېنىدى
ئاتىغان ئوغۇل - قىزلار جازالىنىدۇ . ئۇلار جېنىغا ، مۇھەببەت-
تىگە ، ئىنسانىي غۇرۇرغا ئىگە بولالمايدۇ . ئۇلار گەپ قىلالماي-
دۇ ، كۈلەلمەيدۇ ، ئۆز يېرىدە يوغان چامداپ ماڭالمايدۇ . ئۇلار
كوچىلاردىكى لالما ئىتلاردىنمۇ خار ، قەھرىتان قىشتا تېرەك

ئۈستىدە دۈگدىيىپ ئولتۇرغان توك قاغدىنىمۇ بىچارە .
... بىچارە سەبىخە ئۆلۈۋېلىشقىمۇ چارىسىزكەن ، ئۇنىڭ
گۇناھى بۇ دۇنياغا تۆرەلگىنىمۇ ، خۇدا بەرگەن گۈزەل ھۆسننى
قىيما - چىيما قىلىپ نابۇت قىلمىغىنىمۇ ياكى گۈزەل ھاياتنى
تەسەۋۋۇر قىلغىنى ۋە شۇ ھاياتتىن ھەممە ئادەم بەھرىمەن بول-
سكەن دەپ ئويلىغىنىمۇ؟...

نۇرى زاۋۇتتىن بېشىنى ساڭگىلىتىپ ، سارغۇچ قىسقا جۈ-
ۋىسىنىڭ ياقىسى بىلەن قۇلاقلىرىنى يېپىپ ، ئاق پىيما كىيگەن
ئايغلىرىنى قېلىن قاردا ئاستا يۆتكەپ ياتاققا كېتىۋېتىپ ، تۇمان
باسقان ، قەھرىتان ھاۋاغا نۇرغۇن سوئاللارنى ئاغزىدىن چىقىۋات-
قان ھور بىلەن بىللە چىقىرىۋەتتى . لېكىن ئۇنىڭغا نە دەرەخ ،
نە تاملار ياكى جاپاكەش زېمىن جاۋاب بەرمىدى .

ئۇ يانتىقىغا كىرىپ مۇز گۈللىرى بىلەن بېزەلگەن دېرىزە
قاچاقلىرىنى ئەتتى ، ئىشىكىنى ئىچىدىن تاقىدى ۋە مەشكە كۆ-
مۈرنى چىق سېلىپ قويۇپ كارىۋاتقا ئوڭدىسىغا ياتتى - دە ،
خىياللاردىن قۇتۇلۇش ئۈچۈن قولغا كىتاب ئالدى . چېرىنىش-
ۋىسىكىنىڭ «نېمە قىلىش كېرەك» دېگەن رومانىنىڭ لاتىن
يېزىقىدىكى ئۆزبېكچىسىنى ئىككى كۈندىن بېرى ئوقۇماقتا ئى-
دى . چېرىنىشۋىسىكى تۈرمىدە يېتىپ ئون بىر ئايدا يېزىپ
چىققان بۇ رومان نۇرىنىڭ نۇرغۇن سوئاللىرىغا جاۋاب بەرمەك-
تە ، ئۇنى قاراڭغۇلۇق ئىچىدە يول تېپىپ ئىلگىرىلەشكە ئىلھام-
لاندىرماقتا ئىدى . راخمانوف قانداق ئادەم ؟ ئۇ نېمىشقا ئازابقا
ئامراق ؟ ئاستىغا تاش قويۇپ ، ھەتتا مىخ قېقىپ يېتىشىنى ياخشى
كۆرىدۇ . ئۇ پۈتۈن ئىنسانىيەت تارتىدىغان ئازابنىڭ تەمىنى
تېتىپ كۆرۈشكە ئۆز - ئۆزىگە قەسەم بەرگەن . مۇشەققەت
بەزىلەر ئىنتىلىدىغان بىر پەللىكەن . ئازابنى ئىزدەيدىغانلارمۇ
بولدىكەن ، ئۇ «كۆكۈيۈن» دېگەن رومانىمۇ ئوقۇغان ، تۈرمە
ئازابى ئارتۇر ئۈچۈن راھەت . «ئىنسان مەڭگۈ بۆشۈكىدە يېتىد-
ۋەرمەيدۇ» دەپ يازغان چېرىنىشۋىسىكى . نۇرىمۇ ھازىر ئازابتا ،

ئۇ بۆشۈكتىن ئۆمىلەپ چىقتى ، ئانىسىنىڭ ئەركىلىتىشلىرى ،
دادىسىنىڭ ئۇنى ئوقۇتۇش دەپ جاپا تارتىشلىرى ھازىر ئۇنىڭ-
دىن يىراقتا قالغان . ئۇ بەلكى ھازىر باشقىلارنىڭ بەختى ئۈچۈن
جاپا چېكىۋاتىدىغاندۇر . ئۇ دېگەن باشقىلار كىم ؟ سەبىخەمۇ ،
ياق . نۇرى سەبىخە ئۈچۈن ھېچ ئىش قىلمىدى تېخى . كىچىككە-
نە سىڭلىسى ئۈچۈنمۇ ؟ ياق ، ئۇ ھازىر باشقىلارغا قۇربان بې-
رىشكە ھاجەتمەن ئەمەس . ئۇنداق بولسا ئۆزى ئۈچۈنمۇ ؟ ئۆز-
نىڭ كەلگۈسى ، مەرتىۋىلىك ، ھۆرمەتلىك ئادەمگە ئايلىنىشى
ئۈچۈنمۇ ؟ رۇسۇلوف ئۇنىڭغا : «زادىلا ئۆزىنى ئويلىمايدىغان ،
پۈتۈن ئىنسانىيەتنىڭ بەختىنىلا ئويلايدىغان ئادەملەرمۇ بار»
دېگەندى . نۇرى ئۇنىڭغا ئىشەنمىگەن ، ئۇ ھازىرمۇ شۇنداق
ئادەملەرنىڭ بارلىقىغا ئىشەنمەيدۇ . نۇرى قىساس ، ئىنتىقام
ئۈچۈن چېنىنى تىككەن . ئۇنىڭ قولىدىن شۇ ئىشلا كېلىدۇ .
«قىساس ئېلىش ئۈچۈن ھاكىمىيەتنى ئاغدۇرۇش كېرەك» دەي-
دۇ نۇرى . ئۇنىڭ دۈشمەنلىرى ھازىرقى ھاكىمىيەتنىڭ ئەتىۋار-
لىقلىرى . ھاكىمىيەت ئۇنىڭ دۈشمەنلىرىنى يۆلەمەكتە ، قورال-
لاندىرماقتا ، مۇشۇ مەنىدىن ئېيتقاندا ، نۇرىنىڭ دېگەنلىرى
توغرا . نۇرىلار شۇنداق قىلىشقا قەسەم ئىچىشكەن . بۇ ھاكىمى-
يەتنى ئاغدۇرۇپ خەلققە زۇلۇم سالمايدىغان ، ھەممە ئىشتا ھە-
قىقەتنى قوغدايدىغان ، ئادەملەرنىڭ خۇشال - خۇرام ، باياشات
تۇرمۇش كەچۈرۈشىگە ياردەم بېرىدىغان ، زېمىنىمىزنىڭ مول
بايلىقى ، گۈزەل قوينىدىن پايدىلىنىپ يوقسۇزلۇق ، جەبىر -
زۇلۇم ، ئادەمنى ئادەم ئېزىش ، بوزەك قىلىش تامامەن تۈگىگەن
جەمئىيەت قۇرۇش ئۇلارنىڭ ئارزۇسى ئىدى . بۇ خىل جەمئى-
يەتنىڭ ئىسمى سوتسىيالىزم بولۇشى كېرەك ئىكەن . بۇ ئى-
سىمنى رۇسۇلوف بەك ماختايتتى . ئۇ دۇنيادا بەختنىڭ بۆشۈكى
بىرلا : سوۋېت ئىتتىپاقى سوتسىيالىستىك دۆلەت دېگەن گەپنى
ئاغزىدىن چۈشۈرمەيتتى . بۇنداق ئادىل دۆلەت ئەمەس نېمىشقا
شېڭ دۈبەندەك بىر جاللاتنى قوغدايدۇ . غوجانىياز ، ما جۇڭخېيڭ-
لار شېڭ شىسەي بىلەن تازا تىركىشىۋاتقاندا ئۇ ئۇلۇغ دۆلەت

شېك شىسەينى قوللىدىغۇ ، بۇ نېمە ئۈچۈن ؟ شېك شىسەينى چۈشەنمىدىمۇ ، ئۇنىڭ ئەپت - بەشىرىسىنى تونۇپ يەتمىدىمۇ يە ؟ شۇنداق بولسا بىز سوۋېت ئىتتىپاقىغا شېك شىسەينىڭ ئۈستىدىن شىكايەت قىلساق بولىدىكەنمۇ ؟ ... ئويلىغانىپىرى ئۇنىڭ پىكىرلىرى چىگىش يىپقا ئايلىنىپ كەتتى . مانا مەش ئۈستىدىكى چەينەكمۇ قاينىدى ، ئۇ چاي ئىچىشى كېرەك . ئۇ چەينەككە قول سوزۇۋىدى ، بىرى ئىشكىنى چەكتى . ئۇ ئالدىراپ - تېنەپ چاچ ، بۇرۇتلىرىنى كىيدى ۋە ئىشكىنى ئاچتى .

— ئوي ، ئوي ، ئوي ! — ئىككى مەغزى ئاناردەك قىدىزارغان ، كۆزلىرىنىڭ چۆرىسى كۆكەرگەن ، پوكۇاي ياغلىققا ئورالغان چىرايلىق ، ياش رۇس ئايال قولىنى ئۇۋۇلغىنىچە ئۆيگە كىرىپ مەشكە قوللىرىنى قاقلىدى ۋە كۆزلىرىنى ئوينىدىتىپ :

— تى توماس لىزىش ، رابوتايىش ، نى ئىگرايش ! چتو-ستوبوي^① ؟ ! — دەيدى ۋە سېرىق چاپىنىنى سېلىۋېتىپ شوخلۇق بىلەن تولۇق كۆتۈرۈلگەن كۆكسىنى نۇرغا كۆز - كۆز قىلىپ قاتتىق كېرىلدى ھەمدە نۇرنىڭ بويىغا بىردىنلا گىرە سالدى ۋە :

— ئوچىن خارۇشۇ ، كراسسۇيى چېلاۋېك^② ، — دەپ ، ئۇنىڭ مەڭزىگە سۆيۈۋالدى .

— سىن بۇندا يالغۇز ياتاسىن ، خوتۇن يوق ؟ — دەيدى ئۇ ئۇيغۇرچە .

— يوق ! — دەۋەتتى نۇرى تۇيۇقسىز چاندۇرۇپ .

— سىن ئۇيغۇرچە بىلەدى ؟

— بىلەدى .

— سىن رۇس ، سىن گېرمان - نونېمىس ، سىن گىتلىپىر

— سىن توماس ياتسەن ، ئىشلەيسەن ، ئوينىمايسەن ، ساڭا نېمە بولدى ؟

② نېمىدېگەن ياخشى ، چىرايلىق يىگىت .

بالا .

— ياق ، ياق ! — دەيدى نۇرى گېزىتلەردە پۈتۈن خەلق تىللاۋاتقان فاشىستنىڭ «بالىسى» بولۇشقا قاتتىق نارازىلىق قىلىپ ، — گىتلىپىر پلوخوي^① ، فاشىست ، ساباك !

— گىتلىپىر ساباك ، سىن ساباك !

رۇس قىزى شوخلۇق بىلەن نۇرنىڭ بۇرنىنى چىمدىپ بۇرۇتتى تارتىۋىدى ، چالا - بۇلا بېكىتىلگەن بۇرۇت ئاچراپ كەتتى . رۇس قىزى قاقلاپ كۈلۈپ :

— يالگان ، يالگان ! — دەپ ئۇنىڭ يالغان چېچىنىمۇ يۇلۇۋالدى ، — ئويگور ، يالگان نېمىس ، — دەپ قاقلاپ كۈلگىنىچە نۇرنى كارىۋانقا بېسىۋالدى . ئۇنىڭ تولۇق كۆكسى نۇرنىڭ بەدىنىگە تېگىش بىلەن ئۇنىڭ بەدىنى «جۇغ» قىلدى - دە ، ۋۇجۇدىدا تولىمۇ يېقىملىق ، تولىمۇ تەشئالىق ۋە تولىمۇ سىرلىق بىر ئېقىم پەيدا بولدى . ئۇ ئايالنى ئىتتەردى ۋە يالۋۇر -

دى :

— جېنىم زىنا ، مەن ئۇيغۇر ، نېمە دەيسەڭ شۇنى قىلاي ، مېنى پاش قىلمىغىن !

— سىن ئىشپىيون ؟

— ياق .

— سىن نېمە ، ئېيت ، مەن ئېيتمايدى .

— مېنى ھۆكۈمەت تۇتماقچى .

— بىلدى ، بىلدى . مەن دادا ستالىن ئاتتى ، ئاپا ، ئاكا بۇندا قاچتى . بىلورۇس ، كۇلاك ، بىلەدى ؟

— بىلەدى زىنا ، سەن مەكتەپتە ستروژنا^② ؟

— مەن ستروژنا ، ئاپا باكاى . ئاكا مانتىيور !

— ماقۇل زىنا ، مېنى ھېچكىمگە ئېيتما بولامدۇ ؟

① گىتلىپىر پلوخوي — گىتلىپىر يامان ، ئەسكى .

② ستروژنا — تازىلىق ئىشچىسى .

— نېمە بىرەرسىن ؟

— سورىغىنىڭنى بېرىمەن .

— ئاندا . مەن مانداي ... سەن چىرايلىق ، خارۇشۇ ، مەن

ئەر يوق ، سەن مەن ئەر بولدى...

رۇس قىزى زىنا ئۇيغۇر يىگىتى نۇرىنى تېگىگە بېسىۋېلىپ

شۇنداق سۆيىدىكى ، نۇرى ھاياتىنى ھازىرلا بىلىۋاتقاندەك ، لەززەت

دېگەن ئۇقۇمنى ئەمدىلا ئاڭلاۋاتقاندەك شېرىن سۆيۈشتىن ئەندى-

كىپ «ئاد» دەپ كەتتى...

قىلىدىن قارا بوران چىقىپ قارلارنى ئاسماندا ئۇچۇرۇپ

دەھشەتلىك شۇبىرغان پەيدا قىلدى . دەرەخلەر ھازىرلا يەرنى

سۆيىدىغاندەك ئېگىلەتتى ، نۇرىنىڭ دېرىزە قاپقىنىنى ياش ئۈجمە

دەرىخى تىنىمىسىز سۆيىمەكتە ، قاپقاق غىڭشىماقتا .

رۇس قىزى زىنا ئۇيغۇر يىگىتى نۇرىنى خىيال ئالمىدىن

رېئال ھاياتقا قايتۇرۇپ كەلدى...

17

مۇسابايوف زاۋۇتى غۇلجا شەھىرىدىكى ئەڭ چوڭ زاۋۇت .

بۇ زاۋۇتنىڭ ماستىر ، تېخنىكىلىرى خەلق ئىچىدە ھۆرمەتكە

ئىگە . «مۇسابايوف زاۋۇتىنىڭ بوغالتىرى» دېسە كىشىلەر ئۇ

ئادەمگە ئۆزلۈكىدىن ھۆرمەت بىلەن قارايدۇ . گەرچە بۇ زاۋۇتتا

چەم ، تۈرلۈك رەڭلىك كاژۇل ، چىگرىن ، بولغارا ، پالۋال ،

مەسكاپ ، ئات تېرىسىدىن ئىشلەنگەن ئانىنا ، گامبورك ، شاۋ-

رۇن قاتارلىق تېرە مەھسۇلاتلىرى ھەم مەسكاپ ، چىگرىن ،

سېرىق پالۋالدىن تىكىلگەن ئۆتۈك ، چېتىك ، سەندەل ، بالىلار

كىيىملىرى ؛ بىرىچكا ھارۋا ، پوچتا ھارۋىسى ، كالاسكا ھارۋىلار-

نىڭ خامۇت - شىلىيەلىرى ، ئېگەر - جابدۇق ، ھەرخىل رىمۇند-

لار (تاسما پوتىلار) ئىشلەپچىقىرىلىشىمۇ ، بۇ مەھسۇلاتلار شۇ

يىللاردىكى تۇرمۇشنىڭ يېڭىلىقلىرى ھېسابلىناتتى . بۇ مەھسۇ-

لاتلارنى قەشقەر ، خوتەن ، يەكەن ، قاغىلىق ، گۇما ، مارالبېشى ،

ئاقسۇ ، كۇچا ، شىخو ، ئالتاي ، ماناس ، چۆچەك قاتارلىق شە-

ھەرلەردە مەخسۇس مۇسابايوفلارنىڭ تىجارەت شىركەتلىرى با-

زارغا سالاتتى . كېيىنچە ، مۇسابايوفلار شىركەتلىرى ئۇ ماللارنى

قازاقىستاندىكى قارايەرمەنكىسى ، سىمپالاتىنسىكى يەرمەنكىسى ،

سىبىرىيىدىكى ئومسكى ، بارناۋۇل يەرمەنكىلىرى ، نىزنى نوۋد-

گورت ، موسكۋا ، پېتېربۇرگ ، قازان ، ئۇفا ، تاشكەنت ، ئالمۇتا ،

بىشكەك شەھەرلىرىدىمۇ بازارغا سېلىپ چەت ئەلدىن رەخت ،

ماشىنا ۋە سانائەت مەھسۇلاتلىرىنى ئەكىرىدىغان بولدى . دېمەك-

كى ، بۇ زاۋۇتنىڭ نامى مۇسابايوفلار سودا - تىجارىتىنىڭ ھەممە

تارىمى بىلەن تۇتىشىپ كەتكەنىدى . شۇنىڭ ئۈچۈن مۇسابايوف

زاۋۇتىنىڭ ئادەملىرى جەمئىيەتتە يۇقىرى مەرتىۋىگە ئىگە ئى-

دى . نۇرىمۇ مانا ھازىر شۇ مەرتىۋىگە ئىگە بولۇش ئالدىدا .

نۇرى قىشنى ھەم پەرىشان ، ھەم كۆڭۈللۈك ئۆتكۈزدى . زىنا

ئۇنىڭ قەلبىنى باسقان غەم تاغلىرىنى ئىللىق تۇمان بىلەن

چۈمكەپ كۆزدىن يوقاتقان چاغلارمۇ ، غەم تاغلىرى يالىڭاچلىنىپ

ئۇنىڭ يۈرىكى ئۆرتەنگەن چاغلارمۇ بولدى . ئۇ قەھرىتان قىشنى

ئاشۇ ياتقىدا زىنا بىلەن پات - پات ئۇچرىشىپ ئۆتكۈزۈۋالدى .

مانا ھازىر تەبىئەت يېڭىلاندى : چىمەن ، چېچەك پەسلى يېتىپ

كەلدى . سېرىق چاچ ، سېرىق بۇرۇت «گېرمانىيىلىك يىگىت»

ھازىر ھېلىقى ھاك - كىسلاتا پۇرىقى دىماغىنى يارىدىغان سېختىن

ئىشخانغا يۆتكىلىپ چىقتى . ئۇ ھازىر باش بوغالتىرنىڭ ياردەم-

چىسى . ئۇ ھازىر «ئۇيغۇرچە» ، رۇسچە سۆزلىيەلەيدۇ . ئىشچىلار

ھەيران قېلىپ : «نېمىس دېگەن ئەقىللىق خەقكەن زادى ، قا-

راڭلار ، مۇنۇ توماس دېگەن گېرمان بىر قىشتىلا ئۇيغۇرچە

سۆزلىيەلەيدىغان بوپتۇ» دېيىشتى . نۇرى بۇ گەپلەرنى ئاڭلاپ

كۈلۈپ قوياتتى . ئۇنىڭ تۇرمۇش كومېدىيىسىدە رول ئېلىش ماھارىتى ئۆسمەكتە ئىدى .

ئۇ ئىشخانىدىن چىقىپ زاۋۇتنىڭ يېنىدىكى يول بىلەن قىبلىگە ، كەڭرى دالاغا قاراپ ماڭدى . قارىياغاچ ، سۆگەتلەرنىڭ ئەتراپى يېشىل ئەتلەستەك رەڭگە كىرىپ قىرلاردا سېرىقچە - چەك ، كاككۇك گۈللىرى ئېچىلغان ، چۈمۈللىەر ئالدىرىشىپ بىرىنمىلەرنى توشۇماقتا ، قوڭغۇزلار تېزەكلەرنى كۈمىلاچ قىلىپ دۆڭلەتمەكتە ، چېكەتكىلەر سەكرەشمەكتە ، دەرەخلەرنىڭ يېڭىدىن يوپۇرماق چىققان شاخلىرىدا قارغۇچىلار چۇرۇقلاشماقتا ، ھۆپۈپ تام تۆپىسىدە يەر چوقۇپ تەبىئەتنى كۈيلىمەكتە ... قىشتىن بېرى قار ئاستىدا ياتقان ، شۇبىرغان ھۇۋلىغان ئانا تۇپراق ئۆز بەدىنىدە يېڭى باھارنىڭ تەپتىنى سېزىپ راھەتلىنىپ كېرىلمەكتە . تەبىئەت يېڭىلانغان ، زېمىن كۈلگەن ، ئىللىق ، شوخ شامالار ھالاۋەت ۋە راھەت كۈيىنى ياڭراتماقتا ...

لېكىن نۇرنىڭ قەلبىدە يەنىلا بوران ھۇۋلىماقتا ، قەھرىدە تان چىرقىرماقتا . ئۇ دادىسىنى ، ئۆكىلىرىنى ، قېلىن قارىيا - غاچلىق بېغىنى ، تورغايلار ماكانى — كەڭ ئېتىزلىرىنى ، قېلىن چىخ - تېۋىلغىلارنى ، چوڭقۇر توغانلىرى ، يۇمشاق - يۇمران چىمەنلىرى بىلەن كىشىگە شېرىن ھېسسىيات ھەدىيە قىلىدىغان ئېرىق قىرلىرىنى ، قۇلىقىغا كاككۇك گۈلى قىستۇرۇپ ياۋاش كالىلارغا مىنىۋېلىپ ، ناخشا ئېيتىپ كالىلارنى ئوتلاققا ھەيدەپ ماڭىدىغان پادىچىلارنى ، كالىلارنىڭ مۆرەشلىرى ، ئاتلارنىڭ كىشىنەشلىرى ، تايلىرىنىڭ قىيغىنىشلىرى ، قوي - قوزىلارنىڭ سەكرەشلىرى ، خورازلارنىڭ تاجىلىرى بولەكچىلەپ قىزىرىپ ، قىن - قىنىغا پاتماي چىللاشلىرى ... باھار بىلەن پەيدا بولىدىغان يېزا يېڭىلىقلىرىنىڭ ھەممىسىنى يۈرىكى ئېچىپ - شىپ ، كۆزىگە ياش كەلگۈدەك ھالەتتە سېغىنماقتا ئىدى . ئۇ ئىختىيارسىز كەينىگە بۇرۇلۇپ كۈنچىقىشقا قارىدى . ئۇ ياقتا —

قىرىق نەچچە كىلومېتىر يىراقتا ئۇنىڭ ھېلىقى يېزىسى ، دادىسى ئۇنى ھەر كۈنى ، ھەر سائەت سېغىنماقتا . مانا ، بەش ئاي بولدى نۇرى بۇ يەردە مۆكۈنۈكلۈك . دادىسى بىخەۋەر . بىچارە دادا ھازىر نېمە غەمدە ، ئۇنىڭ غەم - ئەلەمگە كۆنگەن گەۋدىسى مۈكچەيگەنمىدۇ ، ئۇنىڭ بىر قېتىمىمۇ قانغۇدەك راھەت كۆرمىدىگەن ، مۇشەققەتكە كۆنگەن قەلبى ساقىمدۇر ؟ ...

ئىنسان ئۆز تەقدىرىنى ئۆزگەرتەلەيدۇ ، ئۆز تارىخىنى ئۆزى يارىتىدۇ ، ياكى ئۆلمەس ، ياكى ئەرزىمەس تارىخى بىلەن خاتىرە قالدۇرغانلار مىليارد - مىليارد . لېكىن ئۇلارنىڭ مۇتلەق كۆپچىلىكى ئىز - دېرەكسىز . بىرلىرى ھايات چېغىدا كىشىلەرگە تاغ بولۇپ كۆرۈنىدۇ ، لېكىن ۋاپات بولغاندىن كېيىن چالمىغا ئايلىنىپ قالىدۇ . بەزىلىرىچۇ ، ئەكسىچە ھايات ۋاقتىدا چالمىدەك ئاياغ ئاستىدا پۈتلىشىپ يۈرىدۇ . لېكىن ئۆلگەندىن كېيىن يىل - لار ، ئەسىرلەر ئۇنى تاغقا ، ھەتتا قارىساڭ بۆكۈك چۈشكۈدەك بۈيۈك تاغقا ئايلىاندۇرۇپ قويىدۇ . بەلكى نۇرنىڭ دادىسىمۇ ، چوڭ دادىسىمۇ ، ھەتتا ئۆزىمۇ بىر پارچە چالمىدۇر ، داڭگال دېگەن لەقەم بەلكى ئۇنىڭ سۈپەت بەلگىسىدۇر ، ئۇنىڭ قىلغان - ئەتكىنى بەلكى بىر شېرىن خىيال ، تاتلىق چۈش بولۇشمۇ مۇمكىن . ئۇنىڭ دادىسىدىن پەرقى تاغقا ئايلىنالايدىغان ئادەم بولۇشنى ئارزۇ قىلغانلىقى . دادىسى بالىلىرىنى بېقىپ قاتارغا قوشۇشتىن باشقىنى خىيال قىلمايدۇ . مۇتلەق كۆپچىلىك ئادەم - لەرگە ئوخشاش نۇرنىڭ دادىسىمۇ قايىققا ، نېمە ئۈچۈن كېتىپ بارغىنىنى بىلمەيدىغان بىر ئاق كۆڭۈل كارۋان . ئاق كۆڭۈللەر بەختسىز بولىدۇ ، ئاق نەرسىنى چاڭ - توزان ۋە ئىپلاسلىقلار ئوڭايلا بۇلغايدۇ ، شۇڭا ئاق كۆڭۈللەرنىڭ قەلبى بىر دۇنيا — تارتقۇلۇقنىڭ خاتىرە دەپتىرى . بۇ دەپتەرنىڭ بەتلەرى قان ۋە كۆز يېشى بىلەن بويالغان . بۇ بەتلەرنى بەختسىزلەرلا ۋاراقلاپ باقىدۇ . بەخت ئىگىلىرىنىڭ بۇ بەتلەرگە قاراشقا رايى يوق .

ھايات ئەنە شۇنداق ، ئۆز بەلگىلىرىنى كىشىلەرنىڭ قەلبىگە ، چىرايىغا ۋە تەقدىرىگە قالدۇرۇپ كېتىدۇ .

نۇرى زاۋۇت گۈدۈكى بىلەن خىيالىدىن رېئاللىققا قايتتى . ئۇ زاۋۇتنىڭ ئېگىز تۇرخۇنىغا قارىدى . 1909 - يىلى دېگەن خەت ئۇنىڭ دىققىتىنى تارتتى . مۇسابايوفلارنىڭ دۇنيا ھازىرقى زامان سانائىتىنىڭ مېۋىسىنى ئۇيغۇر ھاياتىغا ئەكىرىشنى مەقسەت قىلغان سۆيۈملۈك ئوغلى باۋۇدۇن مۇسابايوف 1907 - يىلى موسكۋاغا بېرىپ رۇسىيە ئارقىلىق گېرمانىيىنىڭ فرانكفورت شەھىرىدىن A. E. G ئېلېكتر ھەسسدارلىق شىركىتى ۋە فرانسىيىنىڭ تۈرلۈك ئىستانوك ئىشلەپ چىقىرىدىغان تۇرنا (TOURnee) شىركىتىدىن تېرە ئىشلەپ چىقىرىشقا كېرەكلىك ماشىنا ، ئىستانوك ، پارۋاي قازان ، گېنېراتور ، ئېلېكتر ما-تور ، مېتال قىرىش ئىستانوكى ، رەندە ئىستانوكى ، بۇرغىلاش ئىستانوكى ، چاقلاش ئىستانوكى ، كەپشەرلەش ماشىنىسىغا ئوخشاش ماشىنىلاشتۇرۇش ئۈچۈن كېرەكلىك كۆپلىگەن ماشىنىدىن-لارنى ، زاۋۇتنى قۇراشتۇرۇشقا لازىم بولىدىغان تېخنىك ، ماس-تىرلارنى توختام بىلەن تەكلىپ قىلىپ ، شۇ يىلى فرانكفورتتىن غۇلجىغا قاراپ يولغا چىققان . ئۇ چاغدا قاتناش قىيىن ئىدى . چاررۇسىيە دۆلەت چېگراسىدىن ئاچىقىپ كېتىشكە توقسان كۈن-لۈك مۆھلەت بەرگەن . شۇ مۇددەت ئىچىدە ئېلىپ چىقىپ كەتمىسە زاۋۇت رۇسىيىنىڭ بولىدۇ دېگەن شەرتنى قويغان . فرانكفورتتىن ئومسكى شەھىرىگىچە پويىزدا توشۇغان . ئومسكىدىن ئېرىتىش دەرياسى ئارقىلىق پاراخوت بىلەن سىمپالاتى-نىسكىي شەھىرىگە كەلتۈرۈلگەن . بۇ ئېغىر ماشىنا - ئۈسكۈنى-لەرنى سىمپالاتىنىسكىي شەھىرىدىن قورغاس ئېغىزى ئارقىلىق غۇلجىغا توشۇش ئۈچۈن نە پويىز ، پاراخوت ، نە ماشىنا يوق ئىدى . باۋۇدۇنباي مانا مۇشۇ ھەل قىلغۇچ پەيتتە ئۆز خەلقىگە مۇراجىئەت قىلغان . مىللەت غۇرۇرى ، ۋەتەن ھۆرمىتى تىلغا

ئېلىنىش بىلەن غۇلجىلىق ھارۋىكەشلەر مەردانىلىك بىلەن مەي-دىسىگە ئۇرۇپ ئوتتۇرىغا چىققان . ياۋروپا سانائىتىنى كۆتەك ھارۋا بىلەن غۇلجىغا توشۇش تارىختا كۆرۈلمىگەن چوڭ مۆجىزە . يوللارغا ئىككى يۈز سەكسەن توققۇز چوڭ كۆۋرۈك ياسالغان . ئېغىر يۈك كۆتۈرىدىغان مەخسۇس ھارۋىلار ياسىلىپ ماشىنىلار پارچىلانغان . بۇنداق ھارۋىلارنىڭ چوڭلىرىغا ئون ئىككى ئۆكۈز ، كىچىكلىرىگە ئالتە ئۆكۈز قېتىلغان . توقسان ئالتە قاۋۇل ئۆكۈز ھارۋا سۆرىگەندىن باشقا ، كارۋان ھارۋىلىرى ، ئېشەكلەر ، ھەتتا پىيادىلەرمۇ زاۋۇت كۆچۈرۈشكە قاتناشقان . توقسان كۈنلۈك سۈرۈك توشماي تۇرۇپ ، ياۋروپا پارقازان سانائىتىنىڭ تۇنجى قەدىمى غۇلجا شەھىرىگە قەدەم قويغان . بۇ مۆجىزىنى مۇشۇ مىللىي غۇرۇرى كۈچلۈك غۇلجا ئەمگەكچىلىرى ياراتقان .

مۇسابايوفلارنىڭ سۇ كۈچى بىلەن ھەرىكەتلىنىدىغان يەر-لىك تېرە زاۋۇتىنىڭ ئورنىنى پار كۈچى بىلەن ماڭىدىغان زامان-نۇى زاۋۇت ئىگىلەپ ، مانا ھازىر پۈتۈن شەھەرنى ئىشقا چىلاپ ، ئاسمان - يەلەك تۇرخۇنى بىلەن ھەممىگە تونۇلۇپ قەد كۆتۈرۈپ تۇرۇپتۇ . ھازىر بۇ زاۋۇت ئۆز مەھسۇلاتلىرىنى شىنجاڭنىڭ ھەممە شەھەرلىرىدە بازارغا سالغاندىن باشقا ، دۇنيادا بازار تالاش-ماقتا .

XIX ئەسىرنىڭ باشلىرىدا ئاتۇش شەھىرىنىڭ ئۈستۈن ئاتۇش ئېكسپاتى يېزىسىدىن چىقىپ قەشقەرگە كېلىپ رۇسىيە بىلەن تىجارەت قىلغانلىقى ئۈچۈن خەنزۇچە فۇشىڭخاڭ دەپ ئاتالغان بۇ ئائىلىگە مۇسابايوف دېگەن فامىلى قوۋۇلغانىكەن . مۇساباي قەشقەر خانلىق مەدرىسىدە ئەرەبى ، پارس ، تۈركىي تىللاردا ئىلىم تەھسىل قىلغان ھەم شۇ مەدرىسىگە مۇدەررىس بولغان بىلىملىك ئادەم بولغاچقا ، كىشىلەر بۇ دەۋرنىڭ بىلىملىك ئادەمىنى مۇسا شەيخ دەپ ئاتىغان . مۇسابايىنىڭ قەشقەر شەھىرىنىڭ

زەرگەر كوچىسىدىكى كۈتۈپخانىسىدا ئۈچ مىڭ پارچىدەك ھەر خىل تىللاردا يېزىلغان كىتابلار ساقلانغان .

— زاۋۇت بىزنىڭ ناممىزدا ، — دېگەندى ئەنۋەر ئەپەندى .
بىز نۇرىغا يېقىندا ، — لېكىن ئۇ خەلقىمىزنىڭ زاۋۇتى .
دۇرۇس ، بىز ھازىر شىنجاڭدىلا ئەمەس ، ئوتتۇرا ئاسىيادىمۇ تەڭدىشى يوق باي . لېكىن بۇ بايلىق ھامان خەلقنىڭ . بوۋام مۇساباي ، كىچىك دادام باۋۇدۇنبايلار دائىم خەلقنىڭ غېمىنى يەيتتى . سەن دېگەندەك بىز كاپىتالىست ، بىز ئېكىسپىلاتاتسىيە بىلەن بېيىغان . قوشۇمچە قىممەت بىزنى باي قىلغان . لېكىن زۆرۈر تېپىلغاندا ، مەن بۇ بايلىقنى خەلقنىڭ ھۆرلۈكى ئۈچۈن تەقدىم قىلالايمەن !

نۇرى زاۋۇت تۇرخۇنىغا قاراپ تۇرۇپ ، ھازىرمۇ بۇ زاۋۇتتا كاڭىلداپ يۆتىلىپ كەچ كىرگىچە سۇ ، لايغا مىلىنىپ ئىشلەۋاتقان ، مۇكچىيىپ ئولتۇرۇپ قول بىلەن ئاياغ كىيىم تىكۋاتقان ، ھەرخىل سېخىلاردا تېرە پىششىقلاش ئەمگىكىنىڭ ئېغىر جاپاسىنى تارتىۋاتقان ئىشچىلارنى كۆز ئالدىغا كەلتۈردى . لېكىن ئۇلار نامرات بولغىنى بىلەن ئۆلۈم ۋەھىمىسىدىن خالىي ئىدى . ئۇلارنىڭ بالىلىرى زاۋۇت مەكتەپ قورۇسىدا ئوقۇيتتى . قىزلىرى كونسۇلخانا ئالدىدىكى مۇسابايوفلار ئاچقان قىزلار ھۈنەر - سەنئەت مەكتىپىدە ئوقۇپ قوشۇمچە كىيىم تىكىش ، يۇڭ شارپا ، پوپايكا ، پەلەي قاتارلىق نەرسىلەرنى توقۇش ، رېشىلىيە ، گىلادىيە ، شىتتايە ، كىرژۇزا ، كوكلاشكا ، كانىۋا ئىشلەش دېگەندەك قول ھۈنەرلىرىنى ئۆگىنەتتى . بۇنداق قىزلار ئىككى يۈزدىن كۆپ . مۇسابايوفلار ئاتۇش يېزىلىرىدا ، قەشقەر شەھىرىدە ، غۇلجا شەھىرىدە XX ئەسىرنىڭ بېشىدىن تارتىپ ۋە ئۇنىڭدىن بۇرۇن نۇرغۇن مەكتەپ ئاچقان ، نۇرغۇن يېتىم بالىلارنى ئوقۇتقان ، ئۇلارنى چەت ئەللەرگە — ئىستانبۇل ، تاشكەنت شەھەرلىرىگە چىقارغان ... 1934 - يىلى ئۈرۈمچىدە قۇرۇلغان

ئۇيغۇر مەدەنىي ئاقارتىش ئۇيۇشمىسىغا نەنىدىكى چوڭ قورۇ - جايىنى ئىئانە قىلغان ؛ تاتار مەھەللىسىگە ، كونسۇلخانا ئالدىغا زامانىۋى مەكتەپ قۇرغان ۋە بارلىق خىراجىتىنى مۇسابايوفلار ئۈستىگە ئالغان . 1935 - يىلى ئېلېكتر ئىستانسىسى بىلەن ئۇن زاۋۇتىنى قۇرۇش ئۈچۈن غۇلجا خەلقىنىڭ پايدىسىنى دەپ مۇسابايوفلار ئالتە مىڭ بەش يۈز پاي قوشقان . ھەر بىر پاي ئەللىك دوللار ھېسابلانسا ، بۇ ئۈچ يۈز يىگىرمە بەش مىڭ دوللار دېگەن سۆز . مۇسابايوفلار ئەمگەكچىنىڭ قان - تەرى بەدىلىگە بېيىغان . ئامېرىكىنىڭ مورگان ، روكفېلېردەك بايلىرى ، جۇڭگونىڭ جياڭ جىيىشى ، سۇڭ زېۋېن ، كۇڭ شياڭشىدەك كاتتا بايلىرىمۇ ، رۇسىيىدىكى رومانوفلارمۇ ، دۇنيانىڭ ھەممە يېرىدە - كى كاتتا بايلارمۇ ئاشۇنداق خەلقنىڭ ئەمگەك تەرى ھېسابىغا كۆكلەيدۇ . لېكىن خەلقنىڭ بېشىغا كۈن چۈشكەندە ، دەردىگە دەرمان بولىدىغانلىرى ئاز ، تولىمۇ ئاز . دۇنيادا ماددىي بايلىق قالدۇرۇشنى ئىنسانىيەتنىڭ كۆپ قىسمى ئارزۇ قىلىدۇ ، لېكىن ماددىي بايلىقى بىلەن ئادەملەرگە راخمانوفتەك شەپقەت ياغدۇ - رۇشنى كۆزلەيدىغانلار تولىمۇ ئاز . مۇسابايوفلارنىڭ باغ قورۇ - سى غۇلجا شەھىرىنىڭ ئەڭ گۈزەل يېرىدە . دەرۋازىدىن كىرىش سەڭ رېشاتكا بىلەن ئايرىلغان گۈزەل باغ ، ياپپىشىل چىمەن ، بۈككىدە گۈللۈك . ئۇيەر - بۇيەرگە ئايرىم - ئايرىم ھەربىر ئوغۇل ئۈچۈن قاڭغالتىردا يېپىلغان ، ئاستى - ئۈستى تاختاي - لىق ، تېلېفونلۇق ، زامانىۋى كىرىسلو ، جابدۇقلار بىلەن بېزەلگەن ئۆيلەر سېلىنغان . ئۇ ئۆيلەردە ياشىغۇچىلار مۇنۇ بايلىق ياراتقۇچىلاردەك ئېغىر ئىش قىلمايدۇ ، ئۇلارنىڭ قوللىرى يۇم - شاق ، بەدىنى ئەتىر پۇرايدۇ ، چىرايلىرى سۈزۈك ۋە ئاپئاق . ئۇلار خالىغىنىنى كىيەلەيدۇ ، يېيەلەيدۇ ، قىلالايدۇ ۋە ئوينىيالايدۇ . ئۇلار ھېچكىمگە يېلىنمايدۇ . نۇرىدەك مۆكۈنۈپ - سۇ - قۇنۇپ يۈرمەيدۇ ، سەبىخەدەك خورلانمايدۇ ، دادىسىدەك غەم -

غۇسسە يۈكىنى كۆتۈرمەيدۇ ، ئۇلارغا نە تەبىئەت ، نە جەمئىيەت ، نە ھۆكۈمەت ھومايمايدۇ . ئۇلار ئىسكرىپكا ، رويال چېلىش ، مەكتەپلەرگە كالاسكىدا بېرىشتىن باشقا ئېغىر ئىشقا قول ئۇ- زارتمايدۇ ... دۇنيا مانا مۇشۇنداق ، بىرلىرى ھاياتنىڭ مېغىزىنى چاقىدۇ ، بىرلىرى زۇلۇم - جەبرىسىنى تارتىدۇ . بەلكى ھايات- نىڭ قىزىقىمۇ ، لەززىتىمۇ مۇشۇ راھەت - پاراغەت بىلەن جە- بىر - جاپادا بولسا كېرەك ...

نۇرى خىيال بىلەن مېڭىپ ياتقىغا قايتتى . ئۇنىڭ كۆپ ۋاقتى خىيال دۇنياسىدا ، ئاز ۋاقتى رېئال دۇنيادا ئۆتۈۋاتىدۇ ، ئۇ مانا شۇنىڭ ئۈچۈن ئازابلانماقتا ، غەزەپلەنمەكتە . چۈنكى ئۇ ئادەتتە بۇلبۇلدەك سايراپ پاساھەتلىك ئىبارلەرنى بايان قىلالايدىغان ئانا تىلىدا كېكەچلەپ ، يېرىم - يارتا سۆزلەشكە مەجبۇر ، زىنا بىلەنمۇ رۇسچە كېكەچلىشىپ سۆزلىشىدۇ ... ئۇ بۇ خىل ھاياتتىن تولىمۇ بىزار . ئۇ دوستلىرىنىڭ ھالىدىنمۇ ، ئائىلىسى- نىڭ ھالىدىنمۇ خەۋەرسىز . بۇ خىل ھاياتنىڭ تۈرمىدىن نېمە پەرقى ؟ ل . تولستوي «تېرىلىش» ناملىق كىتابىدا «پۈتۈن روسىيە بىر چوڭ تۈرمە» دەپ يېزىپتىكەن . ھازىر پۈتۈن شىن- جاڭ بىر چوڭ تۈرمە بولماي نېمە ؟ ئۇنىڭ جان كۆيەر ئادەملىرى- نىڭ قايسىبىرى راھەتتە ؟ ئۆلگىنىمۇ ، ھايات قالغىنىمۇ جەبىر- جاپانىڭ قۇربانلىرىغۇ ؟

ئۇ غېنى ئاكىسىنىڭ كەينىگە كىرىپ تاغلارغا قېچىپ كەت- كەن بولسا بوپتىكەن . سادىر پالۋاندەك ، پوگاچىپوفتەك ھايات كەچۈرۈش ھازىرقى خىيال دۇنياسىدىن كۆپ مەنلىك بولغان بولاردى . ھازىر غېنى ئاكىسى نەدىكىن ؟ ئۇ قايسى بايلارنى قاقشىتىپ يۈرىدىكىن ؟ قويۇق قارىغاي بىلەن قاپلانغان غوللار ، كۈمۈش مارجانلارنى چاچرىتىپ ، ئويناقلانغان ئاقىدىغان شوخ تاغ سۇلىرى ، باھار شامىلىدا يەلپۈنۈپ تۇرىدىغان يايلاق مايسىلى- رى ، قىيغىتىشىپ يۈرۈشكەن تاي - قوزىلارنى كۆرۈپ شېئى- دى .

رىي ھېسسىيات بىلەن كۈن ئۆتكۈزۈش مۇنۇ تۈرمە تۈرمۈشىدىن مىڭ ھەسسە ياخشى ئەمەسمۇ ، مانا باھار يېڭىلىقلىرىمۇ ئۇنىڭ قەلبىدە خۇشلۇق پەيدا قىلالىدى ، ئاۋۇ ئوتلۇق قۇياشمۇ ئۇنىڭ قەلبىنى ئىللىتالىدى ، ئۇ دېرىزىسىنىڭ يېنىدىكى شاخلارغا قونغان قۇشلارغا سۆزلىدى ، ھاياۋانلارغا شەرەت قىلدى ، ئۇنىڭ سۆزلىگۈسى ، كىملىرىنىدۇر ۋارقىراپ تىللىغۇسى كەلدى ، لې- كىن ئۇنىڭ كانىيىدىن بىر غايىبانە قول بوغۇۋالغان ، ئۇنىڭ ئارقىسىدا بىر شەپسىز قارانچۇق بار ، ئۇ ئېغىرراق تىنىسىمۇ ئۇنىڭ تىنىقى ھۆكۈمەتنىڭ داڭزىسىغا چۈشىدۇ . ئۇ سۆزلىيەل- مەيدۇ ، كۈلەلمەيدۇ ، ناخشا ئېيتالمايدۇ ، ھەتتا «ئۇھ !» دەپ قورساق بوشىتالمايدۇ . بۇنداق ياشاشنىڭ نېمە قىممىتى بار ؟ ...

سىرتتا زىنا قاققلاپ كۈلۈپ ، بىرى بىلەن رۇسچە چاقچاق- لاشماقتا . ئەنە ، ئوخشاش كىيىنگەن ئوقۇغۇچىلار ئاشخانغا قاراپ يۈگۈرۈشمەكتە ، بېيرۇتتا ئوقۇپ كەلگەن ئابدۇراخمان ئەپەندىنى ئادەملەر ئورنىۋاپتۇ ، ئۇ نېمىلەرنى دەۋاتىدىكىن ؟ لى- ۋان پايتەختىدە بەش يىل ئوقۇغان بۇ ئادەم دۇنيا توغرىسىدا نېمىلەرنى بىلىدىكىن ؟ نۇرى كىتاب ، گېزىت ئوقۇيدۇ ، لېكىن بۇ خىل ھايات ساڭا بىلىم بەرگىنى بىلەن ھايات لەززىتى بېرەل- مەيدۇ . نۇرى ھازىر تەسەللىگە ، سىردىشىشقا تولىمۇ موھتاج ، ئۇنىڭ بىرىگە ئۆز ئانا تىلىدا كۆڭۈل غەشلىكىلىرىنى سۆزلىگۈ- سى ، ھاياتىدا نېمىلا بولسۇن ، بىر ئۆزگىرىش پەيدا قىلغۇسى بار ، لېكىن ئۇ ھېچنەرسىگە قادىر ئەمەس ...

ئۇ دېرىزىگە قاراپ ئۇزاق ئۆرە تۇردى . مانا ، ئىشىك ئېچىد- لىپ ئۆيگە زىنا كىردى . ئۇنىڭ قولىدا بولكا ، قورداق . — تاماك ! — دېدى ئۇ كۆڭلەكچان ، جەلپىكار كۆكسىنى نۇرنىڭ دۈمبىسىگە يېقىپ ، — يە ، بول ، خىيالدا نېمە پايدا ! ئۇ نۇرنى قۇچاقلىدى ، نۇرى يەنە رېئال دۇنياغا قايتىپ

كەلدى .

— زىنا ، ھەي رۇس قىزى ، ساڭا كۆپ رەھمەت ، سەن بولمىغان بولساڭ بۇ دۇنيا قانچىلىك زېرىكىشلىك بولغان بولارىدى !

— سەن مېنى ئالدىمۇ ؟

— ياق زىنا ، ساڭا دەدىمغۇ ، مەن ئۆيلىنەلمەيمەن .

— مېنى كىرى دەيدۇمۇ سەن ؟

— ياق ، ياق !

— مەن يىگىرما تۆت ياش ، سەن ئون توققۇز - يىگىرما ...

سەن مەن ئۇكا .

ئۇ نۇرنىڭ قويۇق چاچلىرىنى سىيپاپ ئۇنى خاتىرجەم قىلىشقا ئۈندىمەكتە ، بەزىلەمەكتە .

نۇرى ئالدىدا تۇرغان تەبىئىي ئىنساننىڭ ئۆزىدىن ئۈستۈن ئىكەنلىكىنى چۈشەندى . ئاددىي ئادەملەر بەزىدە ، ھەل قىلغۇچ مىنۇتلاردا ئۆزلىرىنىڭ كاتتا ئادەملەردىن ئۈستۈن ئىكەنلىكىنى ئاشۇنداق ئاددىي ئىشلار بىلەن ئىسپاتلاپ كۆرسىتىدۇ . ئۆزلىرىدىكى كاتتا ھېسابلايدىغان دەۋر قەھرىمانلىرى بەزىدە ئاددىي ئىشلاردا ئۆزلىرىنىڭ سۈنئىي نىقابىنى يىرتىپ تاشلاپ ، ياۋۇز قىياپىتىنى ئاشكارىلاپ قويىدۇ . ئاددىي ئادەملەردىكى تەبىئىيلىك مانا مۇشۇنداق چاغلاردا ئۆز گۈزەللىكىنى نامايان قىلسا ، كاتتا ئادەملەر بىچارە ھالدا ئۆزىنىڭ روھىي دۇنياسىنىڭ يالداڭچىلىقى بىلەن ئۇلارغا سېلىشتۇرۇلىدۇ - دە ، ھايات سەھنىسىدە كۈلكە ، مازاق ۋە نەپرەت دولقۇنى پەيدا قىلىدۇ .

ئۇ شۇ كۈنى كەچتە غۇلجا شەھىرىنىڭ ئاۋات جايى خىتاي بازىرىغا باردى . بۇ ئۇنىڭ بەش ئايدىن بېرى تۇنجى قېتىم كۆچىغا چىقىشى ئىدى . ئۇ يەنىلا سېرىق چاچ ، سېرىق بۇرۇتلۇق گېرمان سۈپىتىدە كۆچىغا چىقتى . ھەممە يەردە باھار يېڭىلىقلىرى ، يالغۇز خىتاي بازىرىنىڭ توپادەڭگە ماڭىدىغان ۋە تەختىيۇن -

مەھەللىگە چىقىدىغان كۆچىلىرىدا قويۇق ، ھارۋا مېيىدەك قارا پاتقاق لۆمىشىپ تۇراتتى . ئۈچ دېھقان تىزىغىچە قارا پاتقاق كېچىپ يېتىپ قالغان ھارۋىسىنى مۇرىدىمەكتە . ئاتلار تېپىرلايتتى . تىيۇ ، لايغا بولۇشىغا پاتقان ھارۋا ئورنىدىن مىدىرلىمايتتى . يولنىڭ چېتىدىكى ھىم يېپىقلىق قارا ئىشىك ئېچىلدى - دە ، كىچىك پۇتلۇق بىر تەتەي بىر چېلەك يۈنىدىن ھارۋىنىڭ ئوقىغىغا چاچتى . يۇندا ئادەملەرنىڭ يۈزىگە چاچرىدى .

— ھەي تەتەي ! — دەپ ۋارقىرىدى بىر دېھقان ، — كۆزۈڭ يوقمۇ ؟

— سىڭ كۇ ! — دەپ ئىشىكىنى جالاققىدە ياپتى تەتەي .

— نېمە دەيدۇ ئۇ ؟

— رەھمەت دېدى ! ھا - ھا - ھا ...

دېھقانلار قاقاقلىشىپ كۈلۈشتى . نۇرىمۇ بەدىنىگە غەم قوندى . دۇرمايدىغان دېھقانلارغا قېتىلىپ كۈلدى . «ھايات مۇشۇنداق ، خۇشاللىق بىلەن غەم - قايغۇ ئارىلىشىپ كەتكەن . سەن ئۇنى ئىزدىمىسەڭمۇ ئۇ سېنى ئىزدەپ تۇرىدۇ» ... نۇرى لاي ئۈستىدىن ئاۋايلاپ ئۆتۈپ قارا سۇ ئۈستىگە تاختاي كۆۋرۈك سېلىنغان قويۇق ئاشخانلار بار يەرگە كەلدى . پەستە شارقىراپ سۇ ئاقماقتا . ئاشخانلار بىر - بىرى بىلەن بەسلىشىپ خېرىدار چاقىرىماقتا . ئاشخانلارنىڭ ئىچى ئادەم بىلەن تولغان ، مۇرىسىگە لۆڭگە سېلىۋالغان تاڭخاڭنىڭ ئاغزى تىنمايدۇ . بىردە تاماق بۇيرۇيدۇ ، بىردە «چىققان مېھمان مۇنچە پۇل» دەپ ۋارقىرايدۇ . نۇرى كىرىۋىدى ، ئۇ ئورۇن كۆرسەتتى :

— نېمە يەيسىز ؟

— دابەنجىڭ ، شى گۇڭگۈر ! — دېدى نۇرى يېڭى ئۆي -

غۇرچە ئۆگەنگەن چەت ئەللىكتەك دۇدۇقلاپ .

ساھىبخان سايراپلا كەتتى .

نۇرى جەينىكى بىلەن ئېڭىكىگە تايىنىپ ئولتۇردى - دە ،

ئەتراپقا قۇلاق سالدى . بۇلۇڭدا ئالتە - يەتتە ئادەم ھاراق ئىچ-
مەكتە . بىرى قوللىرىنى ھاۋادا ئوينىتىپ شېڭ دۈبەنى تىللاپ
سۆزلىمەكتە . نۇرى ئۇنى تونۇدى . ئۇ تەنتەربىيە مۇئەللىمى
ھەيدەر ئىدى . نۇرىنىڭ غەزىپى ئۆرلىدى ، لېكىن چاندۇرمىدى .
بىر مەست ئۆرە تۇرۇۋېلىپ ھاراق تولدۇرۇلغان ھېچىرنى تۇتۇ-
ۋېلىپ ناخشا ئېيتماقتا :

ئاھ خېنىم داگەنزىدە
داسلاڭ جۇلار قېنى .

— ھەي ساراڭ ، ئېيتما دەيمەن ، ھازىر ناخشا ئېيتىدىغان
چاغمۇ ؟ ياۋروپادا گېرمانلار جوھۇتلارنى قىرغىن قىلىۋاتىدۇ .
ھەر كۈنى نەچچە مىڭ جوھۇت ئۆلۈۋاتىدۇ . جوھۇتمۇ ئادەم ،
ئۇمۇ بىزدەك بىچارە مىللەت ، بىزچۇ ؟ ...
— سۆزلىمىسەم سۆزلىمەي ئەپەندى ، لېكىن سەن ، سەن
دېگەن ھاۋىشىپ توختىمايدىغان ئىت !

مەست غۇلاچلىرىنى كېرىپ ھەيدەر تەرەپكە ماڭدى . نۇرى
ھەيدەرنى بىر ئۇرسىكەن دەپ خۇدادىن تىلىدى ، لېكىن مەست
سەنتۇرۇلۇپ ، يەر دەسسەپ تۇرالمايتتى . ھەيدەر يالاڭ كىيىم
كىيىپ بىلەكلىرىنى تۇرۇۋالغان ، ھازىرلا مەيدانغا چۈشىدىغان
بوگىچىدەك تۇراتتى . ھېلىقى چاغدا ئۇرۇپ - دەسسەشلەر ئۇ-
نىڭ بەدىنىدە قىلچىمۇ بەلگە قالدۇرمىغان ، ئۇ بۇرۇنقىدىنمۇ
تىمەن ، ھەيۋەتلىك ئىدى . ئۇ شېڭ دۈبەنى تىللىماقتا :

— ئالتە بۈيۈك سىياسەت دېگىنى قۇرۇق سۆز ، ئۇنىڭ
پايدىسىنى بىز كۆردۈقمۇ ؟ مىللەتلەر باراۋەر دەيدۇ تېخى ، كىم
بىلەن كىم باراۋەركەن ؟ يالىڭاچ يېتىمچىلار ئاۋۇ دۇكاندىكى
جاڭگۈيدە بىلەن باراۋەرما ؟ قېنى ، كىم شېڭ دۈبەن بىلەن
باراۋەركەن ؟

— يارايىسەن باتۇر ، قەيسەر ، سالامەتلىكىڭ ئۈچۈن ئىچ-
تىم !

نۇرىنىڭ تامىقى كەلدى ، ئۇ ئىشتىھا بىلەن لەڭمەن يېدى .
ئۇنىڭ ئالدىغا نەچچە دىۋانە كەلدى . ئۇ دىۋانلەرگە پۇل بەردى .
ھېلىقى مەست ئۇنىڭ يېنىغا كېلىپ سالام قىلدى :

— بىزچە بىلمەسەن ؟
— بىلەدى ! — دېدى نۇرى كۈلۈپ ۋە مەستنى قولتۇق-
لاپ تالاغا ئېلىپ چىقتى .
— ئاۋۇ تولا سۆزلەيدىغاننى تونۇمسەن ؟ — سورىدى ئۇ
مەستنى خالىي يەرگە تارتىپ .

— تونۇيمەن . ئۇ ھەيدەر ماشكا .
— ئۇنى ئۇرۇپ دەسسەۋەتسەڭ ئەللىك دوللار بېرىمەن !
— دەسسەۋېتىمەن ، ئەكە پۇلۇڭنى !

نۇرى مەستنىڭ قولىغا پۇل تۇتقۇزدى ، مەست دەلدەڭشىپ
ئاشخانغا كىرىپ كەتتى . نۇرى چاندۇرماي قاراپ تۇردى . ئۇ
بېشىغا خۇرۇم شەپكە كىيىۋالغانىدى . ئۇ شەپكىسىنى كۆزىگە
چۈشۈرۈۋېلىپ ئاشخاننىڭ ئىچىگە قارىدى . مەست قولىغا ھې-
جىرنى ئېلىپ ھېلىقى جوزىغا باردى ۋە جەينىكى بىلەن ھەيدەرنى
نوقۇدى . ھەيدەر سۆزىنى توختىتىپ بۇرۇلۇشىغا مەست ئۇنى
مۇشت بىلەن ئۇردى . مۇشت ھەيدەرنىڭ تۇمشۇقىغا تەگدى ،
ھەيدەر ئوڭدىسىغا چۈشتى . مەست ئۇنى دىسلىدى ، ئۇلار كالا -
موللاق بولۇشۇپ كەتتى . نۇرى قارادۆڭ تەرەپكە ئالدىراپ يۈرۈپ
كەتتى .

ئۇ قىساستىن راھەت تاپتى . پۇل بىلەن قىساس ئالغىنىغا
ئۆزىدىن خۇشال بولدى . بىردىنلا ئۇنىڭ يادىغا پۇل بىلەن قى-
ساس ئېلىۋاتقان ئابدۇمەر مىڭبېگدەك ئادەملەر كەلدى - دە ،
ئۆز - ئۆزىدىن يىرگەندى . «بايلارنىڭ نېنى ئايلاندۇرۇپ قويدى-
مۇ نېمە ؟ نېمە ئۈچۈن پۇل خەجلىپ قىساس ئېلىش خىيالىدا

بولدۇم - ھە؟»

ھايات شۇنداق ، ساپلىق بىلەن ساختىلىق خۇددى كېپەك ئالتۇن بىلەن قۇمدەك بىر - بىرىگە ئارىلىشىپ كەتكەن . ساڭا بىرى لازىم بولسا يەنە بىرىمۇ بىللە قولۇڭغا چىقىدۇ . قاسساپ پاكىز قولدىكى پىچاق بىلەن تىرىك جاننىڭ جېنىنى ئالىدۇ ، شېرىن مېۋىلىك دەرەخ نىجاسەتنى ئوزۇق قىلىدۇ ...

تۇرمۇشنىڭ مەنتىقىسى شۇنداق . ھالال ئىشقا ھارام نىيەت ئارىلىشىۋالىدۇ . مۇتلەق ساپ ياكى مۇتلەق سەت نەرسە مەۋجۇت ئەمەس ...

ياشاشنىڭ يولىنى ھاياتتىن ئىزدەۋاتقان ياش يىگىت توخۇ بازىرىدىن ئۆتۈپ لەڭزىبېشى دېگەن يەرگە كەلدى . ئۇ يەر چىمەنلىك ، قومۇشلۇق ، سۆڭەتلىك . بۇلاق باشلىرى مەستلەرنىڭ كۆڭۈللۈك ماكانى . باشلىرىنى بىر يەرگە قىلىۋېلىشىپ ، چىمەنلىكتە بەدەشقان قۇرۇپ ئولتۇرۇۋېلىشىپ دۇتارغا ئەگىشىپ ناخشا ئېيتىۋاتقانلار غەم - قايغۇ ئالمىدىن ئاللىقاچان ھۇزۇر - ھالاۋەت ئالمىگە كېتىشكەن ، ئۇلار ئۈچۈن «ئۆلۈمدىن باشقىسى تاماشا» . بىر چەتتە ئىككى ئادەم يالىڭاچ بولۇۋېلىشىپ مۇشتلاشماقتا ، ئادەملەر ئۇلارنىڭ تاماشىسىنى كۆرۈشمەكتە ، يەنە بىر نەچچە ئادەم كىچىككىنە قاپاق پىنەك بىلەن ھەدەپ نەشە چەكمەكتە ، بىرلىرى خوراز چىللىغاندەك سوزۇپ كۈلۈشمەكتە . نېرىدا بىر مەدداھ جەڭنامە ئوقۇماقتا ، يەنە بىرى ساپايىسىنى چىرايلىق ئوينىتىپ زىكرى قىلماقتا ، ئۆستەڭ بويىدا بىر نەچچە ئايال ئەرلەر بىلەن بىر - بىرىنى ئىتتىرىشمەكتە ... بۇ يەردە ھەرخىل ئادەملەر ، ھەرخىل قىلىق ، ھەرىكەتلەر بار . نۇرى بۇنداق يەرلەرگە بارمايدۇ . ئۇ بۈگۈن نېمە ئۈچۈنكى مۇشۇنداق جايلارنى خالاپ قالدى . بىرى ئۇنى مۇرىسى بىلەن ئۇرۇپ ماڭدى . نۇرى قاراپ قويۇۋىدى ، مەيدىسى ئوچۇق ، يۈزلىرى كۆكەرگەن يىگىت يەيدىغاندەك گۈلەيدى :

— قارايسەنغۇ !؟

نۇرى كۈلۈپلا قويدى . ئۇ بىر قىشنى ئۇن - تىنسىز كىتاب ئوقۇپ ، خىيال بىلەن ئۆتكۈزگەن ئادەم ، شۇڭا ئۇ بۇ رېئال دۇنيادىكى ئادەملەرگە ھەم ھەيران بولۇپ ، ھەم قىزىقىپ قاردى . ماقتا . بۇ ئادەملەر نۇرىغا يات ، چۈشىنىكسىز بىلىنمەكتە ئىدى . ئۇ راستلا باشقا بىر مىللەتكە ئايلىنىپ قالغاندەك ، راست - تىنلا بۇ ئادەملەردىن بارغانسېرى يىراقلىشىپ كېتىۋاتقانداك بىر سەزگۈدە ئىدى . لېكىن رېئاللىق ئۇنىڭ ئۈچۈن ئېنىق . ئالدىدىكى مۇنۇ ئادەملەر ئۇنىڭ خەلقى ، قارىماققا ئۇلار ئۆزلىرىدىكى نىڭ ئەكسىنى ئويلىمايتتى ، ئۇلار ئۈچۈن دۇنيادا تەڭسىزلىك ۋە زۇلۇم مەۋجۇت ئەمەس . لەڭزىبېشى دەپ ئاتىلىدىغان بۇ چىمەنلىك ئۇلار ئۈچۈن ھەم جەننەت ، ھەم دوزاخ . ئۇلار بىر رومكا ھاراق بىلەن ھاياتنى مەدھىيىلەپ ، بىر پارچە نان زارلىقى بىلەن ھاياتنى ھافارەتلەشكە ئادەتلەنگەن ، ئاڭ ، غايە ۋە ئىرادىدىن مەھرۇم بولۇشقان بىر توپ سۆزلىيەلەيدىغان مۇردىلار ، ئۇلار ئۆزلىرىدىن بىر قېتىمىمۇ «نېمىگە يارالدىڭ؟» دەپ سورىسا ، راپ باقمىغان . ناۋادا بىرى : «ياشاشتىكى مەقسەتنىڭ نېمە؟» دېسە ، ئۇلار ئىككىلەنمەي : «يەپ - ئىچىپ ئويناش!» دەپ جاۋاب بېرەلەيدۇ . نۇرى مانا مۇشۇلارنىڭ پۇشتى ، بىر ئەزاسى ، ئۇ بۇرۇت ۋە چېچىغا لايىق ياۋروپالىق ئەمەس ، گېرمانىيە ھازىر ياۋروپانىڭ يېرىمىنى دېگۈدەك بېسىۋالدى . ھەر بىر گېرمان بالىسىدىن «سېنىڭ مەقسەتنىڭ نېمە؟» دەپ سورىسا ، ئۇ ئىككىلەنمەيلا : «دۇنياغا خوجا بولۇش!» دەپ جاۋاب بېرىدۇ . ئۇلار نېمە كويىدا ، مۇنۇ نۇرنىڭ ئادەملىرى نېمە كويىدا؟ ئۇلار دۇنيانى ئۆزىنىڭ قىلماقچى ، باشقا ئەللەرنىڭ زېمىنىنى بېسىۋېلىپ ، ئۇ يەرلەرنىڭ خەلقىنى ، بايلىقىنى گېرمان مىللىتى ئۈچۈن ئىشلەتمەكچى . نۇرى ئۆزىنى ساقلاپ قېلىش ئۈچۈنلا ئاشۇنداق بىر ۋەھشىي نىيەتلىك ئادەملەرنىڭ قىياپىتىگە كىردى .

ۋالدى . لېكىن ئۇنىڭ خەلقلىرى گېرمان دېگەن مىللەتنىمۇ ، گېرمانىيە دېگەن دۆلەتنى ۋە بۇ دۆلەتنى ياۋۇز روھ بىلەن تەربىيەلەپ ، خەلقنىڭ قولىغا قورال تۇتقۇزۇپ يەر شارىنى ئىگىلىۋېلىشقا ئۈندەۋاتقان گىتلىپەر دېگەن كۆنەك بۇرۇت ئادەمىدىنمۇ بىلمەيدۇ . ئۇلار ھەتتا گىتلىپەرنىڭ يولىغا ھەۋەسلىنىدىغان شېڭ شىسەينىمۇ ، ئۇنىڭ جاللات ھۆكۈمىتىنىمۇ بىلمەيدۇ . ئۇلار ئۆزىنىلا بىلىدۇ ، ئۇلارنىڭ دوستىمۇ ، دۈشمىنىمۇ ئۆزى . بۇنداق ئادەملەرگە قورال تۇتقۇزساڭ ئۇلار قورالنى سېنىڭ بېشىڭغا تەڭلەيدۇ ... ئۇلارنىڭ قەلبىدە ئىنتىقام - قىساس دېگەنلەرنىڭ شولىسىمۇ يوق ...

نۇرى ئۈمىدىسىز ۋە روھىي چۈشكۈن ھالدا قايتتى . ئۇ چوڭ كوچىغا چىققاندا ئۇنىڭ يېنىدا ئىككى ئات قوشقان بىر پەيتۇن توختىدى .

— نۇرى ، بول ، چىق ھارۋىغا !

ئۇ ئەنۋەر ئەپەندىنىڭ خىزمەتچىسى ئەزىز ئىسىملىك خۇشخۇي ، ياسىنىپ يۈرىدىغان يىگىت ئىدى .

— بۈگۈن ئەنۋەر ئەپەندىم جۇنازىرنى مېھمانغا چاقىرغان ! — دېدى ئەزىز كۈلۈپ تۇرۇپ ، — بىلىسەنغۇ ، ھېلىقى ئادەملەر ماختايدىغان جۇبىڭ دېگەن ئادەم .

— بىزمۇ كىرىمىزمۇ ؟ — دېدى نۇرى خۇشال بولۇپ ، — مەن بىر كۆرسەم دەپ ئارزۇ قىلىپ يۈرەتتىم ئۇ ئادەمنى .

— ئەنۋەر ئەپەندىم ئەڭ ئىشەنچلىك ئادەملىرىنىڭ تىزىمى . لىكىنى بەردى . موسكۋادا ئوقۇۋاتقان ئىككى يىگىت بار ئىكەن ، بىرى تاتار ، بىرى خەنزۇ ، ئۇلارنى رەخمىجان ئاكا باشلاپ كەلگۈدەك . ئەنۋەر ئەپەندىم سېنى ئۆز سالاھىيىتى بىلەن زىياپەتكە كىرسۇن ! دەپ ئالاھىدە تاپىلدى .

ئويناقلاپ تۇرىدىغان ئىككى بەرناۋۇل كالاسكىنى بىردىنلا

باغ قورۇغا ئېلىپ كەلدى ، باغ قورۇ باھار ھۆسنىگە تولغان : ياپپىشىل چىمەنلىكلەر ، يالتىراپ تۇرغان يوپۇرماقلار ، ئاپئاق ، ھال رەڭ چېچەكلەر ، ئېرىقلاردا ئېقىۋاتقان سۈزۈك سۇلار نۇردىنىڭ كەيپىياتىنى بىردىنلا ئۆزگەرتىۋەتتى . بايقى كۆڭۈلسىزلىك ، ئۈمىدىسىزلىكلەر سەھەردىكى تاغ تۇمانلىرىدەك تېزلا تارقالدى . ھايات ئۇنىڭغا كۈلۈپ قارىدى .

ئەنۋەر ئەپەندى چىرايلىق كىيىنگەن ، تولىمۇ خۇشال ، روھلۇق ئىدى . ئۇ نۇرىنىڭ قولىنى چىڭ سىقىپ :

— بۈگۈن مۇنۇ يالغان بۇرۇت بىلەن چېچىڭىزنى ئېلىۋېتىمىز ، مەن سىزنى بۈگۈن بىر كاتتا كىشى بىلەن تونۇشتۇرىمەن ! — دېدى .

زۇنۇن ماستىرمۇ چىرايلىق ياسىنىپ ئەنۋەر ئەپەندىنىڭ يېنىغا كەلدى .

— نۇرى ، ئەمدى ئارتىسلىق قىلمايدىغان بولدۇڭ ، — دەپ قاقاقلاپ كۈلدى ئۇ ، — ياخشى ئارتىس بولىدىكەن سەن ، غېربىنىڭ رولىغا چىقساڭ بولىدىكەن ، ھا - ھا - ھا ! ...

نۇرى بەش ئايدىن بېرى تۇنجى قېتىم قاقاقلاپ كۈلدى . ئۇ دېھقانغا خاس تارتىنچاقلىق بىلەن قورۇنۇپ :

— سىلەرگە رەھمەت ، سىلەر ياردەم قىلمىغان بولساڭلار جېنىمنى ساقلاپ قالالمايتتىم ! — دېدى .

— سېنىڭ جېنىڭ بىزگىمۇ كېرەك ، ئىنىم ، — دېدى ئەنۋەر ئەپەندى ئۇنىڭ مۇرىسىگە قولىنى قويۇپ ، — سەن قىلىدىغان ئىشلار تېخى كۆپ . ئۈستىمىزدە ئېغىر تاغ بار ، ئۇنى ئاغدۇرۇپ خەلقىمىزنى يورۇق كۈنگە چىقىرىش سىلەردەك ياشلارنىڭ ۋەزىپىسى !

ياش يىگىت تېخىمۇ روھلاندى . ئۇ كىتابلارنى چىق ئوقۇدى ، كىتابلاردىكى كاتتا ئادەملەر ھايات ئادەملەرگە قارىغاندا ئۇنىڭغا چىق گەپلەرنى قىلىپ بەردى . ئۇ ئۆزى چوقۇنىدىغان

مەشھۇر ئادەملەر بىلەن خىيال دۇنياسىدا نۇرغۇن قېتىم سۆز-
لەشتى . نۇرغۇن ئىشلاردا ئۇلارنىڭ دېگىنىنى سىناق قىلدى ،
نۇرغۇن ئىشلارغا ئۇلارنىڭ دېگىنىنى ئۆلچەم قىلدى . لېكىن
رېئال ھاياتتا ئۇ تېخى بىرەر مەشھۇر ئادەم بىلەن يۈز تۇرانە
كۆرۈشمىدى . ئەلۋەتتە ، مۇتلەق كۆپچىلىك ئادەملەر ئاشۇنداق
ياشايدۇ . لېكىن نۇرى ئىنقىلابقا ، كەشپىياتقا ياكى ئەھمىيىتى
چوڭ بىر ئىشقا ئۆزىنى بېغىشلىغان ئادەملەرنى كۆرۈشنى ،
ئۇلارنىڭ قولىنى تۇتۇپ بېقىشنى ئارزۇ قىلاتتى . ئۇنىڭ قارىد-
شىچە ، ھەر بىر ئادەمنىڭ ئۆز كىيىمى بولغانغا ئوخشاش ، ئۆزد-
نىڭ ماڭىدىغان يولىمۇ بولۇش كېرەك ، گەرچە بۇ يوللار بىر -
بىرىگە ئوخشاپ كەتسىمۇ مەيلى ... ئۇ مانا شۇنىڭ ئۈچۈن ئۆزىنى
دائىم باشقىلار بىلەن سېلىشتۇراتتى ، ئۇ ھامان ئۆزىدىن ئۆس-
تۈنلەرگە ئۆزىنى سېلىشتۇرۇپ ئۆزىنىڭ كەم ، خام ۋە ناچار
تەرەپلىرىنى ئىزدەيتتى . ئۇ ھازىر ئەتراپتىكى ئادەملەردىن ئۆزد-
نى كەم ھېسابلىمايتتى . رۇسۇلوف غايىب بولغاندىن كېيىن ئۇ
تېخىمۇ شۇنداق بولۇپ قالغانىدى . زۇنۇن ماستىر پىداكار ،
غايىلىك ، لېكىن بىلىم ئېلىش ئىمكانىيىتىدىن مەھرۇم . رە-
خمجان مەدەنىيەتلىك ، شېڭ دۈبەنگە ئۆچ ، لېكىن ئۇ مارك-
سىزم - لېنىنىزم ۋە سوتسىيالىزمغا ئوخشاش نۇرى قىزىقىد-
غان گەپلەرگە ئانچە قىزىقمايدۇ . ئۇ كۆپ ۋاقتىنى سودا -
تىجارەتكە سەرپ قىلىدۇ ، نېزەر خان غوجام بولسا مېھرىبان ،
تەرەققىيپەرۋەر بولغىنى بىلەن شېڭ دۈبەن ئۈچۈن ئىشلىگەن ،
ئۆزىنىڭ ئورنىنى ساقلاپ قېلىشلا ئۇنىڭ ئەڭ ئالىي ئارزۇسى
بولغان . غېنى ئوغرى بولسا كۈچلۈك غەزىپى ، قارمىلىقى بىلەنلا
نۇرىغا ياقاتتى . نۇرى كىتابلاردا كۆرگەن ئادەملەر تېخى رېئال
ھاياتتا ئۇنىڭغا ئۇچرىمىدى . «جۇبىڭ دېگەن نازىر قانداق ئادەم-
كىن؟» دېگەن سوئال شۇڭا ئۇنىڭ قەلبىدە گويىكى قەپەسكە
سولانغان تورغايدەك تىنىمىسىز تېپىرلايتتى . ئۇ مۇكەممەل ،

ئۆزىدىن تولىمۇ ئۈستۈن ، كىشىلەر قەلبىدىن ئورۇن ئالالىغان
بىر ئادەمنىڭ چىرايىنى كۆرۈشنى ، ئۇنىڭ بىلەن قول ئېلىد-
شىشنى ، ئاۋازىنى ئاڭلاشنى تولىمۇ ئارزۇ قىلاتتى . مەيلى ئۇ
ئادەم قايسى دۆلەتتىن ، قايسى مىللەتتىن بولسۇن ، نۇرى ئۇنىڭ
بىلەن دىدارلىشالسىلا ئۆزىنى تولىمۇ بەختلىك بىلگەن بولاتتى .
مانا ئۇ بۈگۈن جۇبىڭ ئىسمىلىك ئادەم بىلەن كۆرۈشىدۇ ، بۇ
ئادەم توغرىسىدا ياتاقتا ساۋاقداشلىرى بىلەن نۇرغۇن قېتىم
سۆزلەشكەن :

— جۇڭگو كومپارتىيىسىنىڭ داھىيسى ماۋزېدۇڭنىڭ
ئىنىسىكەن ، ئىسمى ماۋ زېمىن !
— شېڭ شىسەي بىرلا مۇشۇ ئادەمدىن قورقىدىكەن !
— جۇبىڭ نازىرنىڭ كۈچى بىلەن چىۋىسىلىك غۇلجىدىن
ھەيدىلىپتۇ !

— جۇبىڭ نازىر توپتوغۇش ئالتۇن كېنىدىن چىققان
ئالتۇنلارنى دۆلەت خەزىنىسىگە ئاپتۇ . بۇرۇن باشقىلار يەپ كې-
تەتتىكەن !

— مايتاغ نېفىتلىكىنى تۈزەپتۇ !
— يېڭى پۇلنىمۇ جۇبىڭ نازىر چىقىرىپتۇ !...
نۇرى ساۋاقداشلىرىدىن مۇشۇنداق يېڭىلىقلارنى ئاڭلىغان ،
لېكىن ئۇ كىشىلەر ماختاپ يۈرگەن ئادەمنى بۇنداق ئاسانلا
كۆرۈۋالسىمەن دەپ ئويلىمىغانىدى .

ئەنۋەر مۇسابايوفنىڭ چوڭ ، تاختايلىق مېھمانخانىسى چەت
ئەل كرېسلىرى ، گىلەملىرى بىلەن بېزەلگەن ، ئوتتۇرىدا
بوشلۇق ، چۆرىدەپ كىچىك - كىچىك ئۈستەللەر قويۇلغان .
ئۆي ئىچى ئېلېكتىر نۇرىدا كۈندۈزدەك يورۇغان ، گۈللەر مېھ-
مانلارغا سالام بېرىۋاتقاندەك ، پەردىلەر سۆزلەۋاتقاندەك ، گويى
ھەممە نېمە ھاياجانلانغاندەك ، نۇرى بەش ئايدىن بېرى بىرىنچى
قېتىم خىيال دۇنياسىدىن رېئال دۇنياغا قايتىپ كەلدى . ئۇ

ھايات لەززىتى بىلەن قايتا ئۇچراشتى ، رېئاللىق خىيالىدىن گۈ-
زەل ، جەلپكار ئىكەنلىكىنى ئىسپاتلىماقچى بولۇۋاتقاندەك ، يا-
شماق ھەرقانچە قىيىن بولسىمۇ ئىنسان ھامان لەززەت تاپالايدى-
غانلىقىنى نۇرىغا كۆرسىتىپ قويماقچى بولۇۋاتقاندەك ، ئادەم-
لەر ، تەبىئەت ۋە سالقىن شامال ئۆزئارا مەسلەھەتلىشىۋېلىپ
نۇرىغا روھ ، خۇشاللىق ، مەدەت بېرىۋاتقاندەك بىر خىل كەيپىد-
يات پەيدا بولغانىدى . مانا ، ماشىنا كېلىپ توختىدى ، ماشىنىد-
دىن قارا شىلەپە ، قارا كاستۇم - بۇرۇلكا ، ئاق كۆڭلەك كىيىپ
قارا گالستۇك تاقىغان ، توغرىلىق ، يۈزلىرى كەڭ بىر ئادەم
چۈشتى . ئۇ تەخمىنەن قىرىق ياشلار چامىسىدا ئىدى .
— جۇبىڭ نازىر ! — دېدى ئەنۋەر مۇسابايوف ئۇنىڭ
ئالدىغا مېڭىپ ، — ياۋسىلىڭ ، باقىيىق ! ..

نۇرى چوڭلارغا ئەگىشىپ چوڭلارنىڭ قوللىرىنى تۇتۇپ
كۆرۈشتى ، چوڭلارنىڭ قوللىرىمۇ ئاددىي ئادەملەرنىڭ قوللىرىد-
دەكلىكەن ، كوممۇنىستلارنىڭ قوللىرىمۇ سىرلىق ئەمەسكەن .
ئۇلار نۇرىنىڭ قوللىرىنى خۇددى كونا تونۇشلىرىدەك چىڭ سىق-
تى . موسكۋادىن ، يەنئەندىن ، ئۈرۈمچىدىن كەلگەن بۇ مېھمانلار
بايتوقاي يېزىسىدىن كەلگەن جاپاكەش دېھقان بالىسىنى بۇرۇد-
دىنلا تونۇيدىغاندەك ، ئۇنىڭ بىلەن قوللىرىنى چىڭ سىقىپ
كۆرۈشمەكتە ئىدى . نۇرى ھاياجانلاندى . ئۇ مېھمانلارغا ئەگد-
شىپ ئازادە ئۆيگە كىرىپ ئىشىك تۈۋىدىكى كىرىپلۇدا ئولتۇر-
دى . مۇسابايوفلار ئائىلىسىگە ئۇنىڭ قەلبىدە ھۆرمەت ۋە مىننەت-
دارلىق ھېسسىياتى ئورغۇدى . مۇسابايوفلار غۇلجىغا يېڭىلىق
ئەكەلگۈچى ، ئۇيغۇر ھاياتىغا دۇنيا يېڭىلىقلىرىنى ئېلىپ كىر-
گۈچىلەر . ئۇلار تۇنجى قېتىم پەننىي مەكتەپ ئاچتى ، ياۋروپا
سانائىتىنى ئۇيغۇر تۇرمۇشىغا ئېلىپ كىردى . غۇلجا شەھىرىگە
تۇنجى قېتىم تېلېفون ، ماشىنا ئەكىرگەنمۇ ئاشۇ باۋدۇنباي

بولدى . ماشىنا ئەكىرگەندە غۇلجىدىن ئۇنى ھەيدەيدىغان شوپۇر
تېپىلمىدى . ئۇلار ماشىنىنى ئۆكۈزلەرگە سۆرتىپ ئۈرۈمچىگە
ئاپاردى . تېلېفوندا ئاياللار ئۇزاقتىن - ئۇزاق سۆزلىشىپ چى-
شىغا تەگكەچكە ، ھۈسەيىنباي تېلېفونلارنى ئۈزۈپ تاشلىغان
بولسىمۇ تاكى 1934 - يىلىغىچە (ھۆكۈمەت تېلېفون قويغۇچە)
غۇلجىدا مۇسابايوفلار قويغان تېلېفوندىن باشقا تېلېفون بولمىغا-
نىدى . مۇسابايوفلار زامانىۋى تېرە زاۋۇت قۇرغاندا ھېسابات
ئىشلىرىغا بوغالتىرلىق قىلىدىغان ئادەم تېپىلمىدى . مۇسابايوف-
لار ئائىلىسىنىڭ چېۋەر ئوغلى باۋدۇنباي قازان تاتارلىرىدىن
بوغالتىرلارنى ئەكەلدى . بوغالتىرلار بىلەن بىللە نۇرغۇن تېخ-
نىكلار ، ماستىرلار ، ئۈستىلارمۇ كەلدى . ئۇلار غۇلجىغا دۇنيا-
نىڭ ھەممە يېڭىلىقلىرىنى ئېلىپ كەلدى : ئىسكىرىپكا ، رويال ،
تېلېفون ، كىرىپلو ، ئۈستەل - ئورۇنداقلار نۇرىغا ئوقۇغان
كىتابلىرىدىكىدەك ئۆز - تونۇش . دۇنيادا مودا بولۇۋاتقان يېڭىد-
لىق ، ماركسىزم - لېنىنىزم ، كوممۇنىستىك پارتىيىنىڭ تۈن-
جى ۋەكىلىمۇ مانا مۇشۇ ئۆيدە نۇرىغا چىراي كۆرسەتمەكتە .

مۇتائالى خەلىپىتىم مەدرىسىدىن خاپا بولۇپ قايتتى . «تا-
لىپلارنىڭ ئارىسىغا بىر بۇزۇق يوشۇرۇنۇۋاپتۇ !» دېدى گەيجالڭ
جۈمەدىن چىقىۋاتقاندا خەلىپىتىمگە ئاڭلىتىپ تۇرۇپ . بۇ گەپ
شەھەرنىڭ ئەڭ مۆتىۋەر خەلىپىتىگە ئېتىلغان بىر بەنەپ چالما
بولدى . خەلىپىتىم بىرەر ئىشتىن خاپا بولۇپ قالسا سارغۇچ ئاق
بانارس تونىدىكى چاڭنى قاقماقچى بولغاندەك سىلكىپ قويۇپ ،
كۆكرىكىنى ئالدىغا چىقىرىپ ، گەۋدىلىك بەستىنى ئالاھىدە ناما-
يان قىلىپ ئاسمانغا قاراپ غادىيىپ ماڭاتتى . خەلىپىتىم ھازىر

شۇنداق قىلدى . ئۇنىڭ يوغان بۇرنى غەزەپتىن مىدىرلىدى ، يوغان كۆزلىرى قويۇق قاشلىرى ئاستىدا پالىدى ، قويۇق ساقال - بۇرۇتى بىلەن - بىلىنمەس تىترىدى . ئوڭايلىقچە گەپ قىلمايدىغان ، گەپ قىلسا تاغدىن تاش غۇلغاندەك كۈچلۈك سادا پەيدا قىلالايدىغان تەسىرلىك بۇ ئادەم مەھەللە گەيچىڭغا ئالىيىپ قويدى - دە ، ھېكمەت گوجامغا قارىدى .

— ئاق ئۆرۈك پىشىپتۇ ، مەسۇم شاڭيونىڭكىگە چىقىپ كەلمەيمىزمۇ غوجام .

ھېكمەت گوجام كەكە ساقىلىنى سىيپاپ قويۇپ بېشىدىكى گۈللۈك يېشىل دوپپىسىنى كەينىگە سۈرۈپ قويدى - دە ، ئاپئاق چىشلىرىنى كۆرسىتىپ :

— لەۋەي ، ياخشى تەكلىپ خەلپىتىم ، ئابلا داموللا ، سالجانباي ، روزى تەمبۈر ، جانى بوغازلارنىمۇ ئېلىۋالايلى . سەيلىمۇ بولسۇن ، نەغمىمۇ بولسۇن - دە ! — دەيدى .

— ئۇنداق بولسا مەسۇم شاڭيونغا خەۋەر بېرىلى .
— ياق خەلپىتىم ، ئۇ قوزا ، تۆگە قىمىزى تەييارلايمەن دەپ ئاۋارە بولۇپ يۈرمىسۇن .

— ئۇ نەرسىلىرى دائىم تەييار غوجام . يېڭى جاينىڭ كەينىدىكى سۇ بويىغا كىگىز - گىلەم سالىسلا بولدى !
— لەۋەي ، لەۋەي . ئۇنداق بولسا ئەتىگەنلىككە بامداتتىن

يېنىپلا ماڭايلى . ئىسسىقتا قالمايلى خەلپىتىم .

مۇتائالى خەلپىتىم بايقى گەيچاڭنىڭ سۆزىنىڭ كۆڭلىدە پەيدا قىلغان غەشلىكىدىن قۇتۇلۇش ئۈچۈنلا غوجامغا بۇ گەپنى قىلىۋىدى ، ئىش چىڭغا چىقتى . غوجام بىلەن خەلپىتىم ، مەرتە - ۋىلىك ئىككى زات مەدرىسىدىن چىقىپ كۈنچىقىشقا ، ئوردا مەھەللىگە قاراپ ياندىشىپ مېڭىۋىدى ، ئادەملەر ئىختىيارسىزلا ئۇلارغا يىراقتىن ئەگىشىپ مېڭىشتى .

— تالىپلار ئىچىگە بىر بۇزۇق يوشۇرۇنۇۋاپتۇ دېگىنى

نېمىسى ؟ — دەيدى مۇتائالى خەلپىتىم بايقى سۆزىنى يەنە تەكرارلاپ ، — گەپ تاپماق ئاسان ، يىغىشتۇرماق تەس ، غو - جام . گەيچاڭنىڭ ئاغزى دىۋاننىڭ ئالقىنىدەك يېپىلمايدىغان ئېغىز ئوخشىمامدۇ ؟

— لەۋەي ، ئېغىزى يۈگۈرۈكلەر زامانى بولۇپ قالدىمۇ بۇ زامان ؟

— باشقىسىغۇ مەيلى ، ئەبىرازايىنى دارىلئىتام ، دارىلئاجىد - زىن قۇرۇپ مىڭدىن ئارتۇق ئىگە - چاقىسىزغا ئۆز يېنىدىن پۇل خەلپە غەمگۈزار بولغىنى ئۈچۈن «يوقسۇللارنى يىغىپ توپلاڭ كۆتۈرمەكچى» دەپ يالغان گۇناھ چاپلاپ قولغا ئالدى . ئىككى يىلنىڭ ئالدىدا ئۈرۈمچىگە ئەكېلىپ ئۆلتۈرۈپ پۈتۈن مال - مۈلكىنى مۇسادىرە قىلىۋالدى .

— قايسىسى ، ھېلىقى ئاقسۇغا ھاكىم بولغان يىگىتمۇ ؟
— ھەئە غوجام . ئەللىك توققۇز يېشىدا دېسىلە . قەشقەر -

دىكى ئەڭ كاتتا تۆت باينىڭ بىرى نىياز غوجا ھاجىم ئۇ زاتنىڭ ئاتىسى بولىدۇ ، غوجام . ئۇ زات قازاندا جەدىتتە ئوقۇغان . ئىلىم - ئىرپان ، خەير - ساخاۋەتكە كامىل ئادەم ئىدى .

— ۋاي ئىسىت ، مۇنداق دەڭ خەلپىتىم .
— ياخشىغا كۈن يوق دېگەن مانا شۇ . گەيچاڭ كىمگە كۆز تىكىۋاتىدىكىن غوجام ؟

— سىز تائالىيە مەكتىپىنى قۇردىڭىز . نۇرغۇن يېتىم - يېسىرلارنى ئوقۇتۇپ ساۋاب تاپتىڭىز . ئۇنىڭ كۆزى سىزگە چۈشكەن بولمىسۇن يەنە لەۋەي ؟

— يېشىمىز يەتمىشتىن ئاشتى . قېرى كالا پىچاقتىن قورقمايدۇ ، غوجام . ئۆمرۈم باغۋەنچىلىك بىلەن ئۆتتى . ئۇلاق ئۇلاپ تەبىئەتنى كۆكەرتتىم . ئادەملەرنى نېمەت بىلەن خۇش قىلدىم . بۇ قىلغانلىرىم قىلمىش بولسا جان تەسەددۇق دېمەك - تىن باشقا چارە يوق !

— ھۆكۈمەتكە قانداق ئادەم يارايدىكىن تاڭ ، خۇرجاننىڭ گېپىنى قىلساڭ يەنە بولمىسا ، خالىس ئىش قىلىپ ساۋاب تاپاي دەپسە يەنە گۇمان قىلسا ، ياڭ زېڭشىن ، جىن شۇرېنلارغۇ مەك-تەپ دەپسلا بېشى ئاغرىيدىغان ھۆكۈمەت ئىدى . ئاخۇن ، لاما ، گىگەنلەرنىلا ياخشى كۆرەتتى . خەلقنىڭ كۆزى ئېچىلمىسا دەيتتى . نادان ئادەمنى پادا كالىنى باققاندا كالتەك بىلەنلا باشقۇراتتى . مۇنۇ دۇبىنىمىز ياخشى دېيىشىۋىدۇق . ئۇيۇشمىلارنى قوللاپ مەكتەپ ئېچىپ ، ئويۇن قويۇپ ، يېتىم - يېسىرلارنى كۈتۈپ ئوبدان قىلىۋىدۇق ، نېمە بولدى ، ئەمدى دۇبىنىمىزمۇ خۇي كۆرسىتىۋاتامدۇ ، قانداق . يەنە تۈت - تۈت ئاۋازى كۆپىدىپ قالدغۇ تاڭ ! ...

يېشى يەتمىشتىن ئاشقان ، لېكىن تولىمۇ تىمەن ، مەرتىۋەسى يۈكسەك ، لېكىن تولىمۇ ئاددىي ، يۇمشاق كۆڭۈل ئىككى زات غوجامنىڭ ئوردا مەھەللىدىكى ئۆيىگە بارغۇچە جەمئىيەت ، ۋەزىيەت ۋە ھۆكۈمەت توغرىسىدا پاراڭلىشىپ ياندىشىپ ئاستا مېڭىشتى . ئۇلارنى قوغداپ كېتىۋاتقاندا بىر توپ ئادەم ئەگەشىپ بارماقتا . غوجام دەرۋازىسىغا ئەگىگەندە ، ئۇلار جايلىرىدا توختاشتى . خەلىپىنىم قولىنى كۆكسىگە قويۇپ ، ئالدىغا سەل ئېگىلىپ غوجام بىلەن خوشلىشىپ يولىنى داۋام قىلغاندىن كېيىن ، خەلىپىنىمگە تاكى تاقىچىلىقتىكى ئۆيىگىچە ئەگىشىپ مېڭىشتى . خەلىپىنىم دەرۋازىسىغا بۇرۇلۇۋىدى ، ئۇنىڭ ئالدىدا ئىسسىقلىق سالىۋار تۇماق كىيگەن بىر ئادەم پەيدا بولدى ۋە يۈكۈندى :

— ئەسسالامۇ ئەلەيكۇم ، ھۆرمەتلىك خەلىپىنىم ، مەن سىلگە سالام بېرەي دەپ قەشقەردىن چىقىپ پىيادە يول مېڭىپ بۇ يەرگە كەلدىم . خانلىق مەدرىسىدە مۇدەررىس ئىدىم . ئېشىد-مىزغا توپا چېچىشتى ، يۈرىكىمىزنى قان قىلىشتى ، سىلدىن پاناھ تىلىمەي ئىلاج بولمىدى !

— ئورنۇڭدىن تۇر ، گەپنى ئۆيىگە كىرگەندە قىل ! — دېدى خەلىپىنىم يالۋۇرغۇچىنىڭ كەس - كەس يېرىلغان ، يالاڭ ئاياغ پۈتلىرىغا قاراپ قويۇپ . سەرگەردان ئورنىدىن تۇرۇپ قوللىرىنى قوۋۇشتۇرۇپ ، تاشلانمىغان ، تۈكلىرى تاقىرلاشقان سالىۋار تۇماق ئاستىدىن خەلىپىنىمگە مۇلايىم ، بىچارە كۆزلىرىنى پىلدىرلىتىپ تىدكىلىپ قارىدى .

— دىۋانە !
— ياق ، شا مەشرەپتەك ئاشىق !
— دەرۋىش ! ...

خەلىپىنىم سۈتتاش يېيىشنى ياخشى كۆرەتتى . ھەر قېتىم جۈمەدىن يانغاندا ئۆيدىكىلىرى ئۇنىڭغا ئوخشىتىپ سۈتتاش ئېتىپ قوياتتى . بۈگۈنمۇ كەڭ ھويلىنىڭ باغ ئىشىكى يېنىدىكى يازلىق چايخانا سۈپىسىغا گىلەم ، كۆرپە سېلىنغان ، پاكىز داس-تىخانغا نان ۋە چەينەك - پىيالىلەر قويۇلغان . خەلىپىنىم سۈپىدا ئولتۇرۇپ ھويلا ئوتتۇرىسىدىكى مېۋىلىك باغقا قاراپ تاماق يېيىش ، سۈرە يادلاش ۋە خىيال سۈرۈشنى ياخشى كۆرەتتى . مانا ئۇ بايقى جۈل - جۈل كىيىملىك ، باش - كۆزى توپا - چاڭ ئادەمنى پاكىز سۈپىغا باشلاپ كەلدى ۋە كۆرپىنى كۆرسىتىپ :

— قېنى يۇقىرى ئۆت ، — دېۋىدى ، سەرگەردان قورۇندى . خەلىپىنىم بۇيرۇق ئاھاڭدا ، — ئۆت ، ئالتە ئاي پىيادە مېڭىپ چۆل - جەزىرە كېزىپ مېنى دەپ كەپسەن . كۆپىگە چىق ، سەن دېگەن مېھمان ! — دېدى .

سەرگەردان كەس - كەس يېرىلغان ، قاپقارا قاسماق پۈتلىرىنى جۈل - جۈل ماتا ئىشتاننىڭ پۇشقىقى بىلەن سۈرتۈۋىدى ، خەلىپىنىم چاقچاق قىلدى :

— كۆمۈرنى كۆمۈر بىلەن ئاقارتاي دەمسەن ، ئېتىڭ نېمە

سېنىڭ؟

— موللا تۇردى بىن يۈسۈپ تۇردى .

— پاھ ، ئىسمىڭ مېنىڭ چوڭ بوۋامنىڭ ئىسمى بىلەن باشلىنىپ ، يەنە شۇ تۇردى بىلەن ئاخىرلىشىدىكەن . قېنى تار-تىنما ، چاي ئىچ ، غىزاغا باق .

موللا تۇردى داستىخانغا كەلگەن يۇمشاق توقاچ ، خام قاي-ماق ، سۈتئاشقا ئىشتىھا بىلەن بېرىلىپ كەتتى . مۇتائالى خەل-پىتىم ئۆزىگە خاس ، تەبىئىي مېھرىبانلىق بىلەن سەرگەردانغا ئۆزىنى تونۇشتۇرۇپ ئەستايىدىل سۆزلەشكە باشلىدى :

— مەن مانا ئالتىنچى ئەۋلاد خەلپەت بولىمەن . چوڭ بوۋام قورغاس مازارلىق موللا تۇردى دېگەن زات . ئۇنىڭ ئوغلى ئىبراھىم شەيخ ، ئىبراھىم شەيخنىڭ ئوغلى ئىسمائىل شەيخ ، ئۇنىڭ ئوغلى ئىسرائىل شەيخ ، ئۇنىڭ ئوغلى كامالدىن ھاجى . كامالدىن ھاجىم بوۋىمىز بايانداي ئۇرۇشىغا قاتنىشىپ سادىر پالۋان بىلەن بىللە سېپىل پارتلىتىشقا لەخمە كولىغانلارنىڭ بىرى . كامالدىن ھاجىمىنىڭ ئوغلى ئابدۇۋەلى داموللام ، ئابدۇمۇتائالى خەلپىتىم ، ئابدۇلئەزىز خەلپىتىم ئۈچ ئوغۇل . مەن يەركەنتتە ئابدۇراخمان داموللامنىڭ قولىدا تەربىيەلەنگەن . ئۇ كىشى تەسەۋۋۇپتا كامال تاپقان زات ئىدى . ئۇسۇلى جەدىت بىزنىڭ بۇ يېرىمىزگە شۇ زاتنىڭ نامى بىلەن كىرگەن . بۇخارادا ئىلىم تەھسىل قىلغان نادىرخان داموللاممۇ ھازىر پەنجىم يېزد-سىدا ، ئۇ زاتمۇ بىزدە مۇدەررىس .

— بىز خانلىق مەدرىسىدىكىلەر سىلى توغرىلۇق دائىم سۆھبەتلىشىمىز . سىلنىڭ مۇبارەك قوللىرىدىن چىققان «ئەما-لى ئەماز» ، «ئەبۇۋابىل ئەنبىيە» ، «تەقۋائىدۇل ئىللال» ھەر-بىر تالىپقا ياد .

— بىزمۇ بۇ يەردە مەرھۇم ئابدۇقادىر داموللامنىڭ مۇبا-

رەك نامىنى ھەر كۈنى يادلايمىز . مەرىپەتپەرۋەر ئالىمىمىز ئابدۇقادىر داموللام بىننى ئابدۇۋارس قەشقەرى خەلقى دەپ ھىج-رەتتىن قەشقەرگە قايتىپ كەلدى . ئۇ كىشى مىسىر ، ئىستان-بۇل ، بۇخارا ، تاشكەنت ئالىملىرىدىن : «ئۇسۇلى جەدىت ۋا-جىپ ، ئۇنى ئوقۇش زۆرۈر» دېگەن پەتىۋانى ئېلىپ كەلمىگەن بولسا ، مەرىپەتچىلىك ، ئىسلاھاتچىلىق بۇنچە كەڭ يول تاپالماس ئىدى . ئەپسۇسكى ، خەلقنىڭ ئاشۇنداق بىر ئەزىز ئوغلى ، ھەم-راھىي ئىسىملىك بىر نائەھلىگە ئۈچ يۈز سەر كۈمۈش پۇلغا سېتىلغان ئەھمەت مەزىن ئىسىملىك بىر ۋەھشىي مۇرتەتنىڭ ئىپلاس قولىدا قەتل قىلىندى !

— مەن شۇ كىشىنىڭ شاگىرتى ئىدىم ، ھەزرەتلىرى ، ھىجرىيە 1343 - يىلى ماھى مۇھەررەمنىڭ 14 - كۈنى ، يەنى مىلادىيە 1924 - يىلى 8 - ئايدا بىز ئۇلۇغ ئۇستازىمىزدىن ئايرىلدۇق . قان يىغلاپ ، لەختە - لەختە زەردە يۇتۇپ ئۇستازد-مىز بىلەن ۋىدالاشتۇق . ۋىدالاشقىنىمىزغا مانا بۇ يىل 1941 - يىلى 6 - ئايدا ئون يەتتە يىل بولاي دېدى ، بىز شاگىرتلىرىمىزنىڭ تېخىچە كۆزى ياش .

— خۇش ، بۇ ياققا يالاڭ ئاياغ قېچىپ چىقىشقا سېنى نېمە مەجبۇر قىلدى ؟

— ھەمراھىي ۋە ئۇنىڭ ئادەملىرى قولىدىكى قاتىللىق تىغىنى تېخى تاشلىمىدى . بىزدەك ئۇششاق - چۈششەك تالىپ - مۇدەررىسلەرنى سابىت داموللامغا چېتىپ ھۆكۈمەتكە چاقتى ، بىزنى تۇتۇپ سولدى ، قىيىندى ، ئۆلتۈردى . ئەزىزانە قەشقەردە بىزگە كۈن يوق ، پۈت دەسسگۈدەك زېمىن قالمىدى . دەشتۇ چۆللەردە ئاچ - يالىڭاچ ، لالما ئىتتەك ھۇۋلاپ قاڭغىر قاقشاپ جان قويدىغان ماكان ئىزدەپ سەرسان بولماقتىن باشقا يول قالمىدى ، ھەزرىتىم !

— بۇ يەردە پاناھلانسام دەمسەن ؟

— يىلتىز تارتسام دەيمەن . ئىلى سۇلتانى ئۇۋەيس مازد-
رى ، چاپچال مازار ، سەككاكى مازىرى ، تۇغلۇق تۆمۈرخان
مازىرىنى ساقلاپ ياتقان ئەزىز جاي ، نوزۇگۇمنى ساقلاپ قالالمىد-
غان بىلەن سادىر پالۋاننى پالۋان قىلغان جاي . ھەزرىتىم ،
بىزگە بىر پاناھ جاي چىقىپ قالار؟...

— سېنى تۇتۇشقا بۇيرۇق چىقارغانمىدى ؟

— ھەمراھلىرىمدىن يىگىرمە ئىككىسىنى تۇتتى . ئون
ئالتىسىنى ئۆلتۈردى . گۇناھىمىزنى بىلمەيمىز . تۇڭگان كەل-
سىمۇ بۇلىغان ، ئورۇس كەلسىمۇ بۇلىغان ، خىتايىمۇ شۇ ... ياقۇپ
بەگمۇ بۇلاپ ھالىمىزنى قويمىغان . دادام رەھىمىتى گوكوچىسىدا
موزدۇزلۇق قىلىپ ھېيتگاھنىڭ ئالدىغىمۇ يۈرەكلىك چىقالماي-
دىغان كاسىپ ئىدى ! ...

— ئۇنداق بولسا مەن سېنى تائالىيە مەكتىپىگە تازىلىقچى
قىلىپ ئورۇنلاشتۇراي ، ئۇششاق - چۈششەك گەپ قىلماي نامد-
زىڭنى ئوقۇپ ، ئىبادىتىڭنى قىلىپ جان ساقلا . ھوي ھاپىز ،
مۇنۇ ئادەمنىڭ ئۈستۈشىنى يەڭگۈشلەپ ، مۇنچىغا چۈشۈرۈپ ،
تائالىيەدىن بىر ھۇجرا ئېلىپ ئورۇنلاشتۇرۇپ قوي .

مۇتائالى خەلىپىتىم ئىككى قوشۇقلا سۈتئاش يەپ غىمق توي-
غاندەك بولدى . ئۇنىڭ كۆز ئالدىدىن بايقى جۇل - جۇل
كىيىملىك ئادەمنىڭ غىزا يېيىشى نېرى كەتمىدى : ئۇ دۈمچىد-
ۋېلىپ ئاچ بۈركۈت ئۆردەككە تۇتۇش قىلغاندەك ئاچ كۆزلۈك
بىلەن ساقاللىرىغا ئاش مېلەپ يەيتتى . ئالتە ئاي چۆللەردە يالاڭ
ئايغ ماڭماق ، ئوقتىن قاچقان كېيىكتەك ھەربىر شەيدىن چۆ-
چۈپ - ئالاقزادە بولۇپ ، ئاچ - زېرىن يۈرمەك ئاسانمۇ ؟ كۈن
ئالالمىغانلار خەلىپىتىمنى تاپىدۇ . خەلىپىتىم بۇنداق دەردمەنلەر-
گە زادىلا يۇقىرىدىن قاراپ باققان ئەمەس ، قولىدىن كەلسىلا
ئۇلارغا ياخشىلىق قىلغىنى قىلغان . ئۇ ۋەخپە يەرلەرنىڭ كىرد-
مى بىلەن ئىگە - چاقىسىز بالىلارنى ، يۆلەنچۈكى يوق ئاجىز -

غۇربىلارنى بېقىش ، تەربىيەلەش ئىشىنى تۇنجى بولۇپ تەشەب-
بۇس قىلدى ۋە ئەمەلدە ئىشلىدى . ئۇ ئابدۇقادىر داموللىنىڭ
يولىنى تۇتۇپ زامانىۋى مەكتەپ ئېچىش ، پەن - تېخنىكا بىلەن
شۇغۇللىنىش ، مۇتەئەسسىپلىك - نادانلىققا قارشى تۇرۇپ ، ئۆز
خەلقىنى ئويغىتىش ، ئۆز - ئۆزىگە خوجا بولۇشقا ئۈندەپ مەس-
چىت - خانىقا ، مەدرىسىلەردە سۆزلىدى ۋە تەرغىبات قىلدى .
لېكىن ئۇ ھېچقاچان ، ھېچنەدە ھۆكۈمەتكە قارشى بىر ئېغىز
گەپ قىلمىدى . ئۇنىڭ نۇرغۇن يېقىنلىرى ، ئۇرۇق - تۇغقانلى-
رى تۇتۇلدى ، ئۆلتۈرۈلدى . لېكىن خەلىپىتىم — ھەزرىت
دېيىلىپ ئەتۋارلىنىدىغان بۇ زاتنىڭ ئاغزىدىن ھۆكۈمەتكە قارى-
تىلغان يامان سۆز چىقمىدى . ئۇ بارلىق نارازىلىق ، ئازاب ۋە
غەزىپىنى ئىچىگە يۇتۇشنى بىلەتتى . شۇنىڭ ئۈچۈن ئۇنىڭ گېپى
ئاز ، غېمى كۆپ . ئۇ زۇلۇمغا ئۇچرىغان ھەربىر جانغا ئۆزىگە
كۆيۈنگەندەك كۆيۈندى . يەتمىش نەچچە يىللىق ھاياتىدا بىرىگە
بىھۇدە ئازار بەرمىدى ، بىرىنىڭ قىلىغا خىيانەت قىلىپ باقمى-
دى ، ئوقۇپ يۈرگىنىدە ، ئۇستازى تاتار داموللامنىڭ ئۆيىگە
ئىش قىلىپ بەرگىلى بېرىپ بىر دانە «شورا» ژۇرنىلىنى كۆ-
رۈپ قېلىپ قىزىقىپ ئېلىۋالغان . ئۇ شۇ قىلغىنىغا بىر ئۆمۈر
ئۆزىنى ئەيىبلەپ كەلمەكتە . كېيىن ئۇ «شورا» نىڭ بىرىنچى
سانىدىن باشلاپ ھازىرغىچە بولغان ھەممە سانلىرىنى يىغدى .
دەستە - دەستە كىتابلىرىنى شورانىڭ بىرىنچى يۈز سانى بىلەن
قوشۇپ ھېلىقى ئۇستازى تەۋفىق خەلىپىتىمگە بېرىپ گۇناھىنى
يۇيۇشقا تەييارلاندى ، نەق شۇ چاغ ئۇستازىنىڭ ئالەمدىن ئۆتكەن
مەزگىلى بولۇپ قالدى . بىر سان «شورا» نى بىسوراق ئالغىنىغا
ئۇ ھازىر يەتمىشتىن ئاشقاندىمۇ ئۆزىنى ئەيىبلەيدۇ .

ئۇ نەچچىلەپ - نەچچىلەپ باغ قىلدى ، ئۇلاق ئۇلىدى .
نى - نى باغلارنى ۋەخپىگە بېرىۋەتتى . ئۇ ۋەخپە ، ئۆشەرە -
زاكاتلارنى بىر تىيىن نېرى - بېرى قىلماي كۆپچىلىكنىڭ

ئىشىغا ئاتاشقا ئادەتلەنگەن . شۇڭا ئادەملەر خەلىپىتىمگە تەگكەن ئۆشۈرە - زاكات خەلىقە تەگكەن ئۆشۈرە - زاكات دېيىشىدۇ . ئۇ يەنە مەرتىۋە ، ئورۇن تاللىشىشلارغا تولمۇ ئۆچ . ئۇنىڭ خانقا - مەسچىتلەردە ئىمامەتچىلىك قىلىشىغا ئادەملەر خۇشتار ، لېكىن ئۇ كىم بۇرۇن كەلسە شۇ ئىمام بولسا بولۇۋېرىدۇ (دىنىي ساۋاتى بولسىلا) دەپ تۈزۈم بېكىتكەن . ئۇ ئۆزىنىڭ بىر قېرىندىشىنى ياش بولسىمۇ ئىمام بولۇشقا تەكلىپ قىلدى . ئۆزى ئۇنىڭغا «ئىختىدا» قىلدى . قېرىندىشى ياش ، ئىختىدا قىلغۇ - چىلار چوڭ ، جامائەت غودۇڭشىدى ، خەلىپىتىم : «كىچىك بول - غىنى بىلەن بىلىمى چوڭ!» دەپ جامائەتنى قايىل قىلدى . نامازدىن كېيىن چىراغپايدىكى چىراغنى مەزىن ئۆچۈرۈشى كېرەك ، بۇ بىر قائىدە . بىر كۈنى مەزىن پەگاھدىن قۇبىگە يېقىن بېرىپ چىراغ ئۆچۈرمەك بولۇۋىدى ، خەلىپىتىم ئىمامەتچىلىك قىلىۋاتقان ياش قېرىندىشىغا :

— سەن چىراغقا يېقىن ، سەن ئۆچۈرگىن ! — دەپ بۇيرۇق قىلدى . شۇنىڭدىن باشلاپ چىراغقا يېقىن ئولتۇرغان ئادەم چىراغ ئۆچۈرىدىغان تۈزۈم پەيدا بولدى . خەلىپىتىم سوپى - ئىشان ، ئاخۇن - موللىلارنىڭ قاقىتى - سوقىتى قىلىشى ، ئادەم - لەرنىڭ پۈت - قولىنى چۈشەيدىغان «يامان بولىدۇ» لارنىڭ چەكلىمىلىرىنى قانچىسى ئۇچرىسا شۇنچىسىنى بىكار قىلدى . ئۇنىڭ كۈچى بىلەن غۇلجا شەھىرىدە ئۈسۈلى جەدىت يۈز تېپىپ ، ئىلىم - ئىرپان ، پەن - مەدەنىيەت ئەتۋارلاندى .

خەلىپىتىم سەللىسىنى قوزۇققا ئېلىپ قويۇپ نېپىز دوپپا كىيىپ چايخانىدىن ئالدى پېشايۋانلىق ئۆيىگە قاراپ ماڭدى . ئۇ تاختاي پەلەمپەيدىن كۆتۈرۈلۈپ زالغا كىردى . زالدا تۆت ئىشىك بار ، ئەڭ چەتتىكىسى ئۇنىڭ قىرائەتخانىسى . ئۇ قىرائەتخانىسىغا كىرسىلا جېنى يايىراپ ، تېنى راھەتلىنىپ كېتىدۇ . مانا ئۇ خانىسىغا كىردى . ئاپسىغىچە گىلەم سېلىنغان ئۆينىڭ كۈنپېد -

تىش تېمىغا جايىناماز سېلىنغان . يان تاملارغا پاكار شىرەلەر قويۇلغان . شىرەلەر ، ئويۇقلار كىتاب - ژۇرناللار بىلەن تولغان . خەلىپىتىم «شورا» ژۇرنىلىنىڭ 1915 - يىلى 23 - سانىنى قولغا ئالدى . ئۇنىڭ بېتىدە «جاۋاھىدىل ھېقان» ماۋ - زۇلۇق بىر ماقالە تۇراتتى . خەلىپىتىم بۇ ماقالىنى كۆپ قېتىم ئوقۇغان . ئۇ يەنە ۋاراقلىدى ۋە ئاخىرىدىكى «... پايدىلىق (موفىد) ئەسەرلەردىن بەھرىۋار بولغان كىشىنىڭ ۋىجدانى كو - نىلىقتىن يۈز ئۆرۈپ ، ئىسلاھات ، تەرەققىيات يولىدىن قايت - ماس» دېگەن قۇرلارنى ئۈنلۈك تەكرارلىدى ۋە ئەسەر ئاپتور - نىڭ نامىنى ئاتاىپ : «داموللا ئابدۇقادىر مۇدەرىسى كاشغەر 1914 - يىلى 19 - ئاپرېل» دەپ ئوقۇدى .

ھىجرىيە 1329 - يىلى ، مىلادىيە 1911 - يىلى بۇ زات غۇلجا شەھىرىگە كەلگەندە ، مۇتائالى خەلىپىتىم ئۇ كىشى بىلەن كۆرۈشكەن . بۇخارادا سەككىز يىل ئىلىم تەھسىل قىلغان ، ئەرەب ۋە ئەجەم ئەدەبىياتى بويىچە ئالىي دەرىجىدە ئىلىم تەھسىل قىلغان بۇ كاتتا ئالىم مۇتائالى خەلىپىتىمدىن ئالتە ياشلا چوڭ بولغىنىغا قارىماي ، مول بىلىمى ، پەزىلىتى ۋە كۆڭلىگە پۈككەن مەقسەت - مۇددىئاسى بىلەن خەلىپىتىمنى ھەيران قالدۇرغان ۋە قايىل قىلغانىدى . مانا ، خەلىپىتىم ھازىر يەتمىش نەچچە ياشتا ، ئۇ ئابدۇقادىر داموللام بىلەن ئوتتۇز ئۈچ ياش ۋاقتىدا ئەسرا بولغان . ئۇ زات ئەرەب تىلىدا يېزىپ چىققان پاساھەت ۋە بالاغەتتە كامال تاپقان ، ئەرەب دۇنياسىدا يۇقىرى ئابىرۇي قازانغان «جاۋاھىدىل ھېقان» ناملىق مەشھۇر شېئىرىي ئەسىرىنى خەلىپىتىمگە ئۆز قولى بىلەن تەقدىم قىلغانىدى . مانا ، كىتابلار ئىچىدە ئۇ زات يازغان ئاقايىت زۆرۈرىيە (زۆرۈر ئەقىدە - لەر) ، ئىبادەت ئىسلامىيە (ئىسلام ئىبادەتلىرى) ، ئىلمىي تەجۋىد (قىرائەت) ، سەرپ نەھۋى (مورفولوگىيە - سىنتاكتىك - سىس) ، مۇپتەھىل ئەدىب (ئەدەبىيات ئاچقۇچى) ، تەلىم سەب -

يان (گۆدەكلەرگە تەلىم) ، نەسەيھول ئەتپال (باش - ئۆس - مۇرلەرگە نەسەھەت) دېگەن كىتابلىرىنىڭ تاشكەنت ، قازان باس - مىلىرى تۇراتتى .

جۇل - جۇل كىيىنگەن ، بۆرىدەك ئاچ بىر ناتونۇش ئۆزىنى ئابدۇقادىر داموللىنىڭ شاگىرتى دېۋىدى ، خەلىپىتىم ئاۋۋال ئىد - شەنمىدى ، ھەتتا يىرگەندى . لېكىن ناتىۋاننىڭ كۆزلىرىدە ھە - قىقەت بار ئىدى ، ئۇنىڭ سالىمى چىن ، سۆزلىرىدە مەدرىسە پۇرىقى بار ئىدى . خەلىپىتىم مۇساپىرغا پاسىبان بولۇشنى بۇرچ بىلدى - دە ، ئۇنىڭ بىلەن بولغان قىسقا سۆھبەتتىن بۇنىڭدىن يىگىرمە نەچچە يىل بۇرۇن كۆرۈشكەن ۋە بىر كۈنمۇ ئېسىدىن چىقارمىغان قەدىرلىك ئادەمنىڭ تەسىر - ئىماسىنى سەزدى . ئۇ خاتىرىسىنى ئاچتى : «ئۇيۇقۇ ئۆلۈمنىڭ مۇقەددىمىسىدۇر . نادانلىق بىزنى توخۇ دان چاچقان دەك چېچىپ تاشلاپ ، ئىستىبادە - قا قۇل قىلىپ بەرمەكتە . بىز ھازىر ئۆز بېشىمىزدا ئۆزىمىز ياتاق چېقىپ مېغىزىنى زالىملارغا يېگۈزىدىغان ، ئۆز گۆشىمىز - نى ئۆز يېغىمىزدا قورۇپ قازان كاۋاپ بىلەن ئىستىبادچىلارنى باقىدىغان بىچارە ساھىبخانغا ئايلىنىپ قالدۇق ... » . خەلىپىتىم خاتىرىسىنى ئوقۇپ بېشىنى لىگىشىتىپ مىيىقىدا كۈلۈپ قويدى ۋە ئۆز - ئۆزىگە خىتاب قىلدى :

— بۇ گەپلەر بۇنىڭدىن يىگىرمە نەچچە يىل بۇرۇن ئېيىد - تىلغان . ئەمما جاھان ھازىر مۇشۇنداق . كىم ئويغانسا ئۇنىڭ بېشىغا چوماق تېگىدۇ ، ياق ، جاھالەتنىڭ ئەجەل سائىتىمۇ يې - قىن . خاتىرجەم بولسىلا داموللام ، تىلەكلىرى يورۇقلۇق كۆ - رىدۇ .

— بىرى سالامغا كەپتۇ ، خەلىپىتىم ! — دېدى خىزمەتكار بوسۇغىدا قول قوۋۇشتۇرۇپ تۇرۇپ .
— مېھمانخانغا باشلا ! — خەلىپەت ئورنىدىن ئاستاغىنە قوزغالدى .

زالدا ساقال قويۇۋالغان ، كەڭ كۆڭلەك ، ئاق مالخاي كىيگەن بىر دېھقان تۇراتتى .

— ئەسسالامۇ ئەلەيكۇم خەلىپىتىم ، — دېدى ئۇ ئالدىغا ئېڭىشىپ خوشامەت بىلەن دۇدۇقلاپ ، — مەن ئابدۇمەر مىڭ - جېڭى بولىمەن .

— ھە ، كېلىڭ ، — دېدى خەلىپىتىم قوللىرىنى ئېچىپ ، — بىلىمەن ، قاسىم مىرابىتىن ئاڭلىغانمەن .

— شۇ ، شۇ ، ئۇ ... — دەپ دۇدۇقلىدى ئابدۇمەر مىڭجېڭى قاسىم مىرابىتنىڭ نامىنى ئاڭلاپ ، — قاسىم مىراب بىلەن ...

— قېنى ئۆيگە ، — دېدى خەلىپىتىم گەپنى ئۈزۈپ ، — يۇقىرى ئۆتۈڭ .

مۇتائالى خەلىپىتىم بۇ مىڭجېڭىنىڭ قاسىم مىراب بىلەن چىقىشالمايدىغانلىقى ، چىۋى سىلىڭ بىلەن يېقىنلىشىمەن دەپ نۇرغۇن پۇل خەجلىگەنلىكى ، ھەتتا ئۇنىڭ ئوغلىغا ئۆگەي قىزد - نى تەقدىم قىلغانلىقى ، تۆت - تۆت بولغان چاغلاردا نۇرغۇن ئادەملەرنى ھۆكۈمەتكە چاققانلىقى ، ھازىرمۇ لوزۇڭ بولمىمەن دەپ ئۇياق - بۇياققا چېپىپ يۈرگەنلىكى ، مىڭجېڭى بولۇۋېلىپ دېھقانلارغا ھەسسەلەپ سېلىق سېلىپ ئۆزىنى چىڭدىغانلىقى ، قول ئاستىدىكى مالاي - ئىشلەمچىلەرگە قىلغان يامانلىقلىرىنى بىلەتتى . شۇڭا ئۇنىڭغا ئارتۇقچە ئىلتىپات كۆرسەتمىدى .

— خوش مىڭجېڭى جانابلىرى ، — دېدى خەلىپىتىم ھېلد - قى ئادەم ئىنجىقلاپ تەستە ئولتۇرۇپ ، تەرلىرىنى سۈرتۈپ دۇئا قىلغاندىن كېيىن ، — بىز نەرەپكە قەدەم تەشرىپ قىلىپ قايسىز ، سىزگە رەھمەت .

— جۈمەدىن يېنىپ سالام بېرەي دەپ كىرىشىم خەلىپ - ىتىم ، ئۇزۇندىن بېرى نىيەت قىلىپ يۈرەتتىم ، ئەپ كەلتۈرەل - مەي يۈردۈم . بۈگۈن بىر مۇساپىرنى باشلاپ كىرىپ كەتكەنلى -

رىنى كۆرۈپ كىرسەم بولىدىكەن دېگەن يەرگە كەلدىم . بىز دېگەن دېھقان خەق ، گەپنى ئەگىتمەي ئۇدۇللا قىلىمىز ، چاي قۇيمىسىلا ، بولدى ، بولدى ، دىدارلاشتىم . قوبۇل كۆرسىلە ئال-دىمىزدا قۇربان ھېيت كېلىۋاتىدۇ ، لايىقلىرى بولمىسىمۇ ئىك-كى پاقلان ، ئىككى تاغار ئۇن ، بىر تۇڭ قىچا يېغى ، نان - توقاچ ئالغىچ كېلىۋىدىم ...

خەلىپىتىم بىردىنلا ئۆگدى ، ئۇنىڭ قاپقى تۇرۇلدى :
— مېنىڭ ئۆيۈم دارىلئاجىزىن ئەمەسقۇ ، مىڭبېگى ، مەن ساخاۋەتكە قاراشلىق ئادەم ئەمەسمەن ، خۇداغا شۈكرى ، ئىلىكىم توق ، ھاجىتىم يوق ئادەممەن !
— مېنىڭ كۆڭلۈم خەلىپىتىم ، قۇرۇق كىرىشكە كۆڭلۈم ئۈنىمىدى !

— گېپىڭىز بولسا ئۇدۇللا قىلىڭ . ئەكەلگەن سوۋغا -
سالاملىرىڭىزنى قايتۇرۇپ كېتىڭ !
— ئەمدى ، ئەمدى ...

— خاپا بولمەن مىڭبېگى ، خاپا بولۇپ قالسام سىزنى رەنجىتىپ قويمەن !
خەلىپىتىم ئورنىدىن دەس تۇرۇپ مىڭبېگىنى «ئۆيدىن چىق !» دەيدىغاندەك ئەلپازدا قاتتىق - قاتتىق گەپ قىلدى .
— ھېچ بولمىسا ...

— قوپىڭىزنىڭ مايقىنىمۇ ھويلامدا قالدۇرماڭ ، بىلەم-سىز ، بۇ ئۆي چىيۈسىلىڭىڭىڭ ئۆيى ئەمەس ، مۇتائالى خەلىپەتنىڭ تاقىچىلىقتىكى ئۆيى !

— بىلىمەن خەلىپىتىم ... بۇ ، بۇ ...
مىڭبېگى ئورنىدىن تۇردى ، ئۇنىڭ لەۋلىرى قېلىن بېدە ساقىلى بىلەن قوشۇلۇپ تىتىردى ...

— بۇ ، مەنمۇ بىر ھاجەتمەن ... خەلىپىتىم ئەمەسە ...
— ھە ، نېمە ھاجىتىڭىز بار ئىدى ؟

— زاكىرخان غوجام دوتەي بولغاندىن بېرى مەن كۆرۈ-شەلمەيۋاتىمەن . شۇ زات بىلەن كۆرۈشەي دېۋىدىم ، ياردەم قىل-سىلىكەن .

— زاكىرخان غوجام مېنىڭ يە تۇغقىنىم ، يە ئاغىنەم بولمىسا ، بۇ نېمە دېگىنىڭىز مىڭبېگى ؟
— يۇرتنىڭ يىغىسىنى يىغلاپ ، داد ئېيتاي دېۋىدىم .

— يۇرتنىڭ يىغىسى ؟ يۇرت سىزگە يىغلاپ بەردىمۇ ياكى سىز يۇرتنى قان يىغلاتتىڭىزمۇ ؟
— بۇ ، بۇ ، بۇ نېمە دېگەنلىرىكىن ؟ ...

— سىزنىڭ ئۈستىڭىزدىن مەھكىمە شەرئى ، قازىكالان ھەر ئايدا دېگۈدەك شىكايەت ئاڭلاپ كېلىۋاتىدۇ . مەن شۇنىڭ ئۈچۈن سىزنى تونۇيمەن !

— تۆھمەت ، تۆھمەتلەرگە ئىشەنمىسىلە خەلىپىتىم !
— خەلق تۆھمەت قىلمايدۇ . ئەكسىچە تۆھمەتنىڭ قۇربانى بولۇپ كېلىۋاتىدۇ !

— ياق ، ياق ... بۇ ...
— ئاسىيە خانىم ئىككى قىزى بىلەن ھازىر نېمە كۈندە ؟

زىياۋۇدۇن دېگەن دېھقاننىڭ نارەسىدە بالىسىنىڭ قان قەرزى كىمنىڭ بوينىدا ؟ زىياۋۇدۇن ۋە ئۇنىڭ ئوغلىنىڭ تارتقانلىرىغا كىم سەۋەبچى ؟ يۈسۈپ ئەپەندى ، ئىمىن كاتىپ ، قۇربان بوغال-تىرلارنى كىم تۇتۇپ بەردى ؟ يەنە ...

— يالغان ، ھەممىسى ...
— قاسىم مىراب ، مۇختەرباي ماڭا ھەممىنى دېدى . زا-

كىرخان غوجام سىزنى ئوبدان بىلىدۇ ، مەندىنمۇ ئوبدان بىلىدۇ . توۋا ئىستىغپار ئېيتماي تېخى پارا كۆتۈرۈپ يۈرگىنىنى مۇنۇ مۇرتەدىنىڭ ! كۆزۈمدىن يوقىلىڭ !

ئابدۇمەر مىڭبېگى ھاياتىدا مۇنداق كەسكىن گەپ قىلىدۇ-غان ئادەمنى كۆرمىگەن . ئۇ خۇددى بېشىغا ئون كالتەك تەگكەن-

دەك تەمتىرەپ - گاڭگىراپ ، ئازاب ، پۇشايمان ۋە غەزەپ كۈچى بىلەن مۈكچەيدى . ئۇنىڭ كالىپۇكلىرى لۆمۈلدىدى ، ئاۋازى چىق - مىدى ، قويۇق چارساقلى تىترىدى ، بېشى قايدى . ئۇ ھاڭغىر - فاي ئوچۇق تۇرغان ئىشىكىنى تاپالماي تاملارنى سىيپىدى ، چىپىلداپ ئېقىۋاتقان تەرنى ئۇزۇن ئاق كۆڭلىكىنىڭ يېڭى بىلەن سۈرتۈپ كەينىگە - ئۆينىڭ تۆرىگە داچىدى . دېھقانلار ئۇنىڭ ئالدىدا ئاشۇنداق تىترەپ - مەڭدىگەندە ئۇ كېرىلىپ ئىچ - ئىچىدىن خۇشال بولاتتى ، مانا بۈگۈن ئۆزى دەشەنەم نىشانى بولۇپ ، بىچارە ھالغا چۈشۈپ قالغاندا ، ئۇنى ئەيىبلىگۈچى ھۆر - مەتلىك دىنىي زاتنىڭ چىرايىدا قىلچىمۇ ھۇزۇرلىنىش ، مەغ - رۇرلۇق ئالامەتلىرى سېزىلمىدى . خەلىپىتىم مىڭبېگىگە خۇددى ئۆزى بىلەن تەڭلا خورلۇق تارتىۋاتقاندەك بىلىندى . ئۇ توغرا ھېس قىلغانىدى . خەلىپىتىم ھېچقاچان بىرىنىڭ قايغۇ ، ھاقا - رەت ، ئازابلىرى ھېسابىغا خۇشال بولغان ئەمەس . بىر كىشى تارتىشقا تېگىشلىك جازاغا يولۇققاندىمۇ خەلىپىتىم ئازابلىناتتى . سەۋەبى ، جازالانغۇچى ئۇنىڭ نەزىرىدە بىر مۇسۇلمان ، ھەرقانداق بىر مۇسۇلمان ئۇنىڭچە بۇ دۇنيانىڭ ئازابىنى تارتىماسلىقى كېرەك . چۈنكى خۇدا بۇ دۇنيانى بەندىلىرى ئۈچۈن نېمەت قىلىپ ياراتقان . خۇدا گۇناھكار بەندىلىرىنى چىن كۆڭلىدىن توۋا قىلسىلا ھەرقانچە گۇناھى بولسىمۇ كەچۈرىدۇغۇ !!!

خەلىپىتىم گاڭگىراپ ئېسىنى يوقاتقان مىڭبېگىگە :

— توۋا قىلىڭ مىڭبېگى ، توۋا قىلسىڭىز خۇدايىم سىزنى كەچۈرىدۇ . قېنى ئولتۇرۇڭ ! — دېدى بىردىنلا يۇمشاپ . مىڭبېگى خۇددى بىرى مۇرىسىدىن باسقاندەك لاسسىدە ئولتۇرۇپ قالدى .

مىڭبېگى مىچىلداپ يىغلىدى :

— بەندىچىلىك ، ئىنسان نەپسىنىڭ كەينىگە كىرىپ خاتا

قىلىدىكەن ، گۇناھقا پاتىدىكەن ...

— ياشماق ، ياشاتماق ، كەچۈرمەك ، كەچۈرۈلمەك ئىس - لامنىڭ ئۇلۇغ پەلسەپىسى . ياشا ، لېكىن باشقىلارنىڭ ياخشى كۈن كۆرۈشىنىمۇ ئويلا ، قوللا . قولۇڭدىن كەلسىلا ياخشىلىق قىل . كەچۈر ھەم كەچۈرۈل . كەچۈرۈش كەچۈرۈلۈشنىڭ بىر - شى . كەچۈرگۈچىنى باشقىلارمۇ كەچۈرەلەيدۇ . بۇ بىر ئېسىل پەزىلەت . ئەمەل تۇتقۇچىنىڭ قولى قاتلىنىڭ قولىغا ئوخشاپ كېتىدۇ . ھەق بىلەن ناھەق ھەر كۈنى ئۇنىڭ قولىدا ئېلىشىدۇ ... سىز زاكىرخان غوجامدىن مەنسەپ تىلىمەكچىمۇ ؟

— بۇ ، بۇ ... شۇنداق ...

— راست گەپ قىلىدىڭىز مىڭبېگى . مىڭبېگىلىك سىزنى تولىمۇ ئېغىر گۇناھقا پاتۇردى . سىز بەلگىچە پاتىڭىز . ئەمدى ئۇنى ئاز كۆرۈپ كانايغىچە پاتاي دەمسىز ؟ ئاڭلىسام ، سىز بالا چېغىڭىزدا مەدرىسىدە ئوقۇغانىكەنسىز . شۇنداقمۇ ؟

— ئىككى يىل ئوقۇغان ... لېكىن ھەپتىيەكتىن چىقالمى -

غان ، خەلىپىتىم ...

— بىلىمەن ، سىز بۇ يىل ئاتىشى ئىككى ياشقا كىردى -

ڭىز ، شۇنداقمۇ ؟

— شۇنداق ، شۇنداق خەلىپىتىم .

— مەن سىزدىن ئون ياش چوڭ . مەن سىزنى بىلىمەن .

دادىڭىز قىرچىلىق قىلاتتى - ھە ؟

— شۇنداق .

— بىر تال يىڭىنى بىر قويغا ياراتقان ، ئورۇسنىڭ بىر

قاپ سەرەڭگىسىنى بىر توپاققا . دادىڭىز قىرچىلىق قىلىپ قا -

زاق ، موڭغۇللاردىن مال ئەكېلىپ ، مالنى يەرگە تېگىشىپ چوڭ

زېمىندار بولغان . سىز شۇ قاقتى - سوقتى ھېسابىغا چوڭ

بولغان . ئەمگەكمۇ قىلمىغانغۇ دەيمەن ؟

— چالغا چاپالايمەن ، تام سوقالايمەن ، خامان سورىيالايمەن -

مەن ...

— يەنە ھارۋا ھەيدىيەلەيسىز ، ئوغلاق تارتالايسىز ، قۇش بىلەن ئوۋچىلىق قىلالايسىز ، شۇنداقمۇ ؟

— خەلىپىتىم ... سىز ھەممىنى بىلىدىكەنسىزغۇ ؟ ...
— شۇنداق ، مەن غەيرىي يولغا ماڭغانلارنىڭ تېگى - تەكتىنى بىلىشكە ئالاھىدە قىزىقمەن . نىياز لوزۇڭ ، ھېلىقى ئالا بايتال سىزنىڭ ئاغىنىڭىزغۇ دەيمەن ؟
— مېنىڭ ئاتا - بوۋام يەكەنلىك ، ئۇ كىشى بىلەن يۇرتداش .

— سىز يۇرتتازلىق قىلىپ يەرلىكلەرنى يامان كۆرىسىز . شۇڭا سىزنى مۇختەر باي «قاشقالىق» دەپ تىللايدۇ . غەنى ئوغرى سىزنىلا تالايدۇ . تارانچىلار ياۋاش ، ئاق كۆڭۈل خەق . سىز ئۇلارنىڭ يەرلىرىنى ئىگىلەپ ، ئۇلارنى ئىشلىتىپ تېگىش-لىك ھەققىنى بەرمەيسىز . ھۆكۈمەت بىر خەيىرگە بىر پۈت دەن قويسا سىز ئىككى پۈتتىن يىغىپ تەڭ يېرىمىنى ئۆزىڭىز ئالىسىز . بىر يىللىقچىغا باشقا جايلار ئۈچ خەيىرگە بىر پۈت بېرىدۇ . ياخشى يەرنى تېرىپ بېرىدۇ . سىزچۇ ، يېشىرقاپ كەت-كەن ، قاقىر ئېڭىزغا تېرىپ بېرىسىز . مالاي بىچارە يازىچە ھالى قالمىغۇدەك تىرىشىپ ئىشلەپ ، كۈزدە ئارانلا بەش - ئالتە خەيىرگە بۇغدايغا ئىگە بولىدۇ . سىز شۇنىمۇ تولۇق بەرمەي ھېيتتا ئالدىڭ ، تويدا ئالدىڭ دەپ بىرمۇنچە قەرز كۆرسىتىپ شۇلۇۋالدىڭ . سىزگە ئىشلىگەن مالايىنىڭ يىلىكى قۇرۇپ كېتىدۇ . نېمىشقا نامراتنىڭ ھەققىدىن قورقمايسىز ؟ بىر مالاي بىر يىلدا سىزگە قانچىلىك پۇل تېپىپ بەردى ، ئۇ قانچىلىك ھەق ئالدى . دى ، بۇنى ھېسابلاپ كۆردىڭىزمۇ ؟ ...
پۈتۈن بەدىنىدىن قانچىسىق تەر چىقىۋاتقان مىڭبېگى ئولتۇ-
رالماي قالدى :

— خەلىپىتىم بۇ ... بۇ ...
— سىز نامراتنىڭ ھەققىنى بۇلاپ ئېلىۋېلىپ چوڭلارغا

پارا بېرىسىز ، ئەيش - ئىشرەت قىلىپ خوتۇن ئالىسىز . ئاڭلىد-سام ، ھەر يىلى ئىككى - ئۈچ قېتىم خوتۇن ئالىدىكەنسىز ، راستمۇ ؟

— راست ، خەلىپىتىم ... چوڭ خوتۇن ئۆزى رازى ...
— ئۇنى رازى قىلغۇزغانمۇ ، نەپسىڭىزنى يوغانتىۋەتكەنمۇ ئاشۇ ھوقۇق ! — دەپ خەلىپىتىم قوللىرىنى ھاۋادا شىلىتىپ تۇرۇپ ، — سىز ئەتىۋارلىغان شۇ ھوقۇق - مەنسەپ سىزگە دوزاخنىڭ ئىشىكىنى ئېچىپ بېرىدۇ . سىز چىۋى سىلىك ، ئۇنىڭ ئۇرۇق - پۇشتىغا ئۆز قېرىنداشلىرىڭىزنى مال ئورنىدا سوۋغا قىلىپ تۇتۇپ بەرگەندە قوللىرىڭىز تىترىمىدىمۇ ؟ ۋەجدان ئازابى تارتىمىدىڭىزمۇ ؟

— مەن توۋا قىلاي خەلىپىتىم ، مەن توۋا قىلاي ! ...
ئابدۇمەر مىڭبېگى مېچىلداپ - ئېسەدەپ يىغلاشقا باشلىدى . خەلىپىتىم ئۇنىڭ يىغىسىنى چۈشەندى : بۇ كۆز يېشىغا پۇشايمايدىن نەپرەت كۆپرەك سىڭگەن . مىڭبېگى خەلىپىتىمگە ئىچ - ئىچىدىن نەپرەتلىنمەكتە ، لېكىن ئۇ نەپرىتىنى كۆز يېشى بىلەن ئىپادىلەشكە ئادەتلەنگەن . كۆز يېشى ئۇنى بەزىدە كۈلكە - خۇشامەت ياكى ھەيۋە - پوپوزا بىلەن ئېرىشەلمىگەن نېمىگە ئېرىشتۈرەتتى . ئۇنىڭ ئەس - يادى مۇنۇ ھەقىقەت ، دىنىي كالاغا چىن ۋۇجۇدى بىلەن بېرىلگەن دىندارنىڭ ھېسداشلىقىغا ئېرىشىپ ، ئۆزىنىڭ ئايرىلىپ قېلىش ئالدىدا تۇرغان مىڭبېگى-لىك ئورنىنى ساقلاپ قېلىشنىڭ يولىنى تېپىش ئىدى . ھازىر يېزىدا ، شەھەردە ئۇنىڭغا قارشى بىر زور كۈچ پەيدا بولغان . ئۇ ئامال قىلىپ ھۆكۈمەت ۋە دىننىڭ كۈچى بىلەن ئۆزىگە قارشى بۇ كۈچنى يىمىرىپ تاشلىشى كېرەك .

— خەلىپىتىم ، مەن توۋا قىلاي ، قۇرئان تۇتۇپ قەسەم ئىچەي ، مەن يامان يولدىن قايتىمەن !
— ئۇنداقتا مىڭبېگىلىكىنى بېرىۋېتەمسىز ؟

— مەنغۇ تويغان بۇ مەنەسەپتىن ، ھۆكۈمەت ئۇنىمايۋاتىدۇ .
چۆرۈۋېتەي دېسەم بېشىمدىن قورقىمەن !
— سىزنىڭ نەرىڭىز ھۆكۈمەتكە ياراپ قاپتۇ ، ئويلاپ
كۆرگەنسۇز ؟

— شېڭ دۈبەننىڭ دېگەن يېرىدىن چىقىمەن - دە !
— بۇ گېپىڭىز راست . سىز شېڭ دۈبەنگە سادىق ، ئۇ
سىزدىن پايدىلىنىپ ئۆزىنى ھىمايە قىلمايدىغانلارنى باستۇرىدۇ ،
ئۆزىگە قارشىلارنى يوقىتىدۇ ، ئەمما بىلىپ قويۇڭ ، شېڭ دۈبەن
بىرمۇ سادىق غالىچىسىنى تىرىك قويىمىغان . ئۇنىڭ قىلمىشلىرى -
نى غالىچىلىرى تازا بىلىدۇ . ئۇ ئۆز قىلمىشىنى بىلىدىغانلارنى
ھايات قويمايدۇ !

مىڭبېگى بىردىنلا تامدەك تاتىرىپ كەتتى ، ئۇنىڭ ساختى -
لىق نىقابى بىر دەققە يىرتىلدى ، ئۇ خەلىپىتىمگە يالت قىلىپ
ئالايدى .

خەلىپىتىم دېرىزىگە قارىۋېلىپ قۇتلۇق شەۋقىنىڭ مىسرا -
لىرىنى ئۇنلۇك ئوقۇدى :

دۇنيايى پانى بىۋاپا ، گۇمرادا يوق سىد قۇسپا ،
پىكرى خىيالىدۇر جاپا ، مەردانلەرگە يوق سەمەر .
(بۇ دۇنيادا مەڭگۈلۈك ۋاپا يوق ، يولدىن ئازغانلاردا راست -
چىللىق ۋە پاكلىق بولمايدۇ . ئۇلارنىڭ پىكرى - خىيالى ھەم -
شە جاپا قىلىش بولۇپ ، مەردانە كىشىلەرگە پايدا كۆرسەتمەيدۇ .)
خەلىپىتىم ئەمدى نەسەپت ۋە ياخشى گەپنىڭ پايدىسى يوق -
لۇقىنى چۈشەندى . شېڭ دۈبەننىڭ يامان گېپىنى قىلىپ قويغى -
نىغا پۇشايماق قىلدى . بۇ خىل ئادەملەرنىڭ قولىدىن ھەر بالا
كېلىدۇ - دە .

— پۇلى بارلار غېرىب - غۇربە ، يېتىم - يېسىرلارغا
راپاۋەت كۆرسەتمەكتە . قەشقەردە ، يەكەندە ، ئاقسۇدا ، تۇرپان ،
قۇمۇللاردا ، مۇشۇ بىزنىڭ شەھىرىمىزدە پۇلى بارلار پۇل چىقىد -

رىپ ، كۈچى بارلار كۈچ چىقىرىپ قانچىلىغان مەكتەپلەرنى ،
دارىلىقتام ، دارىلئاجىزىنلارنى قۇردى . ھازىر پۈتۈن شىنجاڭدا
بۇ ئىش رەسىم - قائىدىگە ئايلاندى . ئاخىرقى نەسەپتىم ، ماڭا
ۋە باشقا كاتتىلارغا ئەكەلگەن سوۋغا - سالاملىرىڭىزنى دارىلىق -
تام ، دارىلئاجىزىنلارغا ئاپىرىپ بېرىڭ . ئەنە ئاۋۇ سۇدىن ئۆت -
سىڭىزلا مەن قۇرغان ئائىلىيە مەكتىپى ، قىبلىگە ماڭسىڭىز
مەدرىسىنىڭ يېنىدا ئايخان مەكتىپى بار . مىڭ تىللا پارا بەرگەن -
دىن ئون تىللا سەدىقە بەرگىنىڭىز پايدىلىق . مەن دېگەرگە
چىقىمەن ، خاپا بولماڭ ، مىڭبېگى !

خەلىپىتىم ئۇنىڭغا تالانىڭ ئىشىكىنى كۆرسەتتى . مىڭبېگى
ئالدىغا ئېگىشىپ پەگاھدىن كالىچىنى تەستە تاپتى ۋە ئۇنى
ئالمان - تالمان پۇتقا سېپىپ ھويلىدا تۇرغان ئىككى ئات
قېتىلغان ، ئۈستى سايىۋەنلىك ھارۋىغا قاراپ ماڭدى . ھارۋىنىڭ
كەينىگە بېدە ۋە ئىككى قوي ياتقۇزۇلۇپ تېڭىلغاندى . پاقىلانلار
ئېچىنىشلىق ئاۋازدا مەرەشتى ...

— سەندەك خەلىپەتكە قوي ھارام ، ماڭا بۇنداق ئۆي ھارام .
كۆرسەن ، شېڭ دۈبەننىڭ تىغى كىمگە بالدۇر تېگەركىن .
غالىچىلىرىنى ئۆلتۈرۈشتىن بۇرۇن دۈشمەنلىرىنى ئۆلتۈرۈپ تۈ -
گىتىدۇ ئۇ . مەن شېڭ دۈبەننى سەندىنمۇ ياخشى بىلىمەن ...
ئۇنىڭ سۆزلىرىنى مۇگىدەپ ئولتۇرغان ھارۋىكەش بىلەن
چىۋىنقاپ يەر چاچىپ رەللە بولۇۋاتقان بىر جۈپ ئاتتىن باشقا
ھېچكىم ئاڭلىمىدى .

خەلىپىتىم كىتابخانسىغا قايتىپ كىرىپ دەستە - دەستە
كىتابلار ئىچىدىن ناۋائىي ئۆز قەلىمىدە پۈتكەن «خەمىسە» نى
قولغا ئالدى ۋە ئۆزىچە ئېيتتى :

— بۇ جەۋھەرنىڭ ياراتقۇچىسىمۇ ئىنسان ، ھازىر مۇنۇ
ئۆيگە بەتبۇي پۇراق چېچىپ چىقىپ كەتكۈچىمۇ ئىنسان ، ئىك -
كىلىسىلا بىر قان ، بىر دىن ، بىر تائىپىدىن . ۋەھالەنكى بىرى

ئىنسانىيەتكە جاۋاھىر ، دۇردانىلەرنى تەقدىم قىلىدۇ ، بىرى ئۆز ئانىسىنى ئۆز قولى بىلەن بوغۇشنىڭ كويىدا . قايسىسى جىق ؟ ئېنىقكى كېيىنكىلەر ! بىزنىڭ مىللىتىمىز قاچانمۇ ئاسارەت - نادانلىق ۋە قالاقلقتىن قۇتۇلۇپ ئۆزىنى ئۆزى چۈشىنىدىغان بولار - ھە ؟ يۈسۈپ خاس ھاجىپ ، مەھمۇت قەشقەرى ، ئەخمەت يۈكەنكى ، ناۋائىي ، لۇتقى ، سەككاكى ، زەلىلى ، غەربىي ، نىزا-رى ، موللا بىلال بىن موللا يۈسۈپ ، ئابدۇقادىر داموللا ۋە ھازىرقى جان پىدا ئەزىمەتلەرنىڭ قايسىسى ئۆز خەلقىنىڭ غەپمىدە قاقشىماي - زارلىماي ياشىدى . بىزنى خارلاشقانمۇ ، قاقشاقانمۇ ، باشقىلارغا قۇل قىلىپ پۇت - قوللىرىنى باغلاپ بەرگەنمۇ ئۆز ئادەملىرىمىز . بايقىدەك نەپسى بالا ، كۆڭلى قارا ، قولى قانلىق بەتنىيەتلەر .

بىزنىڭ خەلقىمىز ئۆزىنى ئۆزى ئىدارە قىلالمىغۇدەك ياۋا-يى ، دۆتمۇ ؟ نېمە ئۈچۈن ياڭ زېڭشىن نادانلىقتا تۇتۇش ، ئۆز گۆشىنى ئۆز يېغىدا قورۇش يولى بىلەن بىزنى باشقۇردى ؟ جىن شۇرېنمۇ شۇ . مۇنۇ شېڭ دۈبەن دېگىنى ئاغزىدا ياخشى گەپنى قىلدى : مىللەتلەر باراۋەر ، پارىخورلۇقنى يوقىتىمىز دېدى ، پاك بولۇشنى ھەدەپ تەشۋىق قىلدى . لېكىن مىللەتلەر نەدە باراۋەر ؟ ھۆكۈمەت ئورۇنلىرىدا ، ئەسكەر ، ساقچىلار ئىچىدە ئۇيغۇر بارمۇ ؟ ئاندا - ساندا بولغىنى بىلەن ھوقۇقى بارمۇ ؟ يوق ، زادىلا يوق . پارا ئالمايدىغان بىرمۇ پاك ئەمەلدارنى كۆر-مىدۇق . شېڭ دۈبەننىڭ ئۆزىگە قاراشلىق بايلىقى شىنجاڭ باد-كىلىرىنىڭكىدىن كۆپ ، ئۇ ئالتۇن دېگەننى قەغەزنىڭ ئورنىدا ئىشلىتىدۇ . لېكىن ئىلىم - مەرىپەت ، نامراتلار پاراۋانلىقى دېگەندەك ساۋابلىق ئىشلارغا بىر تىيىنمۇ بەرمەيدۇ . ئۇنىڭ ھەممىلا ئەمەلدارلىرى ئېلىش ، باي بولۇش ، يېيىش ، ئىچىش ، راھەت كۆرۈشنىلا ئويلايدۇ . كەلگۈندىلەر ئەزىز ، يەرلىكلەر خار . ئۆي ئىگىسى ئاچ ، مېھمانلار توق ، يەر ئىگىسى مالاي ،

تالا مۇشۇكى خوجايىن ! بۇنداق تەڭسىزلىك جاھاننىڭ ھەممىلا يېرىدە بارمىش . بىرلا سوۋېتتە يوقمىش . يوق بولسا رۇسلار ، نوغايىلار ، ئۆزبېكلەر ، قازاقلار ، قىرغىزلار ، ئۇيغۇرلار نېمىشقا بۇرىدىن ئۈركۈگەن قويدەك ئۆز يۇرتىدىن بۇياققا قېچىپ كېلىد-دۇ ؟ ... خۇدايىم ، نېمىشقا ئۆزۈڭگە سادىق قۇللىرىڭنى بۇنچە قاتتىق سىناققا سالدىغانسەن - ھە ؟ بەدىنىمىز خورلۇققا چىدى-غان بىلەن روھىمىز چىدىمايدۇ . كىم خەلقنىڭ يېغىسىنى يىغ-لىسا ئۇنىڭ ئۆلۈمى ئاسان . كىم خەلقنى ساتسا ئۇنىڭ ئوشۇقى ئالچۇ ، كىم ھەق گەپ قىلسا ئۇنىڭ تىلى كېسىلىدۇ ، كىم رەزىللىكنى كۆرۈپ قالسا ئۇنىڭ كۆزى ئويۇلىدۇ ...

خەلىپىتىم كىتابلىرىغا شۇنچىلىك بېرىلىپ كەتتىكى ، گويا ئۇ ھازىرلا كىتابلار ئىچىدىن زۇلۇمدىن قۇتۇلۇشنىڭ ئەڭ ئوڭاي يولىنى تېپىپ چىقىدىغاندەك ، گويا كىتاب بەتلىرىگە ئۇنىڭ سوئاللىرىغا جاۋابلار يېزىلىدىغاندەك ، گويا كىتابلار ئىچىدىن ئۇلۇغ ئەۋلىيالار چىقىپ ئۇنىڭ بىلەن بىر سەپ بولۇپ زۇلۇمغا قارشى ئۇرۇش قىلىدىغاندەك ...

ئۇ كىتابلارنى ئوقۇۋېتىپ ئۆزىچىلا بۇقۇلداپ يىغلىدى ، ئۇنىڭ كۆز ئالدىدا مىڭلىغان - مىليونلىغان ھەسرەتلىك چىراي-لار پەيدا بولدى . ئۇلارنىڭ ئاۋازىمۇ ، چىرايلىرىمۇ ئوخشاش : بىزگە نىجاتلىق بەرگىن خۇدايىم ، بىزمۇ يەر يۈزىدىكى باشقا ئىنسانلارغا ئوخشاش ئىمانىمىز ، غۇرۇرىمىز ۋە بەخت - سائادەت-تىمىز بىلەن ياشايلى ...

ئۇ كىتابلارنى ۋاراقلاۋېتىپ بۇرۇن ئۆتكەن ئۇلۇغلارنىڭ نامىنى ئاتا پۇلارغا بىر - بىردىن دۇئا قىلدى . ئىسلام دىنى-نىڭ ئۇلۇغ تەلىمى بىلەن ئويغىنىپ ، ئۆز بەدىنىدە ساپ ئىنسان-نى خىسلەت يېتىلدۈرگەن ، پۈتۈن ھاياتىدا خەلقىگە ، باشقىلارغا قىلچىمۇ زىيان سالماي ، ئۆلمەس تۆھپىلىرىنى بىر قېتىممۇ مىننەت قىلماي ، مىننەت قىلىشنى نومۇس بىلىشكە ئادەتلەنگەن

تۆھپە - بايلىق ياراتقۇچىلارنىڭ چىرايلىرىنى كۆز ئالدىغا كەل-
تۈردى . ئۇلارمۇ غەمكىن ، مەسكىن ، دەردلىك چىرايلىرى بى-
لەن ئۇنىڭ خىيال ئېكرانىدىن ئۆتتى . چۈنكى ئۇلارنىڭ خەلقى
غەمكىن ، سۇلغۇن ...

ئابدۇلمۇتائالى كامالى بۇ خەلقنى غەم - قايغۇدىن قۇتۇلدۇ-
رۇش ئۈچۈن نېمىلەرنى قىلدى ؟ خەلىپىتىم ئۆزىگە سوئال قويدى .
ئۇ ئۆزىنىڭ ھاياتىنى ئەسلەپ ئۆتتى : ئۇ قورغاس مازار
يېزىسىدا تۇغۇلدى ، 1881 - يىلى كۆچ - كۆچتە دادىلىرى
بىلەن يەتتىسۇغا كۆچۈپ يەر كەنتكە ئورۇنلاشتى . شائىر موللا
ئېلى ھاجى ، مەشھۇر ئىشان ۋە شائىر نىزامىدىن ئاخۇنۇمدا ئوقۇ-
دى . بۇ شائىر - ئۇستازلاردىن شېئىر يېزىشىمۇ ئۆگىنىپ ،
شېئىر خەلقىنىڭ كۆز يېشىگەن دېگەن ئوقۇمغا ئىگە بولۇپ ،
بىچارە كۆچمەنلەرنىڭ ئۆز يۇرتلىرىنى سېغىنىپ تۆككەن ياشلى-
رىنى بالىلىق ھېسسىيات بىلەن شېئىر قىلىپ يازدى . ئۇنىڭ
قوشاقلىرى ناخشىغا ئايلاندى ، ئۇ راسا بىلىمگە تەشنا بولۇپ
ئۆگەنگەن ، دىنىي بىلىملىرى ئۆزىگە ئاز تۇيۇلۇشقا باشلىغان
مەزگىلدە ، يەر كەنتكە ئابدۇراخمان داموللام دېگەن تاتار ئالىم
كېلىپ مەكتەپ ئاچتى . ئۇ زات مۇتائالى كامالىغا : «بالام ، سەن
ئۇسۇلى جەدىتچە ئوقۇغىن ، ئىلىم - پەن خەلقىڭنى ئويغىتىدۇ»
دېۋىدى ، ياش مۇتائالى خەلقىنى ئويغىتىشقا ئۆزىنى بېغىشلاپ ئۆز -
ئۆزىگە قەسەم بەردى . ئۇ بىرقانچە يىل ئوقۇپ 1895 - يىلى
ئانا يۇرتى غۇلجا شەھىرىگە قايتىپ كېلىپ ئەلا باي مەسچىتىگە
چۈشۈپ قىرقتەك بالىنى يىغىپ ئوقۇتتى ۋە يۇرت چوڭلىرىنى
يىغىپ بالىلاردىن ئىملا ، تۆت ئەمەل ، جۇغراپىيىدىن بەش قىتە-
ئە ، دۆلەتلەر ، دۆلەت مەركەزلىرى ۋە تاغ - دەريالاردىن ئىمتى-
ھان ئالدى . بۇرۇندىلا دىنىي تەربىيە ئېلىپ كەلگەن بالىلارنىڭ
پەننىي بىلىمىدىن تېزلا ساۋاتلىق بولغىنىنى كۆرگەن يۇرت چوڭ-
لىرى خۇشال بولۇشتى . ئابدۇقادىر ئاقساقال دېگەن زات باشلام-

چى بولۇپ تۆتكۈۋۈرۈك دېگەن يەردە مەكتەپ ئېچىپ بەردى .
مەكتەپتە تۆت سىنىپ ، تۆت مۇئەللىم ، بىر مۇدىر بولدى . بۇ
مەكتەپنىڭ نامىنى خەلىپىتىمنىڭ نامى بىلەن تائالىيە مەكتىپى
دەپ ئاتاشتى . ياش مۇتائالى ئۆزىنىڭ پۈتۈن دىققىتىنى ، كۈچى-
نى شۇ مەكتەپكە بېغىشلىدى . بالىلار يىلدىن - يىلغا كۆپىيىپ ،
مەكتەپ پۈتتۈرگەن بالىلار يېزىلاردا پەننىي مەكتەپ ئېچىپ
ئىلى رايونىدا پەننىي مەكتەپ ئېچىش ، پەنگە يۈرۈش قىلىش
دولقۇنى پەيدا بولدى . بۇ چاغلار خەلىپىتىمنىڭ ئۆزىنى بەختلىك
ھېسابلىغان چاغلار ئىدى . 1910 - يىلىغا كەلگەندە تاتارلار
كەشپۇلئەسرار داموللامنىڭ تەشەببۇسى بىلەن «نوغازى مەكتى-
پى» ۋە قىرائەتخانا ئاچتى ، 1910 - يىلى ئابدۇقادىر ئاقساقال
ۋاپات بولۇپ ، ئورنىغا نۇراخۇن ئاقساقال ئولتۇردى . بۇ كىشى
ئىلغار ھۆكۈمدار ئىدى . 1915 - يىلى مۇسابايوفلارنىڭ خىرا-
جىتى بىلەن چەت ئەلدە ئوقۇغان مەسئۇد ئەپەندى بىلەن ئابدۇ-
راخمان ئەپەندى باشلىق بىرقانچىلار غۇلجىغا قايتىپ كەلدى .
مەسئۇد ئەپەندى ئۆز ھويلىسىدا يېڭىچە دوختۇرخانا ئاچتى ،
مەھمۇت ئەپەندى شەھەرنىڭ توغرا كۆۋرۈك دېگەن يېرىدە مەك-
تەپ ئېچىپ يېڭىچە تەنتەربىيىنى يولغا قويدى . ئۇلار ئەلا باي
مەسچىتى يېنىدا يەنە «دەرنەك» (ئىلىم تەھسىل قىلىدىغان
جاي) قۇرۇپ ، يېڭىچە ئىلىمدىن لېكسىيەلەرنى ئويۇشتۇردى .
مۇتائالى خەلىپەت بۇ چاغلاردا ئەڭ ئاكتىپ پائالىيەتچى بولۇپ ،
ئۆيىدىمۇ تۈزۈكرەك تۇرمايدىغان بولۇپ قالغانىدى . لېكىن با-
ھارنىڭ جۇدۇنى ، يازنىڭ مۆلدۈرى بولىدىكەن . شۇ چاغدا يېڭى-
دىن ئەلەم بولۇپ ئولتۇرغان ئىبراھىم ئىسىملىك ساقىلى شا-
لاڭ ، سېرىق چىشلىق ئادەم ۋە دوتەي يامۇلىنىڭ خىزمەتچىسى
ئادىلەگ دېگەنلەر غۇلجىدا ھۆكۈمەتكە قارشى ھەرىكەت زورا-
ماقتا دەپ ياك زېڭشىنغا چاقۇ يوللىدى . نادانلىققا ئامراق شى-
جاڭ ھۆكۈمرانى دەرھال بۇيرۇق چۈشۈرۈپ ناھىيىلەر ، يېزى-

لاردا ئەۋج ئېلىۋاتقان يېڭىچە مەكتەپلەر بىلەن مەدەنىيەت مايسىد-
لىرىنى نابۇت قىلىشقا بۇيرۇق چۈشۈردى. تەشەببۇسچىلاردىن
مەسئۇد، ئابدۇراخمان ئەپەندىلەرنى قولغا ئېلىپ ئۈرۈمچىگە ئې-
لىپ كەتتى. مۇتائالىنى ئىبراھىم ئەلەم: «بۇرنىنىڭ نوخولى-
سى ئۆسۈپ قالدى، نوخۇلىسىنى ئالىمىز!» دېدى ۋە «مۇئەل-
لىم ئاۋۋال»، «مۇئەللىم سانى» دەيدىغان تىل ۋە ھېساب
دەرسلىكلىرىنى كۆيدۈرۈۋەتتى. جاھىل، مۇتەئەسسىپ موللىلار
پۇرسەتچى چاقۇچىلار بىلەن بىرلىشىپ، ھەممىلا جايدا «دىندىن
ئازدۇرغۇچىلارنى تازىلاش كېرەك!» دەپ چۇقان كۆتۈردى.
مۇتائالى خەلپەتنى «ھەممە ئىشنىڭ باشلامچىسى!» دەپ ئەيىب-
لەپ يوقىتىشنىڭ كويىغا چۈشتى. كۈنلىق بىلەن يېڭىلىق
ئوتتۇرىسىدىكى كۈرەش تازا ئەۋج ئالدى. 1929 - يىلى رامزان
ئېيىدا ئادىلبەگ مەدرىسىدىن تەراۋىھ ئۆتەپ قايتقاندا بىرى ئۇنى
ئېتىۋەتتى. بۇ ئىشنى ھۆكۈمەت ئابدۇراخمان، شاھى داموللام-
لاردىن كۆرۈپ، ئۇلارنى مەشھۇر ناخشىچى ئېلاخۇن كۆككۆز،
سۇلايمانلار بىلەن تۆمۈر قەپەسكە سېلىپ ئەسكەرلەر ھەيدەپ
ئۈرۈمچىگە ئېلىپ كەتتى. مۇتائالى خەلپەتنى يېڭىچە ئىلىمنى
ياقلىغۇچى بايلار 1929 - يىلى ھەرەمگە ھەج قىلىشقا يولغا سېلىپ
قاچۇرۇۋەتتى.

خەلپىتىم ھاجى بولۇپ قايتىپ كەلگەندە، شىنجاڭنىڭ سىد-
ياسىي ھاۋاسى ئۆزگەرگەندى. 1930 - يىلى قۇمۇلدا ۋاڭ
ئوردىسىنىڭ پەيچاڭى غوجانىياز باشچى بولۇپ ھۆكۈمەتكە قارشى
قوراللىق قوزغىلاڭ كۆتۈردى. ياك زېڭشىن ئوق يەپ ئۆلگەندىن
كېيىن تەختكە چىققان جىن شۇرېنمۇ غۈلىدى، ئۇنىڭ ئورنىغا
چىققان شېڭ شىسەي ئالتە بۈيۈك سىياسەتنى يولغا قويۇپ،
ئىلىم - پەننىڭ يېڭى باھارىنى يەنە پەيدا قىلدى. ھاجى مۇتائالى
خەلپەتنىڭ ئۇ چاغلاردىكى خۇشاللىقىنى تىل بىلەن تەسۋىرلە-
مەك تەس. ئۇنىڭ قەلبى كەئىبە سەيناسىدەك يۈرۈپ، كۆزى

كۈندۈزى يۇلتۇز سانغۇدەك روشەنلىشىپ كەتتى: ئۇ تائالىيە
مەكتىپىنى كېڭەيتىپ قۇرۇشقا ئۆزىنىڭ مەكتەپ يېنىدىكى چوڭ
قورۇ - جايىنى تەقدىم قىلدى. ئوقۇغۇچىلارنىڭ سانىنى سەك-
كىز يۈزگە يەتكۈزۈپ، مەكتەپ ھۆكۈمەت ھېسابغا ئۆتكۈچە
بولغان ئارىلىقتا ئەللىك - ئاتمىش نامرات بالىنىڭ يىللىق
تەمىناتىنى ئۆز ئۈستىگە ئالدى. ئۆز ئۆيىدە قىزلار سىنىپى
ئاچتى. ئۆزىنىڭ قىزلىرى ۋە باشقا قىزلارنى ئايالى زۆھرەخان
ئابىستەي (مۇئەللىمە) يېڭىچە ئىلىم - پەن ئۆگىنىشكە ئۇيۇش-
تۇردى... مانا ھازىرغىچە ئۇ ئۆز قولى، ئۆز خىراجىتى بىلەن
قانچىلىغان بالىلارنى، بولۇپمۇ نامراتلارنىڭ بالىلىرىنى تەربىيە-
لەپ جەمئىيەتكە ئاڭلىق ئىنسان قىلىپ تەقدىم قىلدى.

ئۇنىڭ ھاياتى مائارىپ - تەربىيەلەش، مەقسىتى خەلقنىڭ
سۈپىتىنى ياخشىلاش، مىللىتىنىڭ ساپاسىنى ئۆستۈرۈش تۇرسا،
ئابدۇمەر مىڭبېگىدەك ئېلىش، بۇلاش، ئېزىش، دۇنيا توپلاپ
راھەت كۆرۈشنى ھاياتىنىڭ مەقسىتى قىلىۋالغان ھايۋان سۈپەت
بىر نەرسە ئۇنىڭغا سوۋغا تەقدىم قىلىشقا قانداق پېتىندى - ھە؟
غەزەپتىن ئۇنىڭ لەۋلىرى، ساقىلى تىنىمىسىز تىترىدى.
ئىككى كۈندىن بېرى ئۇنىڭ سۈزۈك قەلبىدە قارا بۇلۇت پەيدا
بولۇۋالدى، بۇ ھايات يەنە يامىنىغا ئۆزگىرەمدۇ نېمە؟

ئابدۇمەردەكلەرنىڭ شاپاشلاشلىرى بوران شەپىسى. ئەخ-
لەتلەرنىڭ دەرەخ شاخلىرىغا قونۇۋېلىپ ئۆزلىرىنى ئالتۇن تاجقا
ئوخشىتىشى.

... ئەمما تاغ ھاياتى باشقىچە، بۇ يەرنىڭ شاماللىرى،
سۈلىرى، ھەتتا گۈل - گىياھلىرىمۇ شوخ، جانلىق ۋە شېئىر-

دەك ھېسسىياتلىق . بۇ يەردە ھەممىلا نېمە كۈلۈۋاتقاندا ، ھەم -
مىلا نېمە خوجايىندەك ، ھەممىلا نېمە غەمسىزدەك ...

بۈك قارىغايلىقلار بىلەن قاپلانغان بەللەردىن كۆۋرەپ چۈ -
شۇۋاتقان قار سۈيى يېڭىدىن يېتىلىۋاتقان ياشلاردەك قىن -
قىنىغا پاتماي ئويناقلایدۇ . يامغۇردا تولا يۇيۇلغان توق يېشىل
ياپراقلار مۇھەببەت سەۋدالىقىدىكى قىزلارنىڭ كۆزلىرىدەك نۇر -
لۇق . ھەممىلا يەردىن ئىپار - ئەنەبەر پۇرىقى كېلىدۇ ، بۇ
يەرنىڭ قۇشلىرى سايرىمايدۇ ، سۆزلەيدۇ . سەھەر تۇرۇپ تاغ
قىرغاۋۇللىرىنىڭ دورە بولۇپ ئويناشلىرىنى كۆرسەڭ ئۆزۈڭنى
ئۇنتۇلغۇسىز بىر مەشرەپنىڭ ئىشتىراكچىسى ھېسابلايسەن :
خورىنى ئوتتۇرىغا چۈشۈپ يېشىل چىمەن ئۈستىدە قاناتلىرىنى
كېرىپ ، بويۇن جالالىرىنى كۆپتۈرۈپ پىرقىراپ سايرىغىلى
تۇرغاندا ، ئۇنى چۆرىدەپ بويۇنلىرىنى سوزۇشۇپ تەقەززالىق
بىلەن تۇرۇشقان ئالا ، سېرىق ، كۆك مېكىيانلار خۇشاللىقتىن
قاقاقلىشىدۇ ، مەست خوراز مۇھەببەت سەۋدايلىقىنى ھەرىكەت
بىلەن ئىپادىلەيدۇ ، تاغ جانىۋارلىرىمۇ مۇھەببەتكە تەشنا ئايغىر -
لاردەك ئۆرىدەپ توۋلىشىدۇ ، بۇقلار مۇنبەت قارا تۇپراقنى
مۆڭگۈزى بىلەن تۇرتۇپ دۈمبىسىگە تاشلايدۇ ، بۆرىلەر قانچۇق -
لىرىنى چىلاپ ھۇۋلىشىدۇ ، بۆرسۇقلار چىمەنلىكلەرنى تىلغاپ
نەسىل ئۈچۈن ئالدىرىشىدۇ ...

نۇرى يۇمشاق چىمەن ئۈستىدە ئوڭدا يېتىپ تەبىئەت دۇنيا -
سىدىن شېئىرى ھېسسىياتقا باي مىسرالارنى ئىزدەشكە ، تاغ
سۈيىدەك تىنىمىسىز يۈرەك تەلپۈنۈشىنى شېئىرغا ئوراپ سېغىد -
نىش ۋە ئازاب يالقۇنىدىن ئۆزىنى قاچۇرۇشقا ئۇرۇناتتى . لېكىن
ياپېشىل ياپراقلار ، نازۇك گىياھلارنى سۆيۈشۈپ ئۇچۇپ يۈر -
گەن كېيىنەكلەر گۈلنى سالقىن تاغ شامىلىدەك سۆيۈپلا نېرى
قېچىشاتتى . يۈرىكىنى چىمىلداتقان نازۇك ھېسسىياتلارمۇ مىس -
را بولۇپ تىزىلماي شۇ كېيىنەكلەرنى دوراپ قاچاتتى .

شامالارغا سىڭسۇن مېنىڭ ھېسسىياتلىرىم ،
تاغ سۈيىنىڭ شاۋقۇنىدەك پەريادلىرىم .
بەختىم گوپا كۆكنى كەزگەن قىران بۈركۈت ،
نەلەرگىدۇر يوشۇرۇنغان دىل شادلىقىم ...

ئاخىرقى مىسرا مۇھەببەتنىڭ ئازاب كۈچىنى ياخشى ئىپادىدە -
لىيەلمىدى . ئۇنىڭ قەلبىدىكى سېغىنىش ، قاتمۇ قات تاغلارنىڭ
نېرىسىدا ، چەكسىز چۆللەرنىڭ ئۇ چېتىدە ياشلىق كۆزلىرى
بىلەن تەلمۈرۈپ تۇرغان بىر نازۇك جان ئىگىسىنى ئازابتىن
قۇتقۇزۇشقا يول تاپالماي قىينالغان ئىسيانكار يۈرەكنىڭ ئىلتىدە -
جاسى بۇ مىسرالارغا زادىلا سىغمايتتى ...
ئۇ بىردىنلا دۈكۈرلىگەن ئات تۇپقىنىڭ ئاۋازىدىن چۆچۈپ
ئورنىدىن چاچراپ تۇردى ، بىرى يوغان ئاتنى ئۇنىڭ يېنىدىلا
توختىتىپ ئۇنى بېلىدىن تۇتۇپ لىكىدە كۆتۈرۈپ ئاتنىڭ ئالدىدە -
غا ئالدى ۋە قاقاقلاپ كۈلۈپ ، ئاتنى يۇقىرىغا قارىتىپ ئۆكرەڭ
تاشلىتىپ چېپىپ كەتتى . نۇرى تېپىرلىدى ، كېيىن ئۇنىڭغا
قوشۇلۇپ قاقاقلاپ كۈلدى .
— ھەي ، قىز بولۇپ قالغان بولساڭمىغۇ ، بەللىرىڭنى
قارا ، ھا - ھا ...

— ھاي غېنىكا ، مېنى ئوغلاق قىلىۋالدىڭغۇ !
— قىمىز بىلەن پاققان ، قىز بىلەن يوتقان ھا - ھا -
ھا ! ...

يېشى قىرىقتىن ئاشقان ، بەستلىك ، بەدىنى تاشتەك چىڭ ،
ئاۋازى توم ، قىلىقى قوپال بۇ ئادەم نۇرىنى ياخشى كۆرەتتى .
نۇرى شەھەردە گېرمانچە بۇرۇت ، يالغان چاچلىرىنى يۇلۇپ
تاشلاپ ئەنۋەر مۇسابايوفنىڭكىدە جۇبىڭ نازىر بىلەن ئۇچراشقاندا -
دىن كېيىن يوشۇرۇنۇپ يۈرۈشنى قورقۇنچاقلىق ئىكەن دەپ

چۈشەنگەندى . لېنىن ، ستالىن ، ماۋ زېدۇڭ ، جۇئېنلەر ، چېن تەنجىۋ ، ماۋ زېمىنلارمۇ يوشۇرۇنماي ئاشكارا يۈرىدىكەنغۇ ، دەپ ئويلىغاندى . ئۇ جۇبىڭ بىلەن پاراڭلاشقاندىن كېيىن ھېلىقى قەسەم ئىچىشكەن دوستلىرى بىلەن دەريا بويىدا ئۇچراشتى . ئۇلار مەسلىھەتلىشىپ ، غۇلجا قىزلىرىنى ئاشكارا ئاياغ ئاستى قىلىپ يولدىن چىقىرىۋاتقان ئۇچقۇچىلاردىن بىرنەچچەسىنى ئۆلتۈرۈپ ، ئۇلارنىڭ ھەيۋىسىنى يەرگە ئۇرۇشنى قارار قىلىشتى . ئۇچقۇچىلارنى سوۋېت مۇتەخەسسسلرى تەربىيەلەيتتى . ئۇلار بەش - ئالتە يۈز دوللار ئايلىق ئالاتتى . گىمنازدە يە مۇئەللىملىرى ئاران ئەللىك - ئاتمىش دوللار ، باشلانغۇچ مەكتەپ مۇئەللىملىرى ئوتتۇز - قىرىق دوللار ئەتراپىدا ئايلىق ئالاتتى . ئۇچقۇچىلار يېشىل سوكنىدىن ھەربىيچە كىيىم كىيىپ ، يانلىرىغا قورال ئېسىپ مەپىدە ، ئاتلىق ، بەزىدە ماشىنىدا يۈرۈپ نەدە ئويۇن - تاماشا بولسا شۇ يەردە پەيدا بولاتتى . ئۇلاردا پۇل جىق بولغاچقا ، ھەربىرى بىرنەچچىدىن رۇس ، تاتار ۋە ئۇيغۇر قىزلىرىنى ئەگەشتۈرۈپ كۆڭۈل ئاچالايتتى . كىم ئۇلارغا كۆز ئالايىسا تايلاق يەيتتى . ئۇلارغا ئاشنا بولۇش قىزلار ئارىسىدا مودىغا ئايلانغاندى . ئۇلار ھەر قېتىم گىمنازىيىگە «بو فۇ مو فۇ» ئۆگەتكىلى كەلگەندە ، گىمنازىيىنىڭ قىزلار سىنىپىدىكى قىزلار ياسىنىپ - تارىنىپ ئۇلارغا ئۆزىنى كۆز - كۆز قىلاتتى . باشقا مىللەت يىگىتلىرى چىشلىرىنى غۇچۇرلىتىش ، مۇشتۇملىرىنى تۈگۈش بىلەنلا توختاپ قالاتتى . ئۇنى ئاز دەپ ھەربىر ئۇچقۇچىنىڭ بىرنەچچىدىن رۇس ، تاتار ، ئۇيغۇر ، ئۆز - بېك دوستلىرى بولاتتى . بۇ دوستلار ئۇلارغا قىز تونۇشتۇرۇش ، ئۇلارنى مۇھاپىزەت قىلىشقا ئۆزلىرىنى بېغىشلىغان يالاقچىلار ئىدى . لېكىن مۇشۇ يالاقچىلىقمۇ مودىغا ئايلانغاندى . بۇ ئىشلار ۋىجدانلىق غۇلجا يىگىتلىرىنىڭ غۇرۇرىغا تەگكەچكە ، پات - پاتلا ئۇچقۇچىلار بىلەن مۇشتلىشىش بولۇپ تۇراتتى . لېكىن ھەر

قېتىمدا غۇلجا يىگىتلىرى زىيان تارتاتتى . نۇرىلار ئون تۆت يىگىت دەريا بويىدا يەتتىدىن ئىككى گۇرۇپپا بولۇپ ئۇچقۇچىلارنى قاتتىق ئۇرۇش ، ھەتتا بىر نەچچىسىنى ئۆلتۈرۈۋېتىشنى قارار قىلىشتى .

ئىككى ئات قېتىلغان بىر خادىمقا ئۈچ ئۇچقۇچى بەش قىزنى سېلىپ شەھەر سىرتىغا - قويۇق ئورمانلىققا قاراپ قاقاقلاپ كۈلۈشۈپ مېڭىشتى . نۇرىلار ئۇلارنىڭ پېيىغا چۈشۈپ خادىمكلار بىلەن ماڭدى . ئۇچقۇچىلار ئايرودروم يولىدىكى قويۇق ئورمانلىققا كىرىپ كەتتى . نۇرىلار ئەتراپنى قورشىدى ، ئاخىر ئۇچقۇچىلار راسا چالا مەست بولۇپ قىزلارنى قۇچاقلاپ سۆيگىلى تۇرغاندا بېسىپ كەلدى - دە ، ئۇچقۇچىلارنى دەسسەپ - چەي - لەپ ، بىردەمدىلا «خېمىر» قىلىۋەتتى ، قىزلارنىمۇ راسا ئۇردى . ئۇلار ئورمانلىقتىن چىقىشىغا ئۇچقۇچىلارنىڭ مۇھاپىزەتچىلىرى پەيدا بولدى - دە ، ئېلىشىش باشلىنىپ كەتتى . ئۇيغۇر ، قازاق يىگىتلىرى بىلەن ئۇيغۇر ، تاتار يىگىتلىرى قان بولۇشۇپ مۇشتلاشتى . ئۇلارنىڭ باش - كۆزلىرى يېرىلىپ كىيىملىرى تىت - تىت بولۇپ تازا ھالسىرىغاندا ، ھېلىقى مەلەق يانتان ئۇچقۇچىلار دەلدەڭشىپ تاپانچىلىرىنى تەڭلىشىپ ئورماندىن چىقتى . تاڭ - تۇڭ قىلغان ئاۋاز بىلەن نۇرىلارنىڭ يېنىدىن «پىزىلداپ» ئوقلار ئۇچتى . بىر ئوق بىر يالاقچىنىڭ مۇرىسىگە تەگدى . نۇرىلار ئېرىقلارغا شۇڭغۇدى . تازا مۇشۇ چاغدا تاڭ - تۇڭ قىلغان مىللىتى ئاۋازى ئاڭلاندى ، ئۇچقۇچىلارنىڭ ئىككىسى شۇ ئان يەر چىشلىدى ، ئاتقۇچىلار ئىككى ئادەم ئىدى ، بىرى يوغان گەۋدىلىك غېنى ئوغرى ، يەنە بىرى ئۇنىڭ دوستى قارا بۇرۇت يىگىت ئەكبەر پالۋان ئىدى . نۇرى ۋە قېچىپ كېتەلمىگەن باتۇر ، ئابدانباي ئۇچى غېنىلارغا مىنگىشىپ پەنجىم يېزىسى تەرەپكە قاچتى . ئۇلار پەنجىم غولىغا كەلگەندە ھەربىرى بىردىن ئانقا مىنىشتى . توغراسۇ يايلىقىدا ، بۇ يايلاق -

نىڭ قارىغاي ساي جىلغىسىدا ئۈچ يىگىت غېنى بىلەن ئەكبەر-
نىڭ ئاغىنىلىرىنىڭكىدە ئون نەچچە كۈن مېھمان بولدى. مانا
ھازىر ئۇلار ئۇلاستايىنىڭ ئۈستىدىكى گۈزەل تاغ قوينىدا يېيىد-
شى گۆش، ئىچىشى قىمىز، ئۇلارنىڭ ئۇرغۇپ تۇرغان ياشلىق
تۇيغۇسى ئۇلارنى ھايات لەززىتىگە تىنىمسىز ئۈندىمەكتە.

نۇرى غېنى ئاكىسىغا مىنگىشىپ قارىغايلىرى ئارىسىدىكى بىر
كىگىز ئۆيگە كەلدى. نېرىدا تايلىرى قوشاغدىغان. بىر ئايال
چاناشتىكى قىمىزنى نوغۇچ بىلەن ئىلەشتۈرمەكتە. بېشىغا تۆت
بۇرجەك قارا بۆك كىيگەن كەكە ساقال بىر ئادەم بىر پاقلىنى
مۇشتلاپ تېرىسىدىن ئاجراتماقتا، ئىككى ئىت ئۇنىڭغا تىكىلىپ
ياتماقتا، ساماۋەر قاينىماقتا، نېرىدا قويلار ئوتلىماقتا، بىر قىز
ئات چاپتۇرۇپ قارىغايلىرى ئاستىدا چىمەنلىكتە كۆڭۈللۈك ئوينىد-
ماقتا... بۇ خاتىرجەملىك بىلەن تولغان گۈزەل يايلاق مەنزىرىد-
سى. نۇرى كۈلۈپ غېنى ئاكىسىغا قارىدى:

— يازنىڭ قالىتىسى گۈزەل ۋاقتى بۇ، ھە غېنىكا.

— چىرايلىق قىزلارلا كەم، — دېدى غېنى ھىجىيىپ، —
كىرىم بار، چىقىم يوق، قازاق خوتۇنلىرىغا ئىش - پەش تارتىپ
باقىتىڭمۇ؟ ئۇلار تازا نازلىق. بىراق... ھا - ھا - ھا...
ئۇلار ئۆيگە كىردى. شىرداقلار سېلىنغان كىگىز ئۆينىڭ
كەرگىلىرىگە كەشتىلىك پەردىلەر (چىمىلىدقلار) تارتىلغان.
داستىخانغا بوغۇرساق، كۆمبە، قايماق، قۇرۇتلار يېيىلغان.
بىر ئادەم زوقى بىلەن دومبىرا چىرتىپ ئۆلەڭ ئېيتماقتا، يەنە
بىرى ئاللىقىنىغا بېشىنى قويۇپ سۇنايلىنىپ ياتماقتا. غېنىلار
كىرگەندە ئۇلار مىدىرلاپمۇ قويمىدى. غېنى ياتقان ئەرنىڭ پۈتت-
غا بىرىنى تەپتى.

— قوپ ھەي ساراڭ قازاق، ئۆيۈڭگە كىم كەلدى، مىدىر -

لاپمۇ قويمىسەنغۇ؟

— غانى ئۇۋىرى!

— يەنجۇ؟

— ئۇدا ئۇۋىرى چىغار؟

— ئۇ دېگەن شېڭ دۈبەنىڭ ئورنىغا ئولتۇرىدىغان تۆرە
ئاگاڭ!

— چىڭ دۈبەنىڭ ئورنى سارتقا تىيەما؟ قازاققا تىيەي-
جاتسا! ئولتۇرىڭدار، ئاي كەمپىر، چايىڭدى ئاپكەل!
مەڭزىدىن قان تېمىپ تۇرىدىغان ئايال ساماۋەرنى كۆتۈرۈپ
كىردى ۋە چاي تەييارلاشقا زوڭزايىدى.

— قۇيە كېلىنچەك! — دېدى غېنى داستىخاندا يانپاشلاپ
يېنىچە يېتىپ، — كېچىلىككە كۆڭلۈڭنى ئاچمەن، ياخشى
كۈت، ھە؟

— ۋۇي قۇرغۇر سارت!

ئايال يەر ئاستىدىن قاراپ مىيىقىدا كۈلۈپ قويدى.

ئاز - ئازدىن دەملىنىپ، تىنىمسىز سۇنىلىدىغان قازاق
چېيى تولىمۇ لەززەتلىك، نۇرىغا بۇ چاي بەك يارايدۇ. ئۇ غېنى
ئاكىسىنىڭ تەرلەپ تۇرۇپ ئىچىشىگە قىزىقىپ:

— ئون ئىككى پىيالە بولدى، غېنىكا، — دېدى.

— ئوتتۇزنى ئىچمەن، بىر پاقلىنى يالغۇز يەيمەن.
قىمىزدىنمۇ ئوتتۇز ئاپقۇر ئىچمەن. غېنى ئاكاڭنىڭ كارامىتىد-
نى مۇنۇ يەڭگەڭ شۇ چاغدا كۆرىدۇ تېخى!

نۇرى ئون نەچچە كۈندىن بېرى بۇ قوپال چاقچاققا كۆنگەند-
دى. بەش - ئالتە نەپەر قازاق يىگىت غېنىنىڭ پۈتۈن كىيىملى-
رىنى سالغۇزۇپ چىمەلتەك قوللىرىنى كۆرسىتىپ قاقاقلاپ
كۈلۈشۈپ:

— غېنىكەڭ بۇرغاكەن، ئۆزى ئۆلكۈن، بىر نەكەسى
كىشىك! — دېيىشكەندە، نۇرى نومۇس قىلىپ ئۆيدىن قېچىپ
چىقىپ كەتكەندى، مانا ھازىر ئۇ «قېلىن» لىشىپ قالدى.
غېنى ئاكىسى قىڭغىر ياقىلىق كۆك كۆڭلىكىنى يۇقىرىغا

قايرىپ ، بەدىنىنى ئېچىپ قويۇپ ، چېپىلداپ تەرلەپ ئولتۇرۇپ راست دېگەندەك پاقلاڭنىڭ يېرىم گۆشىنى يەپ بولدى . ئارقىدىن ئىككى چۆچەك شورپا ئىچتى - دە ، كېكىرىپ قويۇپ ئىشىكتىن كۆرۈنۈپ تۇرغان قارىغاي ئارىسىنى كۆرسىتىپ :

— كۆردۈڭلارمۇ ئاۋۇ ئېلىكىنى ؟ — دېدى - دە ، قولغا ئوۋ مىلتىقىنى ئالدى ، — جانىۋارنىڭ ئەجلى توشقان چېغى ، قارا ، چەكچىيىپ تۇرۇشنى .

— تەگكۈزەلمەيسەن !

— كۆزۈم كۆرمىگەن بولسا تەگكۈزەلمەيتتىم . ئارىلىق كۆپ بولسا ئالتە يۈز مېتىر كېلەر ، مېنىڭ مىلتىقىم مىڭ مېتىر ئىچىدىكىگە بولاڭخۇي !

— بەسلىشەيلى ئەمەسە ! — دېدى ئۆي ئىدىگىسى قىزىقىپ ، — تەگكۈزەلسەڭ تورۇق يورغام سېنىڭ ، تەگكۈ-زەلمەسەڭ ئالا ئېتىڭنى بېرىسەن .

— ياق ، تەگكۈزەلمەسەم ئالا ئات سېنىڭ ، تەگكۈزەلمەسەم كېلىنچىكىڭ بىر كېچە مېنىڭ ، قانداق ؟

غېنى شۇنداق دېدى - دە ، يەردە سۇنايلىنىپ دۈم يېتىپ كېيىكىنى قورۇلغا ئالدى ۋە تەپكىنى باسقى . گۈم قىلغان ئاۋاز-دىن تاغلار جاراڭلىدى ، نە - نەلەردىن ئەكس سادالار كەلدى . ئاتلار كىشىنىشىپ ، قۇشلار پەرۋاز قىلىشتى ، كېيىك غايىب بولدى .

— يىقىلدى !

— قاچتى !

ئىككى يىگىت توقۇقلۇق ئاتلارنى مىنىشىپ چاپتۇرۇپ كې-تىشتى ، بىردەمدىن كېيىن بوغۇزلانغان كېيىكىنى ئۆگتۈرۈپ قايتىپ كېلىشتى . ئوق كېيىكىنىڭ نەق پېشانىسىگە تەگكەندى . — غوجانىياز دەك مەرگەنكەن ! — دېدى نۇرى خۇشال بولۇپ ، — نېمىدېگەن قالتىس .

— غوجانىياز دېگەننىڭ كىم ئۇ ؟

— بىلمەمسەن ؟ قۇمۇلۇق ئىنقىلابچى . ئاۋۋال تۇرپان ، ئاقسۇ ، قەشقەرلەرنى ئېلىپ نام چىقارغان . كېيىن شېڭ دۈبەنگە ئورۇنباشار رەئىس بولغان . شېڭ دۈبەن ئۇنى خائىن دەپ تۈر-مىدە بوغۇپ ئۆلتۈرۈۋەتتىغۇ .

— ئادەم تېپىلماي مېنى شۇنىڭغا ئوخشاتتىڭما ، دۈبەننى ئاتالمىغان ئۇنداق مەرگەننىڭنى كۆتۈر نېرى . مەن دېگەن ئەكبەر باتۇرغا تەڭ مەرگەن !

— غوجانىياز قالتىس ئادەم غېنىكا ، ئۇنى شېڭ دۈبەن ئالداپ كەتتى . ئۇ مامۇت سىجاڭنىڭ گېيىگە كىرىپ قەشقەردىن ئۈرۈمچىگە كەلمىگەن بولسا قالتىس ياخشى بولاتتى . شېڭ دې-گەن ھىيلىگەر ئۇنى مەنسەپ بىلەن ئالداپ ، يوقلاڭ بەتنام بىلەن جايلىدى .

— تۆمۈر خەلىپە دېگەن ئادەممۇ ئالدىنغان ، نېمىشقا ئىب-رەت ئالمىۋىدىكىن ...

— شېڭ دېگەن ھىيلىگەر نېمە ، ستالىننى ، ماۋ زېدۇڭنى ئالدىيالىدى ، جياڭ كەيشىننىمۇ ئالدىدى تېخى ! مانا قارا ، گېر-مانلار بۇ يىل 6 - ئاينىڭ 21 - كۈنى سوۋېت ئىتتىپاقىغا تۇيۇقسىز ھۇجۇم قىلىۋىدى ، شېڭ دەرھال ئۆزگەردى . ئۇ ئەم-دى ستالىنغا ، ماۋ زېدۇڭغا قارشى چىققۇدەك ، جياڭ كەيشىگە يۆلەنگۈدەك !

— سۆزلە نۇرى ھە ، خېلى جىق نەرسە بىلىسەن جۇمۇ ، ستالىننىڭ بىلىمەن ، ماۋ زېدۇڭ دېگەننىڭ كىم ئۇ ؟

— جۇڭگو كومپارتىيىسىنىڭ داھىيىسى .

— تېخىمۇ تەسلىشتۈرۈۋەتتىغۇ ، ئۇمۇ مەرگەنمۇ ؟

— سىياسىي پارتىيىنىڭ داھىيىسى ، — دېدى نۇرى بۇ خىل تېمىدا سۆزلەشكە تولىمۇ ھەۋەسكار بولغاچقا تېخىمۇ جانلىنىپ ، — بۇنىڭدىن يىگىرمە يىل بۇرۇن جۇڭگو كوممۇ-

نستىك پارتىيىسى قۇرۇلدى .

— بىزگە ئوخشاش ھۆكۈمەتكە قارشى قەيسەرلەر دېگەنە ؟
— بىز دېگەن نېمە ، ئۇلار دېگەن پۈتۈن جۇڭگودا گومىندا-
داغنى ئاغدۇرۇپ سوتسىيالىزم قۇرۇش ، پۈتۈن دۇنيادا كوممۇ-
نىزم قۇرۇشنى مەقسەت قىلغان پارتىيە .
— نېمەزم دېدىڭا ؟ ئۇ قانداق پادىشاھ ؟ — غېنى قىزد-
قىپ قوشۇمىسىنى تۇردى .
— سوتسىيالىزم .

— سوتد ... يالىزم دېگىنىڭ نېمە ئۇ ؟

— ئۇ دېگەن كىشىنى كىشى ئەزمەيدىغان ، ھەممە ئادەم
باراۋەر ، باياشات ياشايدىغان جەمئىيەت . ئىشچىلار ، دېھقانلارنىڭ
ھۆكۈمىتى !

— بايلارنى يوقاتسا ، بىزدەكلەر كىم بىلەن ئېتىشىدۇ ،
زېرىكىپ ئۆلىدىكەن — دە كىشى . ياق ، ئۇ بولمايدىغان پادىشاھ
ئىكەن !

— پۈتۈن دۇنيادا ئېزىلىش تۈگىسە ، زۇلۇم بولمىسا ،
ئادەملەر قولىدىن نېمە كەلسە شۇنى قىلىپ ، نېمە لازىم بولسا
شۇنى ئېلىپ ، خۇشال — خۇرام ، توق يەپ ، ياخشى كىيىپ ،
ئويناپ — كۈلۈپ ياشىسا بۇنىڭ نېمىسى يامان ؟

— جەننەت دېگەنە ، — دېدى غېنى كۈلۈپ ، — نان
قېپىلار يايىپ كېتىدۇ دېگەنە ، بىزدەك ئوغرىلار قىلىدىغان
ئىش يوق زېرىكىپ ئۆلىدۇ — دە ، خوتۇندىن نەچچىسى راۋا
بولىدۇ ئۇ چاغدا ؟

— نىكاھ ، ئائىلە بولمىغۇدەك ، كىم كىمنى خالىسا شۇ-
نىڭ بىلەن ئەر — خوتۇن بولىدىكەن . بالىلارنى جەمئىيەت باقىد-
ىدىكەن . ئادەملەرنىڭ ئېڭى يۇقىرى بولىدۇ — دە ، ئالداش ،
خىيانەت ، بوزەك قىلىش ، تۈرمە ، جازا دېگەنلەر بولمايدۇ ،
ئەسكەر ، ساقچى ، سوت ، رەئىس ، دۈبەن ، شاڭخو ، مىڭبېڭى

دېگەنلەرمۇ بولمايدۇ .

— پاه ، پاه ، قالتىسكەنا ، — دېيىشتى چارۋىچىلار
ئاڭلاپمۇ باقمىغان ئاجايىپ سۆزلەرگە قىزىقىپ .

— ئۇيغۇر ، خەنزۇ ، خىتاي بولما ؟

— مىللەت بولمايدۇ ، ئادەملا بولىدۇ .

— ئاڭلىدىڭمۇ بۇرۇن ، خوتۇنلۇك غېنى بىلەن ئوينىسا

ساۋاپ يۈرمە ، كوممۇنىزم دېگەن شۇ . ھا — ھا — ھا ...

— يايلاققا تازا باپكەن ، قويمۇ ، قىمىزمۇ ، خوتۇنمۇ كۆپ-

چىلىكىنىڭ . نۇرغايىشانىڭ ھالىغا ۋايىكەن — دە ، بىر كېچىدە ئون

ئەرنى ئۇزاتسا ھا — ھا — ھا ...

ھەممىلا ئىشقا قوپال چاقچاق ئارىلاشتۇرۇشقا ئادەتلەنگەن

غېنى قاقاقلاپ كۈلدى — دە :

— بولۇشە ، كېيىكىنى كاۋاپ قىلىش ، بۈگۈن مۇنۇ مىڭما-

رال غوللىرىدا ھېلىقى پادىشاھلىقنى قۇرىمىز ! — دەپ ۋارقىد-

رىدى .

نەدىندۈر كەچتە ئۆلەڭچىلەر كېلىشتى . قىمىز ئىچىش ،

گۆش يېيىش ، ئىپارھىد ساپ تاغ ھاۋاسىدا نەپەسلىنىپ ئاۋازىنى

بولۇشىغا قويۇۋېتىپ ناخشا — ئۆلەڭ ئېيتىش ، ئاياللار بىلەن

ئەرلەر ئېيتىشىپ ئاۋۋال بىر — بىرىنى ماختىشىپ ، ئارقىدىن

بىر — بىرىنى چۆكۈرۈپ قىزىق قوشاق توقۇپ بەسلىشىش نۇرىغا

تولمۇ كۆڭۈللۈك تۇيۇلدى . ئۇنىڭ مەيلى كىمگىلا بولسۇن

كوممۇنىستىك پارتىيە ، سوتسىيالىزم ۋە ئىككىنچى جاھان ئۇ-

رۇشى ، ياپونغا قارشى ئۇرۇش ، گومىنداڭ بىلەن كوممۇنىستىك

پارتىيە ئوتتۇرىسىدىكى توقۇنۇش ، شىنجاڭدىكى يوشۇرۇن ئىند-

قىلاب ۋە يوشۇرۇن ئاپەت ، خېيىمخەتەر ، ئومۇمەن جۇبىڭ نا-

زىردىن ئاڭلىۋالغانلىرىنى سۆزلىگۈسى كېلەتتى . ئۇ سۆزلەپ

كىشىلەرنى ئۆزىگە تارتىشنى مەقسەت قىلىمەن دېگەندىن كۆرە ،

ئۆزىنىڭ ھايات يولىغا رەڭ بېرىۋاتقان بىر يېڭى ئىدىيىنى شۇ

سۆزلەر بىلەن ئۆزلەشتۈرۈۋاتىمەن دېگەننى كۆپرەك ئويلايتتى .
ئۇ مۇشۇ كوممۇنىزم يولىغا ئۆز دۈشمەنلىرى بىلەن ئاخىرىغىچە
ئېلىشىش ۋە ئۇلارنى تارمار قىلىشنىڭ توغرا يولى دېگەن تونۇش-
قا كەلگەندى . چۈنكى نامراتلار ئىنتىلگەن بۇ يولغا نامراتلارنىڭ
قان - تەرى بىلەن ھالاۋەت كۆرۈۋاتقانلار چىش - تىرنىقى بىلەن
قارشى چىقاتتى .

... ناخشا - ئۆلەڭ ئېيتىلماقتا . گويا پۈتۈن تاغ ، قارىغايىلار
جور بولماقتا ، قاراڭغۇ چۈشۈپ ، تاغنىڭ سوغۇق ھاۋاسى ئادەم-
لەرنى كىگىز ئۆيلەرگە ھەيدەۋاتقان بولسىمۇ ، شادلىق ، خۇشال-
لىق مەستلىكى تېخىمۇ كۈچەيمەكتە ئىدى .

غېنى تامبىلىدىن باشقا كىيىمنى سېلىپ تاشلاپ ، يەلىپۈ-
نۇپ نۇرغان چىم ئۈستىگە بىر ئەسكى توقۇمنى سېلىپ ، بېشىغا
ئېگەرنى قويۇۋېلىپ ئوڭدا يېتىپ خورەك تارتىپ ئۇخلىۋالدى .
ئۇ كۆزىنى ئېچىپ يېنىدا يانپاشلاپ سوغۇقتىن شۈمشىيىپ
ياتقان نۇرىغا :

— غوجانىياز دېدىڭما ، ھېلىقى قۇمۇللۇقنى . قالتىس
مەرگەن دېگەن ؟ — دېدى .

— قالتىس ، — دېدى نۇرى ئۇزاق ئەسنىۋېلىپ ، —
باتۇر - دە ! بىزدىن چىققان پوگاچىنى !

— پوگاچ دېگەننىڭ كىم ئۇ ؟
— پادىشاھقا قارشى قوزغىلاڭ كۆتۈرگەن ئورۇس دېھقان-
لىرىنىڭ باشلىقى .

— دېھقانمۇ ؟
— دېھقان . غوجانىياز مۇ دېھقان . قۇمۇلنىڭ تاراتۇ دېگەن
تېغىدىن چىققان دېھقان . ئۇنىڭ دادىسى مەمەت نىياز ھاجى
دېگەن ئادەمكەن !

— تازا بىلىدىكەنسىنا ، — غېنى يوغان گەۋدىسىنى
چاققان كۆتۈرۈپ نۇرىغا قىزىقىپ قاراپ قويۇپ ، ئېگەرگە جەي-
—

نەكلەپ يېنىچە بولدى ، — سۆزلىگەن ، غوجانىياز دېگەننى
باتۇر دەيسەن ، ئۇ چېلىشچىمۇ ، پەشۋاچىمۇ ، مۇشتلاشچىمۇ ،
چامباشچىمۇ ؟

— ئۇ دېگەن دېھقانلار قوزغىلىڭىنىڭ داھىيسى . نەچچە
مىڭ دېھقاننى قوراللاندىرۇپ جىن شۇرپىن ھۆكۈمىتىنى تىرىپىد-
رەن قىلىۋەتتى . تۇرپان ، گۇچۇڭلارنى ئېلىپ ئاقسۇ - قەشقەر-
لەرگىچە باردى . شېڭ دۈبەن ئاخىر ئالداپ - سالداپ ، سوۋېت
ئىتتىپاقىنى ئەلچى قىلىپ غوجانىياز بىلەن كېلىشىم تۈزۈۋې-
لىپ ، غوجانىيازنىڭ قولى بىلەن قەشقەردە قۇرۇلغان سابىت
داموللا «شەرقىي تۈركىستان ئىسلام جۇمھۇرىيىتى» نى يوقىد-
تىپ ، بۇ جۇمھۇرىيەتنىڭ باشلىقى سابىت داموللىنى مامۇت
سىجاڭ ، غۇپۇر تۇەنجاڭ دېگەن ئەسكەر باشلىقلىرىغا بۇيرۇق
بېرىپ قولغا ئالغۇزدى . شېڭ دۈبەن غوجانىياز ھاجىغا جەنۇبىي
شىنجاڭنى قوغداش قوماندانلىق شتابىنىڭ قوماندانى دېگەن چوڭ
ئۇنۋانى بەردى !

— نېمىنى بەرسە ئېلىۋېرىدىكەن بۇ غوجام ! — دېدى
غېنى خاپا بولۇپ ، — شېڭ بىلەن نېمىشقا يارىشىدۇ ، كۆنىگە
تەپمەي ئۇ ھەزىلەكنىڭ !

نۇرى قاقاقلاپ كۈلدى :
— سوۋېت ئىتتىپاقى غوجانىيازغا قورال بەرگەن ، يۆلد-
گەن . غوجانىياز ھاجىمۇ سوۋېت كونسۇلى ئاپرسوققا ئىشەنگەن -
دە ! ماھمۇت دېگەن بىر سوۋېت ئادىمى غوجانىيازغا قەسەم ئىد-
چىپ تۇرۇپ ۋەدە بېرىپتىكەنمىش .

غېنى غوجانىياز توغرىسىدىكى بۇ گەپكە تولىمۇ قىزىقتى .
ئۇ يالىڭاچ ئولتۇرۇپ قىلچىمۇ مۇزلىمايتتى . نۇرى بولسا چاپان
بىلەن مۇزلىماقتا ئىدى . ئۇ كىگىز ئۆيگە كىرىپ كېتىشكە
ئالدىرايتتى ، لېكىن غېنى ئۇنى غوجانىياز توغرىسىدا ئۇزاقراق
سۆزلەپ بېرىشكە قىستىماقتا ئىدى . نۇرى شۈمشىيىپ ئولتۇرۇ-
—

ۋېلىپ بۇنىڭدىن ئون يىل بۇرۇن ئۆز يۇرتىدا قوراللىق قوزغىدى.
لاڭ كۆتۈرگەن غوجانىيازنىڭ ئومۇمىي ئىشلىرىنى سۆزلەشكە
باشلىدى. غوجانىياز 1907 - يىلىدىكى تورپاقلار قوزغىلىڭى
ۋە بەش يىلدىن كېيىن، يەنى 1912 - يىلى تۆمۈر خەلىپە
باشلىغان دېھقانلار قوزغىلىڭىغا قاتناشقان ۋە تۆمۈر خەلىپە ئۈ-
رۈمچىدە ئالدىنىپ زىيانكەشلىككە ئۇچرىغاندىن كېيىن، يۇرتى-
دىن قېچىپ چىقىپ گۇچۇڭ، مورى، ئالتاي، بورتالا تاغلىرىدا
ئوۋچىلىق قىلىپ بۇغا، بۆكەن ئوۋلاپ ئىسھاق دېگەن نام بىلەن
تىجارەت قىلىپ يۈرگەن، كېيىن ئائىلىسىگە ئۆزىنىڭ قاچقانلىق-
قى سەۋەبىدىن خان ئوردىسىدىن زۇلۇم كېلىۋاتقانلىقىنى ئوق-
سۇنلۇق نىياز شىەنزۇدىن (يېرىم ناھىيە باشلىقى) ئاڭلاپ قۇ-
مۇل ۋاڭغا ئىككى دانە ياخشى ئات سوۋغا قىلىپ يۇرتىغا قايتىپ
كەلگەن، ۋاڭنىڭ كەچۈرۈم قىلىشىغا ئېرىشىپ، ئىككى يۈز
نەپەر ئوردا مۇھاپىزەتچى چېرىكلىرىگە مۇئاۋىن باشلىق بولغان.
ئۆزىنىڭ كاتتا مەرگەنلىكى، باتۇر، مەردلىكى بىلەن قۇمۇل
ۋاڭىغا ياراپ قالغان، كېيىن زۇلۇم ۋە ھاقارەتكە چىدىماي
قوزغالغان سالى مەمەت نىياز دورغا، ئابدۇنىياز مىراب، ئابدۇل
دۇيچاڭ، پازىل دورغا، سەدەن قورمال، ناسىر موتسىپلارنىڭ
قوراللىق قوزغىلىڭىغا قاتناشقان ۋە 1932 - يىلى 6 - ئايدىن
باشلاپ قۇمۇل دېھقانلار قوزغىلىڭىنىڭ باش قوماندانى بولۇپ
سايلانغان بۇ ئادەم توغرىسىدا ئاڭلىغان، ئوقۇغانلىرىنى غېنى
ئاكسىغا خۇددى مىڭ بىر كېچە ھېكايىلىرىنى سۆزلىگەندەك
زوق بىلەن سۆزلەشكە باشلىدى. نۇرى سۆزلەيتتى، غېنى پۈتۈن
دىققىتى بىلەن ئاڭلايتتى. تىنىق ئاسماندا چەرخ يۇلتۇزلار جى-
مىرلايتتى، ئاي قارامتۇل قارىغايىلار ئۈستىنى ئاقۇچ بىلەن
سۆيۈپ، يىراقتىكى تىك، مۇزلۇق چوققىلارنى غىل - پال
يورۇتۇپ، سۈزۈك ئاسماندا ئاستا ئۈزەتتى. شەرقتىن چىقىۋات-
قان سوغۇق، مۇزدەك تاغ شامىلى ھەسەل ھەرىلىرىمۇ ئېغىز

تېگىشكە ئۈلگۈرەلمىگەن پۇراقلىق گۈللەرنىڭ ھىدىلىرىنى ئەكب-
لىپ گۈزەل ئارزۇدا تېپىپچەكلىگەن قەلبلەرگە ھەدىيە قىلاتتى.
نەدىدۇر بۇغا ھۆر كىرىمەكتە، ئايغىر كىشىنەمەكتە، چارۋا ئىگى-
لىرىنىڭ ئەڭ راھەتلىك كۈنلىرىنى ھايات خاتىرىسىگە ناخشىلىد-
رى بىلەن قالدۇرماقچى بولۇشقانداك مالچىلار تېخىمۇ قىزىپ
ئۆلەڭ ئېيتىشماقتا، كۆيۈۋاتقان قارىغايىلار چاراسلىماقتا، مەز-
زىلىك قوي گۆشى پۇراق چاچماقتا، ئىشتىھاسى ئېچىلغان ئادەم-
لەر توختىماي يېمەكتە، ئىچمەكتە، كۈيلىمەكتە، كۈلمەكتە
ئىدى.

نۇرى خۇددى مەست بولۇپ قالغاندەك توختىماي سۆزلىد-
مەكتە. بۇنچە كۆپ، يېڭى گەپلەرنى ئۇ نەدىن يىغدىكىن؟ ئەل-
ۋەتتە ھەممە گەپ گىمىنازىيىدە بولۇندىغان. ئۇلارنىڭ تېگى
قۇمۇللىق، ئۆزبېكىستاندا غوجانىياز ھاچىنىڭ غەمخورلۇقى بى-
لەن ئوقۇپ كەلگەن مۇئەللىمى ئۆز غەمخورچىسىنىڭ ۋاپاتىغا
قاتتىق قايغۇرۇپ، بىگۇناھ، ئادالەت ئۈچۈن جان تىكىپ كۈ-
رەش قىلغانلىقى ئۈچۈن ئىنسان ئاچ كۆزلۈكىنىڭ ئەڭ غالىجىر
ۋەكىللىرى تەرىپىدىن ئۆلتۈرۈلگەن بۇ بۈيۈك ئىنسان غوجانىياز
ھاجى توغرىسىدا نۇرغۇن قېتىم سۆزلەپ بەرگەندى. نۇرى
سۆزلىگەندە ئۇستازىنى دوراپ گويا رومان ئوقۇۋاتقانداك چىراي-
لىق، تەسىرلىك جۈملىلەرنى ئىشلىتەتتى. غېنى ئاكسىنىڭ
يېنىغا ئۆزى بىلەن بىللە تاغقا قېچىپ چىققان باتۇرۇمۇ، ئابدانباي-
مۇ كېلىپ يانپاشلىدى.

... غوجانىياز ھاجى باش قوماندان بولغاندىن كېيىن خەلق-
نى ئىتتىپاقلاشتۇرۇپ جىن شۇرپىن ئەسكەرلىرىگە زەربە بى-
رىپ، خەلقىنى زۇلۇمدىن قۇتۇلدۇرۇشقا قەسەم بەردى. تارانۇ
دېگەن يەردە يىغىن ئاچتى. بۇ يىغىنغا قوزغىلاڭچىلار باشلىقلىد-
رىدىن قۇربان دورغا، سالى مەمەت نىياز دورغا، ئابدۇنىياز
مىراب، باقىنىياز دورغا، سالى دورغا، ناسىر موتسىپ ... قا

ئوخشاش جان پىدا ئەزىمەتلەر قاتناشتى . ئۇلار ئۆت ئىشنى قارار قىلدى . بىرىنچى ، باش قوماندان غوجانىياز ھاجىغا قەتئىي بوي-سۇنۇش ، كىم بويسۇنمىسا ئېتىش . ئىككىنچى ، سالى دورغا بىلەن باقىنىياز دورغىنى تاشقى موڭغۇلىيىگە قورال - ياراغ ۋە ياردەم تەلەپ قىلىشقا ئەۋەتىش . ئۈچىنچى ، يولۇسقا نەسەھەت قىلىپ بۆلگۈنچىلىك قىلماسلىققا قەسەم ئىچكۈزۈش . تۆتىنچى ، شىنجاڭغا بىر قېتىم كېلىپ كەتكەن ماجۇڭيىڭنى يەنە تەكلىپ قىلىپ جىن شۇرېن ئەسكەرلىرىگە ئالدى تەرەپتىن زەربە بېرىش ، غوجانىياز ئارقا يول بىلەن تۇرپانغا ئۆتۈپ قوشۇننى كېڭەيتىش ... شۇنىڭدىن بېرى غوجانىياز دېگەن ئىسىمنى ھەم-مىلا ئادەم بىلىپ كەتتى . «قۇمۇل دېھقانلار قوزغىلىڭى» دېگەن سۆز «غوجانىياز قوزغىلىڭى» دېيىلىدىغان بولدى . بىر تارىخ بېتى بىر ئادەمنىڭ نامى بىلەن ئاتىلىدىغان ئىش تولىمۇ كەم ئۇچرايدىغان ئىش . ئىسكەندەر يۈرۈشى ، چىڭگىزخان ئىستىلا-سى ، ناپولىئوننىڭ ھەربىي يۈرۈشى ، ھازىرقى گىتلىپىرنىڭ تاجا-ۋۇزى دېگەندەك ئىشلار مانا شۇنداق شۆھرەت ئىگىلىرىگە نەچچە يۈز مىڭلىغان ئادەمنىڭ پائالىيەت خاتىرىسىنى بېغىشلاشتىن كېلىپ چىققان .

غوجانىياز قۇمۇل تاغلىرىدا قانچە قېتىم جىن شۇرېن ئەس-كەرلىرى بىلەن قانلىق جەڭلەرنى قىلدى . ئۇ ئەتراپىغا مىڭلى-غان پىداكارلارنى توپلاپ تاياق - توقماق ، پالتا - گۈرچەكلەر بىلەن ھۆكۈمەت ساقچى ئىدارىلىرىگە ، قوراللىق قىسىم گېزەر-مىلىرىگە ھۇجۇم قىلىپ خەلقنى قوراللىدۇردى . جىن شۇرېن ئالاقىرادە بولۇپ ئەڭ قاۋۇل ، ھەربىي تەلىم كۆرگەن گېنېراللى-رىنى يۆتكەپ كېلىپ ، ئەڭ ياخشى قوراللار بىلەن قوراللانغان ئەسكەرلىرىنى ئىشقا سالدى . قۇمۇل بىلەن ئۈرۈمچى ئارىلىقى-دىكى يەتتە يۈز كىلومېتىردەك تاشيول باش - ئايىغى يوق قوراللىق ئەسكەرلەر بىلەن تولۇپ كەتتى . قۇمۇل تاغلىرىنىڭ

ھەممىلا غول - جىلغىلىرىغا يۈرەكزادە بولۇپ ، شۇمىشىشكەن ھۆكۈمەت ئەسكەرلىرىنىڭ ئىزى چۈشتى . لېكىن غوجانىياز يېڭىلىمىدى .

پاكار ، دوغلاق ، كەڭ يەلكىلىك ، قويۇق ساقاللىرى تىك - تىك بولۇپ تۇرىدىغان ، قويۇق قاشلىرى ھۈرپىيىپ تۇرىدىغان ، كەسكىن ، چۇس - سەپرا ، ئاددىي - ساددا ، گېپى تۈز غوجانىياز ھاجىنىڭ : «ۋۇي لومودى !» ، «ئىننەڭنى ، ۋۇي مۇرتەت !» دەپ تىللاشلىرى ھەممىگە تونۇشلۇق بولۇپ ، قوزغىلاڭچىلارنىڭ ئادەت تىلىغا ئايلىنىپ قالدى . 1931 - يىلى غوجانىياز ئۆز قىسىملىرىنىڭ قورالى ئاز ، ياخشى تەربىيە كۆرمىگەن تاغلىقلار-دىن بولۇشىغا قارىماي قۇمۇل شەھىرىگە ھۇجۇم قىلدى . لېكىن شەھەرنى ئالالمىدى . غوجانىياز ئاخىر سەددىچىن سېپىلىنىڭ سىرتىدا ما بۇفاڭ تەرىپىدىن مەغلۇپ بولۇپ تەمتىرەپ يۈرگەن ما جۇڭيىڭغا قۇمۇلنى قوغداۋاتقان ليۇ شىزىڭ دىۋىزىيىسىنى تارمار قىلىشقا تەكلىپ بەردى . ما جۇڭيىڭ تەكلىپنى قوبۇل قىلىپ ، شىنجاڭغا يەرلىك خان بولۇشنىڭ پۇرسىتى كەپتۇ دەپ ئويلاپ ، ھالىدىن كەتكەن بەش يۈز چېرىكىنى باشلاپ ، گەنسۇ - شىنجاڭ چۆللىرىنى بېسىپ شىنجاڭغا يۈرۈش قىلدى . شىڭ-شىڭشياغا كەلگەندە ، ئۇنىڭ ئارانلا ئىككى يۈز ئادىمى قالدى . ئۇ بار - يوقى توقسان يەتتە تال قورال بىلەن ئىككى يۈز نەپەر ئەسكىرىنى قوراللىدۇرۇپ ، تاغلىقلارغا قوشۇلۇپ قۇمۇل شە-ھىرىگە ھۇجۇم قىلدى . لېكىن ليۇ شىزىڭ قىسىملىرى قۇم خالتىلىرى بىلەن تام ياساپ قاتتىق مۇداپىئەدە تۇردى . قوزغىلاڭچى-لار شەھەر دەرۋازىسىنى پارىتىپ كۆرگەن بولسىمۇ شەھەرگە كىرەلمىدى . ما جۇڭيىڭ دەرھال بارىكۆل شەھىرىگە ھۇجۇم قىلىپ ئۇ يەرنى ئالدى ۋە بەش يۈز تال قورالغا ئىگە بولدى . ئۇ ئەسكەرلىرىنىمۇ ، قوراللىرىنىمۇ كۆپەيتىۋالدى ھەمدە ئۈرۈمچى-دىن قۇمۇلغا ياردەمگە كېلىۋاتقان دو گوجى بىرگادىسىنى غوجاندى-

ياز بىلەن بىللە توسۇپ مەغلۇپ قىلىپ نۇرغۇن قورالنى غەنىيە-
مەت ئالدى . بۇ ئۇرۇشتا غوجانىياز نۇرغۇن چىقىمدار بولدى ،
نۇرغۇن جاپا تارتتى ، ھەتتا ئالتە - يەتتە ئادىمى بىلەن قېلىپ
ئاتتىن ئايرىلىپ پىيادە يول ماڭغان چاغلىرىمۇ بولدى ، لېكىن
غەنىيەمەت قورالنى ماجۇڭنىڭ ئېلىپ كۈلىغا — ئەنشى شەھى-
رىگە قاراپ تىكىۋەتتى . غوجانىياز بۇ چاغدا :
— ئىننەڭنى ، لومودى ، قارا كۆڭۈل ! — دەپ ئۇنى
ئارقىسىدىن تىللاپ قالدى .

... غوجانىياز تاغلىقلىرىغا تاياندى . ئۇ يەنە تاغلىقلىرىغا
تايىنىپ ، موڭغۇلىيىنىڭ ياردىمى بىلەن ئۆزىنى تۈزۈۋالدى .
1932 - يىلى كۈزدە پىچانلىقلار كۆتۈرۈلدى . تۇرپان ئاستاندى-
دىن مەخسۇت مۇھىتى باشلىق يېڭى بىر قوزغىلاڭ كۆتۈرۈلدى .
مەخسۇت مۇھىتى تۇرپان ئاستاندىكى باي ئائىلىنىڭ ئوغلى .
ئۇلار موسۇل مۇھىتى ، مەخسۇت مۇھىتى ، مامۇت مۇھىتى ،
گوسۇل مۇھىتى دەپ تۆت ئاكا - ئۇكا ئىدى . بۇلاردىن مەخسۇت
مۇھىتى تەرەققىيپەرۋەر زىيالىي بولۇپ ، 1920 - يىللاردا سودا
قىلغۇچ موسكۋاغا بېرىپ بىرنەچچە يىل تۇرغان ، سوۋېت ۋەتەن
سۆيەرلىرىنىڭ تەربىيىسى ۋە تەسىرى بىلەن ئويغىنىپ ئۆزىنى
خەلقنىڭ ئۈستىدىكى زۇلۇم تېغىنى ئاغدۇرۇشقا بېغىشلىغان .
ئۇ : «ھاياتىڭ خەلقىڭگە بېغىشلانسىلا ئۇنىڭ مەنىسى بولىدۇ»
دېگەن . ئۇ ئۈرۈمچىگە قايتىپ كېلىپ قېرىنداشلىرىدىن موسۇل
مۇھىتى ، مامۇت مۇھىتىلارغا باي بولۇشقا بېرىلىپ كەتمەي ،
خەلقنى زۇلۇمدىن قۇتقۇزۇش ئۈچۈن كۈرەش قىلىش لازىم دەپ
تاپىلىغان ۋە بۇرھان شەھىدىگە ئوخشاش يېقىنلىرىغا ئۆز نىيىد-
تىنى ئېيتىپ قوللاشقا ئېرىشىپ ، يەتتە كىشىدىن تەركىب
تاپقان «قەلەمتىراج» ناملىق تەشكىلات قۇرغان . ئاستاندىدە ئې-
تىلغان بىرىنچى ئوق ئەنە شۇلارنىڭ . جىن شۇرپىن ھاكىمىيىتىدە-
نىڭ زۇلۇمى جان - جېنىدىن ئۆتۈپ كەتكەن بۇ دېھقانلار

«غوجانىياز ھاجى پىچانغا كەپتەك» دېگەن خەۋەرنى ئاڭلاپلا تە-
رەپ - تەرەپتىن تايلاق - توقماق كۆتۈرۈپ ئاستاندىكى بىرنەچچە
ئۆيلۈك گۆرۈكەش ، جازانخور ، ئەپپۈنكەش قارا پۇزۇللارنىڭ
ھويلىسىغا باستۇرۇپ كىرىپ مال - مۈلكىنى بۇلاپ ، داڭزىلدە-
رىنى كۆيدۈرۈپ ، بۇتلىرىنى چېقىپ ، تىرىپىرەن قىلىۋەتكەن !
— ھا - ھا - ھا ... ياشاپ كەت تۇرپانلىقلار ، ئوغۇل
بالىكەن ! بىزمۇ شۇنداق باشلايمىز نۇرى ! ... قېنى سۆزلە !
... مەخسۇت مۇھىتى ئۇلارغا باش بولۇپ ، ھەش - پەش
دېگۈچە مالۇيچاڭ دېگەننىڭ بىر يىلى ئەسكىرىنى بىرنەچچە سائەت-
تىلا يوق قىلىپ ، بىرنەچچە يۈز تال مىلتىق ، نۇرغۇن ئوق -
دورغا ئېرىشىدۇ !

— ياشاپ كەت ، ھە ! ...

مەرگەن ، ئوۋچىلارغا قورال تارقىتىلىدۇ . ئۇلار بىرنەچچە
كۈندىلا بىرنەچچە يۈز كىشىگە يېتىدۇ . تۇرپان ، توقسۇن ، پىد-
چان دېھقانلىرى خۇش بولۇپ قوللىرىغا تايلاق - توقماق ئېلىپ
ئاستاندىكى مەخسۇت مۇھىتىلارنىڭ كاتتا قورۇسىغا تەرەپ -
تەرەپتىن كېلىپ قوشۇلىدۇ . ئۇلار قۇمۇل تاغلىرىدىكى غوجاندە-
ياز ھاجىغا يۈسۈپ دېگەن شوپۇردىن خەت ئەۋەتىدۇ . ئۇلار راسا
كۈچىيىۋاتقاندا ، 1932 - يىلى 12 - ئاينىڭ باشلىرىدا ...

— توققۇز يىل بۇرۇن دېگەن !

— ھەئە شۇنداق . گۈچۈڭدىن تۇرپانغا ناھايىتى نۇرغۇن
ئەسكەر كېلىدۇ . ئۇلار تۇرپان كۈنئىشەھەردىكى جىن شۇرپىنىڭ
بىرلۈي ئەسكىرى بىلەن بىرلىشىۋالسا ئىش چاتاق بولاتتى .
شۇڭا قوزغىلاڭچىلار كېچىلەپ يۈرۈش قىلىپ يوغانتېرەك دېگەن
يەر ئارقىلىق كەلگەن مىڭدىن ئارتۇق ئەسكەرگە ھۇجۇم
قىلىدۇ .

— ياشا !

ئۇرۇش قاتتىق بولىدۇ . لېكىن دۈشمەننى توسۇيالمايدۇ ،

دۈشمەن تۇرپان شەھىرىگە كىرىۋالدى!

— ھەي، ئاپلا!

تاغغا يېقىن مالدۇچاڭغا ئۈرۈمچىدىن يەنە ياردەمگە ئەسكەر كېلىدۇ. بەزىلەر قاچايلى دەيدۇ. مەخسۇت مۇھىتى ئۇلارغا ھۇجۇم قىلىشقا بۇيرۇق بېرىدۇ.

— ئوغۇل بالا!

تاك ئالدىدا قاتتىق ھۇجۇم بولىدۇ. دۈشمەن ئۈرۈمچىگە قاچىدۇ.

— ھوششەررە!

شۇ كۈنىلا خەلق ئىككى مىڭدىن ئارتۇق دۈشمەننى يوقىتىدۇ. بىرقانچە مىڭ تال مىللىتىق، نۇرغۇن ئوق - دورا، ئات - ھارۋا، كىيىم - كېچەكلەرنى ئولجا ئالىدۇ. خەلق قوراللىنىپ كۈچىيىپ كۈنئەھەرگە ھۇجۇم قىلىدۇ. شەھەردە نەچچە مىڭ ئەسكەر بولغاچقا، ئىككى تەرەپنىڭ ئوقلىرى قورۇغاندەك پاراسلاپ، قىقاس - چۇقان تۇرپان ئاسمىنى قاپلايدۇ. پىدا - ئىيلار يامغۇردەك يېغىۋاتقان ئوققا قارىماي شەھەر سېپىلىغا ھۇجۇم قىلىپ دەرۋازىلارغا ئوت قويدۇ. ئوت يالقۇنى ئاسمان - پەلەك ئۆرلەيدۇ. مالدۇچاڭ قورقۇپ كېتىپ ئوق ئېتىشىنى توختىتىپ ئاق بايراق چىقىرىدۇ!

— ۋاي ئاناڭنى!

قوزغىلاڭچىلار نۇرغۇن ئولجا بىلەن تېخىمۇ كۈچىيىدۇ.

— پاه، تۇرپانلىقلار قاتتىسكەن جۇمۇ!

لېكىن پىچانغا ھۇجۇم قىلماق تەس بولىدۇ. ئۇ يەردە خىل قوراللانغان نەچچە مىڭ ئەسكەر بار ئىكەن. ئاق ئورۇسلارنىڭ بىر پولىك ئەسكىرىمۇ پىلىموت، زەمبىرەكلەر، خىل مىللىتلەر بىلەن قوراللانغانىكەن. رۇسىيىدىن قېچىپ كەلگەن ئورۇس ئەسكەرلىرى نۇرغۇن سوقۇش كۆرۈپ پىشىپ كەتكەن خاۋارىجىلاردا! مەخسۇت مۇھىتى ئۆزىنىڭ قورۇسىنى قوماندانلىق شتا.

بى قىلىپ ئۆزى قوماندان بولىدۇ. ماشىمىڭ دېگەن تۇڭگاننى شىجاڭ، ئىنسى مامۇت مۇھىتىنى لۇيچاڭ قىلىپ تەيىنلەپ راسا تەييارلىق قىلىپ، تۇرپان، ئاستانا، قاراغوجا، لۈكچۈن، توقسۇن، سىڭگىم، مورتۇق دېھقانلىرىنى بىردىن پولىك، باتالىدە - يىون قىلىپ باشلىقلىرىنى تەيىنلەپ، مەشىق قىلدۇرۇپ 1933 - يىلى 1 - ئايدا پىچانغا يۈرۈش قىلىپ ئون ئىككى كېچە - كۈندۈز جەڭ قىلىپ پىچاننى ئالمايدۇ!

— پاه! ۋاي كاپىرەي، ئورۇسلارنىڭ ئىتلىقىنى!

— ئورۇشنىڭ ئون بىرىنچى كۈنى قۇمۇل تەرەپتىن شىڭ زىخۇينىڭ نەچچە مىڭ ئەسكىرى پىچانغا تۇيۇقسىز ياردەمگە كېلىپ، ئارقا تەرەپتىن ئايروپىلان، تۆمۈر كوڭىكلارنىڭ ياردىمىدە مەخسۇت مۇھىتىلارغا ھۇجۇم قىلىدۇ. مەخسۇت مۇھىتىنىڭ ئادەملىرى لەمچىن، خاندۇ، سىڭگىم ئېغىزلىرىدا توسۇپ زەربە بەرگەن بولسىمۇ، نۇرغۇن چىقىم تارتىدۇ، ئاخىر تۇرپاننى تاشلاپ توقسۇنغا چېكىنىدۇ. 1933 - يىلى مەخسۇت مۇھىتى ئىلاجىسىز مەسلىھەتچىلىرى ئىمىنباي ھاجى، لۈكچۈن ۋاڭى سايىتلارنى باشلاپ قاراغوجا قىسىملىرىنىڭ باشلىقى پولات پولىدە - كوۋىنكىنىڭ مۇھاپىزىتىدە قۇمۇلغا غوجانىياز ھاجىنى ئىزدەپ ماڭىدۇ. مامۇت، ماشىمىڭلار ئەسكەرلەرنى يىغىپ قارا شەھەرگە كېتىدۇ...

مەخسۇت مۇھىتى بىرنەچچە يۈز ئادىمى بىلەن ئارقا يول، تاغ ئارىلاپ مېڭىپ بىر قونۇپ ئەتىسى قۇمۇلغا يېتىپ بارىدۇ. قۇمۇلنىڭ يېنىدىكى ئاستانە دېگەن يەردە شىڭ شىسەينىڭ قالدىق ئەسكەرلىرى بىلەن ئۇرۇش قىلىۋاتقان غوجانىيازنى تاپىدۇ. ئىككى باشلىق قۇچاقلىشىپ كۆرۈشىدۇ. ئۇلار سۆھبەتلىشىدۇ، مۇڭدېشىدۇ، پىلان تۈزۈشىدۇ.

— كۈچىمىز ئاجىز، ماجۇڭىڭنى تەكلىپ قىلايلى، —

دەيدۇ بىرى.

— ئۇ لومودى، قورال يىغىپ، كۈچ توپلىغىلى چىققانكەن! — دەيدۇ غوجانىياز خاپا بولۇپ، — شىنجاڭنى تۈگۈل قۇمۇلنىمۇ ئېلىشىپ بەرمەي تىكىۋەتتى. يەنە چىقسا يەنە شۇنداق قىلارمىكىن. موڭغۇلىيە، سوۋېت بىزگە باش پاناھ بولغۇدەك، شۇلارغا تايىنالى!

غوجانىيازنىڭ ئەسكەرلىرىنىڭ قوراللىرى، كىيىملىرى سوۋېتنىڭ ئىدى.

ئۇلار ئاخىر تۇرپانغا يۈرۈش قىلىدۇ. غوجانىياز ئۆزىنىڭ تۆت پولىك ئەسكىرىنى ئېلىپ مەخسۇت مۇھىتىلار بىلەن 1933 - يىلى 2 - ئاينىڭ ئاخىرى يولغا چىقىپ ئۈچ كۈندىن كېيىن خاندۇغا كېلىدۇ. ئاندىن لۈكچۈنگە ئورۇنلىشىدۇ. بۇنى ئاڭلىدىغان تۇرپان، توقسۇن، پىچان خەلقى تەرەپ - تەرەپتىن يېتىپ كېلىپ قوشۇن زور بېىدۇ. ئۇلار قارا شەھەرگە مامۇت مۇھىتىنى تېز كەلگەن دەپ ئادەم ئەۋەتىدۇ. بۇ ئىشتىن خەۋەر تاپقان شېڭ شىسەي نەچچە يۈزلىگەن ئاق ئورۇسنى ئېغىر توپ - زەمبىرەكلەر بىلەن قوراللاندىرۇپ ئەكېلىپ لۈكچۈنگە ھۇجۇم قىلىدۇ. ئۈچ كېچە - كۈندۈز قاتتىق جەڭ بولىدۇ. دۈشمەن تولىمۇ كۈچلۈك ئىدى. ئاخىر غوجانىياز لار شەھەرنى تاشلاپ چېكىنىدۇ. دۈشمەن شەھەرگە كىرىپ شەھەر ئاھالىسىنى دەھشەتلىك قىرىدۇ، كوچىلاردا قانلار ئېرىق بولۇپ ئاقىدۇ. مەخسۇت مۇھىتى، ھەمدۇللا داموللا شۇ ئۇرۇشتا شېھىت بولىدۇ! — ھەي ئىسىت!

دۈشمەن مەخسۇت مۇھىتىنىڭ بېشىنى كېسىپ لۈكچۈن، ئاستانلەردە دەرەخلەرگە ئېسىپ سازايە قىلىدۇ. غوجانىياز ھۆڭگىرەپ يىغلاپ:

— ھەي مەخسۇت، سەن ئۆلگۈچە مەن ئۆلمەيم بولماسىدى — دەيدۇ.

— شېڭ دېگەن جاللات! كۆرسەن تېخى، كاللاڭنى ئۆز

قولۇم بىلەن كېسىپ سازايە قىلمىسام! — غېنىنىڭ ئاۋازى تىترىدى.

شېڭ شىسەي ئۆيلەرگە ئوت قويۇپ، خەلقنى قىرغىن قىلىپ پۈتۈن تۇرپاننى قانغا بويىدۇ. 3 - ئايدا ئۈرۈمچىگە چىقىپ كېتىش ئالدىدا شېڭ ئابدۇخالىق ئۇيغۇر دېگەن ئېسىل شائىر - نى، پولاتقارى، تۆمۈر جىسا قاتارلىق ئون يەتتە ئادەمنى ئۇيغۇر - لار قويۇق ئولتۇراقلاشقان يېڭىشەھەرگە ئاپىرىپ، تۆت كوچە - نىڭ ئوتتۇرىسىدا تىرىك تۇرغۇزۇپ ئەزالىرىنى بىر - بىرلەپ كېسىپ، ئاندىن خەنجەر ۋە قىلىچ ئۇرۇپ قىيناپ ئۆلتۈرىدۇ. شۇنداق قىلسام خەلقنىڭ يۈرىكى مۇجۇلۇپ قوزغىلاڭ قىلالمايدۇ دەپ ئويلايدۇ ئۇ. لېكىن! ...

— مانا ئەمدى بىز قوزغىلىمىز، قانغا قان، جانغا جان ئالمىساق ئوغۇل بالا ئەمەس!

1933 - يىلى 4 - ئاينىڭ 12 - كۈنى جىن شۇرېننىڭ ئەمەلدارلىرىدىن جاڭ شىن، چېن دېلى، جاۋ دېشۇ، جىڭ رۇنچېڭ دېگەنلەر قوزغىلىپ جىن شۇرېننى غۇلتىدۇ. جىن قاچىدۇ، شېڭ ئورۇسلار بىلەن شەرقىي شىمال ئارمىيىسىدىن پايدىلىنىپ ھىيلە ئىشلىتىپ تەختكە چىقىۋالىدۇ. بۇ چاغدا كۆڭلىگە قىساس ئوتى تولۇپ تاشقان غوجانىياز ھاجى بىلەن مامۇت مۇھىتى 1933 - يىلى 4 - ئاينىڭ ئاخىرى كۆكيار ئېغىزى ئارقىلىق شىمالىي شىنجاڭغا جازا يۈرۈشى باشلايدۇ. مورى، گۇچۇڭلاردا شېڭ ئەسكەرلىرىگە قاتتىق زەربە بېرىدۇ. ئۇلار تازا جازا يۈرۈشى قىلمۇتقاندا، تۇيۇقسىزلا كۈلىغا — ئەنشىگە قېچىپ كەتكەن ما جۇڭيىڭنىڭ زاكىر دېگەن نوغاي ئەلچىسى ما جۇڭيىڭ مورىغا كېلىۋاتىدۇ دېگەن خەۋەرنى يەتكۈزدى. دۇ. غوجانىياز ھاجى:

— ئىنەڭنى، يەنە نېمە قىلارىكىن! — دەيدۇ خاپا بولۇپ، باشقىلار ھەيران قالىدۇ:

— ئۇنىڭ ھازىر كۈچى زور كەن ، بىرلىشىپ كاپىرلارنى قىرىمىز ، سىلى خاپا بولدىلغۇ ؟
ھاجىم گەپ قىلماستىن :

— ئۇ لومودىنىڭ نىيىتى يامان ، — دەپلا قويدۇ .
بىرنەچچە كۈندىن كېيىن ئۇلار ئۇچرىشىدۇ . يىگىرمە ئۈچ ياشلىق ، كۆزلىرى ئويىناپ تۇرىدىغان قاڭشارلىق تۇڭگان يىگىت :

— ھاجىم ئاتا ، ئەمدى سىلى نەيزىنىڭ دەستىسى بولسىلا ، مەن ئۈچى بولاي ، مەن مورنى ئىككى سائەتتە ئالدىم . گۈچۈڭ-نى تۆت سائەتتە ئالمەن ، ئۈرۈمچىنى ئالتە سائەتتە ئالمەن ، ئاندىن پۈتۈن شىنجاڭنى ئالمەن . بەش يۈز مىڭ ئەسكەر توپلاپ ، پۈتۈن جۇڭگونى ئالمەن ، ئاندىن ئورۇسلارنى يوقىتىمەن ، چېگرانى ھەرەمگە تۇتاشتۇرىمەن ! — دەيدۇ .

— پاھ ، ئىسكەندەر بولاي دەپتۈ - دە ، بۇ تۇڭگان . ئېيتە قېنى ، ھازىر ئۇ نەدە ؟

... ھەربىر ئادەم ئۆزىنىڭ ھايات خەرىتىسىنى ئۆزى سىزىپ چىقىدۇ . ماجۇڭيىنىڭ ھاياتىنىڭ ئاخىرىنى بىلمەيمەن . ئەمما غوجانىياز بۇ ئۇلۇغ زات ھايات خەرىتىسىنى سىزىپ بولۇپ بىز بىلەن خوشلاشتى . بىز ئۇنىڭ خەرىتىسىنى تونۇشتۇرۇۋېرەيلى . ماجۇڭيىنىڭ گۈچۈڭغا ھۇجۇم قىلغاندا ، غوجانىياز كېلىشىم بويىدە چە جىمسارغا ھۇجۇم قىلىدۇ . جىمساردىكى شېڭ شىسەينىڭ ئەسكەر باشلىقى تەسلىم بولۇپ ، قوراللىرىنى ئەتسى تاپشۇرىدۇ . خانلىقىنى ئېيتىدۇ . شۇ ئارىلىقتا ما جۇڭيىنىڭ كېچىلەپ كېلىپ جىمساردىكى تەسلىم بولغۇچىلارنىڭ نۇرغۇن قوراللىرىنى يىغىدۇ . غوجانىياز ماجۇڭيىنىڭ ئىنىسىنىڭ قۇرئان پەتىسىگە كەلگەندە قاتتىق غەزەپلىنىپ : «جىمساردىن ئېلىنغان قوراللار-نى قايتۇرۇپ بەرگىن» دەيدۇ . ماجۇڭيىنىڭ : «تەزىملىمىدۇق ، كېيىن بېرەيلى» دەپ مۇجمەل جاۋاب بېرىدۇ . شۇنىڭ بىلەن

غوجانىياز ماجۇڭيىنىڭ نەپىرەتلىنىپ ئايرىلىشقا قارار قىلىدۇ . نەق شۇ چاغدا شېڭ شىسەينىڭ ئەلچىلىرى كېلىدۇ . ئۇنىڭ بىرى شېڭ شىسەينىڭ فۇگۈەنى ئەكبەر ، يەنە بىرى مەھمۇت غوجا دېگەن ئۆزبېك ئىدى . ئەكبەر دېگەن شېڭ شىسەينىڭ بىرلىشىش تەلپىنى ئوتتۇرىغا قويدۇ . مەھمۇت غوجا ئۈرۈم-چىدىكى سوۋېت كونسۇلخانىسىدىن چىققانلىقىنى ئېيتىپ : «ما-جۇڭيىنىڭدىن ئايرىلىپ ، شېڭ شىسەي بىلەن بىرلەشكىنلار ياخشى . ماجۇڭيىنىڭ ياپون جاھانگىرلىكىنىڭ قۇيرۇقى ، ئۇ خە-تەرلىك ، » «شېڭ بىلەن بىرلەشمىسىڭىز ياردەم توختايدۇ . بىز شېڭغا ياردەم بېرىمىز» دەيدۇ . غوجانىياز ئامالسىز ماقۇل بولىدۇ . بىرنەچچە كۈندىن كېيىن شېڭ شىسەينىڭ ئون نەچچە نەپەر كېلىشىم قىلغۇچى ۋەكىلى كېلىدۇ . ئۇلارنىڭ ئىچىدە سوۋېت كونسۇلخانىسىنىڭ بىر ئادىمى بار ئىدى . شۇنداق قىلىپ 1933 - يىلى 5 - ئاينىڭ ئاخىرى كېلىشىم ئىمزالىنىدۇ . كېلىشىم بويىچە غوجانىياز بارىكۆلدىن تارتىپ قۇمۇل ، تۇرپان ، توقسۇن ، پىچانلارنى قوشۇپ جەنۇبىي شىنجاڭنى باشقۇرىدىغان ، شېڭ شىسەي شىمالىي شىنجاڭنى باشقۇرىدىغان بولىدۇ . خوجا-نىياز ھاجىغا جەنۇبىي شىنجاڭنى قوغدىغۇچى باش قوماندان دې-گەن نام بېرىلىدۇ . مامۇت مۇھىتى بولسا بىرىگادا كوماندېرلىقىد-دىن 6 - دىۋىزىيىنىڭ قوماندانى بولۇپ كۆتۈرۈلىدۇ . غوجاندە-يازغا شېڭ شىسەي يەنە ئون مىڭ تال مىللىتىق ، ئوق - دورا ، ئون مىڭ دانە ئات ، ئېگەر - جابدۇق بېرىدۇ . 1933 - يىلى 6 - ئاينىڭ بېشىدا غوجانىياز ھاجى ، مامۇت سىجاڭلار ئەسكەر-لىرىنى باشلاپ گۇچۇڭ داۋىنى ئارقىلىق جەنۇبىي شىنجاڭغا يۈرۈپ كېتىدۇ . دەسلەپ ئارغىبۇلاق ئېغىزىنى ئالدىنقى سەپ قىلىپ ئۆزلىرى قارا شەھەرگە ئورۇنلىشىدۇ .

— پاھ ، ماجۇڭيىنىڭ دېگەن تۇڭگانچۇ ؟
— ئۇ زىنچۇەننى دېگەن يەردە شېڭ شىسەي بىلەن ئۇرۇ-

شۇپ يېڭىلىپ ، گۇچۇڭ ، موريلارنى تاشلاپ قېچىپ تۇرپانغا چۈشۈپ كېتىدۇ . ئۇ بۇ مەغلۇبىيىتىنى غوجانىياز ھاجىدىن كۆرۈپ : «ھاجى ئاتا» دىن «ژىتامادى» غا بىراقلا كۆچىدۇ . جەنۇبىي شىنجاڭ ئۇرۇش ئوتىغا ئايلىنىدۇ . بىرىنچى بو- لۇپ ھېلىقى ماشىمىڭ دېگەن تۇڭگان غوجانىيازغا قارشى سو- قۇش قىلىدۇ . ئۇششاققال ئۇرۇشىدا ماشىمىڭ مەغلۇپ بولۇپ تۇرپانغا قاچىدۇ . ماجۇڭنىڭ غوجانىيازنىڭ جەنۇبىي شىنجاڭغا ئۆتكىنىگە ، شېڭ بىلەن كېلىشىم قىلغىنىغا قاتتىق غەزەپلىنىپ ئۇنى يوقىتىش ئۈچۈن ئەسكەر ئەۋەتىدۇ . بۇ ئۇرۇش ئارغىبۇلاق- تىن تاكى يەكەنگىچە بىر يىلدىن ئارتۇق داۋام قىلىدۇ . قارا شەھەر ، كورلا ، بۇگور ، كۇچا ، ئاقسۇلاردا قاتتىق سوقۇشلار بولىدۇ . غوجانىياز سوقۇش قىلىپ چېكىنىۋېرىدۇ ، ئاخىر ئاق- سۇغا كېلىپ توختايدۇ . ئاقسۇدا غوجانىيازغا باي شىجاڭ دېگەن كىشى ئەسكەرلىرى بىلەن قوشۇلىدۇ . لېكىن ئۇلارنىڭ قورال ، ئوق - دورىلىرى تۈگەشكە ئاز قالغان ، ھەربىر ئەسكەردە بىر تالدىن مىلتىق ، ئون تالدىنلا ئوق قالغانىدى . غوجانىياز ئاخىر سوۋېت ئىتتىپاقىدىن ياردەم ئېلىش ئۈچۈن موسۇل مۇھىتى ، ھەمدۇل ۋاجىدىلارنى قەشقەرگە — سوۋېت كونسۇلخانىسىغا ئەۋەتىدۇ . سوۋېت تەرەپ مىڭ تال مىلتىق ، ئون ئىككى دانە پىلىموت ، بىرقانچە يۈز ساندۇق ئوق ، گرانات ، تاپانچا ، دۇر- بۇنلارنى بېرىدۇ . ئابلىراخۇن ئىسىملىك بولشېۋىك ئۆزى بىللە كېلىپ بۇ قوراللارنى تاپشۇرۇپ بېرىپ ئەسكەرلەرنى روھلاندۇ- رىدۇ . غوجانىيازنى خۇش قىلىۋېتىدۇ .

— سوۋېتنىڭ كۈچى دېگىنە ، ھاجىمنى ئۆرە قىلغان ؟
— شۇنداق . ئۇ كىشى شۇ يولنى تاللىغان . باشقا يول تاللاشقا ئىمكان يوق ئىدى . سوۋېت ئىتتىپاقىغا يۆلىنىش ئۇنىڭ مەۋجۇت بولۇپ تۇرۇشىنىڭ ئاساسى ئىدى . شېڭ شىسەيمۇ شۇند- داق ئىدى . ئۇلارنىڭ تاللاش ھوقۇقى قالمىغان ، بويسۇنۇش

ھوقۇقىلا قالغانىدى . ئۇلارنى ماجۇڭنىڭ شۇنىڭغا مەجبۇر قىلغا- نىدى . غوجانىياز ۋە مامۇت مۇھىتىلار قارايۇلغۇن دېگەن يەردە قاتتىق ئۇرۇش قىلىدۇ . بۇ ئۇرۇشتا باي شىجاڭ قۇربان بولىد- دۇ . غوجانىياز قەشقەر ، يەكەنلەرنى ئۆز قولىدا تۇتۇپ تۇرۇش ئۈچۈن 1933 - يىلى 12 - ئايدا پۈتۈن زاپاس قوراللارنى يۈزلىگەن تۆڭلەرگە ئارتىپ ئۇچتۇرپان قاقشال يولى بىلەن قەشقەرگە قاراپ ماڭىدۇ ، تېز يۈرگەچكە بىر قونۇپلا ئاتۇشقا كېلىدۇ . بۇ چاغدا قەشقەردە سابىت داموللام قۇرغان «شەرقىي تۈركىستان ئىسلام جۇمھۇرىيىتى» بار ئىدى .

— پاھ ، قاتتىسكەنغۇ ، ھە ، سابىت داموللام دېگىنە ؟
— بىراق ئۇ جۇمھۇرىيەتنى سوۋېت ئىتتىپاقى خالىمايت- تى . شۇنىڭ ئۈچۈن غوجانىياز ھاجىم بۇ جۇمھۇرىيەتنىڭ پىرىز- دىنى بولۇشنى رەت قىلىدۇ . سابىت داموللا غوجانىيازنىڭ ئالدىغا ئاتۇشقا كېلىدۇ . غوجانىياز نېمىلا بولمىسۇن ئاخىر قەشقەرگە بارىدۇ . لېكىن ئۇزۇن تۇرمايلا مامۇت سىجاڭنى ئەس- كەرلىرى بىلەن ئېلىپ يېڭىشەھەرگە قوغلاپ كەلگەن تۇڭگانلار بىلەن ئۇرۇشقا چىقىپ كېتىدۇ . بۇ ئۇرۇش ئون يەتتە كۈن داۋام قىلىدۇ . سابىت داموللا مىڭدىن جىق ئەسكىرى تۇرۇپ بىر ئەسكىرىنىمۇ ئۇرۇشقا سالمايدۇ .

— پاھ ، سابىت داموللىنىڭمۇ ئەسكىرى جىقكەن - ھە ؟
ئۇنى كىم يۆلىگەن نۇرى ؟

— ئۇنى ئەنگىلىيە كونسۇلى ، تۈركىيىنىڭ ئافغانىستاندى- كى كونسۇلى يۆلىگەن . بۇ چاغدا قەشقەر رايونىدا بىرنەچچە ھەربىي كۈچ بار ئىدى . ئاساسلىقى : توقسۇنلۇق ھارۋىكەش تۆمۈر ئېلى 1932 - يىلىنىڭ ئاخىرى 1933 - يىلىنىڭ بېشىدا كۇچالىق ھەمدەمبەگ ھاجى بىلەن بىرلىشىپ كۇچا دېھقانلار قوزغىلىڭىنى قوزغاپ ، غوجانىياز ھاجىلارنىڭ قۇمۇل قوزغىلىد- ىڭغا ماسلىشىپ كۇچا ، ئاقسۇلارنى ئېلىپ قەشقەرگە كېلىپ

توختىغان . ئۇنىڭغا ھېلىقى مامۇت سىجاڭ بىلەن قاراشەھەرگە ئورۇنلاشقان ما شىمىڭنىڭ ما جەنساڭ (چولاق سىلىڭ) دېگەن ئادىمى يۈزدەك ئەسكەر بىلەن قوشۇلغان . ئۇمۇ قەشقەرگە كەلگەن . ما زىخۇي دېگىنى شۇ . تۆمۈر ئېلى قەشقەردە ، ما زىخۇي يېڭىشەھەردە تۇراتتى . شۇ چاغدا سوۋېت ئىتتىپاقىدىن قېچىپ كەلگەن قىرغىز ، ئۆزبېك ، تاجىكلاردىن ئوسمان ئېلى ، ئوراز ، جانىبېك قازى ، خال غوجا ، ھادى ، ھەيت مۇبارەك ، يۈسۈپجان قۇربېشى ، سېتىۋالدېجان دېگەنلەر جۇڭگو زېمىنىغا كىرىۋېلىپ باسمىچىلىق قىلىپ يۈرەتتى . ئۇلارمۇ قەشقەردىكى ئەنگلىيە كونسۇلىدىن باشپاناھلىق ئىزدەيتتى . ئۇلاردىن باشقا ، ساىت داموللا دىنىي ئوقۇشنى ياخشى ئوقۇغان ئاتۇشلۇق دىندار ئىدى . ئۇ ئادەم مىسىر ، تۈركىيە ، ئەرەبىستانلاردا زىيارەتتە يۈرگەندە ، قۇمۇل دېھقانلار قوزغىلىڭىنى ئاڭلىغان بولغاچقا دەرھال خوتەندىگە قايتىپ ، بىر تەرەپتىن مۇدەررىسلىك قىلغاچ ، بىر تەرەپتىن قوزغىلاڭغا تەييارلىق قىلغان . مۇھەممەت ئىمىن بۇغرا شۇ كۈنلەردە ئەمىر ساھىب (نۇرئەھمەد) ، شاھ مەنسۇر (ئابدۇللا مەخدۇم) ، مۇھەممەت نىياز ئەلەم ۋە توقسۇنلۇق ئابدۇلخەبىر ھاجى دېگەنلەر بىلەن بىرلىشىپ قوزغىلاڭ كۆتۈرۈپ خوتەننى دەرھال ئىشغال قىلغان ، كونا ھۆكۈمەتنى ئاغدۇرۇپ دىنىي ئۆلىمالار ھاكىمىيەت ئىگىلىگەن . ئۇزۇن ئۆتمەيلا ساىت داموللا ، جانىبېك قازى ، شاھ مەنسۇرلار قەشقەرگە كەلگەن . شاھ مەنسۇرنىڭ : «تۆمۈر دېگەن بىر ھارۋىكەش ، ئۇ بىكارغىلا پالاقلاپ يۈرىدۇ ، قولىدىن چوڭ ئىش كەلمەيدۇ !» دېگەن گېپى تۆمۈر ئېلىغا يەتكەن . شۇنىڭ بىلەن تۆمۈر ئېلى غەزەپلىنىپ خوتەندىكىلىكلەرنى قورالسىزلاندۇرۇپ ، باشلىقلىرىنى نەزەربەند قىلمۇۋەتكەن . تۆمۈر ئېلى يەكەننى ئازاد قىلىش ئۈچۈن ھاپىز لۇيچاڭنى ، ئوسمان ئېلى ئوراز تۇەنجاڭنى ئەۋەتكەن . يەكەن ئۇرۇشى مايدا تەسلىم بولغان . لېكىن ئوراز تۇەنجاڭ تەسلىم بولۇپ

قەشقەرگە كېلىۋاتقان يەكەن ئەمەلدارلىرىنى بۇلاپ قىرغىن قىلغان . يەكەن ئەمەلدارلىرى يېڭىشەھەردىكى ما زىخۇيىنىڭ ھىما-يىسىگە ئۆزىنى ئاتقان . قەشقەردە : تۆمۈر ئېلى ، ئوسمان ئېلى ، ما زىخۇيلار بىر - بىرىگە قارشى ئۈچ ھەربىي كۈچ بولۇپ شەكىللەنگەن . ئۇلار بىر - بىرىدىن ئۈستۈنلۈك تالاشقان . تۆمۈر ئېلى ما زىخۇيدىن تامغا تارتىۋالغاندا ، بۇ ھارۋىكەشنى ئۆزلىرىنىڭ باشلىقى ھېسابلاپ يۈرگەن تۇڭگانلار بۇنى قاتتىق ئار ئالغان . ئوسمان ئېلى ئۆزىنى قەشقەرنىڭ ئازاد قىلغۇچىسى ھېسابلاپ تۆمۈرنى ياراتمىغان ۋە ئاچچىقلاپ تاغقا قاراپ ماڭغان . تۆمۈر ئۇنى قوغلاپ يوقىتىشقا ما زىخۇينى بۇيرۇغان . ما زىخۇي ئاستىرتىن ئوسمان بىلەن بىرىكىۋالغان . تۆمۈر ما زىخۇينىڭ ئەسكەرلىرىنى كۆزەتكىلى بېرىپ ، قايتىش يولىدا ما زىخۇينىڭ ئەسكەرلىرىنى توختىتىپ ۋاقتىدا كېلىشىمىدىك دەپ تەنقىد قىلغان . شۇ يەردىلا تۇڭگانلار تۆمۈر ئېلىنى ئېتىۋەتكەن . «قەشقەرنى كىم پەتھى قىلغان» دېگەن تالاشنىڭ ئاخىرى تۆمۈر ئېلىنىڭ ئۆلۈمى بىلەن ئاخىرلاشقان . قەشقەر ما زىخۇينىڭ قولىدا قالغان . خەلق چىدىماي ئوسمان ئېلىگە ئادەم ئەۋەتكەن . ئوسمان ئېلى سوقۇش قىلىپ ما زىخۇينى قوغلاپ چىقارغان . ئوسمان ئېلى قەشقەرنى ئىككى قېتىم پەتھى قىلغان «غازى ئوسمان پاشا» دېگەن ئۇنۋانغا ئىگە بولغان . ئۆزبېك ، ئۇيغۇر ھەربىي باشلىقلىرىمۇ ئوسماننىڭ باش قوماندان بولۇشىنى ئېتىد-راپ قىلغان .

— پاه ، مۇنۇ ئۇيغۇرلار ئۇيغۇرنى ئۆلتۈرۈپ قىرغىزنى كۆتۈرگەن دېگىنە ؟ تۆمۈر ئېلىگە ۋابال بوپتۇ . ئۇنىڭ ئادەملىرىمۇ قىرغىزغا بويسۇنۇپتۇمۇ ؟
— ھەئە شۇنداق مانا شۇ چاغدا ساىت داموللا نەزەربەندتىن بوشايدۇ . ئۇ : «مۇسۇلمانلار بىر - بىرىمىزنى قىرمايلى . مېنى سولغان تۆمۈر ئېلى مۇسۇلمان ، ئۇنى ئۆل-

خۈرگەن تۇڭگانلار مۇسۇلمان ، تۇڭگاننى قوغلىۋەتكەن قىرغىز مۇسۇلمان . بىز نېمىشقا بىر بولۇپ شېڭ دېگەن دىنىسىزغا قارشى تۇرمايمىز !» دەيدۇ .

— توغرا ، قەتئەك گەپ !

سابىت داموللىنىڭ گېپى باشقىلارغا ياراپ كېتىدۇ . ئۇنى ئوسمان ئېلى ، يۈسۈپجان قۇربېشى ، سېتىۋالدېجان دېگەن سو-ۋېت ئىتتىپاقىغا قارشى ھەربىي باشلىقلار ھىمايە قىلىدۇ . شۇ كۈنلەردە ئوسمان ئېلىنى ئۆز قىرغىز كاتتىۋاشلىرى گۇناھ تېپىپ جازالاپ ، يەكەنگە ھادى دېگەن بىلەن قوشۇپ پالۋېتىپ ئوراز دېگەننى تىكلۋالىدۇ . سابىت داموللا مۇشۇ ئۈچ كۈچنىڭ ياردىمى ۋە ئۆزبېك بايلار ، ئۇيغۇر دىندارلار ، چوڭ سودىگەرلەر-نىڭ قوللىشى بىلەن 1933 - يىلى 11 - ئاينىڭ 12 - كۈنى «شەرقىي تۈركىستان ئىسلام جۇمھۇرىيىتى» نى جاكارلايدۇ ۋە غوجانىياز ھاجىنى پىرىزدىنتلىققا تەكلىپ قىلىپ ئاتۇشقا ئالدىغا كېلىدۇ . غوجانىياز ھاجى ئىپادە بىلدۈرمەيدۇ . سەۋەبى سوۋېت ئىتتىپاقىنىڭ پىكرى بولماي تۇرۇپ ئۇ گەپ قىلالمايدۇ - دە . ئەمەلىيەتتە بۇ ھۆكۈمەتنىڭ ئەمەلدارلىرىنىڭ تولىسى سوۋېت ئىتتىپاقىغا قارشى ئۆزبېك ، قىرغىز باندىتلىرى ۋە يەرلىك دىندارلار ئىكەنلىكىنى غوجانىياز بىلىدۇ .

غوجانىياز ھاجى 1934 - يىلى 1 - ئاينىڭ ئوتتۇرىسىدا قەشقەرگە كېلىپ روزى ھېيت نامىزىنى ئۆتەيدۇ . خەلق ئۇنىڭغا دۇئا قىلىشىپ يىغلاپ تۇرۇپ ئامانلىق تىلەيدۇ . لېكىن ئۇ تېزلا مامۇت سىجاڭ باشلىق ئاساسلىق ھەربىي كۈچىنى قاغىلىق تە-رەپكە ماڭغۇزۇۋېتىپ ، ئۆزى سوۋېت ئىتتىپاقىغا بەرگەن سەك-سەن مىڭ قوينىڭ ئورنىغا قورال ئېلىش كويىدا يۈزدەك ئادەم بىلەن ئاتۇش ئارقىلىق ئاغۇ ، تىگۈرمىنى تەرەپكە كېتىدۇ .

بۇ چاغدا ماجۇڭيىڭ ئۈرۈمچىگە يىگىرمە مىڭدىن كۆپ ئەسكەر بىلەن ھۇجۇم قىلىپ ئوتتۇز ئۈچ كۈن ئۈرۈمچىنى

قورشۇۋالغان ، كېيىن سوۋېت ئارمىيىسىنىڭ تانكا ، زەمبىرەك-لەر بىلەن قىلغان ھۇجۇمغا بەرداشلىق بېرەلمەي مەغلۇپ بو-لۇپ قەشقەرگە يۈرۈش قىلغان مەزگىل ئىدى . ماجۇڭيىڭنىڭ ئىسمىنى ئاڭلاپ سابىت داموللا ، يۈسۈپجان ، ئورازلار شەھەرنى تاشلاپ قاچىدۇ . ماجۇڭيىڭ قەشقەرگە كىرىدۇ . شۇ چاغدا يۈ-سۈپجان قۇربېشى تۇيۇقسىز ھۇجۇم قىلىپ ماجۇڭيىڭغا ئېغىر زەربە بېرىدۇ . ماجۇڭيىڭ غالجىرلىشىپ قەشقەرنى ئىككى قې-تىم قىرغىن قىلىدۇ . بۇلاپ - تالاپ قانغا بويلايدۇ . ئۇ يەنە غوجانىيازنى قوغلاپ تار دېگەن يەردە ئېتىشىدۇ . نۇرغۇن يېزى-لارنى ئوت قويۇپ كۆيدۈرۈپ ئادەملەرنى ئۆلتۈرىدۇ . غوجانىياز ھاجى يەتمىش يەتتە ئادەمى بىلەن ئۇلۇغچاتقا قېچىپ بارىدۇ ۋە سوۋېت ئىتتىپاقىدىن قالغان قورالنى ئېلىۋېلىشقا چىگرا قارا-ۋۇلىنىڭ باشلىقى ئىسھاقبېكتىن ياردەم سورايدۇ . غەلىتە ئىش ، مۇئەللىمنىڭ دېيىشىچە ، غوجانىياز ھاجى شۇ يەردە تۇر-غان چېغدا ، سوۋېت ئىتتىپاقى ھۆكۈمىتى ئىسھاقبېك ، ئاتىش-بېكىلەر ئارقىلىق غوجانىياز ھاجىنى تۇتۇشنى پىلانلىغانىكەن . بۇ بەلكى غوجانىياز سابىت داموللىنىڭ ھۆكۈمىتىگە باشلىق بولۇشنى قوبۇل قىلدى دېگەن گۇمان بىلەن بولغان ئىش بولسا كېرەك . لېكىن ئىسھاقبېك ، ئاتىشلار بۇ ئىشنى چېپاق قازىنىڭ ئۆيىدە مېھماندارچىلىق ئۈستىدە ئىجرا قىلماقچى بولغاندا ، چى-پاق قازى قارشى چىقىپ : «دىن ئۈچۈن جاپا چېكىۋاتقان ئىنقىد-لاپچىنى ھەرگىزمۇ تۇتۇپ بەرمەيمەن !» دەپ قوغداپ قالغان . غوجانىياز ئۇلۇغچاتتا تۇرۇۋاتقاندا ، سوۋېت كونسۇلى بىر تاتار ئادەمنى ئەۋەتىپ غوجانىياز ھاجىغا : سابىت داموللا ، زىرىپ قارىيىھاجى ، جانىبېك قازى ، سۇلتانجان باشلىق ئون ئۈچ كىشى-نى قولغا ئېلىشنى بۇيرۇپ ، شېڭ شىسەينىڭ يازغان خېتىنى غوجانىيازغا تاپشۇرغان . غوجانىياز ھاجى ئەركەشتامدا بىرنەچچە كۈن تۇرغاندىمۇ ، سوۋېت ئادەملىرى سابىت داموللىنى ئەنگىل-

يېنىڭ جاسۇسى ، تۈركىيەنىڭ ئافغانىستاندىكى كونسۇلىدىن قورال ئالغان دەپ نۇرغۇن قېتىم ئەيىبلەنگەن ...
ئاخىر ئىسھاقبېك ، چىپاق قازىلار غوجانىياز ھاجىنى تاغ يولى ، بوستانتېرەك دېگەن يەر بىلەن يېڭىسارنىڭ بىر كەنتىگە ئاپىرىپ ئورۇنلاشتۇرۇپ قويدۇ . غوجانىياز ھاجى شۇ يەردىن سابىت داموللىنى تۇتۇشقا ئادەم ئەۋەتىدۇ ۋە ئوسمان ئېلىنى قويۇپ بېرىش توغرىسىدا خەت يازىدۇ . بۇ چاغلار ماجۇڭنىڭ قىسىملىرى شاھ مەنسۇر ۋە ئەمىر ساھىبلار بىلەن قاتتىق ئۇرۇ-شىدۇ . شاھ مەنسۇر بىلەن ئەمىر ساھىب ئۆلدى ، ئەسكەرلىرى قىرىلىپ تۈگەيدۇ !

— ساپلا ئۇيغۇرلار - ھە ؟

— خوتەندە باش قوماندان بولۇپ تۇرۇۋاتقان مۇھەممەت ئىمىن بۇغرا ئىككى ئىنسى ۋاپات بولۇپ ، ئەسكىرى مەغلۇپ بولغاندىن كېيىن ھىندىستانغا قېچىپ كېتىدۇ . غوجانىيازنىڭ پۈلك باشلىقى ئابدۇغوپۇر يەكەندە سابىت داموللىلارنى قولغا ئالىدۇ . سابىت داموللىنىڭ «شەرقىي تۈركىستان ئىسلام جۇمھۇرىيىتى» ئاتىشى كۈن ئۆمۈر كۆرۈپ كەچ كۈزدىكى مامىكاپ گۈلىدەك تۈزۈپ كېتىدۇ . غوجانىياز بىلەن مامۇت سىجاڭلار يەكەن دەرياسىنى بويلاپ تەكلىماكان ئىچىدىكى تەبىئىي توغراق-لىق بىلەن ئاقسۇغا قايتماقچى بولىدۇ . بۇنى ئاڭلاپ ماجۇڭنىڭ قىسىملىرى كېچىلەپ تۇيۇقسىز ھۇجۇم قىلىدۇ . غوجانىياز تاسلا قالىدۇ جېنىدىن ئايرىلغىلى . ئۇ ئەتىسى ئەسكەرلىرىنى يىغىپ ئاقسۇغا يولغا چىقىدۇ . 1934 - يىلى 4 - ئايدا تەييار-لىق قىلىپ ئاقسۇدىن ماجۇڭنىڭ جازالىغىلى مارالبېشىغا بارغاندا ، ئەنگلىيە كونسۇلى قەشقەردىكى سوۋېت كونسۇلىغا : «خەلقئارا قانۇنى بۇزۇپ ، ئەسكەر چىقاردىڭلار !» دەپ نارازى-لىق خەت تاپشۇرىدۇ .

— رۇس ئەسكەرلىرى راست كىرگەنمىكەن ؟

— شۇنداق . ئۇلار غوجانىيازنىڭ ئەسكەرلىرىگە قوشۇلۇ-ۋالغانىكەن !

— ماجۇڭنىڭ ئەسكەرلىرىنى قىرىۋېتىدىغان چاغ كەپتىكەن ، ھەتتىگىنەي ، ئىنگىلىز دېگەن قانداق ھېچقىز ئۇ ! — غېنى غەزەپ بىلەن ۋارقىرىدى ، — ھە ، قېنى سۆزلە ، ئەجەب جىق بىلىدىكەنسەن ! ...

— ماجۇڭنىڭ قەشقەرنى ئىگىلەيدۇ . لېكىن ئۇ ماخۇ-سەن دېگەن يەزنىسى ۋە باشقا باشلىقلار بىلەن سەن - پەن دېيىشىپ قالىدۇ . ئۇ سوۋېتنىڭ رۇخسىتىنى ئېلىپ ئىككى يۈزدەك ئەسكىرى بىلەن يىگىرمە سەككىز تۈگىگە ئالتۇن - كۈمۈش ئارتىپ سوۋېتقا قورال سېتىۋالسىمەن دەپ كېتىدۇ - دە ، ئىز - دېرەكسىز يوقىلىدۇ . ماخۇسەن پوسكامنىڭ نېرسى-نى ئىگىلەيدۇ . مامۇت سىجاڭ قەشقەرنى ئىگىلەيدۇ . ئوسمان ئېلىنىڭ ئادەملىرى ئافغانىستانغا قېچىپ كەتكەچكە ، ئۇ مامۇت سىجاڭدىن پاناھ تىلەپ قەشقەرگە كېلىشىگىلا مامۇت سىجاڭ ئۇنى شېڭ شىسەيگە تۇتۇپ بېرىدۇ .

— نېمىشقا - ھە ؟ ئۇ غوجانىيازغا يېقىن ئىكەنمۇ ؟

— 1934 - يىلى 1 - ئايدا غوجانىياز ئۇنى قوبۇل قىلىپ ماختىغان بىلەن ، سوۋېت ئىتتىپاقىنىڭ دۈشمىنى ئۇ قوغدى-مايدۇ - دە ! ئوسمان ئېلى تېخى بۇلتۇرلا سابىت داموللىلار بىلەن تۈرمىدە بار ئىكەن ، توختىبېك ، مۇھەممەت سالى قازى ئوخشاش بەش كىشىمۇ بىللىكەن دەپ ئاڭلىدىم .

— غوجانىياز ھاجى ئۇلارنى تۇتۇپ بېرىپ ئۆزى ساق قالالىدىمۇ ؟ ئۇنىمۇ تۇتتىغۇ ئاخىر ؟ ...

— شۇنداق ، شېڭ دەسلەپتە ئۇنى جەنۇبىي شىنجاڭنى قوغدىغۇچى قوماندانلىق شتابىنىڭ باش قوماندانى قىلىپ بېكىت-كەن بىلەن ئايىغى ئۇنداق بولمىدى . چۈنكى شېڭ شىسەي ئۇ-رۇمچىدىكى چارروسىيە ئەسكەرلىرىنىڭ باشلىقلىرىنىمۇ ئۆزىگە

ھاكىمىيەت ئېلىپ بەرگەن ، شۇنچە يانتاياق بولغىنىغا قارىماي ئۆلتۈردى ، ئۇنىڭ ئەسكەرلىرىنى تارقىتىۋەتتى ئەمەسمۇ ؟ ئالاى- لۇق ، يۈسۈپجان ، سېتىۋالدىجان پولىكى ئاقسۇغا يۆتكىلىپ سە- پەرگە چىققاندا ، سوۋېت ئايروپىلانلىرى ئۇلارغا تۇيۇقسىز ھۇ- جۇم قىلدى . يۈسۈپجان مەكىتكە قېچىپ كەتتى ، ئۆزبېك ئىشان يۈسۈپجاننىڭ مال - مۈلكىنى قەستلەپ ئۇنى ئۆلتۈرۈۋەتتى ، قالغانلىرى تارمار بولدى . ئەمدى قالغىنى ما خۇسەن بىلەن مامۇت مۇھىتىنىڭ ئەسكەرلىرى ، خالاس .

غوجانىياز ھاجى گارنىزون قوماندانى نامى بىلەن ئاقسۇدا بىر مەزگىل تۇردى . شېڭ شىسەي قەشقەردە تۇرۇۋاتقان مامۇت سىجاڭ قىسىمىغا لىۋ بىڭ دېگەننى قوماندان قىلىپ ، مامۇت مۇھىتىنى مۇئاۋىنلىققا چۈشۈرۈپ ، قوشۇمچە 6 - دىۋىزىيىنىڭ باشلىقى قىلىپ قويدى .

شېڭ شىسەي غوجانىياز ھاجىنى ئالداپ يوقىتىش ئۈچۈن مەركىزىي ھۆكۈمەتكە تەستىقلىتىپلا ئۆلكىگە مۇئاۋىن رەئىس دەپ ھاجىغا ئۆقتۈرىدۇ ۋە ئۈرۈمچىگە تەكلىپ قىلىدۇ . غوجاندا- ياز ئۈرۈمچىگە بېرىشقا ئۇنمايدۇ . سوۋېت كونسۇلى ئاپرىسوف ئاتاين ئاقسۇغا كېلىپ غوجانىياز ھاجىغا نەسىھەت قىلىپ ئۈي- غۇرچە ، خەنزۇچە ، رۇسچە توختامنامە - كاپالەتنامە يازدۇ ۋە ئۇنى ئۈرۈمچىگە بېرىشقا قاتتىق دەۋەت قىلىپ ھاياتىغا كېپىل- لىك بېرىدۇ . مامۇت سىجاڭ بۇ ئىشنى قەتئىي رەت قىلىدۇ ھەم غوجانىياز ھاجىغا تۆمۈر خەلىپە پاجىئەسىنى مىسال قىلىپ كۆرسىتىدۇ . لېكىن غوجانىياز ھاجى ئاخىر 1934 - يىلى 8 - ئايدا ئۈرۈمچىگە كېلىدۇ . شېڭ شىسەي ئۇنى خاتىرجەم قىلىش ئۈچۈن ئۇنىڭ يېنىدا ئەزەمخان تۆرە ، قاسىم ئەپەندى ، ئابدۇكې- رىمخان مەخسۇم ، ئاق موللا قاتارلىق مۇھىم ئادەملەرنى بىللە ئىشلەشكە قويدۇ . غوجانىياز ھاجى شىنخەي ئىنقىلابىدىن تار- تىپ بىرمۇ ئۇيغۇرنى ھاكىمىيەت بېشىغا ئورناتمىغان ياكى ، جىن ھۆكۈمەتلىرىنى بىلەتتى . شېڭ شىسەي ئۇلارغا ئوخشىمايتتى .

تۇنجى بولۇپ ئۆلكىگە ئۇيغۇردىن مۇئاۋىن رەئىس قويدى . نازىر- لار ، مۇشاۋىرلار ، دوتەيلەردىن ئۇيغۇرلار كۆپ بولدى . ھەممىلا ئورۇندا سوۋېت ئىتتىپاقىدىن كەلگەن مەسلىھەتچىلەر ، خادىملار بار ئىدى . بۇنى كۆرۈپ ئۇ خاتىرجەم بولدى . لېكىن ئۇ بارا - بارا ئۆزىنىڭ نامى بار ، ھوقۇقى يوق قۇرۇق جازا ئىكەنلىكىنى بىلىپ ئۈرۈمچىگە كەلگىنىگە پۇشايمان قىلدى . ئۇ كۈنلىرىنى سىرتقا چىقىپ ئوۋچىلىق قىلىش ، شاھمات ئويناش ، ئانچە - مۇنچە سودا - سېتىق قىلىش بىلەن ئۆتكۈزدى .

شېڭ شىسەي مامۇت سىجاڭدىن خاتىرجەم بولالماي ئۇنى ئۈرۈمچىگە كېلىشكە تەكلىپ قىلىپ قايتا - قايتا تېلېگرامما يوللىدى . لېكىن ئۇ كەلمىدى . 1937 - يىلى 4 - ئاينىڭ 2 - كۈنى ئۇ ھەربىي ھوقۇقىنى ئابدۇنىيازغا تاپشۇرۇپ بېرىپ چەت ئەلگە چىقىپ كەتتى .

— ئۇ تولىمۇ سەزگۈر ئادەم ئىكەن - دە !

— شېڭ شىسەي ما خۇسەن قىسىملىرىنى تازىلاشقا تۇتۇش قىلغاندا ، ئابدۇنىياز بىلەن ما خۇسەن بىرىكىپ شېڭ شىسەيگە قارشى ھۇجۇمغا ئۆتتى . قەشقەر ، ئاقسۇ ، كۇچالاردا قاتتىق سوقۇشلار بولدى . شېڭ شىسەي مەغلۇپ بولدى . ئۇ ئاخىر سوۋېتقا يالۋۇردى . سوۋېت كۈچلۈك ئەسكەر كىرگۈزۈپ بۇ «ئىسيانچى»لارنى ئاخىر باستۇردى .

شېڭ شىسەي شۇ يىلى ، يەنى 1937 - يىلى 10 - ئاينىڭ 12 - كۈنى ئۈرۈمچىدە غوجانىياز ھاجىنى قولغا ئالدى . جاڭ شىڭ ، ما شاۋۋۇ ، مەنچۈكچاپ ئوخشاش ھەر خىل مىللەتتىن سەككىز يۈزدىن ئارتۇق ئادەمنى بىراقلا تۇتقۇن قىلدى . غوجاندا- ياز ھاجىنى شېڭ شىسەي يىغىن دەپ چاقىرىپ ، ئوتتۇزدەك ئەسكىرىنى قورالسىزلاندۇرۇپ قولغا ئالدى . ئۇنى «خائىن» دېدى . پۈتۈن ھاياتىنى خەلقنىڭ ئۈستىدىكى جەبىر - زۇلۇمنى يوقىتىشقا بېغىشلانغان ، خەلقكە كۈننىڭ سېرىقىنى كۆرسىتىش-

نىلا مەقسەت قىلغان قەيسەر ئادەم كىمگە خائىنلىق قىلىشى مۇمكىن؟ ئۇنىڭ ھايات يولى، ئۆمۈر خەرىتىسى مانا مۇشۇنداق. ئۇ ۋىجدانغا، خەلقىگە، ھەتتا بېشىنى سىلىنغان سوۋېت ھۆكۈمىتىگە خائىنلىق قىلمىدى. بىزنىڭ خەلق ئۈچۈن جېنىنى ئاتىغان يۈزلىگەن - مىڭلىغان پىدائىلىرىمىز زالىملارنىڭ، جاللاتلارنىڭ ئايىغى ئاستىدا مانا مۇشۇنداق چەيلەندى.

غوجانىياز ھاجى تۈرمىدە بىر يىلچە ياتتى، كېسەل بولۇپ كەتتى. كونسۇل ئاپرسوفى ئۇنى قۇتۇلدۇرالمىدى. موسكۋادىن كەلگەن سوراقچىلار ئۇنى سوتلاپ «ياپون» جاسۇسى دەپ ئېلان قىلدى. ھاشىم ھاجى دېگەن جاللات ئادەملىرى بىلەن غوجانىياز - ھاجى باشلىق بىر يۈز سەككىز ئادەمنى سىرتماق سېلىپ ئۆلتۈردى. ئۇنىڭ جىنايەت پاكىتىنى ئويدۇرغانمۇ، سوراق قىلغانمۇ، دارغا ئاسقانمۇ ئۆز ئادەملىرىمىز. بىزنىڭ ئادەملىرىمىز - نىڭ قولىدىن بىرلا ئىش كېلىدۇ. ئۇ بولسىمۇ ئۆزىنى سېتىش، ئۆلتۈرۈش! ...

غېنى مېچىلداپ يىغلىدى، ئۇنىڭ يالىڭاچ بەدىنىدىكى ئۇ - يۈل - ئۇيۇل مۇسكۇللىرى گويا ئوق تەگكەندەك سىلكىنەتتى: — قىساس ئالمەن. شېڭ دېگەننىڭ كاللىسىنى ئۆز قولۇم بىلەن ئالمەن!

تاغ ھاۋاسى ئاجايىپ، ھاۋادا بىردىنلا چاقماق چېقىلدى، ھاۋا گۈلدۈرلەپ شارقىراپ يامغۇر قۇيۇۋەتتى.

20

نىلقا شەھىرى قاش دەرياسىنىڭ شىمالىي قىرغىقىغا جايلاشقان تولىمۇ گۈزەل، يېقىملىق، كۆڭۈللۈك شەھەر. بولۇپمۇ ياز ئايلىرىدا ئاساۋ ئاتتەك بەگۋاش دەريانىڭ كۈيلىرى كۈچىدە.

يىپ، نە - نەلەردىكى شېرىن ئۇيقۇلارنى قاچۇرىدۇ. بۈك ئورمانلار، قېيىنلارنىڭ ئاپئاق غوللىرى پەسىل شادلىقىدا مەغرۇرلىنىپ يالت - يۇلت قىلىپ يىراقتىن كۆزنى چاقىدۇ. شەرق - تىن غەربكە سوزۇلغان چوڭ كوچا ۋە دەريا بويىغا سازلىقنى ئارىلاپ كەتكەن چىغىر يوللاردا خىلمۇ خىل كىيىنگەن ئۇيغۇرلار، قازاقلار، تاتارلار، تۈركلەر، موڭغۇللار، رۇسلار ۋە سۈرلۈك چېرىكلەر ئۆزلىرىنى يۇرت غۇرۇرى بىلەن مەغرۇر تۇتۇپ گىدىيىپ ماڭىدۇ. كونا بازار، تۈرك مەھەللە، سار مەھەللە ۋە دەريا بويىدىكى شائىرلار. مۇتەللىپ مەھەللىسى بولغان چىغلىق مەھەللە، دۆربىلجىن مەھەللىسى ھەممىگە تونۇش. چۈنكى بۇ يەردىن مەردلەر چىققان - دە!

... مانا ئۈچ ئاتلىق، مەڭزىلىرى قىمىز، گۆشتىن قىزارغان، كۆزلىرى تولىمۇ نۇرلۇق غېنى، نۇرى ۋە ئابدانبايلار شەھەرنىڭ غەربىدىكى ئازگال - سايدىن ئاتلىرىنى ئويناقلىدى. تىپ چىقىپ كېلىشتى. يوغان كۆزلىرى پولىتىيىپ، ھازىرلا چاچراپ چىقىپ كېتىدىغاندەك قىلىپ تۇرىدىغان، يۈزى كەڭ، مەڭزى دۆڭ، ئاق سېرىق، گەۋدىلىك ئادەم - غېنى ئۆزىدەك يوغان ئالا ئاتقا مىنگەن. ئۇ ئات ئۈستىدە خۇددى كرېسلودا ئولتۇرغاندەك راھەتلىنىپ ئولتۇرماقتا. دۈمبىسىدىكى مىلتىقتىن نىڭ ئىستوتۇۋۇلى چۈچىلىق ئاق قىرغىز قالىقىنىڭ ئۈچىدىن غىل - پال كۆرۈنۈپ تۇرىدۇ. ئۇ قىڭغىر ياقىلىق كۆك كۆڭلەن كىنىڭ ياقىسىنى ئېچىۋەتكەن. ئۇ يېنىدىكى جىرەن غونانغا مىنگەن نۇرىغا:

— مەشەدە ئەپەندىچىلىك قىل، نۇرى، ھايت دېسەك ئەكبەر بىلەن پاتىخ تەييار، ساڭا پاشىمۇ زىيان سالالمايدۇ. ھېلىقى ھەيدەر دېگەن ھېجىقىزنى ئۆزۈم جايلايمەن! — دېدى ۋە ئۆزىچىلا، — پاه، پاه، پاه، ساناپ باقسام غوجانىياز، نىزەر خان غوجا، تۇرداخۇنباي، مەخسۇت مۇھىتى، يەنە ئۆ-

مۇر ئېلى ، ئوسمان ئېلى ، سابىت داموللا ، شاھ مەنسۇر ... بىز خەقتىن يىگىرمە بىر ئەزىمەت شېڭنىڭ قولىدا ئۆلۈپتۇ ... ئۇلارنىڭ قىساسىنى ئالىمىز دەيدىغان ئوغۇل بالىدىن قانچىسى بار - ھە ؟ ئاخشام ئاڭلىدىڭغۇ ، ئىسبوسىننىڭ كاللىسىنى تاغدا قارىغاغا ئاسقانكەن ، ئوغلى ئەكبەر قىساس ئالىمەن دەپ ئۇلا - تايدا چېپىپ يۈرگىنىنى ! بىرگە ئون ، ئونغا يۈزنىڭ كاللىسىنى ئېلىش كېرەك . مانا مەن شۇنداق قىلىمەن !

ئۇلار ئاخشام ئۇلاستاي يېزىسىغا تاغدىن چۈشۈپ ئەكبەر بانۇرنىڭ ئۆيىدە قوندى . قارا بۇرۇت ، زىلۋا يىگىت ئەكبەر دادىسى ئىسبوسىنغا ئەگىشىپ ئون ئىككى يېشىدىن باشلاپ قولغا قورال ئېلىپ ئوۋچىلىق ، ئوغرىلىق قىلىپ داڭق قازانغان . شېڭ ھۆكۈمىتى نۇرغۇن قېتىم ئۇلارنىڭ يېيىنى قىر - قىشقا ئادەم قويدى . ئۇلار نۇرغۇن ئېتىشى ، ئون يىل ، يىگىر - مە يىل دېگەن ئۇلاستايىنىڭ تاغ غولىدىن چۈشىدىغان شوخ سۈيىدەك تېز ئۆتۈپ كەتتى . دادا موڭغۇل ئاشنىسى بىلەن كۆڭۈل ئېچىۋاتقاندا ، ئۆيى بىلەن كۆيدۈرۈلۈپ ئۆلتۈرۈلدى . ئوغلى ئەكبەر ھازىر تاغ يولۇسىغا ئايلاندى ، ئۇنىڭ يۈرىكى قاپ ، كۆزى بۇر كۈت . كۆزى يەتكەنگە ئۇنىڭ ئوقى يېتىدۇ ، كۆڭلىگە پۈككەنگە ئايىغى تەييار . ئۇ قورقۇش ، ئىككىلىنىش دېگەنلەرنى ئاللىقاچان ئۇنتۇپ بولغان . ئۇ بايلارنىڭ ئۇيۇر - ئۇيۇر يىلقىلىرى ، قورۇ - قورۇ قويلىرىنى ھەيدەپ كېلىپ نامرات مالچىلارغا بۆلۈپ بېرىۋېتىدۇ ياكى نىلقا ناھىيە يەرلىك مەھسۇلاتلار شىركىتىنىڭ مۇئاۋىن دىرېكتورى پاتىخ مۇسلىموف دېگەن كۆت - مەك بۇرۇت ، ئوتتۇز نەچچە ياشلىق نوغايغا ئۆتكۈزىدۇ - دە ، قورغاس چېگراسىغا ئاپىرىپ ئورۇس ماللىرىغا تېگىشىپ ، ئە - كەلگەن گەزماللىرىنى كەمبەغەللەرگە تارقىتىپ بېرىدۇ . شۇ - نىڭ ئۈچۈن ئۇ خەلق سۆيىدىغان يىگىت . شۇڭا ئۇنىڭ ئۆيىدىن مېھمان ئۈزۈلمەيدۇ . ئىككى خوتۇنى كۈن بويى مېھمان كۈت -

دۇ . ئۇ دومبىرا چىرتىپ ئۆلەڭ ئېيتىدۇ . ئۇ سېرىقمايغا تېرىق مىلەپ يېيىشنى قانچە ياخشى كۆرسە ، ئۆلەڭنىمۇ شۇنچىلىك ياخشى كۆرىدۇ . شۇڭا غېنىمۇ ئۇنىڭ بىلەن يېقىن دوست . ئۇلار ئاخشام شېرىكلىشىپ ئوغرىلاپ - بۇلاپ كەلگەن ئىككى يۈز ئاتنى چېگرىدىن ئۆتكۈزۈپ قورالغا ئالماشتۇرۇش توغرىسىدا پاتىخ بىلەن مەسلىھەتلىشىشنى قارار قىلدى . بۇ ئىشنى غېنى ئۆز ئۈستىگە ئالغاندى . نۇرى گۆش يەپ تويۇنۇپ ، يېنىچە يېتىپ ئۇلارنىڭ گېپىنى ئاڭلىغاندى . بايقى غېنىنىڭ قىساس ئالىمەن دېگەن سۆزلىرى ئاخشامقى سۆھبەتنىڭ ئاخىرى ئىدى . مانا ، ئۇلار دۆربىلجىن مەھەللىسىدىكى كۆك سىرلانغان چوڭ دەرۋازىنىڭ ئالدىدا ئاتتىن چۈشۈپ ئاتلىرىنى موم ياغاچ - لارغا قاڭتۇرۇشتى - دە ، ھويلىغا قاراپ مېڭىشتى . دەرۋازىسى جەنۇبقا قارىغان بۇ قورۇنىڭ ھويلىسى تولىمۇ چوڭ ، جەنۇبىي سازلىق ، نېرىسى دەريا ئىدى . تاغ تېرىكى ، قارىغاي ، ئارچىلار بۇ ھويلىغا ئالاھىدە ھۆسن قوشقان . لاپاس چوڭ ، ئىككى قەۋەت ئىدى . ئىككىنچى قەۋەت تېرە ، يۇڭ ۋە مۇڭگۈزلەر بىلەن تولغان ، سازلىقتا تۆڭگىلەر ئوتلىشىپ يۈرەتتى .

— ئەسسالامۇ ئەلەيكۇم غېنىكا ! — يىگىرمە ياشتىن سەللا ئاشقان بىر يىگىت تاختاي پەلەمپەيدىن يۈگۈرۈپ چۈشتى . ئۇ يېشىل كۆڭلەك ، قارا ئىشتان كىيگەن ، يالاڭۋاش ، تولىمۇ چاققان ، كۆزلىرى ئويىناپ تۇرىدىغان يىگىت ئىدى .

— سالام خەمىت ! — دېدى غېنى ئۇنىڭ قوللىرىنى قىسىپ ، — ئاكاڭ يوقمۇ ؟

— ئىدارىسىدە غېنىكا ، مەن ھازىرلا باشلاپ كېلىمەن . قېنى ئۆيگە .

نىلقىنىڭ ئەڭ كاتتا بېيى ، ھەممىلا يەردە گېپى ئاقدىغان دىرېكتور پاتىخ مۇسلىموف توغرىسىدا نۇرى رەخمجان ئاكىسىدىن ئاڭلىغاندى . ئاسىيە ھەدىسىمۇ ، سەبىخەمۇ ئۇنىڭ گېپىنى

تولا قىلغانىدى . مانا پىشايۋاندا چاچلىرى سېرىق ، ئۇزۇن ، مەڭزى قىزىل ، لەۋلىرى ئالۇچىدەك ، زىلۋا بىر ئايال پەيدا بولۇۋىدى ، نۇرىنىڭ بىردىنلا پۈتۈن بەدىنى تونۇرغا چۈشكەن قۇرۇق پاخالدەك دەرھال ئوت ئالدى . ئۇنىڭ ئالدىدا سەبىخەنىڭ چوڭايتىلغان سۈرىتى تۇراتتى .

— ھە ، گۈلگىنە ، ماڭا بىر قاراپ كۈلگىنە ، پاھ ، پاھ ، ئەكەلگىنە قولۇڭنى ، ئېرىڭ يوق چاغدا بىر تۇنۇۋالاي ، — دېدى غېنى پەلەمپەيدىن كۆتۈرۈلۈۋېتىپ ، — بولە ، ھېلىقى قولدىما دېگەن نوغاي نېرىنىغا تۇتۇش قىل . ۋودكا — پودكا دېگەنلىرىڭ باردۇر — ھە !

نۇرى مۇسابايوفلار ، سابىر ھاجىيوفلار ۋە نېزەرخان غوجىد-لارنىڭ ئۆيلىرىدە كۆرگەن كىرىسلو ، سىم كارىۋات ، ئۈستەل — ئورۇندۇق ۋە تام مەش ، تام سائىتى ، ھەرخىل گىلەملەرنى ناھىيە مەركىزىدىكى تاتار ئۆيىدە تۈگەل كۆردى . لېكىن بۇ نەرسىلەر ھازىر ئۇنى ئانچە قىزىقتۇرماستىن بولۇپ قالغانىدى . ئۇ : بىرلىرى ھەشەمەت ئىچىدىن ، بىرلىرى جۇل — جۇل ، ئاچ — زېرىنلىق ئىچىدىن خۇشاللىق تاپىدىكەن ، ئۇلارنىڭ بېرىدىغان لەززەتلىرىنىڭ تەمى ئوخشاش بولىدىكەن . ئادەملەر ياشاش ئۇ-چۈن تىرىشىشلا دۇنيادا بۇنچە كۆپ نارازىلىق ، غەزەپ — نەپرەت ۋە كۆز يېشى ، قان تۆكۈلۈش پەيدا بولمىغان بولاردى . ئىنسان ياۋايىلىشىپ بىر — بىرىنىڭ قېنىنى شۇراشقا باشلىغاندىن كې-يىنلا ، ئىنسانلارنىڭ ئارزۇسىغا قارشى نەرسىلەر كۆپىيىشكە باشلىغان . گۇرۇھ ، ئۇرۇق ، سىنىپ ، مىللەت ، دۆلەت دېگەن-لەرمۇ ئىنسانلار ئىجاد قىلغان ، بىر — بىرىگە قارشى تۇرىدىغان مەنىۋى قورال ئىكەن . ئىنسانلار بۇ قوراللىرىنى چۆرۈۋەتسە دۇنيا گۈزەللىككە تولاردى ، ئۇيغۇر ، ئورۇس ، خەنزۇ ، تاتار ، قازاق ... دەيدىغان ئاتالما كۆپ خىل ، لېكىن بىر — بىرىگە ئوخشاپ كېتىدىغان روھىي ئالاھىدىلىكلەرلا ئۇلارنى ئارىلاشتۇ-

رۇپ دوست قىلالايدىكەن . ئۇيغۇر بايلىرى ، رۇس بايلىرى ، خەنزۇ ياكى قازاق بايلىرى بىلەن ئۇلارنىڭ نامراتلىرىنىڭ ئارزۇ — ئىستەكلىرى ئوخشاپ كېتىدىكەن . ھەممە مىللەت ، ھەممە دۆ-لەت ، دۇنيانىڭ ھەممە يېرىدە بايلار بايلارنىڭ ، نامراتلار نامرات-لارنىڭ ھالىغا يېتىپ يىغىسىنى يىغلايدىكەن ... دەپ ئويلىدى . بايقى تاتار ئايال غېنى ئاكسىنىڭ چاقچاقلىرىغا كۈلكە بىلەن جاۋاب بېرىپ ئائىلە خىزمەتچىسىنى :

— گۆھەرىيە ، بول ، پىچاقنى ئال ، سۈپۈرگىنى تاشلا ! — دەپ ئىشقا بۇيرۇغىنىنى ئاڭلاپ ، نۇرىنىڭ گۆھەرىيە ئىسىملىك تاتار ئايالغا تولىمۇ ئىچى ئاغرىدى . چۈنكى ئۇ يوغان ھويلىنى شىۋاق سۈپۈرگە بىلەن سۈپۈرۈۋاتقانىدى ، مانا ئەمدى گۆش پارچىلاپ ، ياڭيۇ ئاقلاشقا تۇتۇندى ، خۇددى ئاپىسى رەبھان-گۈلدەك ، يېقىنى ئاسىيە ئاپپايدەك . ئۇ كىرىسلودا چاي ئىچىپ ئولتۇرۇپ ئاسىيە ، سەبىخە توغ-

رىسىدا ئويلاشقا باشلىدى .

سەرتتا بىرى غىڭشىپ تاتارچە ناخشا ئېيتماقتا :
ئەي تۇۋغان تىل ، ئەي ماتۇر تىل ،
ئەتكەم — ئەنكەمنىڭ تىلى .
دۇنيادا كۆپ نەرسە بىلدىم ،
سەن تۇغان تىل ئارقالى .

نۇرى ئابدۇللا توقاينىڭ بۇ شېئىرلىرىنى يادلىۋالغان . سە-بىخە بۇ بىر كۈپلېتنى ياخشى كۆرەتتى . گارمون چېلىپ جىرلە-سا ئۇنىڭ ئاۋازى يېقىملىق ، زىل ، ھېسسىياتلىق چىقاتتى . شۇ گارمون ، شۇ ناخشىلىرى ئۇنىڭ بېشىغا بالا بولدى . — پاتىخ كەلدى ! — دېدى گۈلگىنە ئۇزۇن كۆڭلەك كىيىپ قايتىدىن ياسىنىپ پەيدا بولۇپ ، — ئۇ بىر ئورۇس

بىلەن كىرىۋاتىدۇ .

پاتىخ مۇسلىموف — ئاق سېرىق ، قاغشارلىق ، كۆتمەك بۇرۇت ، ئوتتۇرا بوي ئادەم غېنى بىلەن ئىككى قوللاپ كۆرۈش-تى . ئۇنىڭ بويى غېنىنىڭ مۇرىسىگە كېلەتتى . غېنى — سۈرلۈك ، گەۋدىلىك ، ئاۋازى بوم ئادەم ئۇنىڭغا :

— شۇنداق چىرايلىق خوتۇننى تاشلاپ كېتىۋې-رەمسەن ھەي نوغاي ! — دەپ چاقچاق قىلىۋىدى ، گەپكە ئۇستى پاتىخ :

— نوغاي دېگەن ئورۇستىن ئۆگەنگەن . نىكولاي شۇنداق چىرايلىق نېمىس خوتۇنى يىكاتىرىنانى تاشلاپ كەتكەن يەردە بىزگە نېمىدى ؟ راستمۇ ئىۋان ؟ — دېدى .

— راست ئايتاسىن ، بۇ ئوگرىما ؟

— ئوغرى ، بايقىمىساڭ زىنارىڭنى ئوغرىلاپ قاچىدۇ ! ئۇلار كۈلۈشتى . «زىنا» دېۋىدى ، نۇرى ئالدىدىكى كۆك-رەكلىرى ئاياللارنىكىدەك دۆڭ ، مەيدىسى يۇڭ ، يوغان كۆك كۆزلىرى ئويىناپ تۇرىدىغان ئىۋان ئىسىملىك رۇس يىگىتكە ھەسەت بىلەن قىزىقىپ قارىدى .

— بۇ ئورۇسنىڭ بال فېرمىسى قالتىس ، — دېدى پاتىخ ئىۋاننى غېنىغا تونۇشتۇرۇپ ، — چادىرتالدا پۈتۈن بىر غولنى بۇنىڭ ھەرىلىرى ئىگىلەپ بولدى . يىلىغا تۆت يۈز تۇڭ ھەسەل ئالىدۇ بۇ ئورۇس . ئۇستا مەرگەن ، چىۋىنىڭ بېشىنى چەنلىيە-لەيدۇ !

ئۇلار يەنە كۈلۈشتى . پاتىخ گەپدان ، خۇشخوي ، كىبىرلىك ئادەم ئىكەن . ئۇ نۇرىغا قارايمۇ قويمىدى . نۇرىنىڭ ئاچچىقى تۈتتى . غېنى بۇنى سېزىپ قالدى :

— بۇ يىگىت نۇرى ئەپەندىم بولىدۇ ، تونۇشۇپ قوي پاتىخ . ئىشلىرىمىز ۋۇجۇدقا چىقىپ قالسا بۇ بالا ئۇيغۇرلاردىن چىققان ستالىن بولالايدۇ !

— باھ ، — دېدى پاتىخ نۇرىغا مەنسىتمىگەندەك مىيىقىدا كۈلۈپ قاراپ قويۇپ ، — ستالىننى دورىمىسۇن ، مۇنۇ ئو-رۇسنىڭ يېنىدىلا دەۋىرەي ، بىز نوغايلىرى ستالىن ياشىسۇن دەپ ۋارقىرىمايمىز . نېمىشقا دەمسىنا ؟ ئۇ ئون تۆت مىللەتكە رېس-پۇبلىكا قۇرۇپ بەردى . بىرلا تاتارغا يوق . بىز رۇسلارنى قىرىق يىل سورىغان خەق . قازان بىزنىڭ پايتەختىمىز بولغان . قىرىم بىزنىڭ ئىدى . تاتارلارنى بىكاردىنلا سىبىرغا ھەيدىدى ، قازا-قىستانغا قوغلىدى ، دۇنيانىڭ ھەممە يېرىگە تېرىقتەك تارقىتىد-ۋەتتى . لېكىن بىز ھازىرمۇ ئۇيغۇرلارنى مەدەنىيەتلىك قىلىش ئۈچۈن تىرىشىۋاتىمىز !

— بولدى ، نوغىيىم قاقشىما ، مەن ساڭا تاتارىستان قۇ-رۇپ بېرىمەن !

تاتارلارنىڭ تۆھپىسىنى ئاڭلاپ نۇرى جىم تۇرالمىدى :

— پاتىخ ئاكا راست ئېيتىدۇ . بىزگە مەدەنىيەت ئۆگەتكەن مۇشۇ تاتارلار . ياڭ زېڭشىن دەۋرىدە بىرمۇ يەننى مەكتەپ بولمىغان . خەنزۇلارغا شۇتاك ئېچىپ بەرگەن . ئۇيغۇرلاردا دە-نىي مەكتەپلا بار ئىدى . مۇساجارۇللا ئۇسۇلى جەدىتنى بىزگە تاراتتى . مۇسابايوفلار قازان تاتارلىرىدىن نۇرغۇن ياخشىلىق كۆردى . ئۇلارنى ئەكېلىپ غۇلجىغا ئورۇنلاشتۇردى . ئۇنىڭ تېخنىك ، بوغالتىر ۋە باشقۇرغۇچىلىرى تاتار ئىدى . مۇتائالى خەلىپىتىم تاتار موللىدا ئوقۇپ ئىلغار ئىدىيىلىك بولغان . ھەتتا تۇرپاندىن مەخسۇت مۇھىتىمۇ موسكۋاغا بېرىپ ھەبىبۇللا ئەپەندى ، گۈلەندەم ئابىستەي ، ئەلى ئىبراھىم ، ھېسامىدىن ئەپەندى قاتارلىق ئالتە نەپەر مۇئەللىمنى ئۆز خىراجىتى بىلەن ئەكې-لىپ ، ئۆز يېنىدىن ئايلىق بېرىپ ، مەكتەپ ئېچىپ بەرگەن . ئۇلار نۇرغۇن ئۇيغۇر بالىلىرىغا ئىلىم — پەن ئۆگەتكەن .

— يالغۇز بىزنىڭ قاشقىلا نوغايلىرى كەلمەپتىكەن — دە . شۇنىڭ ئۈچۈن قاشلىق دېسە خەقلەر تېلىقىپ كۈلىدۇ . ئەينەك

دېگەننى كۆرمىگەن قاشلىق خوتۇنغا ئېرى شەھەردىن ئەينەك ئاچىقسا ، ئەينەكتىن ئۆزىنى كۆرۈپ توقال ئاچىقىپسەن دەپ ، ئېرى بىلەن سوقۇشقان ...

— شامنى چوكا ياغ دەپ يەپ بولغان ، سەرەڭگىنى قىزىل باش (كاپىر) دەپ قويۇپ قويغان قاشلىق !

— مۇردىنى كۆمگىلى ئەكىتىۋاتقاندا ئالدىدىن توشقان چىقىپ قالسا ، مۇردىنى تاشلاپ قويۇپ توشقان قوغلىغان قاشلىق !

— بىر قاشقالىق قىمارۋاز ئۇتتۇرۇۋېتىپ قاشلىقنىڭ ئىشىكى ئالدىدا ئولتۇرسا ، خوتۇنى چىقىپ : «ھەي قاشقالىق ، بىزنىڭ ئىشىكتە قەرزىڭ بارمىدى دەيتىكەن» ، قاشقالىق : «بار ئىدى» دەپتۇ . «قانچە؟» دېسە ، قاشقالىق : «بىر قېتىم» دەپتۇ . خوتۇن : «ۋۇي بېشىنى يەيدىغان ، شۇنىمۇ قەرز ئالغان بارمۇ ، يۈر ، مەن بېرىۋېتەي» دەپ قاشقارلىقنى ئۆيگە ئەكىرىپ «قەرز»نى تۆلىۋېتىپتۇ . ھا - ھا - ھا ...

پاتىخنىڭ بۇ چاقچىقى غېنىنىڭ يېغىرىغا تەگدى .

— ۋودكا ، جۈنلىرىڭ يوقمۇ ، ئولتۇرىدەسەنغۇ پىخسىق نوغاي ! — دېدى ئۇ گەپنىڭ تېمىسىنى يۆتكەپ .

ئۆيگە بىردەمدىلا كاتلىت ، كاۋاپلار كىردى . بوتۇلكىلار تىكلەندى . ئادەملەر بىردەمدىلا ئونغا يەتتى . يېيىشتى ، ئىچىشتى ، ۋارقىراشتى ، كۈلۈشتى ، ھەتتا ئاغزىنى بۇزۇپ بىر - بىرىنى تىللاشتى . مېھماندارچىلىقنىڭ شۇ كۈنلەردىكى ئەڭ يېڭى مودىسى — قاتتىق مەست بولۇش ، يالىڭاچ بەدەن ، يالىڭاچ گەپ ۋە يالىڭاچ پىكىرلەرنىڭ ھەممىسىدە ئىپادىسىنى تاپتى . نۇرى ئىچمەي تۇرۇۋېلىۋىدى ، غېنى ئېغىز ئاچتى :

— ئەتىدىن باشلاپ سەندىن ئايرىلمەن . سەن مۇشۇ يەردە ئەپەندىچىلىك قىلىسەن . پاتىخنىڭ دېگىنى دېگەن بولىدۇ . راستمۇ پاتىخ . ھە ، ئاڭلىغانسەن ، ئۇ ھەئە دېدى !

— خەمىت بىلەن بىللە تۇرىسەن ، ئەتىلا بىللە بار ، مۇئەللىم بول ، ئوتتۇز دوللار ئايلىق ئالسەن . تامىقىڭ ، ياتىقىڭ بىكار .

— ئىچە ئەمدى نازىڭنى قويۇپ !

نۇرى ئىچتى ، يېدى ، مەست بولدى . ئۇ قاش دەرياسىدىن ئۈزۈپ ئۆتمەن دەپ تۇرۇۋالدى . ئۇ باشقىلار توسسىمۇ ئۈنمەيدى ، غېنى شاپىلاق بىلەن بىرنى قويۇۋىدى ، دەريا بويىدىكى تال ئاستىدا ئوڭدا ياتتى . شۇ يانقىنچە ئويغانمىدى . ئۇ ئەتىسى سىم كارىۋاتتا ئويغاندى . ئۆيدە پەرتۇق تارتقان گۆھەرىيە ئاپپاي ئۆي يىغىشتۇرۇۋاتاتتى . ئۇ :

— ئاخشام ئاسىيە كېلىپ باشلىرىڭنى سىلىدى ، ئويغانمىدىڭ ! — دېدى .

— ئاسىيە ؟ قايسى ئاسىيە ، سەبىخەنىڭ ئاپىسىما ، ئۇ ھازىر نەدە ؟

نۇرى كارىۋاتتىن يۈمزەكتەك سەكرەپ چۈشتى .

— سەن تېخى بىلمەسەن ، ئاسىيە ھازىر تۈرك مەھەللىدە . دە ، قىزى پەرىخە سار مەھەللىدە !

— سەبىخەچۇ ؟

— ئۇ قىزى ئۈرۈمچىدە يوقاپ كېتىپتۇ .

— نېمە ؟ !

نۇرى خۇددى تۇيۇقسىز كالتەك يېگەندەك چۆچۈپ كەتتى . ئۇ قايتىلاپ يەنە سورىدى :

— يوقىلىپ كېتىپتۇ دېدىڭىزما ؟

— ھەئە ، تۇيۇقسىزلا . ئاشۇ قىزىنىڭ دەردىدە ئاسىيە ئاپئاق باش موماي بولۇپ قالدى !

«يوقىلىپ» دېگەن سۆزنىڭ مەنىسى نۇرىغا ئايان . نېزەر - خان غوجا ، غوجانىياز ھاجىم ، مەخسۇت مۇھىتى ۋە شۇنىڭغا ئوخشاش ئۆز خەلقى ئۈچۈن جان پىدا بولغانلاردىن ناھايىتىمۇ

نۇرغۇن ئادەملەر «يوقىلىپ» كەتتى . شېڭ شىسەينىڭ قىلغان ئىشى ئىككى ، بىرى ، مائارىپ ، پەن - تېخنىكا ، سانائەت ۋە مەدەنىيەتكە ئوخشاش يېڭىلىقلار ، يەنە بىرى ، تۈرمە . تۈرمەگە كىرگەنلەر ئەڭ پاراملىق ئادەملەر . يوقىلىپ كەتكەنلەر خەلقنىڭ دەردىگە دەرمان بولىدىغان قەيسەرلەر ، كىمدەكىم كىچىككىنە تىلغا ئېلىنسا ، كۆزگە كۆرۈنەنمەس ئۇ دەرھال يوقىلىپ كېتىدۇ . ئۈچ يىلنىڭ ئالدىدا شېڭ شىسەي موسكۋانى مەخپىي زىيارەت قىلىپ ستالىن بىلەن كۆرۈشكەن . ئۇ «خەلققە بەخت يارىتىدەن» دەپ قەسەم ئىچىپ ، سوۋېت ئىتتىپاقى كوممۇنىستىك پارتىيىسىگە ئەزا بولغان . جۇ بىڭ نازىر بىلەن بىللە كەلگەن ھېلىقى خەنزۇ كوممۇنىست بۇ ئىشلارنى سۆزلىگەندە نۇرى ئاڭ-لىغان . ھەتتا شېڭ دۈبەننىڭ پارتىيە ئەزالىق كىنىشكا نومۇرى 185911 ئىكەنلىكىنىمۇ يادىدا ساقلىۋالغان . ئۇ جۇ بىڭ نازىر-نىڭ دېيىشىچە ، سوۋېت ئىتتىپاقىنى ، ستالىننىمۇ ئالداپ ئۆزدە-نىڭ بىر جاللات ئىكەنلىكىنى ئاشۇ نومۇر بىلەن يوشۇرغان . ئۇنىڭ شىنجاڭدىكى ھەممە مىللەتنىڭ ئەڭ ئېسىل ئوغۇل - قىزلىرىنى ئۆلتۈرمىگەن بىرمۇ كۈنى يوق . ئۇ ھەر كۈنى ھەم-ھىلا جايدا ئادەم ئۆلتۈرىدۇ . ھەر يىلى ئوتتۇرا ھېساب بىلەن ئون مىڭدىن كۆپ ئادەم ئۆلتۈرىدۇ . بىرىگە گۇمان چۈشىسىلا ئۇنىڭ قانلىق تىغى يېتىپ بارىدۇ . ئۇنىڭ خاھىشى باشقىلارنىڭ ھايات كەچۈرۈش ياكى يوقىلىشىنىڭ ئۆلچىمى . دېگەن يېرىدىن چىققانلار ھايات كەچۈرىدۇ ، چىقمىغانلار ياكى چىقالمىغانلار يو-قىلىدۇ . ئۇنىڭ ئالداش ، قايىمۇقتۇرۇش ، بىخۇدلاشتۇرۇش ئۇ-سۇلى تولىمۇ قالتىس . نەچچە مىڭ ئەسكىرى بار ئەزىمەتمۇ ، سەبىخەدەك ئاغزىدىن ئانىسىنىڭ سۈتى تېمىپ تۇرغان بىچارە گۆدەكلەرمۇ ئۇنىڭ ئۈچۈن ئوخشاش ، ئۇلارنى ئالداپ - ماختاپ خۇش قىلالايدۇ ، خالىغان چېغىدا ئۆلتۈرەلەيدۇ !

نۇرىنىڭ ئەسەبىلىك كېسىلى يەنە تۇتتى ، چىشلىرى غۇ-

چۇرلاپ ، كۆزلىرى چەكچىيىپ ، قوللىرى تىترەپ ، يەرنى تې-پىپ ۋارقىرىغۇسى ، يىغلىغۇسى ، بىرىنى تىللىغۇسى كەلدى . ئۇ ئۆيدىن چىقىپ دەريا تەرەپكە قاراپ يۈگۈردى .

دەريا ئۇنىڭ غەزىپىگە ماسلىشىپ ، شىددەت بىلەن مەۋج ئۇرۇپ ، تېز دولقۇنلاپ ئاقماقتا . قاش دەرياسى باتۇرلۇقنىڭ ، پاكلىقنىڭ سىمۋولى . ئۇ قانچە - قانچە چوققىلاردىكى قارلاردىن ئېرىپ چىققان سۇ ، ئۇ قانچىلىغان ئىنسان ئايىغى باسمىغان جىرالاردىن سىرغىپ چىقىپ قوشۇلۇپ ، چوڭىيىپ ، بۈك قارد-غايىلارنى ، تىك غاداىغان قورام تاشلارنى ، تەكەبۇر قويۇق توقاي-لارنى ھەيران قالدۇرۇپ تاشتىن - تاشقا ، غولدىن - غولغا سەكرەپ ئۆتۈپ باتۇرلۇق بىلەن چوڭايغان تاغ سۈيى . شۇڭا ئۇ باتۇرلۇقنىڭ سىمۋولى . ئۇ ئۆتمىگەن توسۇق يوق ، ئۇ كەينىگە يانغان ئەمەس ، ئۇ قىيىنچىلىق ئالدىدا شۈمبەيگەن ئەمەس ، ئۇ بىر تەڭدىشى يوق قەھرىمان . ئۇ ئەڭ ئېسىل گۈللەرنىڭ ھىدى ، ئەڭ شىپالىق ماددىلارنىڭ تەمى ، ئەڭ پاكىز دۇردانە تامچىلار-نىڭ يىغىندىسى . شۇڭا ئۇنى ئىچسەڭ تېنىڭ يايرايدۇ ، جېنىڭ روھلىنىدۇ ، ۋۇجۇدۇڭ چەكسىز راھەتلىنىدۇ . ئۇ تاغ ھاۋاسى-دەك ، بوۋاقنىڭ قەلبىدەك ساپ - پاكىز .

نۇرى دەريا بويىدا ئۇزاق ئولتۇردى . ئۇ ھازىر بۇرۇنقىدىن-مۇ ھېسسىياتلىق ، پىكرى چوڭقۇر ئون توققۇز ياشلاردىكى يى-گىت . ئۇمۇ قاش دەرياسىنىڭ سۈيىدەك خەتەرلىك چوققىلار ، چوڭقۇر ھاڭ ، تىك قورام تاشلاردىن سەكرەپ ئۆتۈپ ، ھاياتنىڭ بالىلىق - گۆدەكلىك پەسلىدىن ئۇلغىيىپ ، ئۈمىد - ئارزۇ ۋە غەيرەت - شىجائەتكە ئەڭ باي بولغان ياشلىق پەسلىگە قەدەم قويدى . ئۇنىڭ ۋۇجۇدىدا يىللار ئەقىل - ئىدراك يېتىلدۈردى ، يەنە ھېچنەرسىدىن قورقمايدىغان باتۇرلارغا خاس خىسەلت يېتىل-دۈردى . ئۇ يولۇاسقا ئوخشاش يالغۇزدىن - يالغۇز چۆل - دالىدا ئۇخلىيالايدۇ ، ئۇچرىغانلا جانغا ھۇجۇم قىلالايدۇ . ئۇنى يىللار

ئەقىل - بىلىم بىلەن مۇكاپاتلىدى . ئۇ ھازىر ماركسىزم - لېنىنىزم نەزەرىيىلىرى ، تارىخ ، پەلسەپە ، ئەدەبىيات ، ئېستېتىكا ۋە تەبىئىي پەنلەرنىڭ قانۇنىيەتلىرىنى خېلىلا مۇكەممەل ئىگىلىدى . ئۇ يەنە ، نەنجىڭ ، موسكۋا ، بېرلىن ، لوندون ، ۋاشىنگتون ، توكيو ، رىم ۋە ئۈرۈمچىنىڭ سىياسىي ھاۋاسى ، تېرمومېتىرى ئۈستىدە ، دۇنياغا تونۇلغان ستالىن ، روزۋېلت ، چېرچىل ، گىتلىبېر ، مۇسسولىن ، ماۋ زېدۇڭ ، جياڭ جېشى قاتارلىق كاتتا شەخسلەرنىڭ سىياسىي تەشەببۇسلىرى ۋە شەخسىي خۇسۇسىيەتلىرى توغرىسىدا ئاڭلىغۇچىلارنى ھەيران قالدۇرۇپ نەچچە سائەتلەپ سۆزلىيەلەيدۇ . شىنجاڭدا شىنخەي ئىدىقلايدىن كېيىن بولۇپ ئۆتكەن ۋەقەلەر ۋە ئۇنىڭ قاتناشقۇچىلىرىنى بولسا بەش قولىدەك بىلىدۇ . ناۋادا بىرى توساتتىنلا : «تۆمۈر سىجاڭنى ئۆلتۈرگەن ما جەنساڭ قەشقەر كۈنىشەھەردىن قانچىلىك بايلىق ئەكەتكەن؟» دەپ سوراپ قالسا ، ئۇ دەرھاللا : «ئون نەچچە چارەك تىللا ، ئون نەچچە چارەك زىخچە ئالتۇن ، يۈز توننا كۈمۈش» دەپ جاۋاب بېرەلەيدۇ . يەنە مەسىلەن ، «ما جۇڭيىڭ جىمساردىكى شېڭ ئەسكەرلىرىدىن نەچچىلىك ئات ، نەچچىلىك قورال ئېلىۋالغان؟» دېسە ، ئۇ دەرھاللا : «غوجانىياز ھاجىم ئالماقچى بولغان بۇ قوراللار بىر مىڭ سەككىز يۈز ئاتمىش تال مىلتىق ، ئىككى مىڭ تۇپاق ئات . بۇ بايلىقنى ما جۇڭيىڭ كېچىلەپ ئادەم ئەۋەتىپ ئېلىۋالغان ، ئۇنىڭ ۋاقتى 1933 - يىلى 4 - ئاي» دەپ جاۋاب بېرەلەيدۇ .

ئۇنىڭ تۇتۇۋېلىش قابىلىيىتى شۇنچىلىك تەرەققىي قىلغان . نە - نەلەردىن چالا - بۇلا ئاڭلانغان ناخشىلارنىڭ تېكىستىلىرىنى شۇ ھامان تەكرارلىيالايدۇ . ئۇ ھازىر بۇرۇنقىدەك ياسىنىش ، كىيىنىشلەرگىمۇ بېپەرۋالىشىپ قالغان . ئۇنىڭ كىيىن ۋالغىنى كۆك ماتا كۆڭلەك ، قېلىن قارا تىرىكە ئىشتان ، پۇتىدا نەدىن تاپقانكىن ، سوۋېت ئەسكەرلىرىنىڭ باجىنگىرى بار . ئۇ -

نىڭ ئەقلى بىلەن بىللە يەنە مۇسكۇللىرىمۇ ، بويىمۇ ، كۈچىمۇ يېتىلگەن . ئۇ بىرنەچچە قېتىم تاغلاردا قازاق يىگىتلەر بىلەن چېلىشىپ نەتىجىگە ئېرىشىپ غېنى ئاكسىدىن مۇكاپات ئالدى . ئۇ ھازىر ئادەتتە كەمدىن - كەم گەپ قىلىدۇ . ئۇنىڭ يوغان ، قارا كۆزلىرى دائىملا خىيالچان ، قارا بۇرۇتى ۋە قاپقارا قېشى ئاپسىنىڭكىدەك چىرايلىق بۇرنى بىلەن ماسلىشىپ ، ئۇنى كەشنىڭ ھەۋسى كېلىدىغان ھۆسن - جامال ئىگىسى قىلىپ يېتىلدۈرگەن . كۆكرەكلىرى كەڭ ، بېلى بەيگە ئېتىنىڭ بېلىدەك ئىنچىكە ، كۆكرەك مۇسكۇللىرى بۆرتۈپ چىققان ، بويى غېنى ئاكسىنىڭ بويى بىلەن يېتىپ - قوپۇپلا كېلىدىغان بۇ يىگىتكە پاتىخ مۇسلىموفنىڭ سوغۇق مۇئامىلە قىلىشى ھەسەت - كۈنچىلىكتىن بولغان . چۈنكى ئۇنىڭ ئۆيىدە بۇ خىل يىگىتلەرگە كۆز ئۈزمەي قاراپ لەززەت ئالىدىغان قىز - چوكانلاردىن بىر - نەچچىسى بار - دە ! نۇرى دەرياغا قاراپ ئولتۇرۇپ ئۇزاق خىيال سۈردى . ئۇنىڭ قۇلاق تۈۋىدە خىلمۇخىل ئاۋازلار ئايلېنىپ يۈرەتتى : «مېنى قۇتقۇزۇڭ !» بۇ زىل ، يېقىملىق ئاۋاز سەبەبى خەنىڭ . «ھېسسىياتقا بېرىلمە !» بۇ قەتئىي بۇيرۇق رۇسۇلوفنىڭ . «قىلىدىغان ئىشىڭ كۆپ» بۇ زۇنۇن ئەپەندىنىڭ . «قىدساس ئال» بۇ غېنى ئاكسىنىڭ . «بالام ، جېنىڭنى ئايا !» بۇ مېھرىبان دادىسى . «ھېچكىم قىلالمىغان ئىشنى سەن قىل» بۇ مۇختەر چوڭ دادىسى . «ئىنقىلاب قارا كۈچكە ئەمەس ، ئەقىل - پاراسەتكە موھتاج . جۇڭيىڭ لياڭ ئەقلى بىلەن ئۆلمەس شەخس» بۇ جۇبىڭ نازىرنىڭ گېپى ...

ئۇ كىمىنىڭ گېپىگە قۇلاق سېلىشى كېرەك ؟ ئۇنىڭ بەدىنىدە يەنە بىر خىل يوشۇرۇن تەكەببۇرلۇقمۇ بار . ئۇ نېمىلا قىلسا ئۆز ئەقلىم بىلەن قىلىمەن دەيتتى . ئۇ كىشىلەرگە ھەددىدىن زىيادە مېھرىبانلىق قىلاتتى ، ئەمما ئۇ ئاغزىدا دېمىگىنى بىلەن ھېچكىمنى كۆزگە ئىلمايتتى . بەزىلەر ئۇنىڭدىن ھەممىلا جەھەت -

تە ئۈستۈن ئىكەنلىكىنى ئىسپاتلىغاندىمۇ ئۇ : «مەن كەلگۈسىدە ئۇنىڭدىن ئۈستۈن بولمەن» دەپ ئۆز - ئۆزىگە تەسەللى بېرەتتى . ھەتتا جۇنىڭ نازىر بىلەن بىللە كەلگەن كوممۇنىست : «ستالىن جۇڭشەن ئۈنۈپۈرستىتىغا كەلگەندە بىز قول ئېلىشىپ كۆرۈشتۈق» دېگەندە ، نۇرى ستالىنغا چوقۇندىغان ھېسسىياتى تولۇپ تۇرسىمۇ ئىچىدە : «ستالىننىڭ قولىنى تۇتۇپ قويغىنىغا ماختىنىۋاتىدۇ . مەن ئوردىن ئالمەن ، چوقۇم» دەپ ئۆزىگە تەسەللى بەرگەن . بۇ خىيالىدىن كېيىن ئۇيالىدى ، لېكىن مەغ - رۇرلۇقىدىن رازى بولدى . مانا ھازىر قۇللىقى ئەتراپىدا ھەرىدەك غۇڭۇلداپ ئۇچۇپ يۈرگەن ئاۋازلاردىن ھېچقايسىسى ئۇنىڭ قۇ - لىقىغا كىرىپ ، ئۇنىڭ روھىي كۈچىگە ئايلىنالمىدى . ئۇ سەيد - خەگە ئۇيغۇرغا خاس پىسخىكا بىلەن : «قىزلىق نومۇسىڭدىن ئايرىلىپ يەنە ھايات يۈرەمسىنا» دەپ يىرگەنگەندى . كېيىن ئۇ : «ياق ، ئۇ ياشىشى كېرەك . بەدىنى بۇلغاندى ، لېكىن روھى پاك ، مەن ئۇنىڭ روھىي ئازابلىرىغا ھەمدەم بولالمىسام قانداق ئادەم بولمەن ، بىر پاك يۈرەكنى ھېچبولمىسا ھىمايە قىلىشىم كېرەك ، بۇ مېنىڭ ئىنسانىي بۇرچۇم» دەپ ئويلىغان . ھازىر بولسا «بوقاپ كەتتى» دېگەن خەۋەر بىلەن ئۇ تۇنجى قېتىم ئابدۇمەرنىڭ ئۆيىدىن قايتقاندىكىدەك ، ئىككىنچى قېتىم ئۆز ئۆيىدە قۇچاقلاشقاندىكىدەك ، ئۈچىنچى قېتىم قىز غۇلجا شەھى - رىدىن ئانىسى بىلەن كەتكەندىكىدەك — بىر يوشۇرۇن ئۇپرات - قۇچى كۈچىنىڭ زەربىسىگە ئۇچرىماقتا : ئۇنىڭ يۈرىكى كۆكرىد - كىگە پاتىماي ، پۈتۈن ۋۇجۇدى غالىلداپ تىترەپ ، خۇددى ھەممىلا يەر كۆيۈۋاتقاندىكە سېزىلىپ ، جېنىنى قويدىغان يەر تاپالماي قىيىنلىقتا ئىدى .

— قايغۇرما يىگىت ! — دېدى بىرى ئۇنىڭ مۇرىسىگە قولىنى قويۇپ . نۇرى كەينىگە قايرىلدى . خەمىت ئۇنىڭغا قاراپ كۈلۈمسىرەپ تۇراتتى .

— قايغۇرما ، — دېدى ئۇ قايتىلاپ ، — شېڭ دۈبەننىڭ زۇلۇمىغا ئۇچرىغان ساڭا ئوخشاش كىشىلەر ساناقسىز . ئاسىيە ئابىستەيى بىزگە ھەممىنى سۆزلەپ بەردى . سېنىڭ ئەھۋالىڭنىدە - مۇ بىلدۇق . بىز چوڭ ئىشلارغا باش قاتۇرايلى . سەن ئىنقىلاب يولىغا مېڭىپسەن ، مەنمۇ شۇ . دۇنيادا ياشىغانكىنەن ، خەلقىڭ بارىكالا دېگۈدەك بىر ئىش قىلىشىڭ كېرەك . بىز تاتارلارنىڭ ئەھۋالىنى بىلىسەن ، سىلەردىنمۇ خار بىز . يەھۇدىيلەرگە ئوخ - شاش دۇنيانىڭ ھەممە يېرىدە سەرگەردان . بىزنىڭ خەلقىمىزمۇ ياخشى كۈن كۆرۈشكە تەشنا . شۇ تەشئاللىقنى قاندۇرۇش مېنىڭ ئارزۇيۇم . يۈر ، مەن سېنى ئاسىيە ئابىستەينىڭكىگە باشلاپ باراي . پەرىخە دېگەن يەنە بىر قىزى بار ، ھەدىسىدىن ئېشىپ چۈشتى دېيىشىدۇ چوڭلار . بېرىپ مۇڭدېشىپ كەلگەن ، نۇرى . خەمىت ئۇنى ئەمەلىيەتكە ئۇندىدى . ئۇ خەمىتكە ئەگىشىپ ئاۋۋال ئۆيىگە كەلدى . خەمىت ئۇنىڭغا بىر يېڭى چاقماق كۆتۈ - ردى .

ئاسىيە ئابىستەيى ناھىيە بازىرىدىن خېلىلا يىراق — تۈرك مەھەللىسىدە بىر رۇس تىجارەتچىنىڭ ھويلىسىدا ئولتۇرىدە - كەن . تامامەن پەن بىلەن قاشادالغان يوغان ھويلىنىڭ ئىتلىرى بەكمۇ قورقۇنچلۇق ئىكەن . ئورۇس بۇ يەتتە - سەككىز بۆرە ئىت بىلەن نىلقا جاڭگاللىرىدىن قاۋان ، تۈلكە ، تاغلىرىدىن كېيىك ، بۇغا ئوۋلايدىكەن . ئۇنىڭ ئۆيىنىڭ ئالدى كەڭرى سارلىق — قاراسۇ ، غاز — ئۆردەكلەر ئادەمنىڭ مېڭىسىنى يەپ كەتكۈدەك غاقلىدىشىپ گەپنى — گەپكە قوشمايدىكەن . ئاسىيە ئابىستەينى نۇرى ھە دېگەندە تونۇيالمىدى . ئۇنىڭ چاچلىرى تامامەن ئاقارغان . چىرايلىق يۈزىگە چوڭقۇر قورۇقلار چۈشۈپ كۆزلىرىنىڭ چۆرىسى تۇرلاشقان ، قاپاقلىرى كۆكەرگەن ، لەۋ - لىرى ئۈمچەيگەن ، ئىككى قوۋزى خالتا بولۇپ ساڭگىلىغان . ئۇنىڭ بۇنىڭدىن بىرنەچچە يىل بۇرۇنقى ئەرلەرنى دەرھال ئۆزىگە

تارتالايدىغان گۈزەل چىرايىدىن زادىلا ئەسەر قالمىغاندى . ئۇ نۇرىنىڭ يۈزىگە يۈزىنى يېقىپ بۇقۇلداپ يىغلاپ :

— بىر قانتى سۇنغان قېرى غازمەن . سەبىخەمدىن ئايرىلدىم ، — دېدى ۋە نۇرىنىڭ يۈزلىرىگە سۆيۈپ ، — سەبىخە ئۈچۈن ، ئارمانلىرىغا يېتەلمىگەن بىچارە قىزىم ئۈچۈن ! — دەپ ھازا ئېچىپ يىغلىدى .

— نېمە تارتقۇلۇق بىزگە . تاتار بولغاننىڭ گۇناھىمۇ ؟ دادام ، ئېرىم ئېتىلدى ، ئۆزۈم ، قىزىم خورلاندى . مانا ئەمدى قىزىمدىن ئايرىلدىم . ئىككى رۇس قىزى نۇر باغدىكى ئورنىمىزغا كېلىپ ، يۈر ، مەكتەپكە ئاپىرىمىز دەپ ئاچىقىپ كەتكەنچە قىزىم قايتىپ كەلمىدى . جىنايىتىنى يوشۇرۇش ئۈچۈن شېڭ ، چىۈ دېگەنلەر زىيانكەشلىككە ئۇچرىغانلارنى ئۆلتۈرۈۋېتىدىكەن . بىر يىل كۈتتۈم ، قىزىمدىن دېرەك بولمىدى . بىچارە قىزىم ، تەلەپسىز قىزىم ، سېنى قوغداشقا قۇربىم يەتمىدى ، سېنى ساقلاپ قالالغۇدەك كۈچ تېپىلمىدى ...

نۇرىنىڭ كۆزلىرىدىن مۇنبەت بۇلاقتەك سۇ قۇيۇلدى ، ئۇنىڭ لەۋلىرى تىترىدى ، ئاۋازى چىقمىدى ، ئۇنىڭ مۇشتۇملىرى ئۆزلۈكىدىنلا چىڭ تۇگۈلدى . ئۇ خەستىنىڭ مۇرىسىگە بېشىنى قويۇپ :

— بىز نېمانچە بوزەك خەق ، بىچارە مىللەتلەر — ھە ؟ نېمىشقا باشقىلار بىزنى خالىغانچە ئاياغ ئاستى قىلالايدۇ ؟ — دېدى ۋارقىراپ تۇرۇپ .

يىغا — زار بېسىلغاندىن كېيىن ئاسىيە ئۆز كەچۈرمىشىلەرنى سۆزلەپ بەردى : سەبىخە خېتىدە يازغىنىدەك ، ئۇلارنى زورلۇق بىلەن ئۇرۇمچىگە ئېلىپ بېرىشقان . نۇر باغ دېگەن يەر — دىكى بۈك — باراقسان ، ئوتتۇرىسىدىن ئۆستەڭ ئۆتىدىغان ھوي — لىدىكى تاختايلىق بىر ئۆيگە ئەكىرىپ : «قىزلار ئوقۇيدۇ . سىز بۇ ئۆيدە تۇرۇپ تۇرۇڭ ، كېيىن رۇسچە تەرجىمان بولىسىز»

دېگەن . بىر ھەپتىدىن كېيىن سەبىخەنى «مەكتەپكە ئاپىرىمىز» دەپ ئېلىپ كەتكەن . بىر يىلدىن كېيىن سەبىخە گومۇش ، سۇلغۇن ، خىيالچان ھالدا پەيدا بولغان . «نەگە باردىڭ ، نېمە قىلدى ؟» دېسە ئۇ يىغلاپلا تۇرغان . كېيىن ئاسىيە ئەھۋالنى بىلگەن : ئۇلار قىزىنى زىياپەتكە ئەكىرىگەن ، ھاراق زورلىسا ئىچمىگەندىن كېيىن مېۋە سۈيى بەرگەن . قىز ئۇنى ئىچكەن ۋە ھوشىدىن كەتكەن . قىز بىر كاتتا مېھمانخانىدا ئىككى كىشىلىك كارىۋاتتا قىپپالغىچا ھالدا ھوشىغا كەلگەن . ئۇنى مەخسۇس ئىككى ئايال ساقلىغان . ئۇنىڭ نامىدىن ئاپىسىغا : «ھەربىي مەكتەپكە كىردىم . بىر يىلغىچە ئۆيگە قايتىشقا بولمايدىكەن» دەپ خەت يېزىشقان . ئاسىيە بىر شىركەتتە تەرجىمانلىق قىلغان . كىچىك قىزى پەرىخە سېستىرالار مەكتىپىگە ئوقۇشقا كىرگەن . كېيىن سەبىخە روھىي كېسەللەر دوختۇرخانىسىغا كىرىپ ئۈچ ئاي داۋالانغان . ئاخىرقى قېتىم قايتىپ كەلگەندە چىراپلىق ياسىنىپ ، تولۇپ — سەمرىپ كەلگەن . ئاسىيە : «نېمە قىلىسەن ئەمدى ؟» دەپ سورىسا ئۇ : «غەربكە قاراشقا يۈزۈم قالمىدى ئاپا ، شەرققە ، تۇرپانغا بېرىپ مۇئەللىم بولايلىكىم» دەپ جاۋاب بەرگەن . ئەمما شۇ چاغدىمۇ ئۇنىڭ يېنىدا بىر ئايال مۇھاپىزەتچى بار ئىدى . بىر كۈنى بىر ماشىنا كەلدى . ئۈچ ئايال ئۇنى ماشىنا بىلەن ئېلىپ كەتتى . شۇنىڭ بىلەن سەبىخەدىن دېرەك بولمىدى . ئۇ كەتتى ، ئاسىيەمۇ نۇر باغدىن ھەيدەلدى . ئۇ ئەنلىياڭدىكى تاتار ئۇيۇشمىسىغا باردى . ئۇلار ئۇنى ئىشقا ئورۇنلاشتۇرۇپ قويدى . يېرىم يىلنىڭ ئالدىدا ئۇ ئۇيۇشمىنىڭ ياردىمى بىلەن نىلقا ناھىيىسىگە قايتىپ كەلدى . سەۋەبى ، ئۇ قىزى توغرىسىدا سوۋېت كونسۇلىغا ، جۇبىڭ نازىرغا ئەرز يازغان . شېڭ ئەرز يازغۇچىلارنى ساق قويىمىغۇدەك دېگەن گەپنى ئاڭلاپ ئۈرۈمچىدىن قېچىپ كەلگەن ...

نۇرى يۈزە ئەھۋاللارنىلا بىلدى . ئانا قىزى ئۈچۈن نەچچە-

لىك ياش تۆكتى ، نەچچە - نەچچە كېچىلەرنى ئۇيقۇسىز ئۆتكۈز -
دى ... بۇلار توغرىسىدا زادىلا تىنىمدى . ئۇ قازاندىن ئالمۇتغا ،
غۇلجىدىن ئۈرۈمچىگە ۋە ئۈرۈمچىدىن نىلقا ناھىيىسىگىچە بول -
غان ھايات سەپىرىدە دەرد - ئەلەمدىن باشقا ھېچنەرسە كۆرمىد -
گەن . ئۇ ئىككى قىزنى قاتارغا قوشۇش ئۈچۈن ھەرقانداق
خورلۇق ، ئازابقا بەرداشلىق بېرىشكە ئادەتلەنگەن ئايال . ئۇ ئو -
ڭايلىقچە بىرىگە ھال ئېيتمايدۇ ، ھەرقانچە يېقىن ئادەملىرىگىمۇ
كۆڭلىنىڭ نازۇك سىرلىرىنى ئېيتمايدىغان ، سىر ساقلاش ئادد -
تى يېتىلگەن ئايال . مانا ئۇ نۇرغا قاراپ ھېچ ئىش بولمىغاندەك
كۈلۈمسىردى :

— ئاپاڭغا ئوخشاش چىرايلىق ، داداڭدەك قاملاشقان يى -
گىت بويسەن ! — دېۋىدى ، خەمىت :
— لېنىندەك بىلىملىك ، ستالىندەك ئېغىر - بېسىق ، —
دەپ قوشۇپ قويدى .

— ئورۇسلارنى دورىمىسۇن ئىلاھىم ! — دېدى ئاسىيە
ھەسرەت بىلەن ئۇھ تارتىپ ، — ھەركىم ئۆز مىللىتىگە ئوخ -
شىسۇن . ئۇيغۇرلار ئاق كۆڭۈل ، مېھرىبان ، كەڭ قورساق ،
ياخشى خەق . ياكى زېڭىشىن ، جىن شۇرېن دېگەنلەر نېمىلەرنى
قىلمىدى . ئالتۇن - كۈمۈش توپلاش ئۈچۈن خەلققە زۇلۇم
سالدى ، ئۇيغۇرلار ئاچ - يالڭاچ قالسىمۇ يەنە «غنىڭ» قىلمىد -
دى . بۇلارغا بىرمۇ باشلانغۇچ مەكتەپ ئېچىپ بەرمىدى . ئۆزد -
نىڭ بالىلىرىغا «شۆتاك» ئېچىپ بەردى ... — ئاسىيە كونا
ھۆكۈمەت ئۈستىدىن سۆزلىگىلى تۇرۇۋىدى ، خەمىت ئۇنىڭ
گېپىنى بۆلۈپ :

— نۇرى سەبىخەنى ئىزدەپ ئۈرۈمچىگە بارىمەن دەيدۇ ،
سىزچە بولارمۇ ؟ — دېدى ، ئاسىيە :

— خەتەرلىك . بۇرۇنقى ئۈرۈمچى يوق . گېرمانلار ئو -
رۇسلارغا ھۇجۇم قىلىۋىدى ، شېڭ ئۆزگەردى . ئۇ سوۋېت ئا -

دەملىرىگىمۇ قول سېلىشنى باشلىدى . يەنئەندىن كەلگەن كوم -
پارتىيە ئەزالىرىغىمۇ ئالايغىلى تۇردى . تۈرمىگە كىرگەن ئادەم
ساق چىقالمايدۇ ، — دېدى .

— نۇرى خېيىمخەتەردىن قورقمايمەن ، — دەيدۇ .
— قاراملىق قىلىشقا بولمايدۇ . قاراملىقتىن كىم پايدا
ئالالىدى ؟

— قاراملىق ئەمەس ، باتۇرلۇق قىلماقچى . مەنمۇ بىللە
بارايمىكىن دەيمەن !

— جۇبىڭ نازىر ئىشنىڭ بولسا مېنى ئىزدە دېگەن ماڭا ، —
دېدى نۇرى ، — شۇ كىشىگە يېلىنىپ كۆرەيمىكىن دەيمەن .
شۇ كىشىنىڭ كۈچى بىلەن چىۋ سىلىڭ غۇلجىدىن يۆتكەلگەن
ئەمەسمۇ ؟ ئاڭلىسام ، شېڭ شىسەي جۇ نازىردىن ئەيمەنگۈدەك .
سەككىزىنچى ئارمىيە ئىش بېجىرىش ئورنى دېگەن ئىككى قەۋەت -
لىك بىنا بار ئىكەن نەنلىياڭ دېگەن يەردە . شۇ يەردە جۇڭگو
كومپارتىيىسىنىڭ چېن تەنجىۋ دېگەن بىر باشلىقى بار ئىكەن .
شېڭ دۇبەن ئۇنىڭدىن قورقۇدىكەن . جۇبىڭ نازىر ، چېن دېگەن
ئادەملەر ئارىلاشسا سەبىخەنىڭ دېرىكىنى ئالغىلى بولارمىكىن -
تاڭ .

ئۇلار ئۇزاق پاراڭلاشتى . چۈشكە يېقىن ئۆيگە پەرىخە كى -
رىپ كەلدى : زىلۋا ، قوڭۇر چاچ ، ئاق سۈزۈك يۈزلۈك ، لەۋلە -
رى ئېچىلاي دېگەن قىزىلگۈل غۇنچىسىدەك ، كۆزلىرى يوغان ،
سارغۇچ ، ئىككى تال چېچى توم ھەم ئۇزۇن ، بىر جۈپ يېتىل -
گەن چىڭ كۆكسى نېپىز كۆك كۆڭلىكىنى كۆتۈرۈپ — ئوي -
ناقلاپ تۇرغان بىر گۈزەل قىز پەيدا بولغاندا ، نۇرى خۇددى
ئۇنىڭ ھەدىسىنى تۇنجى قېتىم كۆرگەندەك كۆزىنى ئۈزەلمەي
قالدى .

— تونۇدىڭمۇ ، بۇ كىم ؟

— نۇرى ئاكام ! — دېدى قىز ھۆپپىدە قىزىرىپ ، —

ھەدەم گېپىنى جىق قىلاتتى ، — قىز يەرگە قارىدى .
— پەرىخەمۇ چوڭ بوپتۇ . ھەدىسىدەك چىرايلىق قىز
بوپتۇ ، — دەيدى نۇرى قىزدىن كۆزىنى قاچۇرۇپ ، — سەبىخە
بولغان بولسا قانچىلىك خۇش بولۇپ كېتەردى ؟
ئاسىيەنىڭ يەنە كۆڭلى يېرىم بولۇپ ئاۋازى تىترىدى :
— خۇدايىم ئەمدى پەرىخەنى ساقلىسۇن ، چىرايى دېگەن
قىز بالىنىڭ دۈشمىنىكەنغۇ زادى ...

ئاهالىسى يىگىرمە مىڭدىن سەل — پەل كۆپرەك كونا بازار ،
چىغلىقمەھەللە دېگەن كونا مەھەللىلىرى ۋە سوۋېتتىن قېچىپ
كەلگەن تاتار ، رۇس ، تۈركلەر پەيدا قىلغان دۆربىلجىن ، تۈرك
مەھەللە دەيدىغان تۆتلا مەھەللىسى ، بىرقانچە ئۇششاق كوچىلىد-
رى بار بۇ يۇرت شەھەر دېسە شەھەر ، يېزا دېسە يېزىغا ئوخشايد-
دۇ . ئۇنىڭ جەنۇب ۋە شىمال تەرەپلىرى تاغ . دەريا ياقىلاپ
شەرققە مېڭىۋەرسىڭىز قارىغاي ، سامرىسىن ۋە تاغ تېرىكى ،
ئارچا تاللىرىدىن ھاسىل بولغان ئاجايىپ تەبىئىي توقايلىقلارنى ،
دەريا ئوتتۇرىسىدا پەيدا بولۇپ قالغان ئاجايىپ گۈزەل ئورمانلار-
نى كۆرىسىز . تاغلاردىن دەرياغا ئېقىپ چۈشۈۋاتقان سۇلارنى
بويلاپ جەنۇبقا ماڭسىڭىز ، ئاجايىپ چىرايلىق غول — سايلىقلار-
نى كۆرىسىز . ئۇ يەرلەردە يازدا مال — ۋاران ، كېپىك ، بۇغا ،
ئارقارلار دۈمبىلىرى ئارانلا كۆرۈنىدىغان چۆپلۈك ئارىسىدا ئوت-
لىشىپ ، قېلىن قارىغايلىرىنىڭ سايلىرىدە راھەتلىنىپ يېتىشىد-
دۇ . قاش دەرياسىنىڭ بويىدىكى قويۇق ئورمانلىقلار يېنىدىكى
يېشىللىقلارغا ئاپئاق چېدىر ۋە كىگىز ئۆيلەر تىكىلگەن . يازنىڭ
بۇ ئايلىرىدا ئۇ ئۆيلەردە ھۇزۇر — ھالاۋەتتىن باشقا نەرسە يوق ...
نۇرى ياز بويى يايلاق سەيلىسى قىلىپ قىزىرىپ — سەم-
رىپ ، ئاياللار كۆزىگە ئوت كۆرۈنىدىغان بولۇپ ، نىلقا شەھىرىد-
گە يەنە قايتىپ كەلدى . ئۇ ھازىر دەرياغا يېقىنلا سېلىنغان
مەكتەپنىڭ تولۇقسىز سىنىپلىرىغا ئەدەبىيات دەرسى بېرىشكە

تەيىنلەندى . راست دېگەندەك ، پاتىخ مۇسلىموفنىڭ گېپى گەپ-
كەن . ئۇ «مېنىڭ ئىنىم» دېۋىدى ، ھۆكۈمەت ئۇنىڭغا ئالاھىدە
ياخشى مۇئامىلە قىلدى .

مانا ئۇ چىرايلىق كىيىنىپ ، تۇنجى قېتىم بۇدۇر ، قويۇق
چاچلىرى بىلەن يالاڭۋاش بولۇۋېلىپ خەمىت بىلەن كوچا سەيلىد-
سى قىلماقتا . ئۇلارغا ھەممىلا ئادەم زوقلىنىپ قارىماقتا ، ئاش-
خانلار چىلاشماقتا .

— پاھ ! — نۇرىنىڭ يېنىدىن بىر رۇس قىزى ئۆتۈۋد-
دى ، ئۇنىڭ بەدىنى «غۇژ» قىلىپ قالدى ، — ئاداش ، يايلاق
دېگىنىڭ ئادەمنى ۋەھشىي قىلىۋېتىدىكەن ، ئايال خەق كۆرۈمگە
ئوت كۆرۈنىدۇ . كېچىلىرى زادىلا ئۇيقۇم كەلمەيدۇ .

— ئۆيلىنىۋالامسەن يە ؟ ھەدىسى ھېلىقىدەك بولدى ،
سىڭلىسى راسا تولۇپتۇ . بالا بولۇپ كىرىسەن شۇ .
— ياق ، مەن ئۆيلەنمەيمەن . سەبىخە ماڭا قاراپلا تۇرغاند-
دەك ، ھەربىر قەدىمىنى نازارەت قىلىۋاتقان دەك بىلىنىدۇ . مەن
ئۇنىڭغا خىيانەت قىلالمايمەن .

نەق شۇ چاغدا ئىككى چېرىك بىر قازاق يىگىتنى قوغلاپ
تار كوچىدىن چىقتى . يىگىت ئاشخانا ئالدىدىكى باغلاغلىق ئېتىغا
يۈگۈرمەكتە ، چېرىكلەر قوللىرىغا تاپانچا ئېلىپ «تۇفى ، تۇفى ،
زېي !» دېيىشىپ يۈگۈرۈشۈپ چىقىپ كېلىشمەكتە ئىدى . يى-
گىت نۇرى بىلەن خەمىتنىڭ يېنىدىن ئۆتۈپ كېتىۋېتىپ «پۈت-
لىۋېتىڭلار !» دېدى . ئەسكەرلەر ئۇلارنىڭ يېنىغا كېلىشىگە
ئىككىسى ئىككى چېرىكنىڭ پۇتىغا پۇتلىۋەتتى ، چېرىكلەر مۇدۇ-
رۇپ يېقىلىپ ئۆرە بولۇشىغا ئىككىسىنىڭ قۇلاق تۈۋىگە ئىككى
مۇشت تەگدى ، چېرىكلەر ئوڭدا چۈشتى . ئۇلار ھوشىغا كەلگۈ-
چە ھېلىقى قازاق يىگىت ئېتىغا مىنىپ تىكىۋەتتى . چېرىكلەر
ئورنىدىن تۇرغاندا ئۇلارنى نۇرغۇن ئادەم قورشىۋالغان ، ئۇلار
كىملىرىنىڭ مۇشتلىرى تەگكەنلىكىنى ئاڭقىرالماي ھەممە ئادەم-

نى تىللىدى ، لېكىن قورقۇپ - داجىپ ، ساقچى ئىدارىسىگە قاراپ كېتىشتى .

كوچا سەيلىسى تولىمۇ كۆڭۈللۈك . گۈگۈم ۋاقتى ، كىنو-خانىنىڭ ئالدى ئادەملەر بىلەن تولغان ، گازىر - پۇرچاق ، موخوركا ، قىمىز ۋە كاۋاپ بىلەن ھاراق ، بوزا ساتقۇچىلار ۋارقىراشماقتا . تىنچ ھايات قانداق كۆڭۈللۈك - ھە ، بولۇپمۇ گۈگۈم ۋاقتىدا ...

ئەنە ، توپ - توپ قىزلار نەدىندۇر كۈلۈشۈپ چىقىپ كېلىشتى . ئەنە ، ئۇلارنىڭ چۆرىسىدە شوخ يىگىتلەر پەيدا بولدى ، قىزلار بىلەن پىچىرلىشىش قانداق كۆڭۈللۈك - ھە ، بولۇپمۇ گۈگۈم ۋاقتىدا ...

شەرقتىن كېلىدىغان كەچكى شامال سېنى ھۇزۇرلاندۇردى . دۇ ، سېنى ھاياتتىن كۆپرەك لەززەت ئېلىشقا ئۈندەيدۇ . ئۇ سېنى سۆيىدۇ ، ئەركىلىتىدۇ ، ئەركىلەيدۇ ، سەن گويا ئۇنىڭ سۆيگىنىدەك باغرىڭغا قول سالىدۇ ، بولۇپمۇ گۈگۈم ۋاقتىدا ...

ياز مەنزىرىسى سېنى شېرىن خىياللار دېڭىزىغا ئۈندەيدۇ ، سەن جېنىڭ راھەتلەنگەندە ئەڭ يېقىن ئادەملىرىڭنى ئەسلەيسەن : ھازىر زىياۋۇدۇن نېمە قىلىۋاتىدىكىن ، بەرا ، دەرالارچۇ ، ئۇنىڭ ئۇماق سىڭلىسىچۇ ؟ نۇرى ئۇلارنى كۆرمىگىلى ساق بىر يېرىم يىل بولدى . ئۇلارنى خۇش قىلىپ يېزىسىغا بېرىپ ئۆستەڭ بويىدىكى چىغىرتماقلىققا كىگىز پارچىسىنى سېلىپ ، ئېغىناپ يېتىپ قاقاقلىشىپ كۈلۈشسە - ھە ، بولۇپمۇ گۈگۈم ۋاقتىدا ... گۈگۈم بۈگۈننىڭ دەپنە مۇراسىمى ، ئەتىنىڭ تولغىقى . بۇ قايسى شائىرنىڭ تاپقان گەپلىرىكىن ؟

گۈگۈم ئۇلۇغ قۇياشنىڭ جۇدالىق بەلگىسى ، تۈن ھۆكۈم-رانلىقىنىڭ ئەلچىسى . ئۇ ساڭا غەپلەت ، جۇدالىق ، لەززەت سوغۇغا قىلىدۇ . سەن مۇشۇ گۈگۈمنىڭ يادنامىسىنى باغرىڭغا

بېسىپ كېلەچىكىڭ توغرىسىدا شېرىن چۈش كۆرسەن . چۈ-شۇڭدە مەڭگۈ ئېرىشەلمەيدىغان شان - شەرەپ چوققىسىغا چىقا-لايسەن ، يەنە بەزىدە تىك چوققىدىن سالغا تېشىدەك يىراقلارغا ئۇچىسەن ...

گۈگۈم بىلەن ھاياتىڭنىڭ بىر بېتى ئاخىرلىشىپ ، يېڭى بىر بەت - سۈبھى ئۈچۈن زېمىن تەييارلىنىدۇ . يورۇقلۇق قاراڭ-غۇلۇقتىن تۇغۇلىدۇ ، گويا سەن ئاناڭنىڭ قاراڭغۇ قورسىقىدىن يورۇق دۇنياغا كۆز ئاچقاندەك . شۇڭا گۈگۈممۇ خاسىيەتلىك ، ئۇنى ھەرگىز قارغىما ، ... بولۇپمۇ گۈگۈم ۋاقتىدا ...

1942 - يىلىنىڭ يانۋار ئېيى تولىمۇ قاتتىق سوغۇق بىلەن باشلاندى . قېلىن قار ئىلى زېمىنىنى قاپلىغان ، يوللار ئېتىل-گەن ، ئۆيلەر گويا يەرگە چۆككەن ، دەريا - ئۆستەڭلەر نەلەرگە-دۇر غايىب بولغان ... قارىساڭ ئەتىگەنلىك قۇياشنىڭ ئاچچىق نۇرى كۆزۈڭدىن ياش ئاققۇزىدۇ ، كەڭ دالانىڭ ئۇ يەر - بۇ يېرىدە ئارانلا ئۇچلىرى كۆرۈنۈپ قالغان چىغ ، شۇاقلار كۈنچى-قىشنىڭ ئاچچىق شامىلىدا تىترەيدۇ ، ... چوڭقۇر توغانلار قې-نى ، توشقانلار قىرىلىپ كېتەرمۇ ؟ چىل بىچارىلەر نېمە يەر ئەمدى ؟ خامانلاردىكى سامان - توپانلارمۇ يوققۇ - ھە ؟ ... ھەممىلا يېرى قېلىن قار بىلەن چۈمكەلگەن ھويلىسىدىن تىزد-غىچە قار كېچىپ دەرۋازا ئالدىغا ئارانلا چىققان زىياۋۇدۇن كۈنچىقىشقا قاراپ تۇرۇپ ئۆز - ئۆزىدىن سوئاللارنى سورىدى . لېكىن ئۇنىڭ سوئاللىرىغا ھېچكىم : نە كۆزنى چاقىدىغان قېلىن قار ، نە كۆزدىن ياش ئاققۇزىدىغان شامال ، نە مۇنۇ قېلىن قاردا شاخلىرى ئېگىلىپ ، بەللىرى مۈكچەيگەن دەرەخلەر جاۋاب بەر-مىدى . ئۇ كورەك جۇۋىسىنىڭ يەڭلىرىگە قوللىرىنى تىقىۋې-

لىپ ، ئېڭىكىنىڭ ئاستىدىن سالىپاڭلىرىنى چېتىۋالغان ، قۇلاق -
چىنىڭ گادىرماچ يۇڭلىرى بىلەن بۇلتۇردىن باشلاپ قويۇۋەتكەن
ساقلىق ئارىلىشىپ پەيدا قىلغان يىرىك «سۈپۈرگە» ئۈستىدە
بىردەمدىلا پەيدا بولغان قار - مۇز مۇنەكلىرىنى تىلى بىلەن
يالاپ قويدى .

— نېمە بولدى - ھە ؟ — دېدى ئۇ . ئۇنىڭ كىگىز پايپاق
بىلەن پۈرۈم چورۇق كىيگەن پۇتلىرى ۋە مايلىشىپ كەتكەن
قېلىن شالۋۇر ئىچىدىكى تىزلىرى سىرىقماقتا ئىدى . ئۇ
ھويلا قارىنى كۈرەپ بولۇپ بىرمۇ ئادەم ئىزى چۈشمىگەن كوچە -
غا تۇنجى ئىز سېلىپ مەھەللىنىڭ سىرتىغا تەستە مېڭىپ چىقتى .
ئۇ گويلا مەھەللىنىڭ سىرتىغا چىقىپ قارىسا ئاۋرال تېغى -
نىڭ نېرىسىدىكى نىلقا ناھىيىسى كۆرۈنىدىغاندەك بويۇنلىرىنى
سوزۇپ شۇ تەرەپكە قارىدى . كۈن كۆتۈرۈلگەن يەردە ئاپئاق ،
تولمۇ چوڭ قار دۆۋىسىدەك ئاۋرال تېغىلا كۆرۈندى ، ئۇنىڭ
ئوغلى تۇرۇۋاتقان نىلقا دېگەن جاي ئاشۇ كاتتا قار دۆۋىسىنىڭ
نېرىسىدا . زىياۋۇدۇن بۇ قەدەملىرى بىلەن بىر ئايدىمۇ ئۇ يەرگە
بارالمايدۇ .

— نۇرى ، نۇرمۇھەممەت ، جېنىم ساقام ، نەدىسەن ؟ دا -
داڭ ماغدۇرىدىن قالدى . قىرىق بەش ياشقا كىرمەي تۇرۇپلا
مۈكچەيدى ، ئۇ ھاسىرايدۇ ، يۆتىلىدۇ ، تەرلەيدۇ ، تىترەيدۇ ...
بۇ نەرسىلەر نەدىن پەيدا بولدى ؟ ئېغىر ئىش ، تاپاق ، تۈرمە ،
يوقسۇزچىلىق پەيدا قىلىدۇ ياكى ئاپاڭ بىلەن ئىنىڭنىڭ ئۆلۈمى
پەيدا قىلىدۇ ؟ كۆز يېشىمنى بىرىگە كۆرسەتمىدىم ، ئەمما چاچ -
لىرىمدىكى ئاق ، بەدەندىكى سەتچىلىكنى يوشۇرالمىدىم . مېنى
دېسەم ئات يوق . مانا ئەمدى مەن ئات ، ساپان سۆرىگۈدەك ئۆكۈز
يوق ، ئۆزۈم ئۆكۈز . ئېتىزدا ئەر ، قازان بېشىدا خوتۇن بولۇپ
تۆت يىلنى ئۆتكۈزدۈم . قىزىمۇ بەش ياشقا كىردى ، ئۇ يۈز -
كۆزىنى ئۆزى يۇيۇپ ، چېپىنى ئۆزى ئىچەلەيدۇ ، تىزىمدا ئولتۇ -

رۇشتىن ئويلىدۇ . بەرا بىلەن دەرا مېنىڭ كاجلىقىمدىن مالاي
بولدى ، بەرا شەھەردە قورۇ خىزمەتچىسى ، دەرا مەھەللىدە مال -
چى ، خەقنىڭ مېلىغا ئوت چېچىپ ، بوغۇز بېرىپ ئىشلەۋاتىدۇ .
ئاندا نېمە دەۋاتىدىكىن ؟ سەن زىيەك تۆت بالامنى نېمە كۈنگە
قويدۇڭ ، مەن ئۇلارنى ئاق سۈتۈم بىلەن بېقىپ ، جېنىمنى
يۈگەك قىلىپ ئاسرىغان . سەن نېمە قىلىۋەتتىڭ ، «مالاي»
دېگەن قانداق يامان ھاقارەت ، سەن ئۇنى بىلەمسەن ؟ دەپ مېنى
قارغاۋاتىدىغاندۇر - ھە ؟ يەرنى سات دەيدۇ ، مەن ياق دەيمەن .
يەر سېتىش جان سېتىش دېگەن سۆز . يەر سېتىش پەسلىك ...
دېھقان جان قايغۇسىدا ، شۇ تۇرقىدا دۇنيادا ياش تۆكۈۋات -
قانلار قانچە ، قان تۆكۈۋاتقانلارچۇ ؟ بۇ ئىشلارنى زىياۋۇدۇننىڭ
ئوغلى نۇرى بىلىدۇ : مۇشۇ كۈنلەردە ، يەنى 1942 - يىل
1 - ئاينىڭ 1 - كۈنى سوۋېت ئىتتىپاقى ، ئامېرىكا ، ئەنگىلىيە
قاتارلىق يىگىرمە ئالتە دۆلەت ۋەكىللىرى ۋاشىنگتوندا «بىر -
لەشكەن دۆلەتلەرنىڭ ئورتاق خىتابنامىسى» گە ئىمزا قويۇپ ئوت
يالقۇنى ئىچىدە قالغان يەر شارىنى قۇتقۇزۇش ئۈچۈن ھەرىكەت
قىلىۋاتاتتى ...

گېرمانىيە فاشىزمى 1941 - يىل 6 - ئاينىڭ 21 - كۈنى
سوۋېت ئىتتىپاقىغا بالتىق دېڭىزىدىن قارا دېڭىزغىچە بولغان
ئىككى مىڭ كىلومېتىر ئۇزۇنلۇقتا نەچچە يۈز مىڭ ئەسكەر ، ئۈچ
مىڭ يەتتە يۈزدىن ئارتۇق تانكا ، تۆت مىڭ توققۇز يۈزدىن ئارتۇق
ئايرىپىلان بىلەن تۇيۇقسىز ھۇجۇم قىلىپ ، توختىماي ئىلگىرى -
لەپ ، شۇ يىلنىڭ 11 - ئايلىرىدا موسكۋانى قورشىۋالغان .
كىيىپ شەھىرىنىڭ سىرتىدىكى بىر چوڭ ئازگالغا ئوتتۇز نەچچە
مىڭ يەھۇدىيىنى سولاپ قىرىپ تاشلىغان ، نەچچە مىڭلىغان پۇقرا
خانئەھىرەن بولۇپ ھەممىلا يەرنى نالە - پەرياد قاپلىغانىدى ...
رۇسلار موسكۋا يېنىدا قاتتىق جەڭ قىلىپ دۈشمەننىڭ بىر يۈز
ئاتمىش سەككىز مىڭ ئەسكىرىنى تالاپەتكە ئۇچرىتىپ ، ئۇنى

موسكۋادىن يۈز - ئىككى يۈز كىلومېتىر نېرىغا ھەيدىۋەتەن كەن ...

1942 - يىلى 1 - ئاينىڭ 5 - كۈنى سوۋېت ئىتتىپاقى ئالىي قوماندانلىق شىتابى 1 - ئاينىڭ 8 - كۈنىدىن باشلاپ ، توققۇز ئارمىيە ۋە بالتىق دېڭىز فلوتى ، قارا دېڭىز فلوتى ، ھاۋا ئارمىيىسىنىڭ ھەممىسىدە بىر مىليون بىر يۈز مىڭ ئەسكەر ، يەتتە مىڭ ئالتە يۈز ئەللىك ئىككى زەمبىرەك ، يەتتە يۈز يەتتىمىش تۆت تانكا ، مىڭ دانە ئايروپىلان بىلەن گېرمانىيە ئارمىيىسىگە ئومۇميۈزلۈك ھۇجۇم باشلاشنى قارار قىلغان . ھازىر موسكۋانىڭ نېرىسىدا تېخى تاڭ ئاتىدى . ئۇ يەردىمۇ قارقىلىق ، سوغۇق قاتتىق . مىليون ئادەمنىڭ قولىدا قورال ، قەلبىدە نەپرەت ، غەزەپ ... ئۇلار زىياۋۇدۇن ئائىلە غېمىدە نالە قىلغىنىدەك داد - پەرياد قىلمايدۇ . ئۇلارنىڭ جېنى ئالغىنىدا ، ئۇلار ۋەتەن ئۈچۈن ھەرقاچان ئۆلۈشكە تەييار ، شۇ تاپتا ياپوندىيىنىڭ ئايروپىلانلىرى ۋە پاراخوتلىرى يىراق قىلىپىن ئەتراپىدا ئامبىرىكا ئايروپىلانلىرى ۋە پاراخوتلىرى بىلەن قاتتىق سوقۇشۇۋاتىدۇ ، جۇڭگو زېمىنىدا ياپونلار شەرقىي شىمالدىن شەرقىي جۇڭگو ، شىمالىي جۇڭگولارغا ئۆتۈپ جۇڭگو يېزىلىرىدا ، شەھەرلىرىدە قىرغىنچىلىق ئېلىپ بېرىۋاتىدۇ ، ئوت قويۇۋاتىدۇ ، غالجىر ئىتتەك ھەممىنى تالاۋاتىدۇ ... ستالىننىڭ ئاۋازى ھەممە ئادەمنىڭ قولىنى تۇتۇپ : «بۇ بىر توپ جېنىدىن تويغان چىلبۇرىلەر ، ئىنسان قېلىپىدىن چىققان يىرتقۇچلار نومۇسسىزلىق بىلەن ئۇلۇغ رۇس مىللىتىنى يوقىتىمىز ، پىلېخانوف ۋە لېنىن ، بېلىنسىكى ۋە چېرنىشېۋىسكىي ، پۇشكىن ۋە تولستوي ، گلىنداكا ۋە چايكوۋىسكىي ، گوروكىي ۋە چىخوف ، چېچىنوف ۋە پاۋلوف ، رېپىن ۋە سۈرىكوف ، سوۋۇرۇف ۋە كوتۇزوفلارنىڭ مىللىتىنى يوقىتىمىز دەپ جار سالماقتا ...» ... يەر شارى ، تۆت چوڭ ئوكيان ، ئالتە قىتئەدە ئۇرۇش ۋە ھىمىسى ... ھەر يىلى

ئون مىليوندىن كۆپ ، ئايدا مىليون ، كۈندە ئۈچ يۈز نەچچە مىڭ ئادەم يەر يۈزىدىن يوقالماقتا . مانا بۇ بۈگۈنكى دۇنيا . نۇرى خېتىدە بۇ گەپلەرنى يېزىپ ئاخىرىدا : «دادا ، مەن ھازىر چوڭ بولدۇم . سېنىڭلا بالاڭ ئەمەسمەن ، خەلقنىڭ بالىسىمەن . شېڭ شىسەي گىتلىپىغا ، ياپونلارغا ئەگىشىپ غالجىرلاشتى . ئۇ ھازىر ئالتە يۈز مىڭ مىليون ئادەمگە تاشلىماقتا ، ئۆلتۈرمەكتە . سوۋېت ئىتتىپاقىنىڭ ، يەنئەندىن كەلگەن جۇڭگو كومپارتىيىسىدىكى ئادەملەرنى ھازىر ھەدەپ يوشۇرۇنچە قولغا ئالماقتا . ئۇمۇ بىر چىلبۇر ، ئۇنى يوقاتىمىساق قانداقمۇ خەلقنىڭ ئوغلى بولالايمەن» دەپ يازغانىدى . ئۇنىڭ خېتىنى بەرا ھازىر ئاغرىقچان بولۇپ قالغان مۇختەر بايغا ، زىياۋۇدۇنغا ئوقۇپ بېرىۋىدى ، مۇختەر باي تىزلىرىغا ئۇرۇپ :

— ئوغۇل بالا ، ئۇ ئەمدى باشقىنى قويۇپ مەرگەنلىكىنى ئۆگەنسە بولىدۇ ، غوجانىياز ھاجىدەك مەرگەن بولمىسا بولمايدۇ . ئۇنىڭغا بىر مىللىتى ئېلىپ بېرىۋىلى ، — دېدى . لېكىن دادا بولغان ئادەم بالغا قانداق چىدايدۇ . بىر يىلدىن ئاشتى ئۇ بالىسىنى كۆرەلمىدى ، بالىسى نەدە ، نېمە قىلىپ يۈرىدۇ ، ئۇنىڭ ئوغلىمۇ ئاۋۇ چوڭ قار دۆۋىسىدەك كۆرۈنىدىغان ئاۋراننىڭ نېرىسىدا غېنى ، پاتىخ ، ئەكبەرلەر بىلەن بىرلىشىپ چېگراغا يۈك - تېرە ، ئات - قوي يۆتكەپ قورالغا تېگىشىپ تاغلىقلارنى قوراللاندىرۇۋاتقۇدەك . بۇ گەپنى كىم تاپتىكىن ، ئابدۇمەر مەخپىگى تۈنۈگۈنلا ئەسكەر باشلاپ كېلىپ ئۇنىڭ دېرىكىنى قىلدى ...

— شېڭ دۈبەنگە قارشى ئادەملەرنى ! — دېدى ئۇ جاما - ئەتنى مەسچىتكە يىغىپ ، يوغان تۈلكە تۇماق ، قارا تاشلىق سەنەن جۇۋا بىلەن كىشىلەرگە سۇرلۇك كۆرۈنۈشكە تىرىشىپ ، قامچىسىنى پۇلاڭلىتىپ سۆزلەپ ، — تۇتۇپ

بېرىپ يوقاتمىساق يۇرت تىنچمايدۇ!

«يوقاتمىساق» دېگەن سۆزنى ئاڭلاپ زىياۋۇدۇن چۆچۈپ كەتتى. كىچىك ئوغلىنى ئاتتى، ئەمدى چوڭىنى يوقاتقۇدەكما؟ ياق، زىياۋۇدۇن ھەرقانچە ئۆلەرمەن بولسىمۇ بۇ ئوغلى ئۈچۈن جېنىنى تىكىپ ئېلىشالايدۇ. يوقتىشقا توغرا كەلسە مۇنۇ سەن-سەن جۇۋا ئىچىدىكى قۇماينى يوقتىش كېرەك. ئۇ خەلققە بالايىئاپەتتىن باشقىنى تىلمەيدۇ. نۇرچۇ؟ ئۇ خەلقىم ياخشى كۈن كۆرسىكەن دېگەندىن باشقىنى ئويلىمايدۇغۇ، يامانى يوقات-ماي ياخشىنى يوقاتسا، بۇ دۇنيادا ھەقىقەتنىڭ ئۇۋىقىمۇ قالمىغان بولمامدۇ؟

مۇختەر باي جۇۋىسىغا يۆڭىلىپ قاپقىنى تۇرۇپ ئۈندىمەي ئولتۇردى. ئابدۇمەر مىڭبېگىنىڭ كىچىك خوتۇنى بىلەن بولغان ئىش تەستە جىمىقتى. ئادەملەر كۆپرەك مۇختەر باينى جىمىلىدى، نەۋرىلىرى ئېڭەككە تاقاشقان، يۇرت كاتتىسى بولمەن دەپ يەڭ شىمايلاپ يۈرگەن ئادەم خەقنىڭ تۈڭلۈكىدىن ساڭگىلاپ يۈرسە قانداق بولىدۇ، سەت ئەمەسمۇ، دېيىشتى جامائەت. مۇخ-تەر باينىڭ خوتۇنى: «شۇنچە دىخسىرىغان بولسا مەھەللىدىمۇ جىقتىغۇ غىڭ - پىڭ قىلمايدىغانلىرى» دەپ سېسىق گەپ قىلدى. تىكىلىپ قارىمايدىغان چوڭ كېلىنى بالىسىنى ئەركىلەت-كەن بولۇپ: «جىق خوتۇن ئالسىن - ھە، ساقام!» دەپ مۇختەر بايغا ئاڭلىتىپ تۇرۇپ دارىتمىلىدى. چوڭ ئوغلى ھەر-قانچە گالۋاڭ بولسىمۇ ھارۋا قېتىۋاتقاندا چابدار ئات شوتىغا كىرمىۋىدى، توشۇڭ بىلەن ئۇرۇپ: «سەنمۇ ئايغىرلىق قىلىپ خەقنىڭ ئېغىلىغا چاپاي دەمسەن كۆتۈرەلمە!» دەپ. ھەممىلا ئادەم تەنە قىلىۋاتقاندا، بالىلارمۇ مازاق قىلىۋاتقاندا بىلىندى ئۇنىڭ-غا. ئۇ بىر ھەپتە ئۆيىدىن چىقمىدى، بىردىنلا بەش ۋاخ نامازنى باشلىۋېلىپ ئىمامنىڭ يېنىدىلا يۈكۈنۈپ ئولتۇرىدىغان بولۇۋال-غىلى مانا ھازىر يېرىم يىل بولۇپ قالدى. ئۇنىڭ مەجەزىمۇ

ئۆزگەردى: گېپى ئاز، مۇلايىم بولۇپ قالدى. ناۋادا تارانچىلار-نىڭ كاتتىۋېشى مۇتائالى خەلىپىتىم ئابدۇمەر مىڭبېگىگە: «بەندە دېگەن يېڭىلىدۇ، توۋا قىلسىلا بولدى. سىزدەك توۋا قىلمايدى-غانلار جازالىنىشى كېرەك» دەپ مىڭبېگىنىڭ ئەرزىنى قايتۇرۇ-ۋەتمىگەن بولسا، ئابدۇمەر مىڭبېگى مۇختەر باينى جازالاتماقچى ئىدى. ئۇ كۈنلەردە ئىمام، مېرا «قازى» لارمۇ ئەدەپ كې-تىشتى.

— ئىسلام شەرىئىتىدە بۇ زىناخورلار چالما - كېسەك قىلىنىدۇ، — دېدى ئىمام بىر نەزىرىدە مۇكچىيىپ ئولتۇرۇ-ۋېلىپ، — زىناخور، خىيانەتچى، چىقىمچى، غەيۋەتخور، يالاقچىنىڭ ياتار يېرى دوزاخ!

— قازارەن ئىمامخۇنۇم، سىلى بىلەن مېنىمۇ ئايال سۈرەتلىك شەيتان ئازدۇرسا بۇ گەپنى دەمدىلا؟ — دېدى مېرا «قازى» ئىمامنىڭ يېغىرىغا تېگىپ، — غالچا، سۇخەنچى دېدىلە، قازارەن ئابدۇمەرنى يۇقىرىدىن يۆلەپ يەنە مىڭبېگى قىلىپ قويىمىغان بولسا، سىلى چىقىمچى، خىيانەتچى، غالچا دەپ كىمنى كۆرسەتكەن بولاردىلە؟

— سىلى گەپ بۇرمىلاشقا ئۇستا، ئىلىپتەك گەپ سىل-دىنىڭ ئاغزىلىرىغا كىرسىلا توقۇنۇق بولۇپ چىقىدۇ.

— قازارەن، شۇ ئىلىپ سىلىنىڭ ئاغزىلىرىغا كىرىپ قالسا بىردەمدىلا ئېۋىپ كېتىدۇ!

بۇ گەپنىڭ يوشۇرۇن مەنىسىگە جامائەت چاپلىرىنى پۇرقۇ-شۇپ كۈلۈشتى. مانا يادىغا يېتىۋىدى، زىياۋۇدۇن قەھرىتاندا تۇرۇپمۇ مىيىقىدا كۈلۈپ قويدى...

... «ياق، مېنىڭ بالامنى يوقتالمايسەن، ئۇ ھازىر خەلق-نىڭ بالىسى، ئۇنى نەچچە مىڭ، نەچچە يۈز مىڭ ئادەم قوغداۋا-تىدۇ...»

— بالاڭنىڭ نەدىلىكىنى بىلمەسەن زىيەك؟

— بىلىمەن ، مىڭبېگى .

— نەدە ؟

— يەر يۈزىدە ، مىڭبېگى .

— نەدە دەۋاتىمەن ؟

— سىز نەنى بىلىمىسىڭىز ئۇ شۇ يەردە .

— چاقچاق قىلما ، زىيەك ياخشى !

— نەدىلىكىنى بىلىمەن يېنىغا بېرىۋالماي ، ئەخلەت بولۇپ

كۆزىڭىزگە كىرىۋالاتتىمۇ ؟

— سەن نېمە دېمەكچى ؟

— دۇنيا ئۇزۇن ، غېنى ئوغرى تېخى ھايات ، ئۇ سىزنىڭ

كۈزلىكىڭىزنى ياخشى بىلىدۇ جۇمۇڭ ، بۇ قېتىم كەلسە خادىكى .

ئىزنى سۆرىمەيدۇ ، ئۆزىڭىزنى سۆرەپ ماڭىدۇ .

— سەن مېنى قورقىتىمەن دەمىسنا ؟ شېڭ دۇبەنىڭ

قانچە مىڭ ئەسكىرى بار بىلەمسەن ؟ شۇنداق غوجانىياز ، گاسە .

لىڭ ، سابىت داموللىلارنى بىر - بىردىن جايلىغان دۇبەن

سېنىڭ ئەخمەق قاشلىقىڭنى جايلىيالمادى ؟ ئاز قالدى ، كۆرد .

سەن . بالاڭنىڭ كاللىسى سېپەر ئوغرىنىڭ كاللىسىدەك چوڭ

يولغا خادىغا سانجىلىپ نەچچە يىل سازايى بولمىسۇن يەنە !

— خۇدايىم كىمنى جازالاشنى ئۆزى بىلىدۇ !

— سەن بىر ئايغىچە بالاڭنىڭ دېرىكىنى بەرمىسەڭ ،

بالاڭنىڭ ئورنىدا تۈرمىگە كىرىسەن !

— ھازىرلا ئەكەتكىن ، تۈرمەڭ بۇ يەردىن ياخشى ، مىڭ .

بېگى !

تىرىكىشىش ئاخىر مىڭبېگىنىڭ ئاغزىنى بۇزۇپ تىللىشى

بىلەن ئاخىرلاشتى . مۇختەر باي لام - جىم دېمەي جىم ئولتۇر .

دى . ئاخشام ئۇنىڭ : «مىلتىق ئېلىپ بەرسەك بولىدىكەن»

دېگىنى نېمىسى - ھە ؟ ما خۇسەننىڭ ئەسكەرلىرىگە ئات باقار

بولغاندا ئۇ مىلتىق ئېتىشىنىمۇ ئۆگەنگەنىكەن . ئۇ ئەمدى گەپ

ئەمەس ، مىلتىق ئىشلەيدۇ دېمەكچىمۇ يە ؟

زىياۋۇدۇن بالىسىنى ئويلاپ كېچىچە ئۇخلىيالمىدى ، شە .

ۋىرغان ئۇنىڭ قىلىگە قارىغان پەنجىرىسىنى تېشىۋەتتى . ئۆگ .

زىدىكى بېدە - چۆپلىرىنى بېغىدىكى ئېرىققا تىقىپ قارى بىلەن

كۆمۈپ دۆڭ ياسىدى . مۇنۇ سوغۇق شۇ شۇۋىرغاننىڭ غەزىپى ،

شۇۋىرغان نىلقىدىمۇ بولغانىدۇ ؟ نۇرىنىڭ كىيىملىرى قانداق .

كىن ، ئۇ ھازىرمۇ كىتاب بىلەن بولۇپ پۇتغا قېلىن پايىتما

ئوراشنى ئۇنتۇپ قېلىپ يۈرەمدىكىن . ئۇ ئەتىگەنلىكى قۇرۇق

نان بىلەن سوغۇق سۇ ئىچىپ ناشتا قىلىدىغان ، مۇنۇ قاتتىق

سوغۇقتا ئۇ قىلىقى قاملاشمايدۇ - دە !!!

زىياۋۇدۇن شەرققە قاراپ ئۇزاق تۇردى . ئۇنىڭ ساقىلى

بىلەن قۇلاقچا سالپىڭىدىن پەيدا بولغان سۇپۇرگىسى بىر پارچە

مۇزغا ئايلىنىدى . ئۇنىڭ كۆزىلا توڭلىمىدى ، لېكىن مەڭزى كۆپ .

دى ، پۇتلىرى كۈيۈشتى ، شىللىسى قورۇلدى . ئۇ قانچىلىك

تۈردىكىن ، شەرققە قارىسا قارىغۇسى كېلىپ زادىلا ياغۇسى

كەلمىدى :

— جېنىم بالام ، سېنى تۇتۇپ كېتەرمۇ ، سېنى ھېلىقى

بۈرگە ، چۆچۈن قاساپ تۇرىدىغان سېسىق ، زەي ئۆيلەرگە سولاپ

ئۇرۇپ قىينارمۇ - ھە ؟ ...

ئۇ كۆز ياشلىرىنى باشقۇرالمىدى . ئۇنىڭ لەۋلىرى تىترەپ

ۋۇجۇدى سىلكىنىدى ، كۆكرىكى چىمىلداپ بېشى قايدى ، ئۇ

خۇددى قېتىپ قالغاندەك ئاۋرالغا قاراپ مۇكچىيىپ تۇراتتى .

— زىيەك ! — دېدى مۇختەر باي قارىگىر ئېتى بىلەن

ئۇنىڭ يېنىغا كېلىپ ، — نۇرى ھازىر چوڭ يىگىت . غېنى

ئۇنى ساقلاۋاتىدۇ . قوزنى يولۋاس ساقلاۋاتسا بۆرە يەپ كېتىدۇ

دەپ ئەنسىرىگىنىڭ نېمىسى ؟ مەن قاشقا ماڭدىم . قاشتا غېنىد .

نىڭ ئاكىلىرى ، ئەزەم دېگەن ئاغىنىسى بار . ئۇلار نىلقىغا دائىم

بېرىپ تۇرىدۇ . بىر دېرىكىنى ئېلىپ كېلەي .

— مەنمۇ بارايمۇ يە ؟ — دەدى زىياۋۇدۇن قېرىنداشلىق-
نى يەتكۈزۈۋاتقان مۇختەر بايدىن رازى بولۇپ ، — قارىگىرنى
چانغا قوشساق دەيمىنا !

— ئۆز قۇلىقىڭ بىلەن ئاڭلاي دەمسەن ، بوپتۇ . يۈر ،
چانا بىلەن بارايلى .

قەدىمكى مەھەللە — ئانا يۇرت ئۇلارغا تولىمۇ ئۆز . ئۇلار
ھەربىر ئۆي ، ھەربىر باغ ، ئۆي — چوڭقۇر ۋە تاغۇ تاشنىڭ
ئۇچۇر — بۇجۇرلىرىغىچە بىلىدۇ . مانا ھازىر چەكسىز ئېتىزلار ،
پىراقلاردىن قار بىلەن چۈمكىلىپ سۇس قارا بوز بولۇپ كۆرۈ-
نىدىغان مەھەللىلەر ئۇلارغا سەھەرلىك سالىمى بىلەن يېقىنچى-
لىق بىلدۈرمەكتە . ساقىيۈزى ، تاھىر يۈزى ، بورچى ، ئاخرام ،
قاش دەرياسىنىڭ نېرىسىدا سامىيۈزى ، تۈردىيۈزى ، ئاۋاكىيۈ-
زى ، بەختىيار يۈزى ، ئەشرەپيۈزى ... زىيەك بۇ يەرلەرنىڭ
قايسى مەھەللىسىدە باخشىلارنىڭ كەينىگە كىرىپ داپ چالدى-
دى . مۇختەر بايچۇ ؟ توي — تۆكۈن ، نەزىر — چىراغلارغا قارى-
گىر ئېتىنى ئويىنىتىپ بېرىپ ، قوپال ، ھازىر جاۋاب چاقچاقلدى-
رى بىلەن ھەرقاندىقىنى سەنلەپ تۇرۇپ نېمىلەرنى دېمىدى ؟ مانا
ئۇلار بىرى ئاتتا ، بىرى چاندا ، جۇۋىلىرىغا ئورنىلىپ ئولتۇرۇ-
ۋېلىپ يولسىز كېتىپ بارماقتا . ئۇلار نەدە يول بار ، نەدە
يوقلۇقىنى كۆزلىرىنى تېڭىپ قويسىمۇ دەپ بېرەلەيدىغان سىز-
چىلار . ئۇلار شۇنداق مېڭىپ تۈگمەنېشى ، كۈزلەك ، يېڭىمە-
ھەللە ، كوسۇمبويى يېزىلىرىدىن ئۆتۈپ تاھىريۈزىنىڭ باش تە-
رىپىگە يېتىپ كېلىشتى . ئالدى تەرەپ چەكسىز سزالىق ، قارا
سۇلاردىن ھور كۆتۈرۈلمەكتە ، باشقا يەرلەر قار ئاستىدا ئۇيقۇ-
دا . ئۇلار ماڭا — ماڭا چۈشكە يېقىن ئېتى تەرلەپ ، ئۆزلىرى
قىروغا مىلىنىپ قاش دەرياسىنىڭ ئۈستىدىن ئۆتۈپ نېرىقى قاتقا
دۆڭگە ياماشتى . بۇ يەرگە كەلگەندە قارىگىر ماڭالمىي قالىدى .
بۇنىڭدىن توققۇز يىل بۇرۇن قىران ۋاقتىدا تۇڭگان ئەسكەر

باشلىقىنى دۈمبىسىگە ئېلىپ مۇز داۋاندىن ئېشىپ ، تەكلىماكان-
نى كېزىپ خوتەنگىچە بارغان ، ئۇ يەردىن ئىگىسىنى ئېلىپ
دۇڭخۇاڭ ، قۇمۇل دېگەن يەرلەرنى ئايلىنىپ ئۈچ يىل يول
مېڭىپ مەھەللىسىگە قايتىپ كەلگەن قارىگىر مانا تۇنجى قېتىم
ئىككى يېنىغا قاراپ ، بۇرۇنلىرى كۆپكەن ، ھەممە يېرى مۇز ،
قىروغا مىلەنگەن ھالدا ئىگىسىگە يېلىنىپ قارماقتا . ئۇنىڭ
ئادەم كۆتۈرگۈدەك ، چانا سۆرىگۈدەك ھالى قالمىغان ئوخشايدۇ .
ئون ئۈچكە قەدەم قويغان ئاتنىڭ يېلىنىشىغا مۇختەر باينىڭ
ئىچى ئاغرىدى :

— چاننى سۆرە ، زىيەك !

ئۇ ئېتىنى يېتىلەپ ، زىياۋۇدۇن چاننى سۆرەپ دۆڭدىن
چىقتى ۋە يېقىنلا يەردىكى مەھەللىگە قاراپ ماڭدى . ئاتنىڭ
پۇتلىرى ئالمىشىپ ، بېشى چۈشۈپ ، تۈكلىرى تىكەنلىشىپ تىت-
رەشكە باشلىۋىدى ، باي ئېتىنىڭ تۇمشۇقىنى تۇتۇپ بېقىپ :
— قىشىچە بوغۇز — يەم يەپ سەمرىپ كېتىۋىدى ، قىزىل
ماي بولغان ئوخشايدۇ ، ئاپلا ! — دەدى .

ئۇنىڭ گېپى تۈگمەيلا ئات يەرگە گۈپ قىلىپ يېقىلدى
ۋە پۇتلىرىنى سۇنۇپ ئىنجىقلاشقا باشلىدى . ئاتنىڭ تىنىقى
تولمۇ تېز ئىدى . زىياۋۇدۇن ئاتنىڭ كۆزىگە قارىدى :

— قارىسى تارتىشىپ كېتىۋاتىدۇ ، بولمىدى ، ئاكا !

— بولمىسا پىچاق ئۇرۇۋەت ! — دەدى مۇختەر باي
ئېتىغا تەتۈر قاراپ تۇرۇپ ، — بول ، ھارام بولۇپ قالمىسۇن !
باينىڭ ئاۋازى تىترەپ چىقتى . زىياۋۇدۇن ئاتنىڭ بېشىنى
تىزىغا ئالدى . ئات جىم ياتاتتى . ئۇ تىنىقى ئاستىلاپ توختاشقا
ئازلا قالغان قارىگىرنىڭ ئېڭىكىنى قايرىپ تۇرۇپ ، ياغاچ ساپ-
لىق ، ئورغاقتىن سوققان پىچىقىنى ئاتنىڭ بوغۇزىغا سۈرتتى .
قارامتۇل قان ئاپئاق قارغا ئېقىپ چۈشتى . ئات ئازراقلا تېپىر-
لىدى — دە ، جان ئۈزدى .

— ئىست ، جانئۇرىم ، — مۇختەر باي تىزلىنىپ ئولتۇرۇپ ئېتىغا دۇئا قىلىپ بولۇپ ، پېشانىسىنى ئاتنىڭ قور-سقىغا قويۇپ ماچىلداپ يىغلاپ كەتتى ، — تاي چېغىڭدا قو-لۇمغا چۈشۈۋىدىڭ ، ياخشى ئات ئەر قاننى دېگەن سۆزنى راستقا چىقاردىڭ . مەن سەندىن رازى ، قار قېلىن ، يول كۈلتۈك ، بىلىپ تۇرۇپ سېنى قىيناپ ئولتۇرۇپ قويدۇم ...

— سويۇۋەتمەسەك ، ھازىرلا توڭلاپ قالدۇ ، ئاكا !
— نېمە قىلساڭ قىلغىنا ، ئېگەر — جابدۇقنى يەش .
زىياۋۇدۇن كۈمۈشتىن شالدرما قىلىنغان ، قۇشقۇن ، يۈ-گەنلىرىگىمۇ كۈمۈش ، مىس تۈگۈرمىلەر بېكىتىلگەن ئېگەرنى ئاتنىڭ دۈمبىسىدىن ئاخىرقى قېتىم بوشاتتى . مۇختەر باي ئېگەر — جابدۇقنى مۇرىسىگە ئارتىپ يېزىغا قاراپ ، بېشىنى ساڭگىلىتىپ قېلىن قاردا ئارانلا مېڭىپ يۈرۈپ كەتتى .
زىياۋۇدۇن چاننى ئاتنىڭ بىر يېنىغا تىرەپ پۈتلىرىنى ئۆرە قىلدى — دە ، تېرىسىنى سويۇشقا باشلىدى .

مۇختەر باي جېنىدىن ئەزىز كۆرىدىغان قارىگەر ئېتىنىڭ گۆشىنى ناتونۇش ئادەملەرگە خامتالاش قىلىپ تارقىتىپ بېرىد-ۋەتتى — دە ، بىرىنىڭ ئۆيىدە چاي ئىچىپ تۇردىيۈزىگە قاراپ پىيادە ماڭماقچى بولدى .

— ھېچبولمىسا بىر ئۆكۈز بولسىمۇ بېرىڭلار ! — دېدى زىياۋۇدۇن ئاتنىڭ قارىتىشىنى ئالغان بىر كۆزىدە ئېقى بار ، تىترەپلا تۇرىدىغان دېھقانغا يېلىنىپ ، — چانا بىلەن تۇردىيۈزد-گە يېتىۋالايلى — دە !

لېكىن دېھقان زادىلا ئۇنىمىدى . ئاخىر ئۇلار ئاتنىڭ تېرى-سىنى بېرىدىغان بولۇپ بىر ئات رەنىگە ئالدى — دە ، چانا بىلەن يولغا چىقتى . كۈلتۈك قاردا ئۇ ئات مەھەللىنىڭ سىرتىغا چى-قىپلا ماڭماي ، ئۇرسا چىچاڭشىپ تۇرۇۋالدى . ئاغىنە ئىككىسى ئاتنى ئۇرۇپ ھاردى ، ئىككىلا مەھەللە يىراق ، ئوتتۇرىدا كەت-

كەنلا قارىباغچىلىق بار ئىدى . سوغۇق كۈچەيگىلى تۇردى . قول-نى يەڭدىن چىقارغىلى بولمايتتى ، قىبلىدىن يەنە بوران كۆتۈ-رۈلدى . ھېچنەرسىنى كۆرگىلى بولمايتتى . ئات غالىلداپ تىت-رەپ قار ئۇچقۇنلىرىنىڭ زەربىسىدىن شۈمشىيىپ تۆت پۈتتى بىر يەرگە قىلىپ خارتىلداپ تۇراتتى .
— يانايلى ! — دېدى زىياۋۇدۇن .

— قىبلىگە ماڭغىلى بولمايدۇ ، كۆز ئاچالمايسەن ، ئالغا ماڭ ! — ئۇلار ئات ، چانا ، ئېگەر — جابدۇقنى قويۇپ قېلىن قاردا بىردە مۇدۇرۇپ ، بىردە ئۆمىلەپ مېڭىشقا باشلىدى .
— ئات ئۆلسە قانداق قىلىمىز ؟

— بىز ئۆلسەكچۇ ؟
— خەقنىڭ ئېتىنى تاشلاپ قويدۇق .
— مېنىڭ ئېگەر — جابدۇقلىرىمچۇ ؟ ئۇنداق ئون قوتۇر ئاتمۇ پاي بېرەلمەيدۇ ئېگىرىمگە .

زىياۋۇدۇن كەينىگە ياندى .
— نېمە قىلسەن زىيەك ؟
— ئېگەر — جابدۇقنى قولتۇقماچ قىلىپ دۈمبەمگە تېڭى-ۋالىمەن !

زىياۋۇدۇننىڭ دۈمبىسىدە ئېگەر — جابدۇق ، مۇختەر باي ئارانلا پىخىلداپ قەدەم يۆتكەيدۇ ، زىياۋۇدۇن ھەرىس قەدەم باسقاندا بالىسىنى بىر قېتىم يادىغا ئالىدۇ — دە ، بەدىنىدە ھاياتقا بولغان بىر يوشۇرۇن كۈچ ئۇرغۇيدۇ . ئۇ ئاخىرقى كۈچنى سەرپ قىلىپ بولسىمۇ تۇردىيۈزىگە چىداپ مېڭىشى كېرەك .
مۇختەر باينىڭ مىدىرلىغۇدەك ھالى قالمىدى :

— كۆتۈرۈۋالايىمۇ ئاكا ؟
— نېمە ؟ مۇز داۋاندىن ئاشقان ئەركەمەن ! — مۇختەر-باينىڭ ئاۋازى ئارانلا چىقاتتى . زىياۋۇدۇن يەرگە كىرگۈدەك خىجىل بولدى :

— مېنى دەپ جاپاغا قالدېڭ ئاكا ، مەن رودىپاي ئەگەشمەن .
گەن بولسام قارىگىر ...

— كاپىشما زىيەك ! ... — دېدى مۇختەرباي تىنىپ
كەتكەن ئېرىققا بەلگىچە قارغا پېتىپ ئارانلا نەپەس ئېلىپ ، —
ئازغان ئوخشىمىز ، يول قېنى ؟

— نەگە ماڭساڭ شۇ يەر يول ، ئەكەل قولۇڭنى .

— توختا ، بىر تىنىۋالاي ! ...

— مەن ئۈچۈن ...

— سەن نېمىدىڭ ، رەيھان ئۈچۈن ... مەن ئۇنىڭ قەد-
رىسىدە دۇم يېتىپ بالىلىرىڭغا ئۈزۈم ئىگە دەپ قەسەم
ئىچكەن ...

— قەسەم ! ... ماڭايلى ئاكا ، مانا قاراڭغۇ چۈشكىلى
تۇردى .

ئۇلار ئۈن - تىنىسىز بىردە مۇدۇرۇپ ، بىردە ئۆمىلەپ ئالغا
قاراپ مېڭىۋەردى . سوغۇق بارغانسېرى كۈچەيمەكتە ، كەينىدىن
ئۇلارنى بوران ھەيدىمەكتە ، ئۇلار بوراننىڭ ئېقىشى بىلەن مېڭە-
ۋەرسە مەھەللىگە بارىدىغىنىغا ئىشىنىدۇ ... ئۇلار مېڭىۋەردى .
قاراڭغۇ چۈشكەندە مۇختەرباي :

— ئۆي ، بىرى پانا قېقىۋاتىدۇ ! — دېدى . ئۇ قېرى
قارىياغاچقا يۆلەنگىنىچە قاردا ئولتۇرۇۋېلىپ ھەدەپ ھاسى-
رايتتى ، — ماڭ زىيەك ، ئوڭ تەرەپتە بىر ئۆي تۇرىدۇ ، مېنىڭ
مىدىرلىغۇچىلىكىم قالمىدى ! ...

زىيەك ئاكىسىنىڭ ئالدىغا كېلىپ زوڭزايىدى :

— ھاپاش بول ، بولە . مېنىڭ كۆتۈرگۈچىلىكىم بار !
زىياۋۇدۇن ئاكىسىنى ، ئاكىسى ئېگەر - جابدۇقنى ھاپاش
قىلىپ بىرىنچى ئۆيىنىڭ ھويلىسى ئالدىغا كەلدى . غورۇ سېلىند-
غان ھويلا دەرۋازىسىدىن زىياۋۇدۇن ئۆمىلەپ ئۆتتى ، ئاكىسى
قارىغىلا يېنىچە ياتتى .

زىياۋۇدۇن زىغىر پاخلى بىلەن يېپىلغان ھويلىغا كىرىپ
ئۆزىگە ئېسىلىپ ھاۋشىغان دېھقان ئىتىغا پەرۋا قىلماستىن ئۆي
ئىشىكىنى مۇشتۇمى بىلەن ئۇردى . ئۆيىدىن يالىڭاچ بەدىنىگە
كورەك جۇۋا يېپىنچاقلىغان ، كەكە ساقال ، ئېگىز ئادەم چىقتى .
— كېلىڭلار ، كېلىڭلار ! — دېدى ئۇ پۈتۈن بەدىنى
قارغا مىلەنگەن ئىككى ئادەمنى كۆرۈپ ، — پاھ ، جۇدۇندا
قاپسىلەر ، قاشقادىن چىققان مۇساپىرلارمۇ سىلەر ؟

— ئاۋۋال ئۆيۈڭگە كىرەيلى ، — دېدى زىياۋۇدۇن مۇخ-
تەربايىنى يۆلەپ كىرىۋېتىپ ، — قاشقانگىمۇ نېرىسىدىن ...
ئىللىق ئۆي ، مورا ئوچاقتا كۆيۈۋاتقان قاتتىق ئوتۇن زىيا-
ۋۇدۇنغا دەرھال ئۆز ئۆيىنى ئەسلىتى . مۇختەرباي جۇۋا ، قۇ-
لاقچا ، پىمىسىنى يېشىپ سامان ياستۇققا جەينىكىنى قويۇپ
كۈلدى :

— مەن ساقمۇ ھۇي !

ھەممىسى قاقاقلىشىپ كۈلۈشتى . كاڭدا قاتار ئولتۇرۇش-
قان ناچار كىيىنگەن بەش بالا ، ئوچاقمانتىدا گۈپۈلدىتىپ سامان
قالاۋاتقان ئانا ، بايقى ئۇزۇنتۇرا يالىڭاچ ئەر (ئۇ ھازىر ياماق -
ياماق ماتا كۆڭلىكىنى كىيۋالغانىدى) ھەممىسى قاقاقلىشىپ
كۈلۈشتى .

— كاۋا پىشۇيۇۋاتىمىز ! — دېدى ئەمدىلا تىلى چىققان
كەنجى ئوغلى تاپتاڭلاپ كېلىپ دادىسىنىڭ تىزىدا ئولتۇرۇۋې-
لىپ ، — تۇپيان كاۋا ...

مۇختەرباي ئۆيگە سىنچىلاپ قارىدى . سۇپا ئۈستىدە
گۈلسىز — تىتىلىپ كەتكەن بىر پارچە كىگىز ، كىگىز ئاستىد-
دا زىغىر پاخلى ، لىمتاقتا بىرنەچچە سامان ياستۇق ، بىر -
ئىككى قۇراق كۆرپە ، كورەك جۇۋا ، كونا چەكمەن چاپان بار
ئىدى .

— قاشقالقمۇ سەن ؟

— نەدىكىنى ، بىندىرىن تارانچى !
— نېمانچە كەمبەغەلسەن ؟
— خۇدانىڭ بەرگىنى شۇ .
— مال - ۋارىنىڭ يوقمۇ ؟
— بىر ئات بار ئىدى ، كۆتۈرەلمە بولۇپ ھارام بولدى ...

— توخۇ ، غازلىرىڭمۇ يوقمۇ ؟
— ئەي بولمىدىغۇ تاڭ ...
— پېرىڭچۇ ؟
— ئون خورى قالدى .
— ئارانلىما ؟
— دادام كۆچ - كۆچتە كېتىپتىكەن . ئەپۇ ئومۇمىدىن كېيىن قايتىپ كەپتۇ .

— نېمە دېگىنى ئۇ ئەپۇ ئومۇم دېگەن ؟
— نەدىن بىلەي ، دادام كېلىپ يەرلەرنى تۇڭگانلارغا سېپ-
تەۋىتىپ چاي - تۇز قىلغان ئوخشايدۇ .
— ھا - ھا - ھا ... يەرگە چاي - تۇز ئېلىپ ئىچكەن
قاشلىق دەيمىزكەن - دە ... ئۆيۈڭدە يېگۈدەك گۆش - پۆش
بارمۇ ، مەن بىر كۈن گۆش يېمىسەم تۈگەپ كېتىمەن جۇمۇ .
— بارمىكىنتاڭ ، ھەي ئاپىسى ، بوجا - موجىلىرىڭ
يوقمۇ ؟

— ۋىيەي ، بۇلتۇرلا تۈگىگەن ...
— بۇ يەرنىڭ بېيى كىم ؟
— تۇڭگانلار .
— ئۇيغۇردىنچۇ ؟
— ئاۋۇ نېرىدا يەھياۋاي ، مەيەردە شەمكام ...
— ھە ، ماڭ جۇگۇ ، شەمكاڭغا ئېيت ، ئۇ قاتتىن مۇخ-
تەرباي ئېزىپ كېلىپ قاپتىكەن ، بىر پاققان بەرسۇن دەيدۇ دە .

— ئۇنارمۇ ؟
— بارمامسەن ئاۋۋال ، تېزرەك بار دەيمەن .
— مۇلايىم ئۆي ئىگىسى جۇۋىسىنى كىيىپ چىقىپ كەتتى .
— جوزا قويۇلۇپ ، مېھمانلارغا داغ سۇ قويۇلدى :
— چېيىڭلارمۇ يوقمۇ ھۇي خالايق ، نانچۇ ؟
— قوشنىلارغا بىر سېلىم چايغا بالا كىرگۈزسەم يوق
دەپتۇ ، — دېدى ياماق - ياماق كۆڭلەك كىيگەن ، پاختىلىرى
ساڭگىلاپ تۇرغان يېڭى يوق پاختىلىق چاپان كىيىپ كىر ماتا
ياغلىقىنى ئېڭىكى ئاستىدىن باغلىۋالغان ، كۆزلىرى ئولتۇرۇ-
شۇپ كەتكەن ، ئورۇق ، ۋىجىك ئايال گۇناھكاردەك تىرنىقىنى
تاتلاپ .

— ھەتتەڭ ، قارىگىر مەشەدە ئۆلسىچۇ ، بۇلارغا سوقۇم
بولاتتىكەن - دە !
— تۇرپان كاۋىسى بىلەن داغ سۇ جوزىغا كەلدى . مۇختەر باي
«كاۋا يېيىش گادايلقنىڭ ئالامىتى» دېگەن پەتىۋاسىغا قاتتىق
ئەمەل قىلاتتى . ئۇ ھېچىردىكى داغ سۇدىن ئىچتى ، زىياۋۇدۇن
بىر كېسىم كاۋا يېدى ، بالىلار بۇلىشىپ - تالىشىپ جوزىنى
بىردەمدىلا قۇرۇقىدى .

— سىرتتىن دۈركۈرلىشىپ ئادەملەر كىرىشتى :
— ئەسسالامۇ ئەلەيكۇم مۇختەرباي ، نېمانداق قامغاقتەك
ئۇچۇپ ھوي ...
— كۆزنى ئاچالمىدۇق ، شۇيرغاندا ، — شەمىنىڭ لە-
قىمى «قارىغۇ» بولغاچقا مۇختەرباي قۇم ئارشاشقا تونۇشقان
ئادەمگە چاقچاق قىلدى . ئۇلار كۈلۈشتى .
— قېنى ، يۈرۈڭلار ئۆيگە !
— ماڭالمىمەن . مەن دېگەندەك قىل ، بالىلارمۇ گۆشكە
بىر تويىسۇن .
— ماقۇل ئەمسە ، يۈر ھېيى ، قوي سويىمىز !

مۇختەرباي ئۇخلاپ قالدى . ئۇنىڭ خورىكىگە بالىلار ھەي-ران قېلىشتى . بىردەمدىن كېيىن نامرات دېھقان ھېيىنىڭ ئۆيىدىن قوي گۆشىنىڭ شورپا پۇرىقى تارقالدى . ئۇ شۇ ئاخشىدىمى بىر قوينىڭ گۆشىنى قازانغا سالغۇزۇپ ، بىرنەچچە يىلدىن بېرى گۆشكە تويۇنمىغان نامراتنىڭ بالىلىرىنى گۆشكە تويغۇزدى . بايلار ئۆيىگە چىڭ تۇتۇپ تەكلىپ قىلىشمۇ بارماستىن ، ئاشۇ سۇپىدا ، قۇراق كۆرىپە ئۈستىدە جۇۋىسىنى يېپىنىپ ، سامان ياستۇققا بېشىنى قويۇپ بالىلارنىڭ ئارىسىدا قورۇنماي يانتى .

— ماخۇسەننىڭ ئەسكەرلىرىگە ئات باقار بولۇپ ئايلاپ — ئايلاپ داق يەردە ياتاتتىم ، — دېدى ئۇ ئۆي ئىگىسىنىڭ خىجىل بولغىنىنى بىلىپ ، — سېنىڭ ئۆيۈڭ جەننەت ، پايھ ، نېمىدېپ-گەن راھەت !

— نۇرغۇن سېخىلىق قىلدىڭ ئاكا ، بىر ئات ، بىر قوينى يېگۈزۈۋەتتىڭ — دە !

— تۇرداخۇن باينى خائىن قىلىپ پۈتۈن بايلىقىنى مۇسا-دېرە قىلىۋىدى ، بايلىقى تۈزۈپلا كەتتىغۇ . شېڭ دۈبەن بايلارنى خائىن قىلىپ بايلىقىنى تارتىۋالدىكەن . كىم بىلىدۇ ، بىزمۇ خائىن بولۇپ تاپقان — تەرگىنىمىزنى شېڭ دۈبەننىڭ يانچۇقىغا سېلىپ بېرىمىزمۇ تېخى . ئۇنىڭدىن كۆرە بىز خەق يېسۇن ، ھەي ئۇزۇنتۇرا ، بىر چانا تېپىپ بىزنىڭكىگە بارغىنا ، بىر كالا سوقوم سويۇپ بېرەي ، بالىلىرىڭ يېسۇن . ئىككى پارچە كى-گىز ، ئىككى چاي ، بىر تاغار ئۇن بېرىمەن ، قاچان بارىسەن ؟ — ۋايتاڭ ! ...

— تارانچى دېگەن شۇنىڭ ئۈچۈن نامرات . ئۈجمە پىش ، ئاغزىمغا چۈش دەپ ئاسمانغا قاراپ ياتقىنى يانقان بۇ خەقنىڭ ! — ئۇنداق بولغاندىكىن ئەكېلىپ بېرەرسەن ! ...

— ھا — ھا — ھا ...

— مۇنداق دە تېخى ، خۇدايىم باشقا ئىش قىلماي ساڭىلا ئىشلىسە بولىدىكەن — دە ، قانچە بۇغداي تەردىڭ ؟

— ئىككى خۇ بۇغداي تەرگەن ، ئاپخان بېسىپ ، ئارانلا ئالتە خۇ چىقتى ! ...

— ئېڭىزغا تەرگەندىكىن شۇ .

— ئون خۇ يەرنىڭ تۆت خورىنى بىر قاشقالىققا بەردىم ، قوناق تېرىدى ، ئۇ ماڭا تۆت خۇ قوناق بەردى ، بوز يانقۇزغۇدەك يەر نەدە .

— كۆكتات — پۆكتات ، قوغۇن — تاۋۇزچۇ ؟

— تەرمىدۇققۇ تاڭ .

— بارى — يوقى يۈز سەككىز تال كاۋىمىز بار ، شۇ ! — ئايالى ھەسرەت بىلەن گەپ قوشتى .

— بىر سېۋەت ياڭيۇ ، سەۋزىچۇ خوتۇن ؟

— ۋىيەي ، كۈچۈكنىڭ بىرنېمىسىدەك ...

— ھا — ھا ... ھى — ھى ...

— پەمىدۇر ، لازا ، چەيزە دېگەنلەرنىڭ بىلمەيسىلەر ، لەڭمەن ، مانتا دېگەنلەرنىمۇ يەمدۇ بالىلىرىڭ ؟

— بولسىغۇ يەيتتى ، ئۈچ — تۆت يىلنىڭ ئالدىدا بىر لەڭمەن ئېتىۋىدى ... ئۇنتۇپ قالدىغۇ دەيمەن — ھە ، خوتۇن !

— توخۇمىز يوق ، ئىتىمىز بار ئىدى . كېپەك يوق ئاش ئېتىپ بېرەلمەي ئۆلۈپ قالدى .

— يازدا بالىلىرىڭ نېمە يەيدۇ ، ئۈزۈكچىلىكى قانداق ئۆتكۈزىسەن ، يېڭى ئاشلىققا ئۇلاشقىچە دەيمىنا ؟

— سۆك يەيمىز ... سۆك بىلەن كاۋا ...

— تېرىق تېرىپسەن — دە ، ھە ؟ — مۇختەرباينىڭ ئاخىرقى سوئالى جاۋابسىز قالدى . ئاۋۋال ئۇزۇنتۇرا ، ئاندىن

مۇختەرباي خورەك تارتىشقا باشلىدى .

ئۆرۈلگىلى بولمايدىغان ، بىر — بىرىگە يامىشىپ يېتىشقان

چوڭ - كىچىك ھەممىسى ئۇيغۇغا كەتتى . بىرلا زىياۋۇدۇن ئۇخلىيالمىدى . ئۇ مۇنۇ يەر ئىگىسىنىڭ ئەھۋالىنى كۆرۈپ ئۆزىنىڭ كەلگۈسىدىن ئەنسىرەشكە باشلىدى . ھازىر ئۇنىڭ قولىدا سەكسەن خەت يەر بار . لېكىن تېرىيدىغىنى ئون خوغا ئارانلا يېتىدۇ . يەر بېجى — دەن بارغانسېرى كۆپەيمەكتە . بۇلتۇر ئون يەتتە خەت ئۆكۈۋىدى ، بۇ يىل يىگىرمە بىر خەت بولۇپ دەننى تۆكۈپ بولۇۋىدى ، ئارانلا ئالتە خەت بۇغدىيى قالىدى . كېلەر يىلى يېڭى ئاشقا يەتكۈچە يەيدىغىنىمۇ شۇ ، ئۇرۇقمۇ شۇ . يەيدىغىنىغا ئارانلا يېتەر ، ئۇرۇقنى قانداق قىلار ؟ بىر ئېتى بار ئىدى ، ھازىر ئۇمۇ يوق . ئۈچ - تۆت قولى بولىدىغان ، ئۇمۇ تۈگىدى . ئەيسا شاڭخىولارغا دادىسى مال - ۋاران قالدۇرغان ، يەرنى بەردى ، قوي ، كالا - ئاتلارنى «بولدى» دەۋەتكىنى نېمە . سى ؟ كۈن كۆرۈش ئۈچۈن ئىككىلا يول قالىدى . بىرى ، يەر سېتىش ، يەنە بىرى ، دەۋا قىلىش . ھەر ئىككىسىلا نومۇس . قايسىسى يامانراق نومۇس ؟ يەر ساتتى دېگەن سۆز ئاتا - بوۋىسىنىڭ — غازى ھاجىنىڭ نام - ئابرويىنى ساتتى دېگەن سۆز . ياق ، بۇنداق قىلىشقا بولمايدۇ . دەۋاچۇ ؟ ئەيسا شاڭخىو دېگەن ئۇنىڭ دادىسىنىڭ كىچىك ئاپىسىنىڭ چوڭ ئوغلى . دادىسىنىڭ ، كىچىك ئاپىسىنىڭ روھى قورۇنمادۇ ؟ ئاندىن كېيىن دادىسىنىڭ روھىچۇ ؟ خەقنىڭ گېپىچۇ تېخى ؟ «ئۆلۈك ، گەپ قىلىڭ دېسە گۈرگۈر ، چېلىش ، ئوغلاق دېسە بۆكە ، داپ چېلىڭ دېسە گەدەش ، جان باقالماي ئۆز قېرىنداشلىرىنىڭ ئۈستىدىن ئەرز قىلىپ يۈرگىنىنى قارىمامدىغان ؟» دېيىشسە ، بۇنداق گەپ چوماقتىنمۇ يامان . ئىنساپ قىلسا بېرەر ، لېكىن ئىنساپ بولسا ئەيسا شاڭخىوم يەرنىڭ دەنلىرىنى ماڭا دۆڭگەپ ، مېنى باغلىتىپ سولتىپ قويماستىن . . .

ئۇنىڭ بوينىنى بىرنېمە چاقتى . ئۇ سىلاپ «بۇدۇرۇق» نى تۇتۇۋېلىپ مورا ئوچىقىغا تاشلىۋىدى ، پۇتلىرىنى ، باشلىرىنى

قىمىلداقلىقى تۇردى . «پاھ ، بىچارە بالىلار ، كاۋا بىلەن مۇشۇ پىتلارنى بوردىدىكەن - دە ؟» ئۇ ئولتۇرۇۋېلىپ ئۇ يەر - بۇ يېرىنى سىلاشقا باشلىدى . بالىلار تېپىرلىشىپ زادىلا جىم ياتمايتتى . كاڭدا ياتقان ئانا ھەممىنى سېزىپ ياتسا كېرەك ، ھېلىدىن - ھېلىغا «ئۇھ» تارتاتتى . مانا مۇختەر بايمۇ قىمىر - لاپ جۆيلۈدى : «رەيھان ، ھەي رەيھان ، ئالغىنا !» بىر تۇغقان ئاكىسىنىڭ ئاغزىدىن ئۇنىڭ خوتۇنىنىڭ ئىسمى چىققىنى نېمە . سى ؟ ئۇلارنىڭ چاتقى بارمىدى يە ؟ ياق ، رەيھان ئۇنداق قىلىدۇ . غان خوتۇن ئەمەستى ، رەھىمىتى زىياۋۇدۇنغا قانمايلا ئۆتۈپ كەتتىغۇ . پاھ ، ئۇنىڭ ئېرىگە ئامراقلىقى ... شۇنىڭ ئۈچۈن زىياۋۇدۇن نى - نى كېچىلەرنى ئۇياققا - بۇياققا ئۆرۈلۈپ ئۆتكۈزۈۋەتتى . تۆت يىلدىن بېرى ئۇنىڭ نەچچە قېتىم چۈشى بۇزۇلدى ، ھەممىلا قېتىم رەيھان بىلەن . ئۇ ھازىرمۇ ئاخشامقى قوي گۆشى ، شورپا كۈچى بىلەن يالاڭ ئىشتاندىن تۇڭلۇك ئاچىدىغاندەك بولۇۋالغان تەمخور ئەزاسىنى قولى بىلەن بېسىپ قويدى . ئۇنىڭ خىيالى يەنە تۇنجى توي ئاخشىغا قايتتى ... تۆپە پەنجىرىدە قاغىدەك توپ ئادەم ، ئۇنىڭ يېنىدا ئون بەش ياشلىق يۇرت گۈزىلى ، ئەندىشىدە ، ئېغىر تىنىپ ياتماقتا . ئۇ قىزنىڭ بېشىنى سىلىدى ، قىز ئۇنىڭ كەڭ كۆكرىكىگە يۈزىنى ياقىتى . ئۇ قىزنى ئاستا ئوڭدا قىلدى . ئۇنىڭ نەپسى بالا ئەزاسى ئۇنى ئالدىراتماقتا . ئۇ قىزنىڭ ئىشتىنىنى تارتتى . قىز ئىڭراپ تۇرۇپ :

— قورقمەن ، قورقمەن ! — دېدى پىچىرلاپ .

— بولە ، زىيەك ، مۇزلاپ ئۆلەي دېدۇق !

— ۋاي ئۆلەي ، ۋاي چىدىمىدىم ! ...

— قىز قانداق قىلار ، ئۇ بىر ھاڭگا !

ئۇ قىزنى سىلاپ تۇرۇپ :

— قورقما ، توي بولغاندىكىن ... — دېدى ۋە قىزنىڭ

باشلىرىنى سىلاپ ، يۈزلىرىنى سۆيۈپ تۇرۇپ ياۋايىلىقنى باش-
لىمۋەتتى .

— ئاپا ! — قىز قاتتىق چىرقىردى . پەنجىرىدە قىقاس
كۆتۈرۈلدى ، زىياۋۇدۇن ھودۇقۇپ قىزنى يۆلىدى ، ئۇنىڭ قولى
ھۆل بىرنېمىگە تەگدى . ئۇ قىزنىڭ بېھوش بولۇپ قالغىنىنى
بىلدى ۋە دەرھال كىيىنىپ سىرتقا مېڭىپ :

— يەڭگە ! — دېدى . « يەڭگە » كىرگەندىن كېيىن ھوي-
لىغا چىقىپ ئاغىنىلىرىنى تىللىدى :

— ھايۋان ، سەن خەق !

— سەنمۇ شۇ ، زىيەك !

— كىچىككىنە قىزنى چىرقىرتىۋەتتىڭ ، ھاڭگا !

قىز ئەتىسى تامدەك تاتىرىپ ، مىدىر - مىدىر قىلماي
ياتتى . قىزدىن بىر ھەپتىگىچە قان كېلىپ ھاياتىدىن ئايرىلغىلى
تاسلا قالدى ، ئاياللار ئۇنى قانداق قۇتقۇزدىكىن ، بۇنى زىيەك
بىلمەيدۇ ! ...

زىياۋۇدۇن جۇۋىسىنى يېپىنچاقلاپ تالاغا چىقىپ ھويلىدا
بىردەم ماڭدى . بوران ھۇۋلايتتى ، قارلار ئۇچاتتى ، دەرەخلەر
ئۇشقىرتىپ غاراسلايتتى ... « يالام شۇ تۇرقىدا نەدىكىن ؟ » ئۇ
بالىسىنى ئويلىۋىدى ، يەنە ھېلىقى بىچارە دادا ھالىغا قايتتى .
ئۇنىڭ بەدىنىدە راھەتكە ئىنتىلىش ھېسى قالمىدى ، قەلبىدە بىر
خىل سېغىنىش ، جۇدالىق ، ئاتلىق بۇرچ ھېسى يالقۇن بولۇپ
يېنىشقا ، بوران بولۇپ گۈركىرەشكە باشلىدى .

ھەي ئىنسان ، ھاياتقا سەمىمىي مۇئامىلە قىلساڭلا ھەممە
يەردە خۇشاللىق تاپالايسىن ، غەم - غۇسسە يالقۇنلىرى ئىچىدىمۇ
كۈلەلەيسىن ، يەنە شۇنداقلا تاغدەك لەززەتنى ئۆز زىمىڭ ئادا
قىلىدىغان ئىش ئۈچۈن چۆرۈپ تاشلاپ ، غەم - قايغۇ ئىچىگە
شۇڭغۇيالايسىن . سەمىمىي ئادەملەر ھېچنېمە ئىزدەيمەيدۇ .
بەختىمۇ ، بالايىڭمۇ ئۇنى ئەگىشىپ يۈرىدۇ ، قايسىسى چاققان

بولسا ئىنسان شۇنىڭ ئەسىرى ...

زىياۋۇدۇن بۇ كېچىنى ئۇيقۇسىز ئۆتكۈزدى .

ئەتىسى شەمى باي ئۇلارنى يەھيا مىڭبېگىنىڭ ئۆيىگە باشلاپ
باردى . مىڭبېگى ئېگىز ، تارمۇش ، قارا ساقال ، دوپپىسىنى
كۆزىگە كىيىۋالدىغان مەغرۇر ئادەم ئىدى . ئۇ مۇشۇ بەش
يۈزىنى سورايدىغان مىڭبېگى ، يەرلىك ھۆكۈمران ئىدى . ئۇنىڭ
ئۆيىمۇ كۈنچە ، ئېغىل ، ئامبار ، ئۆي ئىشىكلىرى ، قۇچاق
يەتمەيدىغان تۈۋرۈكلىرى بار ئۆي ئىدى . مېھمانلارنى مېھ-
مانخاننىڭ تۈرىگە — كېيىك تېرىلىرىدىن قىلىنغان كۆرىپ-
لەرگە ئولتۇرغۇزۇپ بولۇپ مىڭبېگى دۇئادىن كېيىن تارانچى
ئادىتى بويىچە گەپنى چاقچاقتىن باشلىدى :

— ھە ، مۇختەرباي ، قارىگىر مۇز داۋاندىن ئۆتەلىگەن
بىلەن تۈز داۋاندىن ئۆتەلمەپتۇ - دە !

— ئۆتۈشىڭىز ئۆتتى ، قاشلىقلار توشقان قوغلاپ ئاۋارە
بولمىسۇن دەپ تەييار گۆش بولۇپ بەردى دەڭا !

— ھا - ھا - ھا ... ھە ، ھېلىقى قاشقالىق مىڭبېگى
ھېلىھەم دوتەي بولمەن دەپ چېپىپ يۈرەمدۇ ؟

— تىنمايدۇ - دە ، ئۇنىڭ كىرمەيدىغان تۆشۈكى يوق .
ئاڭلىساق زاكىرخان غوجامنى قولغا كىرگۈزۈپ بوپتۇ . ھاكىم
بولغۇدەك دېيىشىدۇ . غېنى بىلەن بىزنىڭ نۇرىلارنى تۇتۇپ
بەرسىلا ئۇ ھاكىم بولالايدۇ جۇمۇڭ !

— ھوي ، نۇرى دېگەن بالا سىزنىڭ بالىڭىزمۇ ؟ مەن
يېقىندا توققۇزتاراغا بارغانىدىم . ھاكىمنىڭ ئۆيىدە غېنى بىلەن
ئىككىسىنى كۆرۈپ قالدىم . يېڭى ھاكىمغا نېزەر خان غوجامنىڭ
ھېلىقى ئەپىزى بانۇم دېگەن خوتۇنى تېگىۋالدى دەڭا . يامان
خوتۇنكەن . ھاكىمنىڭ مال - دۇنياسىغا كۆزى چۈشۈپ ، يەت-
مىشتىن ئېشىپ ئىككى پۈتى گۆرگە ساڭگىلىغان ئادەمگە ياتلىق
بولۇۋالدى . بوۋاي ئۆلسە ھەممە بايلىقى ئۇنىڭ بولىدۇ - دە !

— ھە ، ھە ... نۇرى شۇ يەرگە كەپتۇمۇ ؟ — زىياۋۇدۇن
بالىسىغا قىزىقىپ سورىدى .

— گەۋدىلىك ، گەپدان ، بىلىملىك يىگىتكىنا . غېنى
ئۇنى ئۇيغۇردىن چىققان لېنىن دەۋايتۇ . ئۇلار كېچىلەپ كۈنەس
تەرەپكە يول ئالدى . قېچىپ يۈرگەن ئوخشايدۇ ئېھتىمالىم .
— شېڭ دۈبەن ئۇلارنى تۇتۇشقا نىلقىغا ئەسكەر چىقارغان
ئوخشايدۇ .

— ھاي ، ئاۋاك ئەپەندى !
ئۆيگە ئېگىز ، قاشلىرى تولىمۇ قويۇق ، قارا بۇرۇت بىر
كىشى كىردى .
— لەۋەي !

— ھېلىقى خەتنى ئوقۇغا ، شۇ نۇرىنىڭ ماڭا يازغان
خېتىكەن ، مۇنۇ دادىلىرى ئاڭلىۋالسۇن .

ئەپەندى دالانغا چىقىپ كېتىپ خېلىدىن كېيىن كىردى ۋە
تۆۋەندىكى خەتنى تىزلىنىپ ئولتۇرۇپ ئوقۇدى : «ھۆرمەتلىك
يەھيا مىڭبېگى ئاكا ، ئەڭ يېڭى خەۋەرلەرنى بىلىپ تۇراي دېۋد .
دىڭىز ، سىزگە تۈنۈگۈن ئۈرۈمچىدە بولغان بىر ئىشنى دەپ
بەرمەكچىمەن : شېڭ دۈبەن ئامانلىق ساقلاش ئىدارىسىنىڭ باش-
لىقى لى يىڭچىنى ئۈچ يۈزدەك ئەسكەر بىلەن شىمالىي شىنجاڭدا
تازىلاش ئېلىپ بېرىش ئۈچۈن غۇلجىغا يولغا سالغان . نىشان
غۇلجا ناھىيىسى بىلەن نىلقا ناھىيىسى ئىكەن . بۇ قېتىم ئاسا-
سەن «باندەت» تازىلاشنى مەقسەت قىلىدىكەن . (غېنىنىڭ ئاغد-
نىسى ، ئەلۋەتتە ھوشيار بولۇشى كېرەك . نىلقىغا كەلسىڭىز
پانتخ مۇسلىموفقا يولۇقۇڭ ، سىزنى بىخەتەر يەرگە ئاپىرىپ
قويدۇ . بىزنى خۇدايىم ، خەلق ، قار - بوران بىرلىشىپ قوغ-
دايدۇ ، خاتىرجەم بولۇڭ !»

— ھا - ھا - ھا... ، — مۇختەرباي قاققلاپ كۈلدى ، —
ئوغۇل ، ياشا ، غوجانىياز ، مامۇت سىجاڭ ، تۆمۈر سىجاڭلاردىن

ئۆتۈپ كەت نۇرى ! غېنى ، پانتخ ، ئەكبەر دېگەنلەر شۇڭقاردە ،
ھېلىغۇ ئۈچ يۈز كەن ، ئۈچ مىڭ ئەسكەر كەلسىمۇ بۇرۇتى
تەرەپ قويمايدۇ ئۇلارنىڭ !
تالادا قىنقاس كۆتۈرۈلدى :

— كەلدىمۇ نېمە ، شېڭ دۈبەننىڭ ئەسكەرلىرى ؟
— ھا - ھا - ھا... ھاۋا ئېچىلدى ، پۈتۈن قاشلىق ئوۋغا
ئاتلاندى . ئالدىمىز جاڭگال ، كەينىمىز تاغ ، تۈزلەڭ . توشقان ،
تۈلكە دېگەن قىم - قىم ، ئېڭىشسەڭلا قولۇڭغا چىقىدۇ . قاش-
لىقنىڭ سوقۇمى توشقان ، چىقىپ ئوۋلايمىزمۇ يە ؟

— چىقساق چىقتۇق ! — دېدى مۇختەرباي ، — مىڭبې-
گى ئاداش ، قېزاڭنى ئەكەلمەسەن ، ئوۋ دېگەنگە كۈچ كېرەك !
زىياۋۇدۇن بۇنچە جىق ئادەمنىڭ ئوۋغا چىققىنىنى كۆرمىد-
گەن . يار بېشىدىن تۆۋەنگە قارىساڭ تاكى كۈنەس دەرياسى
بويىدىكى ئورمانلىق ، شىمال تەرەپكە ئاۋرال تېغى يوتلىرىغىچە
چوماق ئويناقتان ئادەملەر ، تىنىمىز ھاۋشۇئاتقان ئىتلار .

— توشقان دېگەننىڭ تۇخۇمىنى قۇرۇتتىدىغان بولدى -
دە ، بۇ قاشلىقلار . ياڭالا ، شېڭ دۈبەن مۇشۇنداق تۈت - تۈت
قىلسا بىزمۇ توشقاندىكە قۇرۇپ تۈگەرمىزمۇ ؟
— ئاڭلىدىڭغۇ ، بالاڭ بىزنى خۇدايىم ، خەلق ، قار -
بوران قوغدايدۇ دەپ يېزىپتىغۇ ! قورقما زىيەك ، بالاڭ يۈز
ئىتنى تېنىتەلەيدىغان تۈلكە بولۇۋالغان ئوخشايدۇ !
ھەممە ئادەم توشقان تۇتۇشنىڭ كويىدا ، بىرلا زىياۋۇدۇن
بالا غېمىدە . ئۇنىڭ خىيالى بالىسىدىلا قالغان . ھېلىقى لى
يىڭچى دېگىنى ئۈچ يۈز ساقچى بىلەن غۇلجىغا كەلسە ، غۇلجا
ناھىيىسى بىلەن نىلقا ناھىيىسى مۇھىم نۇقتا بولسا ئۇ قانداق
قىلار ئەمدى . بىچارە بالىسىنى تۇتۇۋالسا ياكى ئېتىۋەتسە زىيا-
ۋۇدۇن ئازابقا چىدىيالارمۇ ؟ سوقۇش بولسىدى ، بۇنداق ئەنسىز-
چىلىكتە ياشىغۇچە جەڭگە كىرىپلا كەتسە ، ياكى ئوقتا ئۆلسە ،

ياكى ئۆچىنى ئالسا ...

ئاكىسى مىنگېگىنىڭ بىر ئېتىنى مىنىپ دەريا بويىغا قار تۈزۈتۈپ يۈرۈپ كەتتى . ئۇنىڭ ماڭغۇسى يوق . ئۇ شىمالدا كۆرۈنۈپ تۇرغان ئاۋرال تېغىغا قاراپ قېتىپلا قالدى . ئۇ تاغ-نىڭ نېرىسىدا ئۇنىڭ سۆيۈملۈك ئوغلى بار ئەمەسمۇ ؟ ...

لى يىڭچى راست دېگەندەكلا غۇلجا شەھىرىگە كېلىپ ئۈچ كۈن ھەربىي ھالەت يۈرگۈزدى . ئىككى زاۋۇت ئەنسىز ھۆركىدىرىدى ، ئۇيغۇر ئۇيۇشمىسى ، گىمنازىيە ۋە ھۈسەينىباي زاۋۇتىدىن ئوتتۇردەك ياشنى تۇتتى ، لېكىن ناھىيىلەرگە چىقالمىدى . تاغلار بولسا تامام ئېتىلگەندى . قېلىن قار راستلا مەردلەرنى قوغدىماقتا ئىدى .

1942 - يىلى 3 - ئاينىڭ 19 - كۈنى قارلار ئېرىپ كوچىلاردا ئەگىز ئېقىۋاتقان بۇ كۈندە ، شېڭ دۈبەنىڭ تۆتىنچى ئىنىسى شېڭ شىچىغا ئۆز ئۆيىدە تۇيۇقسىزلا ئوق تەگدى ، ئۇ ئۆلدى . شېڭ شىسەي دەرھال كېچىلەپ يىغىن ئاچتى . ئۇ ھازىر سوۋېت ئىتتىپاقى بولشېۋىكلار پارتىيىسىنىڭ ئەزاسى ئىكەنلىكىنى ئۇنتۇپ ماۋزىرىنى ئۈستەلگە قويۇپ :

— بۇ چوقۇم ئورۇسلارنىڭ ئىشى ! يەنئەن بىلەن تىلى بىر ! — دەپ ۋارقىرىدى . ئۇنىڭ قىسقا بۇرۇتى ، قويۇق قاش-لىرى تىك - تىك بولۇپ كەتكەن . ئۇ بارلىق گۇمانلىق ئادەم-لەرنى تۇتۇشقا بۇيرۇق بەردى . جۇڭگو كوممۇنىستىك پارتىيىسىنىڭ شىنجاڭدا خىزمەت قىلىۋاتقان بىر يۈز يىگىرمە نەچچە ئەزاسىنى بىر كېچىدىلا قولغا ئالدى . ئاندىن كېيىنلا سوۋېت ئىتتىپاقىدا ئوقۇپ كەلگەن ئوقۇغۇچىلار ، ئوفىتسېرلار مەكتەپىدىكى سوۋېت ئىتتىپاقى بىلەن مۇناسىۋىتى قويۇق بولغان ئوقۇغۇچىلار ، شىنجاڭ ئىنىستىتۇتىنىڭ ئوقۇغۇچىلىرى ، جاھان-گىرلىككە قارشى تۇرۇش ئۇيۇشمىسى ، ھەرقايسى مىللەتلەرنىڭ مەدەنىيەت ئاقارتىش ئۇيۇشمىلىرىنىڭ بۆلۈم باشلىقىدىن يۇقىرى

كادىرلىرى بولۇپ ، ئالتە يۈز نەچچە ئادەمنى قولغا ئالدى ۋە ستالىنغا تېلېگرامما يوللاپ ، سوۋېت ئىتتىپاقىنىڭ شىنجاڭدا تۇرۇشلۇق خادىملىرىنى قايتۇرۇپ كېتىشنى تەلەپ قىلدى . ئۇ بىر كۈندىلا بۆرە جۇۋىسىنى كىيدى ، ئالتە بۈيۈك سىياسەت ، ماركسىزم - لېنىنىزم دېگەنلەرنى ئېغىزغا ئالماس بولدى . ئۇ ھەتتا سوۋېت ماشىنىسىدا ئولتۇرماستىن گېرمانىيە ماشىنىسىدا ئولتۇرىدىغان بولۇۋالدى . ئۇ بۇنىڭدىن كېيىنكى دۇنيانىڭ تەقەدىرى گېرمانىيە بىلەن ياپونىيەنىڭ قولىدا بولىدۇ دەپ ھۆكۈم چىقاردى . ئۇ شۇنىڭ بىلەن بىللە جياڭ جېشىنى ئۆزىگە ئارقا تىرەك قىلىشنى زۆرۈر ھېسابلىدى . لېكىن ئۇ جياڭ جېشىنى يامانلاپ سوۋېت ئىتتىپاقىغا يېقىنلاشقانلىقى ئۈچۈن ، سوۋېت قىزىل ئارمىيىسىنىڭ 8 - پولكى جياڭ جېشىنىڭ جازا يۈرۈشىگە تاقابىل تۇرۇش كويىدا شىڭشىڭشىادا تۇرغان ، جياڭ جېشىمۇ سوۋېت ئىتتىپاقىنىڭ جۇڭگو كومپارتىيىسىگە مەدەت بېرىش مەقسىتىدە شىنجاڭدىن ھۇجۇم قىلىپ كىرىشىگە تاقابىل تۇرۇش ئۈچۈن ، گەنسۇ ئۆلكىسىنىڭ جىۈچۈەن ۋىلايىتى ئەتراپىدا خەندەك كولتىپ قاتتىق مۇداپىئە تەييارلىغانىدى . سوۋېت قىزىل ئارمىيىسىنىڭ پولكوۋنىكى ماسنىكو ھەرقاچان ھوشيار بولۇش توغرىسىدا موسكۋادىن دائىم يوليورۇق ئېلىپ تۇراتتى . چۈنكى سوۋېت ئىتتىپاقى بۇ چاغدا قىيىن كۈنلەرنى بېشىدىن ئۆتكۈزۈۋاتاتتى . گېرمانىيەنىڭ ھاۋادىن بومباردىمان قىلىش پىلانى ئورال تاغلىرىغىچە بولغان كەڭ دائىرىدە بولغاچقا ، ستالىن سوۋېت ئېغىر سانائىتىنى ئورالغا يۆتكىگەن بولسىمۇ ، بۇ رايون يەنىلا خەتەرلىك رايون ئىدى . شۇڭا سوۋېت ئىتتىپاقى ئايروپىلانلىرىنىڭ زاپچاسلىرىنى ئەكېلىپ ، ئۈرۈمچى ئەتراپىدىكى تۇدۇڭخابادا قۇراشتۇرۇپ ئالدىنقى سەپكە ئەۋەتىۋاتاتتى . مايتاغ نېفىتلىكىدىنمۇ ئۇرۇش ئۈچۈن ياخشى پايدىلىنىۋاتاتتى . سوۋېت ئىتتىپاقىنىڭ شىنجاڭدا ئىشلەۋاتقان يىگىرمە نەچچە

مىڭ خادىمى بىرلا قىقاس بىلەن چىقىپ كېتىدىغان، بىرنەچچە يۈز ئادىمىنى قولغا ئالسلا قورقۇپ تىكىۋېتىدىغان ئاجىز كۈچ ئەمەستە. ستالىن ھەر ئامال بىلەن ئۆزىگە خائىنلىق قىلغۇچىنى جازالىيالايتتى. لېكىن ئۇ شۇ كۈنلەردە شېڭ شىسەي توغرىسىدا ئويلىنىشقا ۋاقىت چىقىرالمىتتى. ئۇنىڭ پۈتۈن دىققىتى موس-كۇئا، ستالىنگراد، كىيىۋ، كۇرسكىي ئۇرۇشلىرىغا قارىتىلغان. شۇنداق بولسىمۇ شېڭ شىسەي ستالىندىن ئۆلگۈدەك قورقاتتى. ئۇ يۈز ئۆرۈمەي دېسە، ستالىن غۇلسا ئىشىم چاتاق دەپ ئەنسىرەيتتى. نەق شۇ دەككە - دۈككىچىلىك بولۇۋاتقاندا، ئامېرىكىنىڭ مۇئاۋىن پرېزىدېنتى ۋىلسون سوۋېت ئىتتىپاقى ئارقىلىق ئۈرۈمچىگە كەلدى. ئۇنى كۈتۈۋېلىش ئۈچۈن 8 - ئۇرۇش رايونىنىڭ باش قوماندانى جۇ شاۋلياڭ بىلەن ھاۋا ئارمىيە باش قوماندانى خې جىڭۋۇلار ئۈرۈمچىگە كەلدى. شېڭ شىسەي ئۇلارنى پەۋقۇلئاددە چوڭ ئىلتىپات بىلەن كۈتۈۋالدى. ئۇ جياڭ جېيشىنىڭ بۇ يېقىنلىرى ئارقىلىق ئۆزىنىڭ جياڭ پرېزىدېنتقا چەكسىز سادىق ئىكەنلىكى، كوممۇنىزم خەۋپىگە قارشى كۈرەشتە ئامېرىكىنىڭ ئەڭ جەڭگىۋار جان پىدالىرىدىن بولۇشقا تەييار ئىكەنلىكىنى بايان قىلىپ ئارقا - ئارقىدىن نۇتۇق سۆزلىدى. شىنجاڭنىڭ قولىدىن كېتىشىدىن قاتتىق ئەنسىرەپ يۈرگەن جياڭ جېيشىغا شېڭ شىسەينىڭ بۇ سۆزلىرى ياغدەك ياقىدۇ - دە! جۇ شاۋلياڭ شېڭ شىسەينىڭ مۇرسىگە ئۇرۇپ: - جياڭ ۋېيىۋەنجاڭ سىزدىن شۇنى ئۈمىد قىلىپ يۈرەتتى. جۇڭگو خەلقىنىڭ ئېسىل پەرزەنتى ۋەتەن تۇپرىقىنى ھەممىدىن ئەلا بىلىدۇ، يارايىسىز، يارايىسىز! - دېدى.

شۇ كۈندىن باشلاپ شېڭ شىسەي ھەربىي كىيىمىنى زادىلا يۆتكەيدىغان بولۇۋالدى. ئاندا - ساندا كاستوم - بۇرۇلكا كىيىپ، گالىستوك تاقاپ چوڭ - چوڭ سورۇنلارغا بېرىپ، سوۋېت ئىتتىپاقى ئەمەلدارلىرى بىلەن قاقاقلاپ كۈلۈپ ياۋروپا.

چە قۇچاقلىشىپ كۆرۈشىدىغان ئىشلارمۇ شۇنىڭ بىلەن ئاخىرلاشتى. ئۇ كەسكىن، سۈرلۈك چىرايى بىلەن، ھەربىيچە پانگون، مېداللىرىنى تاقىغان، يېنىغا تاپانچا ئاسقان، قوراللىق قىسىملار مۇھاپىزىتىدە ئۇيەر - بۇيەرگە بارىدىغان، ۋارقىراپ گەپ قىلىدىغان، نۇتۇق سۆزلىسىمۇ تاپانچىسىنى ئۈستەلگە قويايۇپ قويدىغان ھەيۋەتلىك، سۈرلۈك گىتلىپىغا ئۆزىنى تەقلىد قىلىدىغان بىردىنبىر ئاسىيالىق بولۇپ قالدى ...

قارلار ئېرىدى، تاغ قاپتاللىرىدا ياپيېشىل چىمەنلەر كۈن نۇرىدا يالىتىرىدى، قارىغاي ئارىلىرىدا بۇغا - ماراللار، كېپىك، تۈلكىلەر مەست بولۇشۇپ چۇقان سېلىشتى. غۇلجا باغلىرىدا باھار شادلىقىدا مەست بولۇشقان قۇشلار بەس - بەس بىلەن سايراشتى.

لېكىن، شىنجاڭ ئاسمىنى قارا بۇلۇت قاپلىغان، نە ھاۋادا، نە ئادەملەرنىڭ چىرايلىرىدا شادلىقتىن ئەسەر يوق ئىدى.

ئەنۋەر مۇسابايوف دوتەي يامۇلىدىن پەرىشان ھالدا قايتىپ چىقتى. ئالتايدىكى ئالتۇن كان، مايتاغدىكى نېفىت، ھەربىي مەكتەپ، سودا شىركەتلەردىكى سوۋېت ئادەملىرىنىڭ دۆلىتىگە قايتىشى ھۈسەنبايلارغا مۇناسىۋەتسىز بولغىنى بىلەن، سوۋېت ئىتتىپاقى بىلەن بولغان سودىنى توختىتىسەن دېسە، ئۇلارغا كېلىدىغان زىيان تولمۇ چوڭ بولىدۇ - دە. ئۇلارنىڭ موسكۋا - دىن تارتىپ ئالمۇتىغىچە بولغان بارلىق شىركەت، ۋاكالىتخانىلىرى تاقىلارمىش. بۇنداق بولغاندا، ئۇلار تېرە زاۋۇتىنىڭ مەھسۇلاتلىرىنى، شۇنچە قوي، ئات، يۇلك، قىممەتلىك مۇڭگۈزلەر ۋە تېرىلەرنى نەگە ساتىدۇ؟ زاۋۇتلار، سودا بىراقلا توختىسا

بۇنىڭدىن كېلىدىغان زىيانغا چىدىغىلى بولارمۇ؟ بۇ ئىش تۇيۇق.
سىز ئاسماندىن چۈشكەن بومبا، توپان سۈيى، يەر تەۋرەپ
بايلىقىنى يەر يۇتقاندەكلا بىر ئاپەت! يېڭى كەلگەن دوتەي، سىز
لىنىڭ قايىقى يامان، ئاۋازى تولك، گەپكە زادىلا قۇلاق سالمايدى.
غان ئادەم بولۇپ چىقتى. «كىم ئىجرا قىلمىسا ئېتىلىدۇ»
ئۇنىڭ دەيدىغىنى شۇلا. ئۇنىڭغا پارا تەڭلەشمۇ ئۆزىگە ئوق
ئاتقاندەكلا بىر ئىش. ئۇنىڭ بىلەن يېقىنلىشىشنىڭ يولى بارمى.
كىم. زاكىرخان دوتەيچۇ؟ كىشىلەر ئۇ ئادەم سىلىڭنىڭ ئېلىد.
ۋەتەن تىرنىقى، ئۇنىڭ قارار قىلىش، بۇيرۇق قىلىش ھوقۇقى
نېمە قىلسۇن، گەپ قىلىش ھوقۇقىمۇ يوق، دېيىشىدۇ. راست
شۇنداق بولسا ئېغىز ئۇپرىتىشىنىڭ نېمە ھاجىتى؟... ئۇ تاشلەپ.
كىدىكى كانتورىغا كىچىك ماشىنىسى بىلەن باردى. باش بو.
غالىتىرى — تاتار كىشى بېشىنى ئۈستەلگە قويۇپ خىيال سۈرۈ.
ۋاتقانكەن.

— ئەسسالامۇ ئەلەيكۇم! — دەپ ئورنىدىن چاچراپ
تۇردى بوغالىتىر، — ئامال بولمىدى ئەپەندىم. ھۆكۈمەت تۆت
يۈز سەكسەن مىڭ دوللار سېلىق سالىدى. ئۈچ كۈنگىچە تاپشۇر.
مىساق تۈرمىگە تاشلىغۇدەك، بانكىدىن قەرز ئالدۇق. بىزنىڭ
س س س ر دىكى پۇللارنى بۇياققا ئۆتكۈزمەيۋاتىدۇ. ئىشچىلار.
نىڭ ئايلىقى بىر چوڭ ئىش. ھەممە پۇلغا مال ئېلىپ بېسىپ
قويدۇق. ئۈچ قېتىم ئوبوروت بولىدىغان ۋاقتى بولدى، نېمە
ئىلاج، نەچچە مىليون دوللار ئىسكىلاتلاردا توپا بېسىپ ياتىدۇ...
— بولدى، بولدى، قويلار قانچە؟

— ئۈچ يۈز ئاتمىش مىڭ تۇياق.
— بازارغا سالساق دىرىنىڭ نەچچىلىكى تىرىلىدۇ؟
— قوي كاسات ئەپەندىم. غۇلجا كوچىلىرىغا قوي تىنىپ
كەتتى، خېرىدار يوق.

— ئەمىسە، پۇل بولىدىغان نېمە بار؟

— يازلىق ئايىغلار توختام سۈدەك ئېقىۋاتىدۇ.

— ئالتۇن - كۈمۈشچۇ؟

— كاسات. ھايانكەشلەر، شېڭ دۈبەننىڭ خوتۇنىنىڭ

ئادەملىرى دىرىدىن ئۈچ باراۋەر ئەرزىنىغا ئېلىپ، كۈلغا —
شاڭخەي، تىەنجىنلەرگە ئاپىرىپ ئون ھەسسەلەپ پايدىسىغا سې.
تىۋاتىدۇ.

— ئۇنداق بولسا بىزمۇ شۇ ياققا ئاپىرايلى، يول يامان،

باندىت - بۇلاڭچىلار كۆپ دەمسىز، شېڭ دۈبەننىڭ ئادەملىرى
قانداق ئاپىرىۋېتىپتۇ. بىزمۇ شۇنداق قىلىشنىڭ يولىنى تاپاي.
لى، — ھەم سىياسەتكە، مەدەنىيەتكە، ھەم سودا ئىشلىرىغا
قىزىقىدىغان گېپى پۇمشاق، پاكىز ياسىنىپ يۈرىدىغان بۇ ئادەم.
نىڭ چىرايىدا ھېچكىم، ھېچقاچان بۈگۈنكىدەك پەرىشانلىق
بايقىمىغان. ئۇ گويا كۆزلىرىدىن ياش ئەگىپ ھازىرلا يىغلىۋې.
تىدىغاندەك ئۆمىسە ئىدى.

— ھەممىلا يەردە راھەت كۆرۈۋاتقانمۇ، بېيىۋاتقانمۇ ئاشۇ

خەق! — دېدى ئۇ ئۇزۇن ئورۇندۇقتا ئولتۇرۇپ قاتتىق «ئۇھ»
تارتىپ، — ئەسكەرلەر كۈلىدىن پىيادە چىققاندا ئۇلارغا ئەگى.
شىپ يول بويى ئەسكەرلەرنى مىلىچمال بىلەن تەمىنلەپ كېلىد.
غان خولاڭزىچىلار بىر سېۋەت بىلەن چىقىپ، ھازىر بۇ يەردە
چوڭ باي بولۇپ كېتىشتى. نەگىلا بارسا تىەنزىلىك باي (تىەن.
جىن دېمەكچى)، ئۇلار يالاڭ ئايىغ چىقىشقان خولاڭزىچىلار
ئىدى. بايلىق - ئەمەل شۇلاردىن ئاشمايدۇ. كۈلىدا دىۋانچى.
لىق قىلىدىغانلىرى بۇ يەرگە چىقىپ چوڭ باي بولۇۋالىدۇ.
ساراڭ شويىدەك ئېلىشىپ قالغانلىرىمۇ بۇ يەرگە چىقسا دوتەي
بولۇۋالىدۇ. يۈەن داخۇا، ياك زېڭشىن، جىن شۇرېن، شېڭ
شىسەيلەرنىڭ قايسىبىرى شۇنداق ئەمەس! ...
تېلېفون جىرىڭلىدى.

— ئەپەندىم، سىزگە، ھېلىقى بۇرۇنقى «ياڭ خاڭ خاڭ»

نىڭ باشلىقى تېلېفون بېرىپتۇ.
ئەنۋەر ئەپەندى تېلېفوننى ئاڭلىدى، لېكىن گەپ قىلمىدى.
دى. ئۇ تېخىمۇ قاتتىق خاپا بولدى:

— مەن ئۇنىڭغا ئاشام شياڭگاڭ بىلەن سودا قىلىشنىڭ يولىنى تاپقىن دېۋىدىم، ئۇمۇ يوق بوپتۇ. شېڭ شىسەينىڭ خوتۇنى ئادەملىرى بىلەن فرانسىيە، ئىتالىيە، ئاۋستىرىيەلەرگە بېرىپ سودا قىلسا يول باركەنۇ، بىزگە بوسۇغىدىكى ئالمۇتىغىدە مۇ يول يوقكەن!

— مىللىي زۇلۇم دېگەن مانا مۇشۇ. شېڭ دۇبەن مىللەتلەر باراۋەر دەيدۇيۇ، بىر مىللەتنى خان، باشقا مىللەتلەرنى قۇل كۆرىدۇ!

— ئۇنىڭ ھەممە گېپى ئالدامچىلىق. مانا ھازىر سوۋېت ئىتتىپاقىنىڭ ئادەملىرىگە كۈندىلىك تۇرمۇش بۇيۇملىرىنىمۇ سېتىپ بەرمەيسەن دەۋاتىدۇ. يەنئەنلىك كوممۇنىستلارنى قويماي تۇرمىگە سالدى. ئۇ ھازىر ھەممە ياخشى گەپلىرىنىڭ تەتۈرىنى قىلغىلى تۇردى.

— ئەپەندىم، بۇنداق كېتىۋەرسەك زىيان كۈندىن — كۈنگە كۆپىيىدۇ.

— زىياننىڭ كارى چاغلىق. بىزنىمۇ تۇرمىگە سېلىپ ھەممە بايلىقىمىزنى مۇسادىرە قىلمىسلا بولاتتىغۇ!

ئۇنىڭ كۆڭلى غەش، روھى چۈشكۈن، پەرىشان ئىدى. ئۇنىڭ قەلبىدە تىل بىلەن ئىپادىلىگىلى بولمايدىغان بىر خىل كەمسىتىلىش زورايماقتا ئىدى. ئۇ بىرى بىلەن مۇڭدۇششقا، ھايات، جەمئىيەت، ۋەزىيەت توغرىسىدا ئويلىغانلىرىنى بىرىگە ئۇچۇق — يورۇق ئېيتىشقا تەشنا ئىدى.

ئۇ ئاغىنىلىرىنى بىرمۇبىر كۆز ئالدىدىن ئۆتكۈزدى. زور ئىشلار ھەققىدە سۆزلەشكۈدەك بىرمۇ ئاغىنىسىنى تاپالمىدى. ئۇ سودا، ئەخلاق ۋە ئاياللار توغرىسىدا سۆزلىشىشكە ئامراقلار.

دىن كۆپرەك دوست تۇتۇپتۇ. تۇيۇقسىزلا ئۇنىڭ يادىغا قازاق — قىرغىز ئۇيۇشمىسىنىڭ رەئىسى، بالىلىقىدىن تارتىپ ئەسكەر بولغان، ھەربىي باشلىق بولغان ئىسھاقبېك ئىسىملىك قىرغىز كەلدى. يېقىندا ئۇنى شېڭ شىسەي ئۇيۇشمىسىنىڭ رەئىسلىكىدىن ئېلىپ تاشلىغان ھەمدە ئۇنى تۇتقۇدەك دېگەن خەۋەر خەلق ئېغىدە. نىزا چىققانىدى. ئۇنىڭ ئۆيىگە بېرىش خەتەرلىك، شۇنداق بولسىمۇ ئەنۋەر ئەپەندى ماشىنىسىنى ئۇنىڭ ئۆيىگە — ۋاڭ قادىر بېغى تەرەپكە تارتتى.

ئىسھاقبېكنىڭ دەرۋازىسى ھىم ئىدى.
ئەنۋەر مۇسابايوف بىرنەچچە قېتىملا بىللە بولغان بۇ مەش-ھۇر ئادەمنىڭ دەرۋازىسىنىڭ تەڭگىسىنى شاراقلاقتى. ئۇنىڭ ئەخمەت ئىسىملىك مۇھاپىزەتچىسى دەرۋازىغا كېلىپ:

— كىم؟ — دېدى.

— مەن ئەنۋەر مۇسابايوف!

ئىشك ئېچىلدى، ئەخمەت — قىرغىز يىگىت تاپانچىسىدىكى غىلىپىغا سالدى.

— ئىسھاقبېك بارمۇ؟

— مەرھەمەت! — دېدى يىگىت پېشايۋانلىق ئۆيىنى كۆر-سىتىپ.

ئەنۋەر ئەپەندى كىرگەندە، ئىسھاقبېك — بۇرۇتلۇق، گەۋدىلىك، پەگەز قاپاق ئادەم ئورنىدىن تۇرۇپ:

— ئەسسالام، ئەنۋەر ئەپەندىم، تازا ياخشى كەپسىز، —

دېدى ۋە ئۆزى بىلەن بىللە ئورنىدىن تۇرغان ئاق يۈزلۈك، قاراقاش يىگىتنى كۆرسىتىپ، — ئابدۇكېرىم ئەپەندى، سا-ۋەندە 1940 — يىلىدىن تارتىپ سۈرگۈن قىلىنغان، يېقىندىلا بۇ يەرگە كەلدى. ھازىر ۋىلايەتلىك مائارىپ ئىدارىسىدە مۇپەتتەش، — دەپ تونۇشتۇردى. ئۇلار كۆرۈشۈپ ئولتۇرغاندىن كېيىن يەنە:

— بۇ كىشى ئەنۋەر مۇسابايوف ، ھەممىڭلار بىر ئاتۇش-
تىن ، شىنجاڭغا ياۋروپا سانائىتى بىلەن سودىسىنى تۇنجى بولۇپ
ئەكىرگەن مۇسابايوفلارنىڭ ئىلغار ئىدىيىلىك ئەۋلادى ، —
دەپ ئەنۋەر ئەپەندىنى تونۇشتۇرۇۋىدى ، ئەنۋەر ئەپەندى :
— تازا مەن ئىزدىگەن ئادەملەر بىلەن تېپىشتىم . ئەتە-
گەنلا غەم بىلەن ئۆيدىن چىقىۋىدىم ، مانا ئەمدى تولىمۇ خۇ-
شالمەن ، — دەپدى .

بىرى ، سوۋېت ئىتتىپاقى بولشېۋىكىلىرىنىڭ ، يەنە بىرى ،
جۇڭگو كوممۇنىستىلارنىڭ تەسىرىنى قوبۇل قىلغان ، ھەر ئىك-
كىسىلا شېڭ شىسەينىڭ زىيانكەشلىكىگە يولۇققان ، باشلىرىدىن
نۇرغۇن ئىسسىق - سوغۇق ئۆتكەن ئادەملەر ئەنۋەر مۇسابايوف-
نىڭ دەردىگە دەردمان بولاتتى ، ئەلۋەتتە .

ئۇلاردىكى ئورتاقلىق «زىيانكەشلىككە ئۇچراش» ئىدى .
ئەنۋەر مۇسابايوف ئىقتىسادىي زىيانغا ئۇچرىغان ، قالغان ئىككى-
سى بولسا ئىنسانىي ئەركىنلىك ، غايە ۋە مىللىي غۇرۇر ،
ھايات - مامات زىيانكەشلىكىگە ئۇچرىغان . ئىسھاقبېك دادىسى
بىلەن سوۋېت ئىتتىپاقىدا سودا قىلىپ يۈرۈپ سوۋېت سوتسىيە-
لىزم تۈزۈمىنى ياقىتۇرۇپ قالدى . ئۆز يۇرتىدىمۇ شۇنداق جەم-
ئىيەت بولۇشنى ئارزۇ قىلدى ، ئون ئالتە يېشىدا چوڭىغىش
قەبىلىسىگە بەگ بولۇپ سايلاندى - دە ، جەمئىيەتتىكى پائالىيەت-
تىنى باشلاپ كەتتى . ئۇنىڭ تۇنجى پائالىيىتى سوۋېت ئىتتىپاقى-
قىغا قارشى باندىتلارنىڭ ئۇلۇغچات خەلقىگە پارا كەنجىلىك سېلىد-
شىغا قارشى كۈرەش بولدى . ئۇ قېچىپ يۈرگەن باندىتلارنى
يوقىتىشقا رەھبەرلىك قىلىدىغان چېگرا مۇداپىئە جەڭچىلىرىنىڭ
بىر رەھبىرى بولۇپ قالدى . ئۇ بىرنەچچە يىل جەڭ قىلىپ
ئۇرۇش ماھارىتىنى ئۆگەندى . ئاتاقلىق بىر ئوفىتسېر بولۇش
سۈپىتى بىلەن 1928 - يىلى نەق ياكى زېڭىش غۇلغان يىلى
فرۇنزىغا ئوقۇشقا باردى . ئۇ سوۋېت ئىتتىپاقىنى تېخىمۇ ياقىتۇ-

رۇپ ، داڭلىق «سوۋېتپەرەس» لەردىن بولۇپ چىقتى . چېگرا
ئەترىتىنىڭ باشلىقى جىيەك قازى ئۇنى ئۆز ئەترىتىنىڭ كاتىپى
قىلىۋالدى . ئۇ جىيەك قازىنىڭ خەلقىگە سالغان ئېغىر ئالۋاڭ -
ياساق ، باج - سېلىقلىرىنى كۆرۈپ جىن شۇرېن ھاكىمىيىتىگە
ئىچ - ئىچىدىن ئۆچ بولدى . ھەممىلا ئىشنى سوۋېت ئىتتىپاقى
بىلەن سېلىشتۇرۇشقا ئادەتلەندى . ئۇنىڭ ئىدىيىسىدە بۇ چىرىك
ھاكىمىيەتنى ئاغدۇرۇپ ، سوۋېت ئىتتىپاقىدەك ئادىل ، باياشات
ھاكىمىيەت قۇرۇش ئارزۇسى پەيدا بولدى . نەق شۇ چاغدا 1931 -
يىلى قۇمۇلدا دېھقانلار قوزغىلىڭى پارتلىدى . ئىسھاقبېك
ئىچ - ئىچىدىن خۇشال بولۇپ جىن شۇرېن ھاكىمىيىتىنىڭ
ئاغدۇرۇلۇشىنى ئۈمىد قىلدى ۋە بۇ ئىنقىلابنىڭ پۈتۈن شىنجاڭ-
غا كېڭىيىشىنى ، ئۆزىنىڭ بۇ ئىنقىلابقا قاتنىشىپ خەلقى ئۈ-
چۈن زور ئىشلارنى قىلىش پۇرسىتىگە ئىگە بولۇشنى ئارزۇ
قىلدى . 1933 - يىلى 3 - ئايدا كۇچادا تۆمۈر قوزغىلاڭ
كۆتۈردى . قەشقەر دوتىيى ماشاۋۇۋۇ بۇ توپىلاڭنى باستۇرۇشقا
چېگرا مۇداپىئە مەسئۇلى چىن دىشىڭنى بەلگىلىدى . چىن تۆت
يۈزدەك قىرغىزنى ئەسكەر قىلىپ ئۇلارغا تۆت يۈزدەك مىللىق ،
ئىككى زەمبىرەك بېرىپ ئوسماننى لىيەنجاڭ قىلىپ يولغا سال-
دى . ئوسمان ئىسيان كۆتۈرۈپ چىننى ئۆلتۈردى . ئۇ تېزلا
زورايدى ۋە جىيەك قازىغا خەت يېزىپ باتۇر جەڭچىلەرنى ئەۋە-
تىشنى تەلەپ قىلدى . جىيەك قازى قەشقەرگە كېلىپ قەشقەرنىڭ
مەمۇرىي باشلىقى بولدى . ئىسھاقبېك پەيىجاڭ بولدى . ئۇ سوۋېت
ئىتتىپاقىدەك ھاكىمىيەت قۇرۇشنى ئارزۇ قىلغان بولسىمۇ ، بۇ
يەردە قۇرۇلغان ھاكىمىيەت ، «جۇمھۇرىيەت» لەر خەلقىنى قىي-
ناش ، خەلقىگە زۇلۇم سېلىشتىن باشقىنى قىلمىدى . ئاچ -
يالىڭاچ ، ساۋاتسىز خەلقىنى قىيىن تۇرمۇشتا تۇرسىمۇ ئېغىر باج-
سېلىق بىلەن قىيىندى . ئىچكى ماجىرا ، قىرغىنچىلىق ئەۋج
ئالدى . ماجۇڭنىڭ كەلگەندىن كېيىن ئەھۋال تېخىمۇ يامانلاش-

تى . ئىسھاقبېك ئاخىر جىيەك قازىنىڭ ئۈستىدىن ئىسيان كۆتۈرۈپ ئۆز ئالدىغا مۇستەقىل ئەسكىرىي كۈچكە ئىگە بولدى . دە ، سوۋېت ئىتتىپاقى بىلەن ، جۇڭگو كومپارتىيىسى بىلەن دوست بولۇشنى ھەدەپ تەشەببۇس قىلىۋاتقان شېڭ شىسەينىڭ ئادىمى ليۇبىڭغا ئەلچى ئەۋەتتى . ليۇبىڭ ئۇنى قارشى ئالدى . ئۇ شېڭ شىسەينىڭ تەلىپى بىلەن باندىتلارنى تازىلاش كۈرىشىنى ئېلىپ باردى . ئۇ ئۈزلۈكسىز غەلبە قازىنىپ ئەسكەرلىرىنى ئىككى پولىكقا يەتكۈزدى . شېڭ ئۇنىڭغا تۇنجىلا ، لۇيچاڭ مەن - سەپلىرىنى ، سوۋېت قىزىل ئارمىيىسىدىن بولدى قاتارلىق ئون نەچچە ئوفىتسېرنىمۇ بەردى . ئىسھاقبېك روھلىنىپ ئۆز ئەسكەرلىرىنى سوۋېت قىزىل ئارمىيىسىنىڭ تۈزۈمى بويىچە تەرتىپكە سالدى ، مەشىق قىلدۇردى . ئۇنىڭ ئەسكەرلىرى قىر - غىز ، ئۇيغۇر ، تاجىك يىگىتلىرىدىن ئىدى . ئۇلار تېزلا ساپا - لىق ، جەڭگىۋار قوشۇنغا ئايلاندى . خەلققە بالايسىپ بولۇپ قالغان چېگرادىكى باندىتلارنى ئۈزۈل - كېسىل يوقاتتى ، ئىنا - ۋىتى زورايدى . لېكىن شېڭ ئۇنىڭ يەنىمۇ زور يىشىغا يول قويمىدى . ئۇنى يات كۆرۈپ ئۇنىڭ لۈپىنى (بىرگادىنى) تارقى - تىۋىتىپ ، ئۆزىنى ئۇلۇغچات ئامانلىق ساقلاش ئىدارىسىنىڭ باشلىقى دېگەن قۇرۇق نام بىلەن يۇرتىغا قايتۇرۇۋەتتى . ئۇنىڭ ئارمانلىرى كۆپۈككە ئايلاندى . بۇ ئۇنىڭ خەلقى ئۈچۈن جان پىدا بولۇپ يېگەن تۇنجى زەربىسى ئىدى .

لېكىن ئۇ قولىدىكى ھوقۇقىدىن پايدىلىنىپ خەلقنى قالاق - لىق ، نامراتلىق ۋە جەبرى - جاپادىن قۇتۇلدۇرۇش ئۈچۈن نۇرغۇن ئىشلارنى قىلدى . ئەللىك نەچچە مەكتەپ قۇرۇپ ئىككى مىڭدىن جىق ياشنى ئوقۇتتى ، نۇرغۇن قىرغىز ياشلىرىنى قىر - غىزىستانغا ئوقۇشقا چىقاردى . ۋابا كېسىلىگە قارشى نۇرغۇن ئىشلارنى قىلدى . 1937 - يىلى ماخۇسەن بىلەن مامۇت سىجاڭ قىسىملىرى بىرلىشىپ ئىسيان كۆتۈرۈپ پۈتۈن جەنۇبىي شىن -

جاڭ ئەنسىزچىلىكتە قالغاندا ، شېڭ ئالاقزادە بولۇپ ئىسھاقبېك - نىڭ لۇيچاڭلىقىنى يەنە ئەسلىگە كەلتۈردى . ئىسھاقبېك سوۋېت ئارمىيىسى بىلەن بىرلىشىپ ، ماخۇسەن ، مامۇت سىجاڭ ئىس - ياننى تېزلا تىنچىتتى ، ئارقىدىنلا 1938 - يىلى سىدىقبېك باشچىلىقىدىكى بۆلگۈنچىلەر ئىسيان كۆتۈردى . ئىسھاقبېك ئۆز ئارمىيىسى ئىچىدە پەيدا بولغان بۇ «شەرقىي تۈركىستان» چىلار - نىمۇ ناھايىتى تېزلا بېسىقتۇردى . شېڭ شىسەي جەنۇبىي شىن - جاڭ تىنچىغاندىن كېيىن يەنە ئىسھاقبېكتىن ئەنسىردى . 1937 - يىلى «خائىنلارنى تازىلاش» ، 1940 - يىلى «توپىلاڭ كۆتۈرۈش سۈيىقەستى ئەنزىسى» نى ياساپ چىقىپ ، كەڭ كۆلەملىك تۇتقۇن قىلىشتا ئىسھاقبېككە ئاشكارا قول سالالمىغان بولسىمۇ ، باشقا خىزمەتكە قويمىز دەپ ئۇنى ئۈرۈمچىگە چاقىرتتى ، ئىسھاقبېك كەلمىدى . ئاخىر غۇلجىغا ئىلى ۋىلايەتلىك قازاق - قىرغىز مەدەنىي ئاقارتىش ئۇيۇشمىسىنىڭ رەئىسى قىلىپ بەلگىلەپ لۈي - جاڭلىقتىن قالدۇردى . بۇ چاغدا ئىسھاقبېك شېڭ شىسەينى تولۇق چۈشەندى . شېڭ شىسەيگە تايىنىپ خەلقى ئۈچۈن بەخت - لىك جەمئىيەت قۇرۇش بىر شېرىن چۈش ئىكەنلىكىنى تونۇپ يەتتى . مانا ھازىر ئۇ نازارەت ئاستىدا ، ئۇ تۆت ياشلىق ئوغلى ، بىر بەن ئەسكىرى بىلەن بۇ يەرگە كېلىپ خېلى جىق ئىشلارنى قىلدى . لېكىن ئۇنىڭ ھەربىر قەدىمى پايلاقلىق . ھازىر ئۇنىڭ لۈي تارقىتىلغان ، ئۇنىڭ يېقىنلىرى يوقىتىلغان . خەلقى ئۇ - چۈن ، خەلقنىڭ بەختى ئۈچۈن كۈرەش قىلىش ھازىر ئۇنىڭ جىنايىتىگە ئايلىنىپ قالغانىدى .

قىرىق ياشلىق قىران يىگىت ئەنۋەر مۇسابايوفنىڭ سوئالى بويىچە ئۆزىنى تونۇشتۇرۇپ بولۇپ ئاخىرىدا :

— بىزنى ھامان يوقىتىدۇ . لېكىن بىز ئوڭاي يوقالماي - مىز . سوۋېت ئىتتىپاقى ھازىر سوۋېت ئىتتىپاقىنى تېزلا يوقى - تىمەن دەپ كۆرەڭلىگەن گىتلىر قوشۇنلىرىنى غەربكە چېكىند -

دۈرمەكتە . يوقتىمەن دېسلا يوقتالايتتىمۇ ؟ بىزمۇ شۇنداق . مانا مۇنۇ ئەمدىلا يىگىرمە بىر ياشقا كىرگەن ئىنىم ئابدۇكېرىم . مۇ يوقلىدىغانلار تىزىملىكىدە . ئۇنىڭ دادىسى ھاشىم ئاقساقال . نى مەن ئوبدان بىلىمەن . ئادىل ، خەلققە كۆيۈنىدىغان ئېسىل ئادەم ئىدى . شۇ ئادەمنىمۇ «توپلاڭ كۆتۈرۈش سۈيىقەستىدە بولغان» دەپ تۈرمىگە سېلىپ ئۆلتۈرۈۋەتتى . ئابدۇكېرىمنىمۇ 1940 - يىلى خائىننىڭ بالىسى دەپ ساۋەنگە سۈرگۈن قىلدى . ئابدۇكېرىم ئوقۇغۇچى ۋاقتىدا شىنجاڭ ئىنىستىتۇتىنىڭ قارىمىدە قىدىكى تولۇق ئوتتۇرا مەكتەپتە كوممۇنىستىك بىلەن دوست بولغان . ئۇلارنىڭ مۇدىرى يۈ شىۋسۇڭ سوۋېت بولشېۋىكلار پارتىيىسىنىڭ ئەزاسى ئىدى ، شىنجاڭ ئىنىستىتۇتىنىڭ ئىلمىي مۇدىرى لىن جىلۇ بولسا جۇڭگو كوممۇنىستىك پارتىيىسىنىڭ ئەزاسى ئىدى !

— مەن مەكتەپتە لىن جىلۇدىن : ئالتە بۈيۈك سىياسەت . نىڭ ئاخىرقى مەقسىتى شىنجاڭدا كوممۇنىزم قۇرۇشمۇ دەپ سورىدىم . تەرجىمان تەرجىمە قىلىپ بېرىۋىدى ، لىن جىلۇ : «دەرستىن چۈشكەندە ياتاققا كىرىڭ ، جاۋاب بېرى» دېدى . مەن ياتقىغا كىردىم . ئۇ كىشى نۇرغۇن يېڭىلىقلارنى دەپ بەردى . مەن ئالتە بۈيۈك سىياسەتنىڭ ئالدامچىلىق ئىكەنلىكىنى ، ئۇنىڭ ھەرگىزمۇ ماركسىزم - لېنىنىزم ئەمەس ئىكەنلىكىنى بىلىۋال . دىم . شېڭ شىسەيگە ئۆچمەنلىكىم كۈندىن - كۈنگە كۈچەيدى . — لىن جىلۇ دېگەندەك ، ئۇ مانا ئەمدى نىقابىنى ئېلىۋەت . تى . تۈرمە بولشېۋىك ، جۇڭگو كوممۇنىستلىرى ، ئىلغار پىد . كىرلىك ياشلار ، خەلق سۆيەر ئەربابلار بىلەن تولۇپ كەتتى . ئۇنىڭ تەبىئىتى ئاشكارىلاندى . ئۇ باندەت ، قاراقچى ، جاللات ! ئەنۋەر ئەپەندى كۆزلىگىنىگە ئېرىشتى . ئۇ قولغا قورال ئېلىپ مۇنۇ ۋەھشىي ھۆكۈمەتنى يوقتىشىنىڭ يولىنى تۇتقان پىداكارلارنىڭ ئاۋازىنى ئاڭلاشقا تەشنا ئىدى :

— مەن پۈتۈن ئەقلىمنى پۇل تېپىشقا سەرپ قىلغان . پۇل بولسىلا ھەممىنى قىلغىلى بولىدۇ ، دەپ ئويلايتتىم . ئاتا - بوۋىلىرىم ئۆز پۇلى بىلەن مەكتەپ ئاچسا ، چەت ئەلگە ياشلارنى چىقارسا ، يوقسۇللارغا ئايلاپ - ئايلاپ سەدىقە تارقىتسا ئىچ - ئىچىم . دىن خۇشال بولۇپ ، مەن قالتىس ئائىلىنىڭ بالىسى ، مېنىڭ ئائىلەم ئەڭ ئىلغار ، تۆھپىسى چوڭ ئائىلە دەپ پەخىرلىنەتتىم . سىلەرنىڭ قىلغان ئىشلىرىڭلارنى ئاڭلاپ خىجىل بولۇۋاتىمەن . سىلەر خەلق ئۈچۈن جېنىڭلارنى تىكىپ قويۇپسىلەر . بىز ناھا . يىتى پۇل خەجلىشىنىلا بىلىپتىمىز .

— سىلەر خەجلىۋاتقان بۇ پۇلنىمۇ ئەمگەكچى خەلق تاپ . قان !

ئابدۇكېرىم ھېسسىياتچان ، گېپى ئوچۇق يىگىت ئىكەن . ئۇ ئەنۋەر ئەپەندىگە رەددىيە بولىدىغان بۇ گەپنى ئويلىنمايلا دېۋ . دى ، ئىسھاقبېك ئۇزۇن بۇرۇتنى بارماقلىرى بىلەن سىلاپ قويۇپ :

— ماركسىزم - لېنىنىزمنىڭ ئاددىي قائىدىسى شۇنداق ، ئىشچى - دېھقانلار ، زىيالىيلار ئاساسىي قوشۇن . ئۇلار ئاخىرقى مەقسەتكە يېتىش ئۈچۈن ئەنۋەر ئەپەندىلەرنىڭ مەنپەئەتلىكىگە چىقىلىپ قويىدۇ ، — دەپ كۈلدى .

— شېڭ دۈبەندەك زالىملار يېگۈچە ، خەلق يېسە مەيلى ، — دېدى ئەنۋەر ئەپەندى كۈلۈپ قويۇپ ، — ھازىر بىزنىڭ دۈشمىد . نىمىز بىر . كەلگۈسىدە بولىدىغان ئىشلار ئۇ باشقا گەپ !

— توغرا ، — دېدى ئىسھاقبېك كۈلۈپ تۇرۇپ ، — شېڭ دۈبەن ھاكىمىيىتىنى يوقتىش بىزنىڭ مەقسىتىمىز . ۋەزىپىمىز ھەممە خەلقنى ئويغىتىش ، قولغا قورال ئالغۇزۇش . — قورال سېتىۋېلىشقا بارلىق پۇللىرىمىزنى بېرىشكە مەن تەييار !

— ناھايىتى ياخشى ، سوۋېت ئىتتىپاقى نەچچە ۋاختىن

شېك شىسەينى قوراللاندىغاندى ، ئالدىدى ، ئەمدى بىزنى قوراللاندىرىدۇ !

ئابدۇكېرىم ھاياجان بىلەن ئىسھاقبېك توغرىسىدا سۆزلەپ كەتتى :

— تۈنۈگۈن ئىسھاقبېك ئاكىنىڭ مەنسىپىنى ئېلىۋەتتى . بىر كاتتا گارنىزون قوماندانى ، شېك شىسەينى ئىككى قېتىم خېيىمخەتەردىن قۇتقۇزغان قەيسەر ئادەم غۇلجىغا كېلىپ قازاق - قىرغىز مەدەنىي ئافارتىش ئۇيۇشمىسىنىڭ رەئىسلىكى بىلەن قانائەتلىنىپ خەلقى ئۈچۈن جان كۆيدۈرۈپ ئىشلەۋاتسا ، مۇنۇ ئەرزىمەس ئىشتىمۇ ئۇ خاتىرجەم بولالمىدى ، جاسۇسلىرىنى ئۇ-يۇشمىنىڭ ئىچىگە كىرگۈزدى . بۇ ئادەم ئائىلىسىنى ئۇلۇغچاتتا قالدۇرۇپ تۆت ياشلىق بىر بالىسى بىلەن سەرسان بولۇپ يۈر-سە ، بۇ يەردىمۇ خاتىرجەملىك بەرمەيۋاتىدۇ . ئەمدى ئۇ ئىسھاق-بېككە زەھەرلىك قولىنى سوزۇشى مۇمكىن ، ئۇنىڭ دادىسىنىڭ مال - مۈلكىنى مۇسادىرە قىلىشى ، ئائىلە ، ئۇرۇق - تۇغقانلى-رىغا زىيانكەشلىك قىلىشى مۇمكىن . ئەمدى بۇ كىشى ھاياتىنى قوغدىشى كېرەك !

— مەن ھەممىگە تەييارلىق قىلىپ قويدۇم ، — دېدى ئىسھاقبېك ھېچ ئىش بولمىغاندەك خاتىرجەم ھالدا كۈلۈپ قىيۇپ ، — ھاياتىم پارتىزانلىق بىلەن ئۆتىدىغان ئوخشايدۇ ! — بىرلىرى پۇل غېمىدە ، بىرلىرى جان غېمىدە ، يەنە بىرلىرى بولسا خەلق غېمىدە ! — دېدى ئابدۇكېرىم ھاياجان-لىنىپ ، — بۇ ئادەم ئۆزىگە كېلىدىغان خەتەر ، زىيان بىلەن ھېسابلاشمايدۇ ، خەلقىنىڭ ئۈستىدىكى غەم تاغلىرىنى ئاغدۇرۇش-نىلا ئويلايدۇ ، بىزدە مانا مۇشۇنداق ئەزىمەتتىن يۈزى ، ھېچبول-مىسا ئوتتۇزى بولسىدى ، ھەي ... جۇڭگو كوممۇنىستىك پارتى-يىسىنىڭ مۇشۇنداق خەلقىدىن باشقىنى ئويلىمايدىغان ، ئۆلۈم-دىن قىلچە قورقمايدىغان بىرنەچچە يۈزىنىڭ پەرزەنتى بار . شۇڭا

ئۇ پارتىيە يېڭىلىمەيدۇ !

— ئابدۇكېرىم ئۇكام راست ئېيتىدۇ ، — دېدى ئىسھاق-

بېك كۈلۈپ قىيۇپ ، ئالدىرىماي ، خاتىرجەم سۆزلەپ ، — بىزگە ھازىر ھەممىدىنمۇ مۇھىمى ، ئاڭلىق ھالدا ئۆزىنى ئىنقىد-لابقا بېغىشلىغان قەيسەر ئەزىمەتلەرنىڭ كۆپلەپ مەيدانغا چىقىد-شى . كوممۇنىزم ، سوتسىيالىزمنى مەقسەت قىلمىسىمۇ مەيلى ، زۇلۇمغا ، خورلۇققا ، مىللىي كەمسىتىشكە قارشى كۆكرەك كې-رىپ چىقىسلا بۇ خىل ئادەملەر بىزگە ئىنتايىن قىممەتلىك ئىدى .

— مەن تەپسىلىي ھېسابلاپ كۆردۈم ، — دېدى ئابدۇكې-رىم ئالدىراپ سۆزلەپ ، — ئوتتۇرىغا چىققان ئىنقىلابچىلاردىن ساتقىنلار كۆپكەن !

— ياق ، — دېدى ئىسھاقبېك كۈلۈپ قىيۇپ ، — بۇغدايدىن بۇيا جىق ، قويدىن بۆرە جىق دېسەك يېڭىلىمىز ، خاتالىشىمىز ، گەپ خەلقىمىزنىڭ نادانلىقى ، خۇراپىيلىقىدا . تەقدىر شۇنداق ، ئۇ دۇنيا بىزنىڭ ، بۇ دۇنيا ئۇلارنىڭ دەپ نېمىلا قىلسا جىم تۇرۇپ بەرسەك ئاخىر نەسلىمىز قۇرۇيدۇ . شىنجاڭدا ئۇيغۇرلاردىن تۆت مىليونغا يېقىن نوپۇس بار . ھۆكۈ-مەت ئورۇنلىرىدا نەچچىسى بار . پەقەتلا بىرنەچچە غالىچا ، جا-سۇسلارلا بار . خەلقى ئۈچۈن جان كۆيدۈرىدىغان بىرمۇ ئادەم ھۆكۈمەت ئورنىدا يوق . ئەسكەردىچۇ ؟ يوق ، مېنىڭ گارنىزو-نىمنى تارقىتىۋەتتى ، قىرغىز ، ئۇيغۇر ، تاجىك يىگىتلىرىنى ھەربىيىدىن بوشاتتى . تۆت مىليون خەلقىنى بىرنەچچە يۈز شەرقىي شىماللىق سوراۋاتىدۇ . بۇ يەردىكى ئون ئۈچ مىللەتنىڭ ئون ئىككىسى قۇل ، بىرى خوجايىن . شۇ بىرىنىڭمۇ كۆپ ساندىكى-لىرى بىزگە ئوخشاش زۇلۇم ئاستىدا . ۋىجدان ئىگىلىرى بۇ ھېسابنى بىلىشى كېرەك !

ئۇلار يېرىم كېچىگىچە پاراخلاشتى . ھويلىدا ئىسھاقبېك-

نىڭ مۇھاپىزەتچىسى ھېلىدىن - ھېلىغا سىرتقا چىقىپ كۆزەت-چىلىك قىلاتتى. تۆت ياشلىق ئوغۇل سىم كارىۋاتتا ئۇخلاپ قالدى. ئۇلار نېرسىن يېدى، ياۋروپادىكى ئۇرۇش، جۇڭگو زېمىنىدىكى ياپونغا قارشى ئۇرۇش، 1941 - يىلى 12 - ئايدا قوزغالغان تىنچ ئوكيان ئۇرۇشى، 1941 - يىلى 1 - ئايدا يۈز بەرگەن «جەنۇبىي ئەنخۇي ۋەقەسى» دە جۇڭگو كوممۇنىست-لىرىنىڭ تارتقان زىيانلىرى، ياپونلارنىڭ ۋەھشىيلىكلىرى، جياڭ جىپىشى بىلەن شېڭ دۇبەننىڭ كوممۇنىستلارغا سېلىۋاتقان زىيانلىرى، ئۈرۈمچىدە، غۇلجىدا بولۇۋاتقان ۋەھشىيلىكلەر... ھەممىنى سۆزلەشتى. ئاخىرىدا ئىسھاقبېك مېھمانلىرىنى ئۈز-تىپ:

— مەن ئەتىگەنلىككە چاپچالدىكى دوستۇمنىڭ ئۆيىگە مۇنۇ ئوغلۇمنى ئاچىقىپ ئوينىتىپ كېلىمەن. قازاق دوستۇم ماڭاي باي ئات كىرگۈزۈپتۇ. كۆرۈشكۈچە ئامان بولايلى! — دېدى ۋە ئۇلار بىلەن بىر مۇبىر قول ئېلىشىپ خوشلاشتى. ئەنۋەر ئەپەندى ماشىنىسى بىلەن ئابدۇكېرىمنى ياتقىغا ئەكېلىپ قويدى.

ئۇ باغ قورۇدىكى ياسىداق ئۆيىگە كەلگەندە يېرىم كېچە بولغانىدى. ئۇنىڭ زادىلا ئۇيقۇسى كەلمىدى. ئۇ ئۆزىنى تولىمۇ تاكامۇل، كاتتا ئادەم ھېسابلاپ يۈرگەنىكەن. بۈگۈن ھېلىقى ئىككى ئادەمنىڭ قىرىق يىللىق، يىگىرمە بىر يىللىق ھايات يوللىرىدا نېمىلەرنى قىلىپ، نېمىلەرنى ئويلىغانلىقىنى ئاڭ-لاپ ئۆزىنى تولىمۇ ئەرزىمەس ئادەم ھېسابلىدى. ئۇلارمۇ ئەنۋەر ئەپەندىگە ئوخشاش باي بالىلىرى ئىكەنغۇ، ئۇلار نېمىشقا بىر قېتىممۇ شەخسىي پۇلى، مېلى، ئايالى ياكى بالىلىرى ۋە ئۇلار-دىن شەكىللەنگەن شەخسىي بەختى توغرىسىدا سۆزلەپمۇ قويمىدى؟ ئۇلار خەلقىدىن باشقا ھەممىنى ئۇتۇغان، شەخسىي پايدا - زىيان بىلەن زادىلا ھېسابلاشمايدىكەن، ھەتتا جانلىرى بىلەنمۇ

كارى يوقكەن. نەچچىلىك ياشسا شۇنچىلىك كۈرەش قىلىدۇ-كەن، ئۇلار نە قورقۇشنى، نە ئىككىلىنىشنى بىلمەيدىكەن. راست، بىر مىللەتنىڭ مۇشۇنداق ئوغۇللىرىدىن يۈزى، ئەللىكى بولسا مۇسابايوفلاردەك يۈزلىگەن بايلارنىڭ بولغىنىدىن ياخشى ئەمەسمۇ؟ بايلىقنى خالىغان ۋاقتىدا ھەرخىل ئامال بىلەن مۇسا-دىرە قىلىۋالالايدىكەن. ئەمما بۇنداق روھىي بايلىقنى يە مۇسادىرە قىلغىلى، يە كۆيدۈرۈۋەتكىلى بولمايدىكەن. شېڭ دۇبەننىڭ قىزىقىدىغىنى بايلار بولغىنى بىلەن، قورقىدىغىنى بىلەرمەن، جانبازلار ئىكەن. ئۇنىڭ تۈرمىلىرى تولۇپ كېتىپ شەخسىي ئۆيلەر، بۇتخانىلارنىمۇ تۈرمە قىلىۋاپتەك. لېكىن تۈرمە بىلەن بۇ خىل خەۋپلىك روھنى يوقاتقىلى بولمىغۇدەك. بۇ خىل خەۋپ-لىك روھ ھازىر غۇلجا شەھىرىدىمۇ بىخلىدى. ئۇ ئۆتكەندە ئۆز ئۆيىدە موسكۋادىن كەلگەن ھېلىقى بولشېۋىك خەنزۇ يىگىتنىڭ گەپلىرىنىمۇ ئاڭلىغان، جۇبىڭ نازىرنىڭ شىنجاڭ، ئۇيغۇر ۋە ئۇلارنىڭ كەلگۈسى توغرىسىدىكى مۇلاھىزىلىرىنىمۇ ئاڭلىغان. نېمىشقا بۇلارنىڭ ھەممىسىنىڭ گەپلىرى ئوخشاپ كېتىدىغاندۇر - ھە؟ ئادەمنى ئادەم ئەزمەيدىغان، ھەممە ئادەم باراۋەر، نامرات-لىق، ناھەقچىلىك، دىل ئازارى بولمايدىغان جەمئىيەت قۇرار-مىش. بۇ بىر ئارزۇ. بىز ئۇلارچە ئەزگۈچى، ناھەقچىلىكنىڭ مەنبەسى ئىكەنمىز. ئىشسىزلارغا ئىش بەرسەك، ئايلىق بەرسەك بۇنىڭ نەرى ناھەقچىلىك بولىدىكەن؟ ئادەملەر باراۋەر بولار-مىش. بۇ مۇمكىنمۇ؟ شېڭ شىسەينى ئاغدۇرۇپ ئۇيغۇر دۆلىتى قۇرساق، ئافغانلاردەك، تۈركلەردەك پادىشاھىمىز، سۇلتان، ئەسكەرلىرىمىز بولسا بولىدىمۇ؟ سوتسىيالىزم، كوممۇنىزم دېگەنلىرى ئۇيغۇر دۆلىتىدىمۇ بولۇۋېرەتتىغۇ؟ ئىسھاقبېكنىڭ دېيىشىچە، شىنجاڭ كەلگۈسىدە سوتسىيالىستىك جۇڭگونىڭ بىر ئۆلكىسى ياكى قازاقىستان، ئۆزبېكىستاندەك بىر رېسپۇبلىكى-سى بولارمىش، ھەرگىز ئۇيغۇر دۆلىتى بولمىغۇدەك. ئابدۇكې-

رسم دېگىنىنىڭ دېيىشىچە ، شىنجاڭ كەلگۈسىدە سوتسىيالىس-
تىك جۇڭگونىڭ بىر ئۆلكىسى بولارمىش . مەيلى ، نېمە بولسا
شۇ بولسۇن ، كەلگۈسىنى كەلگۈسىدە كۆرەيلى . ھازىرچە شېڭ
شىسەينى يوقىتىش كېرەك . بۇ ھايۋان بىزنىڭ تولىمۇ چىش-
مىزغا تەگدى . بىزنى مىللەت قاتارىدا كۆرمىدى ، ئادەم قاتارىدا
كۆرمىدى ، خالىغىنىچە تالان - تاراج قىلدى ، ئۆلتۈردى ، بۇل-
دى ، ئاياغ ئاستى قىلدى . ئەمدى پىچاق سۆڭەككە يەتتى . ئۇ
بىزنى ئاخىرقى بىر چىشلەم نېنىمىزدىنمۇ مەھرۇم قىلماقچى ،
بىزنى مىللەت سۈپىتىدە يوقاتماقچى ...

ئۇ غەزەپ - نەپرەت ۋە قارىمۇ قارشى پىكىرلەرنىڭ ئېلىد-
شىشى بىلەن بىئارام بولۇپ زادىلا ئۇخلىيالمىدى . يېنىدىكى
نازۇك ، چىرايلىق ئايالنى سىلاپ باقتى ، ئۇ شېرىن ئۇيقۇس-
دىن ئويغانمىدى ...

ئۇنىڭ ئەمدىلا كۆزى ئۇيقۇغا كېتىۋىدى ، تاشقىرىقى ئۆيدە
تېلېفون جىرىڭلىدى . ئۇنىڭغا نە - نەلەردىن - ئۈرۈمچى
موسكۋا ، ئىستانبۇل ، تاشكەنتلەردىن دائىم تېلېفون كېلىدۇ ،
تېلېفوندا ئەلۋەتتە يېڭى خەۋەرلەر ، خۇشاللىقلار بولىدۇ - دە !
ئۇ كارىۋاتتىن چۈشۈپ سىرتقا ماڭدى ۋە تېلېفوننى ئالدى .
— ھەئە ، بۇ مەن ئەنۋەر مۇسابىۋوف ! — دېدى ئۇ
تېلېفون بېرىۋاتقان ئايال كىشىگە ئەجەبلىنىپ ، — سىز كىم ،
بىزنىڭ تېلېفوننى قانداق بىلىۋالدىڭىز ؟

— ماڭا جۇبىڭ نازىر دەپ بەرگەن . سىزنىڭ ئۆيىڭىزدە
ئۇ كىشى نۇرى دېگەن بالىنى كۆرۈپتىكەنغۇ ؟

— ھەئە شۇنداق ، نۇرى سىزنىڭ نېمىڭىز بولىدۇ ؟
— ھېچنېمە ئەمەس ، مەن ئۇنىڭغا ئۆز ۋاقتىدا ئاشىق
بولۇپ قالغان . ئۇ مېنىڭ تۇنجى سۆيگۈنۈم !

— قانداق دېگەن قېلىن قىز سىز - ھە ، بىر ئادەمنى
يېرىم كېچىدە ئويغىتىپ ، تېتىقسىز گەپلەرنى قىلغىلى تۇردى -

ئىزغۇ ؟

— خاپا بولماڭ ئەنۋەر ئاكا ، مەن سىزنى مېھرىبان ، ئاق
كۆڭۈل ئادەم دەپ ئاڭلىغان . ئاڭلىغىنىم راست بولسۇن ئىلا-
ھىم !

— راست بولسا نېمە دېمەكچىسىز ؟
— شۇ نۇرى سىزنىڭ زاۋۇتىڭىزدا دەپ ئاڭلىدىم . ئۇنىڭغا
ئەتە تېلېفون بەرسەم سىز ياردەم قىلامسىزكىن دېگەن .
— ئۇ ھازىر يوق ، ئۇنىڭ ئەدلىكىنى بىلمەيمەن .
— ئاشىق - مەشۇقلارغا ياردەم بەرگەنلەر جەننىتى بولىدۇ
ئاكا ، ياردەم قىلىڭ ، ئۇنى ماڭا تېپىپ بېرىڭ !

— مەن ھازىرمۇ جەننەتتە قىزچاق ، گەپكە ئۈستىمكەنسىز ،
ئېتىڭىز نېمە ؟ ھە ، سەبىخە دەمىسىز ، توختاڭ ، يېزىۋالاي ،
مىللىتىڭىز چۇ ، تاتار دەمىسىز ؟ سىز ئۇ يەردە ، دېمەكچى ئۈرۈم-
چىدە نېمە ئىش قىلىسىز ؟

— ئىشلەيدىغان يېرىم مەخپىي . تولا سۈرۈشتۈرۈۋەرمە-
گىنىڭىز ياخشى . مېنىڭ ئاپام بىلەن سىڭلىمۇ غۇلجىدا ...
— ھە ، بىلىدىم ، بىلىدىم ، ھېلىقى چاغدا سىزنى ئالىۋىتىغا

يولغا سېلىۋەتكەندۇققۇ ، ئۈرۈمچىگە بېرىپ قاپسىزا ؟
— شۇنداق ، بۇ ئىش بىر ھېكايە . بۇ ھېكايىنى ئۇچراش-
قاندا ئېيتىپ بېرەي ، ماڭا ياردەم قىلالامسىز ئاكا ، ئۇنىڭ
ئاۋازىنى ئاڭلىساملا بولاتتى !

— ۋەدە بېرەلمەيمەن ، ئەتە ، ياق ، ئۈچ كۈندىن كېيىن
كەچتە ، ياق ، بۇنداق كەچتە ئەمەس ، ئادەتتىكى كەچتە تېلېفون
بېرىڭ .

ئەنۋەر ئەپەندىنىڭ ئايالى ئەنسىرەپ يۈگۈرۈپ چىقتى :
— ئەجەب ئۇزاق مۇڭداشتىڭىز ، بۇ قايسى ئاشنىڭىز ؟
— مەن ئېرىڭىزنىڭ ئاشنىسى ئەمەس ، باشقا بىر يىگىت-
نىڭ مەشۇقى !

— قانداق دېگەن لاۋزا خوتۇن بۇ !

— مەن دېگەن قىز ! ...

تېلېفوننى ئېرىنىڭ قولىدىن يۇلۇۋالغان ئەنۋەر ئەپەندىنىڭ ئايالى ئېرىگە دوق قىلدى :

— قىز دېسە قىزىقىپ كەتكىنىنى تېخى ، قىز بولامدۇ ، ئۇ دېگەن بىر ئەسكى كۆڭلەك ، نەچچىدىن ئاشقان ، ئاۋازىدىنلا بىلىپ بولدۇم !

يۈزى تۆۋەن ، گېپى ئاز ، ھەتتا چۈمۈلىدىنمۇ قورقىدىغان ، ئۆلۈك چۆچىگىمۇ ئىچ ئاغرىتىپ كۆز يېشى قىلىدىغان بىر قىزنىڭ ئادەملەر تىللىغۇدەك قېلىن ، گېپى ئوچۇق ، مەمەدانغا ئايلىنىپ قالغىنىنى بۇ باي ئەر - خوتۇن چۈشەنمەيتتى . ھايات ئادەملەرنى تېز ئۆزگەرتىدۇ ، ئادەملەر بەزىدە ئۆزىمۇ نېمە ئۈچۈن ئۆزگىرىۋاتقىنىنى چۈشەنەلمەيدۇ .

بىر ھەپتىدىن كېيىن ئەنۋەر ئەپەندى ئىككى ئات قوشقان كالاسكىغا چۈشۈپ سالىجان ئىسىملىك باينىڭ بېغىغا 1942 - يىلىنىڭ تۇنجى باھار ئولتۇرۇشىغا باردى .

... ئۆستەڭ بويى ، ياپېشىل چىمەنلىك ، ئالما - شاپتۇل ، ئۈرۈكلەر چېچەكلىگەن ، قۇشلارمۇ بۇ باغقا توپلىنىشقان . ئۈي - خۇر بەزمىسى ، دۇتار چېلىنماقتا ، سەيدۇللا رەخمىتۇللايوف غۇلجىغا تۇنجى بولۇپ ئەكىرگەن ئىسكىرىپكىمۇ ھازىر ئۇيغۇر مۇزىكا ئەسۋابى بولۇپ قالغاچقا ئۇمۇ ئادەملەرگە مۇڭ بەرمەكتە ئىدى . ئويۇن باشلىنىپ كەتكەن . كىمخاپ تون كىيگەن ھېكمە - بەگ غوجام قېلىن كۆرىپىدە قازى بېگىم بولۇپ ئولتۇرۇپتۇ . پاشىپا بېگى ، خەزىنىچى بەگ ۋە مەشرەپكە كۆنگەن ئىلى بايلى - رى غوجامنى چۆرىدەپ چىمەنگە ياراشقان گىلەملەر ئۈستىدىكى يېكەندازلاردا يەكتىز بولغان . غۇلجىنىڭ ئەڭ كاتتا سازچىلىرى روزى تەمبۇر ، زىكىرى ، داڭلىق ناخشىچىلىرىدىن ئابدۇۋەلى جارۇللا ، جانى قاتارلىقلار غۇلجا ناخشىلىرىغا ئۇنىنىڭ بارىچە

ۋارقىراشماقتا . غوجامنىڭ بېشى ساڭگىلىغان ، ئۇنىڭ يېنىدىكى مۇتائالى خەلپەت ، ئېلىخان تۆرە ، ئابلا داموللا ، تېپىپ شەنگەن ۋە داڭلىق بايلار غوجامنى دوراپ مۇڭلانغان . ئەنۋەر ئەپەندى ئولتۇرۇش قائىدىسى بويىچە بىر بۇرجەكتە غىپلا قىلىپ ئولتۇردى . غۇلجىنىڭ ئەڭ چوڭ بېيى ، پۈتۈن ئۇيغۇر مىللىتىنىڭ ئەڭ كاتتا پۇلدارى ، بىر قېتىمدا شېڭ شىسەي ئۇنىڭ ئىككى چوڭ باكتىكى لىق ئالتۇنىنى ئېلىپ كەتكەندىمۇ چىراي ئۆزگەردى . تىپ قويمىغان بۇ ئادەم مەشرەپكە كېچىكىپ كەلگەنلىكى ئۈچۈن تۆۋەندە ئولتۇرۇشى كېرەك . «بۇ خىل گۈزەل ئەخلاقى ئۇيغۇر مىللىتىنىڭ پەزىلىتى ياراتقان ، لېكىن شۇ مىللەت ھازىر خار !» ئەنۋەر ئەپەندىگە پىكىر قىلىش ئىلھامى كەلگەن چېغى ، ناخشا تىڭشاۋېتىپ «مۇشۇ ناخشىلارنىڭ خوجىسى ، ئاجايىپ پەزىلەت - لەرنىڭ ئىجادچىسى بولغان بىر ئۇلۇغ مىللەت ھازىر ئاسارەتتە !» دېگەننىمۇ ئويلاپ ئۆلگۈردى ...

ئۇ ناخشا تۈگەش بىلەنلا ئورنىدىن تۇرۇپ قوللىرىنى كۆك - سىگە قويۇپ سالام قىلغاندىن كېيىن :

— كېچىكىپ قالدىم . ھەرقانداق جازاغا تەييارمەن ! — دەيدى . ئادەملەر غوجامغا قارىدى . غوجام كۈلۈپ :

— لەۋەي ، بۈگۈنكى قازى مۇتائالى خەلپىتىم ! — دېدى . ئۇچىسىغا ئەت رەڭ ، ئۆرە ياقا پەشمەت ، بېشىغا يېشىل دۇخاۋا بۆك كىيگەن گەۋدىلىك ئادەم بېشىنى كۆتۈردى - دە ، ئەنۋەر ئەپەندىگە قاراپ كۈلۈپ قويۇپ :

— ئۆتتۇق ، گۇناھىدىن ئۆتتۇق . ئەپەندىم جەمئىيەت ئىشى بىلەن كېچىككەن گەپ ھەرقاچان ! — دېۋىدى ، غوجام : — لەۋەي ، سىلىمۇ پارا يەپ قويدىلىمۇ يە ؟ — دەپ چېقىشتى .

— ئەنۋەر ئەپەندىم پارا بەرگەن بولسا ماللىرى بېسىلىپ ، سىرتىنىڭ ئىشىكلىرى ئېتىلىپ قالماس ئىدى ، — دەيدى ئاۋازى

توم ، بويى پاكار بىرى چاقچاقچى گېپىنى تارتىۋالدىغاندەك ئالدىراپ سۆزلەپ ، — ئۆزى دەپ باقسىكەن ، نېمىشقا كېچىك-تىكىن ؟

— ئاڭلىغانسىلەر ، دېدى ئەنۋەر ئەپەندى ئالدى-رىماي ، — ئىسھاقبېك بالىسىنى ، مۇھاپىزەتچىسىنى ئېلىپ چاچچال بىلەن چېگرادىن قېچىپ ئۆتۈپ كېتىپتۇ . شېڭ دۈبەن-نىڭ ئاچچىقى كېلىپ ئۇنىڭ ئۇلۇغچاتتىكى دادىسىنىڭ ، ئۆزد-نىڭ پۈتۈن بايلىقىنى مۇسادىرە قىلىپ ، يېقىنلىرىدىن ئون يەتتە ئۆيلۈكنى قولغا ئاپتۇ . خوتۇنى ، ئىنىسى ، ئوغلىنى ئۈرۈمچىگە ئەكېلىپ تۈرمىگە ساپتۇ . ساقچىلار كېچىدىن بېرى بىرقانچە-مىزنى سوراق قىلىپ ، سەنلەر بىلىسەن دەپ قىستاپ ھالىمىزنى قويىمىدى ، ئۇنى - بۇنى قىلىپ يېرىم كېچىدىن ئۆتكەندە ئارانلا قۇتۇلدۇق !

— قۇتۇلدۇم دەپ بىخەستەلىك قىلمىسلا ، ئەپەندىم ، شېڭ دۈبەننىڭ چىشىغا ئازراقلا تەگكەنلىكى ئادەم ھايات قالماي-دۇ . ئاڭلىساق ئىسھاقبېكنىڭ يۇرتداشلىرى ، ساۋاقداشلىرى ، قېرىنداشلىرىنىمۇ سولاپتەك !

— ھازىر شېڭ شىسەي دەككە - دۈككەدە ئۇخلىيالمىي كېچىچە ئەپيۈن چەككۈدەك !

— توۋا ، خىيانەتچىلىككە قارشى تۇرىمىز دەيدىكەنۇ ، ئۆ-زى خىيانەتنىڭ چوڭىنى قىلىدىكەن . ئەپيۈنكەشلەرنى ئاتىدىكە-نۇ ، ئۆزى پورۇقلىتىپ چىكىدىكەن !

— ئاغزى بىلەن ئارقىسىنىڭ تايىنى يوق ئادەم ئەمەل تۈتۈپ يۇرت سورايدىغان چېغى ، ھېلىقى سەھرالق ئابدۇمەر مىڭبېگى ھاكىم بوپتەك !

— راستما ، پاھ ، ئۇ ئەمدى قامچىسىنى شىلتىدىكەن - دە !

— نېمىگە ھەيران قالسىزۇي ، ساراڭ شويى يۇرت سورىد-

ۋىدى ، نېمىلەرنى قىلمىدۇق . ئون نەچچىمىز ئۇنىڭ لەگلىكىنى ئۇچۇرمىز دەپ شەھەردىن باياندايغىچە ئات چاپتۇرۇپ قوڭلار بېغىر بولۇپ كەتمىدىمۇ !

— شۇنىڭ ئۈچۈن دۈمچىيىپ قايتىكەنسز - دە !

— ھە ، شۇنىڭ كاساپىتىدىن چاچ چۈشۈپ كەتكەن گەپ !

— ھا - ھا - ھا ...

— ھى - ھى - ھى ! ...

ھەرقانداق كۆڭۈلسىزلىكنى كۈلكىگە ئايلاندۇرۇشقا ماھىر غۇلجا چاقچاقچىلىرى ساراڭ شويىغا يۆلەپ بىر - بىرىنىڭ لەقەملىرىنى ئىما قىلىپ چاقچاق باشلىۋەتتى . ئەنۋەر ئەپەندى كۈلۈپ تېلىقىپ قالدى . ئۇنىڭ قەلبىدىكى غەم - قايغۇ بۆلۈنلدى-رى بىردەمدىلا تارقىلىپ ، كۆڭۈل ئاسمىنىدا باھار قۇشلىرى سايرىدى . تۇنجى باھار مېھمانلارنى خۇش قىلىش ئۈچۈن ھەممە تۆكمىسىنى كۆرسەتمەكتە . سەلكىن شامال ، ئىللىق قۇياش ، ياپپىشىل جاھان ، مۇڭلۇق ناخشا ، كۆڭۈللۈك چاقچاق ، كاۋاپ ، سامسا ، قورداق ، مېۋە - چېۋە ، مەزىلىك گۆشلەر بىلەن ئېچىلغان ئىشتىھا مېھمانلارنىڭ ياشاش ، ھالاۋەت كۆرۈش ۋە لەززەتلىنىش ئارزۇسىنى كۈچەيتىپ ، روھىنىڭ چوڭقۇر يېرىدە قانائەت ۋە پەخىرلىنىش تۇيغۇسىنى ئۇرغۇتماقتا ئىدى . «بىز خەق راھەتلىنىشنى ياخشى كۆرىمىز ، شۇڭا مېھرىبان ، مېھمان-دوست ، كەڭ قورساق . شۇڭا بىزدىن باشقىلار پايدىلىنىدۇ . تېرىمىزگە كىرىۋالىدۇ . بىز ھوقۇق ، ھاكىمىيەت ئېڭىغا ئىگە بولالمىدۇق ، شۇڭا باشقىلارنىڭ باشقۇرۇشىنى ھاقارەت بىلمەي-مىز . شېڭ دۈبەن ھەممىنى ھاكىمىيەت ئۈچۈن خىزمەت قىلدۇ-رىدۇ . ئۇنىڭ مېڭىسىدە ھاكىمىيەتتىن باشقا ھېچنېمە يوق . مېڭىسىدىكى بۇ ئالىي ئېتىقاد ، مۇقەددەس ئىخلاس ئۇنىڭ تەبى-ئىتىنى بەلگىلىگەن . ھاكىمىيەتكە پايدىلىقلا نەرسە بولسا ئۇ ئەتىۋارلايدۇ ، ھاكىمىيەتكە قىلچىلىك زىيانلىق ، خەۋپلىك

هەتتا گۇمانەن خەۋپلىك نەرسىلا بولسا ، ئۇ ئۇنىڭ كىم ، نېمە ئىكەنلىكىنى سۈرۈشتۈرمەيلا ئۇنى يوقىتىدۇ . ئۇنىڭغا ساداقەت ، سەمىمىيلىك دېگەن نېمىلەرمۇ ۋاقتى كەلگەندە بىر تىيىن . ساداقەت يارىغان بولسا بىچارە ئىسھاقبېك دۆلىتىدىن قېچىپ كەتمىگەن بولاردى ، بىچارە ھازىر نەلەردە تەستىرەپ يۈردى . دىكىن ... » ئەنۋەر ئەپەندى مۇڭلۇق ناخشا ، يۈرەككە تېگىدىغان سازنىڭ تەسىرىدىن يەنە مۇڭلاندى ، ئىسھاقبېك بىلەن بولغان سۆھبەتلىرىنى ئەسلەپ ، ئۇلار قالدۇرغان خاتىرىلەرنى يۇقىرىقى گەپلەر بىلەن يادلىدى . ئۇنىڭ خىيالىغا بىردىنلا تېلېفون بەرگەن سەبەبى ئىسىملىك قىز كەلدى . قىزغا ئۇ ئىككىنچى قېتىم تېلېفوندا : « مەن ئۇنى تاپتىم ، نۇرى قولغا قورال ئاپتۇ . ئۇ قىساس ئۈچۈن ئاتلىنىپتۇ ! » دەپ جاۋاب بېرىۋىدى ، قىز تېلېفوندا يىغلاپ تۇرۇپ : « مەن ئۇنىڭ ئاۋازىنى بىرلا ئاڭلىۋالسام بولاتتى . بۇ مېنىڭ ئەڭ ئالىي ئارزۇيۇم ! » دېدى . ئادەملەر نېمىلەرنى ئارزۇ قىلمايدۇ - ھە ، ئىسھاقبېك ، ئابدۇكېرىم ، نۇرىلار خەلقنى زۇلۇمدىن قۇتۇلدۇرۇشنى ئارزۇ قىلىدۇ ، ئەنۋەر مۇسابايوف بولسا سودا ئىشلىرىنىڭ گۈللىنىشىنى ئارزۇ قىلىدۇ ، ھېلىقى قىز بولسا سۆيگەن يىگىتنىڭ ئاۋازىنى ئاڭلاشنى ، يەنە بىرلىرى تويغۇدەك تاماق ، يەنە بىرلىرى ھەتتا بىر ئېغىز ياخشى گەپ ...

ئۇسسۇل باشلىنىۋىدى ، ھېكمەتگە غوجىنىڭ ئۇسسۇلچىسى بىرىنچى بولۇپ مەيدانغا چۈشتى . ئۇنىڭ پۇت ، قول ، باش ، قاش ، كۆز ، بەللىرى ھەرىكەت ماھارىتى كۆرسىتىپ ئالاقىلاندۇردى . ئۇ تىزلىنىپ ئولتۇرۇپ مۇتائالى خەلىپىتىمگە خۇشكەتتى قىلىۋىدى ، خەلىپىتىم قولنى كۆكسىگە قويۇپ ئۆزىغاھلىق ئېيتتى .

— ھېچچىلمىسا يورغىلاپ بېرىڭ ، ئۇنىمۇ بىلىمىسىڭىز قاتىراپ بېرىڭ ، — دەپ «تۆگە» دېگەن لەقەمگە بېشارەت بەردى

غوجام .

— ئاياغ يۈگۈرۈكى باشقا ، بۇرۇن يۈگۈرۈكى ئاشقا دېگەن ماقال چىقتى غوجام ، ھازىر بۇرۇن ئىشلەيدىغان زامان ، پۇراش ھەممىدىن قالتىس ، راستمۇ شەڭگەن ئاداش ؟ — خەلىپىتىم «ماشكا» لەقەملىك شەڭگەنگە ھۇجۇم قىلدى .

بىر بۇرۇن سانسىز ئەيىبنى ھەممىدىن تاپتى پۇراپ ، يەتتە قات يەردىن قۇسۇر ، كۆكتىكى ئايدىن گۇناھ . دېدى تاغ ماڭمايدىكەن ، دەريا پەقەت تىنمايدىكەن ، كۈن نېچۈن ئۆلمەيدىكەن ، تاپتى ئۇ سايدىن گۇناھ . نە ئۈچۈن ئوغۇل تۆرەلدى ، بۇ قورساققا ھەي ئانا ، نە ئۈچۈن ئۇيغۇر ياراتتىڭ بۇ جاھانغا ئەي خۇدا . نە ئۈچۈن بەردىڭ ئۇنىڭغا شۇنچە كەڭرى يەر - زېمىن ، مەن پۇراپ تاپتىم ئۇنىڭدىن يەرگە سىغماس چوڭ گۇناھ ...

بىردىنلا ئۇسسۇل ئويناش شېئىر ئوقۇشقا ئايلىنىپ كەتتى . مۇتائالى خەلىپىتىم ، ئابلا داموللىلار ئاجايىپ شېئىرلارنى ئوقۇدى ، موللا بىلال ، نەسۇھا شېئىرلىرى ئوقۇلدى . يېڭىدىن مەيدانغا چىققان شائىرلار ماختالدى . لۇتپۇللا مۇتەللىپنى ھەم - مىلا ئادەم ماختاشتى . بولۇپمۇ مۇتائالى خەلىپىتىم ئالاھىدە ماختاشتى .

كۈلكە ، مۇلاھىزە ۋە يەنە ساز بىلەن كۈن قىيىسايدى . ئولتۇرۇشنىڭ قائىدىسى بويىچە روزى تەمبۇر تەمبۇرنى مۇقام پەدىسىگە ئالدىرماي چېكىشكە باشلىۋىدى ، پۈتۈن ئادەم جىم ، خۇددى مەسچىتتە ناماز ئوقۇۋاتقاندا ھالەت پەيدا بولدى :

كەل ئەي دىل بەر ، بايان ئەيلەي ساڭا بىر - بىر جۇدالىقنى ،
نەھايەت رەھىم ئېتىپ ئالدىڭ ئۆزۈڭگە ئاشنالىقنى .
تامامۇ خانۇ - مانىمدىن كېچىبا بىر سېنى دەيدىم ،
ئۆزۈڭدىن ئۆزگە بىلمەيدۇ ، ئۆزۈڭ سالغان جۇدالىقنى...

روزى تەمبۇرنىڭ «مۇشاۋىرەك» مۇقامى ھەممە دىلغا ھۇ-
زۇر ، مۇڭ ۋە سېغىنىش ئوتى ياقتى . ئادەملەر كىمىندۇر
سېغىنماقتا ، يۈرىكى كىمگىدۇر تەلپۈنمەكتە . ئەلۋەتتە ھەممىلا
ئادەم ھايات مۇساپىسىنىڭ بىر بېكىتىدە شېرىن چۈشتەك بىر
سەرگۈزەشتەك ئېرىشكەن بولىدۇ . بۇ سەرگۈزەشتە ئۇنىڭ ھايا-
تىنىڭ ئەڭ مەخپىي سىرى ، ئەڭ شېرىن ئەسلىمىسى ۋە ئەڭ
سېغىندۇرىدىغان خاتىرىسى ھېسابلىنىدۇ . ئۇ شۇ بېكەتتە يۈرد-
كىنىڭ نازۇك رازىلىقى بىلەن مەست بولغان ياكى مەڭگۈلۈك
جۇدالىق قارا تامغىسى بېسىلغان بىر پاجىئەنىڭ بىردىنبىر شا-
ھىدى بولغان بولىدۇ ، ياشلىقىڭدا بىرىگە كۆيگەنسەن ياكى شۇ
كۆيۈك ۋەسەل تېپىپ سەن ھايات لەززىتىنىڭ ئەڭ يۇقىرى
چوققىسىغا يامىشىپ چىققانسەن ۋە ياكى ھەممە ئىش ئارمان
بولۇپ قالغان بولىدۇ . «ئاۋازىنى بىرلا ئاڭلىۋالسام!» دېگەن
قىز ئىلتىجاسىغا قانچە كېچىلەر ، قانچە سېغىنىشلار ۋە قانچە-
لىك كۆز يېشى سىڭگەن - ھە ! ئۇنى مۇقامدا ئېيتىلغاندەك
ئۆزىدىن باشقا ھېچكىم بىلمەيدۇ - دە !

باي ئوغلىنىڭ يادىغا بىردىنلا ئۇنىڭ ھىمايىسىگە ئېرىشىش
ئۈچۈن زۇنۇن ماستىر بىلەن كىرگەن ھېلىقى چىرايلىق يىگىت
كەلدى .

— ياخشىلىق قىلساق ئەرزىيدۇ ، گىمنازىيىدىكى تۆت
يۈزدىن جىق بالىنىڭ كۆزىكەن ، تولىمۇ ئۆتكۈر ، تولىمۇ ئەقىل-
لىق بالا دەپ رەخمىجان ماڭا ماختاپ بەرگەن ، — دېگەندى
زۇنۇن ماستىر بالا يوق يەردە .

ئۇ ئەنۋەر ئەپەندىنىڭ ئۆيىدە ئىككى كۈن تۇردى . ھەر
قېتىم ئەنۋەر ئەپەندى ئۇنىڭ يېنىغا كىرگەندە ، ئۇ كىتابقا بېرىد-
لىپ كەتكەن ھالدا ئىدى . گېپى ئاز ، خىيالچان ، تەمبەل يىگىت
ھازىر نىلقا ، كۈنەس ، توققۇزتارالاردا قېچىپ ، مۆكۈنۈپ يۈر-
گەنمىش . ئۇنىڭ گۇناھى — ئۇ قاتلىمىش . ئۇ ئىككى ئۇچقۇ-
چىنى ئېتىپ ئۆلتۈرۈپ قاچقانكەن . دېمەك ، ئۇنىڭدا مىللىتى
بار ئىكەن - دە ! ئۇ ھۆكۈمەت بىلەن ئېلىشىشقا جان تىككەنلەر-
دىن ئىكەن - دە ! قىزنىڭ ئۇنىڭغا شۇنچە ئاشىق بولۇشى بىكار
ئەمەسكەن . قىز ئۇنىڭغا جېنىنى ئاتا قويمىغان ، ئۇ بولسا
خەلقىگە ...

ھەممىگىلا ئېرىشىپ قەلبىدە نازۇك خاتىرىلەردىن ئىزنا
قالمىغان ئادەملەر باشقىلارنىڭ ھالىغا يەتمەيدۇ ، لېكىن ئەنۋەر
ئەپەندى ئۇنداقلاردىن ئەمەس . ئۇ باي بالىسى بولغىنى بىلەن
نۇرغۇن ئارمانلىرىغا يېتەلمىگەن ، نۇرغۇن ھەسرەتلىك خاتىر-
لىرى ھازىر مۇ ئۇنىڭ قەلب جاراھىتى بولۇپ دەۋاسىز تۇرماقتا .
ئۇ دەردى بارنىڭ ھالىغا يېتەلەيدۇ . شۇڭا ھېلىقى ناتونۇش
قىزنىڭ پىغانلىرى ئۇنىڭ قەلب دەپتىرىگە يېزىلدى - دە ...
مانا مۇقام ئاخىرلاشتى . ئەمدى ئومۇمىي ناخشا باشلاندى . ئۆي-
غۇر ناخشىلىرىنىڭ ھەممىسىگىلا خەلقىنىڭ يۈرەك ساداسى ئاڭد-
لىشىپ كەتكەن ئوخشايدۇ . مانا غۇلجا كوچا ناخشىلىرى ئېيتىد-
لىۋىدى ، ئەنۋەر ئەپەندى ناخشىنىڭ ھەربىر مىراسىنى ئەڭد-
شىپ تەكرارلىغىلى تۇردى . ناخشا ئەمەس ، گۇيا خەلقى ئۇنىڭغا
ھال ئېيتىۋاتىدۇ . بۇ زېمىندا ناخشا بىلەن خەلق مۇڭى ، ھەتتا
دەريا - ئۆستەڭلەر شاۋقۇنى بىرلىشىپ كەتكەندەك ... ناخشا بۇ
زېمىننىڭ ئانا تىلىغا ياكى ھەممە ئىشلار خاتىرىلەنگەن چوڭ
يىلنامىسىگە ئايلىنىپ كەتكەندەك ...

بۇ زېمىندا كىملىر ناخشا ئېيتىمىدى ، كىملىر قان تۆكۈپ
جان بەرمىدى . سادىر پالۋان ، ئەلاخان پالۋانلار ئۆتكىلى تېخى

يۈز يىل بولمىدىغۇ؟ ئۇنىڭدىن كېيىنچۇ ، ئېلاخۇن كۆك كۆز دېگەن ناخشىچى قەپەسكە ئولتۇرۇپ ئۆكۈز ھارۋىسىدا ئۈرۈمچىدە - گە بارغۇچە ناخشا ئېيتقانكەنغۇ ، لېكىن ناخشا ، يىغا - زار ، كۆز يېشى بىلەن ھېچ ئىش پۈتمەيدۇ ، خەلق ناخشىدىن قورال تۇتۇشقا ئۆتمىدىغان چاغ يېتىپ كەلدى . قىرغىزلار قورال تۇتۇۋەدى ، شېڭ شىسەي ئالاقزادە بولدى ، غوجانىياز ھاجى خەلقنى قوزغۇيدى ، شېڭ شىسەي سوۋېت ئىتتىپاقىغا يېلىندى . ئەمدى سوۋېت ئىتتىپاقىمۇ ئۇنىڭغا ھومايغىلى تۇردى ، ئىلى خەلقى قوزغىلىشى كېرەك ، مەن ئۇنى قىلالامدەن ؟ ياق ، ئەنۋەر ئەپەندى ئۇنى قىلالمايدۇ . ئىسھاقبېكچۇ ؟ ئۇ قىلالايدۇ ! لېكىن غۇلجىدىن بىر غوجانىياز ھاجى چىقسا بولاتتى . مۇنۇلاردىن قايسىسى چىقالايدۇ ؟ ياق ، بۇلارنىڭ ئارىسىدا ئۇنداق ئادەم يوق . ئاۋۇ ئېلىخان نۆرە دېگەن ئەنجانلىقنىڭ گەپلىرى قالىتسكەنا ، پاھ ، بۇ ئادەمنىڭ قوزغاش ئىقتىدارى يۇقىرىدەك قىلىدۇ . بەلكى ئۇ چىقار ، ياق ، ئۇ بىر دىندار . مىلتىق ئاتالايدىغان مەرگەن ، سىياسەتنى ياخشى بىلىدىغان ئىسھاقبېكتەك بىرى چىقسا بولاتتى . بۇنداق ئادەم نەدىكىن ، ئۇنداق ئادەمنى تاپالمايمەن . ئىككى بوچكا ئالتۇننى قورال ئال دەپ بېرەتتىم ... غۇلجا شەھىرىنىڭ ئەڭ كاتتا ئادەملىرى قاتناشقان تۇنجى باھار ئولتۇرۇشى دادامتۇ مەھەللىسىدىكى باھار گۈزەللىكى بىلەن بېزەلگەن باغدا گۈگۈم ۋاقتى بىلەن ئاخىرلاشتى . شۇ كۈنلا بۇ ئىش ئالاھىدە خەۋەر بولۇپ ئۈرۈمچىگە — نەق شېڭ دۈبەننىڭ مەھكىمىسىگە يېتىپ كەلدى . شېڭ دۈبەن ئادىتى بويىچە تاپانچىسىنى يالىڭاچلاپ ئۈستەلگە قويدى . — كېلىڭلار ! — دېدى ئۇ خەۋەرچىگە . ئۇنىڭ خانىسىغا لېۋىڭدې ئىسىملىك ساقچى مەسئۇلى ئېھتىيات بىلەن كىرىپ ئىشكە تۇرۇپ چاس بەردى . — دەرھال ئۆزۈڭ ماڭ ! — دېدى شېڭ دۈبەن بېلىدىكى

ھەربىي كەمەرگە تايىنىپ تىك تۇرۇپ ، — بۈگۈنلا ماڭ ، ھازىر خەتەرلىك رايون قەشقەر بىلەن خوتەن ئەمەس ، قۇمۇل بىلەن تۇرپانمۇ ئەمەس . غۇلجا بىلەن ئالتاي ! ئۇ يەردىكى ئۇيغۇر بىلەن قازاق ! ھەربىرىنىڭ ھەربىر قەدىمىنى ئېنىق بىلىپ تۇرۇشمىز كېرەك . رۇسلارنىڭ ئادەملىرى چۆچەك ئارقىلىق ، غۇلجا ئار-قىلىق كىرىپ مەخپىي ھەرىكەت قىلماقتا . قورال ئەتكەسچىلدەرى بولۇۋالغان كىم ئادەملىرى ھەدەپ ئۇيغۇر ، قازاقلارنى قوراللاندىرماقتا . سەن يېتەرلىك ئادەم بىلەن غۇلجىغا بارغىن . قىزلارنىمۇ ئېلىۋال ، ھېلىقىدەك !

ماي ئېيىنىڭ ئاخىرى غۇلجا شەھىرىگە ساقچىلار يېغىپ كەتتى . غۇلجا ئاسمىنىدىكى قارا بۇلۇت قويۇقلىشىپ يەنە ۋەھىمە ، تۇت — تۇت باشلاندى . ئالاھىدە تىلغا ئېلىنغان «دادامتۇددەكى قارا يىغىن» قاتناشچىلىرى جان ساقلاش ئۈچۈن تەرەپ — تەرەپكە پىتىراپ كېتىشتى .

— قىز قەلبى ئەۋرىشىم تال چىۋىقى ، يىگىتلەر ئۇنى خالىغان تەرىپىگە ئېگەلەيدۇ . قاراڭ ئاسىيە ئابىستەي ، قىزىڭىز پەرىخە نېمانچە غەمكىن ، ئۇنىڭ يۈرىكى ھازىر ئوتتا ، قاراڭ كۆزلىرىدىكى يالقۇننى !

كىتابقا ئامراق ، ھېسسىياتچان قېرى قىز مۇئەللىم ، ئاسىيە يەنى ئۇيىگە كېلىپ ھازىرلا چىقىپ كەتكەن پەرىخە توغرىسىدا گەپ قىلىۋىدى ، ئاسىيە پەرۋاسىزلا :

— ئوھۇي ، كىچىككەن قىزنى ئۇنداق دېمىسىڭىز ، ئۇ ھەدىسىنى سېغىنىپ شۇنداق مۇڭلۇق بولۇپ قالدى ، — دېدى .

— ياق ئابىستەي ، مېنىڭ كۆزلىرىم خاتالاشمايدۇ ، مەن

قىزىڭىزنىڭ كۆزلىرىدە باشقا بىر نەرسىنى كۆرۈپ قالدۇم . قىز بىرىگە قاتتىق كۆيمەكتە .

گىمنازىيىنى يىگىرمە تۆت يېشىدا تۈگەتكەن بۇ مۇئەللىم قىز قارىمۇتۇق ، مەڭزىلىرى دۆڭ ، پاناقراق بولغىنى بىلەن گەپ-كە تولىمۇ ئۇستا ، ئاش ئېتىشىنى ياخشى بىلمىگىنى بىلەن كەتتا ئوقۇپ خاتىرە يېزىشقا ماھىر ئىدى . ئۇنىڭ باشقا ئادەملەر-نى كۆزىتىش ئىقتىدارىمۇ يۇقىرى ئىدى . ئۇ نۇرلاردىن بىر يىل بۇرۇن مەكتەپ پۈتتۈرگەن بولسىمۇ خىزمەتكە تېخى بۇ يىل ئورۇنلاشتى . نىلقا بازىرىدىكى باشلانغۇچ مەكتەپتە ئاسىيە بىلەن بىللە ئوقۇتقۇچىلىق قىلدى . ئۇ مەكتەپتە ئىككىلا ئايال ئوقۇتقۇ-چى بولغاچقا ، ئۇلار تېزلا سىرداش دوستلاردىن بولۇپ قېلىش-تى . يېقىندا ئاسىيە ئۇنى ئۆيىگە ئەكىلىۋالدى . يېڭىدىن يەرلىك ماللار شىركىتىگە خىزمەتكە كىرگەن قىزى پەرىخە بۇ «قىزى قىز»نى يامان كۆرەتتى . ئانىسى :

— نېمانداق قىلسەن ، قىزىم ؟ — دەپ سورىسا ، پەرىخە تۇمشۇقلىرىنى ئۇچلاپ :

— سەت ، قىزلار دېگەن سەت بولسا بولمايدۇ . يەنە كېلىپ تېخى نۇرى ئاكام كەلگەندە غىلجىڭشىپ... ، — دەپ جاۋاب بەردى .

نۇرى بۇ ئۆيگە پات - پات كېلىپ تۇراتتى . ئۇنىڭ ئاشكارا خىزمىتى يەرلىك ماللار شىركىتىنىڭ جانلىق مال بۆلۈمىدە مال سېتىۋالغۇچى ئىدى . ئۇ چارۋىچىلاردىن ئات - قوي سېتىۋېلىپ سوۋېت ئىتتىپاقىغا ئۆتكۈزۈپ ، ئۇ ياقىدىن مال ئەكىلىدىغان بىر توپ ئادەملەرنىڭ ئارىسىدا يۈرەتتى . پاتىخ ئۇنى بەزىدە رۇسچە تەرجىمان دېسە ، بەزىدە كاتىپ دەپ قوياتتى . ئىشقىلىپ ئۇ ئايدا قىرىق بەش دوللار ئايلىق ئالاتتى . ئۇنىڭ كۆپ ۋاقتى قىزلاردا ئۆتەتتى . ناھىيە بازىرىغا كەلسىلا ئاسىيەنىڭكىگە كېلىپ ئولتۇ-رۇپ كېتەتتى . ئۇنىڭ چىرايى كۈندىن - كۈنگە تولۇپ ، نۇرل-

نىپ ، چىرايلىق كۆزلىرىدىكى جىلۋە ، سېھرىي كۈچ ئاشماقتا ئىدى . ئۇ كىمگىز ئۈستىدە پۇتلىرىنى سۇنۇپ كىتابقا بىرلا قارىۋالسا ، سائەت - سائەتلەپ گەپ قىلماي ئولتۇرايىتى . سوئاللارغا قىسقا - قىسقا : «ھەئە» ، «ياق» دېگەندەك جاۋاب-لارنىلا بېرەتتى . قېرى قىز ئۇنىڭ بىلەن مۇنازىرە قىلىشقا ئامراق ئىدى . ئۇ نەزەرىيە ، تارىخ ۋە تەبىئىي پەنلەردىن ھەرخىل سوئال-لارنى سوراپ نۇرىنىڭ ئاغزىنى ئاچاتتى . ئۇلار تالىشا - تالىشا ئاخىر نۇرى ئۆيىدىن چىقىپ كەتكەندىلا ۋاڭ - چۇڭ بېسىلاتتى . ئۇنىڭ ھازىرقى ئۆزگەرتىۋالغان ئىسمى ۋاپى ، مىللىتى تانار ئىدى . چۈنكى ھازىرمۇ ئۇنىڭ ئىزىدا ئادەم بار ئىدى ، تېخى مانا يېقىندىن بېرى ناھىيىگە ئۈرۈمچىدىن كەلگەن ساقچىلار يېغىپلا كەتكەچكە ، ئۇ خېلىدىن بېرى ناھىيىگە كەلمەي ، ئۇلا-تاي تەرەپلەردە مۆكۈنۈپ يۈردى . پەرىخە ئۇنىڭغا تولىمۇ ئامراق ئىدى ، ئۇ دەسلەپ ھەدىسى توغرىسىدا يىغلاپ تۇرۇپ سۆزلەيت-تى . كېيىنچە ئۆزى توغرىسىدا ، جەمئىيەت توغرىسىدا كۆپرەك سۆزلەپ بېرىدىغان بولۇۋالدى . ئۇلار ئارىلاپ ياشلارنىڭ يىغى-لىشىلىرىغا بىللە باراتتى . ئۇنى نۇرى ئەكىلىپ قوياتتى . ئۇلار-نىڭ سىرتتا نېمىلەرنى دېيىشىپ ، نېمىلەرنى قىلىشىدىغانلىقىنى ئاسىيە بىلمەيتتى . ئاسىيە بىرلا نەرسىنى بىلەتتى : نۇرىدەك يىگىنلەرنى ھەرقانداق قىز ياخشى كۆرۈپ قالاتتى : «چىرايى ، مىجەزى ۋە ئەخلاقى گۈزەل يىگىت» دەيتتى ئاسىيە نۇرىنى باشقىلارغا ماختاپ . ئۇ بىچارە قىزى سەبىخەنىڭ بەختسىزلىكى بىلەنلا ئۆرتىنەتتى . خۇدا قوشقان بىر جۈپلەرنى مۇرادىغا يەتكۈز-مىگەن جەمئىيەتنى ، جەمئىيەتنىڭ ھۆكۈمدارلىرىنى كېچىلىرى كۆز يېشى بىلەن قارغاپ - تىللايتتى ...

قېرى قىزنىڭ گېپى ئۇنى غەپلەتتىن چۆچۈتۈپ سەگىتتى : «پەرىخە ھەدىسىدىنمۇ چىرايلىق ، ھېسسىياتچان قىز بولدى . ئۇلار قاراڭغۇ كوچىلاردا ياندىشىپ بىللە مېڭىشىدۇ ، نۇرىدەك

يىگىتلەرنىڭ بىلەكلىرى ئۇنىڭ بەدىنىگە تەگكەندە ئۇ ھەممىنى ئۈتۈپ يىگىتكە بېرىلىپ كېتىشى ، ئەس - ھوشىنى يوقىتىپ قويۇشى مۇمكىنغۇ ؟ » دېمىسىمۇ ئۇ ھازىر ھەدىسىنىڭ گېپىنى قىلمايدىغان بولۇۋالدى . ئۇنىڭ تاتارچە جىرلاشلىرى ، گىتار چېلىشلىرى ، ئەرزىمەس ئىشلارغا قاقلاپ كۈلۈشلىرى گويا قىرۇ كۆرۈپ غايىب بولغان كاككۈكتەك نەلەرگىدۇر يوقالغان . ئۇ ھازىر غەمكىن ، خىيالچان . بىر تال بارمىقىنى چىرايلىق لەۋلىرى بىلەن چىشلەپ دېرىزىگە جەينىكى بىلەن تايىنىپ دەريا - نىڭ نېرىسىدىكى قاقاس تاغقا قاراپ بىر تۇرۇۋالسا ، ۋارقىرىسىدە - مۇ ئاڭلىماي قېتىپ قالدۇ ... قىزىدىكى شۇنچە ئۆزگىرىشلەر - نى ئانا بولغان ئاسىيە بايقىماي ، يات بىرىنىڭ بايقىغىنى نېمىسى - ھە ؟ قىزى ناۋادا نۇرىغا كۆڭۈل بېرىپ مۇشۇ ھالغا چۈشۈپ قالغان بولسا بۇ خىيانەتقۇ ؟ ھەي پەرىخە ، ھەدەڭ سەبىخە تېخى ھايات ، ئۇنى ھېلىقى چىۈ زۇڭسىلىڭنىڭ بالىسى دورا بىلەن مەست قىلىپ ئاياغ ئاستى قىلغان . شېڭ شىسەينىڭ قېيىنىسى چىۈ يۈشۈڭ شېڭ شىسەيگە ئوخشاش خوتۇنباز . ئۇ دادىسى ، ھەدىسى ۋە يەزنىسىنىڭ كۈچى بىلەن چەكسىز ھوقۇق ، مال - دۇنياغا ئىگە بولۇۋالغان . ئۇ مەخسۇس ئىككى مۇھاپىزەتچىنىڭ ياردىمى بىلەن گۈزەل قىز سەبىخەنى يېرىم يىل مەخپىي ئۆيگە ئورۇنلاشتۇرۇپ خوتۇن قىلدى . ئۇنىڭ قىزغا كۆڭلى چۈشۈپ قالدى . شۇڭا ئۇنى باشقا قىزلاردەك ئۆلتۈرۈۋەت - مىدى . سەبىخە قىساس ئېلىش ئۈچۈن چىۈغا سۈنئىي يېقىنچى - لىق قىلدى . ئۇنىڭغا يالغان ئەركىلەپ ، نەپىتىنى يوشۇرالىد - دى . چىۈ يۈشۈڭ شىنجاڭ ئوفىتسېرلار مەكتىپى سىياسىي بۆلۈمىنىڭ مۇدىرى بولغاچقا ، سەبىخەنى بۇ مەكتەپنىڭ « ئالاھىدە دىپلوماتىيە » سىنىپىغا ئوقۇشقا كىرگۈزۈپ بىر يىل ئوقۇت - تى . سەبىخە مەكتەپنى پۈتتۈرۈپ شۇ مەكتەپنىڭ رۇس تىلى تەرجىما - نى نامى بىلەن ھەربىي كىيىم كىيىپ كوچىلاردا ئاشكارا يۈردى .

لېكىن ئۇنىڭ قەدەملىرى چەكلەنگەندى . ئۇنى باشقىلار : شېڭ شىسەينىڭ مالىكوۋا ناملىق ئاشنىسىغا ئوخشىتىپ « سېرىق چاچ پەرى » دېيىشتى . ھەممىلا ئادەم ئۇنى ئىشپىيون دەپ بىلىشەت - تى . ئۇ خورلۇق دەستىدىن نېرۋىلىرى بۇزۇلۇپ ساراڭلار دوخ - تۇرخانىسىغا كىرىپ چىققان بولسىمۇ ، قىساس ئېلىش ئۈچۈن دۈشمەنلىرىنىڭ ئارىسىدا يۈرەتتى . بەزىلەر ئۇنى پۇل ئۈچۈن ئىشپىيون بولۇپ كەتتى دېيىشمەكتە . مەيلى ئۇ ھۆسن - جامالى بىلەن ئادەملەرنى جەلپ قىلىدىغان ئىشپىيون بولۇۋالغان بول - سۇن ياكى ھېلىقى ھەربىي تەلىم - تەربىيە مەكتىپىدە ئوقۇپ چىقىپ ئاسىيە چۈشەنمەيدىغان يېڭى كەسىپلەرنى ئىگىلەپ شېڭ دۈبەن ئۈچۈن ئىشلەۋاتقان بولسۇن ، ئاسىيە ئۇنىڭ بۇلارنى قى - ساس ئېلىش ئۈچۈن قىلىۋاتقىنىنىلا بىلەتتى . ئۇنىڭ قەلبىدە قىساستىن باشقا نەرسە يوق ، ئاسىيە بۇنىڭغا ئىشىنىدۇ . ئۇنىڭ بەدىنى بۇلغانغان بىلەن روھى پاك ، ئۇ ئانىسىغا بىر قېتىم : « ئاپا ، مەن بىر قېتىم ئۆلۈپ تىرىلدىم . باشقا بىر بەدەندە مېنىڭ روھىم ياشىماقتا ، ھەممە يەردە كۈلۈپ تۇرغان بەدەن ھەممىلا جايدا قان يۇتۇپ يىغلاۋاتقان بىر روھنى يوشۇرماقتا . ئاپا ، مەن ھەقىقىي ئۆلۈمنى كۈلۈپ تۇرۇپ كۈتۈۋالسىمەن . سەن - مۇ مېنى كۈلۈپ تۇرۇپ دەپنە قىل ، چۈنكى مەن ئىنتىقام ئالماي تۇرۇپ ھەرگىز ئۆلمەيمەن » دېگەندى . بۇ گەپلەرنى ئۇ ئېلىشىپ قالغان كۈنلىرىدە ئازاب بىلەن دېگەن ، لېكىن بۇ گەپلەر ئۇنىڭ يۈرىكىدىن چىققان پەردازسىز گەپلەر ئىدى . ئۇ نۇرنى يادلاپ قانچىلىك يىغلىدى ، پەرىخە ئۇنىڭغا قوشۇلۇپ قانچىلىك يىغلىشىپ بەردى ، ئۇنىڭ ئۈستىگە نۇرىمۇ ھازىرغىچە ئۇنى سېغىنىپ كەلمەكتە . ئۇ ھەر قېتىم بۇ ئۆيگە كېلىپ سەبىخەنىڭ سۈرىتىنى كۆرگەندە ، ئۇنىڭ چىرايىدا چەكسىز ئا - زاب ، سېغىنىش ۋە مۇھەببەت بەلگىلىرى ئوقچۇيدۇ . ئاسىيە بۇنداق چاغلاردا ئۇنىڭغا قارىيالمى ھويلىغا ياكى باغقا چىقىپ

ئۆرتىنىپ يىغلايدۇ ... پەرىخە ئاشۇنداق بىر ھەدىسىگە ئاسىيلىق قىلارمۇ؟ نۇرىمۇ بەدەن تەلىپىگە بېرىلىپ ۋىجدان تىزگىنىنى قويۇۋېتىرمۇ؟ ياق، ئۇلار ئۇنداق ئەمەس، ئۇنداق بولۇشى ھەر-گىز مۇمكىن ئەمەس. بۇ مۇنۇ قېرى قىزنىڭ كۈنداشلىقىدىن پەيدا بولغان يامان غەرەزلىك بىر پەرز. ئاسىيەنىڭ قىزى پەرىخە ئۆز ھەدىسى سەبىخەنىڭ سۆيگەن يىگىتىگە كۆيۈپ قالماي-دۇ ...

ئاسىيە ئىشخانىسىدا بالىلارنىڭ تاپشۇرۇق دەپتىرىنى كۆ-رۈۋېتىپمۇ، ئۆيىگە قايتىپ كېلىپ ئورۇس بولكىسىنى توغراۋې-تىپمۇ، ھويلىدىكى ئوچاقتا سۈت سورۇۋېتىپمۇ قىزى ۋە نۇرى توغرىسىدا ئويلىدى. نۇرى ھازىر ئۇنىڭ كۈندىلىك تۇرمۇشىنىڭ بىر قىسمىغا ئايلىنىۋالغان. ئۇ ياخشى تاماق ئالدىغا كەلسمۇ، بىر كۆڭۈللۈك سۆھبەت باشلانمىمۇ ياكى بىر ئەر كىشى چىراي-لىق ياسىنىۋالغان بولسىمۇ دەرھال نۇرىنى ئەسلەيدىغان، بىرەر ساقچى بىرەر ئادەمنى تۇتۇۋالسا ياكى شەھەردىن بىرەر يامان خەۋەر چىقىمۇ ئۇ ئەنسىز ئانىلاردەك ئىختىيارسىز ھالدا: «نۇرى» دەپ ئۆندەرەيدىغان بولۇپ قالغانىدى. ئۇنىڭ قەلبىدە يات بىر يىگىتكە ئانىلىق مېھرى پەيدا بولغانىدى. پەرىخە بىلەن نۇرىنىڭ مۇناسىۋىتىنى ئاكا - سىڭىل مۇناسىۋىتى دەپ پەخىر-لىنىپ خاتىرىلەيتتى. بۈگۈن مانا ئۇنىڭ سۈپسۈزۈك خىيال ئاسمىنىدا تۇيۇقسىز قارا بۇلۇت پەيدا بولۇپ، ھاۋا گۈلدۈرلەپ چاقماق چاقتى. ئىلاھىم مۆلدۈر يېغىپ مېھىر - مۇھەببەت مايسىلىرى كاردىن چىقمىغىدى ... لېكىن ھايات رەھىمسىز، رېئاللىق بىرخىل تەلۋە كۈچ، ئۇنىڭ باش ئەگدۈرۈش كۈچى تولىمۇ يۇقىرى، قورقۇنچلۇق. رېئاللىق ھامان ئىنسان خاھى-شىنى مەنسىتمەيدۇ، خارلىيالايدۇ. ئۇنىڭ ئۈستىگە ھاياتنىڭ مۇھەببەت بايىدا ئەقلىدىن ئازمايدىغان ئادەملەر كەم بولىدۇ. ھېسسىيات سېنى يۈزسىزلىككە قىستىغاندا سەن ئۇنىڭ قولى

بولۇپ قالسىەن. پۇشايماي دېگەن ئاتالما شۇنىڭ ئۈچۈن پەيدا بولغان - دە!

مانا قىزى كىردى. ئۇنىڭ قاپىقى كۈندىكىدەك تۈرۈلگەن، چىرايلىق يۈزىدە پەرىشانلىق، جىددىيلىك ئالامەتلىرى سېزىلىپ تۇراتتى.

- پەرىخە قىزىم، مەجەزىڭ يوقمۇ نېمە؟
- ياق!
- نېماندەك سوغۇق مەجەز بولۇپ قالدىڭ قىزىم؟
- نەدىكىنى!
- ئاپاڭدىن يوشۇرما قىزىم، ھەرقانداق ئىش بولسا ماڭا دە، مېنى قىيىنما، مەن ھازىر ئەنسىزچىلىكتە قالدىم.
- نېمىشقا ئاپا؟ — قىزنىڭ چىرايىدا مەجبۇرىي تەبەس-سۇم پەيدا بولدى. ئۇنىڭ يوغان قوي كۆزلىرى غەمكىن ئىدى.
- سەن بىرىگە كۆيۈپ يۈرەمسەن قانداق؟
- قويغىنا! — دەدى قىز قىپقىزىل بولۇپ، ھەتتا ئۇنىڭ بويۇنلىرى، قۇلاقلىرىمۇ قىزىرىپ كەتتى ...
- قىز ئۆيگە كىرىپ كەتتى. ئانا ئارقىسىدىن كىرىپ:
- كىم ئۇ؟ — دەدى بۇيرۇق تەلەپپۇزىدا.
- ھېچكىم! — قىز دېرىزىگە قارىۋالدى.
- نۇرىمۇ؟
- قىز خۇددى بىرى بېشىغا چوماق بىلەن ئۇرغاندەك سىلكى-نىپ قاتتىق ۋارقىراپ ئىككى قۇلقىنى ئېتىۋالدى.
- دېمە، دېمە! — ئۇ بۇقۇلداپ يىغلاپ كەتتى. ئانا قىزىنى قۇچاقلىدى، قىز ئانىسىغا خۇددى بوۋاقتەك يامشىپ سىلكىنىپ يىغلاپ تۇرۇپ:
- جېنىم ئاپا! ... — دەدى، — راست شۇنداق ...
- ئانا - بالا يىغلىشىۋاتقاندا ئۆيگە قېرى قىز كىردى:
- نۇرى، بۇرۇبايلارنى تۇتۇپ كېتىپتۇ! — دەدى ھاسىد.

راپ تۇرۇپ ، — قوللىرىنى باغلاپ ماشىنا بىلەن ئېلىپ مې-
خىپتەك ، خەمىت ، ئەكبەر باتۇرلار قۇتۇلدۇرغىلى ئاتلىق قوغ-
لاپ كېتىپتەك !

پەرىخە — ئون ئالتە ياشلىق ، گۈزەل ، ھېسسىيات كۈنت-
روللۇقىدىن ئايرىلغان قىز بىرلا چىرقىردى — دە ، ھوشىدىن
كەتتى . ئۇنىڭ چىرايى تامدەك تاتىرىپ ، كۆزىنىڭ قارىسى تار-
تىشىپ ، كالىپۇكلىرى كۆكرىپ ، پۈتۈن بەدىنى غالىلداپ تىترى-
مەكتە ، ئانا ئۇنى باغرىغا چىڭ بېسىپ ، يۈزىنى يۈزىگە يېقىپ
نېمە قىلارنى بىلمەي :

— پەرىخە ، پەرىخە ! جېنىم قىزىم !... — دەپ قىزىنىڭ
ئېگەكلىرىنى تىترەپ تۇرغان بارماقلىرى بىلەن سىلماقتا ئى-
دى . قېرى قىز شۇم خەۋەر ئەكىرگىنىگە مىڭ بىر پۇشايمان
قىلىپ :

— يالغان... ئىغۋا... — دەپ كېكەچلىمەكتە ئىدى .
— ئۇلۇڭ ئىلاھىم ، سوغۇق سۇ ئەكېلىڭ ! — دېدى
ئاسىيە ئۇنى سىلكىپ .

يۈزىگە سوغۇق سۇ سېپىلگەندىن كېيىن پەرىخە ھوشىغا
كەلدى . ئۇنى سۇپىغا ياتقۇزۇپ قويۇپ ئىككى ئايال تەگەشكىلى
تۇردى :

— ئەتەي چىشىغا تېگىپ نېمە قىلاي دەيسەن ھوي قارا
كۆسەي !
— ھوشىدىن كەتكۈدەك خەۋەرمىدى ، ئەجەب نازۇكىكىنا ،
بۇ تاۋى بوشاڭ !

— ئاللىقىنىمدا چوڭ بولغان ، ساڭا ئوخشاش ئوچاقمانتىدا
كۈچۈكتەك يۇندا ئىچمىگەن بۇ !
— تايىنلىق ، سەن موزايىلارنىڭ ھالىڭلار چوڭ بولغىنى
بىلەن كۈنۇڭلار ئىتتىن بەتتەر !
— بولدى ئاپا ، مەن ھېچنېمە بولمىدىم ! — دېدى پەرىخە

تېخىمۇ يامان گەپ قىلىشقا تەمىشلىۋاتقان ئانىسىنى قۇچاقلاپ
سۆزلىگۈزمەي ۋە قېرى قىزغا قاراپ :

— خۇشال بولۇپ كەتمەڭ زەينەپ ھەدە ، ئۇلارنى خەمىت
ئاكام قۇتقۇزۇپ كېلىدۇ ! — دېدى .

— نېمىگە خۇش بولاتتىم ، زەينەپ مىللەتنىڭ داشقىلى
ئەمەس ، گۈلتاجى ! بىلەمسەن ، گۈلتاجى !

— ۋاي قاراگۈل يەي ، سېنى ئۆتۈك مايلاشتىن باشقىغا
ئىشلەتكىلى بولمايدۇ ! — دېدى ئاسىيە كۈلۈپ ، — ماڭ
سۈنتى ئەكىر ، خام قايماق سېۋەتتە !

ئۇلار بىردەمدىلا ئەپلىشىپ بىللە ئولتۇرۇپ چۈشلۈك چاي
ئىچىشتى . ئاسىيەگە قىزىنىڭ نۇرىغا ئاشىق بولۇپ قالغانلىقى
مەلۇم بولۇۋىدى ، ئۇنىڭ ھېچنېمە يېگۈسى كەلمىدى : « قانداق
قىلىپ چەك قويۇش كېرەك . قۇرۇق ئوتۇنغا ئوت تۇتاشتى ،
ئۇنى ئۆچۈرگىلى بولارمۇ ، بۇ ئوتۇن كۆيۈپ تۈگىسە بۇنىڭ
ئازابىغا چىدىغىلى بولارمۇ ؟... » ئانىنىڭ خىيالى سوئاللار بى-
لەن تولدى .

شۇ كۈنى كەچ پەرىخە ۋاقتىدا قايتىپ كەلمىدى . ئانا
دەككە - دۈككىدە ئۆي بىلەن بوسۇغا ئارىلىقىدا سانسىز قاترد-
دى . تىرىق قىلىسلا سىرتقا يۈگۈردى ، قىزدىن دېرەك بولمى-
دى . ئۇ ئاخىر غېمىدە يوق كىتاب ئوقۇۋاتقان قېرى قىزغا
يىغلاپ تۇرۇپ :

— يۈر ، پانتىخ مۇسلىموفنىڭ ئۆيىگە بارايلى . قىز-
نى شۇلار بىلىدۇ ! — دېدى .

— نېمانچە ، ۋايىيەي ، كەلمەمدۇ ! — دېدى قېرى قىز
غېمىدە يوق كىتابتىن باش كۆتۈرمەي .

— بوپتۇ ، ئەمىسە ئۆزۈم باراي ! — دېدى ئانا ئالدىراپ
سىرتقا مېڭىپ ، — بۇ دۇنياغا زارلاپ يىغلىغىلى تۆرەلگەن
بولغاندىكىن !... »

قاراڭغۇ چۈشتى. ئاسىيە نىلقا شەھىرىنىڭ تار، دەرەخلىك كوچىلىرى بىلەن ئالدىراپ مېڭىپ غەربكە بۇرۇلغاندا، ئۇنى تۇيۇقسىزلا بىر ئەنسىزچىلىك چىرمىۋالدى، گويا قىزىنى ئەس-كەرلەر تۇتۇپ كەتكەن، گويا پەرىخەمۇ سەبىخەنىڭ كۈنىگە قالغان. ناۋادا شۇنداق بولسا ئۇنىڭغا بۇ دۇنيا ھارام. قاش دەريا. سىنىڭ بويىغا بېرىپ قىرغاقتىن بىرلا سەكرىسە ھەممە تارتقۇ. لۇقتىن قۇتۇلدۇ. دادىسى، ئېرى، قىزى، مانا ئەمدى كەندى. جىسى — ئاخىرقى ئۈمىدى يەنە شۇ تەقدىرگە دۇچ كەلسە، دۇنيادا ئۇنىڭدىنمۇ بەختسىز ئىنسان يوق بولغان بولىدۇ — دە. ئېرى ئاخىرقى قېتىم:

«قىزلىرىم سىزگە قالدى. ئۇلارنى بەختلىك قىلىڭ، بۇ مېنىڭ ئاخىرقى ئۈمىدىم» دېگەندى. تاتار بولماق تولىمۇ تەس-كەن. ئۇلار ئۆز يېرىگە سىغىمىدى، مانا ئەمدى شىنجاڭمۇ ئۇلارغا تار كەلمەكتە. ئانا قىزلىرىنى ئوقۇتمەن دەپ بىرىگە توقال بولدى، قارا كۆڭۈل مېڭىپكى ئۆز پايدىسى ئۈچۈن ئۇنىڭ سۆيۈملۈك قىزىنى چيۇنىڭ ئوغلىغا تۇتۇپ بەردى. قىزى خورلاندى، بەخت دېگەن خورلۇق ئەمەستە، ئۇ ھازىر تىرىك دوزاختا. مانا ئەمدى ئاخىرقى ئۈمىدى بولغان پەرىخەمۇ خەۋپكە دۇچ كەلدى. بىرەر ئىش بولمىسا بۇ قىزى ھەرگىز ئانىسىنى ئەنسىرتىپ بۇنداق كەچ قالمايتتى. ئۇ يۈگۈردى. ئۇنىڭ كۆزىگە ئىتلارمۇ كۆرۈنمىدى. ئىككى ئىت يەۋىتىدىغاندەك ھاۋشىپ تاپ بېسىپ كەلمەكتە. ئۇنىڭ كۆڭلىدىن قورقۇشمۇ كۆتۈرۈلگەن. ئىتلارغا پۇتىدىن توپلىنىنى سېلىۋېلىپ ئاتتى، توپا — تاش چاچتى، ئاخىر ئىتلار يىراقلىدى. ئۇ يالاڭ ئاياغ يۈگۈردى، ئاخىر ھىم ئېتىكىلىك يوغان دەرۋازىغا كېلىپ دەرۋازىنى قاتتىق ئۇردى:

— گۆھەرىيە، ۋاي گۆھەرىيە!

يان ئىشىك ئېچىلدى، ئاسىيە خۇددى ساراڭ بولۇپ قالغان.

دەك :

— پەرىخە، پەرىخە! — دەپ دۇدۇقلىدى.
— قورقما، قورقما! — دېدى گۆھەرىيە ئۇنى قۇچاقلاپ،
— قىزىڭ بار، ئۇ خەمىتىلەر بىلەن ئۇلاستايغا كەتتى!
— نېمىشقا، نېمە بوپتۇ؟
— ئۆيگە كىر، قورقما، مەن دەپ بېرەي!
ئۇ ئاسىيەنى ھويلىغا ئەكىردى ۋە دەرۋازىنى ئەتتى.
شۇ كۈنى «تازىلىغۇچى» ساقچىلار ئۇلاستايغا ماشىنا بىلەن ماڭغانىكەن. ئارقىدىن خەمىت باشلىق ياشلار ئاتلىنىپ تاغ يولى بىلەن تەڭلا يولغا چىقىپ شۇ ياققا مېڭىپتۇ. ناۋادا نۇرى، بۆرىۋايلار تۇتۇلۇپ قالسا، ئۇلار ماشىنىغا ھۇجۇم قىلىپ ئۇلارنى قۇتقۇزماقچىكەن. ساقچىلار ئۇلارنى ساقلىغان ئىككى قازاق يىگىت بىلەن بىر موڭغۇل بوۋايىنى تۇتۇپ كەپتۇ. بۇ گەپ كوچىغا «ۋاي نۇرىلارنى تۇتۇپتۇ» دەپ تارقىلىپتۇ. خەمىتلەر قوغلاپ نىلقىدىن ئۆتۈپ قاراسۇ ئەتراپىغا كەلگەندە، ماشىنىغا قارا مىلتىقلار بىلەن ھۇجۇم قىپتۇ. شوپۇر ئۆلۈپتۇ. ساقچىلار ماشىنىدىن چۈشۈپ ئېتىشىپتۇ. ئاتلىقلار مەھەللە خەلقىنىڭ ياردىمىدە ئۆيلەرگە مۆكۈنۈپ يۈرۈپ تۆت ساقچىنى ئۆلتۈرۈپ ھېلىقىلارنى قۇتۇلدۇرۇپتۇ. ئۇلارنىڭ بىرى ئېغىر يارىداركەن. نىلقا ساقچى ئىدارىسى بۇ ئىشنى ئاڭلاپ شەھەرگە خەۋەر قىلغانىكەن، شەھەردىن بۇ ياققا قاراپ ئىككى ماشىنا ئەسكەر مېڭىپتۇ. ئورۇس نىكولكا ھېلىقى ساقچى ماشىنىسىنى ھەيدەپ كۈن ئۆلتۈرغاندا نىلقىغا كىرگەنىكەن، يىگىتلەر چىقىدىغان ئەسكەرلەرنىڭ ھۇجۇمىغا تاقابىل تۇرۇش ئۈچۈن ماشىنا بىلەن ئۇلاستايغا مېڭىپتۇ. پەرىخە ئۇنىمىغانغا قارىماي يىگىتلەرنىڭ ئاردىسىغا كىرىپ بىللە كېتىپتەك.

— ياشا قىزىم، مۇشۇنداق قىلىپ قۇربان بولۇپ كەتسەڭ. مۇ مەن رازى! — دېدى ئانا گۆھەرىيەنى قۇچاقلاپ، — پاتىخ

ئەۋزى شەھەردىن ئەسكەر ماڭغىنىنى قانداق بىلگەندۇر - ھە؟
— ساقچىنىڭ ئىچىدە ئۇنىڭ ئادەملىرى بار. بۇلار ھەم -
مىنى بىلىپ تۇرىدۇ.

— ئىلاھىم بۇ شېڭ دېگەنگە زاۋاللىق كېلىپ، خەلق
كۈنىنىڭ سېرىقىنى كۆرسىدى.

ئۇلار تاڭ ئاتقۇچە تىڭ - تىڭلاپ ئۇخلاشمىدى، ماشىنىلار
ئۆتتى، لېكىن «تاڭ» قىلغان مىلىق ئاۋازى ئاڭلانمىدى.

ئاسىيە بىر كېچە ئۇيقۇسىز، ئەنسىزچىلىك تارتىپ ئەتە -
گەنلىكى كۈندىن بۇرۇن ئۆيىگە قايتتى. ئاھ، ئانا بولماقنىڭ
تەسلىكى، ئۇ قىزىم ئۆيىگە قايتىپ كەلدىمىكىن دېگەن ئۇ -
مىدەتە ھاياجان بىلەن ھويلىغا كىردى - دە، دېرىزىدىن قارىد -
دى. قېرى قىز سۇپىدا، قىزى باغقا قارىغان كارىۋاتتا راستلا
ئۇخلاۋاتتى. ئانا ھاياجان بىلەن ئۆيىگە ئۆزىنى ئاتتى.

— جېنىم قىزىم، قايتىپ كەپسەن دېگەنبىلەن! —
دېدى ئۇ قىزىغا ئۆزىنى ئېتىپ. ئۇ سېرىق چاچ قىزىنىڭ يۈزىدە -
رىنى سىيىپاپ پېشانىسىگە سۆيدى ۋە تاتلىق ئۇخلاۋاتقان قىزىغا
غۇۋا تاڭ يورۇقىدا سىنچىلاپ قارىدى.

— سەبىخە! — ئانا ھەيران بولۇپ ۋارقىرىۋەتتى. ئۆيدە
راستلا سەبىخە ئۇخلاۋاتتى. ئۇنىڭ چىرايلىق، لېكىن سۇلغۇن
چىرايى پەرىخەنىڭكىدىن پەرقلىنەتتى. پەرىخە يېڭىلا ئېچىلغان
قىزىلگۈل بولسا، سەبىخە ئېچىلغىنىغا يېرىم كۈن بولغان،
شۇڭا سىنچىلاپ قارىسا ياپراقلىرىدا سۇلغۇنلۇق ئىزنالىرى باي -
قىلىدىغان گۈل ئىدى. ئۇ قىزىنىڭ يۈزىگە يۈزىنى يېقىپ:
— قانداقمۇ ئاپاڭنىڭ بۇ زەي ئۆيىنى تاپالمىغانسەن، مې -
نىڭ نىلقىدا ئىكەنلىكىمنى قانداقمۇ بىلگەنسەن؟ — دېگەندەك
سوئاللارنى سورىغىلى تۇردى. سەبىخە تاتلىق ئۇيقۇدىن ئويغانمى -
دى، قېرى قىز ئويغاندى، ئۇ:
— دېمىدىممۇ قايتىپ كېلىدۇ دەپ، يېرىم كېچىدە كەل -

دى، ئىشكىنى ئېچىپ بەردىم كىردى - دە، ياتتى. لام - جىم
دېمىدى.

— قارا خوتۇن، بۇ پەرىخە ئەمەس، سەبىخە!
— نېمە؟ ھە راست، پۇتىدا ئۆتۈك، تاك - تاك قىلغان
راست. قاراڭ، قىزىل ھەربىي ئۆتۈككەن!
— ھەربىي؟

— ھەئە قاراڭ، ئاۋۇ يىپەك كۆڭلىكىنىڭ ئېسىللىكىنى،
يە فرانسىيىنىڭ، يە ئەنگىلىيىنىڭ رەختى. مەن كىتابلاردىن
ئوقۇغان پۇل شولكىۋاي... قاراڭ، ئاۋۇ ياستۇقنىڭ ئاستىدىن
ئۇچى كۆرۈنۈپ تۇرغان نېمە؟ پورتىمال دەمىسزا، ياق، تاپانچە -
نىڭ قېپى!

سەبىخە ئويغىنىپ، دەرھال ياستۇقنى پۈكلەپ كۆكسىگە
بېسىپ ئانىسىغا ئەركىلىدى:

— جېنىم ئاپا، كەلگىنە، ۋاي - ۋاي، چاچلىرىڭ تامام
ئاقىرىپ كۆزلىرىڭ ئولتۇرۇشۇپ، يۈزۈڭنى قورۇق چىرماپ
بوپتۇغۇ...
ئۇ ئاپىسىنىڭ يۈزىگە يېنىشلاپ - يېنىشلاپ سۆيدى. ئۇ -

نىڭ ئاپئاق بويىدا چىرايلىق ئالتۇن مېدالىئون پۇلاڭلاپ تۇرات -
تى، قۇلاقلىرىدىمۇ كۆزلىرى ئاجايىپ چىرايلىق ئالتۇن ھالقى
يالت - يۇلت قىلاتتى. كارىۋاتنىڭ يېنىدا بىر خۇرۇم چامادان
تۇراتتى.

— بۇ يەرنى قانداق تاپتىڭ قىزىم؟
— ئىزدىگىلى بىر يىل بولدى. سەنمۇ كەتتىڭ، مەن
دېرىكىڭنى ئېلىشقا ھەممە يەرگە خەۋەر بەردىم.

— كىم دەپ بەردى بۇ يەرنى ئەمەسە؟
— تاپتىم شۇ! — دېدى ئۇ قېرى قىزغا قاراپ قويۇپ،
بۇ ھەدىمىز، ياق، ئەپۇ قىلىڭ، ئىسمىڭنى سورىماپتىمەن!
— زەينەپ، ئاپاڭ ئاسىيە ئابىستەي بىلەن بىللە باشلانغۇچ

مەكتەپتە ئابىستەي!

— ھە، زەينەپ مۇئەللىم، — دەپدى سەبىخە بۇرۇن ئانىسى بايقىمىغان، ئۆزىگە سۈپەت بېرىدىغان بىر خىل تەلەپ-پۇزدا، — سىزگە رەھمەت، ئاپامغا ھەمراھ بولۇپ يالغۇزلۇقتىكى نى بىلىندۈرمەيسىز!

— بىز دېگەن ھەدە - سىڭىل، بىرىمىز سېرىق، بىرىمىز قارا بولساقمۇ!

— سېرىق مودەن، قارا مودەن بىر چۆنەكتە ئۆسكەندەك!

— ھە راست، پەرىخە قېنى ئاپا، ئۇنى بەكمۇ سېغىندىم.

— سىڭىلىڭ چوڭ بولۇپ بويۇنچاق ئۈزىدىغان بولۇپ

قالدى.

— ھا - ھا - ھا ...

— ھى - ھى - ھى ...

— ئاپا، بىز دېگەن ساپ تاتار ئەمەس، سەن تاتار، بىز

ئۇيغۇر، بىزنى موزاي دېسەڭ بولمايدۇ!

— ھە، ئەمدى ئاپاڭدىن تاناي دەمسىنا، سەنمۇ موزاي،

داداڭ دېگەن نوغايلاشقان ئۇيغۇر ئىدى.

ئانا خاپىلىقى سەھەردىكى جىلغا تۇمانلىرىغا ئوخشايدۇ،

قۇياش نۇرىنى كۆرۈش بىلەنلا تارايدۇ. مانا ئۇنىڭ كېچىدىن

بېرىقى ھارغىنلىقى، خاپىلىقى بىراقلا يوقالدى. ئۇنىڭ ھازىر

ئىشەنچىسى تولۇق، پەرىخەمۇ تۇيۇقسىزلا لوڭغىدە پەيدا بولدى.

دۇ - دە، ئۇنىڭ شادلىقى پۈتۈن بولدى.

ئۇلار خۇشال - خۇرام ئەتىگەنلىك چاي ئىچىشتى. ئاسىيە

بىلەن قېرى قىز ئىشقا ماڭغاندىن كېيىن سەبىخە چاماداندىن

كىچىككىنە بىر نەرسىنى ئېلىپ سېپىرلارنى جىت - جىت

قىلغۇزۇپ بىر يەرگە خەۋەر بەردى. ئۇ ئانىسىغا ئۆزىنىڭ قانداق

ۋە نېمىشقا كەلگەنلىكىنى ئېيتالمايدۇ - دە. ئۇنىڭ ۋەزىپىسى

ئىلىقىدا پەيدا بولغان قوراللىق توپىلاڭچىلارنىڭ ئەھۋالىنى ئىگى-

لەپ، ھۆكۈمەتنىڭ ئۇلارنى يوقىتىشىغا ياردەم قىلىش. بۇ

قوراللىق توپىلاڭچىلار ئىچىدە نۇرغۇن بار. سەبىخە نۇرىنى بىر

كۈنمۇ ئەسلىمەي، سېغىنماي قالغىنى يوق. ئۇ ئۆزىنىڭ ساپ

مۇھەببەتكە جېنى بىلەن سادىق ئىكەنلىكىنى ئىسپاتلاپ بېرىش

ئۈچۈن بۇ خەتەرلىك ئىشقا تۇتۇش قىلغان. ئەلۋەتتە ئۇنىڭ

ھەربىر قەدىمگە زەن سېلىپ تۇرۇۋاتقان مەخسۇس ئادەممۇ بار.

ھازىر ھەممىلا يەردە ئىشپىيون - جاسۇس. سەبىخە ئۆزىنىڭ

قانداق ئادەم ئىكەنلىكىنى بىلدۈرۈپ قويۇش ئۈچۈن بۇ قېتىم

چىۋ يۇشۇڭغا يېلىنىپ يۈرۈپ مۇشۇ لىۋېڭدې ئالاھىدە قىسىم-

لىرى بىلەن بىللە كەلگەن. ئۇ ئۆزىنىڭ ھەر ئىككى ياققا سادىق

ئىكەنلىكىنى بىلدۈرۈشى، ئارتىسلىقنى ياخشى قاملاشتۇرۇشى

كېرەك. لېكىن ئۇنىڭ سادىقلىقىنى نۇرى چۈشىنىرمۇ؟ ئۇيغۇر،

مۇسۇلمان ئەقىدە - ئەخلاقى سادىقلىقىنى ئۆلۈم بىلەن ئۆلچەيدۇ.

چىۋنىڭ ھالاۋەت ئىشتىھاسىنى قاندۇرغىنىدىن ئۆلگىنى ياخشى

ئىدى. لېكىن ئۇ ئۆلۈم بىلەن ھېچكىمدىن قىساس ئالالمايدۇ -

دە! بەدىنى ئانىسىنىڭكىدەك خورلاندى، لېكىن ئۇنىڭ روھى

پاك. نۇرى شۇنداق پىكىر قىلالسا ياخشى بولاتتى. ئاشىق -

مەشۇقلۇق ئىككى بەدەننىڭ قوشۇلۇشىلا بولۇپ قالسا تولىمۇ

قىممىتى يوق نەرسە بولۇپ قالىدۇ. مۇھەببەت ئىككى روھنىڭ

قوشۇلۇشى، ئىككى يۈرەكنىڭ قوشۇلۇشى ئەمەسمىدى؟ نۇرى

بۇنى بىلىدۇ. ئۇ سەھرالىق مۇھەببەتنىڭ قەدىرىگە يېتەلەيدۇ.

لېكىن سىڭىلىم نېمىشقا ئانىسىنى بىئارام قىلىپ ئۇلارنى قوغدى-

خۇچى بولۇپ ئوتتۇرىغا چىققاندۇر. ئۇنى زورلىغان كۈچ قىساس

بولسا كېرەك، مەن شۇنداق بولۇشىنى تىلەيمەن ...

قىزلارغا خاس كۈنداشلىق ئۇلارنىڭ مۇھەببەت ئىزھار قى-

لىشى ئۇسۇلىنىڭ بىرى، يەنە ئۆز سۆيگىنىنى چۈشىنىش ئۇ-

سۇللىرىنىڭ بىرى. سەبىخە - ئون توققۇزغا ئەمدىلا كىر-

گەن، لېكىن تۇرمۇشنىڭ شېرىن لەززىتىدىن كۆرە زەھەرلىك

ھىدىنى كۆپرەك پۇرىغان ئايال ، ھايات پاجىئەلىرىنى تېخى تۇر-
مۇش تەجرىبىسىگە ئايلىنىدۇرۇش باسقۇچىغا ئۆتمىگەن . ئۇ يەنىلا
نۇرغۇن ئىشلارنى ئاددىي ئويلايتتى . «نۇرى سىڭلىم بىلەن چى-
قىشىپ قالغان بولسىچۇ ؟ ئۇلارنىڭ بىر - بىرىنى ياخشى كۆ-
رۈش ھوقۇقى بار ، لېكىن سەبىخە نۇرى ئۈچۈن ياشاۋاتىدۇ ،
ئۇ ھەرگىزمۇ ئۇلارنىڭ سەبىخەگە خىيانەت قىلىشىغا يول قويماي-
دۇ . ئىلاھىم پەرىخە ئۇنى مەن ئۈچۈن قوغدىغان بولسۇن ،
ئىلاھىم ئۇ ھەدىسى ئۈچۈن ئۆز ۋىجدانى بۇرچىنى ئادا قىلىۋاتقان
بولسۇن ، ئىلاھىم ئۇنىڭ خىيالىدا سەبىي بالىلىق سەزگۈسىدىن
باشقا نەرسە بولمىسۇن ، ئىلاھىم ئۇ ھېلىقى ھەدىسىگە ئەركىلەپ
كېچىسىمۇ ھەدىسىنىڭ قولىنى ئىككى قولى بىلەن چىڭ تۇتۇپ
ياتىدىغان مېھرىبان قىزچاق بولسۇن ، ئىلاھىم ئۇ ھەدىسىنىڭ
نۇرىغا تۇنجى مۇھەببىتىنى بېغىشلاپ بۇ مۇھەببەتنى ھاياتى بى-
لەن قوغداشقا بەل باغلىغانلىقىنى ئۇنتۇپ قالمىسۇن ...»
سەبىخەنىڭ كۆزلىرىدىن تاراملاپ ياشلار تۆكۈلدى . ئۇ
ئىختىيارسىز ھالدا كىچىككىنە تاپانچىسىنى ئوقلىدى ۋە قۇلۇپ-
لىدى . ئۇ سىڭلىسى خىيال سۈرىدىغان دېرىزىگە جەينىكى بىلەن
تايىنىپ ، سالقىن ياز شامىلىدا ئىرغاڭلاپ ، ياپپېشىل ياپراقلى-
رىنى كۈن نۇرىدا يالتىرىتىپ تەبىئەت گۈزەللىكى بىلەن ئىنسان-
لارغا ھۇزۇر بېرىۋاتقان تېرەكلەرنىڭ توپ شاخلىرىغا قارىدى .
دەرەخلەر شادلىنىپ ئوينىماقتا ، دەريا شاۋقۇنى گويا ئۇنىڭغا
مەدھىيە ، تاغ شامىلى گويا ئۇنىڭغا ھەدىيە ...
ئۇلار ھازىر قايسى تاغدا ، قايسى غولدا ، قايسى قارىغىنىڭ
دالدىسىدا يۈرەكئالدى بولۇپ ئۆزىنى تۇتقىلى كېلىدىغان ئەس-
كەرلەرنى ساقلاپ ياتىدىكىن . لىۋ بىڭدېنىڭ ئەسكەرلىرى ھەر-
بىي مەشىقتە شېڭ دۈبەندەك يېتىلگەن ، ئۇلار مۇشتلىشىش ،
ئات ئويۇنى ، مەرگەنلىك ۋە ھەتتا يىراقتى ، قاراڭغۇدا نىشاننى
كۆرۈش ئوخشاش تەرەپلەردە يېتىلگەن ياشلار . ئۇلار ۋەزىپىلىد-

رىنى ياخشى ئورۇندىسا نۇرغۇن پۇل مۇكاپات ئالدى ، دەرىجى-
سى ئۆسىدۇ . شۇڭا ئۇلار «باندەت تازىلاش» قا چېنىنى تىككەن .
ئۇنىڭ ئۈستىگە «تاغ تىلى» نى ياخشى بىلىدىغان يەرلىك يول
باشلىغۇچىلار ئۇلارنى باشلاپ كەتتى . ئۇلار كۆرۈنگەن نىشانغا
ئوقلىرىنى تەڭگۈزەلەيدۇ ، ئىزغا چۈشكەننى تۇتماي قويمايدۇ .
ناۋادا ئۇلار نۇرىنى ئېتىۋەتسە ، سەبىخە مۇشۇ تاپانچىسى بىلەن
لىۋ بىڭدېنى ياكى چاڭ دېگەن باشلىقنى بەش ئادىمى بىلەن
ئۆلتۈرىدۇ . نۇرى ئۈچۈن ئۇچىنىڭ چېنىنى ئالدى . چىۋ يۈ-
شېۋىڭ دېگەن قاۋاندىن قىساس ئېلىشنى باشقىلارغا قالدۇرۇپ ،
بىرگە بەش ، بىرگە ئۈچىنى ئۆلتۈرۈپ ئاندىن ئۇ دۇنياغا سەپەر
قىلىدۇ . ئۇ زادى ئىككىلەنمەيدۇ ياق ، ئۇلار ئۆلمىسۇن ،
تۇتۇلمىسۇن ، ئىلاھىم مۇشۇ ئىككى ماشىنا ئەسكەر تامام يوقال-
سۇن ، يەنە قانچىسى كەلسە شۇنچىسى يوقالسۇن ، تاكى شېڭ
دۈبەن يوقالغانغا قەدەر ئىلى پەرزەنتلىرى غالىب چىقۇۋەر-
سۇن ...

ئۇنىڭ كۆزلىرىدىن تاراملاپ ياشلار تۆكۈلدى . ئۇنىڭ كۆڭ-
لى پەرىشان ، تولىمۇ يېرىم ، بەكمۇ تىت - تىت بولماقتا . ئۇ
مۇھەببەت ئۈچۈن جان پىدا بولۇشنىڭ ئىنسان ھاياتىدىكى ئەڭ
پەخىرلىك ئىش ئىكەنلىكىنى بىلگەن بولسىمۇ ، ئۆز سۆيگىنى-
دىن ئايرىلىپ قېلىشنىڭ قانچىلىك ئازاب ئىكەنلىكىنى تېخى
ئويلاپ كۆرمىگەن . ئۇ ئاياغ ئاستى بولغان چاغلىرىدا ئۆلۈۋېلىش-
نى ئويلىغان . لېكىن ئۇ ئۆلۈۋالسا ئۇنىڭ مۇھەببەتكە سادىق
ئىكەنلىكىنى كىم ئىسپاتلاپ بېرىدۇ ؟ ئۇ نۇرىغا ئۆزىنىڭ بىر
پاك مۇھەببەت ئۈچۈن ھايات ياشاش يولىنى تاللىۋالغىنىنى ھە-
رىكىتى بىلەن ئىسپاتلاپ بېرىشى كېرەك . لېكىن ئۆزى ياردەم
قىلىۋاتقان بۇ قارا كۆچ نۇرىغا چۈشىنىش ئىمكانىيىتى بىرمىسى-
چۇ ؟ ... «نۇرى ئۆلۈپ كەتسە ناۋادا» دېگەن چۈشەنچە ئۇنىڭ
تەسەۋۋۇر ئاسمىنىدا يالت قىلىۋىدى ، ئۇنىڭ تومۇرلىرى قې-

تىپ ، يۈرىكى توختاپ قالغاندەك ، ۋۇجۇدىدا ئۇ ئىلگىرى زادىلا كۆرمىگەن بىر ئۆزگىرىش پەيدا بولدى . «ياق ، ئۇ ئۆلسە ئاس-ماندا قۇياش يوقالغان ، يەر يۈزىدە مۇھەببەت قالمىغان ، ئاسمان - زېمىنمۇ ، مېنىڭ قەلبىمۇ مەڭگۈلۈك تۈن - زىمىستان ئىچىدە قالغان بولىدۇ . مەن ئۇ چاغدا ئىنتىقام ئېلىشقىمۇ تاقەت قىلالا-ماي ، ئۇنىڭ جەستى ئۈستىدە قانغا مىلىنىپ ياتقان بولمەن ، خۇدايىم بىزنىڭ توپىلىرىمىزنى قوشۇۋېتىدۇ - دە ، بىز يېرىم ئەسىردىن كېيىن چاڭ - توزانغا ئايلىنىپ قۇيۇنلاردا بىللە ئاسمانغا كۆتۈرۈلۈپ كائىناتنى بىللە ئايلىنىمىز . ياق ، ئۇ ئۆل-مىسۇن ، ئاۋۋال مەن ئۆلەي ، ھازىرلا قورالنى دۈشمەنلىرىمگە قارىتاي ياكى يول باشلىغۇچى بولۇپ ئۇلارنىڭ يېنىغا بارغاندا نۇرىنىڭ ئىسمىنى بار ئاۋازىم بىلەن ۋارقىراپ ، ئاندىن كېيىن تاپانچام بىلەن يېنىمدىكى ئەسكەرلەرنى ئاخىرقى بىر تال ئوقۇم قالغۇچە ئاتاي . شۇ چاغدا نۇرى ھەممىنى چۈشىنىدۇ . ئۇلار مەن ئۈچۈن قىساس ئالىدۇ . مەن شۇنداق قىلاي ، چوقۇم شۇنداق قىلىمەن ! ...»

ئۇ بىردىنلا كۈلۈمسىرەپ ، روھلىنىپ دېرىزىدىن سۇپىغا قايتىپ كەلدى . ئۇ سۇپىدا ئوڭدا يېتىپ ئەمدىلا شېرىن خىيالغا بېرىلىۋىدى ، ھويلىدا ئادەملەر دۈكۈرلەشتى . ھويلىغا ئىتتىك چىقىۋىدى ، قوشنا ئورۇسنىڭ ئىككى ئوغلى دىشلۇ ھارۋىدىن ھەسەل ھەرە ساندۇقلىرىنى چۈشۈرۈۋاتقىنىنى كۆردى . ئۇ رۇس قوشنىسىنىڭ چوڭ ئوغلى قاملاشقان ، كۆك كۆز يىگىت بۇدۇر چاچلىرىنى سىلكىپ قويۇپ سەبىخەگە :

— دوبرى ئوترو^① ! — دېۋىدى . سەبىخەمۇ كۈلۈپ تۈ-رۈپ :

— دوبرى ئوترو ! — دېدى . رۇس يىگىت سەبىخەگە

① دوبرى ئوترو — ئەتىگەنلىكىڭز خەيرلىك بولسۇن .

كۆز ئۈزمەي تىكىلىپ :

— سەنمۇ سىڭلىڭدەك چىرايلىقكەنسەن ، يۈر ، مەن سېنى تاڭبالغا — غۇلجىنىڭ ئەڭ گۈزەل يېرىگە ئاپىرىپ ئوينىتىپ كېلەي ! — دېدى . سەبىخە قىزىقىپ سورىدى :

— نېمە بىلەن بارىمىز ؟

— مۇشۇ ھارۋا بىلەن .

— قانچە سائەتتە بارىمىز ؟

— ئون سائەت !

— ۋاي - ۋوي ، نېمانچە يىراق ؟

— ھارۋىغا چىقىپ مېنىڭ يېنىمدا ئولتۇرساڭلا يول قىسقا بىلىنىپ قالىدۇ .

— تېخىمۇ ئۇزۇن بىلىنىپ كېتەرمىكىن !

— سەن كۈلە بىلەن بىر سائەت ماڭغاندىن كېيىن بىل-سەن .

— سېھىرگەرمۇ يا سەن ؟

— ياق ، مەن بىر ماگنىت .

— بىراق مەن تۆمۈر پارچىسى ئەمەس ، مەن بىر تاش !

— ياق ، سەن بىر زىننەت بۇيۇمى ، سېنى ماگنىت تارتا-لايدۇ .

— ياق ، مەن بىر تاش .

— سىڭلىڭمۇ شۇنداق دېگەن ، بىراق ئاخىر تارتىلدى .

— نېمە ، سەن نەدىن بىلىسەن ؟

— ئۇ نۇرى بىلەن ھازىر تاغدا ، بىزنىڭ بال فېرمىنىڭ يېنىدا . بىر چېدىردا تۇرىدۇ .

— يالغان ! ...

— مەن كۆزۈم بىلەن كۆردۈم . خەمىتلەر بېرىدىكى غول

ئېغىزىدا . نۇرى ، ئەكبەرلەر تاغ ئىچىدە ...

— بىر چېدىردا تۇرسا نېمە بولاتتى ؟

— ئۇلار سۆيۈشتى ، مەن كۆردۈم !
سەبىخەنىڭ بېشىغا يەنە تاياق تەگكەندەك بولدى .

— قاچان ماڭسەن ؟

— ھازىر .

— ماقۇل ، سەن بىلەن بىللە ماڭمەن ئەمەسە !

ئۇ ئانىسىغا : «مەن پەرىخەنىڭ يېنىغا كەتتىم . ئەتىلا قاچى-
تىپ كېلىمەن» دېگەن خەتنى قالدۇرۇپ رۇس يىگىتىنىڭ ھە-
سەل ھەرە ساندۇقلىرى بىلەن باكلا قىچلانغان دىشلۇ ھارۋىسى-
غا ئولتۇرۇپ نىلقا بازىرىدىن چىقىپ كۈنچىقىشقا قاراپ يۈرۈپ
كەتتى . يايپېشىل ئورمانلار ، تۆپىلىكلەر ، تۇرۇپ - تۇرۇپ
ھۆسن كۆرسىتىدىغان قاش دەرياسىنىڭ قىرغاقلىرىدىكى قىيا
تاشلار ، بۇزغۇنلۇق دولقۇنلار ، قارىغاي ، ئارچىلار ئاستىدىكى
چىمەنلىكلەرگە تىكىلگەن ئاپئاق كىگىز ئۆيلەر ئۇنىڭ نازۇك
ھېسسىياتلىرىنى قوزغاپ ، قەلبىدە تىل بىلەن چۈشەندۈرگىلى
بولمايدىغان غىدىقلىنىشلار پەيدا بولماقتا . ئويناقلان تۇرىدىغان
بىر جۈپ شوخ قارا ئات تۆت چاقلىق ھارۋىنى يېنىك ئويىنىتىپ
بىردە چىمەنلەر ئۈستىدە ، بىردە چاڭ - توزانلىق تاشلىق سايلار
ئىچىدە ئېلىپ ماڭماقتا . رۇس يىگىت ھېلىدىن - ھېلىغا سەبى-
خەگە چاقچاق قىلىدۇ ، تۇيۇقسىز ئادەم يوق يەردە بوينىغا گىرە
سېلىپ سۆيۈۋېلىشقا تەمىشلىدۇ ، تۇرۇپلا تازا مەنزىرىلىك يەر -
لەرگە كەلگەندە ئاتلىرىنى توختىتىپ ، سەبىخەنى ھارۋىدىن قۇ-
چاقلاپ - ۋارقىرىتىپ يەرگە ئالىدۇ . سەبىخە بۇ ئىشلاردىن خاپا
ئەمەس . چۈنكى بۇ بەدەن ئۇنىڭغا يات ، ئۇنىڭ كۈلكىسىمۇ
ئادەتلەنگەن يالغان كۈلكە . ئۇنىڭ بۇ بەدىنىگە نېمىلەر تەگمە-
دى ، ئۇنى كىملىرى قۇچاقلىمىدى ؟ ئۇ سامساق پۇرايدىغان ، باش-
نى قايدۇرىدىغان ئەپپۇن پۇرىقى گۈپۈلدەپ تۇرىدىغان سەتتىن -
سەت ئادەملەرگىمۇ كۈلۈپ تۇرۇپ ، مۇشۇ بەدىنىدىن لەززەتلى-
نىشكە يول قويغان . ئۇلارغا سېلىشتۇرغاندا ، بۇ رۇس يىگىت

ماۋۇ تاغ سۈيىدەك پاكىز ، تاغ گۈللىرىدەك خۇشبۇي ئەمەس -
مۇ ؟ ... مانا يىگىت سەبىخەنى رۇسلارغا خاس قىزغىنلىق بىلەن
قۇچاقلىۋىدى ، سەبىخە نازلاندى ، قارشىلىق قىلمىدى . يىگىت
ئۇنى ئۇزاقتىن - ئۇزاق سۆيىدى . سەبىخە سۆيۈلۈۋاتقاندا نېمىش-
قىدۇر يەنە نۇرىنى ئەسلىدى ۋە ئىختىيارسىز ھالدا :

— نۇرى ! — دەۋەتتى . رۇس يىگىت ئۇنى دەرھال
قويۇۋېتىپ ئۆزىدىن يىراق ئىتتەردى :

— سەنمۇ نۇرى دەپسەن ، سىڭلىڭمۇ ئۇنىڭ .

قىز بىردىنلا قارىغاي تۈۋىدە ئولتۇرۇپ يىغلىۋەتتى . سولدا
دەريا شارقىراپ ئاقماقتا . قايتالاردىكى قېلىن قارىغايلىرى سۇس ،
كۆپكۆك تۇمان بىلەن قاپلانغان . رۇس يىگىت كاۋكاز تاغلىرىنى
ئەسلىدى - دە ، ئۇنىڭمۇ كۆڭلى بۇزۇلدى . ئۇنىڭ سەبىخەگە
قوشۇلۇپ يىغلىغۇسى كەلدى . لېكىن ئۇ غىغىشىپ رۇسچە ناخشا
ئېيتتى .

ئېتۇرۇسكايا پىرودا ، ئېتۇرودىنامايا¹

سەبىخە بىردىنلا ئورنىدىن چاچراپ تۇرۇپ رۇس يىگىتكە
ئېسىلىپ ئۇنى قۇچاقلاپ ئۆپكەدەپ يىغلىدى . يىگىت ئۇنىڭ
بېشىنى سىلاپ ھېسسىداشلىق بىلەن : «يىغلىۋال» دېدى .
يۇقىرىدىن لىق ئەسكەر باسقان بىر ماشىنا چۈشۈپ سۇ
بويىدا توختىدى . تاغدىن دەرياغا چۈشۈۋاتقان شوخ ، مۇزدەك
سۇدا ئەسكەرلەر يۈزلىرىنى يۇدى . ئۇلار خۇددى لايغا باقام
ئېتىپ چىققاندا ، ھەممىسىلا پاتقاققا مېلىنگەن ، روھى چۈش-
كۈن ، خاپا ۋە چارچاپ ھالىدىن كېتىشكەندى . ئۇلار خەنزۇ
تىلىدا كىمىندۇر تىللايتتى :

1. ئۇ رۇس يەرلىرى ، مېنىڭ سۆيۈملۈك ۋەتىنىم .

— تامادى ، سىلا دوشاۋ رېن ، زامىن ۋېي شېي سۇڭ
مىڭ ①

— جېشىي نۇفى جېن لىخەي ②

— خۇيچۇ ، شو تامىن چۈەن سىگۋاڭ ③

— دۇي ④

سەبىخە ئۇلارنىڭ گەپلىرىنى چۈشەندى . لېكىن رۇس يى-
گىت چۈشەنمىدى :

— ئەسكەرلەر قاچتىمۇ ، غەلبە بىلەن قايتتىمۇ ؟

— نەنىڭ غەلبىسى ، زارلانماقتا !

ئەسكەر ئىچىدىكى بىر ئوفىتسېر سەبىخەنىڭ يېنىغا
كەلدى :

— نەگە ؟

— تاغقا !

رۇس يىگىت چۆپ يەۋاتقان ئاتلىرىغا نۇقتا سېلىۋاتقاندا :

— ئەتىگىچە نەق يېرىنى ئېنىقلاپ خەۋەر قىلىڭ ! —

دېدى ئوفىتسېر بۇيرۇق ئاھاڭدا . ماشىنا تېزلا يۈرۈپ كەتتى .

سەبىخە ھارۋىغا چىققاندا رۇس يىگىت سورىدى :

— ئۇ سېنى تونۇمدۇ ؟

— ياق .

— ئۇ نېمە دېدى ؟

— نەگە بارسەن دېۋىدى ، بال فېرمىغا دېدىم .

رۇس يىگىت ئاتلىرىنى قامچىلىدى . ئاتلار چىمەنلىك ئۈس-

تىدە ھارۋىنى سىلىق تەۋرىتىپ يۈرۈپ كەتتى .

① ئاناڭنى ، شۇنچە ئادەم ئۆلدى ، بىز كىم ئۈچۈن جېنىمىزنى ساتتىمىز .

② بۇ باندىتلار بەك يامانكەن .

③ كېتەيلى ، ئۇلارنى ئۆلۈپ تۈگىدى دەيلى .

④ توغرا .

بىردىنلا ھاۋا گۈلدۈرلەپ چاقماق چېقىپ ، تاغ ئىچىدە
ئەكس سادا جاراڭلاپ ۋەھىمە پەيدا بولدى . نىكولكا ھارۋىنىڭ
ئالدىغا بېرىپتتىن قىلىنغان سايۋەننى بېكىتىپ سەبىخەگە :
— يامغۇر ياغسىلا تاغ يولى ئېتىلىدۇ . ھارۋا زادى ماڭال-
مايدۇ . ئالدىمىزدا بىر قازاق ئۆيى بار ، شۇ يەرگە يېتىۋالايلى ! —
دېدى . دە ، ئاتلىرىنى ئۆكرەڭ تاشلىتىپ تۆپىلىككە ، ئوڭ
تەرىپىدە تاغدىن چۈشۈۋاتقان بىر ئۆستەڭ سۇ ئاقىدىغان ، سول
تەرىپى بۈك قارىغايلىق غول بىلەن جەنۇبقا قاراپ ئىتتىك يۈرۈپ
كەتتى . ئۇلار ئەمدىلا غول ئېغىزىغا كىرىۋىدى ، يامغۇر خۇددى
چىلەكتىن سۇ قۇيغاندەك شارقىراپ ياغقىلى تۇردى . تاغ ھاۋاسى
تولمۇ سىرلىق ، بايلا كىشىنى ئۆمۈر بويى ياشسام — ھە ،
دېگۈزگەن گۈزەل قاپتالار بىردەمدىلا كىشىگە مىنۇت تۇرغۇسىز
بىزارلىق تۇيغۇسى تەقدىم قىلدى ، سۇپسۈزۈك ، تاشلارنىمۇ مەر-
ۋايتقا ئايلاندۇرۇپ ئوقچۇپ ئېقىۋاتقان شوخ سۇلىرى مانا بىر-
دەمدىلا بونقىدەك قويۇقلىشىپ سۈرلۈك ئاقماقتا ، ھەممىنى يۇ-
تۇۋىتىدىغاندەك ھەيۋە قىلماقتا . رەڭگارەڭ تاغ گۈللىرى سالىپ-
غان ، چىمەنلەر شۈمشەيگەن ، يوللاردا تاشقىن ئاقماقتا ...
ئاتلار تىرەجەپ قامچىنىڭ زورى بىلەن بويۇنلىرىنى سو-
رۇپ ھارۋىنى داۋانغا سۆرىمەكتە . «نۇرى نېمە قىلىۋاتىدىغان-
دۇر ، — دەپ ئويلىدى سەبىخە كۆڭۈلىسىز تەبىئەتتىن زېرىكىپ
نىكولكىغا يېقىن شۈمشىيىپ ئولتۇرۇۋېلىپ ، — ئاپام بىچارى-
چۇ ؟» ئۇلار بىر چاتقاللىقتىن چىقىشىغا يولدا چاقىلىرى پاتقاقتا
پېتىپ قالغان بىر ماشىنا ئۇچرىدى . ماشىنا ئاچچىق گۈرگە-
رەيتتى ، لېكىن چاقلار پاتقاقتى بۇرمىلاپ بارغانسېرى چۆكمەك-
تە ئىدى . لايغا مىلەنگەن ئۈندەك قوراللىق ئەسكەر چاقلارنىڭ
ئەتراپىدا ئۆمىلىشىپ يۈرۈشەتتى . بىرېزىنت بىلەن ھىم يېپىلغان
كوزۇپتىن تىللاش ، جۆيلۈش ، نالە — پەرياد ئاڭلانماقتا . دېمەك
يارىدىدارلار بار ئىكەن — دە .

— چاتاق! — دەدى نىكولكا ، — ھارۋىنى تاشلاپ ،
ئاتلارنى مىنىپ قاچايلى!

— نېمىشقا؟

— بۇلار ئاتلىرىمىزنى تارتىۋالىدۇ! — ئۇ ھارۋىدىن
چۈشۈپ ئاتلارنىڭ شىليا - قامۇتلىرىنى يېشىشكە باشلىۋىدى ،
ئىككى ئەسكەر يۈگۈرۈپ كەلدى :

— ئەكەل ئاتلارنى ، ماشىنا سۆرتىمىز!

— مەن تاغقا بارادى!

— تامادى خۇندەن!①

— ساباك!

— دا!②

ئىككى ئەسكەر نىكولكىنى ئىككى مۇشت ئۇردى . نىكولكا
پانتاقتا يىقىلدى . ئۇلار ئاتلارنى سىلكىپ تارتىۋالدى . شۇ چاغدا
ياندېكى تۆپىلىكتىن «ۋاڭ!» قىلغان مىلتىق ئاۋازى ئاڭلاندى -
دە ، ماشىنىنىڭ يېنىدا ئاپتومات تۇتۇپ غادىيىپ تۇرغان بىرى
چىرقىراپ دومىلىدى . ئەسكەرلەر كوكتلىق ، ئېرىقلارغا ئۆمد-
لىشىپ تاغقا قارىتىپ مىلتىق - ئاپتومات ئېتىشقا باشلىدى .
تاغدىن قايتا ئوق ئېتىلمىدى . ئەسكەرلەر قانغا مىلىنىپ ياتقان
سەپدىشىنى پۇتىدىن سۆرىشىپ ئەكېلىپ كوزۇققا تاشلىدى . ھاۋا
قاتتىق قاراسلاپ ، يالت - يۇلت قىلىپ چاقماق چېقىۋىدى ،
ئەسكەرلەر يەنە كوكتلىقتا ئۆمىلەشتى . ھەركىم ئۆز جېنىنىڭ
ھەلەكچىلىكىدە قالغانىدى . نىكولكا سەبىخەنىڭ قولىدىن سۆرەپ
سۇ بويىغا قاراپ چاتقال ئارىلاپ يۈگۈردى . يەنە چاقماق ، نەگە-
دۇر قاراسلاپ چاقماق چۈشتى ، ئىككى ئەسكەر ئاتلارغا يۈگۈرۈ-
ۋىدى ، نەدىندۇر يەنە ئوق چېقىپ بىرى يىقىلدى . ئەسكەرلەر

① ئاناڭنى ، ئەبلەخ!

② ئۇر!

نەلەرگىدۇر مۆكۈشتى . بىردەمدىلا ئىككى ئەسكەر ئۆلدى . ما-
شىنا پانتاقتا ، يارىدارلار چىرقىرماقتا ، يامغۇر شارقىراپ ياغ-
ماقتا . رۇس يىگىت بىلەن سەبىخە ئاتلارنى يېتىلەپ قېلىن
چاتقاللىق ئىچىگە كىرىۋالغاندىن كېيىن نىكولكا :

— ئەمدى كېلەلمەيدۇ! — دەدى .

سەبىخە كۈلدى : «ھەربىي مەكتەپتە شىردەك ھۆركىرىشىپ
يۈرگەن ، چامباشچىلىق ، قارىغا ئېتىش ۋە ئات ئۈستى ماھارىتىد-
دە يېتىلگەن ئەسكەرلەرنىڭ مۇنۇ سىرلىق تاغقا كېلىپ شىردىن
چاشقانغا ئايلىنىپ قالغىنىنى قارىمامدىغان ... ياق ، بۇلار باندەت-
لارنى تازىلىيالمىغۇدەك ، سىرلىق تاغ ، سىرلىق تەبىئەت نۇرد-
لارغا ياردەم قىلىۋېتىپتۇ . خۇدايىم قاچان ئەسكەرلەر كەلسە شۇ
كۈنى يامغۇرلىرىڭنى تۆكۈۋەت! ...»

ئۇلار ياۋىداق ئاتلىرىنى ئۆكرەڭ تاشلىتىپ چىلىق -
چىلىق سۇغا مىلىنىپ ، غالىلداپ تىترىشىپ سۇنىڭ ئۇ قېتىدە-
كى قايتالغا — چوڭ قارىغايىنىڭ ئاستىغا كېلىۋالدى . قارىغاي
ئاستى قۇرۇق ئىدى . سەبىخە قارىغاي دالدىسىدا كىيىملىرىنى
سېلىپ سىقماقتا ، نىكولكا چاتقال ئارىسىدا ماشىنىنى كۆزەت-
مەكتە ، ئاتلار غېمىدە يوق ئوت يېمەكتە . غول بىردىنلا جىم-
غان ، جەنۇبتا بۈك قارىغايلىق ، سىرىق غول ئىچىدە ھەسەن -
ھۈسەن كۆرۈنمەكتە ئىدى . رۇس يىگىت يالىڭاچ قىزغا قارىدى .
قىز كىيىملىرىنى ئالدىراپ كىيىمەكتە . نىكولكا قىزنىڭ بېلىگە
بىر نەرسىنى تاڭغانلىقىنى كۆرۈپ قالدى . ئۇ كىچىككىنە تاپانچا
ئىدى . نىكولكىنىڭ تېنى جۇغ قىلىپ قالدى : قىزمۇ رۇس
يىگىتنىڭ قورالغا كۆز سالغىنىنى كۆرۈپ قالدى .

«جاسۇس ، — دەدى يىگىت ئىچىدە ، — نېمە تولا جا-

سۇس تولا ، سوۋېت ئىتتىپاقىدىمۇ ، بۇ يەردىمۇ شۇ . بايا ئۆلگەن
ئەسكەرنى مۇشۇ قىز ئاتتىمۇ ، چاقماق چاقتى ، ئۇ يىقىلدى .

ئۇنداقتا بۇ قىز كىمنىڭ جاسۇسى؟ ...»

ئۇلار قېلىن ئورمان ئىچىدە ئېھتىيات بىلەن مېڭىپ يايلاققا كۆتۈرۈلدى. ئۇلار بىر قازاق ئۆيىنىڭ ئالدىغا كېلىپ :
— قۇداي قوناق ! — دېۋىدى ، كالا سېغىۋاتقان كېلىندە-
چەك پەرۋاسىزلا :
— كېلىڭلار ! — دېدى .

ئۇلار ئاچ ، غالىلداپ تىترەشمەكتە ئىدى . كىگىز ئۆيگە كىرگەندىن كېيىن ئۆي ئىگىسى چاڭغىراقنى قايرىۋەتتى ، داس-تىخان سېلىپ كۆمبە نان قويدى . ئاندىن ساماۋاردىن پىيالىگە چاي قۇيۇپ ، ئۇنىڭغا ياغاچ قوشۇق بىلەن خام قايماق قوشۇپ مېھمانلارغا سۇندى . سەبىخە :

— چىشە ، چاپىڭىز ئۆتە تاتتىكەن ! — دېۋىدى ، قازاق ئايال كۈلۈپ قويۇپ :

— قازاقشادى بىلەدىكىنسىن ، ئورۇس تۇرۇپ قايدان ئۆي-رەنگەنسىن ؟ — دەپ سورىۋىدى ، سەبىخە كۈلۈپ :

— مەن ئورۇس ئەمەس ، ئۇيغۇر ! — دېدى .
— نۇرى دەيتىن بىر سارت جىگىت بار ، ئۇدا ئورۇسما-كىن دېسەم ئۇيغۇرمىن دەيدۇ . ئويىي ، ئۇيغۇرلارنىڭ ئورۇس بولۇپ كەتمە ؟

— جوق ، جوق . قاراڭىز ماناۋ ئورۇس ئۇيغۇر بولۇپ كەتتى .

— مەن ئويگور ! — دەپ كۈلدى نىكولكا .
سەبىخە «نۇرى» دېگەن ئىسىمنى قازاق ئايالىنىڭ ئاغزىدىن ئاڭلاپ دەرھال :

— نۇرى دېگەن جىگىت بۇندا كېلەما ؟ — دەپ سورىدى .

— كەزىر كەلمەيدۇغۇي ، ئۇلار قايتىپ كەتتى . تاۋدا ئۇلاردى ئۇستاۋغا كەلگەن ئەسكەرلەر بار .
— ئۇستايلاربا ؟

— جوق . ئۇلار قايدا جۇر ، ئەسكەر قايدا جۇر !
سەبىخە چاي بىلەن ئىسسىپ كىگىز ئۆيىدىن چىقىپ بۈك قارىغايلىق چوققىلارغا قارىدى : گويا بۇ بۈك قارىغايلىق چوققىدە-لار بىر - بىرى بىلەن بوي تالاشماقتا ، گۈزەللىك تالاشماقتا . كەچكى شەپەق تاغ قايتاللىرىدا سەيلە قىلىپ يۈرگەن ئاپئاق بۇلۇتلارغا ھەل بەرگەن ، قارىغايىلار يامغۇردا يۇيۇنۇپ تېخىمۇ گۈزەللەشكەن ، سېرىق ، قىزىل ، كۆك ، سىۋەسرەڭ تاغ گۈللىرى قايتىدىن باش كۆتۈرۈپ ئادەملەرگە كۈلۈشۈپ قارىشىپ ، كەچكى تاغ شامىلىدا رىتمىلىق تەۋرەنمەكتە . گۈزەللىك يەنە تاغقا كۆچكەن ، كىشىنىڭ بۇنداق يەرلەردە بىر ئۆمۈر ياشىغۇسى كېلىدۇ . ئۈرۈمچىنىڭ تار ، ۋەھىمىلىك كوچىلىرى ، ھۆكۈمەت-نىڭ سۈرلۈك ئىدارىلىرى ، بەللىرىنى رىمۇن بىلەن چىڭ باغلاپ قوراللىرىنى كۆز - كۆز قىلىپ ماڭىدىغان ئەسكەرلەر ، ئوفىت-سېرلارنىڭ سوغۇق ، يىرگىنچىلىك چىرايلىرى ، ئەمەلدارلار-نىڭ ياراشمىسىمۇ مودا قوغلىشىپ كاستۇم - بۇرۇلكا كىيىپ ، گالىستۇك تاقاپ ، چاچلىرىنى مايلدىشىپ سۈنئىي ھىجىد-يىپ ، بىر - بىرىنى ماختىشىپ يالغاندىن قاقاقلاپ كۈلۈشلىرى ... ئەمەلدارلارنىڭ خېنىملىرىنىڭ لەۋلىرىدىكى گىرىملەر ، سەتلىكىنى زادىلا يوشۇرالمىغان ئېسىل زىبۇ زىننەتلىرىنى بىر - بىرىگە كۆز - كۆز قىلىشلىرى ...

ئىنسانلار گۈزەل دەپ پەيدا قىلىۋالغان ھەممە يالغان نەر-سىلەر سەبىخەنىڭ خىيال ئېكرانىدىن بىر مۇبىر ئۆتتى - دە ، مۇنۇ كۆز ئالدىدىكى تەبىئەت گۈزەللىكىنىڭ سىرلىق سېھرىي كۈچى بىلەن ناھايىتىمۇ تېزلا توزاڭغا ئايلاندى . گۈزەل تەبىئەت ئۇنىڭغا گۈزەل ھايات تەسەۋۋۇرى ئاتا قىلغاندا ئۇ يەنە ئىختىيار-سىزلا :

«نۇرى نېمە قىلىۋاتىدىكىن ، ئۇمۇ تەبىئەت گۈزەللىكىدىن ھۇزۇرلىنىپ شېئىرىي ھېسسىيات بىلەن ھاياجانلىنىۋاتامدە-»

كىن ...» — دېدى ئۆز — ئۆزىگە .
قايتالدىن تۆت ئاتلىق چىقىپ كەلدى . ئۇلار يېقىن كېلىپ
نىكولىكىنى تونۇپ ۋارقىراشتى :
— نىكولكا ، ئىزدراستى !^①

ئۇلار كېلىپلا سەبىخەگە قاراپمۇ قويماي نىكولكىغا :
— ماشىنىغا ئوت قويۇۋەتتۇق ، كۆيدى ، پارىلىدى . ئەس-
كەرلەر تاغقا چىقىپ ئاسماننى يارىدار قىلدى . مىڭ پاي
ئوق ئاتتى ، بىر چىۋىنىمۇ ئۆلمىدى ! — دېدى .
— چېرىك ئاتىدۇ تاشقا ، سادىر ئاتىدۇ باشقا !
— ئىككى ماشىنا كۆيۈپ كەتتى ، ئۈچ ماشىنا قاچتى !
— بىز پارتىزانلار كەلدۇق ، قوي سوي !
— بۈگۈن خاتىرجەم ئۇخلايلى ، غول ئېغىزىدا بىزنىڭ
ئادەملەر بار . قورقما ، لىۋىڭدې بىزدىن قورقمىسىمۇ پانقاۋ-
تىن قورقىدۇ !

— ھا - ھا - ھا !...

— ھو - ھوي !...

ئىككى قازاق ، ئىككى ئۇيغۇر يىگىت دۈمبىلىرىدىن ئوۋ
مىلتىقلىرىنى ئېلىشىپ چاقچاق بىلەن كىگىز ئۆيگە كىرىپ
كەتتى . سەبىخە كەينىدىن كىرىپ :

— سالام ، پارتىزان يىگىتلەر ! — دېدى . يىگىتلەر
چىرايلىق قىزغا قارىشىپ ، خۇددى ھازىرلا ئۆزىنى ئاتىدىغاندەك
ھەۋىسى بىلەن يېقىنچىلىق قىلىشتى .
— سىڭلىمىز ئەجەب باتۇر كەنا ، تاغقا ئورۇس بىلەن چىق-
قىنىنى .

— بىز بىلەن بىللە پارتىزانلىق قىلامسىز ؟
— نىلقا تاغلىرى بىزنى قوغدايدۇ ، قورقماڭ ، قىزچاق !

① ياخشىمۇسەن .

سەبىخە بۇ نۇرى بىلەن دېمەتلىك ، شوخ ، قەيسەر يىگىتلەر-
دىن زوقلاندى . ئۇلاردىن نۇرىنى سورىماقچى بولدىمۇ ، كۆڭلى
غەش بولىدىغان خەۋەر ئاڭلاشتىن قورقتى . چۈنكى نىكولكىنىڭ
«ئۇلار سۆيۈشتى» دېگەن گېپى ئۇنىڭ قۇلقى تۈۋىدىن زادىلا
نېرى كەتمەيۋاتتى .

— سىلەر ماڭا ئوخشايدىغان بىر قىزنى كۆردۈڭلارمۇ ؟
— ياق ، تاغدا قازاق قىزلىرىدىن باشقا قىزلار يوق !
— پاتىخ ئاكنىڭ ئىنىسى خەمىتلەر بىلەن چىققان ياشلار
نەدە ؟

— ئۇلار نەدىكىن ؟ ھە ، ھېلىقى ياردەمگە كەلگەنلەرمۇ ؟
— ئۇلار غول ئېغىزىدا ، چادىر تال ، تاڭبالى تەرەپلەردە .
— ھەممىلا يەردە بار . بىز چېچىلىپ كەتتۇق سىڭلىم !
قاراڭغۇ چۈشتى . تاغ سوغۇقى باشلاندى . سەبىخە ئەرلەر-
نىڭ ئارىسىدا يېتىشى كېرەكمۇ ؟ نىكولكا ھارۋىسىدىن خەۋەر
ئالغىلى بىر قازاق يىگىت بىلەن سايغا چۈشۈپ كەتتى . سەبىخەگە
ئۇ نېمە ئۈچۈندۇر سوغۇق مۇئامىلە قىلىدىغان بولۇۋالدى . سە-
بىخە قازاق ئايالىنىڭ يېنىغا بېرىۋالدى ، قازاق ئايال قازانغا گۆش
سالماقتا ئىدى . سەبىخە بىردەم ئوتۇن كەسلىدى ، بىردەم بىر
موزاي بىلەن ئېيتىشتى . ئۇنىڭ ئەس - خىيالى نۇرىدا ئىدى .
تاغقا شۇنى دەپ چىققان ، ئۇ ھازىر بىخەتەر كەن . ئەسكەرلەر
بىكارلا نۇرغۇن زىيان تارتىپ قايتىپتۇ . ئۇلار يالغان سۆزلەپ
ئۈرۈمچىدىكى باشلىقلىرىنى ئالدىشى مۇمكىن . لېكىن نىكولكا
سەبىخەدىن گۇمانلانغان بولسا ، بۇ ئورۇس گۇمانىنى باشقىلارغا
دېسە سەبىخەنىڭ ئىشى چاتاق . ئۇ قايتىپ كېتەلمەي ياكى نۇرى
بىلەن سىڭلىسىنى كۆرەلمەي بىكارلا چاپا تارتىدۇ ، ئۇنى ئاز دەپ
ئۇنىڭدىن گۇمانلانسا ... نىكولكىغا راست گەپنى دەپسچۇ ؟ ياق ،
ئۇ ئىشەنگۈدەك يېقىن ئەمەستە . گەپ ياساپ باقسىچۇ ؟ قانداق
بىر ھېكايە توقۇغىلى بولار ؟ ...

ئۇ سېغىنىش ، ئەندىشە ۋە ئەنسىزچىلىك ئىچىدە قاراڭغۇنى كۈتۈۋالدى .

كىڭىز ئۆيدە گۆش يەۋىتىپ ھەممىلا ئادەم ئۇنىڭغا گۇمان بىلەن سوغۇق مۇئامىلە قىلىۋاتقىنىنى ئۇ سېزىپ قالدى . ئۇنىڭغا ھېچكىم گەپ قىلمايتتى ، ھەممىسىلا نەپرەت بىلەن سوغۇق مۇئامىلە قىلماقتا ئىدى . ئاخىر قاراڭغۇدا ياشلار سىرتتا ئولتۇرۇشۇپ سەبىخەنى سوراق قىلدى .

— سەن ئۈرۈمچىدىن ئەسكەرلەر بىلەن كەلگەنمۇ ؟ — دەپ دېدى ئۇيغۇر يىگىت قىزنى «سەن» لەپ ، — ئېيتە ، ۋەزىپەڭ نېمە ؟

— مەن ئاپامنى دەپ نىلقىغا كەلگەن . تاغقا سىڭلىمنى دەپ كەلدىم ، ۋەزىپەم يوق !

— تاپانچاڭ نەدىن كەلگەن ؟

— تاپانچام يوق ، بۇ دېگەن گىرىم قاچىسى !

— يالغان ، مەن كۆردۈم ! — دەپ رۇس يىگىت .

— راست گەپ قىل ، بولمىسا !

بەش تەلۋە يىگىت ئۇنى ئوقۇشلاپ ، ۋارقىرىشىپ راست گەپ قىلىشقا قىستىماقتا . قىز نېمە قىلارنى بىلمەي قاراڭغۇدا شۈمشىيىپ ئولتۇرۇۋېلىپ تاپانچىسىنى كۆكرىكىگە توغرىلاپ نالە قىلدى : «خۇدايىم نېمىگە ياراتتىڭ ، خورلۇغىلىمۇ ؟ نەگىلا بارسام خورلۇق ، دەشنىم ، ئازاب ، مەنچىلىك قىزلار ئوقۇماقتا ، ئوينىماقتا ، ئاتا — ئانىسىغا ئەركىلمەكتە . مەن نېمىگە تەلمۈر — سەم شۇنىڭ خورلۇقىنى تارتىمەن . مېنى ھىمايە قىلىدىغان بىرمۇ ئادەم يوق ، خورلايدىغانلار شۇنچە كۆپ ، ھەممىلا ئادەم راست گەپ قىل دەيدۇ ، راست گەپ نەدە ؟ مېنىڭ بىچارە يۈردۈم . كىم يالغان نەرسىلەر بىلەن تولغان تۇرسا ، راست گەپنى نەدىن تاپىمەن !»

ئۇ تاپانچىسىنىڭ ئۈچىنى يۈرىكىگە توغرىلىدى . تىترەپ

تۇرغان بارماقلىرى بىلەن تەپكىسىنى سىلىدى . بىرلا باسسا بۇ دۇنيانىڭ ئازابلىرى تۈگەيدۇ .

ئۇ ئىستىقبال ، گۈزەل ھايات ، غايە — ئارزۇ دېگەن نېمە — لەرنىڭمۇ يالغان ، ئالدامچىلىق ئىكەنلىكىنى ، بۇ دۇنيادا پاناھ — سىز يېتىملارغا ئۇ نەرسىلەر يات ئىكەنلىكىنى ، ھەتتا سەبىخە — دەك نە ۋەتەننى ، نە ئاتىسى ، نە مۇھەببەت يۆلەنچۈكى بولمىغان بىچارىلەرگە بىرلا ئۆلۈم يولىدىن باشقا يولنىڭ يوقلۇقىنى ئۇ بۈگۈن تولىمۇ چوڭقۇر ھېس قىلدى . ئۇ دۇنياغا خاتا يارىلىپ قالغان . شۇڭا بىگۇناھ خورلانماقتا . ھەممىلا ئادەم ئوق ، تاياق تەڭلەيدىغان بۆرە قانجۇقىغا ئايلىنىپ قالغان بۇ قىز ئەگەر راست گەپ قىلىشقا توغرا كەلسە پاك ، گۇناھسىز ، ياشاشنىلا ئارزۇ قىلىدىغان بىر قىز دەپسە بولىدۇ . ئۇنىڭ ھېچكىمگە پىننە قاس — رىقىچىلىك زىيان سېلىش نىيىتى يوق . ئۇمۇ ئارزۇغا ، مۇھەببەت تەشئالىقىغا باي بىر قەلب بىلەن دۇنيادىكى ئەڭ گۈزەل نەرسىلەرنى ھىمايە قىلىش ئۈچۈن كۈرەش قىلماقتا . مانا بۇ راست گەپ . لېكىن بۇنداق گەپكە كىم ئىشىنىدۇ ؟ مۇنۇ قولدا مودىدىن قالغان مىلتىقلىرى بار تەلۋە يىگىتلەر نېمىلەرنى ئارزۇ قىلىدۇ ؟ بەلكى ئۆزلىرىمۇ بىلمەس . بۇ دۇنيا ئۇلار ئۈچۈن بەلكى بىر ئويۇن مەيدانى ، ئۇلار ئاڭلىغان ، ئويلىغانلىرىغا ئىشىنىپ بىزنىڭ تۇتقان يولىمىز ئەڭ توغرا ، بىز زالىم ھۆكۈمەتكە قارشى قوزغالغان پىدائىيلار ، بىز ئۆلسەك شېھىت ، قال — ساق غازى ، شۇڭا ھېچنېمىدىن قورقمايمىز دەپ ئويلىشار ، ئۇلار شۇڭا تۈرگۈن ، شۇڭا بىر بىچارە قىزغا كۈچ كۆرسەتەلەي — دۇ ...

يىگىتلەر ۋارقىرىماقتا . قىز بولسا تۈگۈلۈنۈپ ئولتۇرۇۋېتىپ لىپ بۇقۇلداپ يىغلىماقتا . ئۇنىڭ يۈرەك — باغرى تاغ يامغۇردى — دەك مول ، زەربىلىك كۆز ياشلىرى بىلەن ئېرىمەكتە ، ۋۇجۇدى قاتتىق بوراندا قالغان يالغۇز بىر تۈپ چۆل يۇلغۇنىدەك يەرگە

باش ئۇرۇپ سىلكنمەكتە ...
يىگىتلەردىن بىرى بىردىنلا :

— بولدى ، ۋارقىرمايلى ، بىز ئادەم قىينايدىغان شېك
شەينىڭ ساقچىلىرى بولمىساق ، باشلىقلىرىمىزغا تاپشۇرۇپ
بېرەيلى ! — دېدى .

— باغلايلى ئەمەس ، بولمىسا بۇ قېچىپ كېتىدۇ .

— ياق ، مەن ئۇنى باقمەن ، قاچمايدۇ ! — دېدى باياتىن
ئۇلارنىڭ گېپىنى ئاڭلاپ نېرىدا ئولتۇرغان قازاق ئايال ئۇلارنىڭ
يېنىغا كېلىپ ، — سىلەرنىڭ نەرىڭلار يىگىت ، بەش يىگىت بىر
قىزنى بوزەك قىلىۋاتسىلەر ، ۋۇي نومۇسنى بىلمەيدىغان چىل-
بۆرىلەر !

قازاق ئايال سەبىخەنى يۆلەپ تۇرغۇزدى :

— يۈر قىزىم ، بۇلارنىڭ چوڭىغا راست گەپ قىل . ئۇ
غەرەز ئۇقىدىغان ياخشى ئادەم .

— ئۇ كىم ؟

— ئەكبەر باتۇر !

24

ئۇنىڭ ھەربىر سۆزى ھۆكۈم ، ئويلىغىنى قانۇن ، دېگىنى
دېگەن ، قىلغىنى قىلغان . يۈزلىگەن ، مىڭلىغان ئادەملەر ئۇنىڭ
بۇيرۇقىنى كۈتمەكتە . بۇيرۇقنىڭ ئىجراسى يۈزلىگەن ، مىڭ-
لىغان ئادەملەرنىڭ تەقدىرىنى ئۆزگەرتىۋېتىدۇ : يە يوقىلىدۇ ،
يە پاراغەت تاپىدۇ . شۇنداق ، ئۇ مۇشۇ زېمىننىڭ — پۈتۈن
جۇڭگو تۇپرىقىنىڭ ئالدىدىن بىر قىسمىنى ئىگىلەيدىغان شىن-
جاڭنىڭ پادىشاھى ، ئەڭ زور ھوقۇقدارى . شەرقىي شىمالنىڭ
كەيپۈن دېگەن يېرىدىكى بىر زېمىندارنىڭ ئوغلى گۇاڭجۇ ،

530

ياپونىيەلەردە ئوقۇپ ، جاڭ زولىن ، جياڭ جېشىلاردىن ياخشى-
لىق تاپالماي ، شىنجاڭغا كېلىپ قاراملىق ، ھىيلە - نەيرەڭ
ۋە زورلۇق ، ۋەھشىيلىك بىلەن بۇ ئورۇنغا ئېرىشكەن . شېك
شىسەي مانا ھازىر قىرىق بەش ياشلىق پادىشاھ . ئۇنىڭ يىرىك
بۇرۇتى ، تىك ، قويۇق قاشلىرى ئاستىدىكى بۇرتۇپ چىققان
يوغان كۆزلىرى مېڭىسىدەك توختىماي ئىشلەپ تۇرىدۇ . ئۇنىڭ
كۆزلىرىنىڭ نېمە دېگىنىنى پەقەت ئۇنىڭ مەخپىي ئىشلىرىنى
بەجاندىل بېجىرىدىغان ئادەملىرىدىن لى يىڭچى ، لىيۇبىڭدېغا
ئوخشاش بىرقانچىسىلا چۈشىنەلەيدۇ ...

مانا ئۇ كەڭ ، گىلەم سېلىنغان دۇبەن ئىشخانىسىدا ئۇ-
زۇن ، كەڭرى ئۈستەلنىڭ ئوتتۇرىسىغا قويۇلغان يۆلەنچۈكلۈك
يۇمشاق ئورۇندۇقتا ھەربىيلەرگە خاس قىياپەتتە تىك ئولتۇ-
رۇپ ، تېلېفوندا نەنجىڭ ھۆكۈمىتىنىڭ ھەربىي ئىشلار خادىمى
بىلەن سۆزلەشمەكتە :

— چۈشىنىمەن ، جىۋچۈەندىكى مۇداپىئە تەدبىرلىرىنىڭ
جياڭ ۋېيىۋەنجاڭنىڭ ئالدىن كۆرەرلىكى ، دانالىقنىڭ ئىسپاتى
ئىكەنلىكىنى ھازىر تېخىمۇ چوڭقۇر چۈشەندىم . شۇنداق ، قا-
مۇققانمەن . خەلق بەختى ئۈچۈن بىر ئۆمۈر كۈرەش قىلغۇچىلار
ياخشى گەپلەرنىلا ئىزدەيدىكەن . بۇ بىر كەسپىي كېسەل . كوم-
مۇنىزم ، ماركسىزم - لېنىنىزم دېگەنلەر مېنى قايمۇقتۇرۇپ
قويدى . ئەمەلىيەت ماڭا جۇڭگونى قۇتقۇزىدىغان ھەقىقىي يول
ئۈچ بۈيۈك سىياسەت ئىكەنلىكىنى چۈشەندۈرۈپ بەردى . قۇرۇق
سەپسەتلەردىن رېئاللىققا ياندىم . جياڭ ۋېيىۋەنجاڭنىڭ ئۈچ
بۈيۈك سىياسىتى يولىدا ئاخىرىغىچە كۈرەش قىلىشقا تەييارمەن !
— شۇنداق . ئامېرىكا مۇئاۋىن پرېزىدېنتى ۋىلسون ئەپەند-
دى ، قوماندان جۇشاۋلياڭ ، ھاۋا ئارمىيە سىلغى خې جىڭۋۇلار
جياڭ ۋېيىۋەنجاڭنىڭ شەخسىي ۋەكىلى سۈپىتى بىلەن ماڭا ۋېي-
يۈەنجاڭنىڭ غەمخورلۇقىنى تولۇق يەتكۈزدى . شۇنداق ، مەن

531

نېملا بولمىسۇن شىنجاڭنى ئورۇسلا رىغىمۇ ، ئىنگىلىزلا رىغىمۇ ، ياپونىيىلىكلەرگىمۇ تارتقۇزۇپ قويماي ھەر خىل ئاماللار بىلەن ساقلاپ قالدىم . ھازىر كەڭ كۆلەمدە سوۋېت ، جۇڭگو كومپارتىيىسى ، ياپونىيە ، پانتۇركىزم سۈيىقەستچىلىرىنى تازىلاۋاتىدۇ . مەن . جياڭ ۋېيىۋەنجاڭغا پاك - پاكىز ، تىنچ ، گۈللەنگەن شىنجاڭنى ئۆتكۈزۈپ بېرىشكە تىرىشىۋاتىمەن ! رەھمەت ، رەھمەت !

تېلېفوننى قويۇپ تۇرۇشىغا سول تەرەپتىكى تېلېفون جىرىنىڭلىدى :

— ھە ، لى يىڭچى ! غۇلجا تاغلىرى راستلا تىنچىدىمۇ ؟ لىۋ بىڭدى تولۇق تازىلاندى دېگەن بىلەن ، ئاخشاملا قورغاس ، چۆچەك ئېغىزلىرىدىن يىگىرمە تۆت نەپەر گۇمانلىق ئادەم كىرگەن . پاناھلانغۇچىلار ، تىجارەتچىلەر ، تۇغقان كۆرگىلى كەلگەنلەر بولسۇن ، قاتتىق نازارەت قىلىنسۇن ، ھەربىر ئېغىز سۆزى ، ھەربىر ھەرىكىتى ئەنگە ئېلىنسۇن ! ئەمىسە ھېلىقى تىزىملىكىنى كىرگۈزۈۋەت .

ئىشىك تىرىقلاپ ئاستا ئېچىلدى . شېڭ دۈبەن ئامېرىكىدا ياسالغان تاپانچىسىنى قولىغا ئېلىپ كىرگۈچىگە ئۈستى مەرگەزنىڭ كۆزى بىلەن تىكىلدى . ئەسكەر ئۇنىڭغا تىك تۇرۇپ ، تامدەك تاتىرىپ چاس بەردى .

— ئەكەل !

ئەسكەر گىلەم ئۈستىدە ئاۋايلاپ مېڭىپ تىترەپ تۇرغان قوللىرى بىلەن قاتتىق مۇقاۋىلىق دەپتەرنى شېڭ شىسەيگە سۈندۈدى ۋە كەينىچە مېڭىپ ئىشىككە كەلدى . شېڭ شىسەي بېشىنى سۈرلۈك لىڭشىتقاندىن كېيىنلا كەينىگە بۇرۇلۇپ چىقىپ كەتتى . شېڭ شىسەي تاپانچىسىنى ئۈستەلگە قويۇپ دەپتەرنى ئېچىپ تىزىملىككە قارىدى : بۈگۈن بوغۇپ ئۆلتۈرۈلىدىغان يەتمىش ئۈچ ئادەمنىڭ تىزىملىكى ئۇنىڭ ئالدىدا تۇراتتى . ئۇ

قوشۇمىسىنى تۇرۇپ موي قەلەم بىلەن : « تىرىك كۆمۈلسۇن ! » دەپ يازدى ۋە كۈنۈپكىنى بېسىۋىدى ، ئىشىكتە پاكىز ، توشقان كۆز ، پاگونلىرىدا ئالاھىدە بەلگىلىرى بار ئوفتسىبىر پەيدا بولدى : ئۇمۇ بايقى ئەسكەردەك ، لېكىن خېلى دادىل مېڭىپ شېڭ شىسەينىڭ ئالدىغا كەلدى ۋە ئۇنىڭ كۆزلىرىگە قارىدى . شېڭ دەپتەرنى ئۇنىڭ ئالدىغا تاشلىدى . كىرگۈچى دەپتەرگە بىرلا قارىدى - دە :

— بولىدۇ ! — دەپ چاس بەردى .

— بىلەمسەن ، سۇڭ مېيلىڭ خانىم جياڭ ۋېيىۋەنجاڭغا ۋەكىل بولۇپ كەلمەكچى . بىرىنچىدىن ، ئۇنىڭغا ئەڭ يۇقىرى ھۆرمەت بىلدۈرۈلىدۇ . ئىككىنچىدىن ، كۈچ - قۇدرىتىمىز نا-مايان قىلىنىدۇ . پۈتۈن ئارمىيە مانېۋىرىغا تەييارلانسۇن ! — خوپ ! بولىدۇ ! — ئۇ يەنە چاس بەردى .

— ھازىر ئىككى خەۋپ مەۋجۇت : سوۋېت ئىتتىپاقىلىق . . . لارنى شىنجاڭدىن قوغلاۋاتىمىز . نەق مۇشۇ پەيتتە سۇڭ مېيلىڭ كەلمەكچى . سوۋېت ئىتتىپاقى بىزگە بېسىم ئىشلىتىشى ، بىزنى جازالىشى مۇمكىن . بۇ بىر چوڭ خەۋپ . ھازىر ئالتايدا ، تاشقورغاندا بۇنىڭ ئىپادىسى كۆرۈلمەكتە . يەنە بىرى ، جياڭ جىيەن شى ھاۋا ئارمىيىسىنى ئەۋەتىپ بىزنى بومباردىمان قىلىپ ئاغ-دۈرمىچىلىق قىلىشى مۇمكىن . دوستۇڭ دۈشمىنىڭگە ئوخشاش-لا خەۋپلىك . ئەخمەق ئادەملەرلا دوستىغا ئىشىنىدۇ . دانا ئادەم ھەرقانداق ساداقەتنى دۈشمەنلىشىشنىڭ باشلىنىشى دەپ قارايدۇ . ئېھتىيات ، ھوشيارلىق ۋە كەسكىنلىكنى ئۇتتۇپ قالمايدۇ .

— شۇنداق !

— لى يىڭچى ، ئىككىمىز قېرىنداش ، شەرقىي شىماللىق كونا دوست . سېنىڭ ساداقىتىڭگە گۇمانىم يوق . سەن ئۆزۈڭگە ئالما !

— دۈبەن جانابلىرى ، سىزنىڭ بىخەتەرلىكىڭىز مېنىڭ بەختىم ، سىزنىڭ ھاكىمىيىتىڭىزنىڭ مۇستەھكەملىنىشى ئۈچۈن كۈرەش قىلىش مېنىڭ ئەڭ ئالىي بۇرچۇم !

شېڭ شىسەي مېنىڭدا كۈلۈپ قويدى . بۇ كۈلكنى ھازىر لى يىڭچى تۈگۈل شېڭ دۈبەننىڭ ئۆزىمۇ چۈشەنمەيتتى . ئۇ ھېچقاچان بىرەر ئىشنى ئالدىنلا ئويلىۋېلىپ ئاندىن بىر تەرەپ قىلغان ئەمەس . ئۇنىڭ ھاكىمىيىتىگە زەررىدەك زىيانلىق بولدىكىن ، ئۇ سەزگەن ، ھېس قىلغان ھامان شۇ مىنۇتنىڭ ئۆزىدە بىلا بۇ ئاپەتنى يوقىتىشقا ھۆكۈم قىلىپ ئادەتلەنگەن . ئۇ تېز ھۆكۈم ، تېز ئىجرا قىلىش يولى بىلەن ھەر كۈنى ، ھەر ئايدا ، قانچە ئادەم ئۆلتۈرىدۇ ، بۇ ساننى ئۇ بىلمەيدۇ . خۇددى ئۇنىڭ شەخسىي خەزىنىسىگە ھەر كۈنى ، ھەر ئايدا ، ھەر يىلى قانچە مىڭ سەر ئالتۇن كىرىدىغىنىنى بىلمىگەندەك ، ئۆلگەنلەرنىڭ سانىنى بەلكى بايقىپ پاكىنەك توڭگۇز كۆز ئادەم بىلەر ، ئالتۇنلارنىڭ سانىنى شېڭ دۈبەننىڭ ياسانچۇق خوتۇنى چىيۇيۇفاڭ بىلگەندەك ...

دۈبەننى ئەسەنەك تۇتتى . ئۇ بىر كۈنۈپكىنى باسقىنى ۋە ياندىكى كىچىك ئۆيگە ماڭدى . ئۇچىسىغا ئۇزۇن قارا چاپان ، بېشىغا ئۇچلۇق «موزا» كىيىپ بۇرۇتنى چاشقاننىڭ قۇيرۇقىدەك قىلىۋالغان قىرىق ياشلار چامىسىدىكى ئالاھىدە كۈتكۈچى سىرتتىن ئىشخانغا ، ئاندىن كېيىن كىچىك ئۆيگە كىردى . شېڭ دۈبەن ئالتۇندىن ھەل بېرىلگەن قوش كىشىلىك فرانسىيە كارىۋىتىدا سۇنايلىنىپ ئەسەنەپ ياتاتتى . كۈتكۈچى تۇچتىن ياسالغان چىلىمغا ئېيۈن سالىدى - دە ، ئۇنىڭغا ئوت يېقىپ شېڭ دۈبەنگە ئايرىپ بەردى . دۈبەن يېنىچە يېتىپ چىلىمنىڭ نەيچىسىنى شورىدى . كۆكۈچ ئىس ئۇنىڭ بۇرۇتلىرى ئارىسىدىن غۇۋا كۆرۈنۈپ تۇراتتى . ئۇ خۇددى ئانا ئەمچىكىگە ياماشقان ئاچ كۈچۈكتەك چىلىم نەيچىسىگە ياماشقاندى . ئۇنىڭ كۆڭلى ئىس

بىلەن قايتىدىن قىرانغا قايتقانداك بولدى . ئۇ كۈتكۈچىگە قاراپ قويدى . كۈتكۈچى چىقتى ، يىپەك ئىچ كۆڭلەك كىيگەن ، كۆكسى تىك ، ئون يەتتە ياشلىق زىلۋا ، سۈتتەك ئاق ، چىرايلىق قىز ئۆيگە كىردى - دە ، دۈبەننىڭ يېنىغا كېلىپ ئەركىلەپ يۈزلىرىنى ، كۆكرىكىنى نازۇك قوللىرى بىلەن سىيپاشقا باشلىدى . دۈبەن ئىسقا قېنىپ ، جاپا - مۇشەققەتلىك ، جىددىي ھايات رېئاللىقىدىن خان - پادىشاھلارغا خاس راھەت - پاراغەت ، مەندە - ۋى تەسەللى ئالىمىگە قايتىپ كەلدى . ئۇ مانا مۇشۇ راھەت - پاراغەت ، شانۇ شوھرەت ئۈچۈن شۇنچە ئادەمنىڭ جېنىغا زامىن بولدى ۋە بولماقچى . ئىنسان ئۆزىنىڭ شەخسىي ھالاۋىتى ئۈچۈن ھالاۋەت ۋە بەخت تەمەسىدە يۈرگەن مىڭلىغان ، يۈزمىڭلىغان كىشىلەرنى ئۆلتۈرەلەيدۇ ، ئۇنىڭ تەمەسى چەكسىز زورايغاندا ...

ئۇ ھالاۋەت بوسۇغىسىدىن ئەمدىلا تەختىراۋانغا قەدەم قويدۇ - ۋىدى ، تېلېفون ئەنسىز جىرىڭلىدى . ئۇ ئەندىكىپ ئالاھىدە «شۈم خەۋەر» يەتكۈزىدىغان تېلېفوننى ئالدى :

— نېمە ؟ سوۋېتنىڭ ئون بەش تانكىسى چۆچەكتىن ئۆتۈرۈمچىگە قاراپ يولغا چىقتى دەمىسنا ؟ شىخوغا كەلگۈچە نېمىشقا خەۋەر قىلىمىدىڭ ، دەرھال توسۇڭلار !

ئۇ ئۆيىنىڭ ئىچىدە ئەسەبىيلىشىپ قولىنى كەينىگە قىلىپ ئۇياقتىن - بۇياققا ماڭدى ، «سوۋېت ئاخىر تانكا كىرگۈزدى . ستالىن مېنى جازالىماقچى !» دېگەن سۆزنى قايتا - قايتا تەكرارلىدى . ئۇنىڭ كۆز ئالدىغا ستالىننىڭ سۈرلۈك چىرايى ، قوبۇق ، ئۆزدە - نىڭكىدىن توم ، چارلاشقان بۇرۇتى ، يوغان ، سىرلىق كۆزلىرى ، پاكىرراق ، دوغىلاق مەزمۇت گەۋدىسى ، ئاستا - سالماقلىق گەپ قىلىشلىرى بىرمۇبىر كەلدى . ئۇ 1938 - يىلى موسكۋاغا بېرىپ ستالىن بىلەن مەخپىي كۆرۈشكەن . ئۇ ستالىنغا ئۆزدە - نىڭ ساداقىتىنى بىلدۈرۈپ ئاخىرىدا :

— شىنجاڭنى تاشقى موڭغۇلىيىدەك سوتسىيالىستىك دۆ -

لەت قىلىپ قۇرۇپ چىقىشقا ياردەم بەرسىڭىز ، — دەپ تەلەپ قويدى ۋە بۇ ئىشنىڭ ئىسپاتى ئۈچۈن ئۆزى بولشېۋىكلار پارتىيەسىگە كىرىپ ئۆمۈربويى ستالىنغا سادىق بولۇپ ، سوتسىيالىزم ۋە پۈتۈن دۇنيادا كوممۇنىزمنى ئەمەلگە ئاشۇرۇش ئۈچۈن كۈرەش قىلىشقا قەسەم بېرىشكە تەييار ئىكەنلىكىنى بىلدۈردى . ستالىن ئۇنى ماختىدى ، لېكىن جاۋاب بەرمىدى . شېڭ دۈبەن : — جۇڭگونى ياپونىيە بېسىۋالىدۇ . ياپونلار سوۋېت ئىتتىپاقىغا چوڭ تەھدىت . موڭغۇلىيە ، شىنجاڭ دۆلەتلىرى قىزىل-بايراقنى ھاۋادا جەۋلان قىلدۇرۇپ ، ياپونىيىنىڭ تاجاۋۇزىغا قارشى ئالدىنقى سەپ قاراۋۇلى بولۇشقا ھەرقاچان تەييار ! — دېدى .

ستالىن «بولدۇ» دېمىدى . ئۇ شىنجاڭنى شېڭ دۈبەننىڭ «سوتسىيالىستىك» دۆلىتى قىلىپ قۇرۇپ بېرىشكە نېمىشقا قوشۇلمىدى ، بۇنى شېڭ دۈبەن چۈشەنەلمىدى . شېڭ دۈبەن موسكۋادا قەسەم بېرىپ بولشېۋىكلار پارتىيىسىگە كىردى . ئۇ-نىڭ قولىغا 185911 - نومۇرلۇق پارتىيە ئەزالىق كىنىشكىسىنى بەردى . ئۇ تاكى 1941 - يىلىنىڭ ئاخىرىغىچە گېزىت تەشۋىقاتى ۋە نۇتۇقلىرىدا ، شىنجاڭ قانۇن كادىرلار مەكتىپىدە ، شىنجاڭ ئىنستىتۇتىدا قىلغان لېكسىيىلىرىدە ماركسىزم - لېنىنىزم ، ۋاك پ (ب) تارىخى ۋە ستالىننىڭ ئۇلۇغ پەزىلەتلىرى توغرىسىدا سانسىز قېتىم سۆزلىدى .

1941 - يىلىنىڭ ئاخىرى گېرمانىيە موسكۋا بوسۇغىسىغا ھۇجۇم قىلىپ كەلگەندە ئۇ سوۋېت ئىتتىپاقىدىن ئۈمىدىنى ئۈزدى . ھاكىمىيىتىنى ساقلاپ قېلىش ئۈچۈن ستالىنغا ئاسىيەلىق قىلىش قارارىغا كەلدى ۋە جياڭ جىپىشنىڭ ھىمايىسىگە يېلىندى . جياڭ جىپىشى جۇڭگو كوممۇنىستلىرىغا قارشى كۈرەش قىلىۋاتقان بۇنداق شارائىتتا ، شېڭ ئۇنىڭ تەلپىگە ماسلىشىش ئۈچۈن سوۋېت ئىتتىپاقى بىلەن جۇڭگو كومپارتىيىسىگە

قارشى كۈرەش قىلمىسا بولمايدۇ - دە . ئۇ ئىنىسى شېڭ شىچىدە-نىڭ سۈيىقەستكە ئۇچرىغانلىقىنى باھانە قىلىپ «12 - ئاپرىل توپىلاڭ قوزغاشنى قەستلەش ئەنزىسى» نى ياساپ چىقتى . مانا ھازىرغىچە تۆت ئايدىن كۆپ ۋاقىت بولدى ، بۇ باھانە بىلەن تۈرمىلەر ئادەمگە تولدى . ستالىن بۇ ئىشلارنى بىلدى ، ئەمدى جازالىماي قالمايدۇ - دە . شۇنداق ، گىتلىپىرنىڭ نەچچە يۈز مىڭ كىشىلىك قوشۇنىنى موسكۋادىن چېكىندۈرەلگەن ستالىن شېڭ دۈبەننىڭ بىرنەچچە ئون مىڭ كىشىلىك قوشۇنىنى بىردەمدىلا تارمار قىلىۋەتمەمدۇ ؟

1933 - يىلىنىڭ ئاخىرىدا ما جۇڭيىنىڭ يىگىرمە مىڭ ئەسكەر بىلەن ھۇجۇم قىلىۋىدى ، تاسلا قالدىغۇ گۇم بولغىلى . سوۋېت ئارمىيىسى كىرمىگەن بولسا تۈگەشكەن بولاتتى . ما خۇسەن ، مامۇت شىجاڭ ئەسكەرلىرى جەنۇبىي شىنجاڭدا ھۇجۇم قىلغاندىمۇ شېڭ دۈبەن تاسلا قالغان ، يەنىلا سوۋېت ئىتتىپاقى ئەسكەر كىرگۈزۈپ ئۇنى ساقلاپ قالدى . ئۇ شەرقىي شىمال پىدا ئىيلار قوشۇنى بولسۇن ، ئاق ئورۇس ئەسكەرلىرى بولسۇن ، ھەتتا غوجانىياز ، ئىسھاقبېك قىسىملىرى بولسۇن ، ھەتتاكى يۈسۈپجان قۇربېشى ، سېتىۋالدىجان ئوخشاش سوۋېتقا قارشى باندىتلار قىسىملىرى بولسۇن ، ھەممىسىدىن ئۈستىلىق بىلەن پايدىلاندى ، ئۇلارنى ئۈستىلىق بىلەن يوقاتتى . ئۆزىنىڭ يېغىدا ئۆزىنىڭ گۆشىنى قورۇدى . بۇ ئىشلاردا سوۋېت ئىتتىپاقى ئۇنىڭ كۈچلۈك قوغدىغۇچىسى بولۇپ بەردى . ستالىن بولمىغان بولسا شېڭ دۈبەن ئاللىقاچان گۇم بولاتتى . لېكىن ياخشىلىققا يامانلىق قايتۇرۇش شېڭ دۈبەننىڭ ھايات پەلسەپىسى . ئۇنداق قىلمىسا ، ئۇنىڭ ھاكىمىيىتى مەۋجۇت بولۇپ تۇرالمىدۇ . ئۇ-نىڭ ھاكىمىيىتى مەۋجۇت بولالمىسا ، ئۇنىڭ ھايات ياشىغىنىدە-نىڭ نېمە ئەھمىيىتى ...

شىنجاڭدا خەۋپ ھازىر بىرلا . ئۇ بولسىمۇ قۇمۇلدا نۇرۇش-

لۇق سوۋېت قىزىل ئارمىيىسىنىڭ 8 - پولىكى تېخىچە بار . ئۇ گومىنداڭنىڭ شىنجاڭغا تاجاۋۇز قىلىپ كىرىشىگە تاقابىل تۇرۇش ئۈچۈن شۇ يەرگە جايلاشقان قىسىم . مانا ئەمدى شېڭغا تاقابىل تۇرىدىغان كۈچكە ئايلىنىپ قالدى .

ئۇ ئۇياقتىن - بۇياققا مېڭىپ يۈرۈپ ، ئاخىر تېلېفوننى قولىغا ئېلىپ بىر نومۇرنى بۇردى :

— كىم ، سەن چۈي جىچىڭما ، ھە ، مەن شېڭ دۈبەن . سەن نېمە قىلىپ يۈرسەن ، شىخوغا سوۋېت ئىتتىپاقىنىڭ ئون بەش تانكىسى يېتىپ كەلدى ، بىلمەسەن ؟ ياق دەمسىنا ؟ ماناس ناھىيىسىنىڭ ھاكىمى تۇرۇپ بۇنداق چوڭ ئىشنى بىلمەمسىنا ؟ ساقچى ئىدارىسىنىڭ باشلىقى ئېتى نېمىدى ، ھە ، شۇنىڭغا ھا- زىرلا ئېيت : بۇيرۇق بېرىمەن . ئىككىڭلار مەسئۇل بولۇپ ما- ناس دەرياسىنىڭ كۆۋرۈكىنى كۆيدۈرۈۋېتىڭلار . نېمە ، پۈتكە- نىگە ئەمدىلا بىر يىل بولغان تۇرسا دەمسىنا ؟ سەن ناھىيە ھاكىمى ، مەن كىم بىلمەسەن ؟ شېڭ دۈبەن ساڭا مەسلىھەت سېلىۋاتقىنى يوق ، بۇيرۇق بېرىۋاتىدۇ . ئۈچ سائەتكىچە كۆيدۈ- رۇلسۇن !

ئۇ تېلېفوننى جاققىدە قويۇپ ، بىر كۈنۈپكىنى باستى . يەنە بىر ئوفىتسېر ئىشىك تۈۋىدە پەيدا بولۇپ چاس بەردى .

— ئوفىتسېرلار مەكتىپىنىڭ مۇدىرى كىم ئىدى ، خەۋەر قىل ، دەرھال كەلسۇن !

ئۇ شۇنچىلىك جىددىيلەشتىكى ، ماجۇڭنىڭ ئۈرۈمچىنى قورشىۋالغاندىمۇ بۇنچىلىك جىددىيلەشمىگەندى . ھازىرلا توپ ئاۋازلىرى ئاڭلىنىدىغاندەك ، يەنە ھازىرلا ھاۋادا سوۋېت ئايروپىد- لانىلىرى گۈرگىرەيدىغاندەك ، ئەگىشىپلا غۇلجا ، ئالتاي ، قۇ- مۇل ، تاشقورغان تاغلىرىدىن نەچچە مىڭ ئاتلىق باستۇرۇپ كې- لىدىغاندەك ؛ خوتەن ، قەشقەر ، ئاقسۇ ، قۇمۇل ، تۇرپان ، غۇل- جا ، چۆچەك ، ئۈرۈمچى ياشلىرى ، دېھقانلىرى قوللىرىغا تاياق -

توقماق ، ئارا - گۈرجەك ، پالتا - بازغان ، تاش ، پىچاقلىرىنى ئېلىشىپ ئۈرۈمچى شەھىرىنىڭ جەنۇب ، شىمال سېپىل دەۋرا- زىلىرىغا ئوت قويۇپ ئەتىياز كەلكۈنىدەك گۈرگىرەپ كېلىدىغان- دەك ۋەھىمە پەيدا بولدى :

— جۇڭگى لياڭ نەدىسەن ، لىۋ بېيغا كۆرسەتكەن ئەقىللىد- ىرىڭ ھازىر ماڭا دورا ، ئۆلگىنىڭگە بىرىمىڭ يەتتە يۈز نەچچە يىل بولغان بولسىمۇ تىرىلسەڭچۇ ، سۇن ۋۇكۇڭمۇ تاشنىڭ ئاستىدا شۇنچە يىللار يېتىپ ئاخىر چىققانغۇ !

ئۇ خۇددى ئالغىچ قالىغاندەك ئەسەبىيلىشىپ كىملىرىنىدۇر ئاغزىنى بۇزۇپ تىللاشقا باشلىدى :

— ھەممىسى مېنى يوقاتماقچى ، ستالىنمۇ ، جياڭ جىي- شىمۇ ، مۇنۇ شىنجاڭلىق ياخشىلىقنى بىلمەيدىغان ئۇيغۇر ، قا- زاق ھەتتا خەنزۇلارمۇ شۇ !

تېلېفون جىرىڭلىدى . ئۇ ئەسەبىيلىشىپ تىللاپ تېلېفوننى ئالدى :

— نېمە ؟ ئون بەش تانكا ماناس كۆۋرۈكىدىن ئۆتۈپ ئۈرۈمچىگە قاراپ كېتىۋاتىدۇ دەمسىنا ؟ سەن چۈي جىچىڭ ناھە-

يىگە ھاكىم بولمەن دېگۈچە مابەنزە ئاچ ، ۋۇي ھەزىلەك ! ئۇ تېلېفوننى جالاققىدە قويدى - دە ، ۋارقىردى :

— ئوفىتسېرلار مەكتىپىنىڭ مۇدىرى ، ئىسمى نېمىدى ، كەلدىمۇ ؟

سىرتتىن ئوفىتسېر كىيىمىدە ، ئېگىز ، ئورۇق بىرى كە- رىپ ئىككى پۈتتىنى جۈپلەپ چاس بەردى :

— مەن شۇ ، ھۆرمەتلىك دۈبەن جانابلىرى ! — چوڭكۆۋرۈكتىن شەھەر ئىچىگىچە — ھەممە يول

بويلىرىغا توپچىلار قىسىمىنى ئورۇنلاشتۇرغىن ، تانكىلار قۇمۇلغا قاراپ ماڭماي ئۈرۈمچىگە بۇرۇلسىلا توپقا تۇتۇلسۇن !

— بولسۇ ، دۈبەن جانابلىرى !

تۇفى ، ئادەمنى بىزار قىلىدىغان قاراڭغۇ تۇن . ھەممە جان شېرىن ئۇيقۇدا ، پوست تۇرغانلارمۇ بەلكى ئۆرە تۇرۇپ مۈگدە- ۋاتقاندۇر ، بىرلا شېڭ شىسەي ئىسىملىك بۇ «بەرلىك خاقان» ئۇيقۇسىز . ئالتۇندىن ھەل بېرىلگەن كارىۋاتمۇ ، نازىنىن قىزمۇ ئۇنىڭغا ئۇزۇن مۇددەتلىك تون لەزىتى بېرەلمىدى . ئۇنىڭ ۋۇجۇدىنى بىرخىل ئەندىشە ، ۋەسۋەسە ، تەھدىت قىيىنماقتا . ئۇ قانچە دەپتەرگە ئېتىلسۇن ، ئېسىلسۇن ، كۆمۈلسۇن دېگەندەك ئىمزالارنى قويۇپ ، قانچىلىغان رەھىمدىل ئادەملەرنى ئازابلىمىدى ؟ بۇ سان ئۇنىڭغا مەلۇم ئەمەس ھەم لازىمۇ ئەمەس . ئۇنىڭغا لازىمى ھازىر روھىي مەلھەم — تەسەللى ، ھېسداشلىق ۋە ئۈمىد بېغىشلاش . ئۇ يەنە قانچىلىك ھۆكۈم سۈرىدۇ ، ئۇنىڭ شۇنچە ئادەمنىڭ جېنى بەدىلىگە تىكلەنگەن تەخت — قەسىرى نەچچە ۋاقىت ئۆرە تۇرىدۇ ؟ ئۇنىڭ ۋۇجۇدىنى چىرمىۋالغان ۋەھىمە نەدىن كەلدى ، قانداق پەيدا بولدى ؟ گىتلىر ، مۇسسو- لىن ، ستالىن ، روزۋېلت ، چېرچىل ۋە جياڭ جىپشىلارمۇ شۇ تاپتا شېڭ دۈبەندەك ئۆرە يۈرەمدىغاندۇر — ھە ؟

قىرىق نەچچە ياش ئىنساننىڭ راسا ھالاۋەت پەسلى ، لېكىن شېڭ دۈبەن شۇنچە كۆپ ئالتۇن ، شۇنچە ھوقۇق (ھەممىگە قادىر) ، شۇنداق گۈزەل بەدەن (ئۆزىچە) ئىگىسى تۇرۇپ ، ئاۋۇ كوچىدا ياتىدىغان قاسماق دىۋانچىلىكمۇ خاتىرجەم ئۇخلىيالمىدى . ھاياتتىن لەززەت ئالالمايدۇ ، ئۆلۈمگە بۇيرۇلغان جىنايەت- چىدەك ، ۋەسۋەسە ۋە ۋەھىمە ئىچىدە جان قىيىنايدۇ . ئەمىلى چوڭنىڭ دەردى چوڭ ، پۇلى كۆپنىڭ غېمى كۆپ ، ھۆسنى بارنىڭ دۈشمىنى كۆپ دېگەن گەپلەرنى قايسى ناكەس تاپقان ؟ شېڭ دۈبەن ئازابلىنىش ئۈچۈن بىر ئۆمۈر ھوقۇق — مەنسەپ مەستانىسى بولغانىدى ؟ تەلپۈنگىنىگە ئېرىشكۈچى ئۆزىنى بەخت- لىك ھېسابلايدىكەن ، بەخت دېگەن مۇشۇ ئازابمۇ ؟ ...

ئۇ كارىۋاتىدا ئۇيقۇ دورىسى ئىچىپ ئوڭدىسىغا ياتتى ،

كۆزى ئەمدىلا ئۇيقۇغا كېتىۋىدى ، ئۇنى بىرى كارىۋاتتىن سىلا- كىپ تارتىپ يەرگە چۈشۈردى . ئۇ راستلا يەردە ياتاتتى . ئۇ چۆچۈپ :

— كىم ؟ — دەپ ۋارقىرىۋىدى ، ئىشخانغا ئىككى ئەس- كەر يۈگۈرۈپ كىردى . ئۇ ئۇخلاش كىيىمى بىلەن چىقىپ :

— يوقال ! — دېدى .

ئۇ بىردە يېتىپ ، بىردە مېڭىپ مىڭ تەسلىكتە تاڭ ئاققۇزدى . ئۇ ئىشخاننىڭ دېرىزىسىنى ئېچىپ جەنۇبىي گۈلزارلىق- قا قارىدى . تاڭ قۇياشى يېشىل شاخلارنىڭ ئۈستىنى قىزغۇچ نۇرلار بىلەن بېزىگەن ، تەبىئەت ھەرقانداق سۇلغۇن كۆڭۈلنىڭ تەسەللى ۋە شادلىق كۈيىنى ئېيتالايدىكەن . تەبىئەت گۈزەللىك- گە قاراپ ئۇنىڭ تاشقا ئايلانغان يۈرىكىدىمۇ ئىنسانىي ھاياجان ئۇچقۇنى يالت قىلدى — قۇياش ئۇنى كۈلدۈردى : قەلبىدە ھايات لەزىتى ، ھايات ئۈمىدى ئۇچقۇنلىدى . ئۇ مەخسۇس چام- باشچى كىيىمى بىلەن قولغا مەشىق قىلىچىنى ئېلىپ ئەتكەند- لىك مەشىققە ماڭدى . لى يىڭچى دەرەخ سايدىسىدە ئۇنىڭغا دوكلات بەردى :

— سوۋېت تانكىلىرى تۇدۇڭخابادىكى سوۋېت ئايروپىلان زاۋۇتىغا بۇرۇلۇپ كەتتى !

— بىلەتتىم ، شۇ يەرگە بارىدۇغۇ ئورۇسلار ! — دېدى شېڭ دۈبەن كۈلۈپ قويۇپ ، — بۈگۈن نازىردىن يۇقىرى مەمۇرىي ئەمەلدارلار ، پولىك باشلىقىدىن يۇقىرى ھەربىي ئەمەل- دارلار دۈبەن مەھكىمىسىنىڭ زالىغا يىغىلىدۇ . بىلىدىغانسەن ؟

— بىلىمەن ، دۈبەن جانابلىرى !

— بىخەتەرلىككە ئالاھىدە دىققەت قىلىنسۇن . يىغىنغا كىرگۈچىلەر قاتتىق تەكشۈرۈلسۇن . بەكە ، ئاچقۇچ ئېلىپ كى- رىشمۇ مەنى قىلىنسۇن !

— بولىدۇ ، دۈبەن جانابلىرى !

فرانسىيەدە ئىشلەنگەن كىچىك ماشىنا جەنۇب - شىمال دەۋرۋازىلىرى ئارىلىقىدىكى دۈبەن مەھكىمىسى جايلاشقان سۈر-لۈك قورۇدىن بىر ماشىنا قوراللىق قىسىمنىڭ ھىمايىسىدە جەنۇبىي تۆپىلىك كوچىسىغا قاراپ يۈرۈپ كەتتى .

پەردىلىرى ھىم ئېتىلگەن ماشىنىنىڭ كەينىدە يازلىق ھەر-بى كۆڭلەك كىيگەن ، پاگون تاقاپ قورال ئاسقان «شىنجاڭ پادىشاھى» سۈرلۈك ، قاپقى سېلىنغان ، قويۇق چاچلىرى چۈ-ۋۇلغان ، يوغان بورتۇپ چىققان كۆزلىرىدە ۋەھىمە ، تەكەببۈر-لۇق ئارىلاشمىسىدىن پەيدا بولغان سۈرلۈك ئىپادە چاقناپ تۈر-غان ھالەتتە ئولتۇراتتى . ماشىنىنىڭ ئالدىدا ۋە ئۇنىڭ يېنىدا تاپانچىسى يالىڭاچلانغان ، ئالاھىدە سىناقلىرىدىن ئۆتكەن ئىككى مۇھاپىزەتچى سەگەكلىك بىلەن ئولتۇراتتى .

ماشىنا تۆمۈر دەۋرۋازىلىق ، سېپىل تاملىرىدەك ئېگىز قو-رۇق تاملار ئۈستىگە سىم تارتىلغان قورۇ ئالدىدا توختىۋىدى ، بىر قوراللىق ئەسكەر دەۋرۋازىنى ئاچتى ۋە قېتىپ تۇرۇپ چاس بەردى .

قارىياغاچ ، تال ۋە نېرىدا مېۋىلىك دەرەخلىرى بار چوڭ ھويلىدا ئۈستى قاڭالتىر بىلەن يېپىلغان كاتتا ئۆي ۋە كاھىش بىلەن يېپىلغان يەنە ئىككى ئۆي بار ئىدى . كاتتا ئۆيدە دۈبەن ، كاھىشلىق كۆپ ئېغىزلىق ئۆيدە مۇھاپىزەتچى ئەسكەرلەر ، نې-رىدىكى يەنە بىر كاتتا بىنادا دۈبەننىڭ ئاتا - ئانىسى ، ئىنىلىرى تۇراتتى . ئۇنىڭ ئۈچىنچى ئىنىسى شېڭ شىجى قوماندانلىق قىلىدىغان مۇھاپىزەتچى قوشۇننىڭ بىر باتالىيونى مەخسۇسلا بۇ قورۇنى ساقلايتتى . 1935 - يىلى شېڭ دۈبەن تۆت ئىنىسى ، سىڭلىسى شېڭ شىنۇڭلارنى ئاتا - ئانىسى بىلەن بىللە لياۋنىڭ ئۆلكىسىنىڭ كەييۈەن شەھىرىدىن شىنجاڭغا كۆچۈرۈپ كەلگەن-دىن بېرى ، بىرنەچچە جايغا كاتتا قورۇ - جاي سېلىپ ئورۇنلاشتۇرغانىدى . لېكىن ۋەزىيەت جىددىيلىكى سەۋەبىدىن ،

مۇشۇ چوڭ قورۇدا بىرىنچى دەرىجىلىك كۈتۈشتە تۇرماقتا ئى-دى . بولۇپمۇ بۇ يىل 3 - ئاينىڭ 19 - كۈنى سوۋېت ئىتتىپاقى-دا ئوقۇغان نۆتىنچى ئىنىسى شېڭ شىجى سۈيقەستكە ئۇچراپ ئېتىلغاندىن كېيىن ، ئۇ گۇمانلىنىدىغانلىكى ئادەملەرنى تۇتۇپ ئالتە يۈز نەپەر سوۋېتپەرەس ، جۇڭگو كومپارتىيىسىپەرەس ئا-دەمنى تۈرمىگە تاشلىغان ۋە ئۆلتۈرگەن بولسىمۇ ، ئۇنىڭ كۆڭ-لىدە تېخى قىساس ، ۋەھىمە ساقىندىلىرى بار ئىدى . ئۇ ھازىر ھېچكىمگە ، ھەتتا ئىنىلىرى ۋە خوتۇنى — ئۆزىنى ئۆستۈرگەن باشلىقى چيۇ زۇڭجۈن گېنېرالنىڭ قىزى چيۇيۇفاڭغىمۇ ئىشەن-مەيتتى .

ئەنە چيۇ يۇفاڭ گۈللۈك ئىچىدىن چاچلىرى ئالاھىدە ياسال-غان ، بېشىغا فرانسۇز خېنىملىرىنىڭ ئېسىل شىلەپىسىنى سەل قىڭغىر كىيىپ ، مۇرىسىگىچە يېڭى يوق ، يالت - يۇلت ھەل بېرىلگەن يىپەك كۆڭلەكتە كۆكسىنى ئالاھىدە كۆتۈرۈپ ، جۈپ كۆكسى ئوتتۇرىسىدا «زىناق» پەيدا قىلىۋالغان ، ئاپئاق مەيدى-سىدە بويىغا ئېسىلغان فرانسىيە مېدالىئونىنىڭ ئالماس تاشلى-رى جۇلالىنىپ تۇرغان ھالەتتە ئېرىگە قاراپ كۈلۈپ ، ئويناقلاپ چىقىپ كەلدى ۋە :

— جىنيۇڭ ، كەلدىڭىزما ! — دېدى .

— بەك چارچىدىم . مەكتەپكە بارمىدىڭىزمۇ ؟

— قىزلار ئوتتۇرا مەكتىپىنىڭ مۇدىرلىقى قانچىلىك بىر ئىش . سىزگە بىر مىنۇت ھەمراھ بولۇش ئۈچۈن بۇجاڭلىق مەنسىپىدىنمۇ ۋاز كېچەلمەيمەن !

— ياخشى ! — شېڭ دۈبەن بىر ھەپتىدىن بېرى كۆرمى-گەن ئايالىنىڭ قولىنىڭ دۈمبىسىنى سىلاپ قويدى . چيۇ يۇفاڭ ئېرىنى قولتۇقلاپ پەلەمپەي بىلەن كاتتا ئۆيگە كۆتۈرۈلدى . ئۇ زالدا تۇرغان مۇھاپىزەتچىگە :

— ھېچكىم كىرمىسۇن ، بوۋايىلار كەلمىسۇن كىر-

گۈزمە ! — دەپدى .

ئۇ ئېرىنى قولتۇقلاپ قېلىن گىلەملەرنى دەسسەپ يەنە شۇ فرانسىيىدىن كىرگۈزۈلگەن يۆلەنچۈكلىرى نەقىشلىك ، يۇمشاق خۇرۇمدا تاشلانغان ، ئازادە كىرىلگۈچە ئولتۇرغۇزدى . چىرايلىق ياسانغان بىر قىز پەتنۇستا ئىككى ئىستاكان «كافې» ئەكىردى - دە ، ئۇنى ئەينەكتىن قىلىنغان ئالاھىدە ئۈستەلگە ئاستا قويۇپ تەزىم قىلىپ كەينىچە مېڭىپ چىقىپ كەتتى .

— جىنيۇڭ ، بۈگۈنكى دوكلاتىڭىز تولمۇ ياخشى بولدى ! — دەپدى خوتۇنى مەدھىيە خۇمار ئېرىنىڭ تىزلىرىغا قولنى قويۇپ ، — مېنىڭ دوستۇم لېنا ھاياجانلىنىپ : ئېرىڭ بىرىنچى دەرىجىلىك ئانتىكەن . «شېڭ دۈبەن ياشسۇن !» دەپ شوئار توۋلىدۇ ۋېتىشتىن ئۆزۈمنى ئارانلا تۇتۇپ ئولتۇردۇم ! دەپدى مېنى قۇچاقلاپ !

— نەدىكىنى ، تەييارلىقسىز ، مۇنداقلا ئۈچ چوڭ مەسلەك ماركسىزم - لېنىنىزمدىن ئۈستۈن دېگەن بىرلا گەپنى چۈشەندۈرۈپ قويدۇم — شۇ .

— قانداق چۈشەندۈرۈشتە گەپ . دۇنيادا يېڭى مودا بولۇ-ۋاتقان ماركسىزم - لېنىنىزمنى سۇن جۇڭشەننىڭ ئۈچ مەسلەككىگە يەتمەيدۇ دەپ ھۆكۈم قىلىش سىزنىڭلا قوللىڭىزدىن كېلىدۇ . سىز زامانىمىزدىكى ئەڭ كاتتا ئانتىق ، دىپلومات ، ھەربىي ئالىم !

— ھەربىي ئالىم دېسىڭىز بولىدۇ . گۇاڭجۇ شياۋگۈەن ھەربىي مەكتىپىنى پۈتتۈرگەندىن كېيىن گوسۇڭلىڭ دېگەن مىلىتارىستنىڭ قارىمىقىدا ئارانلا لىھىچاڭ بولالىدىم . ھېلىمۇ ياخشى ، قېينىتام چيۇزۇڭجۇننىڭ غەمخورلۇقىغا ئېرىشىپ سىز بىلەن توي قىلدىم . بىللە ياپونىيىگە باردۇق . ئاتىمىز بىزگە ئالاھىدە كەڭتاشا ئۆي - جاي قىلىپ بەردى !

— سىز قۇرۇقلۇق ئارمىيە ئۈنۈپىرىستېتىدا ، مەن توكيو

ئۈنۈپىرىستېتىدا ئوقۇدۇق . شۇ قالتىس چاغلار ئىدى . ئۆيدىمىز دە سىز ماركسىزم - لېنىنىزم توغرىسىدا كۆرۈشۈكتىكىلەر - گە نۇتۇق سۆزلەيتتىڭىز !

— گوسۇڭلىڭ دېگەن مىلىتارىست بىزگىمۇ ياخشى قارىدىغان . ئۇ چاڭ زولىن بىلەن سوقۇشمىغان بولسا ئۇنداق تېز ئۆلمەيتتى . جياڭ جېيشىنىڭ ئەلىمى جېنىمغا تەگدى . بىر قېتىم ئاشىنىسى بىلەن تانسا ئويناپ قويۇۋىدىم ، ئاچچىقى كېلىپ مېنى ئۆستۈرمەيلا قويدى . ياپونىيە قۇرۇقلۇق ئارمىيە ئۈنۈپىرىستېتىنى جۇڭگودىن ئارانلا بىز ياكى جېي ، ۋاڭ شۇچاڭ ئۈچىدەمىزلا پۈتتۈردۇق . ياكى جېي سەنمۇبۇدا چوڭ ھەربىي ئەمەلگە ئېرىشتى ، ۋاڭ شۇچاڭ خېبېي ئۆلكىلىك ھۆكۈمەتنىڭ رەئىسى بولدى . مەن ئۇلاردىن ياخشى پۈتتۈرگەن . ماڭا ھېچنەمە تەگمەيدى . تەلىيم باركەن ، شىنجاڭغا كەلدىم . جىن شۈرېن ھۆكۈمەتتىدە مەندەك بىر ھەربىي بىلىمى بار ئادەم يوقكەن . ئۇ مەندىن قايىلىيەت ، ئىرادە جەھەتتە قورقتى . لېكىن غوجانىياز ، ماجۇڭ - يىڭلارغا ئاخىر مېنى سالىدى . مەن ئىككى پۈلكە ئەسكەرگە ئىگە بولۇۋالدىم . ئاپرېل ئۆزگىرىشىدە چىن رۇنچىڭنىڭ شەرقىي شىمال پىدائىيلىرىدىن ئۈستىلىق بىلەن پايدىلاندىم . ھەربىي تاختىكا ، ھەربىي بىلىم ئاخىر مېنى سىياسىي سەھنىگە ئېلىپ چىقتى . سىياسىي سەندىن ھەربىي تېررورلۇقنى تەلەپ قىلىدۇ . چىن رۇنچىڭ تۇرماق ، ماڭا قول - قانات بولغان ئاق ئورۇس ئەسكەر باشلىقلىرىنىمۇ ، ھەممىسىنى يوقاتتىم . خەقلەر مېنىڭ بۇ ئىشلىرىمنى قاتتىق دېيىشىدۇ !

— ياق ، بۇ دېگەن دانالىق !

— يۇفاڭ ، بۇ قېتىم سۇڭ مېيلىڭ كاتتا ئەرەبلەر بىلەن كېلىدۇ . سىز سۇڭ مېيلىڭدىن بىر قەدەممۇ ئايرىلماڭ . جياڭ جېيشىنىڭ نۇرغۇن ئادەملىرىنى سىياسەت ئېھتىياجى بىلەن ئۆلتۈرۈۋەتتىم . گومىنداڭنىڭ نۇرغۇن كاتتىلىرىنى قولغا ئال-

دېم . ئۇلار ئەر ز قىلىشى مۇمكىن . جياڭ جېيشى ئاغزىدا :
« شېڭ شىسەي شىنجاڭدەك چوڭ زېمىننى ساقلاپ تۇرۇۋاتىدۇ .
ئۇ بىر باتۇر » دەپ ماختىغىنى بىلەن ، ئۇ ھىلىگەر ۋاقتى
كەلگەندە مېنى ئايروپىلان بىلەن بومباردىمان قىلىشى مۇمكىن .
مەن ئۇنىڭ كۆڭلىنى قارىتىۋېلىش ئۈچۈن ئەللىك مىڭ سەر
ئالتۇن تەقدىم قىلماقچىمەن !

— نېمانچە جىق !

— بىزگە جان كېرەك ، يۇفاڭ ، بۇ قېتىم سۇڭ خېنىم
بىلەن بىللە جۇشاۋلياڭ ، خې جىڭزۇ ، ماۋ باڭچۇ ، لياڭ خەن-
ساۋ ، دۇڭ شەنگۇاڭ ، چىڭ ۋەنلى ، ۋۇ زىشياڭ دېگەنلەر كەلگۈ-
دەك . بۇلار تولىمۇ كاتتا ئادەملەر ، ھەربىي ، دىپلوماتىيە ، سىيا-
سەت ۋە ھىيلە - نەيرەڭدە ھەربىرى بىر جۇگې لياڭ . كىم
بىلىدۇ ، ئۇلار قانداق نەيرەڭ بىلەن كېلىدۇ ، ئەمما مەن بىر
نەرسىگە ئىشىنىمەن : شىنجاڭنى قولۇمدا چىڭ تۇتۇپ تۇردۇم ،
ئۇنى ۋەتەن زېمىنىغا يەنە قوشىمەن . بۇ تۆھپەمنى ھېچكىم
ھېسابقا ئالمىسىمۇ جياڭ جېيشى قەدىرلەيدۇ . ئۇنىڭ ۋەتەن كۆز
قارشى بەك ئۇلۇغ . تاشقى موڭغۇلىيىنى ئورۇسلار مۇستەقىل
دۆلەت قىلىپ قۇرۇپ بەردى . جياڭ جېيشى بۇنىڭغا قەتئىي
قارشى . قولىدىن كەلسە ئۇ بالقاش كۆلىنىڭ بېرىسىدىكى يەرلەر-
نىڭ ھەممىسىنى ئورۇسلاردىن تارتىۋېلىپ ۋەتەن قوينىغا قوشۇ-
ۋالغان بولاتتى .

— سىز بۇ يەردىكى ئۇيغۇرلارنىڭمۇ موڭغۇللاردەك مۇس-
تەقىل بولىمىز دەۋاتقىنىنى ئۇنتۇماڭ .

— ئۇخلىماي چۈش كۆرۈش . بۇ خەق بۇ يەردە ئۆسكەن
گىياھ ، توغراق ، قارىياغاچ . ئۇنىسلا ھېساب ئەمەس ، دۆلەت
بولالىغۇدەك ئىقتىدار ، قابىلىيەت بولسا بولىدۇ . بۇلاردا يە
بىرەر سىياسەتچى ، يە بىرەر ھەربىيشۇناس باشلامچى بولمىسا ،
بارى - يوقى بىرنەچچە مەرگەن ، قارام - تەلۋىلەر . ئۇلار

ئوۋچىلىققا يارايدۇ ، دۆلەت قۇرۇش قولىدىن كەلمەيدۇ . دۆلەت
قۇرغانلار ساپلا ھەربىي داھىيلار : ئىسكەندەر ، چىڭگىزخان ،
ناپولېئون ، گىتلىپلارنىڭ قايسىبىرى ھەربىي ئەمەس . ئاددىي-
سى ، تۈركىيە داھىيسى مۇستاپا كامالمۇ شۇ . ھەربىي بىلىمى
يوق ، ھەربىي كۈچى يوق مىللەت دۆلەت بولالايتتىمۇ . ستالىن
ماڭا دۆلەت قۇرۇپ بېرىشكە ئۇنىمىدى ، ئۇيغۇرلارغا ئۇناتتىمۇ ؟
ئۇلارغا دۆلەت قۇرۇپ بەرسە بۇخارا خانلىقى ، ئابلىي خان ئالاش
ئوردىچىلىرى كۆتۈرۈلۈپ تۈركىيە بىلەن بىرلىشىپ ستالىننىڭ
تەختىگە تەھدىت سالىدۇ . ستالىن ئۇيغۇر ، قازاقلارنى قوراللان-
دۇرۇپ مېنى جازالاشقا سېلىشى مۇمكىن . مەن بۇنىڭغا تولىمۇ
ھوشيار ، شۇنىڭ ئۈچۈن جياڭ جېيشىغا بېقىنماقچى بولۇۋاتىد-
مەن . ئورۇسلار تاجاۋۇز قىلسىلا جياڭ جېيشى ئامېرىكىنى
ئارىغا سالىدۇ . ستالىن روزۋېلىتنىڭ دېگىنىنى قىلىدۇ ،
خوتۇن !

— جىنيۇڭ ، يەنە بىر قېتىم دەپ قوياي ، سىز يېتىلگەن
سىياسەتچى ، ھەربىيشۇناس ، دىپلومات ! جياڭ جېيشى ئورنىنى
سىزگە بەرسە سىز پۈتۈن ئاسىيانى ۋەتەن زېمىنىغا قوشالايسىز .
چاۋشيەن ، ياپونىيە ، ۋېيتنام ، لاوس ، كامبودژا ، سىنگاپور
دېگەنلەر جۇڭگولۇق بولماي نېمە ؟ سوۋېتنىڭ ئورال دەرياسىنىڭ
شەرقىدىكى يەرلىرىمۇ بىزنىڭ . بىز دۇنيادىكى ئەڭ چوڭ ، ئەڭ
باي ، ئەڭ قۇدرەتلىك دۆلەت بولۇشىمىز كېرەك . سىز شۇنداق
دۆلەتكە پادىشاھ بولۇشقا مۇناسىپ !

شېڭ شىسەي ئون نەچچە يىللىق قەدىناس خوتۇننىڭ مۇ-
شۇنداق چوقۇنۇشلىرى ، ماختاشلىرىنى ياقىتۇراتتى . ئۇ بارلىق
ئاياللار مۇشۇنداق ماختاشسا دەپ ئارزۇ قىلاتتى . ئۇ دۇنيادىكى
گۈزەل ئاياللار ۋەكىلى ، دانا ئاياللار تىپى ھېسابلايدىغان خوتۇن-
نى باغرىغا چىڭ باستى .

لېكىن ، 1942 - يىلى سېنتەبىر ئېيىدا لەنجۇدىن قوزغال-

غان مەخسۇس ئايروپىلان ئۈرۈمچى ئايروودرومغا قونغاندا ، ئاي-
روپىلاندىن گۈزەل ، سالاپەتلىك سۇڭ مېيلىك چۈشۈش بىلەن
شېڭ شىسەي ئۇنىڭ ئاق پەلەي كىيگەن تولىمۇ نازۇك ، سۈتتەك
ئاق ، سىرلىق قوللىرىنى تۇتقاندا ، ئۆز ئايالىنىڭ تولىمۇ تۆ-
ۋەن ، پۇل ، ئابروي ۋە راھەت - پاراغەتتىلا تالانتى بار ، سالاد-
تى ، گۈزەللىكى ، نازاكتى يوق ئىكەنلىكىنى ھېس قىلدى .
سۇڭ مېيلىك تولىمۇ سەزگۈر دىپلومات ئىدى .

ئامېرىكىدا ئوقۇپ جۇڭگوچە ئاياللار ئالاھىدىلىكىنى يوقا-
قان ، ھەتتا ئادەتتىكى سۆزلىرىگىمۇ ئىنگىلىز تىلى ئارىلىشىپ
كەتكەن سۈتتەك ئاق ، مۇئامىلىسى سىلىق بۇ ئايال گۈزەللىكتە ،
ئۆزىنى تۇتۇش ۋە ئۆزىنى گەۋدىلەندۈرۈشتە ۋاڭ جىڭۋېينىڭ ئەڭ
گۈزەل ، داڭلىق ئايالىنى بىكارلا يېڭىۋەتمىگەنلىكىنى شېڭ شى-
سەي چۈشەندى . ئۈرۈمچىنىڭ شىمالىدىكى ئايروودروم بىلەن
دۈبەن مەھكىمىسى مېھمانخانىسىنىڭ ئارىلىقىدا شەھەر خەلقى ،
ئوقۇغۇچىلار ، ئوفىتسېرلار مەكتىپىنىڭ ئوقۇغۇچى - ئوفىت-
سېرلىرى يولىنىڭ ئىككى قاسنىقىغا تولغان . شېڭ دۈبەن سۇڭ
مېيلىڭنى كۈتۈۋېلىشنى ئالاھىدە داغدۇغا بىلەن ئالدىنلا بىر-
نەچچە قېتىم مەشىق قىلغان بولۇشىغا قارىماي ، بىرەر يېرىدە
چاندۇرۇپ قويۇشتىن ۋەھىمە قىلاتتى .

— سۇڭ خېنىم ، بىزنىڭ بۇ چېگرا شەھەر مانا مۇشۇنچى-
لىك ، خەلقىمىز مۇ چوڭ سورۇن كۆرمىگەن ، كۆڭۈللىرىگە ئال-
مىسىلا ، كۈتۈشمىز ئاددىيلا بولۇپ قالدى ! — دېدى ئۇ
ئىككى سائەت تەقەززا بولۇپ كۈتۈپ خاپا بولغىنىنى چا-
دۇرماي ، — ۋاقىت قىس ، كۈتۈۋېلىش تەييارلىقىمىز چولتا
بولۇپ قالدى .

— گەپ رەسمىيەتتە ئەمەس ، سەمىيەتتە . جياڭ ۋېي-
يۈەنجاڭ سىزنىڭ سەمىيلىكىڭىزگە قايىل !
«ئون يىل دۈشمەنلەشتىم ، قارا ، بۇ خوتۇننىڭ گەپكە

ئۈستىلىقىنى ، سەن سەمىيە دۈشمەن دېمەكچىمۇ ؟ ياق ، ئۇ
دېمەكچى ، ۋەتەندىن يۈز ئۆرۈمىدىم . بۇنىسى راست . ئەمما
ئۇنىڭغا يۈزسىزلىك قىلدىم . لېكىن ۋەتەننى ساتمىدىم . مانا
بۈگۈن شۇ تۆھپەم مېنىڭ ساداقىتىم بولماقتا ...»

شېڭ شىسەي شاڭخەيدە ، نەنجىڭدا سۇڭ خېنىمنى كۆر-
گەن . ئۇ چاغلاردا شېڭ شىسەي سىياسىيغا قارىغاندا قىزلارغا
كۆپرەك كۆڭۈل بولىدىغان ، يېتىلگەن خوتۇن بېدىكى ئىدى .
شۇ چاغلاردا جياڭ جېيىشىدەك ھەممىگە قولى يېتىدىغان كاتتە-
لارنى كۆزگە ئىلماي ، چىراي ۋە بەدەن گۈزەللىكى ، ياۋروپا
ئېڭى ۋە مودىسى بويىچە ئۈستۈنلۈك تالىشىپ يۈرگەن خەينەنداۋ-
لىق ئېسىلزادە بىر قىزغا شېڭ شىسەي ئىچ - ئىچىدىن كۆيۈپ ،
تەمە ۋە ھەۋەس بىلەن تامشىپ ئۇخلىيالمىغانىدى . مانا بۈگۈن
بۇ ئايالنىڭ دۆلەت رەھبىرى سەنئىتىدە كامالەت ئىگىسى ئىكەن-
لىكىنى كۆرۈپ ، ئۆزىنى بەختتىن تولىمۇ يىراق بىر بىچارە
ھېس قىلدى :

— سۇڭ خېنىم ، چىراي — ھۆسن — جامالىڭىز بىلەن
جۇڭگو زېمىنىدىكى بىرىنچى گۈزەل ئىدىڭىز . سىز جۇڭگودا
پەيدا بولغاندىن كېيىنلا ۋاڭ جىڭۋېي خانىمى گۈزەللىرى سەھنى-
سىدىن ئۆزلۈكىدىن چۈشۈپ قالغانىدى . بىلمەيتىمەن ، دۆلەت
ئىشىدىمۇ نۇرغۇن دۆلەت ئەربابلىرىدىنمۇ ئارتۇق قابىلىيەت ئى-
گىسى ئىكەنسىز . جياڭ ۋېيىۋەنجاڭ بىكارلا سىزگە شۇنچە كۆپ
قۇربان بېرىشتىن ئىككىلەنمىگەنكەن . قايلىمەن ، قايلىمەن ،
دۇنيادا ئەڭ بەختلىك ئەر جياڭ ۋېيىۋەنجاڭ ئىكەن !

شېڭ شىسەي شۇنىڭدىن كېيىن سۇڭ مېيلىك بىلەن بىر-
نەچچە قېتىم مەخپىي سۆزلەشتى . ئۇ سۇڭ مېيلىڭنى ئاشۇرۇپ
ماختىدى ، ئۆزىنىڭ ئۇزۇن يىللىق ھۆرمەت ۋە ھەۋەس جۇغلان-
مىلىرىنى ئىپادىلىدى . ئۆزىنىڭ ساداقىتى ۋە ھېسسىيات ساپلى-
قىنى بىلدۈردى . سۇڭ خېنىمۇ شېڭ دۈبەننىڭ ئەرلەرگە خاس

جاسارىتى ، ھەربىي ، سىياسىي ۋە دىپلوماتىيىدىكى تەدبىرچانلىق ، كەسكىنلىكى ۋە مۆلچەرلەش قابىلىيىتىنىڭ يۇقىرىلىقىنى ماختىدى . شېڭ دۇبەن ھېچكىمگە ھازىرقىدەك ئېرىمىگەن : ئۇ بارلىق غەم - ئەندىشلەرنى ئىختىيارسىز ئۇنتۇپ ، شىنجاڭدا گومىنداڭ پىرقىسىنى تەسسىس قىلىش ، گومىنداڭ شىنجاڭدا ھەربىي قوشۇن تۇرغۇزۇش ، گومىنداڭنىڭ خادىملىرى شىنجاڭغا كېلىپ قۇرۇلۇشقا ياردەم بېرىشكە ئوخشاش چوڭ ئىشلارغا تېزلا رازىلىق بىلدۈردى . سوۋېت ئىتتىپاقىنىڭ ئورنىنى گومىنداڭ ، ستالىننىڭ ئورنىنى جياڭ جىپىشى ئىگىلىدى . بىرلا سۆڭ مېيىلىڭنىڭ ئورنىنى چيۇ يۇفاڭ ئىگىلىيەلمىدى . شېڭ دۇبەن مۇ - شۇنىڭ ئۈچۈنلا ئىچ - ئىچىدىن ئۆرتەندى .

سۆڭ مېيلىڭ قىزلار ئوتتۇرا مەكتىپىنى زىيارەت قىلدى ، بۇ مەكتەپ ئۇنىڭ ئۆيى ۋە دۇبەن مەھكىمىسىنىڭ يېنىدىلا ، شۇنداق بولسىمۇ شېڭ دۇبەن بىر روتا ئەسكەر بىلەن مەخسۇس ماشىنىدا سۆڭ مېيلىڭنى ئۇزاتتى . كەچقۇرۇن ئۇ ئۆزىنىڭ ھەيۋىسىنى كۆرسىتىپ قويۇش ئۈچۈن ھەربىي مانېۋىر ئۆتكۈزدى . 8 - ئۇرۇش رايونىنىڭ قوماندانى جۇ شاۋلياڭ ئۇنىڭ كونا باشلىقى ۋە جياڭ جىپىشىنىڭ ئىشەنچلىك كاتتۇباشلىرىدىن بىرى سۈپىتىدە :

— بۇرادەر ، بۇ نېمە قىلغىنىڭىز ، ھەيۋىنى كىمگە كۆرسىتىۋاتىسىز ؟ ئۇنتۇپ قالماڭ ، جياڭ ۋېيىۋەنجاڭ نەچچە يۈز ھەربىي ئايروپىلاننى بىرىنچى دەرىجىلىك ئۇرۇش تەييارلىقى ھالىتىدە تۇتۇپ تۇرۇۋاتىدۇ . سۆڭ خېنىم ۋېيىۋەنجاڭ ئۈچۈن بىر دۆلەت . ناۋادا سۆڭ خېنىم ئۈچۈن كىچىككەنە تەھدىت پەيدا بولىدىكەن ، ۋېيىۋەنجاڭ قېشىنى مىدىرلىتىپلا قويسا ، سىزنىڭ ئۈرۈمچىڭىز بىر مىنۇتتىلا كۈل دۆۋىسىگە ئايلىنىپ قالىدۇ ! — دېۋىدى ، شېڭ تەمتىرەپ :

— ھەربىرلىرىنىڭ بىخەتەرلىكى ئۈچۈن . ئورۇسلارنىڭ قولىدىن ھەرقانداق يامانلىق كېلىدۇ . ئۇلار ھەدەپ يەرلىك خەلقلەرنى قۇرتىتىۋاتىدۇ ، قورالاندۇرۇۋاتىدۇ . مەن شۇلارغا ھەيۋە كۆرسەتمەكتەمەن ! — دېدى .

لېكىن ئۇ يالغان ئېيتتى . ئۇ سۆھبەتتە قويۇلغان بەزى مەسىلىلەرگە ھەربىي مانېۋىر ئارقىلىق جاۋاب بەرمەكچىدى . بۇ نىيىتى ئاشكارىلىنىپ قالدى .

ھەرقانداق بىر قۇدرەتلىك ئادەمنىڭمۇ ئۆزىدىن ئۈستۈن رەقىبى بولىدۇ . ھېچبولمىسا مەلۇم جەھەتتە ، مەلۇم مەسىلىدە بىرى ئۇنىڭدىن ئۈستۈن بولىدۇ . ناپولىئون يەتتە يۈز نەچچە مىڭ ئەسكىرنى موسكۋادىن چېكىندۈرگەندە ، روسىيە پادىشاھىنى ياكى روسىيە دۆلىتىنى ئەمەس ، كوتۇزوفنى تىلغا ئالغان . گىتلىپرمۇ ئوخشاشلا موسكۋا بوسۇغىسىدا ئىككى يۈز نەچچە مىڭ ئەسكىرىدىن ئايرىلىپ تۇنجى قېتىم تۇمشۇقغا يەپ بۇرنى قاندى . خاندا ، سوۋېت ئىتتىپاقى ياكى بولشېۋىكلار پارتىيىسىنى ئەمەس ، ستالىننى تىللىغان ...

شېڭ دۇبەن ھازىر كىمنى تىللىشى كېرەك ؟ ئۇنىڭ بوسۇغىسىدا بىر تەڭدىشى يوق ئايال تۇرماقتا . ئۇ ھەممە جەھەتتە ئۆزىنىڭ ئۈستۈن ئىكەنلىكىنى ئىسپاتلاپ بولدى . شېڭ دۇبەن ئەمدى ئۆزىنى تولىمۇ بىچارە ، يارامسىز ھېس قىلدى . سۆڭ مېيلىڭ ئۇنى ھېچنېمىگە زورلىمىدى ، گەپلىرىدە جياڭ جىپىشىنىڭ پىكرى مۇنداق دېگەن سۆزنىمۇ ئىشلەتمىدى . ئۇ پەقەت شېڭ شىسەينىڭ ياشلىقى ، ياپونىيىدىكى چېغدا جاڭ شۆلياڭغا قارشى گەپلەرنى قىلغانلىقى ، جياڭ ۋېيىۋەنجاڭنىڭ كۈنچىلىكى كۈچلۈك ئادەم ئىكەنلىكىنى ئۇنتۇپ ، ئۇنىڭ چىرايلىق ئاشنىسى بىلەن تانسا ئوينىغانلىقى ، بۇ خىل قاراملىق ھەممىلا ئەرلەردە بولۇۋەرمەيدىغانلىقى ، قاراملىق قەھرىمانلىقنىڭ بىر خىل ئىپادىسى .

دسى ئىكەنلىكى ، ئۆزىنىڭ ئامېرىكىدا سىياسەتچىلەر بىلەن كۆپ ئارىلىشىش جەريانىدا بىر سىياسەتچىنىڭ دىپلوماتىيە ، بىلىم ۋە تىل - ھەرىكەت سەنئىتىدە يېتىلىش زۆرۈرلۈكىنى ھېس قىلغانلىقى ، شېڭ دۈبەن جۇڭگودا تارىخ بېتىدىن ئورۇن ئېلىشقا مۇناسىپ ئادەم ئىكەنلىكى ئوخشاش گەپلەرنىلا قىلدى : «قىرىق نەچچە ياش دېگەن تازا قىران چاغ . ئامېرىكا زۇڭتۇڭى روزۋېلت 1933 - يىل 3 - ئاينىڭ 4 - كۈنى ئامېرىكىنىڭ 32 - نۆۋەتلىك زۇڭتۇڭى بولغاندا نەق ئەللىك ياشتا ئىدى . قاراڭا مۇنۇ ئوخشاشلىقنى ، سىزمۇ 1933 - يىلى 3 - ئايدا تەختكە چىقتىڭىز ، روزۋېلت زۇڭتۇڭ بىلەن بىر ۋاقىتتا - ھە . شۇيىلى گىتلىرىمۇ تەختكە چىققان دەڭا!» دېگەن سۆزنى سىلىق - يۇمشاق ئېيتىپ ، ئۇزۇن قاشلىرىنى ئوينىتىپ ، چىرايلىق يۈرنى بىلەن گۈزەل لەۋلىرىنى ھېچبىر ئايال زاتى قاملاشتۇرالمىدى . دىغان بىرخىل نازاكت بىلەن مىدىرلىتىپ قويۇپ ، شېڭ شى - سەينىڭ تىزىغا ئاستا ، دەل تەلەپ قىلغان ۋاقىتتا ئاللىقىنى بىلەن ئۇرۇپ قويدى : شۇنچە نۇرغۇن گۈزەللەر ، ھەتتا موسكۋا تەربىيىسىدە يېتىلگەن رۇس قىزلىرىمۇ شېڭ دۈبەنگە مۇنداق سېھىرلىك لەززەت بېرەلمىگەندى . سۇڭ مېيلىك ئۇنىڭ روھى - نى تېزلا ئەسىر قىلىۋالدى . ئۇنىڭدا ماختاپ - ئۇچۇرۇش يولى بىلەن يېتىدىغان بىرەر مەخپىيەتنىڭ بارلىقى ياكى راستتىنلا شېڭ شىسەيگە قىزىقىپ ئاياللارغا خاس شەخسىيەتلىرىنى ھېسسىياتىنى ئىپادىلەش ئىستىكى پەيدا بولغانلىقىنى بىلگىلى بولمىدى . لې - كىن شېڭ دۈبەن ھازىر ئۆزىنى ھوقۇق ۋە ئەمەلگە ئىنتىلىشتە دۇنيا مىللەتلىرى ئىچىدە بىرىنچى ئورۇندا تۇرىدىغان جۇڭگو - لۇقلاردىن چىققان ياۋروپاچە ئەركىن پىكىر قىلىشنىڭ ئۈلگىسى ھېسابلاپ خاتالاشقانلىقىنى سەزدى . بۇ ئۈلگە سۇڭ مېيلىك بولۇپ چىقتى . ئۇنى كۆرگەن ھەرقانداق بىر ئەر سىرتقى گۈزەل -

لىكىگە قايىل بولسا ، ئۇنىڭ بىلەن مۇڭداشقان ھەرقانداق بىر ئادەم ئۇنىڭ ئاياللار گۈزەللىكىنىڭ تۈپ بەلگىسى بولغان ئە - دەپ ، خۇلق ۋە ھېسسىيات ئىپادىلەش ۋاسىتىلىرىدىن ئۈستىلىق بىلەن پايدىلىنىشىغا ھەيران قالاتتى ، مانا بۇ شېڭ دۈبەننىڭ خۇلاسىسى .

ئۆزىنىڭ ئۈستۈن ۋە كۈچلۈك ئىكەنلىكىنى كۆرسىتىش ئۈچۈن ئۇ ھەر خىل زىياپەت ، ئۇچرىشىش ، ئېكىسكۇرسىيەلەردە ئالدىن تەييارلىق قىلغىنى بويىچە نۇرغۇن ئىشلارنى قىلىپ باقى - قان بولسىمۇ ، زادىلا كۆزلىگەن مەقسىتىگە يېتەلمىدى . ئۇ خۇددى كۈلكىلىك ئىش قىلىپ قويغاندەك ، باشقىلار ئۇنى مەس - خىرە قىلىۋاتقاندەك ، بولۇپمۇ ئۇنىڭ بىلەن ئۈزەڭگە سوقۇشتۇ - رۇپ يۈرگەن ۋۇ جۇڭشىن دېگەن سىياسەتچى ، ئۇنىڭ ھەربىي كۈچىنى كۆزگە ئىلمايدىغان جۇ شاۋلياڭ دېگەن گېنېرال ، ئۇ - نىڭ قىرغىنچىلىقى ئۈستىدىن غەزەپلەنگەن باشقا ئەمەلدارلار ئۇنىڭغا نەپرەت بىلەن قاراۋاتقاندەك بىلىنىشكە باشلىدى ، سو - ۋېت ھەربىي ، سىياسەتچىلىرى ئۇنى مۇنداق ئوسال ئەھۋالغا چۈشۈرۈپ قويمىغاندىغۇ ! قىسقىسى ، يەنكەن ۋە نەنجىڭدىن كەل - گەن زىيالىيلارنى يىغىۋېلىپ ، سولاپ ئۆلتۈرۈپ تازىلاشقا باش - لىغاندىن بېرى ، شېڭ دۈبەننىڭ ئۈستىدىن ئەرز - شىكايەت قىلغۇچىلار كۆپىيىپ كەتكەندى . شۇلارنىڭ سۇڭ مېيلىكقا شىكايەت قىلىشىدىن ساقلىنىش ئۈچۈن ، ئايالى چىۋۇ يۇفاڭنى سۇڭ مېيلىكنىڭ كەينىگە سېلىپ قويدى . لېكىن مەركىزىي ئاگېنتلىقنىڭ مۇخبىرى چىڭ ۋەنلى ئۇنى بىلىپ قالدى بولغاي ، مازاق قىلغاندەك تەلەپپۇزدا :

— مەركىزىي ئاگېنتلىق شىنجاڭ توغرىسىدا ئەتراپلىق مەلۇماتقا ئىگە ، يېڭى ئەھۋاللارمۇ بىر كۈن ئۆتمەي كونا بولۇپ قالىدۇ ! — دېدى .

— خۇددى بىزنىڭ ھاۋا قىسىملىرىمىزدەك تېز ! —
دەپ قوشۇمچىلىدى ھاۋا ئارمىيە سىلنىڭ خې جىڭۋۇ .
ناۋادا سۇڭ مېيلىك كەلمىگەن بولسا شېڭ شىسەي بۇلارنى
ئوڭايلا ئۇجۇقتۇرالايتتى . بۇ ئىشتا ئۇنىڭ قولى بەكمۇ ئەپلىك .
لېكىن قىلچ بىلەن دار نېمىنىڭ بەلگىسى ؟ غالىب — كۈچ-
لۈكلۈكىڭىمۇ ياكى رەزىللىك ، ۋەھشىيلىكنىڭ بەلگىسىمۇ ؟
رەزىللىك ، ۋەھشىيلىك دېگەن مەۋجۇتمۇ ؟ كۈچلۈكلەر ئاجىزلا-
رنى ئوزۇق قىلىدۇ . دۇنيادا ھېچنېمە يېمەيدىغان نېمە بار ؟
چۈمۈلە چېغىدا كۈچى يەتكەننى يەيدۇ ، ياۋاش دېيىلىدىغان قويمۇ
چىرايلىق گۈل - گىياھلارنى يەيدۇغۇ . گىتلىرنىڭ ياۋروپاغا
ھۆكۈمران بولۇۋېلىشى ، ياپونلارنىڭ تىنچ ئوكيان ۋە جۇڭگو
زېمىنىدىكى قىرغىنچىلىقى ئۇلارنىڭ نەزىرىدە ئۇلۇغۋار ئىش .
مېنىڭ قاتتىق سىياسەت يۈرگۈزۈپ ئۆزۈمگە زىيانلىق ، ھاكىمىد-
يىتىمگە خەۋپلىك ئۇنسۇرلارنى تازىلىشىم ھەم ئۆزۈمچە ئۇلۇغ
ئىش . باشقىلارنىڭ ئەرز قىلىشى ، مېنى ئاغدۇرۇش كويىدا
بولۇشى مانا بۇ ھەقىقىي ۋەھشىيلىك ، دۇنيادا ۋەھشىيلىك بار
دېيىلسە ، مانا مۇشۇ خەۋپ تازا ۋەھشىيلىك . بۇ خەۋپكە يەل
بېرىۋاتقان رۇسلار ، قولغا تۇتۇرۇق ئېلىپ رۇسلارنىڭ سەنىمىد-
گە دەسسەۋاتقان ئۇيغۇر ، قازاقلار ھەمدە يەنئەن كوممۇنىستلىرى
ۋەھشىي ئۇنسۇرلار . مۇنۇ شېڭ دۈبەننى مازاق قىلىۋاتقان ئادەم .
لەرمۇ ئاشۇ ۋەھشىيلەرگە ھېسداشلىق قىلغۇچىلار . جياڭ جىيە-
شىنىڭ ئايروپىلانلىرى جىۋچۈەندە بۇياققا قاراپ ئۇچۇشقا تەييار
تۇرمىغان بولسا ، مۇنۇ سۇڭ مېيلىك دېگەن ھىيلىگەر خوتۇن
يۇمشاق سۆزلىرى بىلەن شېڭ دۈبەننىڭ روھىغا خوجايىنلىق
قىلىۋالمىغان بولسا ، شېڭ دۈبەن بۇنچىلىك خىيالغا ۋە مۇلاھىد-
زىگە بېرىلمىگەن بولاتتى ...
ئۇ ئازاب بىلەن كۈلۈپ قويدى :

— گىتلىرىمۇ موسكۋا بوسۇغىسىغا تېز كەلگەن ، تېز
چېكىنىۋاتىدۇ !
— ئۇنىڭ چېكىنىشى ئىلگىرىلىشى ئۈچۈن !
— بەزىدە چېكىنىشىمۇ ئىلگىرىلىشىنىڭ داۋامى بولۇپ قا-
لىدۇ !
— ئىلگىرىلەش چېكىنىشىنىمۇ يامان ئاقىۋەت بېرىپمۇ
قالىدۇ !
— شېڭ دۈبەننىڭ سوتسىيالىزىمدىن ئۈچ بۈيۈك سىياسەت-
كە ئۆتۈشى زور ئىلگىرىلەش !
— چېكىنىپ ئىلگىرىلەش !
— ياق ، ئىلگىرىلەپ چېكىنىش !
— ھا - ھا - ھا !
— ھى - ھى - ھى !
— بىز ئەمدى ھەقىقىي بىر ئائىلە !
— جياڭ ۋېييۈەنجاڭنىڭ ئۇزۇن ئۆمۈر كۆرۈشى ئۈچۈن !
— سۇڭ خېنىمنىڭ سالامەتلىكى ، سىشى تەيخۇدەك ،
ۋۇزېتىيەندەك دۆلەت تىزگىنىنى چىڭ تۇتۇشى ئۈچۈن !
— جياڭ ۋېييۈەنجاڭنىڭ كۆز - قولىنى بولۇشىدىن ئە-
قىل - پازاستىگە ئايلىنىشى ئۈچۈن !
— XX ئەسىردىكى ئەڭ ئۇلۇغ ئايال ئۈچۈن !
— روزۋېلت زۇڭتۇڭنىڭ خانىمى ئاننا سۇڭ خېنىمغا
ھەيران قالسۇن ، مۇشۇ غەلىبە ئۈچۈن !
زىياپەت شۇنچىلىك خۇشال ، قىزغىن كەيپىياتقا ئېرىشتى ،
بۇ كەيپىيات سۇڭ مېيلىگىغا مەنسۇپ . شېڭ دۈبەن بۈگۈن ئاز-
راق ئارىسالدىلىقتىن كېيىن ھەقىقىي كۈلدى . بۇ ھەم سۇڭ
مېيلىگىغا مەنسۇپ . بىر ئادەمنىڭ قەلبىدىكى ۋەھىمنى شادلىق
بىلەن ئالماشتۇرالمىغان ئايال ئۇلۇغ بولماي نېمە بولسۇن .

چيۇيۇفاڭ ھېچقاچان شېڭ دۈبەنگە بۈگۈنكىدەك يېقىمىسىز كۆرۈنمىگەن . ئۇ نېمىشقا بۈگۈن فرانسىيە ئاقسۆڭەكلىرىنىڭ كىيىمىنى سېلىۋېتىپ سىشى تەيخۇدەك كىيىنىۋالدىكەن ؟ ئۇ سۇڭ مېيلىك بىلەن چىراي ۋە تەبىئىي كۈلكىدە بەسلىشەلمىگەن . نى ئۇچۇن شۇنچە چۈشكۈن كۆرۈنسە كېرەك !

زىياپەت قىزماقتا . يېيىلمەكتە ، ئىچىلمەكتە ، ماختالماقتا . تا : ئۆردەك تىلى ، كەكلىك كاۋىپى ، بېلىق تۇخۇمى ، ئۇلار گۆشى ، شوتلاندىيە ۋىسكىسى ، روسىيە ۋە جۇڭگونىڭ ئەڭ داڭلىق ھاراقلىرى ... زۇڭتۇڭ ، ۋېييۈەنجاڭ زىياپەتلىرىدىن زادىلا كەم ئەمەس مول داستىخانلىق زىياپەت ئۈستىلى شادلىق بىلەن مەدھىيەلەندى . مانا تانسا ، شېڭ دۈبەن يىگىرمىنچى يىللاردىكى قىران چاغلىرىغا يانغان ، سۇڭ مېيلىك شۇنداق يەڭگىل ، ئەۋرە . شىم تانسا ئويىنايدىكەن ، شېڭ دۈبەن مەڭزىنى ئۇنىڭ مەڭزىگە ياقالىغان بولسا ياكى كىشىنى مەست قىلىدىغان سىرلىق ئەتىر - ئادىكالون پۇراقلىرىنى كارىۋاتتا پۇرىيالىغان بولسا ... ھەرقانداق ئادەمنىڭ قولى يەتمەيدىغان شاخلامۇ بولىدىكەن - ھە ! تەييار خۇلاسەلەر بىلەن قانائەتلىنىپ قالغان جۇڭگولۇقلار ھاياتقا يېڭى سوئال قويۇشتىن تولمۇ قورقۇدۇ . بولمىسا : «جياڭ ۋېييۈەن - جياڭ سۇڭ مېيلىكىدىن شۇنچە قېرى ، شۇنچە كۆرۈمىسىز ، شېڭ دۈبەن جياڭ جېيىشىدىن ھەممە جەھەتتە ئۈستۈن ، بىرلا مەنەسپ پەرقىنى دېمىسە ، شۇنداق تۇرۇپ قانداق بىر كۈچ شېڭ دۈبەن - نىڭ مەيدىسىدىن ئىمتىرىپ ، گۈزەل خېنىمنى باغرىغا بېسىش - تىن مەھرۇم قىلىپ تۇرىدۇ ؟ » دەپ سوراشقا بولاتتىغۇ !

زىياپەت ئاخىرلاشتى ، تانىمۇ تۈگىدى ، لېكىن شېڭ دۈبەننىڭ ئازابلىق خىياللىرى ئاخىرلاشمىدى ، تۈگىمىدى ؛ شۇڭا ئادەملەردە ئارمان تۈگىمەيدىكەن - دە ! بەلكى جياڭ ۋېييۈەنجاڭ خوتۇن - بالىلىرىدىن مەڭگۈلۈككە ۋاز كېچىپ ، مىڭ تەستە

ئېرىشكەن بۇ سۇڭ مېيلىك بىلەن ئۆزىنى ئارمانسىز ھېسابلىسا كېرەك . ئۇنىڭمۇ يېڭى ئارمانلىرى پەيدا بولغان بولسا كېرەك . ئىنسان قانائەتنىڭ قولى ئەمەس . مەڭگۈ تاكى ئۆلگۈچە ئارمان قوغلىشىپ يۈرىدىغان بىر تەلۋە ئوۋچى . شېڭ دۈبەن بۈگۈن ئارمان قۇچىقىدا ۋەھىمدىن خالىي ، لېكىن ئۇنىڭ ئارمان - ئارزۇلىرى ئۇنى يېڭى تەۋەككۈلچىلىك ، تەلۋىلىككە ئۈندىمەك - تە : ئۇ شۇ تاپتا سۇڭ مېيلىك ياتقان ئۆيگە ئۇخلاش كىيىمى بىلەن كىرىسچۇ ؟ ...

قاراملىق خۇشاللىقنىڭ قېرىندىشى ، يەنە پۇشايمانغا ھامدا - لىدار بىر قىلىق . ئەللىككە يېقىنلاشقان ئادەملەرگە تۇرمۇش ھامان كېيىنكىسىنى تەقدىم قىلىدۇ . پاه ، سۇڭ خېنىم سۈت بىلەن بەدىنىنى يۇيۇۋاتقان بولسا ، تەلۋىلىك پاجىئە بىلەن ئاخىر - لاشمىسۇن ! ...

ھېسسىيات ، تەلۋىلىك ئۇنىڭغا پۇشايماندىن باشقا ھېچنېمە قالدۇرمىدى . ئەتىسى ئايروپىلان يەردىن كۆتۈرۈلگەندىن كېيىن ، شېڭ شىسەي قاتتىق پۇشايمان بىلەن لېۋىنى چىشلەپ قالدى : ئەمدى مۇنۇ بىر مىليون ئالتە يۈز مىڭ كۋادرات كىلومېتر تىر يەرنىڭ خوجايىنى شېڭ دۈبەن ئەمەس ، جياڭ جېيىشى بولۇپ قالىدۇ . مۇرىتى كەلگەندە ئۇ ئەمدى شېڭ شىسەينى يۆتكەپ ئەكېتىدۇ ، ھەتتا ئۆلتۈرۈۋېتەلەيدۇ . جياڭ جېيىشىنىڭ ھېلىقى دەيلى دېگەن جاللىتى جۈنتۇڭنىڭ ئۈچ يۈز نەچچە مىڭ جاسۇسى ئارقىلىق شېڭ دۈبەندەكلەرنى ئوڭايلا جايلاشتۇرۇۋېتەلەيدۇ . ئۇ رۇسلارنىڭ ك گ ب سىدىن قېلىشمايدۇ !

— جىنيۇڭ ، نېمە بولىدىڭىز ؟ چىرايىڭىز ئۆمىسە ... — ئايالى ئۇنى قېتىپلا قالغان يېرىدە جەينىكىدىن ئاستا تۇتۇپ مۇلايىملىق بىلەن ئۆزىگە تارتتى ، — چارچاپ كەتتىڭىز ، يۈرۈڭ ، ھازىرلا جەنۇبىي باغ قورۇغا ياكى نەنسىگە كېتەيلى ،

بىر - ئىككى كۈن دەم ئېلىڭ!

— ئايرىلىپ قالدىم ... دەدى شېڭ باش - ئاخىرى

يوق گەپنى قىلىپ ، — تۈگىدى ...

— كىمدىن؟ نېمە تۈگىدى؟

— شىنجاڭ قولىدىن كەتتى خوتۇن ... ئەمدى تېپىرلىغان

بىلەن ھېچ ئىش پۈتمەيدۇ . پۈتلىرىم باغلاندى ، پىچاق كانىيىمغا تاقاشتى ! ...

— شۇنچە ئارمىيە تۇرۇپما؟

— ھە ، شۇنچە ئارمىيە بىلەن ئەسىرگە چۈشتۈم ، ...

ناپولېئوندەك ! ...

خوتۇنى ئۇنىڭ نېمە دېگىنىنى چۈشەنمىدى .

25

— ئارا - گۈرجەك بايلىق ئەمەس ، ئۇنى قۇچاقلاپ نالە

قىلساڭ غېمىڭ ئازىيامدۇ؟ ھەي زىيەك ، ھەممە بۇغدىيىڭ دەنگە

كەتتى ، سەنغۇ نېمىلا بولمىسۇن يەر ئىگىسى ، ئۇيۇڭدە كىگىز ،

ئوراڭدا بىردان بولمىغىنى بىلەن يەنە يەتمىش - سەكسەن خۇ

يېرىڭ بار ، ئاق يانتقان بوزلىرىڭنى شۇ ئاق بېسىپ يېتىپتۇ . ئون

خولۇق بېغىڭدىكى سەككىز يۈز ئون ئالتە تۈپ قارىياغىچىڭمۇ

چوڭ بايلىق . يېڭىلى ، كىيگىلى بولمىغان بىلەن ، خېرىدارى

بولمىغان بىلەن كۆڭلۈڭ ئاۋۇندۇ . گايىتىنىڭ نېمىسى بار؟

ئابدۇمەرگە يەنە يىللىق ئىشلىگۈدەك ، بالىسى قويچى ، خوتۇنى

يۈندىپۈرۈش ، ئۆزى يىللىقچى بولغۇدەك . ئىشلىگەنگە باي بولسا

شۇ بولاردى . ئىشلىگەنسېرى پىتىلىرى كۆپەيدى . ئوتقا تۇتۇپ

كۆڭلىكىنى قاقسا قوماچ قورۇغاندەك ۋاراسلايدۇ . ھەي بىچارە ،

ئالتىنچى ئاينىڭ تومۇزىدىمۇ شالۋۇر كىيىپ يۈرسە پىتىلماي

558

قانداق قىلسۇن . ئايالى گۈلپىرىزنىڭ كۆڭلىكى ياماقنى تولا

سېلىپ ئەسلى رەڭگىنى يوقىتىپ قويۇپتۇ : كۆك شاتتۇرمىدى ،

قىزىل شاتتۇرمىدى؟ ئۇنىڭ پۇتلىرى يالاڭ ئاياغ مېڭىۋېرىپ

تارمۇشقا ئايلىنىپتۇ . بوشراق تاشلارمۇ ئۇنىڭ ئاينىدا قۇم

بولۇپ كېتىدىكەن ...

— گۈلپىرىز سېغىزغا سېزىك بولۇپ سايىتىنى تۇغدى ،

باتۇر بولارمىكەن دېسەك ئۇ بالىسىمۇ قويچى بولدى .

— رەيھاندەك خوتۇنلار باتۇر تۇغىدۇ ، ھەي زىيەك ، خوتۇ -

نۇڭ نېمىگە سېزىك بولۇۋىدى؟ ھە راست ، سىڭىزغا دېۋىدىڭ ،

ھە؟

مەھەللىنىڭ ئوتتۇرىسىدىكى تۆت يۈز يىللىق قېرى قارىيا -

غاچ يازنىڭ تومۇزلىرىدا يىگىرمە توققۇز ئۆيلۈك تارانچى مەھەل -

لىسىگە سايىۋەن ، دېھقانلار سەھەر تۇرۇپ چىخ ، تېۋىلغا ئې -

لىپ ، ئېتىزلىرىنى ئايلىنىپ قايتىپ كېلىدۇ - دە ، ئاتلىرىنى

ئۆستەڭ بويىدىكى قېرى سۆڭەكلەرگە باغلاپ قويۇپ ، ئاشۋاختى -

لىق ئەتكەن چايلىرىنى ئىچىشىپ ، شامىلىرىنى چاپنىشىپ قې -

رى قارىياغاچ ئاستىغا كېلىدۇ . پۇتلىرىنى سۇنۇپ ، بېشىنى

بورتۇپ چىققان يىلتىزلارغا قويۇشۇپ ئوڭدا يېتىپ پاراڭغا چۈ -

شىدۇ . شەھەردىن يېڭى خەۋەر ئاچىققانلىرى ئاغزى - ئاغزىغا

تەگمەي سۆزلەيدۇ - دە ، يىللاپ - يىللاپ شەھەر يۈزى كۆرمى -

گەنلىرى ھەيران بولۇشۇپ :

— پاه ، مانا قارا - ھە !

— دابەنچىڭ دېگىنىڭ بىر تەڭنە كېلەمدۇ؟ — دەپ

سورىشىدۇ . سۆزلىگۈچىمۇ ئاشخانىدا ئادەمنىڭ كۆپلۈكى ، تاڭ -

جاڭنىڭ يېڭىلىمەي شۇنچە ئادەمگە ئاش جوۋۇپ پۇلنىڭ نەق

سانىنى دەپ ۋارقىرايدىغانلىقى ، كوڭكا دېگەنگە ئاسمان - پەلەك

تېرە بېسىپ كۈچىدىن توپا تۈزۈتۈپ ماڭغاندا ، ئاتلارنىڭ ئۇر -

كۈپ - قېچىپ جان ئالغىلى تاسلا قالغانلىقى ، جۈمە نامىزىغا

559

ھېلىمئاخۇن مەسچىتىگە كەلگەن ئادەمنىڭ كۆپلۈكى ... گە ئوخشاش ئىشلارنى سۆزلەيدۇ .

لېكىن ، ھازىر شەھەرگە كىرگەنلەرمۇ يوق . يازدا قۇم ئارىشاڭدا بولغان ئىشلار تولا دېيىلىپ كونىراپ كەتتى . گايىتىنىڭ ئۆي بىساتى ، بار - يوقى يېرىم پارچە كىگىز بىلەن قازان - قومۇچ ، تۆت سامان ياستۇقنى چانغا بېسىپ مەھەللىدىن ئايدىمۇ مەمىر مېڭىپكىنىڭ كۈزلىكىگە كۆچكەنلىكى بۈگۈنكى يېڭى گەپ . پاراڭ گايىت ھەققىدە بولۇۋىدى ، ئۇنىڭ مۈكچەك ، ئېگىز گەۋدىسى ، گۈلپىرىز ئىسىملىك خوتۇننىڭ بىر كۆزىدىكى ئېقى ، كىچىككىنە پوققى ۋە كۆڭلىكىنىڭ سىرتىدا پۇلاڭلاپ تۇرىدىغان خالتىدەك بوش ئەمچىكى ۋە ئۇلارنىڭ پىت - سىركىسى توغرىسىدا گەپ قىلىپ كەتتى .

— ھەي ، ئابدۇمەر بۇ يىل يىگىرمە تۆت خۇ بۇغداي تېرىپتۇ دەيدۇ ، راستمىدۇ ؟

— نېمە دەيدۇ ماۋۇ ، قىرىق تۆت خۇ !

— ياقەي ، يىگىرمە تۆت !

— كۆتۈرمە ئېرىقنىڭ نېرسى ئالتە شاڭ ، ھەر بىرى ئون

پۇتتىن قانچە ؟ كۈزلەكنىڭ نېرسى ! ...

— قانچە تېرىسا تېرىيدۇ - دە ، ئالاھەزەل ، — دەپ

گەپنى تارتىۋالدى مېرا «قازى» بوم ئاۋازدا سۆزلەپ ، — ئۈمۈ مەزەزات تەيجى ھېكىمدەك ھۆكۈمەتنىڭ سېلىقىنى سەككىز ھەسسە ئاشۇرۇپ ئېلىۋاتسا ! ...

— نېمە دېدىڭ ، مېرا ھۇي ، نېمە ھېكىم ؟

— مەزەزات تەيجى ھېكىم !

— پاھ ، ئىسىملا بىر سۈرىكەنغۇ ئۇنىڭ . سەككىز ھەسسە

دېگەن ؟

— ئۇ دېگەن خالزاتخاننىڭ ئارا ئۆستەڭلىك قۇلى خەلپەم .

نىڭ قىزىدىن تاپقان ئوغلى . بۇ يىل 1942 - يىلى 6 - ئاي

بولسا ، ئۇنىڭ ئۆلگەن يىلى 1864 - يىلى . ئۆلگىلى يەتمىش سەككىز يىل بوپتۇ - دە . ئابدۇمەر شۇنىڭ يولىنى تۇتتى . خەي پۇلى ، سەي پۇلى ، چۆپ ئۇچى ، يەر دېنى ، يول پۇلى ، خەيردە - يە ، ئۆشەرە - زاكات ... ۋاي - ۋاي ، دېھقاننىڭ سېلىقى ھازىرمۇ ئوتتۇز ئىككى خۇدىن كەم ئەمەس . مەزەزاتمۇ زالىم - لىق قىلىپ خانغا يارىغان ، ئابدۇمەر شۇ . ھاكىمنىڭ ئورۇن - باسارى بولۇپ بىكار ئۆسمىدى ...

— زالىم بولسا ئۆزىگە ، بىزگە نېمىدى ؟

— زالىملىقنى خوتۇنغا قىلمايدۇ ، ساڭا قىلىدۇ ئۇ .

يەتتە خۇ يېرىڭگە ئون خۇ سېلىق سالسا نېمەڭنى بېرىسەن ؟

— ئۇنىڭ بۇغدىيى قەۋەتلا بوپتۇ . ئورمىچى سالار ھەرقا -

چان . بىز بېرىپ بۆلۈۋالايلى ، ھېچبولمىسا ئون خورنى .

شۇ چاغدا مەھەللىنىڭ شىمالىدىن قاشاڭ قېرى بايتالغا

سىڭايان ئولتۇرۇپ مەھەللە ئىمامى قارىياغاچ تۇۋىگە كەلدى :

— پاھ ، مېڭىپكىنىڭ ئۆيىگە چىققان مېھمانلارنىڭ كۆپ -

لىۋىكى ، ماشىنا بىلەن دوتەي ، كالاسكا ، خادىك ، يورغا ئاتلار

بىلەن شەھەر بايلىرى كۆتۈرۈلۈپ چىقتى . قوغۇنلۇقنىڭ بارد -

ئىخدا ئولتۇرۇپ ساندۇقىدىم ، ماشىنا يەتتە ، كالاسكا يىگىرمە

چىقتى .

— ئېشەكچۇ ، ئىمام ! — دېدى ھاسسىغا تايىنىپ مال -

خىيىنى سىڭايان كىيىپ ئۆيىدىن ئەمدىلا چىققان مۇختەر

باي ، — ئېشەكتىن نەچچىسى چىقتى ؟

كۆپچىلىك قاقاقلاپ كۈلۈشتى .

مۇختەر باي ھەممىلا تەرەپتىن بۇلتۇرقىغا يەتمەيتتى : قېرىد -

لىق ئۇنىڭغا بالدۇرلا يەتكەن . ساپان ئۆكۈزلىرىدىن ئىككىسى ،

مىنىشلىك ئاتتىن ئىككىسى ۋە ھارۋا ئېتىدىن بىرى بىر قىشتىلا

ئۆلۈپ ، ئەتىياز ئارانلا بىر ئات قوشى ، بىر ئۆكۈز قوشى چىقتى -

رالدى . ئىككى بالىسى ساپان تۇتتى . ئادەممۇ ياللىالمىدى .

بۇ ئىش ئۇنىڭغا قاتتىق ئەلەم قىلدى. ئۇنى ئاز دەپ ئايالى پارالىج بولۇپ ئۈچ كېلىنى كەچ كىرگۈچە غىز - غىزلىشىپ ئۇنىڭ كۆڭۈل ئارامىنى قويمىدى.

مانا ھازىر يېڭى بۇغداي پىششىقا يەنە بىر ئايدەك ۋاقىت بار، ئۇنىڭ ئۆيىدە ئۇن تۈگىگەن. ئوزۇقلۇققا قالدۇرۇلغان بۇغداي بۇنداق بۇرۇن تۈگەپ باقمىغان، بۇ ئىش ئۇنىڭغا تولىمۇ ئەلەم قىلدى. ئۇ ئامالسىز دەريا بويىدىكى باي تۇغقانلاردىن ئۆزى ھارۋىسىنى سۆرەپ بېرىپ ئىككى تاغار بۇغداي ئاچتتى. — بايلار كەمبەغەللىشىپ، كەمبەغەللىرى باتراقلىشىپ، باتراقلار لاللىشىپ مەھەللىنىڭ پەركايى ئۈچتى. ئادەمنىڭ ئوغىسىنى قاينىتىپ قاشقالىق مىڭبېگى بولدى، ئەمدى مۇئاۋىن ھاكىم بولۇپ، ئۈزۈكچىلىكتە كاتتا چاي قىلىپ بايلىقىنى كۆز - كۆز قىلىۋاتقىنىنى قارىمامدىغان. ھېلىقى غېنى دېگەن ئوغرى ئۈچەكتىن چىقماي كەتتە، مۇنۇ ئابدۇمەرىنىڭ بۇرنىنىڭ بېزىنى ئالىدىغان گەپ ئىدى!

— ئابدۇمەر مىڭبېگى ئۇ قاتتىن ھېۋىز باينىڭ قىزىنى توقاللىققا ئاپتۇ. شەھەردە يەنە بىر نوغاي توقىلى باردەك تېخى! بۇ گەپنى ئاڭلاپ مۇختەر باينىڭ چارلىشىشقا باشلىغان ساقاللىرى ئاستا تىترەپ، قېلىن لەۋلىرى كۆكەردى:

— ئادالەت كەتسە كاساپەت ئەدەيدۇ. چورۇق ھېكىم تىرىلسىدى، پارىخور ئەمەلدارلارنى دەرىگە بېسىپ راسا ساۋىسا بولاتتى. پاي، بىر دېھقانغا بىر دورغا بىگۇناھ زۇلۇم سالسا، يۈزبېگىگە قىرىق، مىڭبېگىگە يىگىرمە دەرىرە ئۇرغۇزۇپ، بۇنداقلارنى يۈزبېگى، مىڭبېگى قىلغاندىكىن مېنىمۇ يىگىرمە دەرىرە ئۇرۇڭلار دەپ يېتىپ بەرگىنىنى دېمەمسىلەر؟ چورۇق ھېكىم تىرىلسە، ئابدۇمەرگە يۈز دەرىرە بۇيرۇيتتى. دەرىرىنى ئۆزۈم ئۇرۇپ ئۇمۇرتقىسىنى ئۈزۈۋېتەتتىم ئۇنىڭ!

— ئۇنىمۇ قىلدۇق، بۇنىمۇ قىلدۇق، ئۇنداقمۇ دېدۇق،

بۇنداقمۇ دېدۇق، پايدا تاپمىدۇق. ئىت ھۇرىدۇ، كارۋان يۈردى، شۇنداق گەپ!

— پاي، قاشقالىق! ئۇنىڭ مۇڭگۈزىگە تايلاق تەگسە سېنىڭ تۇيىقىڭ سىر قىراۋاتامدۇ؟ دېگىنىڭ راست، ئابدۇمەر ئاكاڭ ئافاق غوجا بوۋاڭدىن دۇئا ئېلىپ چىققانىدىكىن ئەمەسمۇ، ساقىسى ئالچۇ چۈشۈۋاتىدۇ. سەنمۇ بېيىپ كەتتىڭ، ھېچكىم سېنى قۇناخۇن قاشقالىق دېمەيدۇ. قۇناخۇن ئىمام دەيدۇ. ئالا خورجۇنى يۈدۈپ چىقىشىدىن، ئۇزۇن ئۆتمەي بايلەردىمىزنىڭ گەجگىسىگە دەسسەيسەن!

— ئېشەككە كۈچۈك يەتمەسە ئۇر توقۇمىنى دېگەن شۇ، — دېدى ئىمام مۇختەر بايغا تۇنجى قېتىم يېنىپ، — تىەنجىلىكلەر سېۋىتىگە قورچاق سېلىپ بىر ئەپكەش بىلەن چىقىپ، كەتكەندە يۈز دۈڭكە ئالتۇن بېسىپ كېتىۋاتىدۇ. كاپىرلار قېنىمىزنى شورسا غىماق قىلمايمىز، ئۆز دىن قېرىنداشلىرىمىز بىر قوشۇق ئاشنى ئوشۇق يېسە چىدىمايمىز ئالاھەزەل!

— چىدىغاچقا سەن مەھەللىنىڭ بېيى بولغانسەن. بىزنىڭ ھويلىنىڭ مالىيى ئىدىڭ، مانا ھازىر مەھەللىنىڭ بېيى بولىدۇڭ. قىزلىرىمىز ئوغۇللىرىڭ بىلەن قاچتى، تارانچى بالىلارنى ئۆيۈڭدە مالاي. پۈتۈن يۇرت ساڭا ئىقتىدا قىلىدۇ. يەنە نېمە چىدىمىدى، پىدىمىدى دەپ تىلىڭنى چايناسەن!

— خاپا بولمىسىلا بېگىم، دېگەنلىرى راست. مەنمۇ ھازىر قاشقالىق ئەمەس، تارانچى غوجام، ئىككى كېلىن، ئىككى كۈيەن ئوغۇل تارانچى، نەۋرىلەرمۇ شۇ. موماي بىلەن ئىككىمىزلا يېڭىسارچە گەپ قىلىمىز. غوجام، زاغرا يېمەيمىز، ئېشەك مىنمەيمىز، شاما چاينايىمىز، تارانچى بولماي نېمە بىز! كۆپچىلىك يەنە قاقاقلىشىپ كۈلۈشتى.

— خالزاتخان ھېكىمنىڭ دەۋرىدە، — دېدى مېرا «قا»

زى « بوم ئاۋازدا ۋارقىراپ سۆزلەپ ، — جاھانگىرخان غوجام مانجۇلارغا قارشى تىخ كۆتۈرۈۋىدى ، شىنجاڭ بويىچە ئىككى مىڭ ئۆيلۈك ئەنجانلىقنى قوغلاپ چىقاردى . مانجۇلارنى قوغلىماي دىن قېرىنداشنى قوغلىدۇق . تېخى مانجۇلارنىڭ دىن قېرىنداشلىرىد- مىزنى يوقىتىشىغا مەدەت بېرىمىز دەپ ئىككى مىڭ تارانچى دۈمبىمىزگە ئەللىك جىڭدىن ئاشلىق ئارتىپ بىر مىڭ ئۈچ يۈز چاقىرىم يولنى پىيادە مېڭىپ غۇلجىدىن ئاقسۇغا ئاپاردۇق ، مۇزداۋاندا ئۆلگەنلەر ، تالا - تۈزدە يېتىپ توڭلاپ قالغانلار تېخىمۇ كۆپ . مانجۇلارنى دەپ جېنىمىزنى تىكتۇق . ئۆز دىن قېرىنداشلىرىمىز زۇلۇمغا قارشى تىخ كۆتۈرسە ئۇلارنى يوقى- تىشقا ياردەم قىلدۇق .

— پاھ ، پاھ ، ماۋۇ خەقنى ۋۇي ، بۇ ئىش قاچان بولغان مېراكا؟

— مۇتائالى خەلپەم سۆزلىگەندە خاتىرەمدە قالغان ، 1825 - يىلىغۇ دەيمەن !

— ياق ، خاتالاشتىلا مېرا قازى ، — دېدى ئىمام ، — سىلى دېگەن 1825 - يىلى جاھانگىر غوجامنى بېيجىڭغا ئاپىرىپ ئۆلۈم جازاسى بەرگەن چاغ . ئىككى مىڭ تارانچى ئەللىك جىڭ- دىن ئاشلىق يۈدۈپ مانجۇ ئەسكەرلىرىگە ياردەم قىلغان چاغ 1830 - يىلى . ئالتە شەھەرنىڭ تۆتىدە ھەممە خەق مانجۇغا قارشى قوزغالغان گەپ . مانجۇلار ئوتتۇز مىڭدىن جىق ئەسكەر ئەكېلىپ قىرغان گەپ . شۇ ئوتتۇز مىڭ ئەسكەر ئاقسۇدا تۇرغان گەپ . ئۇلارنىڭ قورسىقىنى دەپ كۇچادىن بىر مىڭ ئادەم ، ئىككى يۈز ھارۋا ، بەش يۈز ئات ، بىر مىڭ بەش يۈز كالا ، مىڭ ئېشەك بىلەن ئاقسۇغا ئاشلىق توشۇغان گەپ . ئىككى مىڭ تارانچى مانا شۇ چاغدا ، ئاڭلىمىدىم دېمەڭلار ، بۇنىڭدىن بىر يۈز ئون ئىككى يىل بۇرۇن غۇلجىدىن مۇزات يولى بىلەن پىيادە ئاشلىق يۈدۈپ توشۇغان ، ئۆزىنىڭ ئۆزى ! ...

— سەن كىمدىن ئاڭلىغان ، قۇناخۇن ئىمام ؟
— مۇتائالى خەلپەم ، زېرىپ قارىھاجىم ، تىيىزات خەل- پەم ، ... مەن دېگەن يېزىۋالغان گەپ ، ئۆزىنىڭ ئۆزى ...
— يارايىسەن قاشقالىق ، گېپىڭ جايدا ، مانجۇلار بىز خەقنى يوقاتسۇن دەپ ئاشلىق توشۇدۇق . بۇ گەپنى مۇزاتتىن ئاشقۇچە مەنمۇ ئاڭلىغان . ھازىرمۇ مانا ئابدۇمەر شېڭ دۈبەنگە ياردەم قىلىپ دېھقاننىڭ سېلىقىنى كۆپەيتىۋاتىدۇ . نىلقىدىكى غېنى ، نۇرىلارنى تۇتۇشقا نەچچە ماشىنا ئەسكەر كەلدى . تاغدا يول باشلىغانلارمۇ ئۇيغۇر ، قازاق !
— غوجانىياز ھاجىمنى تۇتۇپ بەرگەنمۇ ، سوراق قىلغاند- مۇ ، دارغا ئاسقانمۇ ئۇيغۇرمىش !
— سابىت داموللا ، زېرىپ قارىھاجىملارنى تۇتۇپ بەرگەند- مۇ ئۇيغۇرمىش !

— تارانچىمۇ ، قاشقالىقمۇ ؟ — مۇگىدەپ ياتقان بىر دېھقان چۆچۈپ ئويغىنىپ سورىدى .
— قاشقالىقمۇ ، تارانچىمۇ بار ...
— ھا - ھا - ھا ...

كۆپچىلىك ئەمدىلا كۈلۈشىگە مەھەللىنىڭ بېشىدا تۆت ئات- لىق ئادەم پەيدا بولدى . ئادەملەر ياتقان يەرلىرىدىن تىك بولۇش- تى . بىر - بىرىگە قارىشىپ ، تۇيۇقسىز ساغا يولۇققان چۆچىد- لەردەك مۇختەر بايدىن پاناھ تىلىشىپ قاراشتى . مۇختەر بايمۇ تامدەك تاتىرىپ يېنىدا كۈلۈمسىرەپ تۇرغان زىياۋۇدۇنغا قارىد- دى . زىياۋۇدۇننىڭ چاچ - ساقاللىرى ئاقارغان ، قوۋۇزلىرى ئىچىگە كىرىپ كۆكرىكىدىكى قۇرۇق ئۈستىخانلىرى تېرە ئىچىد- دە تالا - تالا كۆرۈنۈپ تۇراتتى . ئۇنىڭ بۇ يىل تەرگەن ئاشلىقىد- نىڭ تايىنى يوق ، بىر بالىسى ئىمامغا مالاي تۇرغان ، ھازىر يەيدىغىنى تۈگىگەن ، ئەھۋالى تولىمۇ يامان ئىدى . مۇختەر باي تامدەك تاتىرىپ :

— قاچ زىيەك! — دېدى.

— نېمىشقا ھۇي؟

— قاچ دەيمەن!

زىيەك ئورنىدىن تۇرۇپ قېرى قارىياغاچنىڭ يېنىدىكى پاكار قورۇق تامدىن باغقا سەكرىدى. ئاتلىقلار يېتىپ كەلدى. ئىككى يايى دۈمبىسىگە مىلتىق، يانپىشىغا قىلىچ ئېسىۋالغان. قارا مالخايلىق پاكار يايى مۇختەر بايغا تىكىلدى:

— زىيەك قېنى، قاچقان شۇمۇ؟

— زىيەك نىلقىدا، بالسىنىڭ يېنىدا، نوچى بولساڭ شۇ يەرگە بار!

— ئۇنداق بولسا ماڭ، سەن ساقچىغا كىرىپ باشلاپ بارسەن!

— نېمە، سېنى ئۆيۈمگە باشلىمىغان ئوغۇل بالىزە يايلاققا باشلامدەنە؟

— ماڭ، تولا سۆزلىمە!

يايى ئىككى ساقچىغا قاراپ قويۇۋىدى، ساقچىلار ئاتتىن سەكرەپ چۈشتى. ئۇلاردىن بىرىنىڭ قولىدا زەنجىرلىك بىرنېمە بار ئىدى. مۇختەر باي بۇ نەرسىنى خوتەندىكى چېغدا جىق كۆرگەن. ئۇ كويىزا ئىدى.

— ھەي يايى مۇنۇلارغا دە، بېشىغا بالا تاپمىسۇن. مېنىڭ تۆت ئوغلۇم مىلتىق ئېتىشىنى بىلىدۇ. ئوۋ مىلتىقلىرىمۇ تەييار. مۇنۇ مەھەللىدىن تىرىك چىقالمايسىلەر. بولۇپمۇ سەن يايى، سەن تۇردى پېتەكنى ھەممە ئادەم بىلىدۇ. سەن مەشەدىلا ئۆلسەن. مۇنۇ يىگىتلەر ھەرگىز مېنى پارقىراپ تۇرۇپ ئۆزدەتسەن قويمايدۇ. ئېيت ماۋۇلارغا.

— تا شو سا؟^① — دەپ سورىدى بىر ساقچى. پېتەك

① ئۇ نېمە دەيدۇ؟

ئۇنىڭغا بىرنېمىلەرنى دېدى: «ئۇ بىز تۇتىدىغان زىيەك يوق ئىكەن. بۇلار بىزگە تۇتۇپ بېرىشكە ۋەدە بەردى» دېدىم دەپ قىلغان سۆزىنى كۆپچىلىككە ئۆرۈپ بەردى. خەنزۇچە گەپنى ئاڭلاپمۇ باقمىغان تارانچى دېھقانلىرىغا ساقچى خەنزۇنىڭ: «كىم نىلقىدىكى ئوغرىلارغا ياردەم بەرسە ئېتىلىدۇ، كىم زىياۋۇدۇنى تۇتۇپ بەرسە يۈز دوللار، ئوغلى نۇرنى تۇتۇپ بەرسە بەش يۈز دوللار مۇكاپات بېرىلىدۇ. ئۇلارنى يوشۇرغانلارمۇ ئېتىلىدۇ» دېگەنلىرىنى تەرجىمە قىلىپ بەردى. مۇختەرباي تۆت ئاتلىقنى ئۆيىگە ئەكىرىپ قايماق، مايلىق توقاچ بىلەن مېھمان قىلدى. ئۇ چېرىكلەرگە نۇرنى تىللاپ بەردى.

زىياۋۇدۇن باغدىن چىۋىنقاپ تۇرغان ھارۋا ئېتىنى يېشىپ مىندى - دە، باغ ئارىلاپ قېچىپ مەھەللىدىن دەريا تەرەپكە يۈرۈپ كەتتى. ئۇ ئىختىيارسىزلا يىگىت ۋاقتىدا رەيھانگۈلنى ئېلىپ قېچىش ئۈچۈن دوستى بىلەن ساقلىغان جىغانلىققا كەلدى. ئاتنى ئوتقا باغلاپ قويۇپ يۇمشاق چىمەن ئۈستىدە دۈم ياتتى. ئۇنىڭ باش تەرىپى يار بېشى، ئاياغ تەرىپى قاراسۇ، قويۇق جىغانلىق. ئوڭ يېنىدا يار ئاستىدىن چىقىدىغان مۇزدەك بۇلاق سۈيى. بۇلاق سۈيى بىلەن قاراسۇ قوشۇلغان يەردە ھازىرمۇ چار بېلىقلار قىزغۇچ كۆزلىرىنى پارقىرىتىپ ئويناپ يۈرەتتى. نۇرى بالاۋاقتىدا مۇشۇ يەردە كىيىملىرى ھۆل بولۇپ كەتسىمۇ چىقماستىن بېلىقلار بىلەن ئوينىشاتتى. رەيھانگۈل بالسىنىڭ رايىغا بېقىپ ئېڭىكىگە تايىنىپ سۇ بويىدا ئۇزاقتىن - ئۇزاق ئولتۇراتتى. ھەي بۇلاق، سەن زىياۋۇدۇننىڭ تۇنجى ۋە ئاخىرقى مۇھەببىتىگە گۇۋاھ، ئۇنىڭ تۇنجى ئوغلىنىڭ ئانا يۇرتىغا قاندە ماستىن ساڭا باغرىنى ياقىنىغا ھەم گۇۋاھ، بۈگۈنچۇ؟ زىياۋۇدۇننىڭ ھېچكىمگە كۆرسەتمىگەن كۆز ياشلىرىغا گۇۋاھ بولماق. چىمۇ؟ زىياۋۇدۇننىڭ ئاتا - بوۋىلىرى مۇشۇ بۇلاق سۈيىنى ئىچىپ، شۇ سۇدا ئىپتار قىلىپ سەككىز ئەۋلاد مۇشۇ يەرنىڭ

خوجايىنى بولۇپ ئالەمدىن ئۆتكەن . ئۇلارنىڭ نەۋرە - ئەۋرىلىد -
رى ئەمدى بۇ يەردە دەسسگۈدەك يەرگە زار . بالىسى نە -
نەلەردە سەرگەردان ، مانا ئۆزى ئاچ ، خار ۋە قاچاق . ئۆز ئانا
يۇرتىدىن ئۇنى قېچىشقا زورلاۋاتقان قانداق بىر كۈچ - ھە ؟
ئانا تۇپراققا بولغان مۇھەببەتمۇ ياكى بىزارلىقمۇ ؟ ئۆز يېرىغىدە
كۈننىڭ سېرىقىنى كۆرۈشمۇ گۇناھ ، بىر پارچە قاتتىق نان ،
كاۋا - ياڭيۇ قوردىقى بىلەن خۇشال بولۇشمۇ چەكلەنگەن ،
بالاڭنى ھىمايە قىلىشمۇ جىنايەت ، گۇناھسىز باغلاندىم دېيىشمۇ
قىلمىش ! ... بۇمۇ ھايات بولامدۇ ؟ بۇنداق ياشىغاننىڭ ئۆلۈمىدىن
نەرى ياخشى ، كەلگۈسى ياخشى دەيدۇ بالىلىرى ، راست ، كەلگۈ -
سى بارمۇ زادى ؟ زىياۋۇدۇن ئۈچۈن ھەممە نېمە ئۆتمۈش :
مۇھەببەت ، ئىنسانىي ئەرك ، ئاتىلىق بۇرچ ۋە ياشاش ھوقۇقى ...
مۇشۇنداقلا ئىلى دەرياسىدا ئېقىپ ئۆلسە ئۇنى ئازابلاۋاتقان قىد -
ساس ئوتلىرى بىراقلا ئۆچىدۇ . لېكىن كىشىلەر ، ھەي زىيەك ،
سەنمۇ ئەرمۇ ، سەنمۇ ئاتىمۇ ، سەن ئالا قانجۇققىمۇ يەتمەيسەن .
قانجۇق يۇلتۇزلارغا قاراپ ھۇۋلاپ ھال ئېيتالايدۇ ، سەن بولساڭ
تاشلانغان ئەسكى شالۋۇر دېيىشمەمدۇ ؟ ياق ، مەن تېخى ياشاي -
مەن ، بۇلاق بويىدا تېخى شادلىنىمەن ، بالىلىرىمنىڭ تويىنى ،
نەۋرىلىرىمنىڭ خۇشال كۈلكىلىرىنى كۆرىمەن ...

ئۇ جىغانلىقتىن قاراسۇ بويىغا كەلدى . قارا سۇدا بېلىقلار
ئوينىماقتا . سۈپسۈزۈك بۇلاقلار قوشۇلۇپ ئادەمنى ئەندىكتۈر -
گىدەك مۇزلىغان قارا سۇغا تىزغىچە كىرىپ جىم تۇرغان چار
بېلىققا ئىككى قولى بىلەن تاشلاندى ، لېكىن تۇتالمىدى ، سۇ
لېيىدى ، بېلىقلار ئۈركىدى . ئۇنىڭ قورسىقى ئېچىپ باشلىرى
قايدى . ئۇ سۇغا قاراپ كۈلۈپ قويدى :

— تۇتمسام ، توختا سېنى !

ئۇ جىغاننى يېرىپ چىشى بىلەن بىر ئۇچىنى ئۇچلاپ نەيزە
ياسىدى . تىنچ ، راھەتلىنىپ ياتقان بېلىقنىڭ بېشىغا نەيزىسىد -

نىڭ ئۇچىنى توغرىلاپ :

— سەن شېڭ دۈبەن ، — دەدى — دە ، نەيزىسىنى
بېلىقنىڭ بېشىغا سانجىدى . سۈزۈك سۇدا قان رەڭگى پەيدا
بولدى . مانا ھوشسىز بېلىق سۇ بېتىدە لەيلىدى . ئۇ بېلىقنىڭ
قارنىنى ياغاچ بىلەن ياردى — دە ، دۆڭدە كۈنگە قاقلىنىپ چوغقا
ئايلانغان تاشقا چاپلىدى . بىردەمدىن كېيىنلا بېلىقنىڭ قېنى
قاچتى . ئۇ ئىشتىھا بىلەن يېدى .

كەچقۇرۇن ئۇ دەريا بويىدىكى ئورمانلىققا كەلدى . ئورماندا
قىرغاۋۇل خورازلىرى چۇرقىرىشاتتى ، مېكىيانلىرى ۋاكىلدە -
شاتتى ، ياۋا توڭگوزلار خارتىلدشاتتى ، توشقانلار يۇگۇرۇشەت -
تى ، قۇشلار نەغمە — ناۋا قىلىشاتتى . جەنۇبتا چارچىماس ئىلى
دەرياسى دولقۇن ياساپ ، كۆۋرەپ ھەيۋەت بىلەن ئاقاتتى . قىر -
غاقلاردىكى مەجنۇنتالار ھېلىدىن — ھېلىغا ئېگىلىپ تەزىم
بىلەن دەريانى سۆيەتتى . دەريانىڭ ئاق دولقۇنلار سەكرىشىپ
تۇرغان ئوتتۇرىسىدا بۇنداق سۆيگۈ يوق ، نەلەردىندۇر ، يىلتىز -
لىرى بىلەن قومۇرۇلغان دەرەخلەر ئېقىپ كەلمەكتە . دەريانىڭ
ئۆزىلا بىر ھاياتكەن ، ئەنە ، بىر ئات ئۆلۈكى ئېقىپ ئۆتتى . بىر
چۆكۈپ — بىر لەيلىگەندە زىيەك ئاتنىڭ بېشى بىلەن يايلىنى
كۆردى . ئۇ قاراسۇدىن تۇتۇۋالغان بېلىقلىرىنىڭ قارىنى تاش -
تىن ياسىۋالغان پىچاق بىلەن يېرىپ تال شاخلىرىغا ئېسىپ
قويۇپ ، زىرە ، بۆلجۈرگەن ، قاراقات ۋە ياۋا ئالمىلاردىن ئېتەك -
ئېتەكلەپ تېرىپ كەلدى . ئۇ كۈلۈپ :

— ئۆيۈمدىن جاڭگال ياخشىكەن . ئىككى ئوغۇل مالاي
بولسىمۇ ئاچ ئەمەس . قىزىم مۇختەر ئاكامغا ئامانەت . خەير
جانىۋار ، مەھەللەڭگە قاراپ ماڭ ، ئوقۇرۇڭ سېنى چىلاۋا -
تدۇ ! — دەدى — دە ، ئاتنىڭ بېشىنى جەنۇبقا توغرىلاپ ،
ساغرىسىغا شاپلاقلاپ قويدى ، — ماڭ ، تېز ساڭ — چېپ
جانىۋار ! — دەدى نەيزىسىنى ئاتنىڭ چىۋىسىغا سانجىپ قو -

يۇپ . ئات چۆچۈپ ، چىچاڭشىپ قۇيرۇقىنى تىك قىلىپ يۈگۈ-
رۇپ كەتتى .

ئۇ بىكارچىلىققا ئادەتلەنمىگەن : شاخلارنى تاش پىچاق بى-
لەن قىيىپ تاللاردىن سېۋەت توقۇدى ، چىمەنلىككە كەپە ياسى-
دى . يۇمشاق چۆپلەر بىلەن ئۇنى ياپتى ...

ئۇ دەريا بويىدا سەھەرنى كۈتۈۋالدى . نۇرى دادىسىغا تاش
قورال دەۋرى توغرىسىدا ھېكايىلەرنى سۆزلەپ بەرگەن . مانا ئۇ
شۇ دەۋرگە قايتتى . ئىنسان ھايۋانغا ئايلىنىپ خاپىلىق ، غەم -
غۇسسە بولمايدىغان ئوخشايدۇ . مانا زىيەك بۇ كېچە راھەتلىنىپ
ئۇخلىدى ، ئۇنى دەريا پەيىلەپ ئۇخلايتتى ، قۇشلار نەغمىسى ئوي-
غانتتى . تەبىئەت ، ياپپېشىل جاھان قۇچاقلاپ ھۇزۇرلاندۇردى .
ۋەھشىيلىك جەمئىيەتتە ، گۈزەللىك تەبىئەتتە ، ئىنسان
قالتىس نەرسىلەرنى ئىجاد قىلىش جەريانىدا ئۆمرىنى قىسقارتىد-
ىكەن . تېز ماڭمەن دەپ ماشىنا ئىجاد قىلىۋاتقان ، نەيزىنى
ياراتماي مىللىتى ياساۋاتقان ، پايدا قوغلىشىپ بىر - بىرىنى
ئۆلتۈرۈۋاتقان . نېمىشقا مۇنۇ قۇشلاردەك ، توشقانلاردەك تەبى-
ئەتنىڭ بەرگىنىگە شۈكرى قىلىپ جىم ياشمايدۇ - ھە . مۇشۇ
تۇرقىدا ، زىيەك دەريا بويىدا راھەتلىنىپ ياتقاندا يەر يۈزىدە قانچە
ئادەم ئۆلۈۋاتىدىغاندۇر ، بەلكى ئۆلۈۋاتقان ئادەملەر ھايۋانلار-
دىن كۆپ بولسا كېرەك !...

ئەنە ، يىراقتىن سالچىلار كۆرۈندى . سال قىرغاق بويلاپ
كەلمەكتە . سالدا چاي قايناۋاتسا كېرەك ، ئىس چىقماقتا . تېخى
قويلارمۇ باركەن ، مانا كارامەت .

سال زىياۋۇدۇننىڭ يېنىغا كېلىپ قىرغاققا سۈركىلىپ
توختىدى . ئىككى سالچى تالدىن قىلىنغان توم ئارغامچىلارنى
تاغ تېرەكلىرىگە باغلىدى .

— ئالامەت بەرگىنا ، پاه ، راھەت سېنىڭگەن - دە ! —
دېدى بىرى ۋە بېلىقلارنى كۆرسىتىپ ، — بېلىقئالغۇچكەنەنغۇ

ھەي دارازا ؟ بالىلار ، چۈشەيلى ، شەھەردە بۇنداق يەر يوق . كەچ
كىرگۈچە تاماشا ، كەچقۇرۇن يولغا چىقساقمۇ زايومكا دېگەن
ئەنە !

ئۇندەك ئادەم خۇشال ۋارقىرىشىپ يەرگە چۈشتى . بىردەم-
دىلا قازان ئېسىپ ، قوي سويۇپ ، دەريا بويىنى ئاۋاتلاشتۇردى .
بىرلىرى ھاراقمۇ ئىچىپ ناخشا ئېيتىشتى ، بىرلىرى چىمەنلىك-
تە چىلىشىشقا چۈشتى . چىلىشىشنى كۆرسە تەنلىرى يايىراپ
كېتىدىغان زىياۋۇدۇن ئۆزىنى تۇتالمىدى .

— قېنى ، نوچىراق بىرىڭلار چىقساڭلار ! — دېدى ئۇ
ئىشتاننى تىزىغىچە تۇرۇپ ، — ئۇزۇن بوپتىكەن ، سېغىنىپ
قالدىم .

ساقال - بۇرۇتغا ئاق كىرگەن ، بەللىرى سەل مۈكچەيگەن
دېھقان ئون نەچچە يىگىتنى بىر - بىرلەپ باستى . كۈچى بارلار-
نىڭ پەمى يوقكەن ، پەمى بارلىرى زىياۋۇدۇندەك كۈچلۈك ئە-
مەسكەن . زىياۋۇدۇن بىردەمدىلا ھۆرمەت تېپىپ ، ئۇلار بىلەن
دوست بولۇپ كەتتى .

ئۇلار بىللە گۆش يەپ ، جاڭگال مېۋىلىرىگە تويۇپ كەچقۇ-
رۇن شەھەرگە قاراپ سال بىلەن يۈرۈپ كەتتى . دولقۇنلۇق
دەريانىڭ قاق ئوتتۇرىسىدا سال بىلەن ماڭماق تولىمۇ راھەتكەن .
زىياۋۇدۇن غىڭشىپ ناخشا ئېيتقىلى تۇرۇۋىدى ، بىرى :

— ناخشىدا مېنى يېڭەلمەيسەن جۇمۇ دارازا ! — دېدى .

— ئاۋۇشتا يېڭەلمەيمەن .

— ئاۋۇشنىڭ نېمە ھۇي ؟

— يەتتە ئاۋۇشچۇ ؟

— ئاۋە قېنى ؟

زىياۋۇدۇن قولىغا ھېجىر تاۋاقنى ئېلىپ داپ قىلىپ ئا-
ۋۇشقا باشلىدى :

ئاسماندا ئۇچۇپ يۈرگەن
قارا مىلتىقنىڭ ئوقى.
يۇرتىمۇ يۇرت تىنەپ يۈرگەن،
ئاتا - ئانىنىڭ يوقى.

قۇچاق يەتمەس قارىغايىلار تاغنىڭ كۆركى ئىدى. مانا ئەمدى
ئادەملەر ئۇلارنى يىقىتىپ، كالىنىڭ بۇرىنىدىن چۈلۈك ئۆتكۈز-
گەندەك بېشىدىن تېشىپ بىر - بىرىگە قوشا قىلىپ چىتىپ سۇدا
ماڭىدىغان چانا قىلىۋالغان. بېشىدا بىر پالاقچى، قۇيرۇقىدا بىر
پالاقچى پالاقچى قىمىرلىتىپ بەرسىلا بۇ جانۋار ھارۋا ئېتىدەك
يولدىن چىقماي ماڭىدىكەن. سال بىلەن مېڭىۋەرسە ئالەمنىڭ
چېتىنى كۆرەمدىكىن كىشى ...

زىياۋۇدۇن ناخشا ئېيتىۋېتىپ خىيال شاماللىرى بى-
لەن نە - نەلەرگە ئۇچتى. ئۇ ناخشىنىڭ ئاخىرىدا ئېغىر «ئۇھ»
تارتتى ۋە: «نۇرى بالام، نەدىسەن؟» دەپ نالە قىلدى. دەردلىك
ئادەمگە جەننەت بولمىسا كېرەك. نەگىلا بارسا دەردى بىللە
بارىدىكەن. دەرد بار يەردە خۇشاللىق نېمە قىلسۇن، قاراڭغۇ
چۈشۈش بىلەن زىياۋۇدۇننى يەنە بالا غېمى باستى.

ئۇ سال ئۈستىدە بىر كېچە يېتىپ ئەتىگەنلىكى شەھەرگە
كىردى. شەھەر باشقىچە بىر ھايات. ھاجىبولۇس مەھەللىسى،
دۆڭمەھەللە، شەھەر ئىچى، ئودا مەھەللە، ھەتتاكى تېرەكما-
زار، تاقىچىلىق ... ھەممىلا كوچىلاردا ئادەملەر كوچىلارغا سۇ
چېچىۋاتقان. كوچىنىڭ ئىككى چېتى ئېقىن سۇ، سۇۋادان تې-
رەكلىك، ئۇلۇغ ئېچىلغان دەرۋازا، يان ئىشىك ۋە يالغۇز
ئىشىكلەردىن گۈللەر بىلەن تولغان پاكىز ھويلىلار، پاكىز
كىيىنگەن شەھەرلىكلەر كۆرۈنىدۇ. يەلپۈنۈپ تۇرغان پەردىلەر،
چىرايلىق سىرلانغان سالاسۇنلار، سىلىق مېڭىپ ئەپكەشتە سۇ
ئەكىرىپ كېتىۋاتقان خىزمەتچىلەر ... كىشىگە «بەخت شەھەردە»

كەن» دېگۈزىدۇ.

مانا ئۇ كوچىغا سۇ چېچىۋاتقان، ئاق خەسدىن ئىشتان -
كۆڭلەك كىيگەن يېشىل دۇخاۋا بۆكۈك مويسىپىتكە سالام
بەردى.

— ۋەئەلەيكۇم ئەسسالام، — دېدى ئۇ كىشى كۆركەم
قامىتىنى تىك تۇتۇپ، — ئۇكام سېنى تونۇۋاتمەن، ئېسىم
قۇرسۇن، ئىسمىڭ تىلىمنىڭ ئۇچىدىلا.

— زىيەك باخشى! ...

— ياق، ھا - ھا - ھا ... زىياۋۇدۇن، مۇختەر باينىڭ
ئىنىسى.

— نۇرى سېنىڭ ئوغلۇڭغۇ، ئۇ شائىر ئوغلۇڭ ھازىر
نەدە؟

— نەدىلىكىنى مەن سىلىدىن سورىغىلى كەلدىم مۇتائالى
خەلىپىتىم. نېزەر خان غوجام رەھىمىتىنىڭ ياتقان يېرى جەننىتى
بولغاي. ئۇ مۇبارەك زات بېشىڭلارغا كۈن چۈشسە مۇتائالى
خەلىپىتىمنى ئىزدەڭلار دەپ ۋەسىيەت قالدۇرغانىدى.

— رەھمەت ھۆرمىتىڭگە زىياۋۇدۇن، قېنى يۈر، ئۆيگە
كىرەيلى.

مۇتائالى خەلىپىتىمنىڭ ئۆيى دەردمەنلەرنىڭ دادىخاسى. مانا
زىياۋۇدۇنمۇ ھويلىدىكى كەڭرى چايخانىدا يۇمشاق كۆرپە ئۈستى-
دىن ئورۇن ئالدى. ئۇ يالاڭ ئاياغ، قاپقارا پۇتلىرىنى نەگە
يوشۇرۇشنى بىلمەي خىجىل بولۇپ قورۇنۇۋىدى، خەلىپىتىم:
— ھە، پۇتلىرىڭ ئارتۇقلۇق قىلىۋاتامدۇ؟ مەيلى، سۇ-

نۇپ ئازادە ئولتۇرغىن، سېنىڭ پۇتۇڭ ئابدۇمەر مىڭبىگىنىڭ
پۇتىدىن مىڭ ھەسسە پاكىز. سەن پاكىز توپىمىزدىن باشقىنى
دەسسەمەيسەن، ئۇ مۇرتەدە خەلقىمىزنىڭ بېشىغا، مىڭلىغان شې-

ھىتلارنىڭ سۆڭەكلىرىگە دەسسەپ يۇقىرىغا ياماشماقتا! ...

— مەنمۇ شۇ خەلىپىتىم، مېڭىپ يۈرگەن سۆڭەكمەن.

ئۇنىڭ پۇتلىرى نەگىلا بارسام بېشىمدا .

— بىلىمەن ، ئوبدان بىلىمەن زىياۋۇدۇن . ئۇ تۆھمەتچىدە .
لەرگە يان بېسىپ سېنى سولدى . غېنى باتۇر ئۇنىڭغا چىدىماي
سېنى قۇتقۇزدى . بىر - ئىككى ئەسكەرنى ئۆلتۈردى . شۇنىڭ
بىلەن تۆت - تۆت باشلىنىپ بىرەر يۈز ئادەم تۈرمىگە كىردى .
يىگىرمە نەچچە ئادەم ناھەق ئۆلۈپ كەتتى ، سېنىڭ بالاڭ نۇرى
تېخىچە سەرسان .

— شۇنداق . ئۇلار مېنى تۇتۇشقا چىققانىكەن ، قېچىپ
كەلدىم .

— ئىزىڭغا چۈشكەن ماشكا يوقتۇر - ھە ؟

— يوق . مەن سال بىلەن قېچىپ كەلدىم .

— نەچچىنچى قېتىم قېچىشنىڭ بۇ . ھە ، گۇناھسىزلار
جازالىنىپ ، قان قەرزگە بوغۇلغانلار تەخت سورايدىغان ناھەقچىدە .
لىك قاچانغىچە داۋاملىشار ؟ قالماقلار كۈن بەرمىۋىدى ، ئىمىن
غوجا مانجۇلارغا تەۋەلىك بىلدۈرۈپ قالماقتىن قۇتۇلدى . غالدان
سىرىن ، داباجى ئامورسىنالار يوقالدى . لېكىن مىڭ رۇي جاڭ .
جۈن ، ئاگۇيلەر كەلدى . ئىمىن غوجا تەۋەلىك بىلدۈرگىنى ،
جەنۇبىي شىنجاڭدا قوزغالغان ئۇيغۇرلارنى باستۇرغانلىقى ئۈچۈن
ۋاڭلىق ئەمىلى بىلەن مۇكاپاتلاندى . ۋاڭ ، گۇڭ ، تەيجى ، بېيى .
سى مەنسەپلەر ئۈچۈن بىزنىڭ ئادەملىرىمىز ئۆز ئادەملىرىنى
قىردى ، خەلقنىڭ سېلىقىنى كۆپەيتتى . مۇسا گۇڭ ۋاقتىدا بىر
كىشىلىك يەرگە تۆت خۇ تۆلىنىدىغان سېلىق ئورازىپ دەۋرگە
كەلگەندە ئون ئالتە خوغا كۆتۈرۈلۈپ ، خانغا بېرىدىغان ئومۇمىي
ئاشلىق توقسان ئالتە مىڭ خودىن يۈز مىڭ خوغا چىقتى . ئۇ
بۇ تۆھپىسى بىلەن گۇڭ مەنسىپىگە ئېرىشتى . ئۇنىڭ ئوغلى
مېلىكىزاتمۇ گۇڭ بولۇپ دادىسىنىڭ ئىشىنى ھەقدادىغا يەتكۈز .
دى . خۇشىزات گۇڭ ، خالزاتخان تەيجى دادىلىرىدىنمۇ ئاشۇرۇ .
ۋەتتى ، مەزمەزات تەيجىنىڭ دەۋرىگە كەلگەندە دېھقاننىڭ تۆت

خولۇق سېلىقى ئوتتۇز ئىككى خوغا يەتتى . دېھقاننىڭ تۆلىگۈ .
دەك ھالى قالمىدى :

ئالۋاڭ - سېلىقى تولا

قۇياي دېسەم ئېشىم يوق .

بۇ ھوسۇلنى قۇيمىساق

تىرىكلىكتە بېشىم يوق .

— مانا بۇدېھقاننىڭ زارى . 1759 - يىلىدىن 1864 -

يىلىغىچە بولغان يۈز يىلدەك ۋاقىت ئىچىدە خەلقىمىز خارلىدە .
نىپ ، يىلىدىن - يىلىغا زۇلۇم كۆپىيىپ پىچاق سۆڭەككە يەتتى .
ئاخىر ئىلى جاڭجۇنى چاڭ چىنىنىڭ دەۋرىدە خەلق قوزغالدى .
ھەي زىياۋۇدۇن ، شېڭ دۈبەن ياڭ ، جىن دېگەنلەردىنمۇ زالىم .
ئۇ بىزگە مەكتەپ ئېچىپ ، مەدەنىيەت ، ئىلىم - پەن ئۆگىنىشكە
يول ئېچىپ ، خەلق تۇرمۇشىدىمۇ كەڭچىلىك قىلىپ ياخشىلىق
قىلغاندەك قىلغىنى بىلەن ، بېرىپ - بېرىپ ئۆزىنىڭ ئورنىنى
چىڭىتتى ، يانچۇقنى چىڭىدى . مانا خەلق ئەمدى ئۇنى چۈشەندە .
دى . ئۇمۇ مانجۇلار بىلەن ئوخشاش : ئۆز خەلقىنى ھۆكۈمەتكە
قۇل قىلىپ بەرگەنلەرگە مۇكاپات بېرىدۇ ، ئۇنداقلارنى كۆتۈردە .
دۇ . ئابدۇمەر چىۈ سىلىڭنىڭ ئوغلىغا ياراپ قېلىۋىدى ، قارا ،
ھازىر مۇئاۋىن ھاكىم . چورۇق ھېكىمدەك ئادىل ئادەملەر ھا .
زىمۇ بار ، لېكىن ئۇلار ھۆكۈمەتنىڭ كۆزىگە قالدالغان مىخ !
خەلىپىتىم زىياۋۇدۇننى ئۆيىدە ئۈچ كۈن باقتى . ئۇنىڭغا
كىيىم - كېچەك ۋە پۇل بەردى . ئۇنى ئۆزىنىڭ چۇلۇقايدا
يېڭىدىن پەيدا قىلىۋاتقان چوڭ مېۋىلىك بېغىغا قاراشقا ئەۋە .
تىپ ، بالىسىنىڭ خەۋىرىنى بېرىشكە ۋەدە قىلىپ كۆڭلىنى خا .
تىرجەم قىلدى .

چۇلۇقاي غولى تاغدىن چۈشىدىغان كاتتا ئۆستەڭ بىلەن

كۆكلەيدىغان ھاۋالىق ، مەنزىرىلىك گۈزەل جاي . بۇ يەرنىڭ ئالما ، ئۆرۈك ، شاپتۇللىرى ئۈششۈك ، قۇرت ۋە قۇرغاقچىلىق كېسەللىرىگە يولۇقمايدۇ . شەرقىي شىمالدىكى مۇنبەت ئېدىر-لىقلار ، جەنۇبتىكى كەڭرى ، قارامتۇل تۇپراقلىق تۈزلەڭلىك ھەرقانداق گۈل - گىياھ ، مېۋە - ئاشلىقنى بالادىن ساقلايدۇ . بۇ يەردە غۇلجىنىڭ باشقا سزالىق يەرلىرىدەك پاشا - چىۋىلارمۇ شالاڭ . ھېكمبەگ غوجامنىڭ يانچىلىرى ھېسابلىنىدىغان دېھقانلار يوقسۇزچىلىق ئازابىدىنمۇ ئۇنچىلىك دادلىمايدۇ ، چۈنكى غوجام رەھىمدىل — دېھقاننىڭ ھالىغا يېتىدۇ : «خۇرجاننىڭ ھالى نېچۈك؟» دېگەن سۆز ئۇ ئادەمنىڭ ئانا تىلىغا ئايلانغان . بۇنىڭ سەۋەبى ، مۇتائالى خەلىپىتىمدەك شەرىئەت يولىدا ھالاللىق بىلەن ماڭىدىغان ئادەملەر غوجامنىڭ يېقىن دوستلىرى . ئۇلار نېمىلا قىلمىسۇن ئۆزىگە «ھالال» ، «ئىنساپ» دېگەن سۆزلەرنى ئۆلچەم قىلىدۇ . مۇتائالى خەلىپىتىم غوجامغا :

— باغ قىلىش ساۋابلىق ئىش . باغ قىلىمەن ، مېۋە ساتمايمەن . غوجام ئون خويىر بەرسىلا ، مېۋىلىك باغ قىلىپ قويماي ، — دېۋىدى ، غوجام :

— لەۋەي ، خاننىڭ يېرى ئۇ . قىلسىلا ، خالىغان يەردىن تاللىۋالسىلا ، — دەپ جاۋاب بەردى .

خەلىپىتىم ئۇلاچىلىققا ماھىر ، كەتمەن بىلەن ئېرىق - چۆنەك ئېلىپ تەر تۆكۈشكە ئامراق . ئۇ ئادەم بۇلتۇر ئەتىياز چىقىپ بىرنەچچە تالىپنى يانداپ قورۇق چۆرۈپ ، چۆنەك تارتىپ تاللانغان ئالما ، ئۆرۈك ، شاپتۇل كۆچەتلىرىنى تىكتى ، بۇ يىل ئۇلىدى ، مانا ھازىر ئون خولۇق يەر مېۋىگە كىرمىگەن بولسىمۇ چىرايلىق باغ بولدى . چۆنەك ئارىلىرىغا قوغۇن تېرىۋىدى ، مانا ھازىر قوغۇن - تاۋۇزلىرى پېلەك ئارىسىدا شۇنداق قويۇق ، سۈزۈك ، ساينىڭ تېشىدەك ياتماقتا .

زىياۋۇدۇن شارقىراپ ئېقىپ تۇرىدىغان تاغ سۈيى بويىغا

كەپە قىلدى . تاغ تېرىكى ، قارىياغاچلار سايسىگە سۈزۈك تاش-لارنى تىكلەپ ئوچاق ياسىدى ، ئۇ يەنە بىر قەشقەرلىق مۇساپىر بىلەن بۇ باغنىڭ خوجىسىغا ئايلىنىپ قالدى . قەشقەرلىق مۇسا-پىر قويۇق ساقاللىق ، مەيدە يۇڭلىرى بۇدۇر ، قارا قاش ، قاڭ-شارلىق ئادەم ؛ تولىمۇ مۇڭداشقا ، سىلىق - يۇمشاق ، بېشىدىن جىق ئىش ئۆتكەن ئادەم ئىكەن . 1934 - يىلى ئەتىيازدا ما جۇڭيىڭ قەشقەر شەھىرىنى قىرغىن قىلىپ ، بۇلاپ - تالاپ ، ئوت قويۇپ بالايىئاپەت پەيدا قىلغاندا ، بۇ ئادەم قەشقەردىن يېڭىسارغا مامۇت سىجاڭنىڭ يېنىغا بوۋاق قىزىنى قۇچاقلاپ قېچىپ بارغانىكەن . مامۇت سىجاڭ يىغلاپ كېتىپ :

— قەشقەردىن ، تۇرپاندىن ، قۇمۇل ، ئاقسۇ ، غۇلجىدىن بىرمۇ ما جۇڭيىڭدەك ئەسكىرى باشلىق چىقمىدى . ئۇيغۇرلار-دىن ياقۇپبەگچىلىك ، ئىسھاقبېكچىلىك ، شېڭ شىسەي ، ماجۇڭ-يىڭچىلىك ھەربىي بىلىمى بار ئادەم چىقمىدى . مەنمۇ ، غوجاند-ياز ھاجىمۇ بۇ ساھەدە يېتىلمىگەن . بىزدە غەزەپ ، ئۆچمەن-لىك ، باتۇرلۇق يېتىلمىگەن . لېكىن ھەربىي بىلىم يوق . ئۇكام ، بالىلىرىڭلارنى ئەسكەر قىلىڭلار ، ئۇلار مىللىتى ئېتىشى ، ئۇ-رۇش قىلىشى ، دۈشمەننى يېڭىشى ئۈگەنسۇن . شۇنداق قىل-مىساق ، بىز ھەممە يەردە ، ھەرقاچان بوزەك ! — دېگەنىكەن .

— ھەي سەپەر ئاخۇن ، سەن مىللىتى ئېتىشى بىلەمسەن ؟

— مەن ماخۇسەننىڭ ئەسكەرلىرىدىن ئون نەچچىنى ئۇل-تۈرگەن .

— ئەسكەر بولغانمۇ سەن ؟

— ھەئە . يېڭىسارغا ئىسھاقبېك كەلگەندە ، مەن ئۇنىڭغا ئەگىشىپ ئۇلۇغچاتقا كەتكەن . 1937 - يىلى ئىسھاقبېك لۈيىدە ئەسكەر بولۇپ ماخۇسەن ئەسكەرلىرى بىلەن سوقۇشقان .

— بۇياققا قانداق قىلىپ چىقىپ قالدىڭ ؟

— قېچىپ چىقتىم . شېڭ شىسەي ئىسھاقبېكنىڭ لۈيىنى

تارقىتىۋەتتى . ئىسھاقبېكىنى غۇلجىغا يۆتكىدى . مەن مۇزداۋان-
دىن ئېشىپ ئىسھاقبېكىنى پاناھ تارتىپ بۇ يەرگە چىقتىم . ئۇ
كىشى يوق ئىكەن .

— قىزىڭ نەدە قالدى ؟

— ئۆلۈپ كەتتى . دادام ، ئاپام ، ئىككى ئىنىم ، بىر
سىڭلىم ، ئايالىم بىلەن چوڭ ئوغلۇم قىرغىندا ئۆلدى . ماجۇڭ-
يىڭ باغرىمنى قان قىلدى . سەككىز جاننىڭ قىساسىنى دەپ
بۇ يەرگە كەلدىم . بىرگە ئوننىڭ جېنىنى ئالىمەن ، سەكسەننىڭ
جېنىنى ئالمىسام مەن ئەر ئەمەس !

— ياراپسەن سەپەر ، ئىككىمىز ئوخشاشكەنمىز . مەنمۇ
ساڭا ئوخشاش قىساس ئۈچۈن ياشاۋاتىمەن !

ئۇلار كەپىدە ئولتۇرۇپ ، سالقىن تاغ شامىلىدا راھەتلىنىپ
بېشىدىن ئۆتكەنلىرىنى بىر - بىرىگە سۆزلەپ بېرىشتى . سۆزلە-
گەنسىرى ئۇلارنىڭ بىر - بىرىگە ھۆرمىتى ، مېھرى ئاشتى .
مانا ئۇلار ئايغا قاراپ ئولتۇرۇپ بىر - بىرىنىڭ يىرىك قوللىرى-
نى تۇتۇشۇپ قەسەم ئىچىشتى : «ھامىنى بىر ئۆلۈم . پەسلىك
بىلەن ياشىغاندىن مەردلىك بىلەن ئۆلگەن ئەلا . ياشقا زورلاپ
دەرد تۆككەندىن غەزەپ بىلەن دۈشمىنىڭگە ئېتىلغىنىڭ ئەلا ...»

سەپەر سەككىز يىل سەرگەردان بولۇپ ، كۆرمىگىنى قال-
مىغان ئادەم ئىكەن . ئۇنىڭ تارتقانلىرى زىياۋۇدۇننىڭكىدىن
نەچچە ھەسسە كۆپ ، زىيانلىرىمۇ شۇنداق . ئۇنىڭ ئۈستىگە سە-
پەر دىن ۋە پەندە خېلىلا بىلىملىك ، تارىخ بىلەن ياخشى تونۇش
ئادەم ئىدى . بىر ۋەقەنى سۆزلەشتىن بۇرۇن يىل ، ئاي ، كۈنلە-
رىنى تولۇقى بىلەن دەيتتى ، ئۇنىڭ چوقۇنىدىغان ئادىمى ئابدۇ-
قادىر داموللا ئىدى . ئۇ ئىككى گەپنىڭ بىرىدە «داموللام مۇنداق
دېگەن» دەپ سۆزلەيتتى . ئۇ يەنە نۇرغۇن شېئىرلارنى يادقا
بىلەتتى ، بەش ۋاخ نامازنى قازا قىلمايتتى . زىياۋۇدۇن ئۇنىڭغا
ئەگىشىپ ناماز ئوقۇيدىغان بولۇۋالدى .

بىر كۈنى ئۇلارغا مۇتائالى خەلىپىتىمنىڭ خىزمەتكارى قوش
ئېغىزلىق ئوۋ مىلتىقىدىن بىرنى ئەكېلىپ بەردى . سەپەر نەدىن
تاپتىكىن ، بىردەمدىلا گۇڭگۈرت تېپىپ كەلدى . ئۇنىڭغا كۈل
ۋە بىر نېمىلەرنى ئارىلاشتۇرۇپ دورا قىلدى ، قوغۇشۇننى ئېرىد-
تىپ يەرگە قۇيۇپ ئوق ياسىدى ، تۆت تال قارىداپ كەتكەن
جەزدىن پىستان ياسىدى ...

ئۇنىڭ قولىدىن كەلمەيدىغان ئىش يوق . تونۇر ياساپ نان
ياقتى ، ئوچاق بېشىغا چىقىۋالسا بىردەمدىلا ھەرخىل تاماقلارنى
قىلالايتتى ، زىياۋۇدۇن ئوتۇن يېرىش ، ئوت قالاشتىن باشقىغا
يارمايتتى . ئۇنىڭ ئۆيىدە قىلىپ ئۆگەنگەن تۆشۈك ئىشلىرى
سەپەرنىڭ ئالدىدا كۈلكىلىك بولۇپ قالدى . زىياۋۇدۇن سەپەرنى
كۆرمىگەن بولسا ئۆزىنى دۇنيادىكى ئەڭ بەختسىز ۋە جاپاكەش
ئادەم ھېسابلىغان بولاتتى . مانا ئۇ ئۆزىدىنمۇ ئېشىپ چۈشىدىغان
سەپەردەك ئادەملەرنىڭ بارلىقىنى بىلدى . سەپەرگە سېلىشتۇر-
غاندا زىياۋۇدۇن ياغ ئىچىدىكى بۆرەك ئىدى . ئۇنىڭ يالغۇز
قەشقەردىن غۇلجىغىچە پىيادە مېڭىپ تارتقان جەبرىسلا زىياۋۇ-
دۇننىڭ بىر ئۆمۈر تارتقان جەبرىسىدىن ئېشىپ چۈشەتتى . بىچا-
رە سەپەر ھازىرمۇ يالاڭ ئاياغ يۈرەتتى ، ئۇنىڭ تاپىنى گايىتىنىڭ
ئايالىنىكىدىنمۇ قاتتىق ۋە قېلىن ئىدى . ئۇ ھېكايە سۆزلىگەندە :
— مۇزاتتىن يالاڭ ئاياغ ئاشتىم ، بىر ھەپتە چۆپتىن باشقا
ھېچنېمە يېمىدىم ، بىر ئاي تاغ ئۆڭكۈرلىرىدە ياتتىم ... —
دەيتتى .

ئۇنىڭ ھەربىر سۆزى بىر ھېكايىنىڭ ماۋزۇسى ئىدى .
— تاغ كەپتىرى كاۋىپى بەلەن ، قالسىلا ، تېرەك بېشىغا
ئىككىسى قوندى ، — دېدى ئۇ گۆشىسىز ئۇستىخان كۆكرىكىگە
قوش ئېغىزلىق مىلتىقنىڭ پايىنىكىنى تىرەپ ئوڭدا يېتىپ ، —
ھېلى ئىككىسى يەرگە چۈشىدۇ .
مىلتىق گۈم قىلىپ ئېتىلدى ، ئىككى كەپتەر يەرگە پۇلاڭ .

لاپ چۈشتى .

ئۇلار كەچتە كەپتەر كاۋىپى بىلەن ئوزۇقلاندى . مانا ئۇ نېمە بىلەن ياسىدىكىن بىر راۋاب ياسىۋېلىپ چالغىلى تۇرۇۋىدى ، زىياۋۇدۇن ئولتۇرالمىي قالدى . ئۇ تۇۋاقنى داپ قىلىپ ئۇنىڭ راۋابىغا تەڭكەش قىلدى . سەپەر مۇڭلۇق ئاۋازى بىلەن راۋابقا تەڭكەش قىلىپ قەشقەر ناخشىلىرىنى ئېيتىشقا باشلىدى :

ئاتاسى بار ، ئاناسى بار ،
تاۋاردىن ئەتمۇر باللا .
ئاتاسى يوق ، ئاناسى يوق ،
كوچىدا خارۇ زار باللا ...

ئۇنىڭ ناخشىسى يۈرەكنى ئېزەتتى . ئۇ قوغۇنلۇقتا ئىشلە-ۋېتىپمۇ ، شاخ چاتاۋېتىپمۇ ، يېرىم پارچە كىگىز سېلىنغان كەپە ئىچىدە كەچقۇرۇنلىرى بولىدىغان سوغۇقتا تىترەۋېتىپمۇ بۇ خىل مۇڭلۇق ، دەردەمەن ناخشىلىرىنى توختىماي ئېيتاتتى . ئۇ گويىكى ناخشىسى بىلەن زامان ئۈستىدىن شىكايەت قىلاتتى . تى . ئىچ - ئىچىگە پاتمايۋاتقان ئەلەملىرىنى ، تارتقۇلۇقلىرىنى خەلقىگە توختىماي سۆزلەيتتى .

— سەپەر نەچچىدە سەن ؟

— قىرىق ئىككى .

— مەن قىرىق ئۈچ .

— قارا ، ئىككىمىز راسا كۈچكە تولغان چېغىمىزدا بوۋاي

بولدۇق .

— ياق ، بوۋاي بولغاندا كۈچكە تولدۇق .

— ھا - ھا - ھا ...

— ھى - ھى - ھى ...

— كۈلۈشنى ئۈنتۈملىرىمىز - ھە ؟

— دۇنيادا مەندىنمۇ دەردى كۆپ ئادەم بارمىدۇ ؟ دەيتە-

تىم . سەن يېڭىپ چىقتىڭ .

— مەندىنمۇ ئېشىپ چۈشىدىغىنى بارمىدۇ ؟

— چىقىدۇ جۈمۈ سەپەر . دۇنيادا دەردەمەنلەر تولدى .

بىز ھەر ھالدا تۈرمىدە ئەمەس . مەن تۈرمىدە ياتقان . قېچىپ يۈرۈش تۈرمىدە ياتقاندىن راھەت . چۈسا ، بۈرگە تالىمايدۇ ، كۈننىڭ سېرىقىغا قانسەن ، غەم - قايغۇلاردىن خېلىلا خالىي بولسەن . تۈرمىدە سېسىقچىلىق ، پاسكىنىچىلىق ، ئاچارچىلىق سېنى ئەجىللىڭدىن بۇرۇن ئۆلتۈرىدۇ . گۇناھىڭ بولسا مەيلى دەيتتىڭ ، ياتقۇدەك گۇناھىڭ يوق ، ھالال ياشىدىڭ ، ھاراملار كىرمەي سەن كىرىپ قالساڭ ئەلەم قىلىدىكەن .

— بۇ دۇنيا شۇنداقكەن . گۇناھسىزلار قىرىلىدىكەن ،

قىيىنلىدىكەن ، ھەممىلا ھۆكۈمەت ئوخشاشلا پۇقرانى يونۇيدى . كەن . سابىت داموللام ئىسلام ھۆكۈمىتى قۇرۇۋىدى ، خۇش بولۇپ ئەمدى بۇ دۇنيادا جەننەت كۆرىدىغان بولدۇق دېسەك ، نەدىكىنى ؟ ئۇ باشلىغان ئۇرۇشنىڭ سېلىقى ماشاۋۇنىڭكىدىن ئېشىپ كەتتى . ئېشەك بىلەن ئوتانچىلىق قىلىپ جان ئېتەتە . تۇق . شۇ ئېشەكنى ھاشارغا تۇتۇپ بەردۇق . سېلىق دەستىدىن مۇكچىيىپ ، كاپىر بولسىمۇ سېلىقى يوق ھۆكۈمەت كەلسەكەن ، دەپ تىلىدۇق .

— نامراتلارنى كۆزلەيدىغان ھۆكۈمەتمۇ بولامدۇ زادى ؟

— سوۋېت شۇنداقمىشقۇ ؟

— ئۇنداق بولسا ئادەملەر نېمىشقا بۇ يەرگە قېچىپ

كېلىدۇ ؟

— بايلار قېچىپ كەلگەنمىشيا ؟

— نەدىكىنى ، تولىسى يالاڭتۇشلەر .

تاغ سۈيى شارقىراپ ئاقماقتا . ئۇلار يۇمشاق چىمدىن قى-

لىنغان ياستۇقلىرىغا باشلىرىنى قويۇپ ئوچۇق دالدا ئاسمانغا

قاراپ يېتىپ مۇڭداشماقتا . ئۇلارنىڭ تەقدىرى ، ئارزۇسى ۋە كەچۈرمىشلىرى ئوخشاش . ئۇلار يارالغىنىدىن تارتىپ ئاشۇ قا-
ۋۇل بىلەن كىلىرىدىن باشقا ھېچكىمگە تايانمىغان . نامراتلىق ئىچىد-
دىن بەخت ۋە خۇشاللىق ئىزدىگەن . نە بايلىق ، نە مەنەپپ ،
نە چوڭ پايدا تەمەسسىدە بولمىغان . يارىلىپ قالغاچقىلا ھاياتلىق
ئۈچۈن تىرىشىپ ھالال يول ئىزدىگەن پاكىز قەلب ئىگىلىرى .
سۆيۈملۈك بالىلىرىغا بەخت ئىزدەش دۇنيادىكى ئاتا - ئانىلارنىڭ
بۇرچى . ئۇلار شۇ بۇرچنى ئادا قىلىش ئۈچۈن ھاياتنىڭ مۈشكۈل
يولىنى تاللىۋالغانلار . لېكىن زامان ھۆكۈمرانلىرى ئۇلارغا بۇ
يولدا مېڭىشىمۇ يول بەرمەيۋاتىدۇ . زامان نېمانچە رەھىمسىز - ھە؟
يۇلتۇزلار تىنىق ئاسماننى بېزىگەن . ئەنە ئاۋرال تېغى
ئۈستىدە تولۇن ئاي پەيدا بولدى . خۇدايىم بەندىلىرىنى دەپ بۇ
مۆجىزاتلىرىنى ، ئوتلۇق قۇياشنى ياراتقان . لېكىن ئىنسانلار
ئۇلاردىن تەڭ بەھرىمەن بولۇشنىڭ ئورنىغا ئۇنى ئۆزىنىڭ قىلىد-
ۋېلىش ئۈچۈن باشقىلارنى ئۆلتۈرمەكتە ، سولماقتا ، قىينىماقتا .
تا . سەپەر ھېچنەرسىنى ئويلىمىسا كېرەك ، مانا ئۇنىڭ خورىكى
باشلاندى . لېكىن زىياۋۇدۇن زادىلا ئۇخلىيالمىدى : ئۇنىڭ يۈل-
تۈزلىرى نەدە ؟ ئۇچ ئوغلى ، بولۇپمۇ سۆيۈملۈك ئوغلى نۇرى
ھازىر نەدە ؟ ئۇنىڭ پېيىگە چۈشكەن ئەسكەرلەرنى ئىلاھىم يەر
يۇتقاي . بەرا بىلەن دەرا مەيلى كىشىنىڭ ئۆيىدە مالاي بولسىمۇ
خەۋپتىن خالىي . كىچىك قىزى ئەتىۋارلىق . ئۇنىڭ دادىسىدىن
قالغان چوڭ قورۇ - جايى ، قويۇق ئورمانلىق بېغى ، باغقا زور
ئۆمىد بىلەن تېرىغان قىچىسى پىشىشقا ئاز قالدى ، شورىلار تازا
ئېتىلىمگەن ، موزاي - تايىنچىلار باغقا توشقانمىدۇ ؟ بۇغدىيى
تېخى گەجگە سۈيى بىلەن ، بۇيىسىمۇ ئوتالمىغان . بەرا بىلەن
دەرا ھۆددىسىدىن چىقالارمۇ ؟ غول ئېرىقنىڭ ياقىسىدىكى ياۋا
بېدە ئارىلاش چۈجگۈن ئوت كەم بولسا بەش يۈز باغ چىقاتتى .
خەق ئات باغلاپ تۈگەتكەنمىدۇر ؟ ...

ئۇ بالىسىنى ، بىساتىنى ھەتتا ئىگىسىز قالغان سەككىز
مېكىيان ، قىزىل خورىزى ، ئالا قانجۇقى ، دالىنىغا ئۇۋا سالغان
قارلىغاچلار ۋە قىزىلگۈل ئارىسىغا ئۇۋا سالغان بۆلبۈل بالىلىرىد-
نىڭ بىخەتەرلىكى ... ھەممىلا ئىشنى ، ئۆزىدىن پاناھ تىلەيدىغان
ھەممىلا نېمىنى بىر - بىرلەپ ئەسلەپ چىقتى . ياق ، ئۇ بۇ
دۇنيانى ئوڭايلا تاشلاپ كەتمەيدۇ . ئۇنىڭ ھاياتى نۇرغۇن جان
ئىگىلىرىگە چېتىلغان ، ئۇلارنى نا ئۆمىد قويۇش ئۇنىڭ ئۈچۈن
جىنايەت . مەيلى قاچىسۇن ، مۆكۈنسۇن ، ئۇ ھايات تۇرۇشى
كېرەك ...

سالقىن تاغ شامىلى ئۇنى ئۇخلىتىپ قويدى . ئۇ سەھەر
تۇردى . سەپەر ئاللىقاچان ئېدىرلىققا چىقىپ بۇيا يۇلماقتا ئىد-
دى . ئۇ قوغۇنغا كۆمۈش ئۈچۈن چۈچۈكبۇيا ئەمەس ، ياۋا بۇيا
يىغماقتا ئىدى .

چۇلۇقاي غولى يازدا ئىلى بايلىرىنىڭ سەيلە - تاماشا قىلىد-
دىغان جايى . مانا بۇ يەرنىڭ شېرىن مېۋىلىرى پىشىدىغان چاغ
يېتىپ كەلدى . باغلاردىن كېچىلىرى دۇتار - تەمبۈر ، ناخشا
ئاۋازى ئۈزۈلمەي كېلىپ تۇرىدۇ . ھېكمىبەگ غوجامنىڭ بېغى
بۇنداق ياز كۈنلىرىدە ھەر كۈنى دېگۈدەك قىزىپ كېتىدۇ .
سويۇلۇۋاتقان قوي ، توشۇلۇۋاتقان قىمىز ، مېۋە - چېۋە ، ناخ-
شا ، كۈلكە ۋە مۇڭلۇق ساز كىشىگە دۇنيادا غەم - قايغۇ يوق
ئىكەن دېگەن تەسىراتنى ھەدىيە قىلىدۇ ، ھەرقانداق غەملىك
دىللاردىمۇ ياز كۈنلىرىدە ھايات شادلىقى پەيدا بولىدۇ .

— پاه ، بەلەن يەر كەن جۇما بۇ ! — دەپ سەپەر كېچىدە
ئىلى ناخشىلىرىنى ئاڭلاپ يېتىپ ، — تەمبۈر دېگەن بۇ يەرنىڭ
بۆلبۈلى بىلەن ئوخشاشكەن جۇما . ناخشا ئاڭلاپ يېتىپ ئۆيلەند-
گۈم كېلىۋاتىدۇ . ئۆيلەنسەم يەنە بالا تاپمەن . يەنە قىرىق يىل
ياشىسام بالىلىرىمۇ ئوتتۇز ياشقا كىرىدۇ ، نەۋرە كۆرەلەيمەن
تېخى .

— نەۋرە؟ مېنىڭ ئوغلۇم نۇرى يىگىرمە ياشقا ماڭدى.
مەن بۇ يېشىدا تازا بوينى كۆپكەن يىگىت ئىدىم.
— خوتۇن كۆرمىگىلى نەچچە يىل بولدى؟
— ئۇزۇن بولدى ...
— ماڭا مانا توققۇز يىل بولدى. خوتۇن خەقنىڭ قولىنى تۇتۇپ باقمىدىم.

— مەن ئۇنتۇپلا كەتتىم.
— سەن ئۇنتۇغان بىلەن ئاۋۇ نېمەڭ ئۇنتۇيالمايدۇ.
تۈنۈگۈن ئەتىگەن چېتىڭغا كۆزۈم چۈشۈپ قالدى ...
— ساراڭ قاشقالىق، شۇنىڭغىمۇ قارامسەن؟
— مەن قالمىسام ئۇ نېمەڭ قالايدىكەن، تۈنۈگۈن ئاۋۇ يەرگە دىۋانە ئېشىكىنى باغلاپ قويماپتىكەن، مادىكەن، ھەي ...
— بىز تارانچىلار ئېشەكنى مىنىمىزۇ، خوتۇن قىلار-مىزمۇ؟ كاپىر قاشقالىق، ئەسكى خۇيۇڭ باركەنغۇ ھوي؟
— تارانچىلار قىلمايدا؟
— ئۇ ئىشنى قىلمايدۇ، دىۋانلىك قىلمايدۇ، خوتۇن قويۇۋەتمەيدۇ.

— بىزنىڭ قەشقەردە قىلىدۇ جۇما.
— سېنى ئۆيلەپ قويماق بولمىغۇدەك. تارتىشىدىغان ھېچنېمەڭ يوقكەن، ئۆيلەن، بالا تاپ، مەن ساڭا ئون خويەر بېرەي، ھەققىنى تاپقاندا بەر، ۋەسئەسىچلىك ئۆتۈپ كەتسە بىزنىڭ مەھەللىگە كېتەيلى. بىزنىڭ مەھەللىنى تۈنۈگۈن دۆڭدە ئولتۇرۇپ كۆرسەتتىمغۇ، ئاۋۇ قارا - قۇرۇم كۆرۈنگەن تاغنىڭ ئاستىدا.

— بەلەن گەپ قىلىدىڭ، سوقۇش بولۇپ قالسا جەڭگە كىرىمەن. سوقۇش كۈنچىقىشتىمۇ، كۈنپېتىشتىمۇ بولۇۋاتقۇ-دەك، بۇ يەرگىمۇ كېلىدۇ جۇما، بالاڭنى قوراللىق ئەزىمەتلەرنىڭ ئارىسىدا دېدىڭما، مەن شۇلارغا قېتىلىۋالسام

بولاتتى.

— مەنمۇ قېتىلىمەن. ئۆز قولۇم بەدەن بىر نەچچىسىنى دوزاخقا ئۇزاتمىسام پۇخادىن چىقمايمەن. ماڭا كەتلىكىنى ئۆ-گىتىپ قويە، ھە راست، تاغقا چىقىپ بىر - ئىككى كۈن ئوۋ ئوۋلاپ كەلمەيمىزمۇ؟

— خەلىپىتىمگە دەپ كۆرىلى جۇما.
— خەلىپىتىم شۇ تۇرقىدا غوجامنىڭ بەدەن بىر شەھەر بايلىرى تۈگەل چىققان ئوخشايدۇ. تۈنۈگۈن ئوۋدىم، بارغىلى باردىم. ھېكىمبەگ غوجام، مۇتائالى خەلىپىتىم، ئەبۇ مۇسايا-يۇنى، سالىجانباي، روزى تەمبۈرلەرنى كۆردۈم، قالايماننى تونۇيالىمىدىم، ئوندەك كالا سكا، خادىك بىلەن چىلىپتۇ.

— بېرىپ كۆرۈپ كەلمەيلىما؟
— يۈر، ئاستا قورۇق ئاتلاپ بارىمىز. يىراقتىن كۆرۈپ پەيزى قىلىمىز.

يالاڭ ئاياغ، قاۋۇل گەۋدىلىك ئىككى ئەر باغدىن چىقىپ ناخشا ئاڭلانغان تەرەپكە قاراپ پاللىلاردەك يۈگۈرۈشۈپ كې-تىشتى.

ئۇلار چىتلانغان قورۇق تامنىڭ سۇڭگۈچىدىن ئۆمىلىشىپ باغقا كىردى ۋە ئۆرۈكلەرنىڭ ئارىسى بىلەن ئۆمىلىشىپ مېڭىپ گازۋاي لامپىلار يورۇقىدا ئويۇن - تاماشا بولۇۋاتقان يەرگە قاراپ تۇردى.

قىپقىزىل گىلەملەر ئۈستىگە كۆرىپلەر سېلىنغان، مامۇق ياستۇقلارغا يۆلىنىپ ئولتۇرۇشقان شەھەر بايلىرىنىڭ ئالدىدىكى ئاپئاق داستىخان پاققان گۆشلىرى، كاۋاپلار، قاتلىما، پېتىر توقاچ، قايماق، ھەسسەل ۋە مېۋە - چېۋىلەر بىلەن تولغان. مېھمانلارنىڭ يۈزلىرى يالتىراپ، كۆزلىرى چاقناپ، يىپەك كۆڭلەكلىرىنىڭ ياقىلىرى ئېچىۋېتىلگەن. ئۇلارنىڭ قوللىرىدا ئالتۇن ئۈزۈكلەر، بىلەكلىرىدە سائەت، پۇتلىرىغا كىيگەن بار

پاقليرىمۇ يالتراپ تۇراتتى . ئۇلارنىڭ ئارىسىدا يالاڭ ئاياغ ،
جۈدەڭگۈ ، كىيىملىرى جۈل - جۈل ياكى ياماق چۈشكەن بىرىمۇ
ئادەم يوق . تەمبۈرچى بىلەن دۇتارچى قارىمۇ قارشى ئولتۇرۇۋې-
لىپ باشلىرىنى ساڭگىلىتىپ ساز چالماقتا . باشقىلار «مۇڭ»
ئالماقتا ئىدى . سەپەرنىڭ نەزىرىدە بۇ ئادەملەر «مۇڭ»نىڭ
نېمىلىكىنى بىلمەيتتى . مۇڭ تۇرمۇشتىن كېلىدۇ - دە ، ئۇلار -
نىڭ قەلبىدە جاراھەت يوق ، قوللىرىدا قاداق يوق ، يۈرىكىدە
قىسساق ئوتى يوق . بۇ خىل ئادەملەر «مۇڭ»نى سىرتتىن ئىز-
دەيدۇ ، لېكىن مۇنۇ ئۆمىلەپ كەلگەنلەرنىڭ يۈرىكى «مۇڭ»
بىلەن تولغان ، مانا سەپەرنىڭ يۈرىكى پارتلىماقچى . ئۇ ئۆپكە-
دەپ يىغلاشقا باشلىۋىدى ، زىياۋۇدۇن ئۇنىڭ ئاغزىنى ئالغىنىنى
بىلەن توسۇۋالدى :

— غىڭشىما ، بىلىپ قالسا سەت بولىدۇ !

— ئىچىمگە ئوت ياقتى بۇ تەمبۈر دېگىنىڭ !

مانا ساز توختىدى . ئاق رەڭلىك يىپەك كۆڭلەك كىيگەن ،
يەڭلىرىنى تۇرۇۋالغان ، چاچ قويۇپ بېشىغا يېشىل گۈللۈك
دۇخاۋا بۆك كىيگەن ، قارا بۇرۇت ، چىرايلىق بىرى سۆز ئالدى :
— بۇ ناخشىلارنى خەلقىمىزنىڭ بېشىغا كەلگەن زۇلۇم
پەيدا قىلغان . شۇنىڭ ئۈچۈن تەسىرلىك ، راستمۇ روزىمكا ؟
— شۇنداق ئەپەندىم . دەرد - ئەلەم بولمىسا ناخشا
بولمايدۇ .

— مۇقاملارمۇ شۇنداقكەن ، خەلقنىڭ كۆز يېشى مۇقام
بولغان چېغى !

— دېمىسىمۇ ئادەم كۈلىدىغان بىرىمۇ گەپ يوق - ھە ؟
— زۇلۇم كۆپەيگەنسېرى ناخشا كۈچىيىدىكەن ، غوجاممۇ
مۇڭلىنىپ ، بېشى چۈشۈپ تىڭشىدى ، غوجامنىڭ نېمە غېمى
بارىكىنتاڭ ؟

— لەۋەي ، خۇرجاننىڭ غېمى مېنىڭ غېمىم ئەمەسمۇ ؟

كۈندە قانچە ئادەم تۇتۇلۇۋاتىدۇ ، قانچە ئادەم ئۆلتۈرۈلۈۋاتىدۇ ؟
كىم بىلىدۇ ، بىز ئەتىلا تۇتۇلىمىزمۇ تېخى ، بۇلار غەم بولماي
خۇشاللىقمۇ ئۇكام ؟

— غېمى يوق ئادەم بولمايدۇ - ھە غوجام . ئەگەر پۇلى
بارنىڭ غېمى بولمىسا ، مۇنۇ ئەنۋەر ئەپەندىمنىڭ غېمى بولمىسا
بولاتتى . مانا قاراڭلار ، بۇ كىشى ھەممىدىن مۇڭلۇق .

— شېڭ شىسەي ھەممىلا ئادەمنى يۈرەكتىكى قىلىۋەتتى ،
مىدىر قىلغۇدەك يەر قالمىدى . نەكىلا قارساڭ ساقچى ، نەكىلا
بارساڭ پايلاقچى !

— بايقاڭلار ، بۇ يەردىمۇ پايلاقچى بولۇپ قالمىسۇن يەنە .
مەشرەپ - ئولتۇرۇشلارنىمۇ تەشكىلات دەيدىغان بولۇۋالدى بۇ
ھۆكۈمەت . يە مانا ئەمىسە دەپ بىر تەشكىلات پەيدا بولمىدى .
— گەپ ساتالايدىغانلار كۆپ ، مىلتىق ئاتالايدىغانلار ئاز .
نىلقا - ئۇلاستايدا پاتىخ نوغاي ، غېنى باتۇر ، ئەكبەر باتۇرلار
قوللىرىغا قورال ئاپتەك .

— ھېلىقى گىمنازىيىنىڭ نۇرى دېگەن ئوقۇغۇچىسى قال-
تىسكەن دېيىشىدۇ ، ئۇ ھازىر ئۇلاستايدىكىلەرنىڭ باشلىقى بو-
لۇپ قاپتەك !

— رەخمىجان بىلەن ئەنۋەر ئەپەندىم ئۇنى تازا بىلىدۇ .
قولدىن ئىش كېلىدىغان بالا - ھە ، ئەنۋەر ئەپەندىم ؟
— تولا ياخشى . ئاشۇنداق يىگىتتىن يۈزى بولسىدى ،
شېڭ شىسەي ئوڭايلا غۇلايتتى .

— ھازىر ئۇلارنىڭ ئادەملىرى كۆپىيىپ يۈزگە يې-
تىپتەك !

— ئۇلارغا قورال سېتىۋېلىشقا پۇل ياردەم قىلمىساق
بولمىدى .

— ئەنۋەر ئەپەندىم ئون مىڭ قوي ئاتاپ قويدى ، مەنمۇ
بەش يۈز مىڭ دوللار ئاتىدىم .

《故乡 母亲》历史长篇小说定稿人员：阿布都许库尔·吐尔地，伊明·艾合买提，阿布来提·努尔东，阿布都克力木·热合曼，买买提伊明·吾守尔，阿扎提·苏里坦，苏里坦·阿西木，尼加提·穆合力斯

责任编辑：阿不都热合满·艾拜
 麦苏提·哈力提
责任校对：阿布列孜·阿巴斯
 外力·再丁
封面设计：夏迪耶·阿西木

— ياشاپ كېتىڭ رەخمجان ئەپەندىم . ئۇنداق بولسا مەنمۇ
يۈزىڭ سوم ئاتىدىم .

● ئەتراپىنى چارلاپ كېلىڭلار ، بالاغا قالمايلى يەنە !
— لەۋەي ، شۇنداق قىلىڭلار . ئاستاراق گەپ قىلايلى ...
تۆت - بەش ئادەم چارلاشقا قوپۇۋىدى ، زىياۋۇدۇن بىلەن
سەپەر ئېرىققا چۈشۈپ ئۆمىلەپ قاچتى .
— مەن بايلارغا بەك ئۆچلۈك قىلاتتىم . مۇنۇ بايلار بولدى-
دىكەن جۇما !

— مەن سەكسەن خەت يېزىمنى ئاتىدىم ! — دەيدى بالىسى
توغرىسىدىكى مەدەھىيە بىلەن جانلىنىپ ، ئاتلىق غۇرۇرى قاي-
نىغان زىياۋۇدۇن ھاياجان بىلەن ، — سەنچۇ ، سەن نېمەڭنى
ئاتىدىڭ ھەي قاشقالىق !

— جاننى ئاتىدىم ، ئىسسىق جاننى ئاتىدىم .
— مىلتىق ئېتىشىنى ئۆگەت . قوغۇن پىشسا سېتىپ مىل-
تىق ئالايلى . قېچىۋەرگەن بىلەن بولمايدىكەن ، ئىككىمىز قو-
راللىنىپ ئىككىدىن تۆت ئەسكەرنى ئۆلتۈرسەكمۇ ھېساب .
— نېمە دەيدۇ ، ئوندىن يىگىرمىنى ، ياق ، ئەللىكتىن يۈزنى
ئۆلتۈرەيلى . بىرىمىز يۈزىگە تېتايلى بۇ قانخور ھۆكۈمەتنىڭ !

图书在版编目(CIP)数据

故乡—母亲:维吾尔文/祖尔东·沙比尔著. —乌鲁木齐:新疆
青少年出版社,2000—11

ISBN 7—5371 — 2970 — 3

I. 故… II. 祖… III. 长篇小说—中国—当代—维吾尔语
(中国少数民族语言) IV. I 247.5

中国版本图书馆 CIP 数据核字(1999)第 69552 号

故乡—母亲(维吾尔文)

(历史长篇小说)

(1)

祖尔东·沙比尔 著

新疆青少年出版社出版

(乌鲁木齐市胜利路 100 号 邮编:830001)

新疆新华书店发行 新疆新华印刷厂印刷

850×1168 毫米 32 开 18.5 印张

2000 年 11 月第 1 版 2006 年 12 月第 6 次印刷

ISBN7—5371—2970—3/I·988 定价:26.00 元

(三册书总定价:78.00 元)

如有印刷装订问题请直接同出版社调换



شىنجاڭ ياشلار - ئۆسمۈرلەر نەشرىياتى نەشر قىلغان
زوردۇن سابىر ئەسەرلىرى



1. ئانا يۇرت ① (تارىخىي رومان)

2. ئانا يۇرت ② (تارىخىي رومان)

3. ئانا يۇرت ③ (تارىخىي رومان)

4. ئاتا (رومان)

5. گۈلەمخان (پوۋستلار)

6. قەرزدار (ھېكايىلەر)

ISBN 7 - 5371 - 2970 - 3 / 1 · 988
(مىن) تىپى (78.00 ۋەن), بىرلىك: 26.00 ۋەن

ISBN 7-5371-2970-3



9 787537 129701 >